


مۇھەممەتجان سادىق

# گۈمبىزلىك قەبرىنىڭ

# سىرى



شىنجاڭ ياشلار - ئۆسمۈرلەر نەشرىياتى





مۇھەممەتجان سادىق

# گۈلبىزلىك قەبرىنىڭ سىرى

( تارىخىي رومان )

شىنجاڭ ياشلار - ئۆسمۈرلەر نەشرىياتى

مەسئۇل مۇھەررىرى: نىجات مۇخلىس  
مەسئۇل كوررېكتورى: ئابلىز ئابباس  
مۇقاۋىنى لايىھىلىگۈچى: غالىب شاھ

گۈمبەزلىك قەبرىنىڭ سىرى  
(تارىخىي رومان)  
ئاپتورى: مۇھەممەتجان سادىق

\*

شىنجاڭ ياشلار - ئۆسمۈرلەر نەشرىياتى نەشر قىلدى  
(ئۈرۈمچى شەھىرى غالىبىيەت يولى 100 - قورۇ، پ: 830001)

شىنجاڭ شىنخۇا كىتابخانىسىدىن تارقىتىلدى

شىنجاڭ جىڭبەن باسما چەكلىك شىركىتىدە بېسىلدى

ئۆلچىمى: 850×1168م، 32 كەسلىم، باسما تاۋىقى: 18

2006 - يىل 5 - ئاي 1 - نەشرى

2006 - يىل 5 - ئاي 1 - بېسىلىشى

ISBN7 - 5371 - 5428 - 7

سانى: 3000-1

باھاسى: 30.00 يۈەن

بېسىلىشتا، تۈزلەشتە خاتالىق بولسا نەشرىياتىمىزغا ئەۋەتىڭ، تېگىشىپ بېرىمىز





مؤلف مرتجان سادى

## مۇندەرىجە

1	..... مۇقەددىمە خەلىپەم بۇزۇرۇكۋار قەبرىستانلىقى
13	..... بىرىنچى باب جاڭجۇن مەھكىمىسىدىكى يىغىن
49	..... ئىككىنچى باب مەزەمزات ھېكمىبەگ
83	..... ئۈچىنچى باب ئەخمەتخان خوجىنىڭ چۈشى
114	..... تۆتىنچى باب «مېنىڭ دەيدىغىنىم شۇ»
147	..... بەشىنچى باب بىلالنىڭ مۇخەممىسى
177	..... ئالتىنچى باب ئۇزراخاننىڭ كۆز يېشى
208	..... يەتتىنچى باب قوزغىلاڭچىلارنىڭ بەش ۋەكىلى
241	..... سەككىزىنچى باب «باھادىر ئاتالدى بۇ جەڭدە ئەمىر»
287	..... توققۇزىنچى باب قازىكالاڭ كەتتى ھوشىدىن
324	..... ئونىنچى باب بايانداي قەلئەسىنىڭ ئېلىنىشى
363	..... ئون بىرىنچى باب مۇبارەك تېنى بولدى قىزىل قان
400	..... ئون ئىككىنچى باب چەڭزىگە سانجىلغان باش
	ئون ئۈچىنچى باب «ئوتتۇز ئالتە كۈن پوچى بولدى
431	..... سىپاھ»
461	..... ئون تۆتىنچى باب كۈرەنىڭ ئېلىنىشى
499	..... ئون بەشىنچى باب ئاخۇنۇم بىلەن سىڭار كۆزنىڭ تەقدىرى
555	..... خاتىمە ئىش ئىلكىمىزدىن كېتىپتەكەن — دە



## مۇقەددىمە

# خەلپەم بۇزىۋىكۋار قەبرىستانلىقى

1970 - يىلىنىڭ ياز پەسلى يېڭىدىن باشلىنىۋاتاتتى . كۆكۈچ ئاسماندا ئاللىقاچىلىك بۇلۇتمۇ كۆرۈنمەيتتى . ئالتۇن قۇياش كۈنچىقىش ئۇپۇقىدىن خېلىلا ئېگىز ئۆرلەپ ، گويا يېڭىدىن كۆرۈۋاتقاندىك ئوتلۇق ھاپاجان ئىچىدە گۈزەل ئىلى ۋادىسىغا توپىماي قارايتتى .

مەن ئىككى تەرىپى ئاق تېرەكلىك كوچىنىڭ كۈنچىقىش تەرىپىدىكى پىيادىلەر يولىدا كۈنگەيدىن تەسكەيگە قاراپ كېتىۋاتاتتىم . قۇلىقىمغا كوچىنىڭ ھويلىلار تەرىپىدىكى ئون نەچچە يىللىق ئاق تېرەكلەر قاتار تۇرغان ئېرىقىدا ئېقىۋاتقان سۈزۈك سۇنىڭ شىلدىرىلغان ئاۋازى ئاڭلىناتتى . ئۇچرىغان تونۇش - بىلىشلەر بىلەن سالاملىشىپ ، يولۇمنى توختىماي داۋام قىلاتتىم . بەزى يەرلىرىگە سۇ سېپىلگەن ، بەزى يەرلىرىگە سۇ سېپىلمىگەن ئانچە كەڭ بولمىغان چوڭ يولدا ماشىنىلار ، خادىك ھارۋىلار ۋە ئېشەك ھارۋىلىرى ئۈزۈلمەي كېتىپ باراتتى . سۇ سېپىلمىگەن يەرلەردىن توپا - چاڭ ئۆرلەيتتى . گاھىدا ماشىنىنىڭ تۇيۇقسىز سىگىنالى قۇلىقىم تۈۋىدە دەھشەتلىك ياڭراپ ، مېنى ئىختىيارسىز قاراشقا مەجبۇر قىلاتتى . كۆزلىرى چەكچەيگەن شوپۇر يول بەرمىگەن ئېشەك ھارۋىسىنىڭ ئىگىسىدىن ئاچچىقلىنىپ توختىماي سىگىنال ياڭرىتاتتى . ھودۇقۇپ كەتكەن بىچارە ھارۋىكەش ئۆزىگە بويسۇنمىغان جاھىل ئېشىكىنى ھەدەپ



ئۈرۈپ - تىللايتتى...

مانا ، دۆڭگىمۇ يېتىپ كەلدىم . دۆڭمەھەللىدىن باشلىنىپ خەنزۇ بازىرىغا بارىدىغان چوڭ يول مۇشۇ دۆڭدىن ساياغا چۈشەتتى . مەن كەلگەن كىچىك يولغا كېلىپ قوشۇلۇپ كېتەتتى . خېلىلا چوڭ ۋە كەڭ ساياغا چۈشكەن يول كۈنگەي تەرەپتىكى تۈگمەندىن چىقىدىغان بىر ئۆستەڭ سۇنىڭ ئۈستىگە سېلىنغان ياغاچ كۆۋرۈكتىن ئۆتۈپ ، كۈنچىقىش تەرەپكە سوزۇلاتتى . ئاستىدىن كۆپۈكلىنىپ چىقىۋاتقان ئۆستەڭ سۈيىنىڭ ئۈستىدىكى ياغاچ تۈگمەننىڭ گۈركىرىگەن ئاۋازى يولىدىن ئۆتۈۋاتقانلارغا ئېنىق ئاڭلىناتتى . بۇ سۇ توختىماي تەسكەيگە قاراپ ئېقىپ ، سايقۇشقا بېرىپ ئاندىن ئىلى دەرياسىغا قۇيۇلاتتى .

ياغاچ كۆۋرۈكتىن ئۆتۈپ ، يولنىڭ تەسكەي چېتى بىلەن ماڭدىم . كۆۋرۈكتىن ئۆتكەن يول ئىككى تەرىپى ئانچە ئېگىز بولمىغان تۆپىلىكنىڭ ئارىسى بىلەن بىلىنەر - بىلىنمەس ئېگىزلىككە ئۆرلەيتتى . مەن يولنىڭ تەسكەي تەرىپىدىكى تۆپىلىكتىن باشلانغان كونا ، شورلۇق سوقما تاملارغا تىكىلىپ خىيال ئىچىدە يولۇمنى داۋام قىلدىم . بۇ ئانچە ئېگىز بولمىغان تاملارنىڭ ئۇ تەرىپىدە خەلپەم بۈزرۈكۋار مازىرى بولۇپ ، يۈز نەچچە يىللىق تارىخقا ئىگە ئىدى .

19 - ئەسىرنىڭ باشلىرىدا ئارائۆستەڭلىك خۇداقۇلى خەلپەم غۇلجا شەھىرىدە سوپىلىق - ئىشانلىقنىڭ بولمىغانلىقىنى ئەيىبلەپ ، بەدەخشانىلىق ئىشانشاھ ئەۋلىيانى غۇلجا شەھىرىگە ئالدۇرۇشنى تەكلىپ قىلدى . بۇ چاغدا ئىلىنىڭ ھاكىمىيىگى خۇشىنىزات گۇڭ بولۇپ ، خۇداقۇلى خەلپەم بىلەن قۇدا ئىدى . ئۇ خۇداقۇلى خەلپەمنىڭ قىزىنى ئوغلى خالزاتخانغا ئېلىپ بەرگەنىدى . خۇشىنىزات ھېكىم ھۆرمەتلىك قۇدىسىنىڭ تەكلىپىنى رەت قىلالماي ، نۇرغۇن سوۋغا - سالاملار بىلەن

ئىلىنىڭ مۆتىۋەرلىرىدىن تەشكىللەنگەن ئەلچىلەر ئۆمىكىنى بەدەخشانغا ئەۋەتتى. بۇ ئۆمەك «يول ئازابى — گۆر ئازابى» دېگەن ئازاب — ئوقۇبەتلەرنى بېشىدىن كەچۈرۈپ، ئۇزۇن يول بېسىپ، بەدەخشانغا يېتىپ كېلىپ، ئىشانشاھ ئەۋلىيا بىلەن كۆرۈشتى. بىراق ئىشانشاھ ئەۋلىيا: مۇرىت — تالىپلىرىنىڭ نۇرغۇنلۇقىنى، ئۇلارنى تاشلاپ كېتەلمەيدىغانلىقىنى ئېيتىپ، غۇلجىغا بارالمايدىغانلىقىنى ئوچۇق بىلدۈردى. ئەۋلىيا: «سېلەر ئۇزاق يوللارنى بېسىپ كەپسىلەر، سېلەرنى شۇنداقلا قايتۇرۇۋەتسەم ياخشى بولماس! گادامۇھەممەد ئىسىملىك بىر شاگىرتىم ئىلى تەرەپكە تىجارەت بىلەن كېتىۋىدى. مەن ئۇنىڭغا قارىتىپ خەت يېزىپ بېرىي، ئۇ مېنىڭ ئورنىمدا ئىلىدا سۈپى — ئىشانلىقنى يولغا قويسۇن» دېدى. ئۆمىدسىزلىكتە تەمتىرىگەن ئەلچىلەر ئىشانشاھنىڭ كېيىنكى سۆزلىرى بىلەن يەنە خۇشاللىق گۈلىستانىغا قايتتى. بەدەخشانلىق ئەۋلىيانىڭ دۇئاسىنى ئېلىپ قايتقان ئىلىلىق مۆتىۋەرلەر غۇلجىغا كېلىپ، گادامۇھەممەدنى كۆرەدىن تېپىپ، ئۇستازى ئىشانشاھ ئەۋلىيانىڭ خېتىنى بەردى. لېكىن، گادامۇھەممەد: «پىرىم كېلىپ، بۇ ئىشنى باشلاپ بەرمىسە، مەن باشلىيالمايمەن!» دەپ تۇرۇۋالدى. ئەلچىلەر يەنە يولغا چىقىپ، بەدەخشانغا بېرىپ، ئىشانشاھ ئەۋلىيانى گادامۇھەممەد دېگەندەك، غۇلجىدا سۈپى — ئىشانلىقنى باشلاپ بېرىشكە تەكلىپ قىلدى. سۈپى — ئىشانلىقنىڭ مەشھۇر پىرى ئىلىلىقلارنىڭ تەكلىپىنى قوبۇل قىلىپ، ئەلچىلەر بىلەن بىللە قەشقەر ئارقىلىق غۇلجىغا كەلدى...

مەن چۆچۈگەندەك خىيال لەڭلىكىمنى يىغىپ، تەسكەي تەرەپتىكى تاملارغا قاراپ كەلگەن ئورنىمدا توختىدىم. مېنى چۆچۈتكەن ئوي توغرا چىقتى. مەن قەبرىستانلىققا كىرىدىغان چوڭ شورىدىن خېلىلا يىراقلاپ كەتكەندىم. كەينىمگە يېنىپ بىر ئاز ماڭغاندىن كېيىن، قەبرىستانلىققا كىرىدىغان شورىنىڭ

يېنىغا كەلدىم . شورىدىن يېنىغا ئاتلاپ ، ئۆتۈپ ، قەبرىستانلىققا كىرىپ ، ئېگىزرەك بىر تۆپىلىككە چىقىپ ، قەبرىستانلىققا تىكىلدىم .

1970 - يىلى غۇلجا شەھەرلىك خەلق ھۆكۈمىتى خەلپەم بۇزۇرۇكۋار قەبرىستانلىقنى قارادۆڭ قەبرىستانلىقىغا يۆتكەش توغرىسىدا ئۇقتۇرۇش چىقاردى . شۇ كۈنلەردە بۇ جىمجىت قەبرىستانلىقنىڭ ئۇيقۇسى بۇزۇلۇپ ، قەبرىلەر بىر - بىرلەپ ئېچىلىۋاتاتتى . ئېچىلغان قەبرىلەردىكى سۆڭەكلەرنى ئاق خالتىلارغا سېلىپ ، ئىگىلىرىنىڭ ھەقدارلىقىدا قارادۆڭ قەبرىستانلىقىغا قايتىدىن دەپنە قىلىنىۋاتاتتى .

قۇلىقىمغا يىراقتىن كېلىۋاتقان يىغا ئاۋازى ئاڭلاندى . بەلكىم ، ئۇ يەردە ئاتىسى ، ئانىسىنىڭ سۆڭىكىنى كۆرگەن سادىق پەرزەنتلەر ، ئاكا - ئىنى ، ھەدە - سىڭلىسىنىڭ سۆڭىكىنى كۆرگەن قېرىنداشلار ، ئوغۇل - قىزلىرىنىڭ سۆڭىكىنى كۆرگەن ئاتا - ئانىلار يەنە بىر ھازا ئېچىپ يىغلاۋاتقاندۇر ؟ ! بۇ يىغا ئۆلگۈچىگە بولغان بىر خىل ھۆرمەت ۋە مېھىر - مۇھەببەتنىڭ ئىپادىسى ئەمەسمۇ ؟ ! يىغلاۋاتقانلارنىڭ كۆزلىرىگە ئۆلگۈچىنىڭ ھايات ۋاقتىدىكى سېمىمىسى كېلىپ ، يادىغا ئۇ توغرىلۇق ئاجايىپ خاتىرىلەرنى كەلتۈرگەنلىكى تەبىئىيغۇ ؟ ! ئەسلەش ، يادلاشمۇ ئۆلگەنلەرنىڭ روھىغا ئەڭ كاتتا نەزىر بولىدىغۇ ؟ !...

مەن تېخىچىلا تۆپىلىك ئۈستىدە تۇرۇپ قەبرىلىرى ئېچىلىۋاتقان قەبرىستانلىققا قارايتتىم . ھەممىلا يەردە قەبرىلەر ئېچىلىۋاتاتتى . ئۇلارنىڭ يېنىدا ئەر - ئاياللارنىڭ بەزىلىرى ئۆزئارا پاراڭلىشىپ ، بەزىلىرى جىمجىت قاراپ تۇراتتى . ئېچىلىۋاتقان قەبرىلەردىن توپا - چاڭ كۆتۈرۈلەتتى . مەن بايا ئۈزۈلۈپ قالغان خىيالىمنى يادىمغا ئېلىپ ، يەنە خىيال سۈرۈشكە باشلىدىم :

بەدەخشانلىق ئىشانشاھ ئەۋلىيا غۇلجىدا كاتتا داغدۇغا بىلەن

قىزغىن قارشى ئېلىندى . مەمىيار يېزىسىنىڭ يۈزبېگى مۇھەممەدىيار<sup>①</sup> ئىشانشاھ ئەۋلىياغا قول بېرىپ ، شەھەر ئىچىدىكى چوڭ باغلىق قورۇسىنى خانقا قىلىشقا تەقدىم قىلدى . بۇ كاتتا باغلىق قورۇ سۈدەرۋازىنىڭ ئاغزىچىغا كېتىدىغان ئۆستەڭلىك كوچىنىڭ باش تەرىپىدە بولۇپ ، يوغان ئىككى قاناتلىق دەرۋازىسى جەنۇبقا قاراپ تۇراتتى . بەدەخشانلىق ئەۋلىيا غۇلجىدا ئۈچ ئاي تۇرۇپ ، خانقا قۇرۇپ ، گادامۇھەممەدىنى خەلپەم قىلىپ تەيىنلەپ ئۆز يۇرتىغا قايتىپ كەتتى . يىللار ئۆتۈپ گادامۇھەممەد خەلپەم بۇرىنغا ئۆلۈم پۇرايدىغان بولۇپ قالغاندا ، ئۆزىنى خانقاننىڭ غەربىي تەرىپىدىكى كەڭ دالىنى قەبرىستانلىق قىلىپ شۇ يەرگە دەپنە قىلىشنى ۋەسىيەت قىلدى . 1818 - يىلى گادامۇھەممەد خەلپەم ۋاپات بولدى ، ۋەسىيىتى بويىچە جەستى ئۆزى دېگەن يەرگە دەپنە قىلىندى . مانا شۇنىڭدىن باشلاپ ، خەلپەم كۆرسەتكەن ئاق يەردە قەبرىستانلىق پەيدا بولۇپ ، خەلپەم بۇزۇكۋار مازىرى ياكى خەلپەم بۇزۇكۋار قەبرىستانلىقى دەپ ئاتىلىدىغان بولدى .

قەبرىستانلىقنىڭ شىمال تەرىپى دۆڭمەھەللىدىن خەنزۇ بازىرىغا بارىدىغان يولنىڭ چېتىگە ؛ شەرق تەرىپى بېدە بازىرىغىچە ، جەنۇب تەرىپى خانقا بار كوچىغىچە ، غەرب تەرىپى بايا مەن ئۆتكەن ساينىڭ شەرق تەرىپىدىكى قىرغاققىچە سوزۇلاتتى . بۇ چوڭ قەبرىستانلىقنى ئىككى ھارۋا بىمال ئۆتۈشلەيدىغان توپىلىق كوچا ئوتتۇرىدىن ئىككىگە بۆلەتتى . ئۇنىڭ شەرق تەرىپى شەرقىي قەبرىستانلىق ، غەرب تەرىپى غەربىي قەبرىستانلىق دەپ ئاتىلاتتى . بۇ قەبرىستانلىقنى ئىككىگە بۆلۈپ تۇرغان كوچىنىڭ ئىككى يېنىدا ئاجايىپ يوغان قارىياغاچ ۋە ئاق تېرەكلەر بولۇپ ، كەچتە قارا قاغلارنىڭ قاقىلىدىشىدىن ئىككى

① مۇھەممەدىيار يۈزبېگىنىڭ ئىسمى بىلەن ئاتالغان يېزىنىڭ ئىسمى بارا - بارا ئۆزگىرىپ مەمىيار بولۇپ قالغان .



تەرەپتىكى مەڭگۈلۈك ئۇيقۇ دەرگاھىنىڭ ئېغىر جىمجىتلىقى بۇزۇلاتتى . بۇ كوچا خانىقا بار كوچىغا چىقاتتى .

مەن تۆپىلىكتىن چۈشۈپ ئالدىمغا قاراپ ماڭدىم .

«بۇ قەبرىستانلىقنىڭ تارىخىنى گادامۇھەممەد خەلىپەم ۋاپات بولغان 1818 - يىلىدىن باشلىساق ھازىرغىچە بىريۈز ئەللىك ئىككى يىل ئۆتۈپتۇ !» دېدىم ، گۈرلۈكى ئېچىلىپ سۆڭىكى ئەكىتىلگەن ، تېخى ئېچىلمىغان قەبرىلەر ئارىسىدىن ئۆتۈپ كېتىۋېتىپ .

مەن چۈچۈمەل ھىد تارقىتىۋاتقان شۇاقلار ئارىسىدا كېتىۋېتىپ ، كۆڭلۈمگە كەلگەن بىر پىكىرنى ئويلىنىپ قالدىم : بۇ قەبرىلەر ئىلىنىڭ يېقىنقى زامان تارىخىنى ئۆز ئىچىدە ساقلاپ كېلىۋاتقان مۇزىيلار ئەمەسمۇ ؟ ! بۇ خىيالىمدىن تومۇرلىرىمدا ئېقىۋاتقان قانلىرىم ئويۇپ ، يۈرىكىم توختاپ قالغاندەك بىر ھالەتتە كەلگەن ئورنۇمدا داڭ قېتىپ تۇرۇپ قالدىم . ئاستا - ئاستا ئېسىمنى يىغىپ ، مۇشۇ قەبرىستانلىق پەيدا بولغاندىن كېيىنكى ئىلىدا بولۇپ ئۆتكەن تارىخىي ۋەقەلەرنى بىر - بىرلەپ ئەسلەشكە باشلىدىم . مېنىڭ كۆز ئالدىمدىن خۇددى كىنو سۈرەتلىرىدەك ھەمرا ۋە ئانارخانەك ئاشىق - مەشۇقلار ، روزى تەمبۈردەك ئاتاقلىق ناخشىچى ، مۇقامچىلار ، «غەزەلىيات» ، «غازات دەرۋىلىكى چىن» دەك نادىر ئەسەرلەرنى ياراتقان موللا بىلال نازىمدەك شائىرلار ، مايىمخاندەك ئەلنىڭ ئازادلىقى ئۈچۈن جان پىدا قىلغان ئاياللار ، ئىلى دېھقانلار ئىنقىلابىنىڭ سادىرىدەك باتۇرلىرى ، ئۈچ ۋىلايەت ئىنقىلابىنىڭ قەھرىمانلىرى بىر - بىرلەپ ئۆتتى ؛ ئۇلار مېنىڭ ئالدىمدىن : «بىز ئۆلمىدۇق ، بىز ھايات !» دەپ توۋلاپ ئۆتەتتى ، ئۇلار ئۆلمىدى ! ئۇلار مەڭگۈ ئۆلمەيدۇ ! تارىخ كۆمۈلگەن قەبرىلەر قارادۆڭگە يۆتكەلسىمۇ ، تارىخ يەنىلا يوقالمايدۇ ! يۈرەكلەردىكى تارىخ ئەۋلادتىن - ئەۋلادقا ئۆتۈپ كېتىۋېرىدۇ ...!

مەن بىردەم تۇرۇۋېلىپ ، يەنە خىيالىمنى داۋام قىلدىم : «بۇ قەبرىستانلىقتا يەنە مەزەزات ، ئەخمەتخان خوجا ، موللا شەۋكەت ئاخۇنۇمدەك ئۆز مەنپەئىتى ئۈچۈن ئەل - يۇرتىنى قۇربان قىلغانلار ؛ كەتمەن ئۇرۇشىدا زەربە يەپ قاچقان چارروسىيە ئەسكەرلىرىنى غۇلجىغا باشلاپ كىرگەن بېشربەگ جېلىل ئوغلىدەك خائىنلارنىڭ تارىخىمۇ بار . بۇ سەلبىي دەرسلىكىمۇ يۈرەكلەردە ساقلىنىشى كېرەك ! ياماننى بىلمىسەك ، ياخشىنىڭ قەدرىگە يېتەلمەيمىز !...»

مەن مېڭىپ ئانا جەمەتىمىزنىڭ چۆرىسى سوقما تام بىلەن قورشالغان ، يىللارنىڭ ئۆتۈشى بىلەن تاملرى پاكارلاپ كەتكەن كىچىك قەبرىستانلىققا يېقىنلاپ كەلدىم . ئاكام تېيىپجان ھادى مېنىڭ كېلىۋاتقانلىقىمنى يىراقتىنلا كۆرۈپ يولۇمغا قاراپ تۇراتتى . ئىلى تارىخىنى پىششىق بىلىدىغان ، خەلقنىڭ ھۆرمىتىگە سازاۋەر يازغۇچى تېيىپجان ھادى ئىنىنىڭ ، مەن ھەدىنىڭ ئوغلى — بىر نەۋرە ئىدۇق .

— ئەسسالامۇئەلەيكۇم ! — دېدىم ئاكامنىڭ ئالدىغا كېلىپ ، قول باغلاپ .

ئۇ سالىمىغا سالام قايتۇرغاندىن كېيىن ، ئوچۇق چىراي ماڭا قاراپ :

— كېچىكىپ قالدىڭغۇ ؟ ! — دېدى .

— ھە — ... دېدىم ، لېكىن سەۋەبىنى چۈشەندۈرمىدىم ، — قانداق ، بۈگۈن قەبرىلەر كولىنىپ تۈگەيدىغاندەكمۇ ؟...

— ياق ! ئەتە چۈشلەردە تۈگەر ! — دېدى تېيىپجان ئاكام كولىنىۋاتقان قەبرىلەرگە قاراپ ، — بىلەمسەن ، بۇ كولىنىۋاتقان قەبرىلەر بوۋىمىز ھاداجىمنىڭ قەبرىسى !

مەن قىزىقىپ قالدىم . تىرىكلىكىدە كۆرمىگەن بوۋامنىڭ جەسەت سۆڭەكلىرىنى بولسىمۇ كۆرۈش ئىستىكى يۈرىكىمنى

خۇددى بىر ئىسسىق يالقۇندەك قىزىتىۋەتتى . مەن كولىنىۋاتقان قەبرىنىڭ يېنىغا كەلدىم . ئارقامدىن تېپىپچان ئاكامۇ كېلىپ يېنىمدا توختىدى . ئىچ گۆر تۆپىسىدىن ئېچىلىۋاتاتتى ، قاۋۇل ئىككى يىگىت گۈرجەك بىلەن تۆپىنى بىر چەتكە تاشلاۋاتاتتى... كۆپ ئۆتمەي ئىچكى گۆرنىڭ ئۈستى ئېچىلىپ ، ئىچىدىكى ئادەم ئىسكىلىتىگە ئوخشاش چېچىلىپ ياتقان جەسەت سۆڭەكلىرى كۆرۈنىدى . ئالدىدا تېپىپچان ئاكام ئىچ يەرلىككە سەكرەپ چۈشتى ، ئارقىدىن مەنمۇ سەكرەپ چۈشۈپ ، بوۋامنىڭ سۆڭەكلىرىگە تىكىلدىم . ئانچە ئېگىز بولمىغان ، كەڭ يەلكىلىك بوۋامنىڭ چىرايىنى كۆز ئالدىمغا كەلتۈرۈشكە تىرىشقان بولساممۇ كەلتۈرەلمىدىم . پەقەت ئۇنىڭ ئېڭىكى ئاستىغا چۈشكەن قارا كۈيىلەردىن ساقال - بۇرۇتنىڭ قويۇق ۋە قارا ئىكەنلىكىنى بىلدىم .

گۆر ئىچىگە كۆزلىرى يوغان ، چىرايى تاتىراڭغۇ ، ئوتتۇرا بويلۇق بىر ئادەم ئاق خالتىنى تۇتۇپ چۈشتى . بۇ كىشى بەيتىلا مەسچىتنىڭ مەزىنى ئىدى . ئۇ تېپىپچان ئاكام ئىككىمىزنى ئولتۇرۇشقا شەرەت قىلىپ ، ئۆزى قىلىگە قاراپ ، ئىككى پۇتنىڭ ئۈستىدە ئولتۇردى . مۇڭلۇق باشلانغان قۇرئان ئايىتى ئېچىلغان گۆر ئىچىدىن كۆكۈچ بوشلۇققا ئۇچۇپ چىقتى . مەن ئۇن - تىنىسىز ئولتۇرۇپ ئوقۇلۇۋاتقان قۇرئان ئايىتىنى ئاڭلايتتىم ، لېكىن ئۇنىڭ سۆزلىرىنى زادىلا چۈشەنمەيتتىم ، بۇ ئەرەبچە سۆزلەر گويا سېھرى باردەك يەنىلا مېنى ئۆزىگە تارتىپ تۇراتتى . بۇ ئەلۋەتتە ئېتىقادنىڭ كۈچ - قۇدرىتى !...

ئاق سەلىلىك مەزىن ئايەتنى ئوقۇپ تۈگىتىپ قولىنى دۇئاغا كۆتۈردى . بىزمۇ ئۇنىڭغا ئەگىشىپ ئاللىقانلىرىمىزنى ئېچىپ ، يۈزىمىزنىڭ ئالدىغا يايىدۇق . دۇئا تۈگىگەندىن كېيىن كۆزلىرى يوغان مەزىن ئورنىدىن تۇرۇپ ، بوۋامىزنىڭ سۆڭەكلىرىنى ئاق خالتىغا سېلىشقا باشلىدى . تېپىپچان ئاكام

ئىككىمىز قەبرىدىن سىرتقا چىقىپ كەتتۇق .

— ھەي تېيىپجان ! — دېگەن ئاۋاز مېنىڭ قەبرىە تېشىغا چىقىشىغا ئاڭلاندى . مەن ئۆرە تۇرۇپ ئاۋاز چىققان تەرەپكە قارىدىم . بىزدىن ئانچە يىراق بولمىغان كولانغان ۋە كولانمىغان قەبرىلەر ئارىسىدىكى يالغۇز ئاياغ يولدا ئوتتۇرا بويۇق ، تېيىپجان ئاكام بىلەن تەڭ دېمەتلىك بىرى بىز تەرەپكە قاراپ تۇراتتى . ئۇ ئاجايىپ بىر خەۋەرنى يەتكۈزىدىغاندەك ھاياجان ئىچىدە تېيىپجان ئاكامغا تىكىلەتتى .

— ئەسسالامۇ ئەلەيكۇم ! — دېدى تېيىپجان ئاكام كىيىمىگە يۇققان توپىلارنى قىقىۋېتىپ ، — قەيەردىن كېلىشاك ؟ !... — سەن مېنىڭ قەيەردىن كېلىشىمنى سورىما ! ئەسلىي ھالىتى بۇزۇلۇپ كەتمەستە ، تېزىرەك بېرىپ ئابدۇرۇسۇل ئەمىرنىڭ قەيناتىسى ئەخمەت خەزىنىچى بەگنىڭ قەبرىسىنى كۆرگىن ، قەبرىنىڭ ئىچىلغانلىقىنى ئاڭلىغانلىكى ئادەم بېرىپ كۆرۈۋاتىدۇ . مېنىڭ شۇ يەردىن كېلىشىم . سەن تارىخچى ، ئىلىمنىڭ تارىخىغا تولمۇ قىزىقسەن ! ياخشىسى ، ئۆزۈڭ بېرىپ بىر كۆرگىن ! بۇ تېپىلمايدىغان تارىخىي ماتېرىيال ، تارىخىي پاكىت !

تېيىپجان ئاكام ئاغىنىسىنىڭ گەپلىرىنى ئاڭلاپ تۇرالمىدى قالدى .

— خەۋىرىڭ راستتىنلا قالتىسكەن ! رەھمەت ساڭا ! — دېدى ئۇ ، ئاغىنىسىگە ، ئاندىن ماڭا بۇرۇلدى ، — بارامسەن ، بارساڭ يۈر ! تېزىرەك بارمىساق ، سۆڭەكلەرنىڭ ئەسلىي ھالىتىنى بۇزۇۋېتىشى مۇمكىن . مەن بېرىپ كۆرىمەن ! — ئۇ مېنىڭ جاۋاب بېرىشىمنى كۈتمەيلا ، ئالدى - كەينىگە قارىماي ئالدىراپ قەدەم تاشلىدى . مەن ئۇنىڭ كەينىدىن ماڭدىم . تېيىپجان ئاكام شۇنچىلىك ھاسىراپ - ھۆمۈدەپ تېز ماڭدىكى ، مەن ئۇنىڭغا يېتىشەلمەي قالدىم . ئاكامنىڭ بۇنداق تېز مېڭىشىنىڭ سەۋەبى ،



بايا ئۆزى دېگەندەك : قەبرىدىكى سۆڭەكلەرنىڭ ئەسلىي ھالىتى بۇزۇلۇپ كەتمەستە بېرىپ كۆرۈۋېلىش ئىدى . ئادەتتە قان بېسىمى يۇقىرى ئاكام زادىلا تېز ماڭمايتتى ، بىر خىل ئاستا يۈرەتتى . بۇ قېتىم ئۇ ئۆزىنىڭ ئاغرىقىنىمۇ پۈتۈنلەي ئۇنتۇپ ، شۈنچىلىك تېز يۈگۈرۈپ دېگۈدەك كېتىۋاتاتتىكى ، ھاسىرىغىنى خېلىلا كەينىدە كېلىۋاتقان ماڭا ئوچۇق ئاڭلىناتتى . مەن ئۇنىڭ بۇ ئۆزىنى ئۇنتۇپ مېڭىشىدىن ئۆز كەسپىگە بولغان مۇھەببىتىنىڭ چوڭقۇرلۇقىنى كۆرگەندەك بولدۇم .

بىز ئۈستى ساك قەبىلىلىرىنىڭ قالىپقىدەك ، كۆك خىشتىن ياسالغان گۈمبەزنىڭ كۈنچىقىش تەرىپىدىكى دۈگىلەك ئاركىلىق ئىشىكىدىن ئىچىگە كىردۇق . يۈزىدىن تەر قۇيۇلۇۋاتقان تېپىپچان ئاكام ئۈستى ئېچىلغان ئىچ يەرلىكىنىڭ يېنىغا كېلىپ توختىدى . ئەخمەت خەزىنىچى بەگ يەرلىكىنىڭ چۆرىسىدە تۇرغان ئادەملەرمۇ خېلىلا بار ئىدى . مەن ئالدىمدىكى ئادەملەرنىڭ ئارىسىدىن ئۆتۈپ قەبرىنىڭ قىرغىغا كەلدىم ، تېپىپچان ئاكام ئاللىقاچان يەرلىكىنىڭ ئىچىگە چۈشۈۋالغانىدى .

مەن يەرلىك ئىچىگە قارىدىم : تولىمۇ چوڭ ۋە كەڭ قېزىلغان بۇ يەرلىكىنىڭ ئوتتۇرىسىدا خۇددى مېنىڭ بوۋامدەك بويى ئانچە ئېگىز بولمىغان ، كەڭ يەلكىلىك ئەخمەت خەزىنىچى بەگنىڭ ، ئۇنىڭ ئىككى تەرىپىدە قاسىمبەگ ۋە ئاخۇنبەگ دەيدىغان ئىككى نەۋرىسىنىڭ سۆڭىكى بوغۇملىرىدىن ئاجراپ ئۆز رېتى بىلەن ياتاتتى . مەن ئابدۇرۇسۇل ئەمىرنىڭ ئىككى ئوغلىنىڭ باشسىز گەۋدىسىنى كۆرۈپ ھەيران بولدۇم . تېپىپچان ئاكام گويا مېنىڭ ھەيران بولغانلىقىمنى سەزگەندەك يەرلىك ئىچىدىن ماڭا بويىنىنى سوزۇپ قارىدى...

قۇياش ئابىرال تاغلىرىدىن ئۆتۈپ جەنۇبتىكى دىلمۇك تاغلىرىغا قاراپ كېتىۋاتاتتى . يېشىل ئالەم ئۇنىڭ ئىسسىق نۇرىدىن ھۇزۇرلىنىپ بىر ئىزگۈ ھاياجان ئىچىدە ياتقانداك

كۆرۈنەتتى .

بىز ئەخمەت خەزىنىچى بەگنىڭ گۈمبەزلىك قەبرىسىدىن چىقىپ ، يانمۇيان كېلەتتۇق . تېيىپجان ئاكىمنىڭ كۆزلىرىدىن ئۇچقۇنلار چاقنايتتى . بۇ ئۇچقۇنلار ئۆز ئويى ، ئۆز مەلۇماتىنىڭ توغرىلىقىنى بىلگەندىن كېيىنكى تارىخچىنىڭ ھاياجان ۋە خۇشاللىق گۈلخاندىن چېچلاتتى .

— مەن ئەخمەت خەزىنىچى بەگ بىلەن بېشى يوق ئىككى نەۋرىسى بىللە كۆمۈلگەن ، دەپ ئاڭلىۋىدىم . بۈگۈن ئاڭلىغىنىم توغرا چىقتى ، — دېدى ئۇ ، ماڭا بېشىنى بۇراپ ، سەل - پەل ھاياجانلىنىپ قاراپ .

— نېمىشقا ئىككى نەۋرىسى باشسىز كۆمۈلگەن؟ — دېدىم ھەيران بولۇپ ، مەنمۇ بېشىمنى بۇراپ تېيىپجان ئاكىمغا قاراپ .  
— بۇ ئۇزۇن بىر تارىخ ! بىر - ئىككى ئېغىز سۆز بىلەن سۆزلەپ بەرگىلى بولمايدۇ ! بۇ بىزنىڭ خەلقىمىز ، بىزنىڭ ئەۋلادلىرىمىز بىلمىسە بولمايدىغان بىر سەلبىي تارىخ ، بىر سەلبىي دەرىسلىك ! ئالدىرىما ، مەن ساڭا كېيىن سۆزلەپ بېرىمەن !!!

تېيىپجان ئاكىم سۆزىدىن توختاپ چوڭقۇر بىر ئۇھ تارتتى - دە ، قەدىمنى تېزلەتتى . بايا بىز بۇياققا ماڭغاندا قەبرە ئاچىدىغانلار ئانامنىڭ قەبرىسىنى ئاچىدىغان بولۇپ قېلىۋىدى ، مېنىڭ ئاياغلىرىمىمۇ ئىتتىكىلدى . كۆز ئالدىمغا تالادا شىۋىرىغان چىقىۋاتقان ئۇزۇن قىش كېچىلىرى ، يېشىل يوپۇرماقلار ئاستا شىلىدىرلاۋاتقان ياز ئاخشاملىرى ماڭا ئالدىرىماي ، ھاياجان بىلەن چۆچەك ئېيتىپ بېرىۋاتقان سۆيۈملۈك ئانام كۆزۈمگە كەلدى .  
يۈرىكىم : « ئانا ! جېنىم ئانا ! » دەپ پىچىرلىدى ...

كۈنلەر ، ئايلار ۋە يىللار بىرىنىڭ كەينىدىن بىرى يورغىلاپ ئۆتۈۋەردى . تېيىپجان ئاكىمنىڭ ئىلى تارىخى ھەققىدىكى ئۆلەس

ماقالە ۋە ھېكايىلىرى ئۈزۈلمەي ئېلان قىلىنغان بولسىمۇ ،  
ئەخمەت خەزىنىچى بەگنىڭ قەبرىسىدىكى سىر ئېچىلمىدى . ئۇ بۇ  
سىرنى ئاچىدىغان بىرەر ماقالە ياكى ھېكايىمۇ ئېلان قىلمىدى ،  
ماڭىمۇ سۆزلەپ بەرمىدى .

مەن نەچچە قېتىم ئۇنىڭغا ئەخمەت خەزىنىچى بەگنىڭ  
قەبرىسىدە بەرگەن ۋەدىسىنى ئەسكەرتتىم . ئۇ ماڭا :

— مېنى ئۇنتۇپ قالدى دەمسەن ؟ ياق ، مەن ئۇنتۇمىدىم ،  
يېقىن ئارىدا چوقۇم يېزىپ چىقىمەن ! — دېدى ، خىيالچان  
مۇلايىم كۆزلىرى چاقناپ .

ئارىدىن يەنە بىرقانچە يىل ئۆتۈپ كەتتى ، رەھىمسىز تەقدىر  
ئۇنى مۇرادىغا يەتكۈزمىدى . تازا بېسىپ ئىشلەۋاتقان كۈنلەرنىڭ  
بىرىدە ، يېزىق شىرەسىنىڭ يېنىدا ، بۇ ئىلى تارىخىنى پىششىق  
بىلىدىغان تارىخچى ۋە يازغۇچى مېڭىسىگە قان چۈشۈپ يېقىلدى ،  
داۋالاش ئۈنۈم بەرمەي بۇ ئالەمدىن يازىدىغانلىرىنى يېزىپ بولالماي  
كېتىپ قالدى .

شۇنداق ، بىر ئادەم ھامان ئارزۇ - ئارمانلىرىنىڭ ، ئويلىغان  
ۋە دېگەنلىرىنىڭ ھەممىسىنى تەلتۆكۈس قىلالماي ئالەمدىن  
ئۆتسە . زادى كىم بۇ ئۈچ كۈنلۈك ئالەمدە مۇرادىغا  
يەتكەن ! ؟ دائىم ئۆمىدلەر كېيىنكىلەرگە قېلىپ كېلىۋاتقان  
جاھانغۇ بۇ ! ؟

ئەخمەت خەزىنىچى بەگ قەبرىسىنىڭ سىرىنى تېپىپچان ئاكام  
ئۆزى يازغان بولسا ، مېنىڭدىن ياخشى يازىدىغانلىقىغا يۈزدە يۈز  
ئىشىنىمەن . ئۇنىڭدەك يازالمايدىغانلىقىمنى بىلىپ تۇرساممۇ ،  
يەنىلا قولۇمغا قەلەم ئالدىم . ياخشى يېزىلمىسىمۇ ، يازمىغاندىن  
ياخشى ! دېگەن ئەقىدە ماڭا غەيرەت بولدى . يازغىنىم ئىل -  
يۇرتۇمنىڭ كۆڭلىدىكىدەك چىقىمسا ، ئەلۋەتتە ، بۇ گۇناھتىن  
كەچۈرۈم سوراپ قۇتۇلغىلى بولمايدۇ ! ...

## بىرىنچى باب

### جاڭجۇن مەھكىمىسىدىكى يىغىن

جاڭجۇن ئۇيغۇسى قېچىپ ، ئۇياقتىن - بۇياققا ئۆرۈلۈپ ياتاتتى . يېنىدا چىرايلىق خانىشى يېنىك پۇشۇلداپ تاتلىق ئۇخلاۋاتاتتى . جاڭجۇن ئايالىنى ئويغىتىۋېتىشتىن ئېھتىيات قىلغاندەك ئاستا ئورنىدىن تۇرۇپ پەنجىرىنىڭ يېنىغا كېلىپ ھويلىغا قۇلاق سالدى . پەنجىرە ئازراق بولسىمۇ يورۇمىغان ، ھويلا جىمجىت ، ھەممە ئېغىر ئۇيقۇدا ياتاتتى . ئۇ ئىككى قولىنى كەينىگە قىلىپ پەنجىرە يېنىدا خېلىغىچە تۇردى . بۈگۈن چايدىن كېيىن ئېچىلىدىغان يىغىننى ئويلىدى ، بىراق خىيالى ئۇزاق داۋاملىشالمىدى . چاڭ چىڭ ئېغىر ئۆھ تارتىپ ، يەنە كاڭلىق سۈپىنىڭ قىرىغا كېلىپ ئولتۇردى . ئايالى ئۆرۈلۈپ ، بىرىنچىمىلەرنى دەپ جۆيلۈپ ، يەنە يېنىك پۇشۇلداشقا باشلىدى .

چاڭ جاڭجۇن بىردىنلا شۆھرەتلىك ئاتا - بوۋىلىرىنى ئەسلەپ قالدى . بېشىغا ئېغىر كۈنلەر كەلگەندە ، شان - شەرەپ تەختىدە كۈلگەن ئەجدادلىرىنى سېغىنىش بىر ئادەت بولسا كېرەك ! ؟ بىردىنلا ئۇنىڭ خىياللىرى قاناتلىنىپ شىمال داللىرىغا ئۇچۇپ كەتتى...

... مانجۇلار<sup>①</sup> توڭغۇسلارنىڭ بىر تارمىقى بولۇپ ،

① مانجۇلار — جۇرچىتلارنىڭ ئەۋلادى .



شىمالدىكى دالىلاردا روناق تاپقان قۇدرەتلىك چارۋىچى مىللەت .  
ئۇزاق تارىخقا ئىگە مانجۇلار 16 - ئەسىرنىڭ بېشىدا يەنە بىر قېتىم  
قۇدرەت تاپتى . ئاتاقلىق سىياسەتچى ۋە ھەربىي ئالىم نۇرخاچ  
1583 - يىلى ئۆز قەبىلىلىرىنى بىرلىككە كەلتۈرۈپ ، ھاكىمىيەت  
بىلەن ھەربىي بىرلەشكەن سەككىز تۇغلۇق تۈزۈمنى ئورناتتى .  
ئۇ 1616 - يىلى خىتۇئالادا كېيىنكى چىن سۇلالىسى  
ھاكىمىيىتىنى قۇردى . نۇرخاچنىڭ سەككىزىنچى ئوغلى خۇاڭ  
تەيجى 1636 - يىلى تەختكە چىقىپ مىللىتىنى مانجۇ ، دۆلىتىنى  
چىڭ دەپ ئۆزگەرتتى . 1644 - يىل 5 - ئاينىڭ 1 - كۈنى  
نۇرخاچنىڭ ئون تۆتىنچى ئوغلى دۆرگۈن لەشكەر تارتىپ ،  
سەددىچىن سېپىلىدىن ئۆتۈپ ، بېيجىڭغا كىرىپ مەركىزىي  
ھاكىمىيەتنى ئىگىلىدى...

جاڭجۈن يەنە ئورنىدىن تۇرۇپ پەنجىرىنىڭ قېشىغا كەلدى .  
ئۇ تېخى سەككىز چىڭ (گېڭ) غا جاڭ ۋە دۇمباق  
ئۇرۇلمىغانلىقىنى ئېسىگە ئېلىپ ، يەنە ھويلىغا قۇلاق سالدى :  
ماڭغان ئادەمنىڭ ئاياغ تاۋۇشى ئاڭلانمايتتى . ھەر كۈنى تاڭ  
يورۇغاندىن تارتىپ كۈن پانتانغا قەدەر بولغان ۋاقىتنى سەككىز  
چىڭ دەپ ھېسابلاپ ، ھەربىر چىڭنىڭ ۋاقتىنى سائەتكە قاراپ  
بەلگىلىمەستىن ، مەخسۇس ياسالغان شاڭنىڭ سەككىز يېرىگە  
ئوخشاش ئارىلىقتا يىپ باغلاپ ، ھەربىر يىپنىڭ ئارىلىقىنى بىر  
چىڭ دەپ بىلەتتى . مەخسۇس قارايدىغان ئادەم كۈچىنى بىر قانچىغا  
سېلىپ ، ياندۇرۇپ كۆزىتىپ تۇراتتى . كۈجە كۆيۈپ بىر يىپتىن  
يەنە بىر يىپقا كەلگەندە ، مەخسۇس قارايدىغان ئادەم ئاۋۋال  
دۇمباقنى بىرقانچە قېتىم ئۇرۇپ ، ئاندىن جاڭنى بىر قېتىم  
ئۇراتتى . شۇنداق قىلىپ سەككىز چىڭ بولغاندا ، يەنە دۇمباقنى  
بىرقانچە قېتىم ئۇرۇپ ، ئاندىن جاڭنى سەككىز قېتىم چالاتتى .  
سەككىزىنچى چىڭغا جاڭ ئۇرۇلغاندا ، تاڭ يورۇغان ، دەپ

قارىلىپ ، ھەممە ئادەم ئورۇنلىرىدىن قوپاتتى . دۇمباق ۋە جالڭ ئۇرۇلغاندا ، قاراۋۇللار ، كۆزەتچىلەر ئالمىشاتتى : ئاھالىلەر ئولتۇرغان مەھەللىلەردىكى چېسەكچىلەر قولىدىكى تاكتىكىنى ئۇرۇلغان دۇمباق ۋە جالڭ بىلەن بىردەك ئۇرمىسا ، قەلئە قاراۋۇللىرى ئۇلارنى جازالايىتى . ئاھالىلەر چېسەكچىلەرنىڭ ئۇرغان تاكتىكىغا قاراپ ، تۈننىڭ قانچە جالڭ بولغانلىقىنى بىلەتتى . بىرىنچى قېتىم جالڭ ئۇرۇلۇشى بىلەنلا سېپىلنىڭ بارلىق دەرۋازىلىرى دەرۋازا بېگى تەرىپىدىن قۇلۇپلىنىپ ، ئاچقۇچلار شەھەر باشقۇرۇش ئامبىلىغا تاپشۇرۇپ بېرىلەتتى . سەككىز جالڭ توشۇپ جالڭ ئۇرۇلغاندا ، دەرۋازا بېگى ئاچقۇچنى شەھەر باشقۇرۇش ئامبىلىدىن قايتا ئېلىپ دەرۋازىلارنى ئاچاتتى . ئۈچ جىڭدىن كېيىن كىشىلەرنىڭ كوچىدا يۈرۈشى مەنىي قىلىناتتى . ناۋادا ئۈچ جىڭدىن يەنە كوچىدا يۈرگۈچىلەر كۆرۈلسە ، قاماپ قوياتتى ياكى جەرىمانە ئېلىناتتى . كېچىدە چوڭ كوچا ، راۋاق ئەتراپى ، جاڭجۈن مەھكىمىسى ۋە يامۇللارنىڭ ئالدىغا شام بىلەن يورۇتۇلغان چوڭ پانۇس ، مەھەللىلەرگە كىچىك پانۇسلار ئېسىلاتتى . بۇ پانۇسلارنى ياندۇرۇشمۇ دۇمباق ۋە جاڭلارنىڭ ئۇرۇلۇشى بىلەن بولاتتى .

چاڭ جاڭجۈن تېخىچىلا ئۇزۇن ئاق يىپەك كۆڭلەك ۋە تامبىلىدا ، يالاڭلاشتاق پەنجىرە يېنىدا تۇراتتى . ئەمدى ئۇنىڭ كۆز ئالدىدىن موڭغۇل ئويراتلىرى ئۆتۈشكە باشلىدى : 16 - ئەسىرنىڭ ئاخىرلىرىدا تەڭرىتېغىنىڭ شىمالى ، ئالتاي تاغلىرىنىڭ جەنۇبىدا كۆچمەن چارۋىچىلىق بىلەن شۇغۇللىنىپ كېلىۋاتقان موڭغۇللار جۇڭغار<sup>①</sup> (جۇراس) ، تورغۇت ، دۇربۇت ، خوشۇت دېگەن تۆت قەبىلىگە بۆلۈنۈپ كەتتى . جۇڭغارلار بالقاش

① جۇڭغار — موڭغۇلچە سۆز ، «سول قانات» دېگەن مەنىدە .

كۆلىنىڭ شىمالى ۋە ئىلى رايونىدا ؛ تورغۇتلار تارباغاتايدا ؛ دۇربۇتلار ئالتاي تاغلىرى ۋە ئېرتىش بويلىرىدا ؛ خوشۇتلار ئۈرۈمچى ئەتراپىدا ياشىدى . مىڭ سۇلالىسىنىڭ ئاخىرقى مەزگىللىرىدە ، 1634 - يىلى قاراقۇرا ئۆلدى . ئوغلى باتۇر قۇنتەيجى<sup>①</sup> دادىسىنىڭ ئورنىغا چىقتى . ئۇ تىبەتلىك دالاي لامانىڭ تەقدىم قىلىشى بىلەن باتۇر قۇنتەيجى ئاتىلىپ ، تەسىر كۈچىنى كېڭەيتىپ ، باشقا قەبىلىلەرگە ئۇرۇش قوزغىدى . باتۇر قۇنتەيجىنىڭ كېڭەيمچىلىك ئۇرۇشى بىلەن تورغۇتلار رۇس يېرىگە كۆچۈپ كەتتى . خوشۇتلار كۆكنۇر (چىڭخەي) گە كۆچۈپ ئۈرۈمچىنى جۇڭغارلار ئىگىلىۋالدى . دۇربۇتلارغا تەۋە خۇيتلار چۆچەككە كۆچۈپ كەلدى . 1672 - يىلى باتۇر قۇنتەيجى ئۆلدى ، ئورنىغا ئوغلى سىڭگى تەيجى بولدى ، كېيىنچە سىڭگىمۇ قول ئاستىدىكىلەر تەرىپىدىن ئۆلتۈرۈلدى . بۇ چاغدا سىڭگىنىڭ ئىنىسى غالدان (يەنە بىر ئىسمى گىگىن قۇتلۇق) تىبەتتە لاما بولۇپ تۇراتتى ، ئاكىسى ئۆلتۈرۈلۈپ كېيىنكى يىلى غالدان جۇڭغارلار ئارىسىغا قايتىپ كېلىپ ، توپىلاڭنى تىنچىتىپ ، ئۆزى تەختتە ئولتۇردى . غالدان ئىنتايىن قارا نىيەت ئادەم بولۇپ ، خانلىق تەختىگە ئولتۇرۇپلا كېڭەيمچىلىك ئۇرۇشى قوزغىدى . ئۇ «ماڭا ئاسىيلىق قىلغانلارنى قوبۇل قىلدى...» دېگەن باھانە بىلەن كۆكنۇردىكى خوشۇتلارغا ئۇشتۇمتۇت ھۇجۇم قىلىپ ، تەسىر دائىرىسىنى كۆكنۇر - تىبەت ئېگىزلىكىگە قەدەر كېڭەيتتى...

كەينى - كەينىدىن سەككىز قېتىم ئۇرۇلغان جاڭنىڭ ئاۋازى چاڭ جاڭجۇننى خىيالىدىن توختاتتى...

① قۇنتەيجىنى ئۇيغۇرلار قونتاجى دەيدۇ . قۇنتەيجى — چوڭ تەيجى دېگەن سۆز بولۇپ ، قەبىلە باشلىقلىرى شۇنداق ئاتىلاتتى . تەيجى — خەنزۇچە تەيزى (تەخت ۋارىسى ، شاھزادە) دىن كەلگەن .

\*

\*

ھاۋا ئوچۇق ، كۈنچىقىش تەرەپ ئاپئاق ئاقىرىپ ،  
 بىلىنەر - بىلىنمەس ھال رەڭ يۈگۈرۈۋاتاتتى . ئاق يىپەك  
 كۆڭلىكىنىڭ ئۈستىگە قارا تاۋاردىن كالتە چاپان كىيگەن جاڭجۇن  
 تۆت چاسا ، ئازادە قورۇغا چىقتى . يوغان ، گەۋدىلىك ، ئەللىك  
 ياشلاردىن ھالقىغان بۇ ئادەمنىڭ پېشانىسى تار ، كۆزلىرى ئالما  
 ئۇرۇقىدەك ، ئىككى مەڭزى تومپىيىپ چىققان بولۇپ ، چىرايى  
 تاتىراڭغۇ ، كونا سۈپۈرگىنىڭ كۈتمەك بېشىدەك شالاڭ قېشىدىن  
 باشقا يوغان بۇرنى ئاستىدا ۋە كەتمەن ئېڭىكىدە بىر تال تۈكمۈ  
 كۆرۈنمەيتتى . ئۇ تازا بىر كېرىلىۋېتىپ خالاغا قاراپ ماڭدى .  
 ئازادە قورۇنىڭ ئۇ تەرىپىدىكى تاملىرى گۈل - نەقىشلىك ،  
 پەنجىرلىرى چوڭ ، ئالدى پېشايۋانلىق ، كۆك خىشتىن خەنزۇ  
 ئۇسلۇبىدا سېلىنغان بەش ئېغىز ئۆي جاڭجۇننىڭ مەھرەمخانىسى ،  
 ئىستىراھەت - دەم ئېلىش ئۆيلىرى بولۇپ ، ئىچى ھەر تۈرلۈك  
 قىممەت باھالىق ئۆي جاھازىلىرى بىلەن زىننەتلەنگەنىدى . بۇ  
 قورۇدا بىرنەچچە مۇلازىم يىگىت ۋە كېنىزەك قىزلار يۈگۈرۈپ  
 يۈرۈپ جاڭجۇن ۋە ئۇنىڭ خانىشىغا خىزمەت قىلاتتى . بېيجىڭدىكى  
 خانغا بېقىنسۇمۇ ، جاڭجۇن بۇ يەردە ئۆز ئالدىغا بىر يۈرۈش  
 يەرلىك سىياسەتلىرىنى يۈرگۈزۈپ ، دېگىنى دېگەن ، قىلغىنى  
 قىلغان بولۇپ ، ئۆزى بەگ ، ئۆزى خان بولۇپ ، ھۆكۈم  
 سۈرەتتى . بۇنداق تەڭرىتېغىنىڭ جەنۇب ۋە شىمالىغا  
 يەرلىك خاقان بولغان جاڭجۇننىڭ ئايالى ئەلۋەتتە خانىش  
 بولىدۇ - دە !...

چاڭ چىڭ ئولتۇرىدىغان ئۆيلەرنىڭ ئىككى تەرىپىدە يەنە  
 نۇرغۇن ئۆيلەر بولۇپ ، بۇلارنىڭ بىر قىسمىدا جاڭجۇن ۋە

خانىشنىڭ خىزمىتىنى قىلىدىغان مۇلازىم ۋە كېنىزەكلەر ئولتۇراتتى؛ قالغانلىرى ئاشخانا، يۇيۇنۇش - تارىنىش ئۆيلىرى، قورۇنىڭ شەرق تەرىپىدە جاڭجۇننىڭ ئىشخانىسى، تامغا تۇتىدىغان تامغىچى، پۈتۈكچى (كاتىپ) ۋە مۇھاپىزەتچىلىرى تۇرىدىغان ئۆيلەر، غەرب تەرىپىدە ئالاھىدە ياسالغان كاتتا ۋە ھەشەمەتلىك ساراي بولۇپ، بۇ سارايدا جاڭجۇن مۇھىم يىغىنلارنى ئاچاتتى، مۇھىم مېھمانلارنى قوبۇل قىلاتتى. بۈگۈن چاڭ چىڭ ئۆز ھۆكۈمرانلىقىنىڭ تەقدىرىگە مۇناسىۋەتلىك چوڭ ۋە مۇھىم ئىشنى مۇشۇ ياسىداق سارىيىدا ھەربىي ۋە مۈلكىي ئەمەلدارلىرى بىلەن بىللە مۇزاكىرە قىلاتتى.

جاڭجۇن خالادىن چىققاندا، ئۇنى زىلۋا بويلۇق بىر مۇلازىمى كۈتۈپ تۇراتتى. ئۇ مېڭىپ مۇلازىمى يېنىغا كەلگەندە توختىماي: — بېرىپ ئاشپەزلەرگە دېگىن، ھازىرلا ناشتىلىق تەييارلىسۇن! — دېدى. مۇلازىم ئاشخانا تەرەپكە كەتتى.

چاڭ چىڭ يۇيۇنۇش - تارىنىش ئۆيىگە ماڭدى... ئۇ يۇيۇنۇپ چىققاندا كۈنچىقىش ئۇپۇقى خېلىلا ئاقىرىپ، ھويلا ئىچىمۇ خېلىلا يورۇپ قالدى. چاڭ چىڭ ھويلىنىڭ غەربىي تەرىپىگە قاراپ مېڭىپ، يۇمىلاق ئىشىككە كەلدى. ئىشىكتىن كىرگەن ھۆكۈمراننىڭ ئالدىدا ئانچە چوڭ بولمىغان باغ تۇراتتى. چۆرىسىگە مېۋىسىز دەرەخلەر تىكىلگەن، ئوتتۇرىسىدا گۈل - نەقىشلىك خەنزۇچە ئۇسلۇبتا ياسالغان شىپاڭ تۇرغان بۇ ئانچە چوڭ بولمىغان قورۇق باغ بولسىمۇ، كىچىك باغ سانىلاتتى. شىپاڭنىڭ چۆرىسىگە باھاردىن تارتىپ قىشقىچە تىزىلىدىغان قاچا گۈللەر ئېچىلىپ خۇشبۇي پۇراق چاچاتتى. چىرايلىق قەپەسلەرگە سولانغان تۇرنا، شاتۇتى، بۇلبۇل، تورغاي، كەكلىك قاتارلىق قۇشلار سايىراپ باغ ئىچىنى جانلاندۇرۇۋېتەتتى. تېخى بۇ قاچا گۈللەر ۋە قۇشلار باغقا چىقمىغان بولۇپ، ئالاھىدە بىر ئۆيدە

ئادەملەر قارايتتى .

ئېگىز بويلۇق جاڭجۇن بۈگۈن قىلىچىنى ئېلىپ چىقىمىدى ، چامباشمۇ ئوينىمىدى ، قوللىرىنى ئادەتتىكىدەك ھەرىكەتلەندۈرۈپ قويۇپ ، شىپاڭنىڭ يېنىغا كېلىپ يەنە خىيالغا كەتتى...

غالدان تەڭرىتېغىنىڭ جەنۇبىنى ئۆزىگە بويسۇندۇرۇش خىيالىدا ياشايتتى . بۇ چاغدا چىڭ خانىدانلىقىنىڭ خانى كاڭشى بولۇپ ، ئۇمۇ تەڭرىتېغىنىڭ جەنۇب ۋە شىمالىغا ، جۇڭغارلارنىڭ ھەرىكىتىگە كۆز تىكەتتى . تەڭرىتېغىنىڭ جەنۇبىدا «ئاق تاغلىقلار» بىلەن «قاراتاغلىقلار» نىڭ كۈرىشى كەسكىنلىشىپ كەتتى . «ئاق تاغلىقلار» نىڭ سەردارى ئاپاق خوجا غالداندىن قوشۇن چىقىرىپ ياردەم بېرىشنى تەلەپ قىلدى . ئاپاق خوجىنىڭ بۇ تەلىپى قارائىيەت غالدان ئۈچۈن تېپىلمايدىغان پۇرسەت ئىدى . ئۇ 1678 - يىلى قوشۇن باشلاپ تەڭرىتېغىنىڭ جەنۇبىغا ئاتلاندى . غالدان يولدا قارشىلىق كۆرسەتكەن بارلىق كۈچلەرنى تارمار قىلىپ ، يەكەن خانىدانلىقىنىڭ خانى ئىسمائىل خاننى ۋە ئۇنىڭ پۈتۈن ئائىلىسىدىكىلەرنى ئەسىر ئالدى . غالدان ئاپاق خوجىنى تەڭرىتېغىنىڭ جەنۇبىغا قورچاق خان قىلىپ تىكلىدى...

قارا ئىيەت غالدان 1688 - يىلى شەرققە ھەربىي يۈرۈش قىلىپ ، موڭغۇل زېمىنىغا ھۇجۇم قىلدى . نەتىجىدە چىڭ سۇلالىسى تەدبىر قوللىنىشقا مەجبۇر بولدى . چىڭ سۇلالىسى غالداننى 1696 - يىلى جۇمۇتۇ دېگەن يەردە مەغلۇپ قىلدى . غالدان يېڭىلىپ ، كېيىنكى يىلى (1697 - يىلى) ئۆزىنى ئۆلتۈرۈۋالدى . ئۇنىڭ ئورنىغا سېۋان ئارابتان ۋارىسلىق قىلدى . سېۋان ئارابتان تەڭرىتېغىنىڭ جەنۇبىدىكى ئۇيغۇرلارغا خۇددى غالداندەكلا قاتتىق پوزىتسىيە قوللاندى . غالدان ئۆلۈپ ئۆزۈن ئۆتمەيلا يەكەن خانىدانلىقىنىڭ خان جەمەتى ۋە ئاپاق خوجىنىڭ نەۋرىسى ئەھمەتخان جۇڭغارلار ھۆكۈمرانلىقىدىن قۇتۇلۇش

ئۈچۈن ھەرىكەت قىلدى ، لېكىن ئۇلارنىڭ بۇ ھەرىكىتى سېۋان ئارابتان تەرىپىدىن رەھىمسىزلەرچە باستۇرۇلدى .

يەكەن خانىدانلىقى پارچىلىنىپ ، جايلاردا بىرمۇنچە يېڭى فېئودال ھۆكۈمرانلار بارلىققا كەلدى . بۇلارنىڭ ئىچىدە قۇمۇل ، تۇرپان ، ئۈچتۇرپان ، يەكەندىكى نەسەبىي فېئودال جەمەتلىرى گۇرۇھىنىڭ كۈچى ئەڭ زور ئىدى .

غالدان ئۆلگەندىن كېيىن ، قۇمۇلنىڭ ھۆكۈمرانى ئەبەيدۇللا بەگ ھەممىدىن ئاۋۋال جۇڭغارلاردىن ئايرىلىپ چىقتى . ئۇ ئۆزىنىڭ ئوغلى گويا بەگنى ئەۋەتىپ غالداننىڭ ئوغلى سەمپىل بالىجىنى تىرىك تۇتۇپ چىڭ سۇلالىسى ئوردىسىغا ئاپىرىپ بەردى . ئەبەيدۇللا بەگنىڭ بۇ خىزمىتى ئۈچۈن 1697 - يىلى كاڭشى خان ئۇنىڭغا بىرىنچى دەرىجىلىك «جاساق» لىق ئوتۇغاتىنى بېرىپ ، مۆھۈر ، قىزىل ئەلەم ۋە كۈمۈش پۇللارنى ئىنتام قىلدى . ئوغلى گويا بەگكە ئىككىنچى دەرىجىلىك بەگ ئۇنۋانىنى بەردى .

سېۋان ئارابتان ئەبەيدۇللا بەگنىڭ بىر نەۋرە ئىنىسىنى چىڭ سۇلالىسى ھۆكۈمىتىگە تۇتۇپ بەرگەنلىكىدىن غەزەپلىنىپ 1700 - يىلى ئۇ يەنە ئىككى مىڭ لەشكەر چىقىرىپ ، قۇمۇل شەھىرىگە ھۇجۇم قىلدى . چىڭ سۇلالىسىنىڭ قۇمۇلنى ساقلاپ تۇرۇۋاتقان قوشۇنلىرى بىلەن ئەبەيدۇللا بەگنىڭ قوشۇنلىرى بىرلىكتە جۇڭغارلارنىڭ ھۇجۇمىنى چېكىندۈرۈپ ، چىڭ سۇلالىسىنىڭ غەربىي شىمالدىكى ئالدىنقى سېپىنى مۇستەھكەملىدى...

چاڭ چىڭ خىيالىدىن توختاپ ، باغنىڭ شىمالىي تېمىدىكى ئىشەك ئالدىغا كېلىپ توختىدى . ئۇ بۇ ئىشەكنىڭ سىرتىغا چىقامۇ - چىقامۇ دېگەندەك بىردەم قاراپ تۇرۇپ قالدى . ئۇنىڭ بېشىدىن ئىبارەت پىكىر قىلىش تۈگىمىنى توختاپ ئىنكاس قايتۇرمىدى . ئەگەر زىلزىلە بويىچە مۇلازىمى يۈگۈرۈپ كېلىپ

ئىشكىنى ئاچمىغان بولسا ، جاڭجۇن يەنىلا ئىشكىگە قاراپ تۇرۇۋەرگەن بولاتتى . ئىشكىتىن چىققان چاڭ چىڭنىڭ ئالدىدا ئىككى - ئۈچ يۈز مو كېلىدىغان ، «جاڭجۇن بېغى» دەپ ئاتىلىدىغان چوڭ بىر باغ تۇراتتى . باغنىڭ ئەتراپىدا قارىياغاچ ، ئاق تېرەك ، ئەرمۇدۇن ، دولانا قاتارلىق دەرەخلەر قويۇق كۆرۈنەتتى . باغنىڭ ئوتتۇرىسىدىكى يوغان كۆل گويا ئاجايىپ چوڭ زەڭگەر ئەينەكتەك پارقۇراتتى . ئۇنىڭ بىر قىرغىقىدا پالاقلىق قولۋاقلار سۇ ئۈستىدە لەيلەپ يېنىك چايقلاتتى . سۇ يۈزىمۇ سەھەرنىڭ سەلگىن شامىلىدا بىلىنەر - بىلىنمەس تەۋرىنىۋاتقاندەك كۆرۈنەتتى . بۇ كۆلدە جاڭجۇن ۋە ئۇنىڭ ئائىلە تاۋابىئاتلىرى ، جاڭجۇن مەھكىمىسىدىكى يۇقىرى دەرىجىلىك ھەربىي ۋە مۈلكىي ئەمەلدارلار ۋە ئۇلارنىڭ خوتۇن - بالىلىرى دەم ئالغان چاغلىرىدا قولۋاق بىلەن ئۈزۈپ سەيلە - ساياھەت قىلىپ ئوينايىتتى . بۇ باغقا ئادەتتىكى پۇقرالارنىڭ كىرىشىگە رۇخسەت قىلىنمايتتى .

جاڭجۇن كۆلىنىڭ بويىغا كەلدى . سۈپسۈزۈك سۇ ئۇنىڭ خىيالچان كۆزىگە گويا كۆك ئېكراندەك كۆرۈندى . يەنە ئۇنىڭ كۆز ئالدىدىن تارىخىي ۋەقەلەر بىر - بىرلەپ ئۆتۈشكە باشلىدى : ... چىڭ سۇلالىسى تەڭرىتاغلىرىنىڭ جەنۇب ۋە شىمالىغا قوشۇن چىقىرىشنى بىر قانچە قېتىم ئويلىغان بولسىمۇ ، پۇرسەت پىششىغانلىقتىن چىقىرالمايۋاتاتتى . جۇڭغارلارنىڭ زورلۇق - زومبۇلۇقىدىن توپىغان قۇمۇل بېگى ئەبەيدۇللا ، تۇرپان قاراغوجىلىق ئىمىن بەگلەر چىڭ سۇلالىسى ھاكىمىيىتىگە تەۋەلىك بىلدۈرۈپ ، خاننىڭ ئىلتىپاتىغا ئېرىشتى . شۇنىڭ بىلەن چىڭ سۇلالىسى قوشۇنلىرىنىڭ غەربىي يۇرتقا كىرىشى ئۈچۈن زېمىن ھازىرلاندى . بۇ مەزگىلدە تەڭرىتاغلىرىنىڭ جەنۇب ۋە شىمالىدىكى ئۇيغۇرلار بىلەن جۇڭغارلارنىڭ ھاكىمىيەت



تالىشىش ئىچكى كۈرەشلىرى كۆپىيىپ كەتتى . 1754 - يىلى جۇڭغارلارنىڭ باشلىقى داباچ بىلەن ئامۇرسانا ئوتتۇرىسىدا ھوقۇق تالىشىش كۈرىشى يۈز بەردى . بۇ جىددىي كۈرەشتە ئامۇرسانا چىڭ سۇلالىسىگە ئەل بولدى . ئۇزۇندىن بۇيان تەڭرىتېغىنىڭ جەنۇب ۋە شىمالىنى بىرلىككە كەلتۈرۈش كويىدا بولۇپ كەلگەن چىڭ سۇلالىسى ھۆكۈمىتى كەلگەن ياخشى پۇرسەتتىن پايدىلىنىپ جۇڭغارلارغا قارشى يۈرۈش قىلىش قارارىغا كەلدى . 1755 - يىلى چيەنلۇڭ خان چىڭ سۇلالىسى قوشۇنلىرىنى ئىككى يۆنىلىش بويىچە ماڭدۇردى . بەندىنى جاڭجۇن ، ئامۇرسانا مۇئاۋىن جاڭجۇن بولۇپ شىمالىي يول بىلەن ماڭغان قوشۇنلار ئۇلاستايىدىن<sup>①</sup> ئۆتۈپ بورتالاغا قاراپ ئىلگىرىلىدى . يۇڭچياڭ جاڭجۇن ، سادىلى مۇئاۋىن جاڭجۇن بولۇپ غەربىي يول بىلەن ماڭغان قوشۇنلار بارىكۆلدىن ئۆتۈپ بورتالاغا يول ئالدى . بۇ ئىككى قوشۇن 4 - ئاينىڭ ئاخىرلىرى بورتالادا ئۇچراشتى . ئىككى ئايلىق ئۇزۇق - تۈلۈك ، يەم - خەشەك ئېلىپ ماڭغان قوشۇنلار بورتالادىن داۋاملىق ئىلگىرىلەپ بىر قىسمى ئىلى دەرياسىنىڭ غۇلجا كېچىكىدىن ئۆتۈپ تۆمۈرلۈك تېغىغا ئاتلاندى ؛ يەنە بىر قىسمى ئىلى دەرياسىنىڭ كاتەك كېچىكىدىن ئۆتۈپ داباچ تۇرغان گىدىڭ<sup>②</sup> تېغىغا كەلدى . داباچ تەسلىم بولۇشقا كۆنمەي ، گىدىڭ تېغىغا چىقىپ ، ئىستىھكام ياساپ ، مۇداپىئەلىنىپ تۇراتتى . 5 - ئاينىڭ 14 - كۈنى كېچىدە ، يېڭىدىن تەسلىم بولغان جۇڭغارلارنىڭ زەيسەنى ئايۇشنىڭ باشلامچىلىقىدا يىگىرمە ئىككى نەپەر چېرىك سەزدۈرمەي داباچنىڭ چېرىكلىرى تۇرغان جايغا بىراقلا بېسىپ كىرىپ ئالتاغىل چۇقان كۆتۈرۈشتى . داباچنىڭ

① ئۇلاستاي — بۇ جاي ھازىرقى تاشقى موڭغۇلىيىدە .

② گىدىڭ — جۇڭغار تىلىدا باش سۆڭىكىنىڭ ئارقا تەرىپىدىكى دوقنى بىلدۈرىدۇ . گىدىڭ تېغى موڭغۇلكۈردە .

ئالتە مىڭ بەش يۈز ئاتلىق لەشكىرى تەسلىم بولدى ، شۇنداقلا داباچىنىڭ ئائىلە تاۋابىئاتلىرىمۇ ئۇچتۇرپانغا قېچىپ بېرىپ ئەسىرگە چۈشتى .

1700 - يىلى جۇڭغارلار ئۆزىنى خان دەپ جاكارلىغان ئەھمەتخاننى تۇتۇپ ، ئىلىدا نەزەربەند قىلغانىدى . ئەھمەتخان ئىلىدا ئىككى ئوغۇل پەرزەنت كۆردى : چوڭىنىڭ ئىسمى بۇرھانىدىن (چوڭ خوجا) ، كىچىكىنىڭ ئىسمى خوجا جاھان (كىچىك خوجا) بولۇپ ، ئاتىسى ئەھمەتخان ئۆلگەندىن كېيىن تۇتقۇنلۇق ھاياتىنى كەچۈردى . چىڭ سۇلالىسى قوشۇنلىرى داباچ ئۈستىدىن غەلىبە قىلغاندىن كېيىن ، ئۇچتۇرپاننىڭ مۆتىۋىرى خوجاسى بەگ بىلەن ئاقسۇنىڭ ھاكىمىيىتىگە ئابدۇلۋاھاپلار تەكلىپ بېرىپ ، چىڭ خانىدانلىقىدىن بۇرھانىدىن خوجا بىلەن خوجا جاھان خوجىنى تۇتقۇنلۇقتىن ئازاد قىلدۇردى ، ئىككى خوجا ئۇيغۇرلار رايونىغا ھۆكۈمران بولدى . ئىككى ئاكا - ئۇكا خوجىلار مىڭدىن ئارتۇق لەشكەرلەرنى باشلاپ ئاۋۋال قاراتاغلىقلار ئىگىلەپ تۇرغان ئۇچتۇرپاننى ئالدى ، ئارقىدىن قەشقەرنىمۇ ئىشغال قىلدى . ئۇلار قەشقەردە لەشكەرلىرىنى كۆپەيتكەندىن كېيىن ، يەكەنگە قاراپ ئاتلاندى . بۇ چاغدا قاراتاغلىقلارنىڭ سەردارى خوجا جاھان خوجا بولۇپ ، كەلگەن ئىككى خوجىنىڭ لەشكەرلىرى بىلەن قاتتىق سوقۇشتى . ئاخىرىدا ئاكا - ئۇكا خوجىلار غەلىبە قىلىپ خوجا جاھان خوجىنى ئەسىر ئېلىپ ئۆلتۈرۈۋەتتى ۋە «زامان زامانىنىڭ ، زامان خاقانى چىنىنىڭ!»<sup>①</sup> دەپ جاكارلىدى .

بۇ چاغدا چىڭ سۇلالىسى ئۈچۈن خىزمەت قىلىۋاتقان ئامۇرسانا تېخىمۇ چوڭراق مەنەسپكە ئېرىشىش تەمىنىدە چىڭ سۇلالىسىدىن يۈز ئۆرۈدى . ئامۇرسانانىڭ چىڭ سۇلالىسىدىن يۈز

① «تارىخىي ھەمىدى» دىن ئېلىندى .

ئۆرۈگەنلىكى خوجا جاھانغا تەسىر قىلدى . بۇرھانىدىن ئۆزلىرىنى جۇڭغارلارنىڭ نەزەرەبەندىدىن ئازاد قىلغانلىقىنى نەزەردە تۇتۇپ چىڭ سۇلالىسىگە قارشى تۇرۇشنى خالىماي ، ئارسالدى بولۇپ قالدى . بۇرھانىدىن خوجىنىڭ ئارسالدىلىقى خوجا جاھان تەرەپدارلىرىنى ئۈستۈنلۈككە ئىگە قىلدى . 1757 - يىلى خوجا جاھان «باتۇرخان دۆلىتى» دېگەن بايراقنى كۆتۈرۈپ چىقىپ ، مەملىكەتنى بىرلىككە كەلتۈرگەن چىڭ سۇلالىسىدىن مۇناسىۋەتنى ئۈزدى . چىڭ سۇلالىسى يارخاشەننى جاڭجۇن ، ئىمىن خوجا ، خانىڭنانى مەسلىھەتچى ئامبال ، شۇندىن ، ئەيلۇڭنا ۋە يۈسۈپنى قوشۇن باشلىقلىرى قىلىپ ، ئون مىڭدىن ئارتۇق چېرىكىنى تۇرپاندىن ئاتلاندۇردى . 5 - ئايدا كۇچاغا يېتىپ كەلگەن چىڭ سۇلالىسى قوشۇنلىرى شەھەرنى ئۇزۇنچە مۇھاسىرە قىلىپ ياتتى . كۇچا ھاكىمى ھادى يارخاشەنگە : خوجا جاھاننىڭ قاچىدىغان يولىنى توسۇش ئۈچۈن ئۆگەن دەرياسىدا چېرىك تۇرغۇزۇشنى تەكلىپ قىلغان بولسىمۇ ، جاڭجۇن ئاڭلىمىدى . چىڭ سۇلالىسى قوشۇنلىرى 8 - ئايدا كۇچا شەھىرىنى ئالدى . خوجا جاھان قېچىپ كەتتى . چيەنلۇڭ خان خوجا جاھاننى قاچۇرۇپ قويغانلىقى ئۈچۈن يارخاشەننى جاڭجۇنلۇكتىن ئېلىپ تاشلاپ ، ئورنىغا ئوردا ھەربىي باشقارمىسىدا پۈتۈكچىلىك خىزمىتىنى ئىشلەۋاتقان مانجۇ سېرىق بايراق قەبىلىسىنىڭ خادىمى جاۋخۇينى جاڭجۇن قىلىپ ئەۋەتتى . مەسلىھەتچى ئامبال ئىمىن خوجا ئۆز چېرىكلىرىنى باشلاپ ، يۇلتۇز ئارقىلىق ئىلىغا قاراپ يولغا چىقتى . ئۇ چىڭ سۇلالىسىنىڭ ئىلىدىكى قوشۇنلىرىغا ياردەملىشىش ئۈچۈن كېتىۋاتاتتى . ئىمىن خوجا تاغ ئارىسىدا تۇرپانغا قاراپ كېتىۋاتقان چىڭ سۇلالىسى چېرىكلىرىنى يولۇقتۇردى . بۇ چېرىكلەر : چىڭ سۇلالىسى قوشۇنلىرىنىڭ ئابراي تېغىنىڭ ئۈستىگە چىقىپ قورشىۋادا قالغانلىقىنى ، ئوزۇق - تۈلۈكتىن قاتتىق

قىسىلغانلىقىنى ، ئۆزلىرىنىڭ ئوزۇق - تۈلۈك ۋە چېرىك ياردەم سوراپ تۇرپانغا كېتىۋاتقانلىقىنى ئېيتتى . ئىمىن خوجا ئۆزىنىڭ ئۇلارغا ياردەم بەرگىلى كېتىۋاتقانلىقىنى بىلدۈرۈپ ، يولىنى داۋام قىلىۋەردى . ئۇ ئىلىغا كېلىپ ، ئابرال تېغىدا مۇھاسىرە قالغان چىڭ سۇلالىسى چېرىكلىرىنى قۇتقۇزدى . غۇلجا شەھىرىنىڭ شەرق تەرىپىدىكى قارادۆڭگە جايلاشقان ئالتىن سۈمگە<sup>①</sup> ھەر تەرەپتىن قېچىپ كېلىپ قارشىلىق كۆرسىتىۋاتقان جۇڭغارلارنى پۈتۈنلەي يوقاتتى .

ئىمىن خوجا ئىلى ۋادىسىنى جۇڭغارلاردىن تازىلاپ بولغاندىن كېيىن ، چىڭ سۇلالىسى قوشۇنلىرى ۋە ئۆز قوشۇنلىرىنى باشلاپ تەڭرىتېغىنىڭ جەنۇبىغا ئاتلاندى . ئۇ چىڭ سۇلالىسى قوشۇنلىرىغا ياردەملىشىپ ، جەنۇبىنى تىنچلاندۇردى . تەڭرىتېغىنىڭ جەنۇبىدا چىڭ سۇلالىسى ھۆكۈمرانلىقى تولۇق تىكلەنگەندىن كېيىن ، ئىمىن خوجا ئۆز قوشۇنى بىلەن ئىلىغا قايتىپ چىقىپ ، ئابرال تېغىنىڭ كۈنگىيىدىكى قاشقا قورغان ياساپ سېپىل سوقتۇردى ھەم شۇ يەرگە ئورۇنلاشتى .

چىڭ سۇلالىسى تەڭرىتېغىنىڭ جەنۇب ۋە شىمالىنى بىرلىككە كەلتۈرگەندىن كېيىن ، ھەربىي مەھكىمە تۈزۈمىنى يولغا قويۇپ ، 1762 - يىلى ئىلى جاڭجۇن مەھكىمىسىنى قۇردى . كۈرەدە قۇرۇلغان بۇ ھەربىي مەھكىمە — ئىلى جاڭجۇن مەھكىمىسى تەڭرىتېغىنىڭ جەنۇب ۋە شىمالىنى باشقۇرىدىغان ئورگان بولدى . بۇ مەھكىمىگە بىر جاڭجۇن مەسئۇل بولۇپ ، ئۇ تەڭرىتېغىنىڭ جەنۇب ۋە شىمالىنى باشقۇرىدىغان ئالىي ئەمەلدار ئىدى . ئۈرۈمچىدە ئۈرۈمچى رايونىنى باشقۇرىدىغان «زەڭگى» تۇرغۇزۇلدى . ئىلى ، تارباغاتاي ، قەشقەر رايونلىرىدا

① ئالتۇن سۈمى — ئالتۇن قۇبىلىق ئىبادەتخانا .

«مەسلىھەتچى ئامبال»، مەسلىھەتچى ئامباللارغا قاراشلىق شەھەرلەردە خان ئامبال، كىچىك شەھەرلەردە ئاغلاقچى ئامباللارنى قويدى. خان ئامبال ۋە ئاغلاقچى ئامباللار مەسلىھەتچى ئامبالنىڭ، مەسلىھەتچى ئامبال ۋە زەڭگىلەر ئىلى جاڭجۇننىڭ باشقۇرۇشىدا بولدى...

چوڭ باغقا بويى پاكار، ئوتتۇرا ياشلىق بىر مۇلازىم كىرىپ، جاڭجۇننىڭ كەينىدە تۇرغان زىلۋا بويلۇق مۇلازىمنىڭ يېنىغا كېلىپ ئۇنىڭغا بىرىنچىلەرنى پىچىرلاپ دېدى - دە، يەنە كەلگەن يولى بىلەن باغدىن چىقىپ كەتتى.

— ناشتىلىق تەييار بوپتۇ، — دېدى ياش مۇلازىم جاڭجۇننىڭ يېنىغا كېلىپ.

يالاڭۋاشتا، ئادەتتىكى ئاق يىپەك كۆڭلىكى ئۈستىگە قارا تاۋاردىن كالتە چاپان، كەڭ پۇچقاقلق ئىشتان كىيگەن جاڭجۇن گەپ قىلماي كەينىگە بۇرۇلۇپ باغ ئىشىكىگە قاراپ ماڭدى. ئىككى قولىنى كەينىگە تۇتۇپ كېتىۋاتقان ئېگىز بويلۇق جاڭجۇننىڭ ئالما ئۇرۇقىدەك كۆزلىرىدە تېخىچىلا خىيال ئۇچقۇنلايتتى، مۇلازىم ئۇنىڭ كەينىدىن ئەگىشىپ يول ئالدى.

\*

\*

چاڭ چىڭنىڭ بۈگۈن قاراڭغۇدا تۇرۇپ، كۈن چىقماستىلا ناشتا قىلىشنىڭ سەۋەبى ئاچىدىغان مۇھىم يىغىننىڭ ئالدىدا ئىبادەتخانىغا بېرىپ كۈچە كۆيدۈرۈپ دۇئا - تىلاۋەت قىلىۋېلىش ئىدى. ئۇ بۇنى ئاخشام ئورۇنغا كىرىۋېتىپ كۆڭلىگە پۈككەندى.

ئالدىراپ ناشتا قىلغان جاڭجۇن جاڭجۇنلۇك ھەربىي كىيىمنى تولۇق كىيىپ، ئائىلە تەۋەلىرىنى ئېلىپ، نۇرغۇن

قوراللىق مۇھاپىزەتچىلىرىنىڭ ھىمايىسىدە ئىبادەتخانىغا كەلدى .  
ئىبادەتخانا جاڭجۇن مەھكىمىسى بار شەرقىي چوڭ كوچىدا  
بولۇپ ، جاڭجۇن مەھكىمىسىدىن ئانچە يىراق ئەمەس ئىدى . بۇ  
ئىبادەتخانا «جاڭجۇن ئىبادەتخانىسى» دەپمۇ ئاتىلاتتى . «جاڭجۇن  
ئىبادەتخانىسى» غا يانداش سېلىنغان كۆڭزى - مېڭزى  
ئىبادەتخانىسىمۇ «جاڭجۇن ئىبادەتخانىسى» دەكلا ھەيۋەتلىك  
كۆرۈنەتتى .

«جاڭجۇن ئىبادەتخانىسى» ئىلى جاڭجۇنىگە تەۋە جايلارنىڭ  
ئىچىدىكى ئەڭ ھەشەمەتلىك ، ئەڭ ھەيۋەتلىك ۋە ئەڭ سەلنەنەتلىك  
ئىبادەتخانا بولۇپ ، ئۇنىڭ قۇرۇلۇش ئۇسلۇبى خەنزۇچە ؛  
ئاستى - ئۈستى ، تام - تورۇسلىرى يېشىل ، سېرىق ، كۆك  
ساپاللار بىلەن زىننەتلىنىپ تولىمۇ چىرايلىق كۆرۈنەتتى .  
ئىبادەتخانىنىڭ ئوتتۇرىسىدا ئۈچ دەرۋازىلىق پەشتاق  
«پەيىڭمېن» تۇراتتى . بۇ ئىبادەتخانىنى پۇقرالار «بۇتخانا» ياكى  
«ئەلەم بۇتخانىسى» دېيىشەتتى . بۇ يەردىكى «ئەلەم» سۆزى  
«ھەربىي» دېگەن مەنىنى بىلدۈرەتتى . جاڭجۇن بۈگۈنكىدەك  
ئادەتتىكى چاغلاردا كېلىپ ئىبادەت قىلىشتىن تاشقىرى ، پۈتۈن  
ھەربىي ئەمەلدارلار بىلەن بىللە يىلدا ئىككى قېتىم دۇئا - تىلاۋەت  
قىلاتتى . بۇ كاتتا ئۆتكۈزۈلىدىغان مۇراسىمدا كالا ، قوي ،  
توڭگۇزلارنى سويۇپ ، پۈتۈن پېتى بۇتلارنىڭ ئالدىغا قويۇپ كۈجە  
كۆيدۈرەتتى . جالڭ ، داڭا - دۇمباقلارنى چېلىپ ، جاڭجۇن باشلىق  
ھەربىي ئەمەلدارلار بۇتلارغا باش ئۇراتتى . ئۇ چاغدا سىرتتا  
توققۇز پاي ئوق ئېتىلاتتى . باش راھىبىنىڭ دۇئا - تىلاۋىتى  
تۈگىگەندىن كېيىن ، قوڭغۇراق چېلىنىپ ، يەنە بۇتلارغا تەزىم  
قىلاتتى . شۇنىڭ بىلەن ئىبادەت تاماملىناتتى . ئاندىن بۇتخانىنىڭ  
چوڭ زالىدا مۇراسىمغا كەلگەن ھەربىي ئەمەلدارلارغا كاتتا  
زىياپەت بېرىلەتتى . زىياپەت تۈگىگەندىن كېيىنلا جاڭجۇن باشلىق

ھەربىي ئەمەلدارلار قايتاتتى . يىلدا ئىككى قېتىم بولىدىغان بۇ  
ئىبادەت كۈنلىرى ئىبادەتخانىنىڭ دەرۋازىسىغا چىڭ سۇلالىسىنىڭ  
تۇغى ئېسىلاتتى .

«ئەلەم بۇتخانىسى» نىڭ يېنىدىكى كۈڭزى - مېڭزى  
ئىبادەتخانىسىمۇ ئىنتايىن ھەشەمەتلىك ياسالغان بولۇپ ، بۇ  
ئىبادەتخانىنى پۇقرالار «قەلەم بۇتخانىسى» ياكى «مۈلكىي  
ئەمەلدار بۇتخانىسى» دەپ ئاتايتتى . بۇ بۇتخانىدا كۈڭزى -  
مېڭزىنىڭ ئىسمى يېزىلغان ئاق سىردا سىرلانغان تاختايلار  
بولاتتى . بۇ تاختايلارنىڭ چۆرىسىگە ۋە قويۇلغان شىرەلەرنىڭ  
ئۈستىگە ئېگىزلىكى يىگىرمە — ئوتتۇز سانتىمېتىر  
كېلىدىغان ، ئاق سىردا سىرلانغان نۇرغۇن ئاق تاختايلار تىزىقلىق  
تۇراتتى . بۇ تاختايلارغا قارا سىياھ بىلەن چوڭ - كىچىك  
شەكىللەردە خەنزۇچە خەتلەر يېزىلغانىدى . مۈلكىي  
ئەمەلدارلارمۇ يىلدا ئىككى قېتىم كۈڭزى - مېڭزىنى  
خاتىرىلەيتتى . بۇ كۈنلىرى ئىبادەتخانا دەرۋازىسىغا چىڭ  
خانىدانلىقىنىڭ تۇغى بىلەن باشقا ئەمەلدارلارنىڭ تۇغلىرىمۇ  
ئېسىلاتتى . مۇراسىم ۋاقتىدا بىر پاي ئوق ئېتىلاتتى . بۇ  
يەردىمۇ جاڭجۇن ئىبادەتخانىسىدىكىگە ئوخشاش دۇئا - تىلاۋەت  
قىلىنىپ ، مۇراسىمدىن كېيىن بارلىق مۈلكىي ئەمەلدارلار ئاق  
تاختايلارغا يېزىلغان كۈڭزى - مېڭزىنىڭ سۆزلىرىنى ئوقۇپ ،  
ئاخىرىدا زىياپەت يەپ تارقىلاتتى...

چاڭ جاڭجۇن ئۆز مەھكىمىسى قورغىنىغا يانداش سېلىنغان  
چىڭخۇاڭمياۋ ئىبادەتخانىسىغا بارماي ، جاڭجۇن ئىبادەتخانىسىغا  
كېلىشنىڭ سەۋەبى ئېنىق ئەمەس ، بولمىسا چىڭخۇاڭمياۋ  
ئىبادەتخانىسى مەھكىمىگە يېقىن بولۇپلا قالماي ، يەنە چوڭ  
ئىبادەتخانا ھېسابلىناتتى . بۇ ئىبادەتخانىنىڭ ئوتتۇرا  
دەرۋازىسىنىڭ شەرقىي تەرىپىدە لايىدىن ياسالغان بىر ئاق يۈزلۈك

مۇلازىم بولۇپ ، ئۇ لايدىن ياسالغان ئاق بوز ئاتنى ؛ دەرۋازىنىڭ غەربىي تەرىپىدە قوڭۇر يۈزلۈك مۇلازىمنىڭ ھەيكىلى بولۇپ ، ئۇ قوڭۇر رەڭلىك بىر ئاتنى تۇتۇپ تۇراتتى . رىۋايەتلەردە : ئاق يۈزلۈك مەبۇدىنىڭ مېھرىبانلىقى تۇتقاندا ، ئۇ ئاق بوز ئاتنى مىنىپ سىرتقا چىقىپ كۈرەنى ئايلىنىپ ، پۇقرالارغا ئىلتىپات ۋە مەرھەمەت قىلىپ ، گۇناھلىرىنى كەچۈرۈپ قايتىدىكەن . ئەگەر دۈشمەن كېلىپ ئاپەت كەلتۈرسە ياكى شەھەر خەلقى ھەددىدىن تاشقىرى گۇناھ ئۆتكۈزۈپ ئازغۇنلۇق يولغا ماڭسا ، قوڭۇر يۈزلۈك مەبۇد غەزەپكە كېلىپ ، قوڭۇر رەڭلىك ئاتقا مىنىپ ، ئۈمۈت ئېلىپ غەزەپ بىلەن دۈشمەنلەرنى ، ئازغان پۇقرالارنى ئۇرۇپ - سوقۇپ شەھەردىن قوغلاپ چىقىرىپ ، شەھەرنى تىنچلاندۇرىدىكەن... ئىبادەتخانىنىڭ ئىچىدە بىر ئالتۇن يۈزلۈك مەبۇدىنىڭ ھەيكىلى بولۇپ ، يىلدا بىر قېتىم جوغا سېلىپ ، كوچىلارنى ئايلاندۇرۇپ كاتتا دىنىي مۇراسىم ئۆتكۈزۈلەتتى . بۇ مۇراسىمدا ھەتتا بەزى ئېتىقادى كۈچلۈكلەر مەبۇد ئالدىدا ئۆزىنى قۇربان قىلىشتىن يانمايتتى . مۇھەببەت ئۈچ باسقۇچلۇق بولىدۇ : بىرىنچى باسقۇچى : سۈيۈك دەۋرى ، خۇددى سۈتكە ئوخشاش ؛ ئىككىنچى باسقۇچى : قويۇق دەۋرى ، خۇددى قېتىققا ئوخشاش ؛ ئۈچىنچى باسقۇچى : قاتقان دەۋرى ، خۇددى قۇرتقا ئوخشاش . بۇ ئۈچ باسقۇچ مۇھەببەت ، ئەقىدە ۋە ئېتىقاد دەپ ئاتىلىدۇ . مۇھەببەتنىڭ قاتقان ، ئېتىقادغا ئايلانغان باسقۇچى يا ئۆلۈم ، يا كۆرۈم بىلەن ئاخىرلىشىدۇ . شۇنداق بولغانلىقتىن ، بەزى ئېتىقاد ئىگىلىرىنىڭ ئۆزىنى ئۆزى ئېتىقاد قىلغان مەبۇد ئالدىدا ئۆلتۈرۈۋېلىشى غەلىتە ئىش ئەمەس .

بۇ كاتتا مۇراسىمغا كۈرەدىكىلەرلا ئەمەس ، ئىلى تەۋەسىدىن بىرقانچە مىڭ ئەر - ئايال كېلىپ قاتناشتى . بۇ مۇراسىمغا قاتناشقانلار ، مەيلى ئەمەلدار ياكى پۇقرا بولسۇن ، بويىغا تاقاق



سېلىپ ياكى زەنجىر بىلەن بويىنى باغلاپ مەبۇدنىڭ ئالدىدىن تىزىلىپ ئۆتۈپ ، مەبۇدتىن گۇناھىنى كەچۈرۈم قىلىشنى يىغا - زار ، نالە - پەرياد بىلەن تەلەپ قىلاتتى . بۇ مۇراسىم بولۇشنىڭ ئالدىدا پۈتۈن كۈرە شەھىرى ئالاھىدە زىننەتلىنەتتى . بازار جانلىنىپ ، سودا - سېتىق قىزىپ كېتەتتى...

چاڭ جاڭجۈن بېشىغا كەلگەن خەتەرنى ئويلىسا ، مۇشۇ ئىبادەتخانىغا كېلىپ دۇئا - تىلاۋەت قىلسا بولاتتى . ئۇ ، ئاق ، قوڭۇر ۋە ئالتۇن يۈزلۈك مەبۇدلاردىن بېشىغا بالا بولۇۋاتقان «توپىلاڭچىلار» نى يوقىتىشنى تىلىشى كېرەك ئىدى ! ئەمما ، نېمىشقىدۇر ئۇ ، بۇ يەرگە كەلمەي جاڭجۈن ئىبادەتخانىسىغا باردى . بەلكىم ئۇ بارغان ئىبادەتخانا ئۆز نامىدا ئاتالغانلىقى ئۈچۈنمىكەن ؟ !...

كۈنچىقىش ئۇيۇقىغا يېڭىلا ئۆرلەپ چىققان قۇياش تېخى تولۇق ئالتۇن رەڭگە كىرىپ بولمىغانىدى . ئۇنىڭ سېرىق - قىزغۇچ نۇرى ھەيۋەتلىك ئىبادەتخانىنىڭ چېدىرلىق ئۆگزىسىدە جۇلالىناتتى . شىمالىي تاغلاردىن كېلىۋاتقان سەلەكەن شامال يېنىك ئۇچاتتى . بىخانىغان سۆڭەكتىكى قۇشقاچلار كېلىۋاتقان باھارنى سېزىپ قايناپ ۋىچىرلايتتى .

چاڭ چاڭ ئالدىن خەۋەر بېرىۋەتكەنلىكى ئۈچۈن ، يوغان ، قوش قاناتلىق دەرۋازا ئالدىدا ئىبادەتخانىنىڭ باش راھىب ۋە بارلىق راھىب - راھىبەلىرى ئۆزئارا پاراڭ قىلىشىپ جاڭجۈننى كۈتۈپ تۇراتتى . بېشى پاكىز چۈشۈرۈلگەن ، ئۈستىگە ئاق يوللۇق ھال كاسايە كىيگەن ، ئالدىغا ئۇزۇن كەھرىۋا مونچاق ئاسقان يۈزى بىلىنەر - بىلىنمەس چوقۇر راھىب ئائىلە تەۋەلىرى بىلەن كېلىۋاتقان چاڭ چىڭنى كۆرۈپ ئۇنىڭ ئالدىغا ماڭدى . قالغان ئەر - ئايال راھىب ۋە راھىبەلەرمۇ ئۇنىڭ كەينىدىن ئۇن - تىنىسىز ئەگەشتى . ئالدىراپ كەلگەن جاڭجۈن باش راھىب بىلەن ئىككى

قولىنى تۈگۈپ ، گەۋدىسىنى ئازراق ئېگىپ قىزغىن كۆرۈشتى...

تىنچلىق - ئامانلىق سورىشىپ بولغاندىن كېيىن ، باش راھىب بىلەن جاڭجۈن ھەممىنىڭ ئالدىدا مېڭىپ ئىبادەتخانا دەرۋازىسىدىن كىردى . چاڭ چىڭ ئىبادەتخانىنىڭ قوش قاناتلىق ئىشىكىگە كەلگەندە ، چوڭقۇر بىر نەپەسلەندى . ئۇ بىر بالا راھىب ئىككىلا قانىتىنى ئېچىپ تۇرغان ئىشىكتىن كىرىۋېتىپ ، كۆڭلىدە : «ئۇلۇغ تەڭرىم ! مەن سېنىڭ دەرگاھىڭغا كەلدىم . مېنى بۇ شانۇ شەۋكەتلىك ئورنۇمدىن ئايرىمغايىسەن ! بىزگە قۇدرەت ئاتا قىلغايىسەن ! مەن ساڭا باش قويۇپ شۇلارنى سورىغىلى كەلدىم ! » دېگەنلەرنى ئويلىدى...

\*

\*

شەرقىي ئۇيۇقتىن كۆتۈرۈلگەن قۇياش ئىلى ۋادىسىغا ئىللىق نۇرىنى چاپچاتتى . كۈنلەر خېلىلا ئىسسىپ ، دەل - دەرەخلەر بىخلىنىپ باھارنىڭ كېلىۋاتقانلىقىدىن خەۋەر بېرەتتى . كۆكۈچ ئاسماننىڭ يۈزىدە پارچە - پارچە ئاقۇچ بۇلۇتلار ئۈزەتتى . چۆرىسى ھەيۋەتلىك سېپىللار بىلەن قورشالغان كۈرە شەھىرى شۇ كۈنلەردە ئۇرۇش ۋەھمىسى ئىچىدە ياشايتتى . سېپىللار ، كوچىلاردا ، جاڭجۈن مەھكىمىسى ھەممىلا يەردە خۇددى قارا قاغىدەك مىغىلداپ ئالدى - كەينىگە «بىڭ»<sup>①</sup> دېگەن خەنزۇچە خەت يېزىلغان چېرىكلەر يۈرەتتى . بۇ يەردىكى ئەمەلدار ، چېرىك ۋە پۇقرالارنىڭ ئاغزىدا پەقەت ئۇرۇشلا سۆزلىنەتتى . ئۇلار ئەتىكى كۈننىڭ قانداق بولۇشىدىن ئەنسىرىشەتتى .

① بىڭ (兵) — ئەسكەر دېگەن مەنىدىكى خەنزۇچە خەت .

بۈگۈن جاڭجۈن مەھكىمىسىدە چوڭ يىغىن ئېچىلاتتى .  
دەرىجىسى بويىچە ئۈستىدە قىزىل چۈچىسى بار دۈگىلەك  
قالپاقلارنى ، ئالدى - كەينىگە چاسا گۈللۈك تاۋار تىكىلگەن قارا  
رەڭلىك ئۇزۇن تاۋار چاپانلارنى ، پۇتغا قېلىن چەملىك  
ئۆتۈكلەرنى كىيگەن ھەربىي ئەمەلدارلار ، زەر تونلارنى كىيىپ ،  
بەللىرىگە زەر گۈللۈك كەمەرلەرنى باغلىغان مۈلكىي ئەمەلدارلار  
جاڭجۈن مەھكىمىسىگە قاراپ كوچىدا كېلىۋاتاتتى . ئۇلارنىڭ  
ھەيۋە يېغىپ تۇرغان قەددى - قامەتلىرىدە كۆرەڭلىك ۋە  
مەنمەنلىكنىڭ سۆلىتى كۆرۈنۈپ تۇرسىمۇ ، گۆشلۈك ۋە قان  
تامغان چىرايلىرىدا خىيال ، ۋەھىمە خۇددى شامال تەۋرەتكەن كۆل  
سۈيىدە جىمىرلايتتى . تۈنۈگۈنلا قاقاقلاپ كۈلۈپ بۇ كوچىلارغا  
پاتىمىغان بۇ ئەمەلدارلار بىردىن - ئىككىدىن جاڭجۈن  
مەھكىمىسىگە كىرىپ كېتىۋاتاتتى...

شەرقىي چوڭ كوچىنىڭ ئوتتۇرا قىسمىغا جايلاشقان جاڭجۈن  
مەھكىمىسى ئۈستىگە ساپال كاھىشلار چېدىرچە يېپىلغان تاملىرى  
ئېگىز چوڭ قورغاننىڭ ئىچىدە بولۇپ ، ئۇنىڭ قوش قاناتلىق  
دەرۋازىسى كۈنچىقىشقا قارايتتى . بۇ ھەيۋەتلىك دەرۋازا يېنىدىكى  
خان سارايلرىنىڭ ھەشەمەتلىك دەرۋازىلىرى ئېگىز ياسىلىپ ،  
ئىككى قاننى پولات بىلەن قاپلىنىپ ، ئۈستى رەڭلىك ساپال  
كاھىشلار بىلەن چېدىرچە يېپىلغانىدى . ئىككى تەرىپىدىكى ئاپئاق  
ئاقارتىلغان تاملىرىنىڭ يۈزىگە يېشىل خىشتىن ياسالغان ئەجدىھا  
ۋە سېرىق سىردا سىرلانغان ساپال گۈللەر چىرايلىق  
نەقىشلىنىپ ، دەرۋازىنى تېخىمۇ ھەشەمەتلىك كۆرسىتەتتى .  
ئۈستى دۈگىلەك ئاركىلىق دەرۋازىنىڭ ئىككى تەرىپىدە تاشتىن  
ياسالغان ، ئېگىزلىكى ئىككى يېرىم مېتىر كېلىدىغان ئىككى شىر  
بىر - بىرىگە ھومىيىپ قارىشاتتى . تىزىغا كېلىدىغان قارا چاپان ،  
ئۈستىگە ئالدى - كەينىگە «بىڭ» دېگەن خەنزۇچە خەت يېزىلغان

پىنچەك كىيگەن چېرىكلەر قىلىچ ئېسىپ ، نەيزە ۋە تۈپەك مىلىتىقلارنى تۇتۇپ كېلىۋاتقان مانجۇ ، خەنزۇ ۋە شىبە ئەمەلدارلارغا قارىشىپ تۇراتتى . ئىلى دېھقانلار قوزغىلىڭى پارتلىغاندىن كېيىن ھەسسىلەپ كۆپەيتىلگەن بۇ قاراۋۇل چېرىكلەر دەرۋازىنىڭ ئالدىدا ، ئىككى يېنىدا ۋە كوچىنىڭ ئىككى چېتىدە ئايلىنىپ يۈرەتتى . كۆزەينەك تاقىغان ، ئۆچكە ساقاللىق تەكشۈرگۈچى يۇقىرى دەرىجىلىك ئەمەلدارلار كەلسە ھىجىيىپ ، ئېگىلىپ ، قول باغلاپ قىلىدىغانغا قىلىق تاپالماي قالاتتى...

مەھكىمە دەرۋازىسىدىن كىرگەندە ، دەرۋازىنىڭ ئىككى تەرىپىدە ئىككى ئۆي بولۇپ ، بىرىدە دەرۋازىۋەن ۋە دەرۋازىنى باقىدىغان چېرىكلەر ، يەنە بىرىدە ئوق ئاتىدىغان ئېگىز بويلۇق ، ئاۋاق ، ئۇزۇن چاچ قېرى پوچى ، پو بەتلىگۈچى ۋە پوغا دورا تەييارلىغۇچى قاتارلىقلار تۇراتتى . ئۇلار ھەر كۈنى مەھكىمە دەرۋازىسى ئېچىلىدىغان ئەتىگەندە ، چۈشتە ، دەرۋازا تاقىلىدىغان كەچتە بىر قېتىمدىن ئوق ئاتاتتى . بۇنىڭدىن باشقا جاتچۇن مەھكىمىدىن چىقسا ۋە كىرسە توققۇز پايدىن ، خانىش مەھكىمىدىن چىقسا ۋە كىرسە يەتتە پايدىن ئوق ئېتىپ ، ئۇلارغا ھۆرمەت بىلدۈرەتتى .

كوچا دەرۋازىسىدىن كىرگەن ئادەم يىگىرمە مېتىردەك مېڭىپ كەڭ ۋە ئېگىز ئىككى سۈپىغا كېلەتتى . بىر - بىرىگە يانداش تۇرغان بۇ سۈپىلارنىڭ ئۈستىدە گۈل - نەقىش ۋە تۈۋرۈكلىرى ھەرخىل سىرلاردا سىرلانغان خەنزۇچە شىپاخلار تۇراتتى . شىپاخلارنىڭ بىرىدە ئۇزۇنلۇقى ئۈچ مېتىردەك كېلىدىغان چوڭ ، بوم ئاۋازلىق كاناي ، كىچىك سۇناي ، داقا - دۇمباق ، جالڭ ۋە تەبىل قاتارلىق ساز قوراللىرىنى تۇتقان ؛ يەنە بىرىدە غېجەك ، قومۇش بالمان ، پۈۋلەپ چالىدىغان جەمشىد بالمانى قاتارلىق چالغۇ ئەسۋابلارنى تۇتقان سازەندىلەر قاتار

تىزىلىپ ئولتۇراتتى . ئۇلارنىڭ ھەممىسى قىزىل تاۋاردىن ئالدى - كەينىگە ئەنقارنىڭ سۈرىتى چۈشۈرۈلگەن ئۇزۇن چاپان ، بېشىغا چىغدىن توقۇلغان قىزىل پۆپۈكلۈك قالپاق ، پۇتىغا قىزىل لاتىدىن تىكىلگەن ئۆتۈك كىيەتتى . ئۇلار ھەر كۈنى ئەتىگەن ، چۈش ۋە كەچتە جاڭجۈن ۋە ئۇنىڭ خانىشى تاماققا ئولتۇرغان ۋە دەم ئالغان چاغلىرىدا ساز چېلىپ ، نەغمە - ناۋا قىلىپ ، ئۇلارنىڭ كۆڭلىنى ئاچاتتى . بۇنىڭدىن باشقا جاڭجۈن مەھكىمىسى مېھمان چاقىرىپ زىياپەت بەرگەندە ، چوڭ يىغىن ، چاغان ، بايرام ۋە دەم ئېلىش كۈنلىرىدىمۇ ساز چېلىپ ، مەھكىمىنىڭ ئىچىنى ئاجايىپ جانلاندۇرۇۋېتەتتى . شۇ كۈنلەردە بۇ سازەندىلەرمۇ ۋەھىمىگە چۈشۈپ ، ئۇرۇشنىڭ كۈرەگە كېلىشىدىن قورقۇپ ، بۇرۇنقىدەك ئېچىلىپ - يېيىلىپ ساز چالالمايدىغان ، نەغمە - ناۋا قىلالمايدىغان بولدى .

بىرىنچى دەرۋازا بىلەن ئىككىنچى دەرۋازىنىڭ ئارىلىقى يۈز مېتىر دەك بولۇپ ، ئىككىنچى دەرۋازىمۇ ئالاھىدە چىرايلىق كۆرۈنەتتى . ئۇنىڭ گۈل - نەقىشلىرى ئالدىنقى دەرۋازىنىڭكىدىن قېلىشمايتتى . بۇ دەرۋازىدىمۇ مەخسۇس دەرۋازا باقىدىغان دەرۋازىۋەن ۋە چېرىكلەر بولۇپ ، ئۇلار كېچە - كۈندۈز دەرۋازىدىن ئايرىلمايتتى . بىرىنچى دەرۋازا بىلەن ئىككىنچى دەرۋازىنىڭ شەرق ۋە غەربىدىكى ئۆيلەردە مەھكىمنى مۇھاپىزەت قىلىدىغان بىر گارنىزون بولۇپ ، بىر روتىدەك چېرىك تۇراتتى . ئىككى تەرەپتىكى ئۆيلەرنىڭ ئارىسى ئىككى مىڭدەك ئادەم سىغىدىغان كەڭ مەيدان بولۇپ ، چېرىكلەر بۇ مەيداندا كۈندە دېگۈدەك ھەربىي مەشىق قىلىپ جەڭ قىلىش ماھارىتىنى ئۆستۈرەتتى .

ئۈچىنچى دەرۋازىنىڭ ئالدىدا بىر مېتىر دەك ئېگىزلىكتە ياسالغان كەڭ سەھنە بولۇپ ، بۇ سەھنىگىمۇ مىڭدەك ئادەم

سىغاتتى . بۇ يوغان سەھنە ۋاڭ - گۇڭلارنىڭ ئوردىسىغا ئوخشايتتى . ئۇ كۆپ تۈۋرۈكلۈك بولۇپ ، سەھنىنىڭ تۈرىگە چىڭ خاندانلىقىنىڭ خانىنىڭ سۈرىتى ئېسىلغانىدى . بۇ ھەشەمەتلىك سەھنىنىڭ تۈۋرۈسىدا خان ئەۋەتكەن ، تاختايغا ئالتۇن ھەل بىلەن يېزىلغان تەبرىكنامىلەر ، قىزىل تۈۋرۈكلەردە خانغا ، خاندانلىققا ، جاڭجۇنگە ۋە ئۇنىڭ دۆلىتىگە ئۇزۇن ئۆمۈر ، ئەبەدىي بەخت - سائادەت تىكلەنگەن خەتلەر يېزىلغان تاختايلار ئېسىقلىق تۇراتتى . سەھنىنىڭ ئىككى تەرىپىدە ئالتۇن زەر بىلەن ئەجدىھاننىڭ سۈرىتى كەشتىلەنگەن سېرىق ۋە قىزىل تۇغلار لەپىلدەيتتى . بۇ سەھنە «داتاك»<sup>①</sup> دەپ ئاتىلاتتى . «داتاك» نىڭ تۈرىدە قوش قاناتلىق ئىككى چوڭ ئىشىك بولۇپ ، بۇ ئىشىكلەرنى «ئەرمىڭ»<sup>②</sup> دەپ ئاتايتتى . بۇ ئىككى ئىشىك بىلەن پەقەت جاڭجۇن ۋە ئۇنىڭ دۇتۇڭ<sup>③</sup> دەرىجىلىك ئەمەلدارلار بىلەن ئۇلارنىڭ خانىشلىرىلا قاتنىشالايتتى ، قالغانلار يان ئىشىكلەردىن كىرىپ - چىقاتتى . بۇ ئىشىكلەردىمۇ ئىككىدىن تۆت چېرىك قورال تۇتۇپ ، ئىچكىرىگە كىرمەكچى بولغان ئادەملەرنى تەكشۈرۈپ ، كىرىشكە رۇخسەت قىلغان قەغەز بولسا ئاندىن كىرگۈزەتتى . بۇنداق قەغەز بولمىسا زادىلا كىرگۈزمەيتتى . بۇ كۈنلەردە تەكشۈرۈش تېخىمۇ چىڭىپ ، كىرىدىغان ئادەمنى قاتتىق تەكشۈرەتتى . «داتاك» نىڭ ئوڭ تەرىپىدە پۈتۈكچىلەر ، ئالاقچىلەر ، تەكشۈرگۈچىلەر تۇراتتى . ئۇلار جاڭجۇن بىلەن كۆرۈشكىلى كەلگەن ئەمەلدارلارنى باشقۇرغۇچى ئامبالنىڭ قېشىغا ئەكىرەتتى . بۇ يەردە كەلگۈچى دەپتەرگە خاتىرىلەنگەندىن كېيىن ، جاڭجۇنگە مەلۇم قىلىناتتى . جاڭجۇن قوشۇلسا ، باشقۇرغۇچى

① داتاك — چوڭ سورۇن ياكى سوراقخانا .

② ئەرمىڭ — ئىككى ئىشىك .

③ دۇتۇڭ — يامۇل مەھكىمىسى .

ئامبال كەلگۈچىنى باشلاپ جاڭجۇن بىلەن كۆرۈشتۈرۈپ چىقاتتى . ئەگەر كەلگۈچىنىڭ مۇھاپىزەتچىسى بولسا ، مۇھاپىزەتچى مۇشۇ يەردە ساقلاپ قالاتتى .

«داتاك» نىڭ بىر تەرىپىدىكى ئۆيلەردە ھەربىي ئىشلار ، قاراۋۇل — مۇھاپىزەتچى چېرىكلەرنىڭ بۆلۈملىرى بولۇپ ، ھەممىسىنىڭ باشقۇرىدىغان ئەمەلدارلىرى بولاتتى . يەنە بىر تەرىپىدىكى ئۆيلەردە پۈتۈكچى ، خوجىلىق ۋە باشقا بۆلۈملەر تۇراتتى .

«داتاك» دىن ئۆتۈپ شەرق تەرىپىگە ئەللىك مېتىردەك ماڭغان ئادەم يان تەرەپتىكى ئېگىز تامغا ئېگىزلىكى ئىككى يېرىم مېتىر كېلىدىغان ، كۆك خىشتىن ياسالغان يۇمىلاق ئىشىككە كېلەتتى . ئىشىكتىن كىرگەندىكى ھويلىنىڭ چۆرىسىدە كورپۇس — كورپۇس ئۆيلەر بولۇپ ، بۇلاردا چېرىكلەر تۇراتتى . ھەربىي ئامبارمۇ مۇشۇ ھويلىنىڭ ئىچىدە ئىدى . غەرب تەرىپىدىكى يۇمىلاق ئىشىك ئىچىدە مەمۇرىي ئىشلار ۋەزىرلىرىنىڭ ئىشخانىلىرى بولۇپ ، بۇ ئىشخانىلاردا ئامبال ، غالدا ، باخشى قاتارلىق ئەمەلدارلار ئىشلەيتتى . ئۇلارنىڭ كۆپى مانجۇ ۋە شىبەلەر ئىدى . بۇ ئەمەلدارلارنىڭ قول ئاستىدا پۈتۈكچىلەر ، تىلماچىلار ، ئالاقچى ۋە چاپارمەنلەر بولۇپ ، بۇلارنىڭ كۆپچىلىكى مانجۇ ، شىبە ۋە خەنزۇلار ئىدى . بۇ ھويلىدىكى ئىشخانىلار ئىلى جاڭجۇنىگە قاراشلىق جايلاردىكى ئۇيغۇر ، موڭغۇل ، خۇيزۇ ، شىبە ، داغۇر قاتارلىق مىللەتلەرنىڭ مەمۇرىي ئىشلىرىنى ، نوپۇسىنى ، دېھقانچىلىق — چارۋىچىلىق ئىشلەپچىقىرىشىنى ، يەر ، سۇ ، ئالۋان — ھوسۇل قاتارلىقلارنى ، مەنسەپكە قويۇش ، مەنسەپتىن قالدۇرۇش ، مۇكاپاتلاش ۋە جازالاشنى باشقۇراتتى . مۇشۇ قورۇننىڭ بىر چېتىدە يەنە بىر ھويلىغا چىقىدىغان ئىشىك كۆرۈنەتتى . بۇنىڭ ئىچىدە بىر — بىرىگە ئوخشاپ

كېتىدىغان نەچچە ئون ئۆي ، بۆلۈم ۋە ئىشخانلار بولۇپ ، بۇلاردا خەزىنە ، مالىيە - ئىقتىسادقا مەسئۇل ئامباللار ئىشلەيتتى . بۇ قورۇنىڭ شەرق تەرىپىدىكى يەنە بىر تۆمۈر ئىشىك دائىم دېگۈدەك قۇلۇپلاقلق تۇراتتى . بۇ تۆمۈر ئىشىكلىك قورۇنىڭ شىمال ، غەرب ۋە جەنۇب تەرەپلىرىدىكى پولات پەنجىرىلىك ، تۆمۈر ئىشىكلىك ئۆيلەرنىڭ ھەممىسى قوپال زەنجىرلەر بىلەن زەنجىرلىنىپ يوغان قارا قۇلۇپلار بىلەن قۇلۇپلانغانىدى . ھەربىر ئىشىككە خەنزۇچە خەت بىلەن نومۇر سېلىنغان بولۇپ ، بۇ ھويلا دائىم دېگۈدەك جىمجىت بولاتتى . مانا مۇشۇ تۆمۈر ئىشىكلىك ئۆيلەردە ئىلى جاڭجۇننىڭ قورال كۈچى ئارقىلىق ئىلى خەلقىدىن بۇلاپ - تالىغان ئالتۇن - كۈمۈش ، قىممەت باھالىق جاۋاھىراتلار ، ئالتۇن جام ، ئالتۇن كەمەر ، ئەڭ قىممەتلىك ئوتۇغات ، بۆكەن ، بۇغا مۈڭگۈزلىرى ، مېھرىگىياھ قاتارلىق قىممەت باھالىق دورىلار ساقلىناتتى . بۇ ھويلا ئىنتايىن مەخپىي بولۇپ ، قاتتىق مۇھاپىزەت قىلىناتتى . خەزىنىچى ئامبالدىن باشقا ھەرقانداق كىشى بۇ ھويلىغا كىرەلمەيتتى .

ئۈچىنچى دەرۋازىدىن كىرىپ ، ئەللىك مېتىردەك ماڭغاندا ، تۆتىنچى دەرۋازىغا كېلەتتى . بۇ دەرۋازىدىمۇ قاراۋۇل چېرىكلەر ۋە دەرۋازىغا قارايدىغانلار بار ئىدى . دەرۋازىدىن كىرگەندىكى ئازادە ، تۆت چاسا قورۇدا جاڭجۇن ئائىلىسى بىلەن تۇراتتى . پاكىز سۈپۈرۈلگەن ، ئۆيلەرنىڭ ئىشىك - دېرىزىلىرى سۈرتۈلگەن جاڭجۇن قورۇسىنىڭ غەربىي تەرىپىدىكى ئالاھىدە ياسالغان ھەشەمەتلىك ۋە چوڭ مەجلىس خانىنىڭ ئالدىدا جاڭجۇن ئىشخانىسىنىڭ چىرايلىق كىيىنگەن ئەمەلدارلىرى كېلىۋاتقان يۇقىرى دەرىجىلىك مەنسەپدارلارنى پايىپتەك بولۇپ كۈتۈپ ، مەجلىس خانىغا باشلايتتى . ئىشىك ئالدىدا بىر - بىرىنى كۆرگەن تونۇش - بىلىشلەر قىزغىن سالاملىشىپ ھال - ئەھۋال



سوزشاتتى...

قۇياش خېلىلا ئېگىز ئۆرلەپ ، ۋاقىت بىر يەرگە بېرىپ قالدى .

\*

\*

مەجلىسخانا خېلىلا چوڭ بولۇپ ، ئىچى ئىنتايىن ھەشەمەتلىك كۆرۈنەتتى . ئۇنىڭ تام - تورۇسلىرىدا ئالتۇن ھەل بېرىلىپ يېزىلغان لەۋھە ، بايراق ۋە سىرلانغان تاختايلار ئېسىقلىق تۇراتتى . بۇ كاتتا ساراينىڭ ئۆرىگە ئەجدىھا سۈرىتى كەشتىلەنگەن كىمخاب تارتىلغان بولۇپ ، ئالدىغا قويۇلغان «تەخت» ئۈستىگە يولۋاس تېرىسى سېلىقلىق كۆرۈنەتتى . جاڭجۈن چوڭ ئىشلارنى مۇھاكىمە قىلىدىغان ئالاھىدە يىغىنلاردا مۇشۇ «تەخت» ئورۇندۇقتا ئولتۇراتتى .

ساراينىڭ ئىچىگە تولدۇرۇپ سېلىنغان خوتەننىڭ ئىران نۇسخىلىق گىلەملىرى مەجلىسخاننى تېخىمۇ چىرايلىق ۋە ھەشەمەتلىك كۆرسىتەتتى . ساراينىڭ ئىككى تەرىپىگە ئىككى رەت قىلىپ قويۇلغان ئىككى ياغاچ ئورۇندۇقنىڭ ئالدىدا تۆت پۇتلىق بىردىن شىرە قويۇلغان بولۇپ ، ئۈستىدە ئاغزى يېپىلغان ، تېگىدە خونچىسى بار چاي سىركايلىرى تۇراتتى .

يوغان ساراينىڭ ئىچى بۇزۇلغان ھەرە ئۇۋىسىدەك غوڭۇلدايتتى . كەلگەن مانجۇ ، خەنزۇ ، شىبە ، سولۇن قاتارلىق مىللەتلەردىن بولغان ئالىي دەرىجىلىك ئەمەلدارلارنىڭ بەزىلىرى ئولتۇرۇپ ، بەزىلىرى ئۆرە تۇرۇپ پاراڭلىشاتتى . ئۇلارنىڭ ھەممىسى بىرلا نەرسىنى — بايانداينىڭ ئەھۋالىنى سۆزلىشەتتى . سۆزلىشىۋاتقانلارنىڭ چىرايلىرى خۇشاللىقنى كۆرمىگەنلىكىگە خىجىل بولغاندەك ، قايغۇلۇق كۆرۈنەتتى . شۇڭلاشقا ئۇلار سۆز

ئارىلىرىدا ھەسرەتلىك ئۆھ تارتىپ قوياتتى .  
سارايغا كىرىپ بوسۇغىدىلا توختىغان سېمىز ، بويى پاكار  
ئادەم پاراڭلىشىۋاتقانلارغا قاراپ ئاغزىنى ئاچتى :  
— جاڭجۈن كەلدى !

ساراي ئىچى خۇددى سۇ سەپكەندەك جىمىدى . ئۆرە تۇرغانلار  
ئورنىغا بېرىپ ، ئولتۇرغانلار ئۆرە تۇرۇپ ئىشىككە تىكىلدى .  
كۈتمەك سۈپۈرگىدەك قېشى تىكىلىنىپ ، ئۆرۈك مېغىزىدەك  
كۆزى ئارانلا ئېچىلغان ، ئۆكۈزدەك يوغان جاڭجۈن قولىنى  
كەينىگە تۇتقان ھالدا ئىشىكتىن كىرىپ ، «تەخت» ئورۇندۇقى  
ئالدىغا كېلىپ ئۆرە تۇردى . ئۇ ئۆزىگە باش ئېگىپ سالام قىلغان  
ئەمەلدارلىرىنى بىر - بىرلەپ كۆزىدىن ئۆتكۈزدى .

— جاڭجۈنگە ئۇزۇن ئۆمۈر تىلەيمىز ! — دېگەن ئاۋازلار  
ساراي ئىچىنى بىر ئالدى .

— رەھمەت ! — دېدى جاڭجۈن ئۆز ئورنىغا  
ئولتۇرۇۋېتىپ ، — ئولتۇرۇڭلار ! ...

يىغىن مانا مۇشۇنداق باشلاندى . ئالدىدا جاڭجۈن بىر  
يۆتلىۋېتىپ ئاغزىنى ئاچتى . يەنىلا ئۇنىڭ تاتىراڭغۇ چىرايىدا  
قايغۇ - ھەسرەت پۇرقىرايتتى .

— توپىلاڭنى قانداق باستۇرۇشنىڭ چارە - تەدبىرلىرىنى  
مۇزاكىرە قىلىش ، بۈگۈنكى يىغىننىڭ مەقسىتى . ھەربىي قەلئە  
بايانداي قوزغىلاڭچىلارنىڭ قورشاۋىدا تۇرۇۋاتىدۇ . بىزنىڭ  
باياندايدىكى چېرىكلىرىمىز سېپىلنىڭ قۇقتالىرىغا كىگىز  
تارتىپ ، ئۇنىڭ دالدىسىدا ئوت تاشلاپ ، قىزىق ماي تۆكۈپ ،  
تاش - خىش ئېتىپ ، ئوقيا ۋە تۈپەك مىلتىقلىرىدىن ئوق ئۈزۈپ  
باتۇرلۇق بىلەن جەڭ قىلماقتا . ئەقىل - ھوشنى يوقاتقان  
توپىلاڭچىلار ئوت ، قىزىق ماي ، تاش ، خىش ، ئوقيا ۋە تۈپەك  
مىلتىقلارغا پەرۋا قىلماي ، شوتلار بىلەن سېپىلغا چىققان

بولسىمۇ ، تېخىچە سېپىلنى ئالالمىدى . بايانداي قەلئەسىدىكى چېرىكلىرىمىزمۇ قورشاۋنى بۆسۈپ چقالمىدى ، — جاڭجۈن چوڭقۇر بىر تىنىپ سۆزىدىن توختىدى . بۇ ئۇزۇن ، كەڭ ساراينىڭ ئىچى چىۋىن ئۇچسا ئاڭلىنىدىغان ئېغىر جىمجىتلىققا چۆكۈپ ، گويا ھاسىراۋاتقان دەك كۆرۈنەتتى ، — باياندايدىكى قوشۇنلىرىمىز قورشاۋغا قانچىلىك ۋاقىت چىداشلىق بېرەلەيدۇ ؟ ئۇلارنىڭ ئوزۇق - تۈلۈكى ، ئوق - دورىسى قاچانغىچە يېتىدۇ ؟ بۇ ئەھۋاللار ماڭا قاراڭغۇ ، بايانداي بىلەن بولغان ئالاقىمىز ، بايانداي قورشاۋدا قالغان كۈندىن باشلاپ ئۈزۈلگەن ، ھازىر ئەھۋالنى بىلمەيمەن . شۇ نەرسە ئېنىقكى : بىز ياردەم بەرمىسەك ، باياندايدىكىلەر قورشاۋنى بۆسۈپ چقالمايدۇ . قوزغىلاڭچىلار بايانداينى ئېلىۋالسا ، كۈرەگە ھۇجۇم قىلىدۇ . بۇ ئەقلىدىن ئازغانلارنىڭ كۈرەتنىڭ بوسۇغىسىغا كېلىشىدىن ئۇلۇغ تەڭرىم ئۆزى ساقلىسۇن ! ياخشىسى بىز ، ئۇلارنى بايانداي ئەتراپىدىلا يوقىتىشىمىز كېرەك ! توپىلاڭچىلارنى بايانداي ئەتراپىدا يوقىتىشنىڭ قانداق ياخشى چارە - تەدبىرلىرى بار ؟ سىلەرنىڭ ئۆز تەقدىرىمىزگە كۆيۈنۈپ ، ياخشى چارە - تەدبىرلەرنى ئوتتۇرىغا قويۇشۇڭلارنى سورايمەن .

چاڭ چىڭ يەنە چوڭقۇر تىنىپ سۆزىدىن توختىدى . ئۇ شۇ تاپتىكى چىرايى ۋە روھىي ھالىتى بىلەن جېنىغا قادالغان خەنەرنىڭ ئالدىدا ئامالسىز قالغان بىچارىگىلا ئوخشايتتى . تېخىچە ئېغىز ئاچماي ، ئېغىر تىنىپ ئولتۇرغان ئالىي دەرىجىلىك ئەمەلدارلىرىغا بېشىنى كۆتۈرۈپ : « قېنى ، بىسىرنېمە دېمەمسىلەر ؟ » دېگەندەك يېلىنىپ تىكىلدى .

سارايدا گۇدۇڭ - گۇدۇڭ باشلاندى . جاڭجۈن يېنىدىكى شىرەگە قويۇلغان خونچىلىق ، ئاغزى يېپىلغان سىركايىنى قولغا ئېلىپ ، قاپقىمى بىلەن چاپنىڭ يۈزىدىكى شامىلارنى كەينىگە

سۈرۈپ بىرقانچە قېتىم ئوتلىدى. ئىشىك يېنىدا ئۆرە تۇرغان زىلزا بويلۇق مۇلازىمى دەرھال كېلىپ، خوجايىنىنىڭ قولىدىن سىركاينى ئالدى.

سارايىنىڭ شىمالىي تەرىپىدە، ئالدىنقى قاتاردا ئولتۇرغان ئوتتۇرا بويلۇق، سېمىز، رەڭگىرۈي ۋە تۇرقىدىن مەنەنلىك يېغىپ تۇرغان شى دارپىن ئورنىدىن تۇرۇپ، شىرە يېنىدىكى بوش ئورۇنغا چىقتى. ئۇنىڭ گۆشلۈك يۈزىدىن ماي چىقىپ تۇرغاندەك پارقىرايتتى، پۇچۇق بۇرنىنىڭ ئاستى ۋە دۈگىلەك ئېڭىكىدە بىر تال تۈكمۈ كۆرۈنمەيتتى. ئۇنىڭ ئاق پاخىسى يوغان كۆزلىرى خۇددى ئېسىقلىق چىراغىدەك ياناتتى.

— مەن، — دەپ سۆزىنى باشلىدى شى دارپىن، جاڭجۈنگە قاراپ. ئۇ ئازراق تىلىنى چاپناپ، بىلىنەر - بىلىنمەس كېكەچلەپ سۆز قىلاتتى، — جاڭجۈن جانابلىرى، سىلەننىڭ كۆز قاراشلىرىغا قوشۇلمەن. باياندايدىكى چېرىكلىرىمىز قورشىۋالغانى ئۆزلىرى بۆسۈپ چىقالمايدۇ، چىقسا بۇ كەمگىچە چىققان بولاتتى. مەن قوشۇن چىقىرىپ باياندايدىكىلەرنى قورشىۋالدىن قۇتۇلدۇرۇشنى تەكلىپ قىلىمەن، — ئۇ ئالدى - كەينىدىكىلەرگە كۆرەڭلىگەندەك بىر قارىۋېتىپ سۆزىنى يەنە داۋام قىلدى، — قولىغا تاياق - توقماق، ئارا - گۈرجەك ئېلىپ قوزغالغان بۇ توپىلاڭچىلارنى باستۇرۇش ئۈنچىلىك قىيىن ئەمەس. بىزنىڭ توپ - زەمبىرەك، ئوقيا، نەيزە - قىلىچ ۋە مىلتىقلار بىلەن قوراللانغان، ئۇرۇش قىلىشنى بىلىدىغان چېرىكلىرىمىز ئۇلارنى چوقۇم سۈر - توقاي قىلالايدۇ. مانا، مانا بىرنەچچە مىڭ كىشىلىك قوشۇن بېرىلسە، مەن بايانداينى بىر كۈندە ئېلىپ، قوزغىلاڭچىلارنىڭ ئانا - مانىسىنى كۆزىگە كۆرسەتكەن بولاتتىم...

شى دارپىندىن كېيىن سۆزلىگۈچىلەر كەينى - كەينىدىن

ئورنىدىن تۇردى . ئۇلارنىڭ كۆپى سېمىز شى دارپىنىڭ تەكلىپىنى قوللىدى . بەزىلىرى بېيجىڭدىن قوشۇن سوراڭ تەكلىپىنىمۇ ئوتتۇرىغا قويدى .

— مەن شى دارپىنىڭ تەكلىپىنى قوللاپ ، يەنە مۇنداق بىر تەكلىپنى ئوتتۇرىغا قويىمەن ، — دېدى ئورنىدىن تۇرغان ، يېشى ئوتتۇرلاردىن ئاشقان ، كالىپۇكلىرى قېلىن ، سۆلەتلىك بىر ئەمەلدار جاڭجۇنگە قاراپ ، — خانغا مەكتۇپ يازايلى ! بىزگە قۇمۇل - تۇرپاندىكى قوشۇنلىرىمىزدىن ئون مىڭ چېرىك ئەۋەتىپ بەرسە ، بۇ ئۆزىنى بىلمەي شىلتىڭ ئاتقان توپلاڭچىلارغا جەھەننەمنى كۆرسىتەتتۇق...

چاڭ چىڭ ئۇن - تىنىسىز ئولتۇرۇپ سۆزلەۋاتقانلارنىڭ سۆزىنى ئاڭلايتتى . بىراق ، ئۇ تەشۋالىقنى قاندۇرىدىغان سۆزلەرنىڭ بولمايۋاتقانلىقىدىن ئازابلىناتتى . گەرچە ئۇ ئۆزى ئۇسۇلۇقنى قاندۇرىدىغان چارە - تەدبىرلەرنىڭ نېمىلىكىنى بىلمىسىمۇ ، ئوتتۇرىغا چۈشكەن تەكلىپ - چارىلەر ئۇنى قانائەتلەندۈرمەيتتى . ئۇ قانداقتۇر بىر مۆجىزىلىك چارىنىڭ ئوتتۇرىغا قويۇلۇشىنى كۈتەتتى .

شالاڭ ساقال - بۇرۇنلىرىغا خېلىلا ئاق سانجىلغان ، ئالدىغا پۇلتىيىپ چىققان ماڭغىلىغا خېلى كۆپ سىزىقلار تارتىلغان ، كۆزلىرى خۇددى مۈشۈكنىڭ كۆزىگىلا ئوخشايدىغان ، ئېگىز بويلۇق ، يېشى ئاتمىشتىن ھالقىغان بىر كىشى ئورنىدىن تۇرۇپ ، شىردىن چىقىپ ئۆرە تۇردى . نۇرغۇن ئىسسىق - سوغۇقلارنى بېشىدىن كەچۈرگەن بۇ مۈلكىي ئەمەلدارنى جاڭجۇنمۇ ھۆرمەت قىلاتتى . چاڭ چىڭ چىڭ فامىلىلىك بۇ دالوپىنىڭ تۇرغانلىقىنى كۆرۈپ ، ئۇنىڭغا كۆزلىرىنى ئېچىپ قارىدى .

— نۇرغۇن تەكلىپلەر ئوتتۇرىغا قويۇلدى ، — دېدى ئۇ ، سىم ساقىلىنى سىلاپ تۇرۇپ ، ئۇنىڭ مۈشۈكنىڭكىگە

ئوخشايدىغان كۆزلىرىدە بىر كۆكۈچ نۇر چاقناپ كەتتى ، —  
ھەممىمىزگە ئايان : ئۇرۇشنىڭ توققۇزى رەڭ ، بىرى جەڭ  
بولدۇ...

— ھۆرمەتلىك دالويى ! — دەپ ئادەتتىكىدىن ئاۋازىنى  
كۆتۈرۈپ ، سۆزلەۋاتقان چىڭ دالويىنىڭ سۆزىنى بۆلدى  
جاڭجۈن ، — ئولتۇرۇپ سۆزلىسىلە !

— رەھمەت ! — دېدى ئۆچكە ساقاللىق دالويى جاڭجۈنگە  
قاراپ ، — جەڭنىلا قىلىپ ، رەڭنى قىلمىغانلار ئۇرۇشتا كۆپىنچە  
يېڭىلمەيدۇ . قارشى تەرەپنى ھىيلە قاپقىنىغا چۈشۈرگەندىلا ،  
ئاندىن ئۇنى ئوبدان كالتەكلىگىلى بولىدۇ .

ساراي ئىچى جىمجىتلىققا چۆمدى . يىغىنغا قاتناشقانلارنىڭ  
ھەممىسى بۇ ئېگىز بويلۇق قېرى دالويىنىڭ سۆزلىرىنى دىققەت  
بىلەن ئاڭلايتتى . چاڭ چىڭمۇ ئوڭ قولىنى «تەخت»  
ئورۇندۇقىنىڭ تۇتقۇچىغا قويۇپ ، ئالدىغا سەل ئۈمىتۈلگەن  
قىياپەتتە ئولتۇرۇپ ، ئۇنىڭ سۆزىنى تىڭشايتتى .

— مەن ئۇيغۇرلارنى ئوبدان بىلىمەن ، قۇمۇلدا ئۇزۇن  
تۇرۇپ ، ئۇلارنىڭ ئاچچىق ئۈچىيىدىكىنىمۇ بىلىپ كەتتىم ، —  
چىڭ دالويىنىڭ تاتراڭغۇ چىرايى ۋە مۈشۈكنىڭ كۆزىدەك  
كۆزلىرىدە بىلىنەر - بىلىنمەس كۈلكە كۆرۈنەتتى . بۇ  
خۇشاللىق ، ھاياجان ۋە زوقلىنىش كۈلكىسى بولماي ، بەلكى  
زاڭلىق — مەسخىرە كۈلكىسىگە ئوخشايتتى... — بىزنىڭ  
قولىمىزدا ، ھۆرمەتلىك جاڭجۈن ، بىر ۋاڭچەي<sup>①</sup> بار ! مەن مانا  
شۇ ۋاڭچەيدىن پايدىلىنىش تەكلىپىنى بېرىمەن !...  
ئۇيغۇرلاردا تارىختىن تارتىپ كېلىۋاتقان بىر ئاجىزلىق بار .  
«ئوتنى كۈچىلىساڭ ئۆچىدۇ ، قوشنىنى كۈچىلىساڭ كۆچىدۇ»

---

① ۋاڭچەي — كوزىر .

دېگەن ماقال بىزدە يوق . باشقا مىللەتلەردىمۇ بولمىسا كېرەك . ئۇنىڭ ئۈستىگە بۇ ماقالدا بايان قىلىنغان ئىش ، يىرگىنىدىغان بىر ئىش سۈپىتىدە ئەمەس ، بىر قىممەتلىك تەجرىبە سۈپىتىدە كۆرسىتىلگەن . ئۇيغۇرلار بىر - بىرىنى كۆرەلمەيدىغان بىر ناچار ئىللەتنىڭ كاساپىتىدىن نۇرغۇن زىيان تارتقان خەلق . بۈگۈنمۇ بىز يەنىلا ئۇلارنىڭ مۇشۇ ئاجىزلىقىدىن پايدىلىنىپ ، بىر - بىرىنى ئۆلتۈرگۈزۈپ غەلىبە شارابى ئىچىمىز !

چىڭ دالويى سۆزدىن توختاپ ، ئېڭىشىپ شىرەدىكى خۇنچىلىق سىركايىنى قولغا ئېلىپ ، ئۇنىڭ قاپقىقىنى ئازراق ئېچىپ چايدىن ئوتلىدى . ئۇ خۇنچىلىق سىركايىنى يەنە شىرەگە قويۇپ ، جاڭجۇنگە قاراپ سۆزىنى داۋام قىلدى :

— ئۇيغۇرلاردا يەنە بىر رىۋايەت بار . بۇ رىۋايەتمۇ ئۇلارنىڭ ئۇتۇق قازانغان قېرىنداشلىرىنىڭ خۇشاللىقىنى بىللە سۈرەلمەيدىغان ، بىر - بىرىنى كۆرەلمەيدىغان ، بىر - بىرىنى كولايدىغان ئىللىتىنى كۆرسىتىپ بېرىدۇ . مەن سىلگە بۇ رىۋايەتنىمۇ سۆزلەپ بېرەي !

جاڭجۇن چىڭ دالويىنىڭ سۆزلىرىگە شۇنچىلىك قىزىقىپ قالدىكى . ئۇ ئۆزىنى ئۇنتۇغان ھالدا ئاڭلايتتى . گەرچە ئۇ ، ئۇيغۇرلاردا بىر - بىرىنى كۆرەلمەيدىغان ئىللەت ئېغىر ، دەپ ئاڭلىغان بولسىمۇ ، چىڭ دالويى دېگەن ماقالىنى ، ئەمدى ئېيتىپ بەرمەكچى بولۇۋاتقان رىۋايەتنى زادىلا ئاڭلاپ باقمىغانىدى . بەلكىم ، چاڭ چىڭ كۈتۈۋاتقان مۆجىزىلىك تەدبىر ئاشۇ ماقال ، ئەمدى سۆزلىنىدىغان رىۋايەتتىن تېپىلىدىغاندۇر ؟ ...!

— مەن بۇ رىۋايەتنى قۇمۇلدىكى چاغلىرىمدا ئەبەيدۇللا بەگنىڭ ئوردىسىدىكى بىر ئەمەلداردىن ئاڭلىۋىدىم . ئەمدى مەن سىلەرگە ئۇيغۇرلارنىڭ بۇ رىۋايىتىنى سۆزلەپ بېرەي ! قەدىمكى زامانلاردا دۇنيادىكى بارلىق ئادەم ۋە ئۇچار قۇش ، ھايۋانلارغا

سۇلايمان ئىسىملىك بىر پادىشاھ ھۆكۈمرانلىق قىلىدىكەن ، ئۇنىڭ قولىدا ئاجايىپ سېھىرلىك كۈچ - قۇدرەتكە ئىگە بىر ئۈزۈك بولۇپ ، بۇ ئۈزۈككە ھېچنېمە تەڭ كېلەلمەيدىكەن . شۇڭلاشقا بۇ دۇنيادىكى بارلىق پادىشاھلار ، دىۋە - پەرى ، جىنلار ، ئۇچار قۇش ۋە ھايۋانلار ئۇنىڭغا بويسۇنىدىكەن . بۇ قۇدرەتلىك سۇلايمان پادىشاھ پۈتۈن ئىقىلىمدىكى خاندانلىق ۋە مىللەتلەردىن بىردىن ۋەكىل چاقىرىپ كاتتا قۇرۇلتاي ئاچماقچى بولىدىكەن . دېگەن كۈنى دۇنيانىڭ ھەرقايسى جايلىرىدىكى مىللەتلەردىن بىردىن ۋەكىل سۇلايمان شاھنىڭ ئوردىسىغا كېلىدىكەن . ئالتۇن تەختىگە چىقىپ ئولتۇرغان ھەيۋەتلىك پادىشاھ كەلگەن ۋەكىللەرگە قارايدىكەن . ئۇ دۇنيادىكى ھەممە مىللەتلەردىن بىردىن ۋەكىل كېلىپ ، پەقەت ئۇيغۇرلاردىنلا ئىككى ۋەكىل كەلگەنلىكىنى كۆرىدىكەن . پادىشاھ بۇنىڭدىن ئەجەبلىنىپ ، ئىككى ئۇيغۇردىن بۇنىڭ سەۋەبىنى سورايدىكەن .

«بىزنىڭ خاقانىمىز ، — دەپتۇ ئېگىزرەكى سۇلايمان پادىشاھقا تەزىم قىلىپ ، — ناۋادا ، دۇنيانىڭ شان - شۆھرەتلىك ھۆكۈمرانى سوۋغا - سالام بېرىپ قالسا ، بىر ئادەم بىر قىسمىنى تىقۇۋېلىشى مۇمكىن ، ئىككى ئادەم بارسا ، ئۇنداق قىلالمايدۇ ، دەپ ئىككىمىزنى ئەۋەتتى .»

بۇ سۆزلەرنى ئاڭلىغان سۇلايمان پادىشاھنىڭ ئاچچىقى كېلىپ ، بۇرۇتلىرى تىك تۇرۇپ كېتىپتۇ :

«سىلەر ، — دەپتۇ ئۇ ۋارقىراپ ، — بىر - بىرىڭلارغا ئىشەنمەيدىغان ، بىر - بىرىڭلارنى كۆرەلمەيدىغان ئادەملەر ئىكەنسەلەر ، ئۇنداق قازانغا مۇنداق چۆمۈچ ، دەپ مەن سىلەرگە بىر «ھېكمەتلىك تاياق ، ھەدىيە قىلاي ! بۇ تاياق بىلەن بۇ ئالەمدىن بىر - بىرىڭلارنى كۈچىلاپ ئۆتۈڭلار !...» شۇنىڭدىن بېرى ئۇيغۇرلار سۇلايمان پادىشاھ بەرگەن «ھېكمەتلىك تاياق»



بىلەن بىر - بىرىنى كۈچلەپ كېلىۋاتقۇدەكمىش ، — چىڭ دالويى بىر تىنىۋېلىپ ، يەنە سۆزىنى داۋام قىلدى . ئۇ خېلىلا قىزىپ ، مۈشۈك كۆزىدەك كۆزلىرى پارقىراپ چاقنايتتى ، — بىز نېمىشقا ئۇلارنىڭ بۇ ئىللىتىدىن پايدىلانمايمىز ؟ ! مەن سۆزۈمنىڭ بېشىدا : «قوللىمىزدا بىر ۋاڭپەي بار» دېۋىدىم ، نېمىشقا بۇ ۋاڭپەينى مەيدانغا چىقارمايمىز ؟ ! مېنىڭ دەۋاتقان ۋاڭپەيىم دەل مەزمەزات ھېكمىبەگ ، ئۇنى تازا ئىندەككە كەلتۈرۈپ ، تازا بايلاپ ئۇچۇرۇۋەتسەك ، بىز قىلالىمىغان ئىشنى ئۇ قىلماستۇ ؟ ! كىم مەزمەزات ھېكمىبەگنى ئۆز نەپىسى ، ئۆز ھوقۇقى ، شان - شۆھرەت ۋە ھاكىمىبەگلىك ئورنىنى قولغا كەلتۈرۈش ئۈچۈن قىلىدىغان ھەممە يامانلىق ۋە قاتىللىقنى قىلمايدۇ ، دېيەلەيدۇ ؟ ! — ئۇ ئالدىدا جاڭجۇنگە ، ئارقىدىن ئالدى - كەينى ۋە يان تەرىپىدىكى ئەمەلدارلارغا پارقىراپ كەتكەن كۆزلىرى بىلەن قاراپ چىقىپ سۆزىنى يەنە باشلىدى ، — مەن جاڭجۇن جانابلىرىنىڭ مەزمەزات ھېكمىبەگنى قاماقتىن چىقىرىپ ، چىرايلىق سۆزلەر بىلەن كۆڭلىنى ئېلىپ ، دەرھال قوزغىلاڭچىلار ئارىسىغا ئەۋەتىشنى تەكلىپ قىلىمەن . ئاتا - بوۋىسىدىن تارتىپ ھېكمىبەگ بولۇپ كېلىۋاتقان بۇ ئادەمنىڭ بەز يېمەيدىغانلىقىغا ئىشەنمەيمەن . ئۇ چوقۇم جاڭجۇن بەرگەن بەزنى يەپ ، خۇددى غىلىپىدىن چىققان خەنجەردەك ، ئۇ يەردە ئۆزىنىڭ ئابىرۋى قازانغان قېرىنداشلىرىنى ئۆلتۈرۈش ئۈچۈن ئاتلىنىدىغانلىقىغا ئىشىنىمەن .

چىڭ دالويى سۆزىنى تۈگىتىپ ، ئۆز ئورنىغا ئولتۇردى . ساراي ئىچىدە يەنە گۇدۇڭ - گۇدۇڭ پاراڭ باشلىنىپ كەتتى . ئۆزئارا قىزىپ سۆزلىشىۋاتقانلارنىڭ چىرايىدىن چىڭ دالويىنىڭ سۆزىنى قوللاۋاتقانلىقلىرى كۆرۈنۈپ تۇراتتى . جاڭجۇن قولنى كۆتۈردى . ئۆزئارا سۆزلىشىۋاتقانلار سۆزلىرىدىن توختاپ ساراي

ئىچى يەنە سۇ سەپكەندەك تىنچلاندى .

— ھۆرمەتلىك چىڭ دالويى ، — دەپ سۆزىنى باشلىدى چاڭ

چىڭ ، ئۇنىڭ تاتىراڭغۇ چىرايىدا ئەمدى خەتەردە قالغان تەقدىرىنى قۇتۇلدۇرۇشنىڭ توغرا يولىنى تاپقان ئادەمنىڭ خاتىرجەملىكى بىلەن خۇشاللىقى ئىپادىلىنەتتى . ئۇ مۆجىزىلىك چارە - تەدبىرىنى تاپقان بىر قىياپەتتە ، كۈتمەك سۈپۈرگىدەك قاشلىرىنى تىكلەپ ، كۆزلىرىنى چاقىتىپ ، مەنمەنلىك بىلەن سۆزلەشكە باشلىدى ، — مەن ماڭا توپىلاڭنى تىنچىتىشنىڭ مۆجىزىلىك تەدبىرىنى كۆرسىتىپ بەرگەن مۆھتەرەم ئۇستازغا رەھمەت ئېيتىمەن ! راست ، ئەڭ ياخشى ئۇسۇل : ئۆزىنى ئۆزىگە سېلىپ ، بىر - بىرىنى ئۆلتۈرگۈزۈش . ئارقىلىق سېپىلنى قالايمىقانلاشتۇرۇپ ، ئاخىرىدا ئۈستۈن چېرىك كۈچى بىلەن تارمار قىلىشتىن ئىبارەت . بۇنىڭدا مەزەمزات راستىنلا ۋاڭچەي ! بۇ ئادەمنىڭ مېجەزى ماڭا بەش قولىدەك ئايان : ئۇ مەنسەپ ، ھوقۇق ، ئابروى ، مەنپەئەت دېسە جېنىنى بېرىشتىن يانمايدۇ ، ھەرقانداق ئەسكىلىكنى قىلىشتىن قايتمايدۇ ! كۆك تەڭرىم ئۈستىدە تۇرۇپتۇ : مەن مەزەمزاتنى ئوڭايلا ئەيۋەشكە كەلتۈرۈپ ، بىر - ئىككى كۈننىڭ ئىچىدە يولغا سالمەن . ئۇ بېرىپ ئەقىل - ھوشىدىن ئازغان توپىلاڭچىلارنىڭ كاتتىۋاشلىرىنى بىر - بىرلەپ يوقىتىشقا باشلىغاندا ، سېپىلنىڭ قالايمىقانلاشقان پۇرسىتىدىن پايدىلىنىپ ، دەرھال ئۈستىگە قوشۇن تارتىمىز .

چاڭ چىڭ گويا قوشۇن تارتىپ ئىلى دېھقانلار قوزغىلىڭىنى باستۇرغاندەك بىر قىياپەتتە سۆزىدىن توختىدى . ئۇنىڭ ئالما ئۇرۇقىدەك كۆزلىرى ئويناپ ، ھاردۇقى چىققاندەك كۆرۈنەتتى . — مەن چيەنلۇڭ خانغا دوكلات يېزىپ ، توپىلاڭچىلارنىڭ ئەھۋالىنى مەلۇم قىلدىم . مەكتۇپۇمنىڭ ئاخىرىدا چېرىكمۇ سۈرىدىم . تېخى جاۋاب كەلمىدى . مەيلى ياردەمگە قوشۇن كەلسۇن

ياكى كەلسۇن ، قوللىرىدىكى بارلىق قوشۇنلار ئۇرۇش  
ھالىتىدە جەڭگە تەييار بولۇپ تۇرسۇن ! بۇيرۇق مەيلى كېچىسى  
ياكى كۈندۈزى چۈشسۇن ، دەرھال ئاتلىنىلايدىغان بولسۇن ! بىز  
پات ئارىدا باياندايغا ياردەمگە قوشۇن ئەۋەتىمىز !  
يىغىن تۈگىدى . يىغىنغا قاتناشقانلار كەلگەن چاغدىكى  
قايقۇ - ھەسرەتلىرىدىن يېنىكلەپ قالغاندەك ، چىرايلىرىغا قان  
يۈگۈرۈپ ئورۇنلىرىدىن تۈردى .

## ئىككىنچى باب

### مەزەمزات ھېكمىمەگ

جاڭجۇن ھويلىسىنىڭ شەرقىي تەرىپىدە ئۇنىڭ ھەشەمەتلىك ئىشخانىسى بولۇپ ، قوش قاناتلىق ئىشىكى غەربكە قارايتتى . ئىشخانىسىنىڭ تۆر تەرەپتىكى تېمىنىڭ ئالدىغا قويۇلغان يوغان يېزىق ئۈستىلى ئۈستىدە دەستىلەنگەن دەپتەر ۋە ھۆججەتلەر ، ھەرخىل پەي قەلەملەر سېلىنغان بامبۇك قەلەمدان ، سىياھ ئېزىدىغان تۆت بۇرجەك قارا قۇتا قاتارلىقلارمۇ تىزىلىپ تۇراتتى . چاڭ چىڭ ئولتۇرىدىغان بۇ يۆلەنچۈكى ئېگىز ، ئىككى تەرىپىدە تۇتقۇچى بار ، ئاستىغا يۇمشاق كۆرپە سېلىنغان ئورۇندۇق ، رەڭ ۋە ياسىلىش جەھەتتە ئۈستەلگە پارە كېلەتتى . ئىشخانىنىڭ شىمالىي تەرىپىدە ئۈستەلنىڭ كەينىدىكى ئورۇندۇقتەك ئىككى ئورۇندۇق تامغا يۆلەپ قويۇلغان ، ئىككى ئورۇندۇقنىڭ ئارىسىدا تۆت چاسا شىرە بولۇپ ، بىرەرى بىلەن پاراڭلىشىپ ئولتۇرۇشقا تولىمۇ باب كېلەتتى . ئىشخانىنىڭ ئاستىغا سېلىنغان خوتەننىڭ يوغان رەڭدار گىلىمى ئۆزىنىڭ گۈل - چېچەكلىرى بىلەن گۈلچىمەنگە ئوخشاش كۆرۈنەتتى .

چىرايلىق ئىككى پەنجىرىدىن چۈشۈۋاتقان قۇياش نۇرى ئۆي ئىچىنى يورۇتاتتى . ئىشخانىنىڭ شىمالىي تەرىپىدىكى ئىككى ئورۇندۇقتا جاڭجۇن بىلەن مەزەمزات ھېكمىمەگ ئولتۇراتتى . ئۇلارنىڭ ئارىسىدىكى شىرەگە داستىخان سالمايلا ، كىچىك -

كېچىك خونچا تەخسىلەردە ناۋات ، ياڭاق مېغىزى ، قارا گازىر ، خاسىڭ ، كۆك كىشىمىش قاتارلىقلار تۇراتتى . خونچا ئۈستىدىكى قاپقاللىق ، ئەجدىھا گۈللۈك ئىككى سىركايىگە قۇيۇلغان چاي شىرەنىڭ ئىككى چېتىدە جاڭجۇن بىلەن ھېكمىبەگنىڭ ئىچىشىنى كۈتەتتى .

مەزەمزات چاڭ چىڭنىڭ ئۆزىنى قىزغىن كۈتۈۋالغانلىقىدىن ھەيران بولۇپ ئولتۇراتتى ، روھىي ھالىتىدىن جاڭجۇننىڭ ئىشخانىسىغا يېڭى كىرگەنلىكىنى بىلگىلى بولاتتى . ئۇنىڭ دوقا ماڭىلىى ۋە قويۇق ، ئۆسكىلەڭ قاشلىرى تېگىدىكى يوغان ، قوڭۇر كۆزلىرى ، تېخى قىزىللىقى يوقالمىغان چىرايىدىن جاڭجۇننىڭ تۇيۇقسىز ئۆزىگە رەڭ مۇئامىلىسىنىڭ سەۋەبىنى بىلەلمەي ھاڭ - تاڭ بولۇۋاتقانلىقى بىلىنەتتى ؛ شۇنداقلا ئۆزىنى نېمىشقا چاقىرتقانلىقىنىمۇ بىلمەي قىيىنلاتتى . ئۇ ئۆزىگە قاراپ ئوچۇق چىراي ھال - ئەھۋالنى سوراۋاتقان چاڭ چىڭغا گامى ھىجىيىپ ، گامى ئېگىلىپ ، گامى باش لىڭشىتىپ جاۋاب بېرەتتى . لېكىن ، ئۇنىڭ يوغان كۆزلىرى خىيال چاچاتتى . بۇغداي ئۆڭ ، يۈزى كەڭ ، بۇرۇتى شالاڭ ، ئۆچكە ساقال مەزەمزات بېشىغا جۇڭزا قالىپاق ، ئۇچىسىغا تەيجى ئۇنۋانلىق سارغۇچ گۈللۈك پەرىجە ، پۇتىغا قېلىن چەملىك خەي كىيىپ ، يېڭىلا غۇلجىدىن كەلگەندەك كۆرۈنەتتى ؛ ئۇنىڭ بۇ تۇرقىدىن قاماقتىن چىققانلىقى قىلچىلىك بىلىنمەيتتى...

... ئۆتكەن يىلى 9 - ئاينىڭ ئوتتۇرىلىرىدا مەزەمزات جاڭجۇن مەھكىمىسىنىڭ : «تۆشۈك نان» يېقىپ تاپشۇرۇش ، بەش يۈز ئۇيغۇر چېرىكىنى كۈرەگە ئەۋەتىپ بېرىش پەرمانىنى تاپشۇرۇۋېلىپ ، دەرھال ئىجرا قىلىشقا كىرىشتى . چىڭ خانىدانلىقىغا سادىق بۇ ھاكىمىبەگ نەچچە تونۇر تۆشۈك نان ياقتۇرۇپ ، ئۇيغۇر چېرىكلىرىدىن بەش يۈزنى تاللاۋاتقان كۈنلەردە كۈرە جاڭجۇننىڭ بىر پارچە مەكتۈپىنى تاپشۇرۇۋالدى .

«تۆشۈك نان» سېلىقى پات - پات چۈشۈپ تۇرىدىغان سېلىقلارنىڭ بىرى . تۆشۈك نان ئادەتتىكى ئۇيغۇر توقاچلىرىدەك يېقىلىپ ، ئوتتۇرىسى تۆشۈك بولاتتى ، قىسقا مۇددەتلىك ۋەزىپە بىلەن سىرتقا ماڭغان چېرىكلەر تۆشۈك نانلارنى شويىنغا ئۆتكۈزۈپ بويىنغا ئېسىۋالاتتى ، قورسىقى ئاچقاندا بويىندىن ئېلىپ يەيتتى .

ئىلى ھاكىمبەگ ئوردىسىنىڭ باشقۇرۇشىدا مىڭ ئاتلىق ئۇيغۇر چېرىك بولۇپ ، ئۇلار ھوسۇل يىغىش ، قارشىلىق قىلغانلارنى جازالاش قاتارلىق ۋەزىپىلەرنى ئۆتەيتتى . جاڭجۇننىڭ تەستىقى بىلەن تەشكىللەنگەن بۇ مىڭ كىشىلىك قوشۇننى ئىلىدىكى خۇيزۇلار قوزغىلىڭىدىن كېيىن ، چىڭ سۇلالىسى ھاكىمىيىتىگە خەۋپ دەپ بىلگەن چاڭ چىڭ پەرمان چۈشۈرۈپ ، ئۇنىڭ بەش يۈزىنى كۈرەگە ئەۋەتىپ بېرىشنى تەلەپ قىلدى .

مەزەمات ھاكىمبەگ ئۆزى باش بولۇپ جاڭجۇن مەھكىمىسى چۈشۈرگەن بۇ ئىككى ۋەزىپىنى جان - دىلى بىلەن ئورۇنداۋاتقاندا ، ئۆزىنى كۈرەگە چاقىرغان مەكتۇپنى تاپشۇرۇۋالدى . بۇ ئىككى ۋەزىپىنى داۋاملىق ئورۇنداۋاتىشى ئورۇنلاشتۇرۇپ ، مۇھاپىزەتچى ۋە مۇلازىمەتچىلىرىنىڭ ھىمايىسىدە كۈرەگە ماڭدى...

چوڭ يولدىن جەنۇبقا قاراپ بۇرۇلغان مەزەمات كۈرەنىڭ ئېگىز راۋىقىنى كۆرۈپ ، بۇلتۇر كەچ كۈز كۈنلىرىنىڭ بىرىدە ، جاڭجۇن بىلەن بىللە ئولتۇرۇپ يورغىلار بەيگىسىنى كۆرگەنلىكىنى يادىغا ئالدى . «جاڭجۇن بېغى» نىڭ شەرقىدىكى تامنىڭ سىرتىدا مەھكىمىنىڭ ئات قورۇسى بولۇپ ، ئارغىماق ، يورغا ۋە يۈگۈرۈك ئاتلار لاپاسىنىڭ ئاستىدا يېقىلاتتى . بۇنداق نەسىللىك ئاتلارنىڭ بىرىنى بىر ئادەم باقاتتى . ئات باقارلارنى «خاۋتۇر» دەپ ئاتىلىدىغان باشقۇرغۇچى باشقۇراتتى . ئات

باقىدىغانلار ھەر يەكشەنبە كۈنى يورغا ئاتلارنى ئالدى بىلەن يۈيۈپ ، يال - قۇيرۇقلىرىنى تارايتتى ، ئاندىن يورغا ئاتلاردىن بىر قانچىسىنى ئېگەرلەپ ، بويىغا يىگىرمە — ئوتتۇز سېرىق تۇچ قوڭغۇراق بېكىتىلگەن تاسمىنى ئېسىپ ، چوڭ كوچىغا ئاچىقاتتى . بۇ چاغدا دۇتۇڭ ، لۇۋدۇي<sup>①</sup> ، سىلىڭ يامۇل<sup>②</sup> ، ئامبال يامۇل<sup>③</sup> قاتارلىق ئورۇنلارنىڭ يورغىلىرىمۇ ئېگەرلىنىپ ، قوڭغۇراقلار ئېسىلىپ ، راۋاق ئالدىغا كېلەتتى . راۋاقنىڭ ئۈچىنچى قەۋىتىدە ئولتۇرغان جاڭجۈن ۋە يۇقىرى دەرىجىلىك ئەمەلدارلار ئۆز يورغىلىرىنىڭ بەيگىسىنى كۆرەتتى . بۇلتۇرقى جاڭجۈننىڭ يېنىدا ئولتۇرۇپ كۆرگەن بەيگىدە ، مەزەمىزات جاڭجۈنگە تەقدىم قىلغان يۇلتۇزنىڭ يورغىسى بىرىنچى بولغانلىقى ھاكىمبەگىنىڭ يادىغا كەلدى . خۇش بولۇپ كەتكەن چاڭ چىڭ مەزەمىزاتقا نۇرغۇن قىممەت باھالىق سوۋغىلارنى ھەدىيە قىلغانىدى...

مەزەمىزات خىيال بىلەن ھەيۋەتلىك سېپىلنىڭ شىمالىي دەرۋازىسىغا كېلىپ قالغانلىقىنى بىلمەي قالدى . قوزاچۇشكە يېقىنىلاپ قالغان قۇياش قىش كېلىۋاتقان ۋادىنى ئازراق ئىسسىتاتتى . ھېكمىبەگىنىڭ پېشانىسى ۋە يوغان بۇرنىنىڭ ئۈستىدە تەر تامچىلىرى چاقنايتتى . ئاستىدىكى تەرلىگەن كۈرەڭ قاشقا ئۇزۇن يول بېسىپ كەلگەن بولسىمۇ ، يەنىلا يۈگەن سىلىكىپ يۇلقۇناتتى . يۈزى پۈكەندەك قىزارغان مەزەمىزات ئېتىنىڭ تىزگىنىنى تارتىپ ، كۆك پىششىق خىشتىن ياسالغان مۇستەھكەم ، ئاركىلىق سېپىل دەرۋازىسىنىڭ ئالدىدا توختىدى . ئۇنىڭ ئادەملىرىمۇ ئاتلىرىنى توختاتتى . ئىككى قاپاقلىق تۆمۈر دەرۋازا ئېچىۋېتىلگەن بولۇپ ، ئىككى تەرىپىدە قوراللىق

① لۇۋدۇي — سەرلەشكەر .

② سىلىڭ يامۇل — ساقچى مەھكىمىسى .

③ ئامبال يامۇل — قوماندانلىق شتاب .

چېرىكلەر تۇراتتى . ھاكىمبەگ جاڭجۇن مەھكىمىسى بەرگەن دەستەكنى چېرىكلەرگە كۆرسىتىپ ، ئېتىنى يېتىلەپ دەرۋازىدىن كۈرە شەھىرىگە كىردى . ئاتلىرىنى يېتىلىگەن مۇھاپىزەتچى ۋە مۇلازىملارمۇ ئۇنىڭغا ئەگەشتى .

شەرقىي دەرۋازىدىن غەربىي دەرۋازىغا ، شىمالىي دەرۋازىدىن جەنۇبىي دەرۋازىغا چوڭ كوچا ئېلىنغان كۈرە شەھىرى ئىلى دەرياسىنىڭ شىمالىي قىرغىقىغا جايلاشقان بولۇپ ، جەنۇبتىن شىمالغا تۆت چاقىرىم ، شەرقتىن غەربكە كەڭلىكى ئىككى چاقىرىم كېلەتتى . كۈرە قەدىمىي ئالمالىق شەھىرىدىن قالسىلا يەنە بىر ئاۋات شەھەر ھېسابلىناتتى . ئەڭ ئاۋاتلاشقاندا كۈرەنىڭ ئاھالىسى قىرىق مىڭغا يېتىپ ، شامان ، بۇددا ۋە مانى دىنى ئىبادەتخانىلىرى بولغانىدى . ئەبۇ ناسىر سامانىنىڭ ئوغلى ئابدۇلفەتتەھ قوماندانلىقىدىكى قاراخانىيلار قوشۇنلىرى ئىلىغا كېلىپ ئۇيغۇرلارنى ئىسلام دىنىغا ئېتىقاد قىلدۇردى . ئىلى ئۇيغۇرلىرى مىلادىيە 970 - يىللاردىن باشلاپ ئىسلام دىنىنى قوبۇل قىلدى . كۈرەدىمۇ مانا شۇنىڭدىن كېيىن ئىسلام مەسچىتلىرى قۇرۇلدى . ئىلى جاڭجۇن مەھكىمىسى قۇرۇلغاندىن كېيىن ، بۇ شەھەر تەڭرىتېغىنىڭ جەنۇب ۋە شىمالىنى سورايدىغان مەركىزىي شەھەرگە ئايلاندى .

مەزەمزات ئېتىنى بىر خىل يورغىلىتىپ كېتىپ باراتتى ، ئۇنىڭ كەينىدىن مۇھاپىزەتچىلىرى ۋە مۇلازىملىرىمۇ توختىماي ئاتلىرىنى دېۋىتىپ كېلەتتى . ئۇلار توختىماي مېڭىپ ھەيۋەتلىك راۋاق ئالدىغا كەلدى . غەربتىن شەرققە ، شىمالدىن جەنۇبقا ئېلىنغان ئىككى مەركىزىي كوچا راۋاق بار يەرگە كەلگەندە كېسىشەتتى . مانا شۇ يەردە ئېگىزلىكى يەتتە مېتىر ، كەڭلىكى ئەللىك مېتىرلىق كۆك خىشتىن ياسالغان ، تۆت ئەگمە دەرۋازىلىق سۇپا ئۈستىدە جۇڭگونىڭ ئەنئەنىۋى ئۇسلۇبىدا ئۈچ قەۋەت قىلىپ ياسالغان راۋاق قەد كۆتۈرۈپ تۇراتتى . ئۈستى



گۈمبەزلىك شەكىللىك راۋاق ئالتە بۇرجەكلىك بولۇپ ، ھەر بىر بۇرجىكىنى بويلاپ چىقىرىلغان قىر ، گۈمبەزنىڭ چوققىسىغا تۇتاشتى . بۇ قىرلارغا ئەجدىھا ، ھەرخىل قۇشلار ، كاھىشتىن گۈللەر ئورنىتىلىپ ، ئۆزلىرىنىڭ رەڭدار سىرلىرى بىلەن قۇياش نۇرىدا ئاجايىپ چىرايلىق جۇلالىناتتى . شۇنچىلىك ئېگىز ۋە ھەيۋەتلىك راۋاقنى ئالتە ياغاچ تۈۋرۈكنىڭ كۆتۈرۈپ تۇرغانلىقىنى كۆرگەن ھەرقانداق ئادەمنى ھەيران قالدۇراتتى . بىرمۇ مىخ ئىشلىتىلمەي ، ساپلا ياغاچ بىلەن قۇراشتۇرۇلۇپ ، پىشاك بىلەن چىڭىتىلغان بۇ راۋاق ئۆزىنىڭ ئاجايىپ سەنئىتى بىلەن كۆرگەنلەرنى ئاپىرىن ئوقۇتاتتى . ئۇنىڭ ئىچى ۋە سىرتىدىكى ھەرخىل ياغاچ ئويمىلار ، گۈل - نەقىشلەر ئۆزىنىڭ جەلىپكارلىق گۈزەللىكى بىلەن تاماشىچىلارنى زوقلاندۇراتتى .

شەھەر مەركىزىگە بۇ راۋاقنىڭ ياسىلىشى سەۋەبىسىز ئەمەس ، ئۇنىڭغا دۇمباق ۋە جاڭلارنى ئورۇنلاشتۇرۇپ شەھەر ئاھالىلىرىنىڭ ئۇخلاش ۋە تۇرۇشىنى ، قاراۋۇللارنىڭ تۇرۇش ۋە چۈشۈشىنى دۇمباق ۋە جاڭلار ئارقىلىق باشقۇراتتى . شۇنداقلا راۋاق ئۈستىگە قويۇلغان كۆزەتچى قەلئەنىڭ ئىچى - سىرتىنى كۆزىتىپ ، بىرەر ئورۇندا ئوت - يانغىن كۆرۈلسە قوغغۇراقنى جىددىي چېلىپ ، ئادەملەرنى ئوت ئۆچۈرۈشكە ھەرىكەتلەندۈرەتتى .

مەزمەزات ئۆزىنىڭ مۇھاپىزەتچى ۋە مۇلازىملىرىنى ئەگەشتۈرۈپ ، راۋاقنىڭ يېرىم ئاي شەكىللىك دەرۋازىسىدىن چىقىپ جاڭجۇن مەھكىمىسى بار كوچىغا يول ئالدى...  
ئاتلىرىنى يېتىلەپ جاڭجۇن مەھكىمىسىنىڭ چوڭ دەرۋازىسىدىن كىرگەن ھاكىمبەگ ۋە ئۇنىڭ ئادەملىرى ئۈچىنچى دەرۋازىغا كېلىپ ، «داتاك» دىكى تەكشۈرگۈچىلەرگە ئۆزلىرىنىڭ چاڭ جاڭجۇن بىلەن كۆرۈشىدىغان مۇھىم ئىشى بارلىقىنى مەلۇم قىلدى . تەكشۈرگۈچى مەزمەزاتنى باشقۇرغۇچى ئامبالنىڭ يېنىغا

ئەكردى . ھاكىمبەگ ۋە ئۇنىڭ ئادەملىرىنى دەپتەرگە بىر - بىرلەپ تىزىملىغاندىن كېيىن ، باشقۇرغۇچى ئامبال جاڭجۇننىڭ قېشىغا كىرىپ كەتتى . ئۇ ھايات بولماي چىقىپ ، مەزەمزاتنى باشلاپ جاڭجۇن ھويلىسىغا يول ئالدى . مۇھاپىزەتچى ۋە مۇلازىملار مۇشۇ يەردە قالدى...

باشقۇرغۇچى ئامبال مەزەمزاتنى چاڭ چىڭنىڭ ئىشخانىسىغا ئەكىرىپ قويۇپ چىقىپ كەتتى . ھاكىمبەگ قاپقىدىن قار - مۇز يېغىپ ئولتۇرغان جاڭجۇننىڭ ئالدىغا قول باغلاپ كېلىپ ، بېشىنى ئېگىپ تەزىم قىلدى . چاڭ چىڭ قاپقىنى تۈرۈپ ، بۇرۇن كەلگەن چاغلىرىدىكىدەك مەزەمزاتقا ئورۇن كۆرسەتمىدى .  
— جانابلىرىنىڭ پەرمانىنى ئېلىپ ، پېقىر قۇللىرى ئالدىلىرىغا يېتىپ كەلدى .

چاڭ چىڭ دائىم ئولتۇرىدىغان شىمالىي تامدىكى ئىككى ئورۇندۇقنىڭ شەرق تەرىپىدىكى ئورۇندۇقتا غادىيىپ ئولتۇراتتى . ئۇ ئالدىدا قول باغلاپ ، ئېگىلىپ تۇرغان ھاكىمبەگكە كۈتمەك سۈپۈرگىدەك قاشلىرىنى تىكلەپ ھومىيىپ قارىدى ، ئاندىن قېلىن كالىپۇكلۇق ئاغزىنى ئېچىپ سۆزلەشكە باشلىدى .

— تۆشۈك نان بىلەن بەش يۈز چېرىكنى ئەكەلدىڭمۇ ؟  
بۇ قوپال ۋە قەھرىلىك ئاۋازدا دېيىلگەن سۆزلەردىن مەزەمزات چۆچۈپ كەتتى . ئۇ ئالدىراپ - تېنەپ قول باغلاپ ، ئېگىلىپ تۇرغان قىياپىتىنى قىلچە ئۆزگەرتىپ ئاغزىنى ئاچتى :

— تۆشۈك نان يەنە ئىككى - ئۈچ كۈندە يېقىلىپ بولۇندۇ . چېرىكلەرمۇ مىڭ چېرىك ئىچىدىن تاللىنىۋاتىدۇ . بۇ ئىشمۇ يەنە ئىككى - ئۈچ كۈندە تۈگەيدۇ ، — ھاكىمبەگنىڭ كەڭ يۈزى ھىجىيىپ ، كۆزلىرى جاڭجۇنگە خۇشامەت چاپاتتى .

— سېنىڭ ئىككى - ئۈچ كۈن دېگىنىڭ ھەرقاچان ئىككى - ئۈچ ئايغا سوزۇلىدۇ . ئۆستۈرمە ھوسۇلنى تولۇق

تاپشۇرمىدىڭ ، بۇمۇ ۋەدە قىلغان كۈنۈڭدىن ئۆتۈپ كەتتى .  
جاڭجۈننىڭ ئالما ئۇرۇقىدەك كۆزلىرى چاقناپ ، تاتىراڭغۇ  
چىرايىدىن قۇيۇن ئۆرلىدى .

— ھەي ، كىم بار ! ؟ دەرھال كىرىپ مۇنۇ ئۆزىنى بىلمىگەن  
ھاكىمبەگنى گۈندىخانغا تاشلاڭلار !...

ئىشىكنى ئېچىپ ئىككى چېرىك كىرىپ كەلدى . ئۇلار  
مەزەمزاتنى ئىككى بىلىكىدىن تۇتۇپ ، جاڭجۈننىڭ ئىشخانىسىدىن  
ئاچىقىپ كەتتى . بۇنداق بولۇشنى زادىلا كۈتمىگەن بۇ سادىق  
ھاكىمبەگ نېمە قىلىشنى بىلەلمەي تەمتىرەپ قالدى...

ئارىدىن بىرقانچە ئاي ئۆتتى . جاڭجۈن باشلىق ھەممە  
ئەمەلدارلار گۈندىخاندىكى مەزەمزاتنى ئۇنتۇپ كەتكەندەك ،  
ئۇنىڭ بىلەن كارى بولمىدى ، يېنىغىمۇ ھېچكىم كىرمىدى .  
بۈگۈن ناشتىدىن كېيىن ئۆزىنى جاڭجۈننىڭ چاقىرغانلىقىنى  
ئاڭلىغان ھاكىمبەگ قۇلىقىغا بىر ئىشنىپ ، بىر ئىشەنمەي  
قالدى . شۇڭلاشقا ئۇ چاڭ چىڭنىڭ قىزىغىن كۈتۈۋالغانلىقىدىن ،  
تويۇقسىز ئۆزگەرگەن ئوچۇق چىرايىدىن ھەيران بولۇپ تېگىگە  
يېتەلمەي ئولتۇراتتى...

«ئاھ ! — ... دېدى روھىي ھالىتى ۋە تەقى - تۇرقىدىن  
ھەيرانلىق ، ۋەھىمە ۋە قورقۇش چىقىپ تۇرغان ھاكىمبەگ  
بېشىنى سېلىپ ئولتۇرۇپ ، — مېنى نېمىگە چاقىرغاندۇر ؟ !  
بىردىنلا ئۇنىڭ ماڭا بولغان مۇئامىلىسى يۈزدە يۈز  
ئۆزگىرىپ قاپتىغۇ ؟ !... بۇنىڭ سەۋەبى نېمىدۇر ؟ ! ياراتقان  
ئىگەم ، بۇلارنىڭ تېگىدە بىر شۇملۇق يوقتۇر ؟ ! تەڭرىم مېنى  
ئۆز پاناھىڭدا ساقلىغايسەن !...»

— بىلىمەن ، — دەپ سۆز باشلىدى جاڭجۈن ئارىدىكى  
جىمجىتلىقنى بۇزۇپ ، مەزەمزاتقا بۇرۇلۇپ خۇشخۇي چىراي  
بىلەن قاراپ ، — سېنىڭ ئىممىن ۋاڭدىن تارتىپ بارلىق بوۋىلىرىڭ  
ۋە ئاتاڭ خالزاتخانىمۇ چىڭ خانىدانلىقىغا سادىقلىق بىلەن خىزمەت

قىلغان ھۆرمەتلىك ئادەملەر!...

چاڭ چىڭ ئېغىر - بېسىقلىق بىلەن ئالدىرماي سۆزلەيتتى . ئۇ گەپنى يىراقتىن باشلاپ ، مەزمەزاتقا ئەجدادلىرىنىڭ تارىخىنى ئەسلىتىپ ، ئۇنى ئۆز مۇددىئاسىغا مىدەر - سىدىر قىلماي كۆندۈرۈشكە قىلتاق قۇرۇۋاتاتتى . جاڭجۇننىڭ كۆزلىرىدىكى شەيتاننىمۇ ئۇسسۇلغا سالالايدىغان مۇغەمبەرلىك ئورنىنى ياسالما مېھرىبانلىق ئىگىلەپ ، ئۇنىڭ ئاۋازىدىنمۇ تۆكۈلەتتى .

شۇنچىلىك ئاچچىقى يامان ئادەممۇ ، مېھرىبان ۋە ياۋاش ، سەمىمىي بولالايدۇ . چۈنكى بۇ دۇنيادا شۇنداق قىلدۇرالايدىغان بىر سېھىرلىك كۈچ — مەنپەئەت بار . ئۆز مەنپەئەتىنى جېنىدەك ياخشى كۆرىدىغان ئادەملەر خۇددى خامبېلىئوندىك<sup>①</sup> ھەرخىل ئۆزگىرىلەيدۇ . شۇ تاپتا ئاچچىقى يامان جاڭجۇننىڭ بىر دومىلاپلا پەرىشتىگە ئايلىنىپ قېلىشى ، بۆرىنىڭ قوزنى ئالداپ يېيىشكە ئۇرۇنۇشىدىن ئىبارەت ، خالاس .

چاڭ چىڭ ھاياجان بىلەن قىزىپ سۆزلىمەكتە . ئۇ مەزمەزاتقا ئاتا - بوۋىلىرىنىڭ چىڭ خانىدانلىقىغا سادىق بولۇپ كۆرسەتكەن تۆھپىلىرىنى ئىنتايىن تەسىرلىك بايان قىلماقتا...

\*

\*

جۇڭغار قوشۇنلىرى پات - پات كېلىپ تۇرپاننى بۇلاڭ - تالاڭ قىلاتتى . بۇ ئەھۋال تۇرپان خەلقىنىڭ ، جۈملىدىن ئىمىن خوجىدەك ئابىرۇيلىق زاتلارنىڭ غەزىپىنى قوزغىدى . قارىغوجىنىڭ چوڭ ئاخۇنى نىياز خوجىنىڭ ئوغلى ئىمىن خوجا قەشقەرگە ئادەم ئەۋەتىپ ، ئاپاق خوجىنىڭ ئەۋلادلىرىدىن ياردەم سورىدى . «ئاق تاغلىق» ، «قارا تاغلىق» بولۇپ ، ئۆزئارا

① خامبېلىئون — بىر خىل كەسلەنچۈك ، ئۇ تەبىئەتكە قاراپ رەڭگىنى ئۆزگەرتەلەيدۇ .

بىر - بىرىنى قىرىۋاتقان خوجىلار ئىمىن خوجىنىڭ ئادەملىرىگە قاراپمۇ قويىمىدى... ئىمىن خوجا پادىشاھ چيەنلۇڭغا ئەلچى ئەۋەتتى. چيەنلۇڭ ئىنتايىن خۇشال بولۇپ كەلگەن ئەلچىلەرنى قىزغىن كۈتۈۋالدى. ئۇلارغا قىممەت باھالىق سوۋغىلارنى ھەدىيە قىلدى. 1732 - يىلى چيەنلۇڭ يارلىق چۈشۈرۈپ ئىمىن خوجىنى «جاساق» مەنسىپى بىلەن تارتۇقلىدى. ئىمىن خوجىنىڭ چىڭ سۇلالىسى خانىغا ئەلچى ئەۋەتىپ ياردەم سورىغانلىقىنى ئاڭلىغان جۇڭغار ئاقسۆڭەكلىرى قوشۇنى تۇرپاننى بۇلاپ - تالاشقا باشلىدى. ئىمىن خوجا ئۆز ئادەملىرىنى ئېلىپ «داشئاتا»<sup>①</sup> ئەتراپلىرىغا كېلىپ ئولتۇراقلاشتى، بوز يەر ئاچتى ۋە جۇڭغارلارنىڭ ھۇجۇملىرىنى چېكىندۈردى. بۇ خىزمىتى ئۈچۈن چيەنلۇڭ ئىمىن خوجىنى 1733 - يىلى پۇگۇگۇڭ (دۆلەتكە ياردەم بەرگۈچى گۇڭ)، 1756 - يىلى «جىڭگۇگۇڭ» (دۆلەتنى تىنچلاندۇرغۇچى گۇڭ) دېگەن ئۇنۋانلار بىلەن مۇكاپاتلىدى. 1758 - يىلى چيەنلۇڭ ئىمىن خوجىغا جۇنۋاڭ (ۋىلايەت بېگى) مەنسىپىنى بېرىپ، ئىككىنچى يىلى رەسمىي يارلىق بىلەن جاكارلىدى.

جۇڭغار ئاقسۆڭەكلىرى قوشۇنىنىڭ پاراكەندە قىلىشى بارغانسېرى كۈچەيدى. قۇمۇل، تۇرپان، پىچانلار كەينى - كەينىدىن ئەلچى ئەۋەتىپ چىڭ خانىدانلىقىدىن ياردەم سورىدى. 1757 - يىلى چيەنلۇڭ تەڭرىتېغىغا قوشۇن ئاتلاندۇردى. ئىمىن خوجىمۇ ئۆز قوشۇنلىرى بىلەن چىڭ سۇلالىسى قوشۇنلىرىغا ياردەم بېرىش ئۈچۈن يۇلتۇز ئارقىلىق ئىلىغا چىقتى. ئۇ ئۆز قوشۇنلىرى بىلەن تەڭرىتېغىنىڭ شىمالى ۋە جەنۇبىنى تىنچىتىشقا قاتنىشىپ ئىلىغا قايتىپ كەلدى. ئىمىن خوجا ئىلىغا چىققاندىن كېيىن چيەنلۇڭغا ئىلى ۋادىسى ھەققىدە

① «داشئاتا» — دۇنخۇاڭ.

ئالاھىدە مەكتۇپ يازدى . ئۇ بۇ مەكتۇپىدا تۆۋەندىكى تەكلىپلىرىنى ئوتتۇرىغا قويدى :

مانجۇ ، خەنزۇ ، شىبە ، سولۇن ۋە داغۇر قوشۇنلىرىنىڭ تۇرىدىغان ئورنىنى بېكىتىپ ياساش ، بۇ قوشۇنلارنىڭ ئوزۇقىنى تەييارلايدىغان دېھقانلارنى جەنۇبتىن كۆچۈرۈپ چىقىش <sup>①</sup> ، كۆچۈپ چىققان دېھقانلارغا ئولتۇرىدىغان جاي ، تېرىيدىغان يەر كۆرسىتىپ بېرىش ، بۇلارنى باشقۇرىدىغان بىر يەرلىك مەھكىمە بولۇش ... قاتارلىقلاردىن ئىبارەت بولدى .

ئىمىن خوجىنىڭ بۇ تەكلىپلىرىنى توغرا تاپقان چيەنلۇڭ 1762 - يىلى كۈرەدىكى جاڭجۇن مەھكىمىسى بىلەن بىللە ، ئىلى گۇڭ بەگلىكى — ھاكىمبەگ مەھكىمىسىنى تەسىس قىلىشقا يارلىق چۈشۈردى . خېتى مانجۇ ، خەنزۇ ۋە ئۇيغۇر يېزىقلىرىدا ئويۇلغان مەھكىمىنىڭ تامغىسىنىمۇ ئەۋەتىپ بەردى . چيەنلۇڭ يارلىق بىلەن ئىمىن خوجىنىڭ ئوغلى مۇسا گۇڭنى ئىلى ھاكىمبەگلىكىگە تەيىنلىدى .

مۇسا ئاتىسى ئىمىن خوجا بىلەن بىللە تەڭرىتېغىنىڭ جەنۇب ۋە شىمالىنى تىنچىتىشقا قاتناشقان ؛ چىڭ سۇلالىسى ئوردىسى ئۇنىڭغا 1760 - يىلى پۇگۇگۇڭ ئۇنۋانىنى بەرگەن . 1761 - يىلى

---

① بۇ چاغدا ئىلىدا جۇڭغارلار بىلەن بىللە كېلىۋاتقان ئىككى ئۇيغۇر بەگلىكى بولۇپ ، بىرى شىمالدىكى غول بورغۇسۇن (ھازىر بورۇسۇن دەپ ئاتىلىدۇ) بەگلىكى ، يەنە بىرى قاينۇق ئەتراپىدىكى مۇھەممەد ئىمىن بەگ بەگلىكى ئىدى . بۇ ئىككى بەگلىك جۇڭغارلارنىڭ ئۆزئارا قىلىۋاتقان ئىچكى جېدەللىرىدىن پايدىلىنىپ ، جۇڭغارلار ئوردىسىدىكى بارىمتاي (رەنەگە قويۇلغان) لىقتا يۈرگەن خوجىلار بىلەن بىرلىشىپ قوزغىلاڭ كۆتۈردى . بۇلار جۇڭغار ئاقسۆڭەكلىرى بىلەن يەتتە كۈن ئۇرۇشۇپ ئاخىرى تەڭ كېلەلمەي ، كۆكئەك داۋىنى ئارقىلىق كۇچاغا قېچىپ كەتتى . كۇچا ھاكىمى ئابدۇكېرىم بەگ بۇلارنىڭ ئالدىغا مىڭ ئاتلىق چېرىك ، مىڭ دانە ئېگەر توقۇملۇق ئات ئەۋەتتى . جۇڭغارلار بۇلارنىڭ ئارقىسىدىن قوغلاپ كەلگەن بولسىمۇ ، ئىچىدە بىر تۈرلۈك «ئۆتكەك كېسىلى» پەيدا بولۇپ قايتىشقا مەجبۇر بولدى . ئىككى بەگلىكنىڭ قاسچىماي ئۆز ئورنىدا قالغان ئاھالىسى ئادەتتىكىدەك تىرىكچىلىكىنى داۋام قىلغان ، لېكىن بۇ سان جەھەتتىن كۆپ ئەمەس ئىدى .

يەنە خان ئىككى كۆزلۈك توز پەي تاجى (ئوتۇغات) بىلەن تارتۇقلىغانىدى .

مۇسا گۇڭ ئىلىنىڭ ھاكىمىيىگى بولغاندىن كېيىن ، لەڭزە قاراسۋېسىنى ئاساس قىلىپ غۇلجا شەھىرىنى بىنا قىلىشقا كىرىشتى . شۇنىڭ بىلەن بىللە غۇلجا شەھىرىنىڭ مەركىزىدە ئىلى گۇڭ - بەگلىك ئوردىسىنى<sup>①</sup> ياساشقۇمۇ باشلىدى .

مۇسا گۇڭ غۇلجىدا تۇنجى مەھكىمە شەرىئىنى قۇرۇپ ، تۇرپانلىق موللا روزى ئاخۇننى ئەلەم قىلىپ تەيىنلىدى . ئۇ يەنە چيەنلۇڭ بەرگەن بىر تۈمەن سەر كۈمۈش بىلەن 1773 - يىلى ئىلى بەيتۇللا مەدرىسىنى ياساتتى .

مۇسا گۇڭ جەنۇبىي ۋە شەرقىي تەڭرىتاغدىن ئۇيغۇر دېھقانلىرىنى ئىلىغا كۆچۈرۈشتە ئالاھىدە خىزمەت كۆرسەتتى . ئۇ بىرىنچى قېتىم ئاقسۇغا چۈشۈپ ئاقسۇنىڭ مەسلىھەتچى ئامبىلى شۇخادەن بىلەن يىغىن ئېچىپ ، 1760 - يىل 6 - ئايدا ئاقسۇدىكى يەتتە شەھەر ۋە ناھىيىلەردىن بەش يۈز ئائىلىنى ئىلىغا كۆچۈردى . مەسلىھەتچى ئامبال ئاگۇيىنىڭ چىڭ خانىدانلىقىغا يازغان دوكلاتىدا شۇ چاغدىكى ئىلى ئۇيغۇرلىرىنىڭ ئەھۋالى بايان قىلىندى : «ئىلىدا ئىلگىرىمۇ ئۇيغۇرلار دېھقانچىلىق ۋە چارۋىچىلىق بىلەن شۇغۇللىنىپ مەھسۇلات ئالغان . بۇ مەھسۇلاتلار بىلەن مىڭ ئائىلە ئۇيغۇرنى تەمىنلىگىلى بولىدۇ . شۇ يىلى دېھقانچىلىق بىلەن شۇغۇللانغان ئادەم ئۈچ يۈز نەپەر<sup>②</sup> ئىدى . ئۇزاق ئۆتمەي شۇخادەن بەش يۈز نەپەر ئادەمنى ئەۋەتتى . بۇلار بۇغداي پىشقاندىن كېيىن كەلدى .»<sup>③</sup> 1763 -

① ھازىرقى سەنئەت ئۆمىكىنىڭ ئورنى .

② بۇ ئۈچ يۈز دېھقان قوزغىلاڭ كۆتۈرگەن ئىككى بەگلىكتىن قاچماي ئۆز يۇرتىدا قالغان ئۇيغۇرلار ئىدى .

③ تېيىپچان ھادىنىڭ «چىڭ سۇلالىسى ۋە ئۇنىڭ يۈرۈشلىرى» ماقالىسىدىن ، «ئىلى دەرياسى» ژۇرنىلى 1988 - يىل 3 - سان .

يىلى مۇساگۈل يەنە تەڭرىتېغىنىڭ جەنۇبىغا چۈشۈپ بىر مىڭ بەش يۈز ئائىلىنى ئىلىغا كۆچۈردى. بۇنىڭ ئىچىدە يىگىرمە ئالتە ھۈنەرۋەن ئائىلىسى بار ئىدى. كېيىن ئۇ يەنە تەڭرىتېغىنىڭ جەنۇبى ۋە شەرقىدىن نۇرغۇن ئائىلىلەرنى ئىلىغا كۆچۈرۈپ چىقتى.

چىڭ خانىدانلىقى مۇسا ھاكىمىگە بىرىۈز ئون بەش سەر كۈمۈش، ئاغچىسىغا ئون ئالتە سەر كۈمۈش، يىلىغا جەمئىي بىرمىڭ بەش يۈز يەتمىش ئۈچ سەر كۈمۈش مائاش بېرىتتى. خانىدانلىق يەنە ئۇنىڭ كۆرسەتكەن خىزمەتلىرى ئۈچۈن پۈتۈن چۇلۇقاي يېزىسىنى بېرىپ، تۇرپاندىن يەنە يۈز يانچى تەقدىم قىلدى. ئۇ ئىنىسى ئورانزىپ باشلىغان يىگىرىمدەك ئۆز تۇغقانلىرىنىڭ ئائىلىرىنى يېرى مۇنبەت، سۈيى مول، باغۋارلىق چۇلۇقايغا ئورۇنلاشتۇرۇپ، ئۇلارغا «ئۆز شاھ» دەپ نام بەردى. ھاكىمىگە مەھكىمىسىدە ھاكىمىگە بىرىنچى ئورۇندا تۇراتتى، ئۇنىڭ ۋەزىپىسى: ئالۋان - ھوسۇلنى باشقۇرۇش، مەھكىمىدىكى بەگلەرنىڭ خىزمىتىنى باشقۇرۇش بولۇپ، ھاكىمىگە گىلىكتىن كېيىن شاغىبەگ<sup>①</sup> تۇراتتى. يەنە ھاكىم (شەنگەن)، زۇنتۇ دارىنلار بولۇپ، ئۇلار جاڭجۇننىڭ پەرمانىنى يەتكۈزۈش، ھاكىمىگە ۋە ئۇنىڭ مەھكىمىسىنىڭ خىزمىتىنى نازارەت قىلىش ۋەزىپىسىنى ئۆتەيتتى. سۇگۇڭ ئوردىسىدا يەنە تۆۋەندىكىدەك بەگلەر بولاتتى.

(1) خەزىنچى بەگ — يەر - زېمىن، مالىيە ئىشلىرىنى باشقۇراتتى.

(2) شاڭ بېگى — غەللە - پاراق تاپشۇرۇش ئىشلىرىنى باشقۇراتتى.

(3) دىۋان بېگى — جايلارنىڭ خەت - ئالاقە، ئارخىپ،

① شاغىبەگ — مۇئاۋىن ھاكىم.



ئەمەلدارلارنىڭ ئىشلىرىنى باشقۇراتتى .

(4) سەدىر بېگى — كوچا ، ئورمان ، باغۋارانلارنى باشقۇراتتى .

(5) باجگر بېگى — باج ۋە باھا ئىشلىرىنى باشقۇراتتى .

(6) مىراب بېگى — سۇ قۇرۇلۇشى ، سۇغىرىش ئىشلىرىنى باشقۇراتتى .

(7) مىڭبېگى — مىڭ ئائىلىنى باشقۇراتتى .

(8) يۈزبېگى — يۈز ئائىلىنى باشقۇراتتى .

(9) ئۈنۈبېگى (ئۈنۈبىشى) — ئۈن ئائىلىنى باشقۇراتتى .

(10) قازىبەگ — بارلىق دەۋا ئىشلىرىنى باشقۇراتتى .

(11) پاششاىبېگى — باسقۇنچى ، ئوغرى - قاراقچى

قاتارلىقلارنى تۇتۇش ، تەكشۈرۈش ۋە جازالاشقا مەسئۇل .

بۇلاردىن باشقا ئىش قۇللار ، چاپارمەنلەر بولاتتى .

ئىلىنىڭ جاڭچۈن مەھكىمىسى بىلەن ئىلى ھاكىمىبەگ

مەھكىمىسى قۇرۇلغاندىن كېيىن ، ئىمىن خوجا ئۆز يۇرتىغا

قايتتى . ئۇ لۈكچۈندە تۇرۇپ ، مەشھۇر ۋاڭ ئوردىسىنى ياساتتى .

1765 - يىلى ئۈچتۈرپان قوزغىلىڭى پارتىلىدى . ئىمىن خوجا

ئۆز ئوغۇللىرى ۋە چېرىكلىرى بىلەن چىڭ سۇلالىسى

چېرىكلىرىگە قوشۇلۇپ ، قوزغىلاڭنى باستۇرۇشقا قاتناشتى .

چيەنلۇڭ بۇ خىزمىتى ئۈچۈن ئىمىن خوجىنى ۋاڭلىققا

تەيىنلىدى . ئىمىن ۋاڭ 1777 - يىلى سەكسەن ئۈچ يېشىدا ۋاپات

بولغان .

مۇسا گۇڭ ئاتىسىدىن بۇرۇن 1766 - يىلى ۋاپات بولدى .

ئۇ تۆت يىل ئىلىغا ھاكىمىبەگ بولۇپ ، ھۆكۈم سۈردى . ئالدىن

توقۇلغان چوڭ ئىككى سېۋەتنىڭ بىرىگە مۇساگۇڭنىڭ

جەسىتىنى ، يەنە بىرىگە بىر قارىيىنى سېلىپ ، قىرىق ئادەم

قۇمۇلغا ئېلىپ ماڭدى . قارىيى تا قۇمۇلغا بارغۇچە قۇرئان ئوقۇپ

ماڭدى . بەش تۈگىگە سۇ ۋە يەيدىغان ئوزۇقلار ئارتىلدى .

مۇساگۇڭنىڭ جەستى قۇمۇلدىكى ۋاڭلار قەبرىستانلىقى  
«ئالتۇنلۇق» قا دەپنە قىلىندى .

مۇسا گۇڭنىڭ پەرزەنتى بولمىغانلىقتىن ، ئورنىغا 1766 -  
يىل 9 - ئايدا ئىنىسى ئورانزىپ ھاكىمبەگ بولدى . ئورانزىپنىڭ  
ۋاقتىدا ئىلىغا يەنە ئىككى مىڭ ئۆيلۈك ئۇيغۇر كۆچۈرۈلدى .  
ئۇنىڭ بىلەن ئىلىغا كۆچۈرۈلگەن ئۇيغۇرلار سەككىز مىڭ  
ئۆيلۈككە يەتتى . «ئىلى سەككىز مىڭ» دېگەن ئاتالغۇ مانا  
شۇنىڭدىن كېلىپ چىقتى .

ئورانزىپ ھوسۇل (ئالۋان) نى ھەسسەلەپ ئۆستۈردى .  
ئۇنىڭ بۇ خىزمىتى ئۈچۈن خانىدانلىق ئۇنىڭغا گۇڭ ئۇنۋانىنى  
بەردى . ئورانزىپ ئوتتۇز توققۇز يىل ھاكىمبەگ بولۇپ ، 1805 -  
يىلى ئۆلدى . ئۇنىڭ جەسىتىمۇ قۇمۇلغا دەپنە قىلىندى .

ئىلىغا كۆچۈپ چىققان ئۇيغۇرلارنى يۈز ئائىلىدىن قىلىپ  
دەسلەپتە قاراشۇ بويلىرىدىكى ئاق يەرلەرگە ، كېيىن ئۆستەڭ  
چېيىلىدىغان بوزلارغا ئورۇنلاشتۇردى . ئۇنىڭ بىلەن ئىلىدىكى  
«يۈز» لەر مەيدانغا كەلدى . بۇ يۈزلەر شۇ يۈز ئائىلىگە باشلىق  
بولغان ئادەملەرنىڭ نامى بىلەن (جېلىيۈزى — ھازىرقى  
جېلىيۈزى...) ياكى يۈزگە توشمىسا «بەشئون» ، «ئۈچئون»  
دەپ ئاتالدى . بەزى يېزىلارغا شۇ يېزىغا ئورۇنلاشقان ئەسلىي  
كەلگەن يۇرتىنىڭ نامى (مەسىلەن ، تۇرپانىيۈزى) قويۇلدى .

ئورانزىپنىڭ ئورنىغا ئوغلى مېلىكىزات ھاكىمبەگ بولدى .  
ئۇ 1814 - يىلى ۋاپات بولۇپ ، جەستى ئاتىسى ئورانزىپنىڭ  
قېشىغا دەپنە قىلىندى . مېلىكىزاتنىڭ ئورنىغا چوڭ ئوغلى  
خۇشىنىزات 1814 - يىلى ئۆلتۈرۈپ ، ئىلىدا تۇنجى قېتىم خانىقا  
قۇرۇپ ، سوپى - ئىشانلىقنى يولغا قويدى . چىڭ خانىدانلىقى  
خۇشىنىزاتنىمۇ گۇڭلۇقنى بەردى . ئۇ تۆت يىل ھاكىمبەگ  
بولۇپ ، 1818 - يىلى ۋاپات بولدى . ئۇ ئۆلۈشتىن بۇرۇن ئۆز  
جەستىنى قۇمۇلغا ئېلىپ بارماي غۇلجىنىڭ ئۆزىگە دەپنە  
قىلىشنى ۋەسىيەت قىلغانلىقتىن ، غۇلجىنىڭ شىمالىدىكى يېڭى

قەبرىستانلىققا قويۇلدى . بۇ قەبرىستانلىق كېيىن قۇمۇل ۋاڭلار قەبرىستانلىقىدەك «ئالتۇنلۇق» دەپ ئاتالدى . ئوغلى خالزاتخان تۇرپاندىن ئۇستىلارنى ئەكەلدۈرۈپ ، ئاتىسىنىڭ قەبرىسىگە ھەشەمەتلىك گۈمبەز ياساتتى . يەكەندىن قىرىق ئۆيلۈك دەرۋىشلەرنى كۆچۈرۈپ چىقىپ ، «ئالتۇنلۇق» ئەتراپىدىن ئۇلارغا ئۆي - جاي بېرىپ ، «سوپىلار مەھەللىسى» دەپ ئاتالغان مەھەللىنى بەرپا قىلدى . بۇ سوپىلار خۇشىنىزات ھاكىمبەگنىڭ روھىغا ئاتاپ دۇئا - تىلاۋەت قىلغاندىن تاشقىرى ، ھەر پەيشەنبە كۈنى كۇلاھ ۋە جەندىلىرىنى كىيىپ ، بازار ئارىلاپ دۇئا - تەكىر ئوقۇپ قايتاتتى .

خالزاتخان ئاتىسىنىڭ ئورنىغا ھاكىمبەگ بولۇپ ، ئىلى ھاكىمبەگلىرى تارىخىدا تاجى ھېكىم دەپ ئاتالدى . ئۇنىڭ بۇنداق ئاتىلىپ قېلىشى : خانىدانلىق بەرگەن تەيجى ئۇنۋانىنى خەلق تاجى دەپ چۈشىنىپ قالغانلىقتىن بولدى .

خالزاتخان ئاققۇستەڭ قۇرۇلۇشىغا ياخشى رەھبەرلىك قىلالىمىغانلىقتىن ، شاغبەگلىككە چۈشۈرۈلۈپ ، ئورنىغا باقى ئاخۇن<sup>①</sup> ئۇرلاڭ ھاكىمبەگ<sup>②</sup> بولدى . باقى ئاخۇن ئۆلۈپ ، ئورنىغا دۆلەت ھاكىمبەگ بولغان بولسىمۇ ، ئىككى كۆزى تۇتۇلۇپ ئىشلىيەلمىدى . مۇھەممەدئىمىن (چورۇق) ھاكىمبەگ بولۇپ ، ئاققۇستەڭ قۇرۇلۇشىغا رەھبەرلىك قىلدى . 1825 - يىلى ئاققۇستەڭ پۈتتى .

چورۇق ھېكىم ھاكىمبەگلىكتىن قالدۇرۇلدى . گۇڭلۇقتىن قالدۇرۇلغان خالزاتخان تەيجى ئۇنۋانى بىلەن يەنە ھاكىمبەگ ۋە ئالتىنچى دەرىجىلىك مىراب بېگى بولدى . ئۇ باشقا يۇرت بەگلىرى بىلەن بىللە بېيجىڭغا تەكلىپ قىلىندى . يولدا قۇمۇلغا چۈشۈپ

① باقى ئاخۇن روشەن ئىسىملىك قىزىغا ئاتاپ كاتتا باغ بىنا قىلدۇ . غۇلجىدا قۇرۇلغان چارروسىيە كونسۇلخانىسى «روشەن» دەپ ئاتالغان بۇ باغقا ئورۇنلىشىدۇ .

② ئۇرلاڭ ھاكىمبەگ — ۋاقىتلىق ھاكىمبەگ .

بېشىرۋاڭ بىلەن كۆرۈشتى . ئۇنىڭ ئايالى ئۆلگەنلىكىگە تەسەللى ئېيتتى . بېيجىڭدىن قايتىپ يەنە قۇمۇلدا توختىغان خالزاتخان بېشىرۋاڭ بىلەن كۆرۈشۈپ كىچىك دادىسىنىڭ قىزى مېھرىبانۇمنى ۋەدە قىلدى . مېھرىبانۇم چىرايلىق ، ئەقىللىق ۋە ئەخلاىلىق قىز ئىدى . غۇلجىغا بېشىرۋاڭنىڭ ئەلچىلىرى كېلىپ ، مېھرىبانۇمنى بېشىرۋاڭنىڭ خەنجىرىگە نىكاھ ئوقۇدى . كېلىن ئەللىككە يېقىن ئۇرۇق - تۇغقان ۋە مۇلازىملىرى بىلەن قۇمۇلغا كۆچۈرۈلدى . قۇمۇلغا بارغاندىن كېيىن مېھرىبانۇم پۈچۈنخان دەپ ئاتالدى . پۈچۈنخان ناخشىلىرى — مېھرىبانۇم ناخشىلىرى بولۇپ ، بۇ ناخشىلار ئاشۇ بىر تارىخنىڭ گۈزەل خاتىرىسى . مېھرىبانۇمنىڭ ئانىسى قىزىنىڭ دەردىدە تولا يىغلاپ ھاراققا ئۆگىنىپ قالدى . شۇنىڭ بىلەن ئۇ «شارابچى خېنىم» دېگەن نامغا ئېرىشتى .

خالزاتخان ھاكىمبەگ بولغان دەۋردە ئىلى خەلقى ئەڭ ئېغىر كۈنلەرنى بېشىدىن كەچۈردى . 1830 - يىل 9 - ئايدا تەڭرىتېغىنىڭ جەنۇبىدىكى تۆت شەھەردە قوزغىلاڭ پارتلىدى . بۇ قوزغىلاڭ 12 - ئايغىچە داۋاملاشتى . قوزغىلاڭنى باستۇرۇش ئۈچۈن ئىچكىرىدىن چىققان ئوتتۇز مىڭ چېرىك ئاقسۇغا كېلىپ توختىدى . بۇ چېرىكلەرگە ئاشلىقنى ئۈرۈمچى ۋە ئىلىدىن يۆتكىدى . ئىلى جاڭجۈنى ئىلى دېھقانلىرىدىن ئىككى مىڭنى تاللاپ ، ھەربىر كىشى ئەللىك جىڭدىن ئاشلىق كۆتۈرۈپ ئاقسۇغا يەتكۈزۈشىنى خالزاتخانغا ئەمر قىلدى . ئىلى بىلەن ئاقسۇنىڭ ئارىلىقى بىرمىڭ ئۈچ يۈز چاقىرىم يول ، ئۇنىڭ ئۈستىگە مۇزداۋاندەك خەتەرلىك تاغلاردىن ئۆتەتتى . تاللانغان ئىككى مىڭ دېھقان ئەللىك جىڭدىن ئاشلىقنى كۆتۈرۈپ ئاقسۇغا يەتكۈزگىچە كۆرمىگەن جاپا - مۈشەققەتنى كۆردى . يوللاردا كۆپلىرىنىڭ جەستى قالدى . بۇ زۇلۇم ۋە زورلۇقلار خەلقنىڭ خالزاتخانغا بولغان غەزىپىنى ھەسسىلەپ ئاشۇردى .

خالزاتخان ئاتىسىنىڭ قەبرىسى ئۈستىگە ھەشەمەتلىك

گۈمبەز ياساش ، سوپىلارنى ئالدۇرۇش ، مېھرىبانۇمنىڭ تويى ، قۇمۇلغا سوۋغا - سالام ئەۋەتىش ۋە ئۆزىنىڭ ھەشەمەتلىك تۇرمۇشى قاتارلىقلارنىڭ بارلىق چىقىمىنى سېلىقتىن ئالاتتى . ھوسۇل ھاكىمىبەگ مەھكىمىسى تەرىپىدىن يىغىۋېلىنىپ ، جاڭجۈن مەھكىمىسىگە تاپشۇرۇلاتتى . خالزاتخان كېيىنكى چاغلاردا ھەر بىر ئائىلىدىن ئېلىنىدىغان ھوسۇلنى ئون ئالتە خۇ<sup>①</sup> غا كۆتۈرۈپ ، قاتتىق قوللۇق بىلەن ۋەھشىيلەرچە يىغدى . ئۇ يىغىلغان ھوسۇلنىڭ بىر قىسمىنى جاڭجۈن مەھكىمىسىگە تاپشۇرۇپ ، بىر قىسمىنى ئۆزى يېدى . ئۇ بىر يىلدا ئالتە مىليون پۇت ئاشلىقنى يەۋالدى . خالزاتخان جاڭجۈن مەھكىمىسى سۈرۈشتۈرسە ، «پۇقرالار تېخى تولۇق تاپشۇرۇپ بولالمىدى» دەپ يالغان مەلۇمات بەردى . پۇقرالارغا بولسا : «يەنە ئۈستىدىن قوشۇمچە سېلىق سېلىندى» دەپ پۇقرالارنى ئالدىدى . بۇنى كۆرۈپ پۇقرانىڭ ھالىغا ئېچىنغان بىر قىسىم ئاخۇنلار جاڭجۈنگە ۋەكىل ئەۋەتىپ ئەھۋالنى مەلۇم قىلدى . جاڭجۈن بەش كىشىلىك تەكشۈرۈش ھەيئىتى تەشكىللەپ خالزاتخاننىڭ قىلغانلىرىنى ئېنىقلىدى ، ئاخىرىدا ئۇنى ھاكىمىبەگلىكتىن قالدۇرۇپ ، بارلىق مەنسەپ - دەرىجىلىرىنى ئېلىپ تاشلاپ تۇرپانغا سۈرگۈن قىلدى .

خالزاتخان تۇرپاندا ئۇزاق تۇرمىدى . ئۇ يەنە غۇلجىغا يېنىپ كېلىپ 1854 - يىلى ئۆلگىچە ھاكىمىبەگ بولدى . ئۇ بۇ ئالەمدىن كەتكەندىن كېيىن ئورنىغا ئوغلى مەزەمات ئولتۇردى . مەزەمات دەۋرىدە خەلق قوزغىلاڭلىرى كەينى - كەينىدىن كۆتۈرۈلدى . تەيپىڭ تىيەنگو پارتلىدى . ئىچكىرىدىكى خان ئىقتىسادىي جەھەتتىن قاتتىق قىيىنچىلىقتا قېلىپ ، ھەر يىلى ئىلىغا ئەۋەتىدىغان پۇلنىمۇ بېرىشكە چامى يەتمىدى . كۈرەدىكى جاڭجۈن ھەممىنى ئىلى خەلقىنىڭ ئۈستىگە ئارتتى .

① بىر خۇ — تۆت پۇت ، بىر پۇت ئوتتۇز ئىككى قاداق ، ئون ئالتە كىلوگرام .

شۇنداق قىلىپ 1863 - يىلىغا كەلگەندە ھەربىر ئائىلىنىڭ تۆلىدىغان ھوسۇلى بىراقلا ئوتتۇز ئىككى خۇغا كۆتۈرۈلدى . دېھقانلار تولىمۇ ئېغىر كۈنلەردە قالدى ، ھەتتا جانچىگەر پەرزەنتلىرىنى سېتىشقا مەجبۇر بولدى . بەزىلىرى ھوسۇلنى تۆلىمەي تاغۇتاشلارغا قېچىپ كەتتى .

ئالۋان - ھوسۇلۇم تولا ،  
قۇياي دېسەم ئېشىم يوق .  
بۇ ھوسۇلنى قۇيمىسام ،  
تىرىكلىكتە بېشىم يوق .

مانا بۇ ، شۇ دەۋردە خەلقنىڭ ھەسرەتلىك يۈرىكىدىن ئۇرغۇپ چىققان قوشاق بولۇپ ، شۇ زاماننىڭ ئوبرازلىق ئىپادىسى .  
جاڭجۇن چاڭ چىڭ خاندانلىقىنىڭ تەستىقىنى ئېلىپ مەزەمزاتنى كۈرەگە چاقىرىپ كېلىپ ، «يېڭى ئۆستۈرمە ئاشلىقلارنى تولۇق تۆلىمىدىڭ» دەپ گۇندىخانغا تاشلىدى . ئۇ مەزەمزات ھاكىمبەگىنىڭ مۇئاۋىنى ، مۇھەممەد ئىمىن (چورۇق) نىڭ ئوغلى ئابدۇرۇسۇل بەگنى ئۇرلاڭ ھاكىمبەگ قىلىپ پەرمان چىقاردى . بۈگۈن چاڭ جاڭجۇن مەزەمزاتنى گۇندىخاندىن ئاچىقىپ ، قىزغىن كۈتۈۋېلىپ ، ئۇنىڭغا ئەجدادلىرىنىڭ تارىخىنى سۆزلەپ بەردى . ئۇ شۇنچىلىك ھاياجان بىلەن سۆزلىدىكى ، ھەتتا ھاكىمبەگ تەسىرلىنىپ كۆزلىرىگە ياش ئالدى .

\*

\*

— شۇنداق ، — دەپ سۆزىگە خۇلاسىە ياسىدى مەزەمزاتقا تولۇق بۇرۇلۇپ قارىغان چاڭ چىڭ يۈزىگە ياسالما خىجىللىق تۇيغۇسىنى يۈگۈرتۈپ ، — ئۆزلىرىنىڭ ئاتا - بوۋىلىرى چىڭ خاندانلىقىغا سادىق بولۇپ ، تىللاردا داستان بولغۇدەك

تۆھپىلەرنى ياراتقان! سىلىمۇ ئاتا - بوۋىلىرىدەك چىڭ خاندانلىقنىڭ سادىق قولى ئىدىلە! مەن بۇنى بىلىپ تۇرساممۇ، ئاچچىقىمغا ھاي بېرەلمەي، ئۆزلىرىنى گۈندىخانغا تاشلاپ قىيناپ قويدۇم، ئۆزلىرىدىن، ھۆرمەتلىك ھاكىمبەگ جانابلىرى، مىڭ مەرتەم كەچۈرۈم سورايمەن!...

جاڭجۈن ئورنىدىن تۇرۇپ، مەزەمزاتنىڭ ئالدىغا كېلىپ تىزلىنىپ ئولتۇرۇشىغا، ئورنىدىن ئېتىلىپ تۇرغان ھاكىمبەگ، چاڭ چىڭنى قولتۇقىدىن يۆلەپ، ئورنىدىن تۇرغۇزدى.

— نېمە قىلغانلىرى بۇ، جاڭجۈن جانابلىرى؟! سىلى ئەمەس، مەن تىزلىنىسام بولىدۇ. ئۆزلىرىنىڭ قىممەتلىك پەرمانلىرىنى ۋاقتىدا ئورۇندىيالمىغان گۇناھ مېنىڭدە! — دەيتتى ئاغزى - ئاغزىغا تەگمەي مەزەمزات چاڭ چىڭنىڭ قولتۇقىدىن تۇتۇپ، ئۆز ئورنىغا ئولتۇرغۇزۇۋېتىپ، — مېنىڭ قېنىم ئاتا - بوۋىلىرىمنىڭ قېنى بىلەن ئوخشاش. شۇنداق بولغانلىقتىن مېنىڭ ئىشەنچ، ئىرادە ۋە ئەقىدەممۇ ئۇلارنىڭكى بىلەن بىردەك! مەن بۈيۈك چىڭ خاندانلىقىغا مەنسۇپمەن! جېنىم تېنىمىدىلا بولسا، بۈيۈك چىڭ خاندانلىقى ئۈچۈن جان - دىلىم بىلەن خىزمەت قىلىمەن!...

جاڭجۈننىڭ كۈتكىنى دەل مەزەمزاتنىڭ مۇشۇ سۆزلىرى ئىدى. ئورنىغا ئولتۇرغان چاڭ چىڭ چاقناپ كەتكەن ئالما ئۇرۇقىدەك كۆزلىرىنى ئۆزىگە ھاياجان بىلەن تىكىلىپ تۇرغان ھاكىمبەگكە ئاغزىنى ئاچتى.

— ئولتۇرسىلا! ئولتۇرسىلا، ھاكىمبەگ جانابلىرى! — دېدى ئۇ، قولى بىلەن ياندىكى ئورۇندۇقنى كۆرسىتىپ، — ئۆزلىرىنىڭ كۆڭۈل - كۆكسى نېمىدېگەن كەڭ، ئىلى ۋادىسىغىلا ئوخشايدىكەن!

يېڭىلا ئورنىغا كېلىپ ئولتۇرغان مەزەمزات، جاڭجۈننىڭ سۆزلىرىدىن بېشى ئاسمانغا يەتكەندەك بولدى. — مەن سىلىنى ئورۇنسۇز گۈندىخانغا تاشلاپ قىيىنغان

بولساممۇ مېنى ئەيىبلەي كەچۈرۈۋەتتىلە ! ھەتتا مېنىڭ قىلغىنىمنى توغرا دەيدىلە ! بۇ نېمىدېگەن كەڭ قورساقلىق ! مەن سىلگە قايىل بولدۇم ! — چاڭ چىڭ قىزىپ ھاياجان بىلەن سۆزلەيتتى ، — راست ، سىلى دەرگۇمانسىز چىڭ خانىدانلىقىمىزنىڭ سادىق قولى ! مەن بۇنىڭغا بۈگۈن يۈزدە يۈز ئىشەندىم . مەن ئۆزلىرىنىڭ بۇ سادىقلىقىنى بۈيۈك خانىمىزغا مەلۇم قىلىمەن ! سىلنى يېڭى ئۇنۋان بىلەن تارتۇقلاشنى سورايمەن !...

ئۆز خوجىسىنىڭ سۆزلىرىدىن ھاكىمىيەتلىك ئاغزى - قۇلىقىغا يېتىپ ئىچ - ئىچىدىن خۇشاللىق قايناپ تاشتى . ئۇ جاڭجۇنگە نېمە دېيىشنى بىلەلمەي ، رەھمەتنىڭ بىر تاغىرىنى ئالدىغا تۆكتى...

— ھۆرمەتلىك جاڭجۇن جانابلىرى ، — دېدى مەزەمىزات جاڭجۇنگە ھاياجان بىلەن قاراپ ، ئۇنىڭ يوغان ، قوڭۇر كۆزلىرىدە خۇشامەتنىڭ سېرىق نۇرى ئۇچقۇنلايتتى ، — سىلى مېنىڭ ئاتام ! بىزدە ئاتىنىڭ سۆزلىرى بالا ئۈچۈن پەرز دېيىلىدۇ . پەرز دېگەن سۆز ئىسلام دىنىدا ئاللاننىڭ قىلمىسا بولمايدىغان سۆز ۋە ۋەزىپىسىنى كۆرسىتىدۇ . مەسىلەن ، ناماز ئوقۇش پەرز ، مەن سىلنىڭ دېگەنلىرىنى پەرز بىلىپ ، سادىق ئوغۇللىرىدەك ئىجرا قىلىمەن ! — ئۇنىڭ كۆزلىرىدە لىغىرلاۋاتقان ياش ، كۆزى مىدىرلىسىلا تۆكۈلىدىغاندەك كۆرۈنەتتى...

چاڭ چىڭ ئوسا قىلغان يېرىنىڭ تازا تاۋىغا كەلگەنلىكىنى كۆردى . ئۇ شۇ تاپتا بۇ قۇيۇلغان ئۆپكەدەك يەرگە تاش تېرىسمۇ ئۈنىدىغانلىقىغا تولۇق ئىشەندى . ئۇنىڭ كۆڭلىدىن مۇنۇ پىكىر خۇددى ئىزىدىن كۆچكەن يۇلتۇزدەك ئۆتتى : « ئەمدى ۋاقىتنى زايە قىلماي ! پۇرسەت پىشپى يېتىلدى . دەيدىغاننى ئوچۇق دەپ بۇ زەھەرلىك ئوقيا ئوقىنى بۈگۈن كېچىدىلا ئىلى توپىلىڭىنىڭ يۈرىكىگە ئېتىۋېتەي !... »

— مەن ئۆزلىرىمنىڭ بىزگە بولغان سەممىي ۋە



سادىقلىقىدىن تولىمۇ تەسىرلەندىم . سىلىدەك ئادەملەر خاندانلىقىمىزنىڭ جۈملىدىن ئىلى ۋادىسىدىكى مەھكىمىمىزنىڭ تۈۋرۈكى ! — جاڭجۈن باشلىغان سۆزىدىن توختاپ چوڭقۇر بىر ئۇھ تارتتى . ئۇنىڭ تاتىراڭغۇ چىرايىغا يۈرىكىدىكى غەم - ئەندىشىسى تېپىپ چىقىپ ، چىرايىنى تېخىمۇ تاتارتۇۋەتتى . ئۇ شۇ تاپتا نېمە قىلارنى بىلمەي يۈرگەن كۈندىكى چاڭ چىڭغا ئايلاندى ، — ئۆزلىرىنى بۇ يەردە تۇتۇپ قالغىنىمىدىن كېيىن ، مەن ئابدۇرۇسۇل شاغىبەگكە مەكتۇپ ئەۋەتىپ ، ئۇنى ئۇرلاڭ ھاكىمبەگ قىلغانلىقىمنى بىلدۈردۈم . شۇنىڭ بىلەن بىللە «تۆشۈك نان» بىلەن بەش يۈز چىرىكنى دەرھال كۈرەگە ئەكىلىشنى بۇيرۇدۇم . بىلىدىلا ، ھاكىمبەگ جانابلىرى ، ئۇنىڭ دادىسى چورۇقمۇ چىڭ خاندانلىقىغا تازا سادىق ئەمەس ئىدى . ئاقسۇغا پالانغانلىقىدىن خەۋەرلىرى بولسا كېرەك . «ئالا ئىنەكنىڭ بالىسى چالا قۇيرۇق» دېگەندەك ئابدۇرۇسۇل بەگنىڭ ئالا كۆڭۈل ئىكەنلىكىنى بىلمەپتەن . ئۇ مەكتۇپىغا ئاق ياكى قارا دەپ جاۋاب قايتۇرمايلا قالماستىن ، ھەتتا بىزدىن يۈز ئۆرۈدى . مېنىڭ ئىگىلىگەن مەلۇماتلىرىمغا قارىغاندا ئۇ سىلىنىمۇ ئۆزىگە تەڭ قىلماسمىش . سىلى گۈندىخانغا چۈشكەندىن كېيىن ، ھەر يەردە يامان گەپلىرىنى قىلىپ ، ئەل - يۇرت ئىچىدە ئىناۋەتلىرىنى تۆككەنمىش ... بۇ ، مەزەمزات ، — دېدى جاڭجۈن بېشىنى مەزەمزات تەرەپكە سۈرۈپ ، — سىلى قايتىپ غۇلجىغا بارغاندىن كېيىن ، يوقتىدىغان ئادەملىرىنىڭ ئەڭ بىرىنچىسى...

جاڭجۈن سۆزىدىن توختاپ ئېچىلىۋاتقان ئىشكە قارىدى . ئىشخانغا ئۇنىڭ زىلۋا بويلۇق مۇلازىمى كىرىپ كەلدى . ئۇ تاپسىدىلا توختاپ ، جاڭجۈنگە قارىدى :

— شى دارپىن ئۆزلىرى بىلەن كۆرۈشكىلى كەپتىكەن . ھويلىدا كۈتۈپ قالدى .

— ئۆزلىرىنى يالغۇز قالدۇرۇپ قويىدىغان بولدۇم .

رەنجىمىگەيلا ، چىقىپلا كىرىمەن ! — دېدى جاڭجۈن ئورنىدىن تۇرۇپ ، مەزەزاتقا بۇرۇلۇپ قاراپ .

— نېمىگە رەنجىمەن ، چىقۇەرسىلە ، جاڭجۈن جانابلىرى ، مەن ساقلاپ تۇرىمەن ، — دېدى ھاكىمبەگ ئورنىدىن تۇرۇپ ، قول باغلاپ ئالدىغا ئازراق ئېگىلىپ .

چاڭ چىڭ چىقىپ كەتتى . مەزەزات ئۆز ئورنىدا ئولتۇرۇپ خىيال سۈرگەن ھالدا بىر تال كىشىنى ئاغزىغا سالدى .

«مەن بۇرۇنلا ئابدۇرۇسۇل بەگنىڭ ماڭا تىكىلگەن مىخلىقنى پەملەپ يۈرەتتىم . بۈگۈن بۇ پەمىنىڭ توغرىلىقى ئىسپاتلاندى . ياق ، مەن ئابدۇرۇسۇل بەگنىڭ مېنىڭ بەختىمگە ئولتۇرۇشىنى خالىمايمەن ! ئۇ ، مېنىڭ يولۇمغا پۈتلىكاشاڭ بولماي يوقىلىشى كېرەك ، ھايات دېگەن شۇنداق ؛ سەن يولۇڭغا پۈتلىكاشاڭ بولىدىغاننى يوقاتمىساڭ ، ئۇ سېنى يوقىتىدۇ . بۇ جاھان ئېلىشىمغۇچە ، بەختىڭگە يەتكىلى بولمايدىغان كۈرەش مەيدانى ! ئابدۇرۇسۇل ! ئابدۇرۇسۇل ! سېنى شۇنداق جايلىۋېتەيكى ، خەلقىئالەممۇ بۇنىڭدىن قىلچىلىك قۇسۇر تاپالمىسۇن ! راست ، سەن ئەقىللىق ، باتۇر ! لېكىن ، مېنىڭ ئالدىمدا سەن يەنىلا ئاسان ئالدىنىدىغان بىر بالا !...»

ئىشەك ئېچىلىپ ، جاڭجۈن ئالدىراپ كىرىپ كەلدى .

\*

\*

— بىلىسەن ، ھاكىمبەگ ، ئىچكىرىدە توپىلاڭلار كۆپىيىپ ، خان ھەريلى بىزگە بېرىدىغان كۈمۈشنى بېرەلمەي قالدى . بۇنىچىلىك نۇرغۇن چېرىك ۋە ئەمەلدارلارنى بېقىش ئاسانمۇ ؟ ! چېرىكلەرنىڭ كىيىمى ، يېمەك - ئىچمىكى ، قورال - يارىغى قاتارلىقلارغا كېتىدىغان كۈمۈش ئاز ئەمەس . ئۇنىڭ ئۈستىگە مۈلكى ۋە ھەربىي ئەمەلدارلارنىڭ ئىش ھەققىمۇ چېرىكلەرنىڭ چىقىمىدىن ئېشىپ چۈشىدۇ . ئۇلۇغ خان ئەۋەتىپ بېرەلمىگەندىن

كېيىن ، مەن بۇ پۇللارنى سىلەردىن ئالماي نەدىن ئالىمەن ؟ ئون ئالتە خۇ ئاشلىق سېلىقى ئوتتۇز ئىككى خۇغا كۆتۈرۈلدى . راست ، بۇ خەلق كۆتۈرەلمەيدىغان دەرىجىدە ئېغىرلىشىپ كەتتى . لېكىن ، ئېيتقىنا ، مەزەمخان ، شۇنداق قىلماي ، قانداق قىلىمەن ؟ چېرىك ۋە ئەمەلدارلارنى قانداق باقمەن ؟

چاڭ چىڭ بىر ئۇھ تارتىپ توختىدى . ئۇ شۇ تاپتا ، بىر تەرەپتە قوزغىلاڭ كۆتۈرگەن خەلق ، يەنە بىر تەرەپتە ئاغزىنى ئەجدىھادەك ئېچىپ تۇرغان چېرىك ۋە ئەمەلدارلاردىن ئىبارەت ئىككى تۈگمەن تېشىنىڭ ئارىسىدا يانچىلىۋاتقان قارىمۇچقا ئوخشايتتى . ئۇ بۇرۇلۇپ بىچارە قىياپەتتە ھاكىمبەگكە قارىدى . ئۇنىڭ ئالما ئۇرۇقىدەك كۆزلىرىدە : «مېنىڭ سۆزۈم ساڭا تەسىر قىلىۋاتامدۇ ؟» دېگەندەك بىر ئىپادىدە كۆرۈنەتتى . مەزەمات بولسا : «مەن سىلگە ئىشىنىمەن ، سىلى بۇ سېلىقلارنى ئامالسىزلىقتىن ئۆستۈردىلە ! بىراق بۇنى نادان خەلق قانداق چۈشەنسۇن ؟ ! خاتىرجەم بولسىلا ، مەنلا بولسام ، سىلىنى بۇ قىيىنچىلىقتىن چوقۇم قۇتۇلدۇرىمەن !» دەۋاتقاندەك قىلاتتى .

— سىلەرغۇ چىشلىرىڭلارنى چىشلەپ بۇ سېلىقنى تۆلىۋەتتىڭلار ، لېكىن جاھىل ، زۇۋان ئوقمايدىغان خۇيزۇلار چىقىپ بىزگە قارشى جەڭ باشلىدى . مەن قوشۇن چىقىرىپ ئۇلارنى قاتتىق باستۇردۇم . باشلىقلىرىدىن يەنسېن ، فىتامۇلارنى بوينىكېسىكتە جادۇغا باستىم . بىرقانچە ئاينىڭ ئالدىدا ھايات قالغان چوڭلىرىدىن ئاشۇ خەنجە ئاخۇن ، ئىسمائىل ئاخۇن ، ياقۇپ ئاخۇن دېگەنلىرى ئابدۇرۇسۇلنىڭ يېنىغا كىرىپ ، يىغلاپ - قاقشاپ ، ئۇرلاڭ ھاكىمبەگنىڭ ئۆزلىرىگە ياردەم بېرىشىنى سورايدى . ئابدۇرۇسۇل موللاناسىرئەلەم بىلەن مەسلىھەتلىشىپ ، خۇيزۇلارغا قوشۇلدى . بىز مەنسەپ بېرىپ ، كۈمۈش بېرىپ ئەتىۋارلاپ ئىشلىتىۋاتساق ، تۈزۈڭنى يەپ تۈزلۈڭغا ئولتۇراي دېگەندەك ، بىزگە قارشى مۇشت كۆتۈردى...

— ئۇنىڭ كۆڭلىدە ، سىلى بىلمەيدىلا ، جاڭجۇن جانابلىرى ، — دېدى مەزەمزات ئۇنىڭ سۆزىنى بۆلۈپ ، بېشىنى ئۇ ئولتۇرغان تەرەپكە سوزۇپ ، — سىلەر ئاقسۇغا پالىغان ئاتىسى چورۇقنىڭ<sup>①</sup> قىساسى بولۇشى مۇمكىن .  
— مەن بۇ قارىشىڭنى قوللايمەن : ئۇنىڭ كۆڭلىدە بىزگە قارشى ئاداۋەت بولمىسا ، مۇشت كۆتۈرمەيتتى...

جاڭجۇن يەنە سۆزىدىن توختاپ ، يېنىدىكى قاپقاللىق ، ئەجدىھا گۈللۈك سىركايىنى تېگىدىكى خونچىسى بىلەن بىللە قولىغا ئېلىپ ، قاپقىقنى قىيا ئېچىپ بىرقانچە ئوتلىدى . چاي ئىچىۋاتقان مۇغەمبەرنىڭ يۇمىلاق كۆزلىرى ئوغرىلىقچە ھاكىمبەگكە قارايتتى . مەزەمزات بېشىنى سېلىپ خىيال سۈرەتتى . ئۇ : «ئەگەر بۇ يەردىن ساق - سالامەت غۇلجىغا قايتىپلا قالسام ، ئالدى بىلەن ئابدۇرۇسۇلنى ئۆلتۈرىمەن» دەيتتى ، ئابدۇرۇسۇل يەڭگى كۆز ئالدىغا كەلتۈرۈپ .

قولىدىكى سىركايىنى شىرەگە قويغان چاڭ چىڭ مەزەمزات تەرەپكە بېشىنى بۇراپ ، يەنە قېلىن كالىپۇكلۇق ئاغزىنى ئاچتى :

— كۆپ گەپ قىلىپ سىلنى زېرىكتۈرۈپ قويدۇمغۇ دەيمەن ، — ئۇ بىر تىنىۋېلىپ سۆزىنى داۋام قىلدى ، — بۈگۈن ساڭا ، ھاكىمبەگ ، چىڭ خانىدانلىقىنىڭ ھاجىتى چۈشتى . ئىمىن ۋاڭدەك بوۋىلىرىڭنىڭ ئۆز ۋاقتىدا قوزغىلاڭ كۆتۈرگەنلەرنى باستۇرۇشىمىزغا چېرىكلىرى بىلەن ياردەم بەرگەنلىكىنى بىلەرسەن ! سەنمۇ ، مەزەمزات ، ئەڭ چوڭ بوۋىلىرىڭ ئىمىن ۋاڭ ، مۇسا گۇڭلارنىڭ يولىدا مېڭىپ ، قىيىن ئەھۋالدا تۇرۇۋاتقان بىزگە ياردەم قىلىشىڭنى ئۆتۈنمەن . سەن بۈگۈن كېچىدىلا دەريادىن كېمە بىلەن ئۆتۈپ ، چاپچال ئارقىلىق غۇلجىغا

---

① ئىلى جاڭجۇنى چورۇق ھېكمىنى 1828 - يىلى ئاقسۇغا ئون يىللىق پالايدۇ ، ئۇ مۇددەتى توشۇپ ئىلىغا قايتىپ كېلىپ ، 1837 - يىلى ئالەمدىن ئۆتدۇ .

قايتىسەن . سېنىڭ قوغدىغۇچى ۋە مۇلازىملىرىڭمۇ تېخى كۈرەدە ، ئۇلار سېنىڭ بىلەن بىللە قايتىدۇ . بارغاندىن كېيىن مۇنداق ئۈچ ئىشنى قىلساڭ بولىدۇ : بىرىنچىسى ، ئابدۇرۇسۇلنى ئۆلتۈرگۈزۈۋەت ، ئىككىنچىسى ، قېرىنداشلىرىڭنى ئاچچىقىدىن ياندۇرۇپ ، خۇيزۇلار بىلەن بولغان ئىتتىپاقىدىن چېكىندۈرۈپ چىق . بۇ ئىشلار ئابدۇرۇسۇلنىڭ قىلغان ئىشلىرى ، دەپ ئۇيغۇرلىرىڭنى بايانداي يېنىدىن ئەكەت . سەن تېخى بىلمەيسەن . قوزغىلاڭ كۆتۈرگەنلەر ھازىر غۇلجىنى ئىگىلەپ ، بايانداي ھەربىي قەلئەسىنى قورشىۋالدى . قېرىنداشلىرىڭ قورال تاشلاپ باياندايدىن چېكىنىپ ئۆز ئۆيلىرىگە قايتىسلا ، بىز ئۇلارغا تەگمەيمىز ، ھەتتا سۈرۈشتۈرمەيمىز . ئۈچىنچىسى ، ھەممە گۇناھ خۇيزۇلار بىلەن ئابدۇرۇسۇلدا ! ئۇيغۇرلارنى ئازدۇرغان خۇيزۇلار بىلەن ئابدۇرۇسۇل ! سەن ئابدۇرۇسۇلنى ئۆلتۈرۈپ ، قېرىنداشلىرىڭنى خۇيزۇلاردىن بۆلۈۋالساڭ ، بىز خۇيزۇلارنى قاتتىق جازالايمىز !...

جانجۇن توختىماي سۆزلەيتتى . مەزمەزات ئۆزىنىڭ بۈگۈن كېچىدىلا غۇلجىغا قايتىدىغانلىقىنى ئاڭلاپ ئىچ - ئىچىدىن خۇشال بولۇپ ، ئولتۇرالماي قالدى . ئۇ ھېلىتىنلا كېچىنىڭ تېزىرەك كېلىشىنى كۈتكەندەك بېشىنى كۆتۈرۈپ ، پەنجىرىگە قارىدى . گۈللۈك پەنجىرە يورۇپ تۇراتتى . ھاكىمبەگنىڭ ئالدىرىشىغا خوتۇن — بالىلىرىنى سېغىنغانلىقى ئەمەس ، بەلكى ئۇرلاڭ ھاكىمبەگ بولغان ئابدۇرۇسۇل بەگنى ئۆلتۈرۈپ ئۆز ئورنىنى ئېلىۋېلىشقا كۆڭلى داپ چالاتتى . زەھەرلىك قارا يىلان ئوۋىسىدىن چىقىدىغان چاغدا بىر ۋىشىلداپ زەھەرلىك تىلىنى چىقىرىدۇ . شۇ تاپتا مەزمەزاتمۇ زەھەرلىك تىلىنى چىقىرىپ ۋىشىلداۋاتقان قارا يىلانغا ئوخشايتتى . ئۇنىڭ كۆز ئالدىدا قارىغايىدەك قامەتلىك ، ماڭلىيى كەڭ ، ئىككى مەڭزى شەپقەتكە كۈلگۈن ، بۈركۈت كۆزىگە ئوخشايدىغان كۆزلىرىدە ئەقىل ۋە جەسۇرلۇق نۇرى چاقناپ تۇرىدىغان ، ئۇزۇن بۇرۇتلۇق ، قىرقىما

ساقاللىق ئابدۇرۇسۇل بەگ تۇراتتى . «سېنى ، — دەدى مەزەمزات يوغان ، قوڭۇر كۆزلىرىدە بىر سىرلىق كۆكۈچ نۇر چاقناپ ، — سېنى ، ھەي ، ئابدۇرۇسۇل ، شۇنداق بۇ ئالەمدىن ئىزىڭنى ئۆچۈرەيكى ، خەلقىئالەم غىڭ قىلالماي قالسۇن !...»

— ئۇزاق پاراڭلاشتۇق ، — دەدى چاڭ چىڭ ئارىدىكى جىمجىتلىقنى بۇزۇپ ھاكىمبەگكە بېشىنى بۇراپ ، — قېنى ، مېنىڭ دېگەنلىرىمگە سەن نېمە دەيسەن ؟ سېنىڭ ئۆز ئاتا - بوۋاڭنىڭ ئىرادىسىگە قارشى ماڭمايدىغانلىقىڭغا ئىشەنسەم بولامدۇ ؟

جاڭجۈن كېيىنكى سوئالنى ئاۋازىنى كۆتۈرۈپ شۇنداق دېدىكى ، مەزەمزاتنىڭ يۈرىكى قارتىدە قىلىپ قالدى . ئۇ ئالدىراپ - تېنەپ ئاغزىنى ئاچتى :

— بولىدۇ ، جانابلىرى ، بولىدۇ ، بولىدۇ !... — مەزەمزات سۆزگە ئۇستا ، ھەرقانداق ئەھۋالدا تىلىنى چاپنىماي ، تۆت ئېغىز گەپنى جايىدا دېيەلەيدىغان ئادەم . ئاق سېرىق چىرايىغا جىددىيلىك يۈگۈرگەن ھاكىمبەگ ئاسانلا ئۆزىنى تۇتۇۋېلىپ ، سۆزلىرىنى خۇددى يىپقا مەرۋايىت تىزغاندەك تىزىپ سۆزلەشكە باشلىدى ، — مېنىڭ تومۇرۇمدىكى قان ئاتا - بوۋىلىرىم قېنىنىڭ داۋامى ، مەن زادىلا ئۇلارنىڭ روھىغا داغ كەلتۈرىدىغان قارا يۈزلۈكنى قىلمايمەن ، — ئۇ ئويلىنىپ بىردەم تۇرۇۋالغاندىن كېيىن سۆزىنى يەنە داۋام قىلدى ، — بىراق ، ئالىيلىرى ، تۆمۈرنى قىزىتىپ ، ئاندىن سوقىدىغان گەپ ، مەنمۇ بېرىپلا سىلى دېگەنلەرنى دېسەم ، كاللام كېتىدۇ . تۆمۈرنى قىزىتىشىمغا ۋاقىت كېرەك . ئۇ قىزىغاندىلا ئاندىن سوققىلى بولىدۇ . بۇنى سىلى ئوبدان بىلىدىلا ! جاڭجۈن جانابلىرى ، خاتىرجەم بولسىلا ! مەن بېرىپ ئالدىدا ئۇلارنىڭ سېپىگە كىرىشىم ، ئۇلار نېمە دېسە شۇنى دېيىشىم ، شۇنداق قىلىپ ھارۋىنىڭ بوجىسىنى قولغا ئېلىشىم زۆرۈردۇر . بۇلارنى ئاڭلاپ ، يەنە ، جانابلىرى ، مېنى يۈز ئۆرۈپتۇ

دېمىسىلە ! ھارۋىنىڭ بوجىسىنى قولۇمغا ئېلىۋالسام ، ئاندىن ھارۋىنى خالىغان تەرىپىمگە ھەيدىيەلەيمەن ، — ئۇ سىم ساقىلىنى بىر سىلاپ ، كۈلكە يۈگۈرگەن چىرايىنى چاڭ چىڭغا تىكتى ، — مۇشۇ كۈنگىلا يېتىۋالسام ، سىلىگە كۈندە بىر خۇش خەۋەر يەتكۈزىمەن . يەنە بۇرۇنقىدەك دەۋران سۈرۈپ ، يېگەنلىرى يېگەن ، كۈلگەنلىرى كۈلگەن بولۇپ ئۆتىدىلا ، جانابلىرى ! مانا مېنىڭ دەيدىغانلىرىم ! ماڭا ، جاڭجۈن جانابلىرى ، ئۆزلىرىگە ئىشەنگەندەك ئىشەنسە !...

چاڭ چىڭ مەزەمزاتنىڭ سۆزلىرىدىن قانائەت ھاسىل قىلدى . شۇڭلاشقا ئۇ ، يېنىدا ئولتۇرغان ھاكىمبەگكە تولۇق ئىشەنگەن قىياپەتتە تىكىلدى :

— ساڭا ئىشەنمىسەم ، سېنى يولغا سېلىپ قويامدىمەن ؟ ! مەن ساڭا يۈزدە يۈز ئىشىنىمەن . سەن بېرىپ مەن دېگەنلەرنى قىلالايسەن ! — ئۇ سۆزىدىن توختاپ ، ئىچ يانچۇقىدىن زەنجىرلىك ئالتۇن سائىتىنى ئېلىپ ، قاپقىنى ئېچىپ قارىدى . سائەت ئون بىردىن ئېشىپ قالغانلىقىنى كۆرگەن چاڭ چىڭ ئالدىراپ ئاغزىنى ئاچتى ، — بولدى ، پاراڭ مۇشۇ يەرگىچە بولسۇن ! چۈشمۇ بولۇپ قاپتۇ . ئەتكەن ئاشپەزلەرگە ئوبدان سەيلەرنى قورۇپ بىر شىرە زىياپەت تەييارلاڭلار ، دېۋىدىم ، ئۇلار بىزنى كۈتۈپ قالامسۇن . قېنى ، تۈر ، ھاكىمبەگ ، زىياپەت ئۆيىگە چىقايلى !...

جاڭجۈن ئورنىدىن تۇرۇپ ، ئىككى قولىنى كەينىگە قىلىپ ، ئىشىككە قاراپ يول ئالدى . ئۇنىڭ كەينىدە دەل قول باغلاپ ، ئېگىلىپ ماڭغان مەزەمزات ھىجىيىپ خۇشاللىقىنى باسالمايتتى .

\*

\*

ئەمدى يازىدىغان كۈرە ھەققىدىكى بۇ بايانلىرىم ئاساسىي

ۋەقەلىك بىلەن ئۈنچىلىك مۇناسىۋىتى يوقتۇر؟ ! لېكىن ، بىر زامانلاردا تەڭرىتېغىنىڭ جەنۇب ۋە شىمالىنى سورىغان بۇ شەھەرنى تولۇق تەسۋىرلىگۈم كېلىدۇ . بۇ ئەلۋەتتە مېنىڭ شەخسىي خاھىشىمدىن تۇغۇلغان ئىستەك بولماي ، بەلكى كەلگۈسى ئەۋلادلىرىمنىڭ بىلىشىنى ئارزۇلىغان ئويۇمدىن تۇغۇلدى .

ئۈستىدە تۆت چېرىك قاتارلىشىپ بىمالال ماڭالايدىغان كۈرە سېپىلىنىڭ تۆت دەرۋازىسى بولۇپ ، شەرقىي دەرۋازىسى «دۇڭگۈەن»<sup>①</sup> ، جەنۇبىي دەرۋازىسى «نەنگۈەن»<sup>②</sup> ، غەربىي دەرۋازىسى «تارجى» ، شىمالىي دەرۋازىسى «بېيگۈەن»<sup>③</sup> دېيىلەتتى . بۇ ھەربىي قەلئە ھېسابلىنىدىغان كۈرەنىڭ شەرقىي ، شىمالىي ، غەربىي ۋە جەنۇبىي تۆت مەركىزىي كوچىسىغا ئورۇنلاشقان مەھكىمە ، يامۇل قاتارلىقلار خېلىلا كۆپ ئىدى . غەربىي مەركىزىي كوچىدا داتۇڭ يامۇلى بولۇپ ، بۇ جاڭجۈن مەھكىمىسىدىن قالسىلا ، ئالىي «ئەلەم» ئەمەلدارى تۇرىدىغان مەھكىمە ئىدى . يامۇلىنىڭ ئىچكى بىناسىغا بارغىچە ئۈچ دەرۋازىدىن ئۆتەتتى . ھەربىر دەرۋازىنى مەخسۇس چېرىك ۋە دەرۋازا باقارلار ساقلايتتى . يامۇل ئىچىدە يامۇلىنى مۇھاپىزەت قىلىدىغان ئىككى باتالىيون چېرىك بولاتتى . ئومۇمەن داتۇڭ يامۇلى بارلىق پىيادە ، توپچى ۋە ئاتلىق قىسىملارغا قوماندانلىق قىلاتتى . بۇ كوچىدا يەنە سىلىڭ ، زۇلىڭ يامۇللىرى<sup>④</sup> ، مۇزىكا دۈي ، پىيادە قىسىملار گازارمىلىرى ، شۇنداقلا ئاھالىلەر ۋە

① «دۇڭگۈەن» — شەرقىي دەرۋازا ، بۇ دەرۋازىدىن چىققانلار كۆپىنچە غۇلجىغا باراتتى .

② «نەنگۈەن» — جەنۇبىي دەرۋازا ، بۇ دەرۋازا «سۈمۈل دەرۋازىسى» دەپمۇ ئاتىلاتتى . دەرۋازىدىن چىققانلار دەريادىن ئۆتۈپ چاپچالغا باراتتى .

③ «بېيگۈەن» — شىمالىي دەرۋازا بۇ دەرۋازىدىن چىققانلار كۆپىنچە سۈيۈڭگە باراتتى . شۇڭا بۇ دەرۋازا «سۈيۈڭ دەرۋازىسى» دەپمۇ ئاتىلاتتى .

④ سىلىڭ ، زۇلىڭ يامۇللىرى — ھەربىي قوشۇن تۇرىدىغان ئورۇنلار .



تىجارەتچىلەرمۇ تۇراتتى .

شىمالىي مەركىزىي كوچىدا بىر لۇۋدۇي ، ئىككى سىلىڭ يامۇلى ، خەۋەرلىشىش ئورنى ، بىر چوڭ بۇتخانا ، شەخسىي سودىگەرلەرنىڭ چوڭ دۇكانلىرى ، شەخسلەر بىرلىشىپ ئاچقان ھاراق زاۋۇتى ، ئاشخانىلار ، ئۇششاق تىجارەتچىلەرنىڭ دۇكانلىرى ، ئاھالىلەرنىڭ ئۆيلىرى بولاتتى .

جەنۇبىي مەركىزىي كوچىدىمۇ سودىگەرلەر جەمئىيىتى — شاڭخۇخۇي ، بىر لۇۋدۇي ، بىرنەچچە زۇلىڭ يامۇلىلىرى ، پىيادە ، توپچى ۋە ئاتلىق چېرىكلەرنىڭ گازارمىلىرى ، بىر چوڭ ئىبادەتخانا ، سودىگەرلەرنىڭ دۇكانلىرى ، ئاھالىلەرنىڭ ئۆيلىرى بولاتتى .

شەرقىي مەركىزىي كوچىدا جاڭجۇن مەھكىمىسى قاتارلىقلارنىڭ بارلىقىنى دېيىدۇق . بۇ تۆت كوچىدىن باشقا يەنە مانجۇ خانزىسى ، خەنىڭ خانزىسى<sup>①</sup> ، شىبە خانزىسى<sup>②</sup> دېگەن كوچىلار بار .

مانجۇ خانزىسى — مانجۇ كوچىسى دېگەنلىك بولۇپ ، بۇ كوچا كۈرەننىڭ شەرقىي شىمال تەرىپىگە جايلاشقان بولۇپ ، قورۇلارنىڭ چوڭ - كىچىكلىكى بىر - بىرى بىلەن ئوخشاش ئىدى . بۇ كوچىدا ئاساسەن مانجۇ ئەمەلدارلىرى ، مانجۇ ئاھالىلىرى تۇراتتى . ھەربىر مانجۇ ئەمەلدارىنىڭ ئۆزىگە خاس ياسالغان يامۇلچىلىرى ، چىرايلىق - ئازادە ئۆي جايلىرى بولاتتى . ھەممىسىنىڭ قورۇسى ئىچكىرى ۋە تاشقىرى بولۇپ ، كوچىغا قارىغان دەرۋازىنىڭ ئۇدۇلىدىكى نامدا ئويۇپ ياسالغان ئويۇقچە كۆرۈنەتتى . بۇ ئويۇقچىدا قورۇنى ساقلىغۇچى مەبۇدنىڭ ئىسمى يېزىلغان تاختا كېچە - كۈندۈز تۇراتتى . قورۇ ئىگىسى ھەر كۈنى كەچتە ئويۇقچىدىكى مەبۇدقا ئاتاىپ شام يېقىپ ، دۇئا - تىلاۋەت

① خەنىڭ خانزىسى — خەنزۇ چېرىكلىرى كوچىسى .

② شىبە خانزىسى — شىبە كوچىسى .

قىلىپ ، قورۇنىڭ ئامانلىقىنى ساقلاشنى ئۆتۈنەتتى .

بۇ كوچىنىڭ شىمالىي تەرىپىدە سېپىلغا يۆلەپ سېلىنغان «نياڭخياڭمياۋ»<sup>①</sup> بولۇپ ، ئىبادەتخانىنىڭ ئىچكى ئۆيى ۋە تاشقى زالىرىدا لايدىن ياسالغان نۇرغۇن مەبۇدلار تۇراتتى . ئۇلارنىڭ ھەربىرىنىڭ ئاياللارغا بەخت ئاتا قىلىدىغان ئانا بۇت ، بالا تەلەپ قىلغۇچىلارغا بالا ئاتا قىلىدىغان ئانا بۇت ، ئۆمۈرنى ئۇزۇن قىلىدىغان ئانا بۇت ، قىزىل ئانا بۇت ، چىچەك ئانا بۇت ، ئاق ئانام ئانا بۇت ، كۆك ئانام ئانا بۇت دېگەندەك ئىسىملىرى بولاتتى ، كۈرەدىكى مانجۇ ، خەنزۇ ، شىبە ئاياللىرى قەمەرىيە يىل ھېسابى بويىچە 4 - ئاينىڭ 8 - كۈنى ئەڭ ياخشى كىيىملىرىنى كىيىپ ، بالىلىرىنى يېتىلەپ ، قوللىرىغا رەڭگارەڭ قەغەز گۈللەرنى ۋە گۈل سېۋەتلىرىنى تۈتۈپ ، تۈرلۈك يېمەكلىكلەرنى ئەكەلپ ئىبادەتخانىدا دۇئا - تىلاۋەت قىلاتتى . ئۇلار ئىبادەتخانىغا كىرگەندىن كېيىن كۈجە كۆيدۈرۈپ شاڭ ياقاتتى ، بۇتلارغا باش ئۇراتتى . ئاندىن ھەرقايسىسى ئۆزىنىڭ كېلىشتىكى مەقسەت - مۇددىئاسى بويىچە تېگىشلىك مەبۇد ئانىلارنىڭ ئالدىغا بېرىپ ئەكەلگەن گۈل ۋە يېمەكلىكلىرىنى قويۇپ ، ئۆز تەلىپىنى ئېيتىپ باش قوياتتى . ئاندىن كەلگەنلەر راھىبەلەرگە نەزىر - سەدىقلىرىنى بېرىپ ، ئۆزلىرىگە پال ئاچقۇراتتى .

بۇ ئىبادەت كۈنى ئۈچ كۈن داۋام قىلاتتى . ئىبادەتخانىنىڭ ئالدىدىكى مەيداندا بۇتلارغا ئاتاپ چاڭچىلە ئويۇنى ئوينىلاتتى . شۇنداقلا بۇ يەر بازارغا ئايلىنىپ ، تىجارەتچىلەرگە تولۇپ كېتەتتى . يىراق - يېقىندىكىلەر مەيدە ، ھارۋىدا ۋە پىيادە كېلىپ ئىبادەت قىلاتتى ، تاماشىغا قاتنىشاتتى . بۇ يەردە يەنە مەيخانىلەر ئېچىلىپ ، ئەپپۇن چېكىش ، قىمار ئويناشلارمۇ قىزىپ كېتەتتى . كۈرەنىڭ شەرقىي جەنۇبىغا «خەننىڭ خاڭزىسى» ئورۇنلاشقان بولۇپ ، كوچىسى رەتلىك ، ئېغىزىغا دەرۋازا

① «نياڭخياڭمياۋ» — ئاياللار ئىبادەتخانىسى .

ئورنىتىلغان ، دەرۋازا ھەر كۈنى كېچىدە تاقىلاتتى . بۇ كوچىغا خەنزۇ ئەمەلدارلىرى ۋە خەنزۇ ئاھالىلىرى ئورۇنلىشىپ ھەربىرىنىڭ قورۇ - جاي ، باغۋارلىرى بولاتتى .

بۇ كوچىنىڭ جەنۇبىغا ئىنتايىن چوڭ ئاشلىق ئامبىرى ، چوڭ ھەربىي ئەسلىھەلەر ئامبىرى ئورۇنلاشقانلىقتىن «نەنگۇ»<sup>①</sup> دەپ ئاتىلاتتى . ئاشلىق ئامبىرىدا ئىلى تەۋەسىدىكى دېھقانلاردىن يىغىۋېلىنغان ئاشلىق ۋە يەم - خەشەك تولۇپ تۇراتتى .

دېھقانلارغا سېلىق سېلىناتتى . دېھقانلار قانچىلىك سېلىق سېلىنغان بولسا ، ئۆزىدە بار - يوقلۇقىغا قارىماي ھەممىسىنى تاپشۇرۇشقا مەجبۇر بولاتتى . بۇ سېلىق يولنىڭ يىراق - يېقىنلىقىدىن قەتئىينەزەر كۈرەدىكى مۇشۇ ئاشلىق سېتىشقا تۆكۈلەتتى . بېدە ، ئوت - چۆپ ، يەم - خەشەكمۇ شۇنداق قىلىناتتى . يوقسۇل دېھقانلار سېلىق - ھوسۇلنى تاپشۇرالمىسا ھالىغا ۋاي بولاتتى : بويىغا زەنجىر سېلىنىپ باغلىناتتى ، ئۇرۇپ بەدىنى قېنىغا بويىلاتتى ، بەزى دېھقانلار تاياق زەربىسىدىن ئۆلۈپمۇ كېتەتتى .

ھەربىي ئەسلىھەلەر ئامبىرىدا چېرىكلەرگە كېرەكلىك ئەشيالار ، چېرىكلەرنىڭ كىيىم - كېچىكى ، ئاتلىق چېرىكلەرنىڭ ئېگەر - جابدۇقلىرى ساقلاناتتى .

قەلئەنىڭ غەربىي شىمال تەرىپىدىكى كوچىغا شىبەلەرنىڭ ئائىلىلىرى ئورۇنلاشقانلىقتىن ، بۇ كوچا «شىبە خاڭزىسى» دېيىلەتتى . بۇ چاغدا شىبەلەردىن لۇۋدۇي ئامباللىرى ، زۇڭگەن ، باقىشى ، غالدا ، مۇشقا دېيىلىدىغان ھەربىي ۋە مەمۇرىي ئەمەلدارلار بولۇپ ، ئۇلارنىڭ كۆپ قىسمى مۇشۇ «شىبە خاڭزىسى» دا ئولتۇراتتى . ھەربىر ئائىلىنىڭ ھويلا ۋە ئۆيلىرى ، يامۇل ۋە ئىشخانلىرى بولاتتى...

شىبە كوچىسىنىڭ شىمالىي بۇلۇڭىدا بىر قورغان بار ئىدى .

① «نەنگۇ» — جەنۇبىي ئىسكىلات .

بۇ ئايرىم - ئايرىم تۆت كىچىك قورغاندىن تۈزۈلۈپ ، ھەربىي ئەشيالار قويۇلاتتى . بۇ يەرنى «بېيكۇ»<sup>①</sup> دەپ ئاتىتتى . بىرىنچى قورغانچىدا ھەرخىل توپ ئوقلىرى ؛ پىلتا بىلەن ئېتىلىدىغان قوغۇشۇن ئوقلۇق قارا مىلتىق ، پىلتىلىك ئۇزۇن تاپانچىلار ؛ ئىككىنچى قورغانچىدا زەمبىرەك ۋە مىلتىق دورىلىرى ؛ ئۈچىنچى قورغانچىدا ھەردەرىجىلىك ئەمەلدارلار ۋە چېرىكلەرنىڭ كىيىم - كېچەكلىرى ، كەمەر ۋە ئۆتۈكلىرى ؛ تۆتىنچى قورغانچىدا قالقان ، ھەرخىل قىلىچلار ، تەبەرلەر ، نەيزىلەر ، ئوقيا ۋە ئوقيا ئوقلىرى ساقلىنىلاتتى . بۇ قورغانچىلارنىڭ ھەربىرىگە بىردىن ئامبال مەسئۇل بولاتتى . چېرىكلەر كېچە - كۈندۈز قاراۋۇللۇقتا تۇرۇپ قوغدايتتى...

چۈشتىن كېيىن كۈنپېتىشتىن چىققان قارا بۇلۇتلار بارغانسېرى قويۇقلىشىپ كەچكە بارمايلا ئاسماننىڭ يۈزىنى قاپلاپ كەتتى . قاتتىق شامال قوزغىلىپ ، بىخلانغان دەل - دەرەخ شاخلىرىنى زارلىتىپ ، توپا چىقىپ قالغان يوللاردىن توپا تۈزۈتاتتى...

تېخىچىلا چۈشتە يېگەن زىياپەت ۋە ئىچكەن - شارابىلارنىڭ تەسىرى كەتمىگەن مەزەمزات شەھەر مەركىزىدىكى ھەيۋەتلىك راۋاقتىنىڭ جەنۇب تەرىپىدىكى ئەگمە دەرۋازىسىدىن كۈرەڭ قاشقىسىنى ئوينىتىپ چىقىپ كەلدى . ئاتمىشلاردىن ھالقىغان بۇ ھاكىمبەگ بايا جاڭجۈن بىلەن كۆرۈشكەندىكى ئەمەل كىيىملىرىنى سېلىۋېتىپ ئەمدى بېشىغا سۆسەر تۇماق ، ئۈستىگە موۋۇت پەرىجە ، پۇتىغا قارا خۇرۇم ئۆتۈك كىيىپ ، تىزگىن سىيرىپ كېتىۋاتقان ئارغىماق چېلىش ئاتىنىڭ ئۈستىدە گىدىيىپ ، تەكەببۇر قىياپەتتە ئولتۇراتتى . ئۇنىڭ بۇ تۇرقىدىن بايا جاڭجۈن بىلەن پاراڭلاشقاندىكى قول باغلاش ، ئېگىلىش ۋە ھىجىيىشلاردىن زەررىچىلىك تەسىر قالمىغاندەك كۆرۈنەتتى . ئۇ ئۆزىنىڭ بىر توپ

① بېيكۇ — شىمالىي ئىسكىلات .

مۇھاپىزەتچى ۋە مۇلازىملىرى ئارىسىدا جەنۇبىي مەركىزىي كوچىنىڭ ئوتتۇرىسىنى يېرىپ ، سېپىلنىڭ جەنۇبىي دەرۋازىسىغا قاراپ ماڭدى . كۆپ ئۆتمەي ئۇلار سېپىلنىڭ سۈمۈل دەرۋازىسىدىن چىقىپ ئىلى دەرياسىنىڭ بويىغا يول ئالدى .

ئانا دەريا — ئىلى دەرياسى گويا غەزىپى كەلگەن قارا قاسىراقلىق ئەجدىھادەك كۈنچىقىشتىن كۈنپېتىشقا قاراپ ، ھاسىراپ — ھۆمۈدەپ كېتىۋاتاتتى . دەريانىڭ ئۇ قانىتىدا كۆز يەتمەيدىغان بىپايان زېمىن ، ئۇنىڭ چېتىدە چوققىلىرى ئاپئاق ئەزىم تاغلار ئۈستىگە قايغۇ — ھەسرەت پەردىسىنى يېپىپ ، ئۆز تەقدىرى ئۈستىدە باش قاتۇرۇۋاتقانداك كۆرۈنەتتى . بارغانسېرى كۈچىيىۋاتقان بوران ، بارغانسېرى قارىيىۋاتقان زۈلمەت بىر — بىرى بىلەن ياقا سىقىشىۋاتقانداك قىلاتتى . يۈگەن سىيرىپ كېتىۋاتقان كۈرەڭ قاشقىسىنىڭ ئۈستىدە مىخلاپ قويغانداك ئولتۇرغان ھاكىمبەگ ھاۋاغا قاراپ ، ئۆزىنى جاڭجۈن مەھكىمىسىدە ئۈزىتىپ قالغان چاڭ چىڭنىڭ سۆزىنى يادىغا ئالدى .

«جاڭجۈن دېگەندەك ، مېنى بىرى قوغلاۋاتىمىغاندىكىن ، ئەتە ئەتىگەن يولغا چىقساممۇ بوپتىكەن ، قاراڭغۇ كېچىدە قارا بوراندا قالارمەنمۇ ؟ — دېگەنلەرنى ئويلىغان مەزەمات بىر تىنىۋېلىپ خىيالىنى داۋام قىلدى ، — يەنىلا بىر كۈن بولسىمۇ بالدۇر بارغىنىم ياخشى ! ئۆز ئورنۇمنى ھېلىقى ئابدۇرۇسۇل دېگەندىن بىر كۈن بۇرۇن تارتىۋالسىمەن ئەمەسمۇ !»

ئالدىنقى پىكرىنى كېيىنكى رەت قىلغان پىكرى كۆڭلىگە ياققان ھاكىمبەگنىڭ روھىي كەيپىياتى تېخىمۇ كۆتۈرۈلدى . ئۇ ئۆزىنى دەريا بويىدا كۈتۈپ تۇرغان كېمىنى كۆرۈپ ، ئىككى پۇتى بىلەن كۈرەڭ قاشقىنىڭ بېقىنىنى نىقتىدى . ئات يۇلقۇنۇپ ئالدىغا ئېتىلدى...

## ئۈچىنچى باب

### ئەخمەتخان خوجىنىڭ چۈشى

كېچىلەپ توختىماي يول ماڭغان مەزەمزات قوغۇنچىغا<sup>①</sup> كېلىپ مېھرىدىن بەگنىڭ ئۆيىگە چۈشتى. قاتتىق ئۇخلاۋاتقان مېھرىدىن بەگ ئائىلىسى ئۈندەرەپ دەرۋازىنى ئاچقاندا، كۈنچىقىش تەرەپ بىلىنەر - بىلىنمەس ئاقىرىپ كېلىۋاتاتتى. ئاق كۆڭلەك، ئاق تامبال بىلەن ئۈستىگە قارا پەشمىتىنى يېپىنىپ چىققان ئوتتۇرا بويلۇق مېھرىدىن بەگ كۈرەڭ قاشقىسىنىڭ تىزگىنىنى تارتىپ تۇتۇپ تۇرغان مەزەمزاتنى كۆرۈپ، نېمە قىلارنى بىلمەي ھاڭ - ئالغى قالدى. ئۇ دەرھال ئېسىنى يىغىپ، قول باغلاپ، ئېگىلىپ سالام قىلدى. ئارقىدىن ئۇ، ئۆزىنى چاقىرتىپ چىققان شادىپاچاق مالىيىغا قاراپ ۋارقىردى:

— ھۇي، ھاكىمبەگ جانابلىرىنى ئاتتىن چۈشۈرمەي، نېمىگە قاراپ تۇرسەن؟! قېنى، قولتۇقىدىن تۇتۇپ، ئاۋايلاپ ئاتتىن چۈشۈرگىن!...

مېھرىدىن بەگنىڭ شادىپاچاق مالىيى يۈگۈرۈپ بېرىپ ھاكىمبەگنى قولتۇقىدىن تۇتۇپ ئاتتىن چۈشۈرۈۋالدى.

— قېنى، جانابلىرى، ئۆيگە مەرھەمەت! — دېدى مېھرىدىن بەگ ئېگىلىپ، بىر قولى بىلەن كەڭ ئېچىۋېتىلگەن دەرۋازىنىڭ ئىچىنى كۆرسىتىپ. چارچاپ ھالدىن كەتكەن ھاكىمبەگنىڭ

① قوغۇنچى — چاپچال ناھىيىسىدىكى بىر يېزىنىڭ نامى.

مۇھاپىزەتچى ۋە مۇلازىملىرىمۇ ئاللىقاچان ئاتلىرىدىن چۈشۈپ تېزىرەك ھويلىغا كىرىشنى كۈتۈپ تۇراتتى. ئۇلار ئۆز خوجايىنىنىڭ قورۇغا ماڭغانلىقىنى كۆرۈپ، مەزەزات بىلەن مېھرىدىن بەگدىن كېيىن، ئاتلىرىنى يېتىلەپ ھويلىغا ماڭدى. مېھماننى ئاتتىن چۈشۈرگەن شادىپاچاق ئادەم كۈرەڭ قاشقىنى يېتىلەپ ھەممىنىڭ ئاخىرىدا قورۇغا كىردى.

ئالدى جەنۇبقا قارىغان، ئاپئاق ئاقارتىلغان پىشايۋانلىق ئۆيلەرنىڭ پەلەمپىيىدىن ئالدىدا چىققان مەزەزاتنى مېھرىدىن بەگ كۈنچىقىش تەرەپتىكى ئەڭ چوڭ ۋە ھەشەمەتلىك سارىيىغا باشلىدى. ساھىبخاننىڭ ئۆزى بىلەن تەڭ قوپقان توقىلى يۈز - كۆزىنى يۇيۇپ، چېچىنى تاراپ ۋە تۈزەپ، چىرايلىق كىيىملىرىنى كىيىپ، ساراينىڭ ئېچىۋېتىلگەن ئىشىكى يېنىدا ھاكىمبەگنى كۈتۈۋالدى. ئۇ ئىككى قولىنى تولغان كۆكسىنىڭ ئۈستىگە ئېلىپ، ئېگىلىپ تەزىم قىلدى. ئايال زاتىنى كۆرمىگىنىگە ئۇزۇن بولغان مەزەزات قاش - كۆزىنى ئوينىتىپ ئۆزىگە سالام بېرىۋاتقان ئوتتۇز بەش ياشلار چامىسىدىكى چىرايلىق چوكانغا يەۋەتكۈدەك تىكىلىپ قاراپ، تىنچلىق - ئامانلىق سورىدى. ئۇ مېكىياننى كۆرۈپ قانات سۆرىگەن خورازدەك، سۆسەر تۇماقلىق بېشىنى كۆتۈرۈپ، مەيدىسىنى كېرىپ ساراىغا قەدەم تاشلىدى. مېھرىدىن بەگ بىلەن ناز - كەرەشمىلىك توقىلى كەينىدىن كىرىپ، تاپسىدىلا قاتار تۇرۇپ ھاكىمبەگنى تۆرگە تەكلىپ قىلدى. تۆردىكى قوش قەۋەت دۇخاۋا كۆرىپكە كېلىپ ئولتۇرغان ھاكىمبەگ خۇشياقمىغاندەك ئىككى قولىنى كۆتۈرۈپ دۇئا قىلدى. ئۆي ئىگىلىرىمۇ تەڭلا كۆتۈرگەن قوللىرىنىڭ ئاللىقانلىرىنى يېيىپ، مەزەزاتقا ئەگىشىپ، ئاپەت ئۆرۈلگەن ئاللىقانلىرى بىلەن يۈزىنى سىيىپتى.

— كۈرە بىلەن قوغۇنچىنىڭ ئارىلىقى ئۇزاق يول. ئات بىلەن كەلگۈچە ھاكىمبەگ جانابلىرى خېلىلا جاپا تارتىپتۇ،

ھېرىپ - چارچاپتۇ . قاراپ تۇرماي يېنىغا ئىككى مامۇق ياستۇق قويۇپ بەرگىن ! — دېدى ئۇ يېنىدىكى تېخىچىلا خۇشخۇي تەبەسسۇمنى يىغىۋالالمىغان ياش توقىلىغا قاراپ ، — يانپاشلاپ يېتىپ ئارام ئالسۇن !

چىرايلىق چوكان خۇددى كەكلىكتەك يورغىلاپ ھېرىپ ، بۇلۇڭىدىكى يۈكلەرنىڭ ئۈستىدىكى قوش - قوش مامۇق ياستۇقلاردىن ئىككىنى ئېلىپ مەزمەزاتنىڭ يېنىغا قويۇپ بەردى . — يۆلىنىپ ئارام ئالسىلا ، ھاكىمبەگ جانابلىرى ! — دېدى چوكان ياستۇقنى قويۇپ بولۇپ ، مەزمەزات ئۈستىگە تېگى شاپتۇل چېچىكى رەڭگىدىكى گۈللۈك تاۋاردىن كەڭ ئېتەكلىك كۆڭلەك كىيگەن ، گۈللۈك ياغلىقنى چېكىلەپ تاڭغان چوكاندىن كۆز ئۈزلەلمەي قالدى . ئۇنىڭ قارا كۆزلىرىدىكى جىلۋە ، ئاق يۈزىدىكى تەبەسسۇم ھاكىمبەگنىڭ يۈزىگە ئوت ياقىتى . ئەگەر ئېرى قاراپ تۇرمىغان بولسا ، ئۇ تۈلكىنى باسقان بۈركۈتتەك ، بۇ گۈزەل چوكاننى قۇچاقلىۋالاتتى . شەھۋانىي نەپسى قۇترىغان مەزمەزات تەستە ئۆزىنى تۇتۇۋېلىپ ، ئېرىنىڭ قېشىغا كېتىۋاتقان چوكاننىڭ تولىغان ساغرىسىغا ھەسرەت بىلەن تىكىلدى .

— سەن چىقىپ ، — دېدى مېھرىدىن بەگ يېنىغا كەلگەن ئايالىغا قاراپ ، ئۇ خوتۇنىنى ھاكىمبەگنىڭ يامان كۆزلىرىدىن تېزىرەك چىقىرىۋېتىشنى ئويلاپ قالدى ، — چاي تەييارلىغىن ! ئۇزاق يول بېسىپ كەلگەن ھاكىمبەگ جانابلىرى ئۇسساپ قالغاندۇر ؟

— ھازىرلا تەييار قىلىمەن ! — دېدى چوكان يەنە مەزمەزانتقا خۇش چىراي تىكىلىپ .

چوكان مەزمەزاتنىڭ كۆزىنىڭ يېغىنى يەپ سارايدىن چىقىپ كەتتى . مېھرىدىن بەگ كۆڭلى ئورنىغا چۈشۈپ ، ئىشكىنىڭ يېنىدىلا ئولتۇردى .

— مېھرىدىن بەگ ، — دېدى يانپاشلاپ ياتقان ھاكىمبەگ



ئۆي ئىگىسىگە بېشىنى كۆتۈرمەيلا قاراپ ، — مېنىڭ مۇھاپىزەتچى ۋە مۇلازىملىرىم ئورۇنلاشقاندۇر؟ ئۇلار قاتتىق چارچاپ كەتتى...

— سىلى بىردەم يېتىپ ئارام ئېلىپ تۇرسىلا ، مەن چىقىپ ھالىدىن خەۋەر ئالاي! — دېدى مېھرىدىن بەگ ئورنىدىن تۇرۇپ .  
— شۇنداق قىلىڭ!...

ساھىبخانا چىقىپ كەتتى . سارايدا مامۇق تەككىلەرگە يۆلىنىپ يانپاشلاپ ياتقان ھاكىمبەگلا قالدى . ئۇنىڭ كۆزىدە بەدىنى تولغان ، شوخ ۋە ناز - خۇلقلىق چوكان تۇراتتى .  
«خەپ ، ۋاقتىم تولىمۇ زىچ - دە ، بولمىسا بۇ يەردە بىز - ئىككى كۈن تۇرۇپ بۇ كۆزلەرنىڭ يېغىنى يەيدىغان چوكاننىڭ قەنتىنى چاقاتتىم!» دېگەنلەرنى كۆڭلىدىن ئۆتكۈزگەن مەزەزات ئاستا خورەك تارتىشقا باشلىدى .

ئارىدىن بىر ئاز ۋاقىت ئۆتۈپ سارايدا كىرگەن مېھرىدىن بەگ مېھماننىڭ خورەك تارتىپ ئۇيقۇغا كەتكەنلىكىنى كۆرۈپ ، ساراينىڭ ئىشىكىنى يېپىپ تالاغا چىقىپ كەتتى...

\*

\*

گۈللىرى كۆك - ئاق داستىخان سېلىنغان ئۇزۇن شىرنەنىڭ تىۋىر تەرىپىدە بېشىغا قىزىل مانچېستېر دوپپا ، ئۈستىگە تۆش يانچۇقىدىن يانچۇق سائىتىنىڭ زەنجىرى ساڭگىلاپ تۇرغان قارا موۋۇت پەشمەت كىيگەن مەزەزات كېرىلىپ ئولتۇرۇپ چاي ئىچىۋاتاتتى . شىرنە ئۈستىدە دەستىلەنگەن يوغان ئاق نانلار ، ئۇنىڭ چۆرىسىدە ئوشتۇلغان ئاق نان ۋە يۈزى قىزلارنىڭ مەڭزىدەك قىزىرىپ پىشقان توقاچلارنىڭ پارچىلىرى ، ھاكىمبەگنىڭ ئالدىدا ، قەندەللەردە ئاقماي ، ھەسەل ۋە قايماقلار تۇراتتى .

يۈزى كۆرۈنمەيدىغان قايماقلىق ئەتكەنچاي ، چىلانغان ئاق نان بىلەن توقاچنى مەزە قىلىپ يەۋاتقان مەزەمزات ئالدىدىكى ساھىبخانغا قارىدى .

— مېھرىدىن بەگ ، شەھەر تەرەپتىن ئاڭلىغان خەۋەرلىرىڭ باردۇر ؟ سۆزلىگەچ ئولتۇرمامسەن ؟ — دېدى ھاكىمبەگ نان پارچىسىنى قىسىۋالغان چوكنىڭ ئۈچىنى ئاغزىغا ئېلىپ بېرىپ...

شەرنەڭ تۆۋەن تەرىپىدە ، مەزەمزاتنىڭ ئۇدۇلىدا ئولتۇرغان مېھرىدىن بەگ ئەللىك ياشلار چامىسىدىكى ، سېمىز ، قورساق سالغان ، قاشلىرى ئوتتۇرا بارماقتەك كەڭ ۋە قارا ، كۆزلىرى يوغان ، يۈزى دۈگىلەك ئادەم ئىدى . ئۇنىڭ قاپقارا بۇرۇتى كالىپۇكلىرى قېلىن ئاغزىنىڭ ئىككى تەرىپىگە چۈشۈپ ، دۈگىلەك ئېڭىكىنى قاپلىغان قارا تەكشى قىرقلانغان ساقىلىغا قوشۇلۇپ كېتەتتى . بېشىغا بېغىررەڭ مانچېستېر دوپپا ، ئۈستىگە قارامتۇلدىن پەشمەت كىيىپ ، بېلىنى قارا پوتىدا باغلىۋالغان بۇ بەگ ، تومۇزنىڭ ئەڭ ئىسسىق كۈنلىرىمۇ بېلىدىكى قارا پوتىنى زادىلا يەشمەيتتى . شۇڭلاشقا يېزىدىكىلەر مېھرىدىن بەگنى «پوتا» دېيىشەتتى . ئۇنىڭ ئولتۇرغان تۇرقىدىن بويىنىڭ ئانچە ئېگىز ئەمەسلىكىمۇ بىلىنەتتى .

— تۈنۈگۈن غۇلجىدىن بىر ئادەم چىقتى . ئۇنىڭ دېيىشىچە ، بىرنەچچە قېتىم باياندايغا ھۇجۇم قىلىنغان بولسىمۇ ، بىزنىڭكىلەر تېخىچە ئۇنى ئالالماپتۇدەك . ھازىر كەڭ كۆلەملىك بىر ھۇجۇمغا تەييارلىنىۋاتقان ئوخشايدۇ . ئابدۇرۇسۇل بەگ ھەرقايسى يېزىلاردىكى بەگلەرگە مەكتۇپ يېزىپتۇ ، جۈملىدىن ماڭمۇ يازغان مەكتۇپنى كەلگەن ئادەم ئەكەلدى .

مېھرىدىن بەگ ئالدىدىكى ئاپقۇر چىنىنى قولغا ئېلىپ چېيىدىن بىرقانچە ئوتلىدى . تاقىتى تاق بولغان مەزەمزات ساھىبخانغا قاپاقلىرى تۈرۈلگەن ھالدا تىكىلدى .

— ئۇ مەكتۈپىدا نېمە دەپتۇ ؟  
مېھرىدىن بەگ قولىدىكى ئايقۇر چىنىنى شىرەگە قويۇپ ،  
گەپكە ئاغزىنى ئاچتى :

— نىازلار<sup>①</sup> بولسا دەرھال شەھەرگە ئەۋەتىپ بېرىشىمنى  
ئېيتىپتۇ . بۈگۈن بىز قوغۇنچىنىڭ نىازلارنى شەھەرگە  
ئاتلاندۇرماقچى بولۇۋاتاتتۇق .

— قانچىلىك ئادەم ماڭىدۇ ؟  
— ئۆزلۈكىدىن كېلىپ ماڭا ئۆزىنى مەلۇم قىلغان ئون بەش  
ئادەم . ئەتىگەنلىك چايدىن كېيىن يەنە ئۆزىنى مەلۇم قىلىدىغانلار  
چىقىشى مۇمكىن .

— ياخشى ! — دېدى ھاكىمبەگ تۇيۇقسىز چىرايىنى  
ئۆزگەرتىپ ، ئازراق ھاياجان يۈگۈرتۈپ ، — بىر يېزىدىن ئون  
بەشتىن نىازلار بارسىمۇ ، سەكسەن يېزىدىن<sup>②</sup> بىر مىڭ ئىككى  
يۈز نىياز بارىدۇ ، دېگەن گەپ . بۇمۇ ئاز سان ئەمەس .  
— مېنىڭ ئاڭلىشىمچە ، بايانداي ۋە باشقا جەڭ  
مەيدانلىرىدا جەڭ قىلىۋاتقان قوزغىلاڭچىلار ئوتتۇز  
مىڭدىن ئاشارمىش... دېدى مېھرىدىن بەگ ، مەزەزاتنىڭ  
سۆزىگە ئۇلاپ .

گويا دېيىلىدىغان گەپ - سۆزلەر تۈگىگەندەك ، مېھمان  
بىلەن ساھىبخانا ئون - تىنسىز چاي ئىچىش بىلەن بولۇپ كەتتى .  
تۇيۇقسىز مېھرىدىن بەگنىڭ يادىغا بىر ئىش كەلگەندەك بۇ  
جىمجىتلىقنى بۇزدى .

— بۇرۇن ئەمىرنىڭ يېشىل چېدىرى بايانداي سېپىلىغا  
يېقىنلا ئوچۇقچىلىق يەردە ئىكەندۇق ، يېنىغا دېگۈدەك باياندايدىن  
ئېتىلغان توپ ئوقلىرى چۈشەتتىكەن . ئالىمادىس بىرەر خەتەرنىڭ

---

① نىازلار — پىدا ئىيلار .  
② سەكسەن يېزا — بەزى تارىخىي كىتابلاردا ئىلى ۋادىسىدىكى يېزىلارنى سەكسەن ئىككى دەپ كۆرسەتكەن . موللا بىللاننىڭ «غازات دەرمۈلكى چىن» داستانىدا «شەشتاد» (پارسچە سۆز) سەكسەن دېيىلىدۇ .

يۈز بېرىشىدىن ساقلىنىش ئۈچۈن ، ئابدۇرۇسۇل بەگنىڭ چېدىرىنى يىراقراق ھەم دالدىراق قىزىل دۆڭگە يۆتكىگەن ئوخشايدۇ .

«ئاد ، خۇدا ! — دېدى ئىچىدە مەزەزات ، كۆڭلىدىن ئۆزلىگەن زەھەر ئاق سېرىق چىرايىغا چىقىپ ، — نېمىشقا بىرەر توپ ئوقىنى لەنتىنىڭ چېدىرى ئۈستىگە چۈشۈرۈپ ، كۈل قىلىپ كۆيدۈرۈۋەتسەن ؟ ...»

ساھىبخانا ھېلىلا سەل ھاياجان بىلەن كۆرۈنگەن چىرايىنىڭ ئۆزگىرىپ كەتكەنلىكىنى كۆرۈپ : «ھاكىمبەگكە نېمە بولدى ، خاتا سۆزلەپ قويمىغاندىمەن ؟ — دەپ ئويلاپ قالدى ، — چىرايى ، — دېدى مېھرىدىن بەگ ئويىنى داۋاملاشتۇرۇپ ، — بىردىنلا زەھەر ئىچكەن ئادەمنىڭكىدەك بىر قىسما بولۇپ كەتتىغۇ ؟ ...»

سارايغا يېشىل كورنىنى كۆتۈرۈپ ، تۈنۈگۈندىكىدىنمۇ چىرايلىق ياسانغان ، تېخى بىر قېتىممۇ سالىمغان گۈللۈك يۇڭ ياغلىقىنى بېشىغا چېكىلەپ تاشقان مېھرىدىن بەگنىڭ توقىلى قاش - قاپقىنى سۈزۈپ ، ناز - كەرەشمە بىلەن كىرىپ كەلدى . ئۇ چاينىڭ ئالدىدا بىر قېتىم كىرىپ ، مەزەزانتقا سالام قىلغانلىقى ئۈچۈن ، بۇ قېتىم سالام قىلمىدى . مېھرىدىن بەگ ، خۇشخۇي ، ئادەتتىمۇ قاش - كۆزىنى ئوينىتىپ ، ناز - كەرەشمە بىلەن يۈرىدىغان بۇ چوكاننىڭ كۆڭلىدە يامان ئويلار بولمىسىمۇ ، كۆرگەن ئەرلەرنىڭ كۆڭلىدە ھەرخىل شەھۋانىي ھېسسىياتلار ئويغىناتتى .

— ھاكىمبەگ جانابلىرى ! ئۆزلىرىنىڭ ناشتىلىرى ئالاھىدە بولسا كېرەك . بىز سەھرىلىقلارنىڭ تېپىۋالغىنىمىز مۇشۇ ئەتكەنچاي ! قېنى ، بىزنىڭ كۆڭلىمىز ئۈچۈن بولسىمۇ ، ئىچىمىز ! — دېدى چوكان ، قولىدىكى كورنىنى يەرگە قويۇۋېتىپ . ئۇ گەپ - سۆزدە خېلىلا چېچەن بولۇپ ، ئۆزىنى

گەپدان دەپ يۈرگەنلەرنى چېڭدا قالدۇراتتى . ئۇ يېشىل كورنىنىڭ ئاغزىنى ئېچىپ ، يۈزىدىكى قايماقلارنى قاپاق چۆمۈچى بىلەن سۈزۈۋېلىپ ، ئېڭىشىپ تۇرۇپ ، ئىككى قوللاپ ھاكىمبەگنىڭ ئاپقۇرىغا ئېلىپ باردى .

«ئىچەلمەيمەن !» دېمەكچى بولۇپ ئاغزىنى ئازراق ئاچقان بولسىمۇ ، شالاڭ بۇرۇتنىڭ ئىككى ئۇزۇن ئۇچى ئاغزىنىڭ ئىككى تەرىپىگە چۈشۈپ تۇرغان مەزەمزات سۆزىنى ئىچىگە يۇتۇۋېتىپ ، ئاپقۇرنى قولغا ئالدى . بەلكىم بۇ ئىش - ئىشرەتكە ئامراق ھاكىمبەگ ، شۇنداق بىر نازىنىنىڭ قولىنى قايتۇرۇۋېتىشنى گۇناھ دەپ ھېسابلىغان بولۇشى مۇمكىن .

— ئەتكەنچىيىڭىز شۇنداق ئوخشايتۇ . بەئەينى ئىلىك ! — دېدى ھىجىيىپ ، ئوڭ قولىنىڭ بىگىز يارمىقى بىلەن بۇرۇتنى تۈزەپ ، — كۈرەدە ئۇزۇن تۇرۇپ قېلىپ ئەتكەنچاي سېغىنىپ قاپتىكەنمەن ، ئىچسەم - ئىچسەم قانمايۋاتىمەن .

قاش - قاپقىنى تۇرۇپ ئولتۇرغان مېھرىدىن بەگنىڭ كۆزلىرىدىن ئاچچىق خىيال چېچىلاتتى . ئۆزىنىڭ ياخشى كۆرگەن توقىلىغا قانات سۆرەۋاتقان ھاكىمبەگكە ئىچى - ئىچىدىن غەزىپى ئۆرلەيتتى .

«ھۇي خوتۇن تالاق ! — دېدى ئۇ مەزەمزاتقا قاراپ ئولتۇرۇپ ، — راستتىنلا ئېشەك مىجەز ئادەم ئىكەنسەنغۇ ؟ ...! مېدە كۆرسە ، ھاي ! - نومۇس دېگەنلەرنى ئالا تاغنىڭ كەينىگە چۆرۈۋېتىپ يۈگۈرىدىغان ھاڭگىنىڭ ئۆزىلا ئىكەنسەنغۇ ! ...؟» چوكان ھاكىمبەگنىڭ چىنىسىگە چاپنى قۇيۇپ بولۇپ ، كەينىگە بۇرۇلدى ، ئۇنىڭ كۈلۈپ تۇرغان كۆزلىرى ئېرىنىڭ تۈرۈلگەن قاپقىنى كۆرۈپ ، كۈلكىدىن توختىدى . ئۇ يېشىل كورنىنى كۆتۈرگەن پېتى ، كەينىگىمۇ قارىماي سارايدىن چىقىپ كەتتى .

ئۆيگەن مېھمان كەلسە ، مېھرىدىن بەگ بىلەن توقىلى دائىم

دېگۈدەك جېدەللىشىپ قالاتتى . مېھمان كەتكەندىن كېيىن ، ئەر ئۆز ئايالىنى : «سەن ئۇنىڭغا قاراپ ھىجايىدىڭ ، قاش - قاپىقىڭنى ئويناتتىڭ» دەپ ئەيىبلەيتتى . چوكان : «شۇنداق ئۆگىنىپ قالغان تۇرسام ، قانداق قىلىمەن ؟ يە مېنىڭ بىرەر بۇزۇقچىلىقىمنى كۆردىڭىزمۇ ، ئاڭلىدىڭىزمۇ ؟» دەپ يىغلايتتى . بەلكىم ، توقالنىڭ ئالدىراپ چىقىپ كېتىشى ، ئېرىنىڭ تۈرۈلگەن قاش - قاپىقىدىن ، مېھمان كەتكەندە بولىدىغان جېدەلنى كۆرگەنلىكىدىن بولسا كېرەك .

— قېنى ، ھاكىمبەگ جانابلىرى ، چاي ئىچەيلى ! — دېدى مېھرىدىن بەگ توقالنىڭ چىقىپ كەتكەنلىكىدىن كۆڭلى ئورنىغا چۈشۈپ .

شۇ چاغدا ساراينىڭ قوش قاناتلىق ئىشىكى ئېچىلىپ ، بىر قارا توقىلىنى ئېڭىشىپ تۇتقان شادىپاچاق مالاي كۆرۈندى . — بۇ نېمە گەپ گەمدى ، مېھرىدىن بەگ ؟ مەن كېتىمەن ، ئالدىرايمەن ، غۇلجىغا تېزىرەك يېتىپ بارمىسام بولمايدۇ ، مۇھىم ئىشىم بار ! — دېدى مەزەمزات بىر توقىلىغا ، بىر مېھرىدىن بەگكە قاراپ .

— خۇدايىم بۇيرۇسا ، مەزەمزات جانابلىرى ، چۈشتىن كېيىن چىرايلىق يولغا سېلىپ قويىمەن . ئۆيىمىزگە بىر كەلسىلە ، يەنە بۇنداق تەقدىر بىزگە نېسىپ بولامدۇ ، بولمامدۇ . بىر ئاللاڭدىن باشقا ھېچكىم بىلمەيدۇ . بىر قوزىمىزنى يېمەي كەتسە ، كۆڭلىمىز ئۆلگۈچە ئارمان ۋە ھەسرەتتە قالمامدۇ ؟ ! قېنى ، دۇئا قىلىپ بەرسىلە ! — دېدى ئورنىدىن يېرىم تۇرغان مېھرىدىن بەگ ، مەزەمزاتقا يېلىنغاندەك قاراپ .

— مېنىڭ كۆڭلۈم يۇمشاق ، باشقىلارنىڭ كۆڭلىنى ئاغرىتىشنى خالىمايمەن . خەير بوپتۇ ! چۈشتىن كېيىن يولغا چىقسام چىقاي ! — ئۇ سۆزىدىن توختاپ ، ئىككى قولىنى كۆتۈرۈپ دۇئا قىلدى ، — ياراتقان ئىگەم ، دۆلەتلىرىنى

تېخىمۇ زىيادە قىلغاي!...  
قارا توقلىنى دۇئاغا ئەكەلگەن شادىپاچاق دۇئادىن كېيىن  
سويغىلى ئېلىپ ماڭدى. ھاكىمبەگ بىلەن مېھرىدىن بەگ چاي  
ئىچكەچ پاراڭغا چۈشتى.

\*

\*

مېھرىدىن بەگ بىلەن ئۇنىڭ خۇشخۇش، ناز - كەرەشمىلىك  
توقلى يوغان ئاق دەرۋازىنىڭ ئالدىدا ئۆزىتىپ قالدى.  
— خوش، ھاكىمبەگ جانابلىرى! — دەپ ۋارقىرايتتى  
مېھرىدىن بەگ كۈرەڭ قاشقىسىنى ئىتتىك يۈگۈرتۈپ كېتىۋاتقان  
مەزەمزاتنىڭ كەينىدىن. ئۇنىڭ يېنىدا تۇرغان گۈزەل چوكانمۇ  
توختىماي ئوڭ قولىنى پۇلاڭلىتاتتى...

كۆكۈچ ئاسماندا بىر پارچىمۇ بۇلۇت كۆرۈنمەيتتى. دەريا  
تەرەپتىن كېلىۋاتقان يۇمشاق شامال باھارنىڭ ئەڭ دەسلەپكى  
پۇرىقىدەك، خېلىلا باغلانغان سۆڭەت ۋە تېرەكلەرنىڭ، ئىللىق  
ئاپتاپنىڭ پۇرىقىنى دىماغلارغا ئۇراتتى. نۇرلۇق قۇياش بىر خىل  
مېڭىشى بىلەن جەنۇبتىكى دىلمۇك تاغلىرىنىڭ ئۈستىدىن  
كۈنپېتىشقا قاراپ كېتىۋاتاتتى.

قارا توقلىنىڭ مايلىق گۆشىگە تويۇپ، مايلىق شورپىسىغا  
قانغان مەزەمزات، چىرايلىق قۇلاقلىرىنى دىڭ تۇتۇپ، گىتتىك  
يورغىلىتىپ كېلىۋاتقان كۈرەڭ قاشقىنىڭ ئۈستىدە غادىيىپ  
مىختەك ئولتۇراتتى. سۆلەتلىك جانىۋار ئېغىزدۇرۇقىنى چاپناپ،  
يۈگەن سىيرىپ، شۇنداق تېز يورغىلاپ كېتىۋاتاتتىكى،  
كەينىدىكى مۇھاپىزەتچى ۋە مۇلازىملارنىڭ ئاتلىرى ئۆكرەك  
تاشلاپ يۈگۈرسىمۇ يېتىشەلمەي خېلىلا ئارقىدا كېلەتتى.  
ھاكىمبەگ ئەشمە تاسمىسىنى قىزىل تېۋىلغا سېپى بىلەن قوشۇپ  
تۇتقان قامچىنى قوش تۇمشۇقلۇق ئېگىرىنىڭ ئالدىغا تىرەپ

ئولتۇرۇپ ، يولنىڭ ئىككى تەرىپىدىكى بۇلتۇرقى ئوتلىرى قۇرۇپ قالغان دالىلارغا خىيال بىلەن تىكىلەتتى . ئۇنىڭ بۇ ئولتۇرۇشى ۋە تېخى كۆكەرمىگەن دالىلارغا تىكىلىشىدىن بۇ كەڭ ، مۇنبەت زېمىننى تاماشا قىلىپ زوقلىنىۋاتقانلىقى زادىلا كۆرۈنمەيتتى . ئۇنىڭ بىپايان دالىغا تىكىلگەن كۆزلىرىدە خۇددى ئۆكۈزدەك يوغان بىر ئادەم تۇراتتى . پېشانىسى تار ، قاشلىرى ئۆسكىلەڭ ۋە قويۇق ، سىڭار كۆزلۈك ، ئىككى مەڭزى تومپىيىپ چىققان ، پېشانە تەرىپى تارراق ، ئېڭەك تەرىپى كەڭ يۈزلۈك ، يۈزىنىڭ ئىككى چېتىنى ۋە بۇرنىنىڭ تۆۋەنكى قىسمىنى قاپقارا بۇرۇت ۋە ساقال قاپلىغان بۇ ئادەم مەزەزاتنىڭ كۆزىدىن كەتمەي ، بۇرۇن بولغان بىر ئىشنى يادىغا سالاتتى...

\*

\*

... كۆز ئايلىرى ، ھاكىمبەگ بىرقانچە يېقىنلىرىنى يېنىغا ئېلىپ ، ئۆزىنىڭ مۇھاپىزەتچى ۋە مۇلازىملىرىنىڭ ھىمايىسىدە يېزىلىرىنى ئايلىنىپ ، چىغلىقمازارغا كېلىپ قالدى .  
 ئۆزىنى خوجا ئەۋلادى دەپ تونۇشتۇرغان سىڭار كۆز ئەخمەتخان خوجا يېزا مۆتىۋەرلىرى بىلەن مەزەزاتنىڭ ئالدىغا ھىجىيىپ ، ئېگىلىپ ، قول باغلاپ چىقىپ قىزغىن كۈتۈۋالدى .  
 بۇ تازا بۇغدايلار يىغىلىپ بولۇنغان ، ئالتۇن كۆز باشلانغان ئايىلار بولۇپ ، قوزىلار تازا يېتىلگەن مەزگىل ئىدى . بىر كۆزلۈك ئەخمەتخان خوجىنى يىراق - يېقىندىكى بىلىدىغانلارنىڭ ھەممىسى «سىڭار كۆز» دەپ ئاتايتتى . بۇ جىسمانىي ئاجىزلىق ئۇنىڭغا لەقەم بولۇپ سىڭىپ قالدى ، ئۆزىمۇ خۇددى چۆچەكلەردىكى بىر كۆزلۈك جادۇگەر - يەكچەشمىلەرگە ئوخشايتتى . ئەخمەتخان خوجا ئۆز يېزىسىغا ئېلىنىڭ ھاكىمبېگى مەزەزاتنىڭ كەلگەنلىكىنى كۆرۈپ ، «ئوڭۇمۇ ، چۈشۈمۈ !!!» دەپ تۈگىمەس خۇشاللىققا



چۆمدى . شەھەردىن يىراق بىر يېزىدا ياشاپ كېلىۋاتقان سىڭار كۆز ئابرويى - شۆھرەتنىڭ ، بەخت - تەلەپنىڭ ھۇمايۇن قۇشى بېشىغا قونغاندەك كۆرەڭلەپ كەتتى . ئۇ ھويلىسىنىڭ كەينىدىكى كاتتا بېغىغا گىلەم ، قوش - قوش تاۋار - دۇردۇن كۆرىپلەرنى سالدۇرۇپ ، ھاكىمبەگ باشلىق مېھمانلارنىڭ قولىتۇقىغا قوش - قوش مامۇق ياستۇقلارنى قويۇپ كاتتا كۈتۈۋالدى . سېلىنغان داستىخاننىڭ يۈزىنى تىزىلغان مايلىق قاتلىملار ، تەخسە - تەخسلەردىكى ئاقماي ، قەندەل - قەندەللەردىكى ھەسەل ، قەنت - ناۋات ، تاتلىق ئۈزۈم ، كۈزنىڭ مەي بولغان مېۋە - چېۋىلىرى قاپلىۋالدى . تىلىنغان قوغۇن - تاۋۇزلارنىڭ خۇش پۇرىقى دىماغنى ياراتتى .

پاقلان - قوزىلار سويۇلدى . كاۋاپ ، گۆش ، نېرىنلار داستىخاننى بىر ئالدى . يىراق - يېقىن يېزىلاردىن چاقىرىپ كېلىنگەن مەشھۇر سازەندىلەر ۋە ناخشىچىلار يوپۇرماقلىرى ئالتۇن رەڭگە كىرىۋاتقان باغ ئىچىنى جاراڭلىتىۋەتتى . تۆردە ، قوش قەۋەت كۆرىپدە ، مامۇق تەككىلەرگە يۆلىنىپ ئولتۇرغان مەزەمزات بۇ قېتىمقى سەپىرىدە بۈگۈنكىدەك كېرىلىپ - يېيىلىپ ئولتۇرمىغانىدى . ئۇ ئەخمەتخان سىڭار كۆزدىن تولىمۇ رازى بولۇپ كەتتى...

«راستىنلا بۇ خوجا قولى ئوچۇق ، سېخىي ، ئۇلۇغلارنى بېشىغا ئېلىپ كۆتۈرىدىغان ئاق كۆڭۈل ئادەمدەك كۆرۈنىدۇ !» دەپ ئويلىغان ھاكىمبەگ ، ئۆزىگە ئالاھىدە ياققان ئادەملەرنىڭ ئىسمىنى يازىدىغان كۆڭۈل دەپتىرىگە يېزىۋالدى .

سىڭار كۆز زىياپەت جەريانىدا پات - پات كېلىپ ، ھاكىمبەگنىڭ كەيپىنى قول باغلاپ ، ئېگىلىپ ، ھىجىيىپ ئالاھىدە سوراپ تۇردى . كۆڭلى خالايدىغان تائام ، نەغمە - ناۋا ياكى باشقا نەرسىلەر بولسا تارتىنماي دېيىشنى تەلەپ قىلدى . لېكىن ، خوجا ، مەزەمزات بىلەن باشقا ئادەم بولمىغان ، خالىي

شارائىتتا سۆزلىشەلمەيۋاتقانلىقىدىن قاتتىق تىت - تىت بولاتتى . شۇنداقسىمۇ ئۇ ، بۇنداق پۇرسەتنىڭ كېلىشىنى كۈتۈپ ، ھاكىمبەگكە تېخىمۇ ياخشى كۆرۈنۈش يولىدا قىلىدىغان سۆز ۋە قىلىقلارنىڭ ھەممىنى قىلاتتى .

چوڭ پانارلار يورۇۋاتقان باغ ئىچىنى مەزەمزاتنىڭ قاپاقتىن تۆكۈلگەن سۈدەك كۈلكىسى ياڭرىتاتتى . پەستە ئولتۇرۇپ ھاكىمبەگدىن كۆزىنى ئۆزمەي قاراپ تۇرغان خوجا دەرھال ئورنىدىن تۇرۇپ ، ئېگىلىپ ، قول باغلاپ ، ھىجىيىپ ئۇنىڭ يېنىغا يورغىلاپ كەلگەن كەلكىتەك يېتىپ كېلەتتى . ئۇ ئېگىشىپ مەزەمزاتقا قاراپ قاپقارا تۈك ئوربۇالغان ئاغزىنى ئاچاتتى :

— سىلنىڭ كۈلگەنلىرىنى كۆرۈپ ، خۇشاللىقىم ئىچ - ئىچىمگە پاتماي قالدى . مەن ئۆزلىرىنىڭ ، ھاكىمبەگ جانابلىرى ، سادىق قۇلى ! سىلنى تازا كۆڭلۈمدىكىدەك كۈتۈۋالالمايۋاتقانلىقىمنى بىلىپ تۇرساممۇ ، ئاماللىق قانچە ؟ ! بىلىدىلا ، سەھرا دېگەن بىر قىزىل قىيامەت ...!

ئەللىك ياشلارغا كىرگەن بۇ خوجا جىمىكى ھۈنرىنى ئىشلىتىپ ، مەزەمزاتنىڭ يۈرىكىگە چىقمايدىغان بولۇپ كىرىۋېلىشنى ئويلايتتى .

— ئۇنداق دېمىسىلە ! — دېدى ھاكىمبەگ سىڭار كۆزگە خۇش چىراي تىكىلىپ ، — مەن سىلى بىلەن تونۇشقانلىقىمدىن بەكمۇ خۇشال بولدۇم . بىر كۆرۈشكەن تونۇش دېيىلىدۇ . ياق ! بىر كۆرۈشۈپلا تونۇش ئەمەس ، دوست ، تۇغقان بولۇپ كەتكىلىمۇ بولىدۇ . مانا بىز ، ئەخمەتخان خوجام ، شۇنداق دوست ، تۇغقان بولۇپ كەتتۇقۇ ؟ ! ئىش - پىشلىرى بولسا ، شەھەرگە كىرىپ ، تارتىنماي مېنى ئىزدىسىلە ! سىلىگە مەيلى ئۆيۈمنىڭ بولسۇن ، مەيلى مەھكىمىنىڭ بولسۇن ئىشىكى ھەمىشە ئوچۇق ...! ھىلىگەر ۋە كازاپلارنى ئەقىلسىز دېگىلى بولمايدۇ .

قانچىلىك ھىلىگەر ۋە كاززاپ بولسا ، شۇنچىلىق ئەقىللىق بولىدۇ . ئەخمەتخان خوجا مەككەرلىق ۋە كاززاپلىقتا ئىبلىسقا دەرس بېرەلەيدىغانلاردىن ھېسابلىناتتى . ئۇ مەزەمزا ئىنىڭ سۆزلىرىنى ئاڭلاپ ئاغزى قۇلىقىغا يەتتى . ئۆز مەنپەئىتى ئۈچۈن ھەرقانداق ئىپلاسلقنى قىلىشتىن يانمايدىغان بۇ مۇناپىق ئاغزىنى ھاكىمبەگنىڭ قۇلىقىغا ئەكەلدى .

— بۈگۈن كېچە ... بىرەر نازىننى كۆڭۈللىرىنى ئاچسا ... نېمە دەيلىكىن؟ ...

مەزەمزا چىرايلىق چوكانلارنى كۆرسە تۇرالماي قالاتتى . كۈرەدە بىرنەچچە ئاي ئايال زاتىنى كۆرمىگەن بۇ بۇقىنىڭ ئەخمەتخان خوجىنىڭ سۆزىگە ياق دېيىشى مۇمكىنمۇ ؟ ! ئۇ «نازىننى» سۆزىنى ئاڭلاپلا خۇددى چىۋىن چاققان ئاتتەك بېشىنى لىڭشىتىپ ھىجايىدى ... سىڭار كۆز كەتتى . بىردىنلا ھاكىمبەگ زىياپەتتىنمۇ ، ناخشا - سازلاردىنمۇ زېرىكتى . ئۇنىڭ كۆزىگە بەدەنلىرى ئاپئاق بىر نازىننى كېلىپ شەھۋانىي نەپىسىنى غىدىقلىغىلى تۇردى . مەزەمزا ئۆزىنى تۇتۇۋېلىشقا قانچىلىك ئۇرۇنىسىمۇ ، مېدە كۆرۈپ قالغان ھاڭگىدەك پېتىرلاپ ئولتۇرالماي قالدى .

— ئەخمەتخان خوجام نەدە ؟ قىچقىرىڭلار ، دەيدىغان گېپىم بار ! — دېدى ئاخىرى چىدىيالماي قالغان مەزەمزا مۇلازىملاردىن بىرىنى قىچقىرىپ .

يۈگۈرۈپ دېگۈدەك ماڭغان مۇلازىم سىڭار كۆزنى خېلىغىچە تاپالىدى . ئۇ كىچىك توقىلىنى كۆندۈرۈپ ، ئۇنىڭ ھۇجرىسىدىن چىققاندىلا ، مۇلازىم يىگىت ئۇنى تەستە تاپتى . خوجا ئۆزىنى مەزەمزا ئىنىڭ قىچقىرىۋاتقانلىقىنى ئاڭلاپ باغقا قاراپ ئۇچتى . ئۇ ھاسىراپ - ھۆمۈدىگەن پېتى ھاكىمبەگنىڭ يېنىغا كېلىپ ، قول باغلاپ ، ئېگىلىپ ، ھىجىيىپ «نېمە گەپ ؟» دېگەندەك تىكىلدى .

— زىياپەتنى يىغشتۇرساقمىكىن ! ئۇزۇن يول يۈرۈپ  
ھېرىپ قاپتىمەن . يېتىپ ئارام ئالاي ، خوجام ! — دېدى  
مەزەمات ئۆزىگە ئېگىشىپ قاراپ تۇرغان بۇ ساقاللىققا قاراپ .  
ئۇنىڭ ئۆزىگە تىكىلگەن يوغان ۋە قوڭۇر كۆزلىرىدىن شەھۋانى  
كۆڭلىنىڭ ئۇچقۇنلىرى ئۇچۇپ چىقىۋاتقانلىقىنى كۆرگەن سىڭار  
كۆز ، ھاكىمبەگ سۆزىنىڭ تېگىدىكى مۇددىئانى بىلىپ ،  
بىلىنەر - بىلىنمەس ھىجايىدى .

— ئېسىم قۇرۇسۇن ! سىلىنىڭ ئۇزاق يول يۈرۈپ  
كەلگەنلىرىنى نېمىشقا ئويلىمىغاندىمەن . راست ، تولىمۇ ھېرىپ  
كەتتىلە ! دەم ئالمىسىلا زادى بولمايدۇ ، — دېدى ئەخمەتخان  
خوجا ، تۇرۇشقا تەمىشلىۋاتقان ھاكىمبەگنى قولتۇقىدىن يۆلەپ  
تۇرغۇزۇپ .

سىڭار كۆز ئولتۇرغانلارغا بىر ئېغىز گەپ قىلماي ،  
مەزەماتنى قولتۇقىدىن تۇتۇپ ئېلىپ ماڭدى . باغدىن چىقىپ  
كېتىۋېتىپ ئەخمەتخان خوجا كۈتكەن پۇرسەتنىڭ كەلگەنلىكىنى  
بىلدى . ئەمدى ئۇ ئۆز كۆڭلىنى ھاكىمبەگكە خالىغانچە دەۋالسا  
بولاتتى . كەينىدىن كېلىۋاتقان مەزەماتنىڭ مۇھاپىزەتچىسىنى  
شەرەت بىلەن قايتۇرۇۋەتكەن ئەخمەتخان خوجا ھويلىغا چىقىپ  
ئاغزىنى ئاچتى :

— بايا دېگەن سۆزلىرى ، ھاكىمبەگ جانابلىرى ، مېنىڭ  
كۆڭلۈمگە يېزىلدى ، — دەپ باشلىدى سۆزىنى سىڭار كۆز  
مەزەماتنى يۆلەپ كېتىۋېتىپ ، — ئەمدى مەن ئۆزلىرىمنىڭ  
قوللىدىكى قارچىغا ، قاياققا قويۇپ بەرسە شۇ ياققا ئۇچىدىغان !  
سىلى ئۈچۈن بۇ جېنىم پىدا ! — خوجىنىڭ ئاخىرقى سۆزلىرى  
يىغا پۇراپ چىقتى .

ھەرقانداق كەلگەن پۇرسەتنى قولدىن بەرمەيدىغان خوجا ،  
ئۇزاقتىن بېرى ئارزۇلاپ كەلگەن كۈنىنىڭ بۈگۈن كەلگەنلىكىنى  
بىلدى . بۇ قىممەتلىك پۇرسەتنى قولدىن كەتكۈزۈپ قويۇش

ئەخمەتخان خوجا ئۈچۈن ئەڭ چوڭ بەختسىزلىك بولاتتى .  
— بولدى ، مېنىڭ سۆزۈمگە ئىشەنسە ! سىلى ئەمدى ،  
ئەخمەتخان خوجام ، مېنىڭ ئەڭ يېقىن ، ئەڭ ئىشەنچلىك  
ئادەملىرىمدىن بولۇپ قالدىلا !!!

شۇنداق ! ھاياتتا مەزەمەت بىلەن ئەخمەتخاندەك ئادەملەر بىر  
كۆرۈشۈپلا ئاپاق - چاپاق دوستلاردىن بولۇپ كېتىدىغانلىقى  
ھەيران قالارلىق ئىش ئەمەس . چۈنكى ھەممە نەرسىلەر خىلى ۋە  
تۈرىگە قاراپ بىر - بىرى بىلەن بىرلىشىدۇ . ئوي - پىكرى ،  
مىجەز - خۇلقى بىر خىل ئادەملەر بىر كۆرۈشۈپلا ئەڭ يېقىن  
دوستلاردىن بولۇپ قالىدۇ . . .

مەزەمەتتىن خالاغا ئېلىپ بېرىپ ئاندىن كىچىك توقىلىنىڭ  
ئۆيىگە كىرگۈزۈپ قايتقان سىڭار كۆز كۆڭلى تىنغاندەك باغقا  
چىقتى . باغدا تېخى زىياپەت ۋە نەغمە - ناۋا قىزىۋاتاتتى...

كۈرەڭ قاشقىنىڭ ئۈستىدە بىر يانغا سەل قىيىسىپ  
ئولتۇرغان ھاكىمبەگ ئوزاقى يىلى كۈزدە چىغلىقمازارغا كېلىپ ،  
ئەخمەتخان خوجا بىلەن بولغان ئۇچرىشىشنى ئەنە شۇنداق ئەسلىپ  
ئۆتتى . تازا قىيىن كۈنلەردە قالغان مەزەمەتقا ئەخمەتخان خوجا  
تازا ھاجەت ئەمەسمۇ ؟ ! ئۆزىنى «مەن سىلنىڭ قارچىغىلىرى ،  
جېنىمنى سىلگە پىدا قىلىدىغان مالايلىرى» دېگەن سىڭار كۆز  
شۇ كۈنلەردە تولىمۇ زۆرۈر ئەمەسمۇ ؟ ! ئىلى دەرياسىدىن  
ئۆتسىلا ، ئەخمەتخان خوجىنىڭ يۇرتى چىغلىقمازارغا بارىدۇ .  
بۈگۈن ئۇ ، بۇ يەردە بىر كېچە قونماي ، ئەخمەتخان خوجىغا  
كۆڭلىدىكىلەرنى ئېيتماي قانداق كېتىدۇ ؟ !

«ياق ! بۇ قارچىغىنى قولۇمغا قوندۇرىدىغان ۋاقىت كەلدى .  
جېنىنى ماڭا پىدا قىلىدىغان سادىق مالايىنى بۈگۈن ئىشقا سالىمىسام  
قاچان سالىمەن ؟ !...» دېدى ئۇ ئۈزلۈك سۆزلەپ...  
كەچ كىرىپ قالدى ، كۈنپېتىش ئۇپۇقىغا يانپاشلىغان

قۇياشنىڭ قىزغۇچ نۇرلىرى چاقناۋاتقان ئىلى دەرياسى كۆرۈندى .  
دەريا تەرەپتىن كېلىۋاتقان گۈر - گۈر شامال كۈرەڭ ئاتنىڭ تىك  
تۇرغان قومۇش قۇلاقلىرى يېنىدىن ئاۋاز چىقىرىپ ئۆتەتتى .  
مەزەمزات ئۆتۈكىنىڭ پاشىسى بىلەن ئېتىنىڭ بېقىنىنى  
بېقىنداپ ، ئۇنىڭ مېڭىشىنى تېزلەتتى . ئادەم ، ئات - ئۇلاغ ،  
ھارۋىلار بېسىلغان كېمە دەريانىڭ ئۇ قېتىدىن بۇ قېشىغا قاراپ  
ئۈزۈپ كېلەتتى . بۇ يەر قارايدى دەپ ئاتىلاتتى . ھاكىمبەگ ۋە  
ئۇنىڭ مۇھاپىزەتچى ۋە مۇلازىملىرى كېمە بۇ قاتقا يېتىپ كېلىشى  
بىلەن كېمە توختايدىغان يەرگە كېلىپ ئاتلىرىدىن چۈشتى...

\*

\*

ئۈستى تۆت بۇرجەكلەنگەن بەش لىم ۋە سىلىق رەندىلەنگەن  
پەن بىلەن بېسىلغان يوغان ساراي ، ئىچ پەردە ، ئىككى تەرىپىگە  
يىغىپ قويغىلى بولىدىغان ئىككى بۆلەكلىك ، ئاستىغا ئاق تور  
تۈتۈلغان تاش پەردە تارتىلغان ئۈچ دېرىزە كۈنگەيگە قارايتتى .  
شىمالىي تەرەپتىكى تامغا تېگى يېشىل ، قاچا گۈللۈك خوتەن  
گىلىمى تارتىلىپ ، گىلەم ئېسىلغان مىخلارغا گۈللۈك پەنتۇسلار  
ئېسىقلىق تۇراتتى . كۈنپېتىش تەرىپىدىكى تامنىڭ ئىككى  
تەرىپىگە ئىككى تۆگە ساندۇق قويۇلۇپ ، ئۈستىگە دۇخاۋا ، تاۋار  
ئورۇن - كۆرپىلەر ، قىرلاپ قويۇلغان گۈل كەشتىلەنگەن مامۇق  
ياستۇقلار تىزىلغانىدى . يۈزى سىرلىق مىس تالالىرى بىلەن  
چىرايلىق گۈللەنگەن ئىككى تۆگە ساندۇقنىڭ ئوتتۇرىسىدا ،  
ئۈستى ئىككى تارتىملىق ، ئاستى ئىككى قاپقاچلىق شىرە ئۆزىنىڭ  
گۈل - نەقىشلىرى ۋە چىرايلىق ياسالغانلىقى بىلەن كۆزلىرىنى  
ئۆزىگە تارتاتتى . ئۇنىڭ ئۈستىگە رەت - رەت قويۇلغان يوغان  
سىرلىق ساماۋار ، دەستىلەنگەن جانان تاۋاق ، تەخسە ، خونچىلار ،  
ئاپقۇر ۋە سىركايىلەر خۇددى بىر كۆرگەزمىدەك كۆرۈنەتتى .

قوش قاناتلىق كۆك ئىشىك ساراينىڭ شەرقىي تەرىپىدە بولۇپ ، بىر تەرىپىدە ئاق پەردە تارتىلغان كىيىم ئاسقۇچ ، يەنە بىر تەرىپىدە يوغان مىخ قوزۇققا ئېسىلغان ئاستى چۈچىلىق ئاق لۆڭگە تۇراتتى . ساراي يېزا بايلىرىنىڭ ياسىداق سارايلىرىغا ئۈلگە بولالايتتى .

ئۆي ئىچىگە تولدۇرۇپ سېلىنغان تېكىمەت كىگىزلەرنىڭ تۆر تەرىپىگە يەنە قوشلاپ ئىران نۇسخىلىق چوڭ گىلەم سېلىنغانىدى . گىلەم تارتىلغان تامغا تاقاپ قويۇلغان قوش - قوش مامۇق ياستۇقلارغا يۆلىنىپ ئولتۇرغان ھاكىمبەگ توختىماي كېكىرىپ ، ئۆزى دۇئا قىلغان توقلىنىڭ گۆشىنى سىڭدۈرۈشكە تىرىشاتتى . تاماقتىن كېيىن گۈللۈك ئاق داستىخان ئالماشتۇرۇلۇپ سېلىنغان تۆت پۇتلۇق جۈزىنىڭ ئۈستىدىكى مايلىق توقاچلار ، قۇرۇق يەل - يېمىشلەر ، قەنت - گېزەكلەرگە قول تەگكۈزمەي تۆر تەرەپتە ئولتۇرغان ھاكىمبەگ بىلەن جۈزىنىڭ بۇ تەرىپىدە ، مېھماننىڭ قارشىسىدا ئولتۇرغان ئەخمەتخان خوجا ئۆزئارا پاراڭلىشىپ قېنىق دەملەنگەن سىنچاينى ھۇزۇرلىنىپ ئىچىشەتتى .

مەزەمزات خوجىدىن كۈچىلاپ قوزغىلاڭنىڭ ئەھۋالىنى سورايتتى . سىڭار كۆز شىرەگە بىر يېنى بىلەن يۆلىنىپ ئولتۇرۇپ ، ئارا ئۆستەڭ بۇلاقىشى مەھەللىسىدىكى شەمشىدىن خەلپەم بىلەن ياماتۇغا چېرىك باشلاپ بېرىپ ، ۋۇ دارېن ، ساغلاڭداي ۋە ئۇلارنىڭ چېرىكلىرىنى ئولتۇرۇپ ، تورغۇتتىن ئەكەلگەن بىر مىڭ ئىككى يۈز ئېتىنى ئولجا ئالغانلىقىنى ئاغزى - ئاغزىغا تەگمەي ماختىنىپ سۆزلەيتتى . ئۇنىڭ بۇ ۋەقەنى ھاكىمبەگكە سۆزلەپ بېرىشىدە : بىرى ، مەن ئاپىڭىزنىڭ ئىنىسى شەمشىدىن خەلپەم بىلەن يېقىن ، دېگەن ؛ يەنە بىرى ، ئۆزىنىڭ قولىدىن چوڭ - چوڭ ئىشلار كېلىدىغانلىقىنى بىلدۈرۈش غەرىزى بار ئىدى .

مەزەمزات خالزات ھاكىمبەگنىڭ ئوغلى . خالزاتخان ھاكىمبەگ ئىلىدا سۈيى - ئىشانلىقنى يولغا قويغان ئارا ئۆستەڭ بۇلاقبېشىلىق خۇداقۇلى خەلپەمنىڭ قىزىنى ئالغان . شەمشىدىن خەلپەم بولسا ، خۇداقۇلى خەلپەمنىڭ ئوغلى ، خالزاتخان ئايالىنىڭ ئىنىسى ، شۇنداق بولغاندا ، شەمشىدىن خەلپەم مەزەمزات ئانىسىنىڭ ئىنىسى ياكى مەزەمزاتنىڭ كىچىك دادىسى بولىدۇ .

— ئەگەر ، — دېدى سىڭار كۆز ئاۋازىنى كۆتۈرۈپ ، بېشىنى ھاكىمبەگ تەرەپكە سوزۇپ ، — ۋۇ دارېن بىلەن ساغلاداي تورغۇتتىن ئالغان بىرىمىڭ ئىككى يۈز ئاتنى كۈرەگە ساق - سالامەت يەتكۈزۈۋالسا ، بىرىمىڭ ئىككى يۈز پىيادە چېرىكى ئاتلىق بولاتتى . ئابدۇرۇسۇل بۇنىڭدىن خەۋەر تېپىپ ، شەمشىدىن خەلپەم بىلەن ماڭا مەكتۈپ ئەۋەتتېتۇ . ئۇ مەكتۈپىدا : «ئىككىڭلار دەرھال چېرىك باشلاپ ياماتۇغا بېرىپ ۋۇ دارېن ، ساغلاداي ۋە ئۇلارنىڭ چېرىكلىرىنى يوقىتىپ ، بىرىمىڭ ئىككى يۈز ئاتنى قولغا چۈشۈرۈڭلار !» دەيتۇ . كىچىك دادىڭىز بىلەن ئىككىمىز دەرھال چېرىكلىرىمىزنى باشلاپ ياماتۇغا كەلدۇق . كېچىسى ئۇلارنىڭ ياتقان يېرىگە ھۇجۇم قىلىپ ، ۋۇ دارېن ، ساغلاداي ۋە ئۇلارنىڭ چېرىكلىرىنى ئۆلتۈردۇق . بىرىمىڭ ئىككى يۈز ئاتنى ساق - سالامەت قولغا چۈشۈردۇق .

ئەخمەتخان سۆزىدىن توختاپ ، قوش - قوش مامۇق تەككىيگە يۆلىنىپ ئولتۇرغان ھاكىمبەگكە قارىدى . ئۇ مەزەمزاتنىڭ ئۆزىگە تىكىلگەن يوغان ۋە قوڭۇر كۆزلىرىدىن : «سىلى نېمىشقا مەن ئىنتىزار بولۇۋاتقان ئەھۋاللارنى سۆزلىمەيدىلا !» دېگەن مەنىنى كۆردى . شۇنداق بولسىمۇ ، ئۇ باشلىغان سۆزىنى ئاياغلاشتۇرۇشنى لايىق كۆرۈپ ، داۋامىنى سۆزلەشكە ئېغىز ئاچتى :

— بىز ھەرەمباغقا كېلىپ چۈشتۇق . ئابدۇرۇسۇل ئورلاڭ



ھاكىمبەگ بىزنىڭ كەلگەنلىكىمىزنى ئاڭلاپ ، بىر توپ يېقىنلىرى بىلەن كېلىپ بىز بىلەن كۆرۈشتى . ئۇ بىزنى چوڭ بوۋىلىرى مۇسا گۇڭ ياساتقان ئوردىغا تەكلىپ قىلدى . چورۇقنىڭ ئوغلى ئوردىدا بىزگە كاتتا زىياپەت بېرىپ تارتۇقلىدى ، — خوجا يەنە سۆزىدىن توختاپ مەزەزاتنىڭ چىرايىغا قارىدى . ئۇنىڭ چەكچەيگەن يەكچەشمە كۆزى : «بۇ دېگەنلىرىم سىلەنىڭ كۆڭۈللىرىدىكى تەشەببۇسنى قاندۇرالمىدى . بۇنى مېنىڭ بىلىڭۈچىلىكىم بار . سىلى ئورۇنلىرىنى ئىگىلىۋالغان ئابدۇرۇسۇلغا قىزىقىدىلىغۇ ؟ ! ئەمدى ئۆزلىرىگە سىلى قىزىقىدىغان گەپنى قىلىپ بېرىمەن» دەۋاتقاندەك كۆرۈنەتتى . ئەخمەتخان خوجا سىنچى ئادەم ئىدى . ئۇ كىشىلەرنىڭ رەڭگىرى ، روھىي ھالىتىنى كۆزىتىپ ئۇلارنىڭ كۆڭلىدىكىنى بىلىۋېلىشقا تىرىشاتتى ، كۆپ ھاللاردا بۇ مەكارنىڭ «بىلىۋالغانلىرى» توغرا چىقاتتى . شۇ تاپتا ئۇ ، ئۆز ئورنىنى ئىگىلەپ ئىلى بەگلىك ئوردىسىغا ھاكىمبەگ بولۇۋاتقان ، بۈگۈنكى كۈندە ئىلى دېھقانلار قوزغىلىڭىغا قاتنىشىپ خەلقنىڭ ئىشەنچ ۋە ھۆرمىتىگە ئېرىشىۋاتقان ئابدۇرۇسۇلنىڭ ئەھۋالىنى بىلىشكە مەزەزاتنىڭ شۇنچىلىك ئىنتىزار ئىكەنلىكىنى توغرا مۆلچەرلىدى . ئۆزى بىلەن پاراڭ قىلىۋاتقان ئادەمنىڭ نېمىگە قىزىقىدىغان ، نېمىگە ئىنتىزار ئىكەنلىكىنى بىلگەن ئادەم ، سۆھبەتدەشنىڭ قىزىقىدىغىنىنى ، ئىنتىزار نېمىسىنى بىلسە ، ئۇلارنى دەپ بېرىپ ، ئۇنىڭ ئىشەنچىسىگە ئىگە بولىدىغانلىقى ھەممىگە ئايان . سىڭار كۆزىدىن قۇۋلۇق - شۇملۇق يېغىپ تۇرىدىغان ھىيلىگەر ئەخمەتخان شەمشىدىن خەلپەم بىلەن يېقىنلىقىنى ، ياماتۇدا كۆرسەتكەن تۆھپىسىنى دەپ ئۆزىنىڭ قولىدىن چوڭ ئىشلار كېلىدىغانلىقىنى دەۋالغاندىن كېيىن ، گەپنى مەزەزات ئىنتىزار بولۇۋاتقان ئابدۇرۇسۇل بەگكە يۆتكىدى .

— نېمىشقىدۇر ، ھاكىمبەگ جانابلىرى ، — دەپ سۆزىنى باشلىدى خوجا ، يۈزىگە ھەيرانلىق رېڭىنى بېرىپ ، — ئاشۇ ئابدۇرۇسۇل دېگەن بىرىنچە مېنىڭ كۆزۈمگە زادىلا سىغىمىدى . ئۇنىڭدىن ماڭا سىلىدەك ئۇلۇغلارنىڭ ئەمەس ، گادايىلارنىڭ پۇرىقى كېلىۋاتقاندەك بىلىندى . ئۇ سىلىنىڭ ئاتا مىراس ئورۇنلىرىنى ئىگىلىۋېلىپ ، ئاسمان بۆكۈم ، زېمىن كەشىم ، دەپ يۈرگەندەك قىلىدۇ . ئۇنىڭ تەكەببۇرلۇق ھەيۋىسىنى سۆزلىمەيلا قويماي ! شەمشىدىن خەلىپەگە ئاز - تولا قارىغان بولسىمۇ ، ماڭا قاراپمۇ قويمىدى . مەن ئاشۇ كۆرۈشۈشتىن بۇ ئادەمنىڭ بىزگە نىسبەتەن خەتەرلىك ئادەملىكىنى پەملىدىم . مېنىڭ كۆزۈم باشقىلارنىڭكىدەك ئىككى بولمىسىمۇ ، لېكىن ئۇ ئىككى كۆزى بارلار كۆرەلمىگەنلەرنى كۆرەلەيدۇ ! — سىڭار كۆز سۆزىدىن توختاپ ئۆز سۆزىنى دىققەت بىلەن ئاڭلاۋاتقان مەزەزاتقا بىر قارىۋالدى . ئۇ ئالدىدا ئولتۇرغان ئادەمنىڭ تەقدىرى ئۆز تەقدىرى بىلەن باغلانغانلىقىنى كۆردى ، — سىلى بىلەن سىرداشلاردىن ، تەقدىرداشلاردىن بولۇپ قالدىم . كۆڭلۈمگە كەلگەننى سىلىگە ئوچۇق دەۋىرەي ! — خوجا ئۆز سۆزىنى دېرىزىنىڭ سىرتىدىن تىڭشاۋاتقان ياكى كۆزگە كۆرۈنمەيدىغان ئۈچىنچى بىر ئادەم باردەك ئورنىدىن كۆتۈرۈلۈپ ، بويىنىنى سوزۇپ ، ئاۋازىنى پەسرەك چىقىرىپ سۆزلەشكە باشلىدى ، — مەن بۇ چورۇقنىڭ ئوغلىنى ئەتە بېشىمىزغا بالا بولىدۇ ، دەپ بىلىمەن . ماڭا ئىشەنسە ، مېنىڭ دېگەنلىرىم ، كۆپ چاغلاردا ، ھاكىمبەگ جانابلىرى ، خاتا چىقمايدۇ . بۇ بەتبەختنى — ... ئۇنىڭ ئاۋازى تېخىمۇ پەسىيىپ كەتتى . مەزەزات ئاڭلىماي قېلىشىدىن ئەنسىرەپ ئالدىغا — شىرەنىڭ يېنىغا سۈرۈلۈپ كەلدى . ھاكىمبەگنىڭ بېشى بىلەن خوجىنىڭ بېشى بىر - بىرىگە تەگكۈدەك يېقىن تۇراتتى ، — پۇرسەت تېپىپ ۋاقتىدا كۆزىمىزدىن يوقاتمىساق ، قاراپ تۇرسىلا ، ئۇ بىزنى

يوقتىۋېتىدۇ!...

مەزەمزاتنىڭ يوغان ، قوڭۇر كۆزلىرى پارقراپ ، چىرايى جىددىيەلىشتى . باشقىلاردىن ئۆز كۆڭلىدىكى گەپنى ئاڭلىغان ئادەم مانا شۇنداق ھالەتكە كېلىدۇ . بىرقانچە كۈننىڭ ئالدىدا چاڭ چىڭ دېگەن گەپنى ، ئەمدى ئەخمەتخان خوجىدىن ئاڭلاپ ، ھاكىمبەگ ئالىدىكى ئادەمنى ئۆزىگە ياردەمگە خۇدا ئەۋەتكەندەك خۇشال بولدى . ئۇ شرەننىڭ ئۈستىگە ئىككى قولىنى قويۇپ ، بېشىنى كۆتۈرۈپ تىك ئولتۇرۇپ ، ئۆزىگە سىنچى كۆزلىرى بىلەن قاراپ تۇرغان خوجىغا تىكىلدى .

— سىلى ، خوجام ، موللا تاپقاق ئوخشايدىلا ! مېنىڭ كۆڭلۈمدىكىنى تېپىۋالدىلا ! مەن ماڭا شاغىبەگ بولغان چاغلاردىلا ، ئابدۇرۇسۇلنىڭ ماڭا سادىق ئادەم ئەمەسلىكىنى بىلگەندىم . جاڭجۈن جانابلىرىمۇ بۇ ئادەمنىڭ دۇرۇس ئادەم ئەمەسلىكىنى ئېيتىپ ، ئالدى بىلەن ئۇنى يوقىتىشىمنى بۇيرۇدى ، — ئۇ بىر تىنىۋېلىپ ، يەنە ھايانجان بىلەن سۆزىنى داۋاملاشتۇردى ، — راست ، بۇ ئادەمنى يوقاتماي بولمايدۇ ! ئۇ بىر كۈن ھايات بولسا ، بىزگە بىر كۈن خەتەر بولىدۇ ! ئۇ بەتبەختنى توغرا تونۇپتىلا ! سىلگە ئاپىرىن ! سىلگە قول قويدۇم!...

— مېنى ئاشۇرۇپ ماختىۋەتتىلە ! ئاشۇرۇپ ماختىۋەتتىلە ! مەن تېخى بۇنداق ماختاشلارغا سازاۋەر بولغۇدەك ئىش قىلىمدىم . خۇدا بۇيرۇسا ، شۇنداق ئىشلارنى قىلغۇم بار ! مانا ، شۇ چاغدا ، ھاكىمبەگ جانابلىرى ، ھازىر دېگەنلىرىنى دەپ مېنى ماختىسىلا بولىدۇ ! — ئۇ بىردەم تۇرۇۋېلىپ ، يەنە ئېغىزىنى ئاچتى . ئۇنىڭ سىڭار كۆزلىرى شۇنچىلىك يوغىناپ كەتتىكى ، قاپقارا قۇيۇن چېچىلاتتى ، — قاراپ تۇرسىلا ، ئابدۇرۇسۇلنىڭ قاتىلى مانا ، مەن ئۆزۈم بولمىمەن!...

مەزەمزات ئابدۇرۇسۇلنى يوقتىدىغان ئادەمنى تاپقانلىقىدىن

خۇشال بولۇپ ، نېمىدەپ ، نېمە قىلىشنى بىلەلمەي قالدى . ئۇنىڭ كۆزلىرى يوغاناپ ، چىرايى ھاياجان بىلەن يالقۇنلىشىپ ، ئاغزىمۇ كالچاراپ كەتتى .

— سىلى مەن بىلەن بىللە غۇلجىغا بارسىلا ! — دېدى مەزمەزات ئوڭ قولىنىڭ بىگىز بارمىقى بىلەن شالاڭ ، ئاغزىنىڭ ئىككى تەرىپىگە ساڭگىلاپ چۈشكەن بۇرۇتنىڭ ئوڭ تەرەپ ئۇچىنى تۈزەشتۈرۈپ ، ئۇنىڭ بۇ ھالىتىدىن گويا ئابدۇرۇسۇل بەگنى ئۆلتۈرۈپ مۇرادىغا يەتكەن تەكەببۇرلۇقى بىلەن خۇشاللىقى كۆرۈنەتتى ، — بۇنىڭدىن كېيىن ، خوجام ، مېنىڭ ئەتىۋارلىق ئادىمىم سۈپىتىدە ، مېنىڭ بىلەن بىللە بولسىلا !...

نەق شۇ گەپنى كۈتۈپ تۇرغان ئەخمەتخان خوجا تېخىمۇ ئىچ - ئىچىدىن شادلىنىپ ، قاپقارا تۈكلەر ئارىسىدىكى ئاغزىنى ئاچتى .

— تېخىچە بايانداينى ئالالمىغانلىقىدىن ئىچىم پۇشۇپ ، ئۆزۈممۇ ئەتە - ئۆگۈن چېرىكلىرىم بىلەن غۇلجىغا باراي دەپ تۇراتتىم . سىلى بىلەن بىللە بارسام باراي ! سىلىنىڭ مەدەت بېرىپ ، ئەقىل كۆرسىتىشلىرى بىلەن بايانداينى ئالسام ئەجەب ئەمەس ! — سىڭار كۆز : «مانا مەن قانداق ؟ !» دېگەندەك بىر مەنە بىلەن ھاكىمبەگكە چەكچىيىپ تىكىلدى .

— بايا سىلى بىر گەپنى قىلىۋىدىلە : ئابدۇرۇسۇلنىڭ قاتلى مانا ، مەن ئۆزۈم بولمەن ! دەپ . مەن بىرىنچى قەدەمدىلا ئابدۇرۇسۇلنىڭ جېنىنى ئېلىشنى مۇۋاپىق بولماسمىكىن ، دەپ ئويلاۋاتمەن . ئۆزلىرى : ئابدۇرۇسۇل ئەل - يۇرتنىڭ ئىناۋىتىگە ئىگە بولۇۋېلىپ ، كۆرەڭلەپ كېتىۋاتقانلىقىنى دېگەندىلە ! — دېدى ھاكىمبەگ قوشۇمىسىنى تۇرۇپ ، خىيال بىلەن خوجىغا تىكىلىپ .

— شۇنداق دېدىم ، — دېدى خوجىمۇ ھاكىمبەگكە بىر ئاز جىددىي ھالەتتە قاراپ . ئۇنىڭ بۇ قارىشىدا مەزمەزاتنىڭ نېمە

دېمەكچى بولۇۋاتقانلىقىنى تېخى بىلەلمىگەن ھاڭ - تاڭلىقىمۇ كۆرۈنۈپ تۇراتتى .

— بۇنداق ئەھۋالدا ، ئابدۇرۇسۇلنى ئۆلتۈرۈۋەتسەك خەلق گۇمانلىنىپ قالدۇ . ئالدى بىلەن ، مېنىڭچە ، ئۇنىڭ ئەڭ يېقىن ئادىمىنى يوقىتىپ يۈرىكىگە پۈتمەس - تۈگىمەس قايغۇ - ھەسرەت سالايلى . ئاندىن بىر مەزگىل ئۆتكەندىن كېيىن ، كېلىشتۈرۈپ ، خەلق گۇمانلانمايدىغان قىلىپ ئابدۇرۇسۇلنى جايلىۋەتسەك بولىدۇ ! — دېدى ھاكىمبەگ ، يۈزىدىكى ھاڭ - تاڭلىقى يوقىغان خوجىغا يەنە شۇ مەنمەنلىكى بىلەن كۆز تىكىپ .

— ئىنتايىن توغرا دېدىلە ! — دېدى مەزەمىزاتنىڭ سۆزى تۈگىشى بىلەن سىڭار كۆز ، قويۇق ، قاپقارا ساقىلىنى سىيپاپ ، — ئەمىسە ، ئالدى بىلەن ئەخمەت خەزىنىچىنى جايلىۋېتەيلى ! ھازىر شەھەر ئىچىدىكى ئىشلارنىڭ ھەممىسىگە قېيناتىسى مەسئۇل بولۇۋېتىپتۇ . ئابدۇرۇسۇلنىڭ باش مەسلىھەتچىسى دەل ئەخمەت خەزىنىچى ! بىز ئۇنى بىر باھانە - سەۋەب تېپىپ جايلىۋەتسەك ، ئابدۇرۇسۇل تۈگىشىدۇ !!!

— ياخشى ! — دېدى مەزەمىزات كۆزلىرىنى پارقىرىتىپ ، — مانا بىز ، خۇدا بۇيرۇسا ، بىرىنچى بولۇپ پىچاقنى ئەخمەت خەزىنىچى بەگنىڭ يۈرىكىگە سالىمىز ! بۇ ئىشنى ، خوجام ، پۇرسىتىنى تېپىپ ئۆزلىرى ئورۇندايدىلا !!! — خوپ ! — دېدى سىڭار كۆز ئوڭ قولىنى كۆكسىگە ئېلىپ ، شۇ تاپتا ئۇنىڭ يەكپەشمە كۆزى يېنىۋاتقان ئېسىقلىق چىراغىلا ئوخشايتتى .

قىلىنىدىغان پاراڭ تۈگەپ ، بۈگۈن بىر كۈندە ئىككى پاقلىنىشنىڭ گۆشىنى يەپ شورپىسىنى ئىچكەن ھاكىمبەگنىڭ كۆزىگە ئوزاقى يىلقى چوكان كېلىپ ، شەھۋانىي نەپىسىنىڭ ئالا قۇرتلىرى لۆمۈلىدىگىلى تۇردى . قانداق ئېغىز ئېچىشنى بىلەلمەي قىنىلىۋاتقان مەزەمىزات گاھ تاتىرىپ ، گاھ قىزىرىپ خوجىغا

توختىماي قارايتتى. ئەخمەتخان بىر قاراپلا ئۆز مېھمىنىنىڭ بىرىمە دېيەلمەي قېنىلىۋاتقانلىقىنى سەزدى.

— ھاكىمبەگ جانابلىرى، نېمە بولدىلا! يەنە ماڭا دەيدىغان گەپ — سۆزلىرى بارمىدى؟ — دېدى سىڭار كۆز ھەيران بولغان ھالدا مەزەزاتقا قاراپ.

— شۇنداق! ... شۇنداق! ... قارىسلا ئەمدى ... كۈرەدە ئۇزۇن تۇرۇپ قالدىم... ئايال زاتىنى كۆرمىدىم، ... يادىمغا ... ھېلىقى ... ھېلىقى ... چوكان ... — ئۇ دۇدۇقلاپ گېپىنىڭ ئاخىرىنى يۇتۇۋېتىپ، بېشىنى تۆۋەن سالىدى.

— ھە ... ھە ... بىلدىم ... بىلدىم، — دېدى خوجىمۇ بىر سۆزنى تەكرارلاپ، دۇدۇقلاپ، — بىراق ئۇ چوكان بەندىچىلىك قىلىپ خۇدانىڭ دەرگاھىغا كەتتى، — ئۇ بىر ئاز ئويلانغاندەك تۇرۇۋېلىپ گېپىنى داۋاملاشتۇردى، — ئېسىم قۇرۇسۇن! سىلى كەلگەندىلا بۇ ئىشنى نېمىشقا ئويلىمىغاندىمەن؟ يېزىدىن بىرەر چىرايلىق چوكاننى تېپىپ قويمايتتىمۇ؟ ھازىر يېرىم كېچە بولۇپ قالدى. بىرەر يىل تېپىپ كەلگۈچە تاڭمۇ ئاتىدۇ. قانداق قىلساق بولىدىكەن؟ — دېدى ئەخمەتخان قىيىن ئەھۋالدا قالغاندەك ئىنجىقلاپ...

— بولدى! — دېدى بېشىنى كۆتۈرۈپ ھاكىمبەگ، ئۇنىڭ ئاق سېرىق چىرايىدا پۇشايىمان دېسە پۇشايىمانغا ئوخشاشمايدىغان؛ ھەيرانلىق دېسە، ھەيرانلىققا ئوخشاشمايدىغان؛ قايغۇ — ھەسرەت دېسە، قايغۇ — ھەسرەتكە ئوخشاشمايدىغان بىر قىسما ھېسسىيات ئىپادىلىنەتتى، — ئۇ ... چوكان نېمە بولۇپ ئۆلۈپ كەتتى؟ تېنىنى ساق كۆرۈۋېتىدىغۇ؟!

— تۇيۇقسىز يىقىلىپ... بىر كۈنمۇ ئورۇن تۇتۇپ ياتمايلا بۇ ئالەمدىن خوشلاشتى. نېمە بولغانلىقىنى بىلەلمەيلا قالدۇق! — دېدى خوجا ئورنىدىن تۇرۇۋېتىپ.

— مەرھۇمنىڭ ياتقان يېرى جەننەتتە بولسۇن! — دېدى

مەزمەزاتىمۇ قولى بىلەن شىرەگە يۆلىنىپ تۇرۇۋېتىپ ، —  
ياتايلى ، تۇنمۇ بىر يەرگە بېرىپ قالدى !...

\*

\*

ئەخمەتخان خوجا ئۇياققا ئۆرۈلۈپ ، بۇياققا ئۆرۈلۈپ زادىلا  
ئۇخلىيالمىدى ، خىلمۇ خىل شېرىن خىياللار گۈلزارلىقىغا  
كىرىپ قېلىپ كۆزلىرىنى ھەرقانچە يۇمسىمۇ ، كىرىپكىلىرى  
چېتىلمىدى . ئادەم سىڭار كۆزدەك ئۆز بەختىنى كۆرگەن چاغدا  
ئۇزۇنغىچە ئۇخلىيالمى ، تاتلىق ئويلار قاينىمىغا كىرىپ  
قالدۇ .

خوجا ياشلىقىدىن تارتىپ شۇ يېشىغا كەلگۈچە يېزىدىكى  
بەگلىك ئورنىدىن رازى بولماي ، كۆزى كور تەقدىردىن  
ئاغرىنىپ ، قاغۇ - ھەسرەت ئىچىدە ياشاپ كەلدى . ئۇ ئۆزىنى :  
چوڭ ئىشلارغا يارالغان ئادەم ئىدىم ، زايە بولۇپ كېتىۋاتىمەن ،  
دەپ بىلەتتى .

دۇنيادا ئادەملەرنى ئوڭايلا ئازدۇرىدىغان ئۈچ ئېزىتقۇ بار ،  
ئۇنىڭ بىرى ، بايلىق ؛ بىرى ، ھوقۇق ؛ يەنە بىرى ، شان -  
شۆھرەت . تەلۋە ئاچ كۆزلۈك ، ھوقۇق تەمەسى ۋە شان -  
شۆھرەتتىن ئىبارەت ئۈچ ئېزىتقۇنىڭ ئىلكىدە ياشاپ كېلىۋاتقان  
ئەخمەتخان شەھەرگە يېقىندىن بېرى بىرقانچە قېتىم كىرىپ  
چىقىپ ، ئۆزىنىڭ شېرىن خىياللىرىنى ئەمەلگە ئاشۇرىدىغان  
پەيتنىڭ يېتىپ كەلگەنلىكىنى خۇشاللىق بىلەن كۆردى . كىچىك  
توقىلىنى قوينىغا سېلىپ بەرگەن مەزمەزاتىنىڭ ئۆزىگە تازا  
ئەسقاتىدىغان كۈنلەردە كۈرەدە بولۇپ قالغانلىقى ئۇنى قاتتىق  
ئازابلىدى . شۇنداق بولسىمۇ ئۇ توپىلاڭدىن توقاچ ئوغرىلاشنى  
ئويلاپ چېرىكلىرى بىلەن شەھەرگە كىرىشكە تەييارلىنىۋاتقان  
كۈنلەردە ، خۇددى ئاسماندىن توككىدە چۈشكەن تەلەيدەك ،

مەزەمزاتنىڭ ئۆيىگە كىرىپ كېلىشى ، ئۇنىڭ بېشىغا ھۇمايۇن قۇشىنى قوندۇردى . گەتە ئۇ ، ھاكىمبەگ بىلەن شەھەرگە كىرىدۇ . بۇ ئەلۋەتتە ، ئۆزى كىرگەندىكىدىن مىڭ ھەسسە ئابرويلۇق بولمامدۇ ؟ ! مەزەمزاتنىڭ يېنىدا كۆرگەن سىڭار كۆزگە مەيلى تونۇغانلار بولسۇن ، مەيلى تونۇمىغانلار بولسۇن ، ئېگىلىپ قول باغلىمامدۇ ؟ ! ھۆرمەت - ئابروىغا ئىگە بولۇش يۇقىرى تەبىئىيىتىنىڭ ئىشەنچىسىنى قولغا كەلتۈرۈشنىڭ مۇقەددىمىسى ئەمەسمۇ ؟ ! بۇ مۇقەددىمە كېيىنكى شۆھرەتلىك داستاننىڭ باشلىنىشىغۇ ؟ ! شۇنداق كۈنگە ئېرىشىۋاتقان ئەخمەتخاننىڭ كۆزىگە ئۇيقۇ كەلمەسلىكى ، شېرىن خىياللاردا بولۇشى تەبىئىي بىر ئىشقۇ ؟ !

خوجا تورۇسقا قاراپ ياتاتتى ، ئاجايىپ تاتلىق خىياللار ئىچىدە ياپرايتتى... مانا گۈزەل نازىنىلار ئۇنىڭ چۆرىسىدە ناز - كەرەشمە قىلىپ ، ئۇنى بىر - بىرىدىن قىزغىناتتى . خوجا بۇنىڭدىن ئۆلگۈدەك خۇشال بولۇپ ، ئۇلارنى تېخىمۇ دەيدەيگە سېلىپ قاقاقلاپ كۈلەتتى . مۇلازىملار پات - پات كىرىپ ، قول باغلاپ ، ئېگىلىپ يەنە نېمە كېرەك ؟ دەپ سورايىتتى . ئۇنىڭ ئالدىدىكى داستاندا نازۇنېمەتلەر تولۇپ تۇراتتى...

خۇددى ئېكراندىكى سۈرەت ئۆزگەرگەندەك ، ئۇنىڭ خىيالىمۇ ئۆزگەردى . سىڭار كۆز بېشىغا مەزەمزاتنىڭ سۆسەر تۇمىقىدەك تۇماق ، ئۇچىسىغا موۋۇت تون ، پۇتىغا يېڭى ، پارقىراپ تۇرىدىغان خۇرۇم ئۆتۈك كىيىپ خۇددى ئوردىدەك يوغان ساراي ئىچىدە بېشىنى تىك تۇتۇپ ، ئىككى قولىنى كەينىگە قىلىپ ، تۆت تەرەپكە سېلىنغان قوش قەۋەت كۆرىپكە قاراپ باراتتى . ئىككى تەرەپتە باشلىرىغا ئاق سەللە يۆگىگەن ، بېغىرەڭ مانچېستېر دوپپا ياكى قاما تۇماقلارنى كىيگەن سالاپەتلىك ئادەملەر قول باغلاپ ، ئېگىلىپ تۇراتتى...



يېڭى - يېڭى خياللار بىرىنىڭ كەينىدىن بىرى كېلىپ ،  
سىڭار كۆزنى زادىلا ئۇخلاتمىدى . بىردىنلا ئۇنىڭ قولىقىدا  
مەزمەزاتنىڭ : «سىلى مەن بىلەن بىللە غۇلجىغا بارسىلا !  
بۇنىڭدىن كېيىن ، خوجام ، مېنىڭ ئەتىۋارلىق ئادىمىم سۈپىتىدە ،  
مېنىڭ بىلەن بىللە بولسىلا !...» دېگەن سۆزلىرى جاراڭلىدى .  
بۇ سۆزلەر ئەخمەتخانىنى خۇددى بايا كۆرگەن گۈزەل سۈرەتلەر  
دۇنياسىغا چاقىرىۋاتقانداك تۇيۇلدى .

خوجا ياتقان ئورنىدىن ئۇچۇپ تۇرۇپ ئولتۇردى . ئۇنىڭ  
ئاغزىدىن تۆۋەندىكى سۆزلەر ئېتىلغان قوناقىتەك ئېتىلىپ  
چىقتى : «مەن ئىلى خەلقىنىڭ ئەخمەتخان خوجىسى بولمىسام ،  
ئېتىمنى يۆتكىۋېتىمەن !»

سىڭار كۆز يەنە سوزۇلۇپ ياتتى . يەنە خياللار...  
خياللار ... ئۇ شۇنداق يېتىپ ئۆزىنىڭ قاچان ئۇخلاپ  
قالغانلىقىنى بىلمەي قالدى .

... كەڭ دالا . جەسەتلەر سايىنىڭ تېشىدەك ياتاتتى .  
يارىدارلارنىڭ قاقشاۋاتقان نالە - پەريادلىرى ھەممىلا يەردە  
ياڭرايتتى . خوجا يالاڭۋاشتا ، ئىككى بىلىكىنى تۇرۇۋېتىپ ،  
ئىككى قولىغا ئىككى قىلىچ تۇتۇپ ، جەسەتلەر ۋە ئىمىراۋاتقان  
يارىدار ئارىسىدا كېتىۋاتاتتى . ئۇنىڭ يەكچەشمە كۆزىگە قان  
تولۇپ ، خۇددى ئوتتەك ياتاتتى . چىرايى تۇتۇلغان ئاسماندەك  
قارىيىپ ، ئاغزىدىن يالقۇن ئاقاتتى . ئۇ ھاسىراپ - ھۆمۈدەپ  
توختىماي ئالدىغا قاراپ ماڭاتتى .

ئالدىدىن بىرى چىقىپ قولىنى كۆتۈردى . سىڭار كۆز :  
«ھۇي ، بۇ ئەخمەت خەزىنىچىغۇ ! ئالدىمغا بىچارىنى ئەجىلى  
باشلاپ كەپتۇ - دە !» دەپ ئويلىدى . ئابدۇرۇسۇل بەگنىڭ  
قېيناتىسى : «ھەي خوجا ! بۇ ماڭغان يولۇڭ خەتەرلىك !» دەپ  
ۋارقىرىدى . يېتىپ كەلگەن ئەخمەتخان بىر قىلىچ ئۇرۇپ ئەخمەت

خەزىنىچى بەگنىڭ بېشىنى كېسىپ تېنىدىن جۇدا قىلدى . قىزىل قان ئېقىۋاتقان باش خۇددى پوڭزەكتەك قانغا بويالغان زېمىن ئۈستىدە قاڭغىپ سەكرەيتتى .

«ئۈزۈلۈپ چۈشكەن باش يەردە جىم ياتماي ، خۇددى پوڭزەكتەك قاڭغىپ سەكرىگىنى قىزىقكەن !» دەپ ئويلانغان خوجا ، قىلىچىدىكى ئەخمەت خەزىنىچى بەگنىڭ قېنىنى يالاپ ، يەنە يولىنى داۋام قىلدى . ئۇ كېتىۋېتىپ : «ئاھ ياراتقان ئىگەم ! ئابدۇرۇسۇلىنىمۇ قېيناتىسىدەك ئالدىمغا ئەكىلىپ بەرگەن بولساڭ ، نېمىدېگەن ياخشى بولاتتى» دەپ خىيال قىلدى . ئۇ يىراقتا بىر ئاق چېدىرنى كۆردى . ئاق چېدىر بىپايان دالىغا قونغان ئاق قۇغلا ئوخشايتتى . «بۇ كىمنىڭ چېدىرىدۇ ؟» دەپ ئويلىدى سىڭار كۆز كۆرۈنگەن ئاق چېدىرغا قاراپ كېتىۋېتىپ . خوجا ئاق چېدىرغا يېتىپ كېلىپ ، ئوچۇق ئىشىكى ئالدىدا توختىدى . ئۇ ئۈسۈپ چېدىرغا كىرىپ تاپسىدا توختىدى . ئاق جايىناماز ئۈستىدە ئاق سەللە يۆگىگەن ، ئاق پەشمەت ، ئاق ئىشتان كىيگەن ئابدۇرۇسۇل بەگ قىبلىگە قاراپ ئولتۇراتتى . ئىككى پۇتىنىڭ ئۈستىدە ئولتۇرغان بۇ پەرىشتىدەك ئادەم قوللىرىنى كۆتۈرۈپ يىغلاپ ، ئۈنلۈك دۇئا قىلىۋاتاتتى :

«ھەي ، ياراتقان پاك پەرۋەردىگار ! مەن سېنىڭدىن ئۆزۈمگە ئەمەس ، جانجىگەر ئەل - يۇرتۇمغا بەخت تىلەيمەن ! ئۇلار ئۆزلىرىنىڭ ھالال ئەمگىكى بىلەن تىنچ - خاتىرجەم ، بەختلىك ياشىسىلا ، مەنمۇ بەختلىك بولاتتىم ...!»

«ياق ! — دېدى ئەخمەتخان ۋارقىراپ ، ئۇنىڭ يەكچەشمە كۆزلىرى چەكچەيدى ، — گادايلا ئۆز ئەمگىكىنىڭ قەتئىنى چېقىپ تىنچ - خاتىرجەم ياشىسا ، بىز خار بولمامدۇق ؟! سېنىڭ دېگىنىڭ ، ھەي ، ئابدۇرۇسۇل ، زادىلا بولمايدۇ ! سەن ئۆلسەن ! مەن سېنىڭ جېنىڭنى ئالغىلى كەلگەن جەبرائىل ...!»

خوجا قىلىچىنى كۆتۈرۈپ ، تېخىچە دۇئا قىلىۋاتقان

ئابدۇرۇسۇل بەگنىڭ كەينىدىن گەجگىسىگە ئوردى . پەرىشتىدەك ئاق جايىناماز ئۈستىدە ئولتۇرغان ئادەمنىڭ سەللىلىك بېشى ئاق جايىناماز ئۈستىگە چۈشۈپ ، چېچىلىۋاتقان قىزىل قېنى بىلەن ئاق جايىنامازنى چوغدەك گۈل - چېچەكلەرگە تولدۇرۇۋەتتى . يىقىلماي تۇرغان باشسىز گەۋدە بىر ھازادىن كېيىن گۈل - چېچەك ئۈستىگە يىقىلدى .

سىڭار كۆز يەنە قىلىچىدىكى قاننى يالىدى . ئۇ چېدىردىن يېنىپ چىقىپ يولىنى داۋام قىلدى . بىر تۆپىلىك ئۈستىدە مەزەمات قاقاقلاپ كۈلۈپ ، خوجىنى ھەدەپ ماختايتتى .

«يارايسەن ، ئەخمەتخان ، يارايسەن !...»

خوجا تۆپىلىك تەرەپكە بۇرۇلۇپ ماڭدى . ئۇ كېتىۋېتىپ : «مەن ئەللى ئالىمنىڭ خوجىسى بولىمەن !» دەپ قەسەم ئىچىمىگەنمىدىم ، ئۇ ھاكىمبەگ بولۇۋەرسە ، مەن قانداق ئىلى ئالىمنىڭ خوجىسى بولىمەن ؟ ! ياق ! ئۇنىمۇ ئۆلتۈرۈۋېتىپ ، ئۇنىڭ ئورنىغا مەن ھاكىمبەگ بولۇشۇم كېرەك !» دېگەنلەرنى ئويلىدى . سىڭار كۆز تۆپىلىككە يېقىنلاپ كەلدى . قاقاقلاپ كۈلۈۋاتقان مەزەمات ئەخمەتخاننى مېنىڭ بىلەن كۆرۈشكىلى كېلىۋاتىدۇ ، دەپ ئويلاپ ، تۆپىلىكتىن ئۇنىڭ ئالدىغا چۈشتى . شۇ چاغدا ئاسماندىن : «مەن ئۇلۇغ مۇھەممەد پەيغەمبىرىمىزنىڭ پۇشتى بولىمەن ! مېنى بۇ يەرگە ياراتقان ئاللا ئەۋەتتى !» دېگەن ئاۋاز كەلدى . سىڭار كۆز توختاپ ، تۆپىلىك ئۈستىدە تۇرغان ئالىيېشىل بەقەسەم چاپانلىق بىر ئادەمنى كۆردى . ئاسماندىن چۈشكەن بەقەسەم چاپانلىق ، يەر تېپىپ ۋارقىرايتتى :

«نېمىگە قاراپ تۇرسەن ، ھەي ، ھاڭۋاقتى ؟ ! ئالدىڭدىكى ئادەمنى ئۆلتۈرمەيسەن ؟ ! ئۇ بۇ زېمىندىن يوقالمىسا ، ئىككىمىزگە ھاكىمبەگلىك بولامدۇ ؟»

مەزەمات دەرھال قاچتى . ئەخمەتخان كەينىدىن قوغلىدى . تۆپىلىكتىكى يېشىل بەقەسەملىك چاۋاك چېلىپ كۈلەتتى :

«توغرا قىلىدىك! تۇتۇۋېلىپ ئۆلتۈرۈۋەت!...»

سىڭار كۆز شۇنداق قىلدى. ئۇ يېتىپ كېلىپ، قىلىچىنى مەزەمزاغا ئوردى. ھاكىمبەگ: «سەن!... سەن!...» دەپ دۈم چۈشتى. ئۈزۈلۈپ يەرگە چۈشكەن سۆسەر تۇماقلىق باش قان چېچىپ يەر ئۈستىدە سەكرەپ - سەكرەپ ئاخىرى بىر ئازگالغا چۈشۈپ كەتتى...

ئەخمەتخان خوجا ئىككى قىلىچ تۇتقان ئىككى قولىنى ئېگىز كۆتۈرۈپ، تۆپىلىكتە تۇرغان خوجىغا سالام بەرگىلى ماڭدى. ئۇ ئەمدىلا تۆپىلىككە چىقىشقا ئاسمان گۈلدۈرلەپ، چاقماقلار چېقىپ كەتتى. ئاجايىپ بىر ئاۋاز چىقىرىپ تۆپىلىك يېرىلدى. ئالىيېشىل بەقسەم چاپان كىيگەن خوجا بىلەن ئەخمەتخان خوجا قوللىرىنى پۇلاڭلىتىپ يېرىلغان يەرگە يىقىلدى. ئىككىسى گاه باشلىرى تۆۋەن، پۇتلىرى يۇقىرى، گاه پۇتلىرى تۆۋەن، باشلىرى يۇقىرى بولۇپ يېرىلغان يەرگە چۆكۈپ باراتتى. زۇلمەتكە چۈشۈپ كېتىۋاتقان سىڭار كۆز بار ئاۋازى بىلەن دەھشەتلىك ۋارقىرىدى:

«ھاي، مېنى قۇتقۇزۇڭلار!...»

تەرلەپ سۇ بولۇپ كەتكەن خوجا ئۆزىنىڭ دەھشەتلىك ئاۋازىدىن ئويغىنىپ كەتتى. ئۇ ئورنىدىن تۇرۇپ ئۆلتۈرۈپ، چۈشىدە كۆرگەنلىرىنى ئەسلىدى. ئۇنىڭ يۈرىكى سېلىپ، ئۆزىمۇ توختىماي ھاسىراپ - ھۆمۈدەيتتى...

## تۆتىنچى باب

### «مېنىڭ دەيدىغىنىم شۇ»

قۇياش كۈنپېتىش ئۇپۇقىغا ئولتۇرۇۋاتقاندا ، مەزەمات ئۆزىنىڭ مۇھاپىزەتچى ۋە مۇلازىملىرى بىلەن ، ئەخمەتخان خوجا ئۆزىنىڭ چېرىكلىرى بىلەن ئارائۆستەڭ يېزىسىنىڭ بۇلاقبېشى مەھەللىسىگە يېتىپ كەلدى .

ئالدىن چاپتۇرۇلغان خەۋەرچى نامازدىگەرلەردە كېلىپ ، شەمشىدىن خەلپەمگە : مەزەمات ۋە ئەخمەتخان خوجىلارنىڭ كەچتە كېلىدىغانلىقىنى يەتكۈزدى . بۇ خەۋەردىن شەمشىدىن خەلپەم چەكسىز خۇشاللىققا چۆمدى . ئۇنىڭ بۇنىچىلىك خۇشال بولۇشى سەۋەبىسىز ئەمەس : بىرى ، ھەدىسىنىڭ ئوغلى كۈرەگە بېرىپ گۈندىخانغا چۈشكەنلىكىدىن خەۋەر تاپقان شەمشىدىن خەلپەم مەزەماتنىڭ ھاياتىدىن ئەندىشە قىلىپ يۈرەتتى . «قوزغىلاڭچىلار ناۋادا كۈرەگە ھۇجۇم قىلىپ قالسا ، ھەدەمنىڭ ئوغلىنى ئۆلتۈرۈۋېتىشى مۇمكىن...» دەپ ئويلىغان شەمشىدىن خەلپەمنىڭ يۈرىكى سۇ بولاتتى . يەنە بىرى ، ھەدىسىنىڭ كۆزىدىن كېچە - كۈندۈز ياش قۇرۇمايتتى . ئۇ ئوغلىنىڭ دەردىدە بىر قىسمىلا ، ئېلىشىپ قالغاندەك يۈرەتتى . شەمشىدىن خەلپەم پات پات شەھەرگە كىرىپ ، ھەدىسىگە تەسەللى بەرگەن بولسىمۇ ، ئۇ ئىنىسىنىڭ سۆزىنى زادىلا ئاڭلىمايتتى...

شەمشىدىن خەلپەم خەۋەرچىنىڭ سۆزلىرىنى ئاڭلىغاندىن كېيىن ، يوغان بىر ئەركەك قوينى ئەكەلدۈرۈپ ، ئېغىلغا

باغلاتتى . ئەللىكېشى ، ئونبېشىلارغا چاپتۇرۇپ كېلىۋاتقان چېرىكلەرنى ئورۇنلاشتۇرۇشنى تاپشۇردى .

قۇياش پېتىۋاتقان كۈنچىقىش تەرەپ گويا قىزىل بوياق ئىچكىدەك قىزىرىپ لاۋۇلدايتتى . ئۇ يەردە تۇرغان بىرەن - بىرەن بۇلۇتلارمۇ چوغ رەڭگىدەك چاقنايتتى . كەچتە تاغ تەرەپتىن كېلىدىغان گۈر - گۈر شامال بۇلاقبېشى مەھەللىسىنىڭ ئەگرى - توقاي كوچىلىرىنى ئارىلاپ ئىلى دەرياسى تەرەپكە ئۇچاتتى . بىخلاغان سۆگەت ۋە ئاق تېرەكلەر كۈلگۈن شەپەقنىڭ شولىسى چۈشۈپ ئاجايىپ چىرايلىق كۆرۈنەتتى...

«كەلدى ! كەلدى...» دېگەن چۇقانلار شەمشىدىن خەلپەمنى ئولتۇرغان ئورنىدىن تۇرغۇزدى . ئۇ پېشايۋانغا چىقىپ دەرۋازا تەرەپكە قارىدى . كەينىدىن چىققان ئۆزىدىن پاكارراق ئايالىمۇ يېنىغا كېلىپ كېلىۋاتقان چۇقانلارغا قۇلاق سالىدى .

شەمشىدىن خەلپەم مەزەماتتىن ئون ياش دېگۈدەك چوڭ بولسىمۇ ، يەنىلا مۇڭگۈز سۈيى ئىچكىدەك تېتىك ، تىمەن يۈرەتتى . پېشانىسى كەڭ ، قاشلىرى قويۇق ، ئورا كۆز ، يۈزى كەڭ ، بۇرنى قاڭشارلىق ، ساقال - بۇرۇتى قوڭۇر بۇ ئادەمنىڭ بويى ئوتتۇرا بويلۇقلاردىن ئېگىزرەك ، ئېگىز بويلۇقلاردىن پاكارراق بولۇپ ، غوللۇق ، كۆكسى ئالدىغا چىققان ئادەم ئىدى . ئۇ ئاتىسى خۇداقۇلى خەلپەمگە قۇيۇپ قويغاندەك ئوخشايتتى .

شەمشىدىن خەلپەم پېشايۋاندا تۇرۇپ ھەدىسىنىڭ ئوغلىنى كۈتۈۋېلىشنى ھەدەم ۋە ھەدەمنىڭ ئوغلىغا ھۆرمەتسىزلىك بولىدۇ ، دەپ ئويلىدىمۇ ، پېشايۋان پەلەمپىسىدىن چۈشۈپ ، يوغان ئاق دەرۋازىغا قاراپ ماڭدى . ئۇ دەرۋازىدىن چىقىپ ، ھاكىمبەگ ۋە ئەخمەتخان خوجىلار كېلىدىغان كوچىنىڭ كۈنچىقىش تەرەپىگە قارىدى . خەلپەم كوچىنىڭ بېشىدا ئاتلىق كېلىۋاتقان مەزەماتتى ، چىغلىقمازارلىق ئەخمەتخان خوجىنى ، ئۇلارنىڭ مۇھاپىزەتچى ، مۇلازىم ۋە چېرىكلىرىنى كۆردى . ئۆز ھەدىسىنىڭ

ئوغلنى كۆرگەن شەمشىدىن خەلىپەنىڭ يۈرىكى ئاجايىپ بىر خۇشاللىق بىلەن تېپىچەكلىدى...

مەزەمزات كىچىك دادىسىنى كۆردى بولغاي، يىراقتىنلا كۈرەڭ قاشقىسىدىن چۈشۈپ، ئېتىنىڭ چۇلۇۋرىنى بىر مۇھاپىزەتچىسىگە تۇتقۇزدى. ھاكىمبەگنىڭ ئاتىن چۈشكەنلىكىنى كۆرگەن ئەخمەتخانمۇ خۇددى قارا كېچىدەك قارا ئېتىدىن چۈشۈپ، چۇلۇۋرىدىن يېتىلەپ ماڭدى. مەزەمزات سەل ئالدىغراق، سىڭار كۆز ئۇنىڭدىن سەل كەينىدىرەك مېڭىپ، دەرۋازا ئالدىدا تۇرغان شەمشىدىن خەلىپەمگە يېقىنلاپ كەلدى...

مەزەمزاتنىڭ يېزىغا كىرگەنلىكىنى ئاڭلىغان يۇرت چوڭلىرى بىرلەپ - ئىككىلەپ شەمشىدىن خەلىپەنىڭ دەرۋازىسى ئالدىغا كېلىپ توپلاندى. كەلگەن يۇرت چوڭلىرى بىلەن بىللە كەلگەن دېھقانلارمۇ ئاز ئەمەس ئىدى. بىردەمدە ئاق دەرۋازىنىڭ ئالدىغا تۇرغۇن ئادەم يىغىلدى. كوچىنىڭ ئوتتۇرىسىدا كېلىۋاتقان مەزەمزات، ئەخمەتخان خوجا، مۇھاپىزەتچى، مۇلازىم ۋە چېرىكلەرنىڭ ئىككى تەرىپىدىمۇ كېلىۋاتقان يېزىلىقلار، بالىلارمۇ خېلىلا كۆپ ئىدى. كوچا ئىشىكلىرىنى قىيا ئېچىپ ياكى قورۇلارنىڭ چېتىدە تۇرۇپ قاراۋاتقان، يۈزىنى ياغلىقلىرى بىلەن توسۇۋالغان ئاياللارمۇ كۆرۈنەتتى.

يىغىلغان يۇرت چوڭلىرى ۋە دېھقانلار ئالدىدا تۇرغان شەمشىدىن خەلىپەم چىدىمىدى، ئۇ كېلىۋاتقان ھەدىسىنىڭ ئوغلغا قاراپ ھاياجانلىق ئىچىدە قەدىمىنى تېزلەتتى. ئۇنىڭ كۆزىدە ياش لىغىلدايتتى. شەمشىدىن خەلىپەم ئىتتىك كېلىپ، ئون - تىنسىز ئېگىز بويلۇق مەزەمزاتنى قۇچاقلىۋالدى. مەزەمزاتمۇ بويى مۇرىسىگە كېلىدىغان كىچىك دادىسىنى قۇچاقلاپ، يۈزىنى يۈزىگە ياقىتى. ئەخمەتخان خوجا ئېتىنىڭ چۇلۇۋرىنى تۇتۇپ بىر چەتتە قاراپ تۇراتتى. مۇھاپىزەتچى، مۇلازىم ۋە چېرىكلەرمۇ ئاتلىرىدىن چۈشتى.

— مەرھابا! ساق — سالامەت كەلگەنلىكىڭىزدىن خۇشاللىقىم ئىچىمگە پاتماي قالدى. مۇبارەك دىدارىڭىزنى ئىككى كۆزى ياش ھەدەم كۆرسە، قانچىلىك خۇش بولۇپ كېتىدىغانلىقىنى بىلمەيمەن! — دېدى كىچىك دادىسى ياش تۆكۈپ.

— تەنلىرى تازا، كۈنلىرى خاتىرجەم ئۆتۈۋاتقاندۇر، كىچىك دادا؟ — دېدى مەزەمزات شەمشىدىن خەلپەمنىڭ قولتۇقىدىن تۇتۇپ تۇرۇپ، — سىلى بىلەن ساق — سالامەت دىدارلاشقانلىقىدىن ئىنتايىن خۇشال بولدۇم، — ئۇ بىر ئاز تۇرۇۋېلىپ يەنە ئېغىزىنى ئاچتى، — ئانامنىڭ ئەھۋالى قانداق؟ سالامەت تۇرغاندۇر؟

مەزەمزاتنىڭ ئانىسى سەكسەن ياشتىن ئېشىپ قالغان بولسىمۇ، يەنىلا تېتىك، تىمەن يۈرەتتى. ئوغلى كۈرەگە كېتىپ، گۈندىخانغا چۈشۈپ قالغاندىن كېيىن، چاچلىرى ئاق ئانا كېچە - كۈندۈز ياراتقان ئىگىسىگە نالە - پەرياد قىلىپ يىغلاپ، خېلىلا ھالىدىن كەتتى. ئانا بالىنىڭ ئوتىدا كۆيدىغان پەرۋانە، غەم - قايغۇسىدا يىغلاپ قاقشايدىغان ۋەيرانە! شۇ كۈنلەردە ئۇ ئوغلى بار چاغدا تۇتمىغان ھاسسىنى تۇتۇپ، مۈكچىيىپ، كۆزلىرىدىن توختىماي ياش تۆكۈپ، يۈرەك پارىسىنىڭ يولىغا تەلمۈرەتتى. ياراتقان پاك پەرۋەردىگاردىن ئوغلى ئوت ئىچىدە كۆيىمىگەن ئىبراھىمدەك<sup>①</sup> ساقلاشنى تىلەيتتى.

شەمشىدىن خەلپەم بىلەن مەزەمزاتنىڭ كۆرۈشۈشى تۈگەي دېگەندە، بۇلاقبېشى مەھەللىسىنىڭ چوڭلىرى كېلىپ ھاكىمبەگ ۋە ئەخمەتخان خوجىلار بىلەن قول ئېلىشىپ كۆرۈشتى، مەزەمزاتنىڭ ساق — سالامەت قايتىپ كەلگەنلىكىنى مۇبارەكلەشتى، كۆرۈشۈپ بولغاندىن كېيىن، باشلىرىغا ئاق سەللە يۆگىگەن، قىزىل دوپپا ۋە تۆپە كىيگەن، ئۆچىلىرىغا ئۇزۇن پەرىجە، كالتە پەشمەت، كالتە چاپان كىيگەن چوڭلار

① ئىبراھىم — ئىبراھىم پەيغەمبەر.



ساھىبخانا ۋە مېھمانلار بىلەن خوشلاشتى . شەمشىدىن خەلپەم  
كۆڭلى تارتقان يېقىنلىرىدىن ئىككى - ئۈچىنىڭ قۇلىقىغا  
پىچىرلاپ ئېلىپ قالدى . شۇ ئارىلىقتا يېزىنىڭ ئەللىكېشى ،  
ئوينىشى قاتارلىق بۇلاقېشىنىڭ ئەمەلدارلىرى قېلىپ سىڭار  
كۆزنىڭ چېرىكلىرى بىلەن مەزەزاتنىڭ بىر قىسىم  
مۇھاپىزەتچى ۋە مۇلازىملىرىنى ئورۇنلاشتۇرۇشقا ئېلىپ  
ماڭدى . شەمشىدىن خەلپەم ھەدىسىنىڭ ئوغلى ، ئەخمەتخان خوجا  
ۋە ئېلىپ قالغان يېزىلىقلىرىنى باشلاپ ھويلىغا قاراپ  
ماڭدى...

\*

\*

قەنت - گېزەكلەر بىلەن قانغۇچە سىنچاي ئىچكەن ، ئارقىدىن  
مەزەزاتقا دۇئا قىلدۇرۇپ سويۇلغان ئەركەك قوينىڭ ئېرىنىغا  
تويغان مېھمانلار يەنە قېنىق دەملەنگەن سىنچاي ئىچىپ پاراڭغا  
چۈشتى .

ئاتىسىدىن قالغان جايدا ئولتۇرۇۋاتقان سالاپەتلىك  
شەمشىدىن خەلپەمنىڭ يوغان ، ياسىداق سارىيى مېھرىدىن بەگنىڭ  
سارىيىغا ئوخشاپ كېتەتتى . گۈللۈك ئاق داستىخان يېپىلغان  
ئۇزۇن شىرنەنىڭ ئۈستىدە قىزىرىپ پىشقان توقاچلار بىلەن  
تاتلىق - تۇرۇملەر سېلىنغان تەخسىلەر تىزىلىپ تۇراتتى .  
شىرنەنىڭ تۇر تەرىپىدە يېزىنىڭ كەم سۆز ئىمامى بىلەن  
مەزەزات ، ئوڭ تەرىپىدە ئەخمەتخان خوجا ، سول تەرىپىدە  
ساھىبخانىنىڭ قارا تۆپىلىك ، بۇزىنىڭ ئۇچى قىزىل يېقىنى ،  
تۆۋەن تەرىپىدە شەمشىدىن خەلپەم بىلەن گۆش يۈزلۈك ،  
بېشىغا بېغىررەڭ مانچېستېر دوپپا كىيگەن يەنە بىر يېقىنى  
ئولتۇراتتى . گەپنى ساقال - بۇرۇتقا خېلىلا ئاق  
سانجىلغان ، قارا تۆپىلىك باشلىدى .

— ئاڭلىدىڭلارمۇ؟ — دېدى ئۇ ئالدىدا يوغان سەللىلىك ئىمام، مانچېستېر دوپپىلىق ھاكىمبەگگە، ئارقىدىن ئاق بۆك كىيگەن ئەخمەتخان خوجا، شەمشىدىن خەلپەم ۋە گۆش يۈزلۈككە بىر - بىرلەپ قاراپ چىقىپ، — سادىر تۆگىنىڭ قىزى يوقىلىپ كېتىپتۇ! — ئۇ بىردەم تۇرۇۋېلىپ، گويا ئۆز خەۋىرىنىڭ ئولتۇرغانلارغا قانداق تەسىر قىلغانلىقىنى كۆزەتكەندەك ھەممەيلەنگە يەنە بىر كۆز يۈگۈرتتى، — قوزغىلاڭ باشلىنىشنىڭ ئالدىدا قىيامەتلىك ئاغىنىلەر نۆدەر بەگ بىلەن سادىر تۆگە قۇدىلىشىپ، نۆدەر بەگنىڭ ئوغلىغا سادىر تۆگىنىڭ قىزىنى ئېلىپ بېرىدىغان بولۇپ چاي ئىچۈرگەنىدى. ئۇلارنىڭ تويى بولىدىغان چاغدا نۆدەر بەگنىڭ ئوغلى قوزغىلاڭغا قاتنىشىپ كېتىپ، توي بولمىدى. بىرنەچچە كۈننىڭ ئالدىدىكى باياندايغا قىلىنغان ھۇجۇمدا نۆدەر بەگنىڭ ئوغلىغا توپ ئوقى تېگىپ قۇربان بولدى، ئىككى كۈننىڭ ئالدىدا باتۇر يىگىتنى يەرلىككە قويدۇق. شۇ يىگىتنىڭ چاي ئىچۈرۈپ قويغان لايىقى ھېچكىمگە بىر ئېغىز گەپ قىلماي، ئىز - دېرەكسىز يوقىلىپ كېتىپتۇ. ھازىر مەھەللىدە ھەر قىسما گەپ، بەزىلەر: قىز بىلەن نۆدەر بەگنىڭ ئوغلى چاي ئىچۈرۈشتىن بۇرۇنلا بىر - بىرىنى ياخشى كۆرىدىغان ئاشىق - مەشۇقلار ئىكەندۇق، ياخشى كۆرگەن يىگىتنىڭ ۋاپات بولغانلىقىنى ئاڭلىغان قىز ئۆزىنى دەرياغا تاشلىۋالدىمىكىن، دېسە؛ يەنە بەزىلەر: يىگىتنى ياخشى كۆرىدىغان بولغانلىقتىن، سەۋدايى بولۇپ چىقىپ كېتىپتۇ، دېيىشمەكتە. ئۈچىنچى خىل ئادەملەر: قىز ئۆزىنى دەريايغىمۇ تاشلىمىدى، سەۋدايمۇ بولۇپ چىقىپمۇ كەتمىدى، يىگىتلەردەك ياسىنىپ باياندايغا جەڭ قىلغىلى كەتتى، دېدى...

قىزىل بۇرۇننىڭ خەۋىرى ئولتۇرغانلارنى ئۆزىگە ماگنىتتەك تارتىپ، كۈچلۈك ئىنكاس قايتۇرۇلمىدى. ھەتتا كەم سۆز قارا تۆپىلىكىنىڭ سۆزلىرىدىكى ئاشىق - مەشۇق دېگەنلەر ياقىمىغاندەك

ئۇنىڭغا ئالايىپ قاراپمۇ قويدى . ھېچكىم بىرىمە دەپ ئىنكاس قايتۇرمىغانلىقتىن ، ساقال - بۇرۇتى خېلىلا ئاقارغان قارا تۆپىلىك خىجىل بولغاندەك بېشىنى سېلىپ ئولتۇرۇپ قالدى . ساراينى ئېغىر جىمجىتلىق قاپلىۋالدى . ئولتۇرغانلار گەپنى نەدىن ، قانداق باشلاشنى بىلەلمەي ، شەمشىدىن خەلپەم بىلەن مەزەمزاتقا قارايتتى . ئاخىرى بۇ جىمجىتلىقنى ساھىبخانا بۇزدى . ئۇ ھەدىسىنىڭ ئوغلىغا قاراپ ئاپئاق ئاقارغان ساقىلىنى بىر سىلاپ قويۇپ ، سۆزىنى باشلىدى :

— قوزغىلاڭچىلار غۇلجىنى ئىگىلىگەندىن كېيىن بايانداي قەلئەسىنى ئېلىش قىيىن بولۇۋاتىدۇ . بىرقانچە قېتىم جىددىي تەييارلىق قىلىپ ھۇجۇم قىلغان بولسىمۇ ، سېپىلغا چىقالمىدى يا قەلئە دەۋۋازىسىنى بۇزۇپ كىرەلمىدى . بۇ جەڭلەردە نۇرغۇن ئادەملەر قۇربان بولدى . نۇدەرنىڭ ئوغلىدەك ئون گۈلىنىڭ بىرى ئېچىلمىغان سانسىز نەۋقىرانلار ئۆلدى . سېپىلدىكى دۈشمەنلەر ئوق ئېتىپ ، ئوت ئېچىپ ، قايناق سۇ ، ماي تۆكۈپ ، تاش - كېسەك ئېتىپ بىزنىڭكىلەرنى سېپىلغا زادى يېقىن يولاتمىغان ، ئىلغا پۇر كەتكەن ئوغرى سادىر ئوغۇللىرى بىلەن سېپىلنىڭ تېگىدىن ھازىر لەخمە كولاۋېتىپتۇ . سېپىلنى پارتىلىتىپ بىرەر يېرىدىن كىرىدىغان تۆشۈك ئاچالسا ، بىزنىڭكىلەر چۇقان - سۈرەن بىلەن بېسىپ كىرەتتى . ھازىر سەھرا - سەھرا يەنە نىيازىلارنى باياندايغا ئەۋەتمەكتە ، بۇ بۇ قېتىمقى ھۇجۇمنى تاشقىنىدەك قۇدرەتلىك كۈچ بىلەن ئېلىپ بېرىش ئۈچۈن بولۇۋاتقان تەييارلىقلار — ، ... شەمشىدىن خەلپەم بىردەم تۇرۇۋېلىپ ، چايدىن ئوتلىدى ، ئارقىدىن سۆزىنى يەنە داۋاملاشتۇردى ، — بىزمۇ بۇلاقبېشى ۋە يېقىن ئەتراپتىكى مەھەللىلەردىن ئىككى مىڭدىن كۆپرەك نىيازىلارنى توپلىدۇق . ئەتە بۇ نىيازىلارنى ئېلىپ باياندايغا يولغا چىقماقچى بولۇۋاتاتتۇق . سىلى كېلىپ قالدىلا!...

— ئەخمەتخان خوجىمۇ ، — دەپ سۆز باشلىدى ھاكىمبەگ كىچىك دادىسىنىڭ سۆزى تۈگىشى بىلەن ، — يۈزدەك نىيازلارنى ئېلىپ مېنىڭ بىلەن بىللە غۇلجىغا ماڭدى . ياخشى بولدى . ئەتە سىلەر بىلەن بىللە ئاتلىنىدىغان بولدۇق .

— بۇ يەردە ئىككى - ئۈچ كۈن تۇرمامسىز ؟ بۇ ئۆيىم ئۆزىڭىزنىڭ ئۆيىغۇ ؟! — دېدى شەمشىدىن خەلپەم جىيەنىنىڭ ئەتە كېتىدىغانلىقىنى ئاڭلاپ قايغۇرغاندەك بىر قىياپەتتە سۆز باشلاپ...

— بىر كېچە قونسام بولار ، يەنە چىقامدىمەن ! بىرى ، ئانامغا تېزىرەك كۆرۈنۈپ ، كۆز يېشىنى توختاتىمىسام ؛ يەنە بىرى ، ئۇ يەردە قىلىدىغان ئىشلار كۆپ ، دەرھال بارمىسام بولمايدۇ . كىچىك دادا ، ماڭا رۇخسەت قىلسىلا !

شەمشىدىن خەلپەم بىر ئاز ئويلىنىپ قالدى .

— ئەمىسە ، مەنمۇ بىللە باراي ! — دەپ ئېغىزىنى ئاچتى خەلپەم ھاكىمبەگكە قاراپ ، — ئەتە تاڭ ئاتماي بىر مۇھاپىزەتچىڭىزنى غۇلجىغا ئاتلاندۇرايلى ، بىزنىڭ ئەتە بارىدىغانلىقىمىزنى قازىكالاڭ موللا ناسىر ئاخۇنۇم بىلەن ئابدۇرۇسۇل ئەمىرگە يەتكۈزسۇن !...

مەزەمىزات كۈرەدىن چىققاندىن بېرى : «مېنىڭ غۇلجىغا كېتىۋاتقانلىقىمنى غۇلجىدىكىلەر ئاڭلىغانمىدۇ ؟ ! ئاڭلىغان بولسا مېنى قانداق كۈتۈۋالدىكىن ؟ ئاڭلىمىغان بولسا قانداق قىلىمەن ؟» دېگەنلەرنى ئويلاپ كېلىۋاتاتتى . ھەتتا «ئۇ مېنىڭدىن گۇمانلىنىپ قالارمۇ ؟» دېگەننى ئويلاپ ۋەھىممۇ يېدى . كىچىك دادىسىنىڭ ئالدىن چاپارمەن ئەۋەتىش دېگەن سۆزىدىن سۆيۈنگەن ھاكىمبەگنىڭ يوغان ، قوڭۇر كۆزلىرى چاقناپ كەتتى . ئۇ ئىچىدە : «ئالدىمغا قارشى ئالغىلى قازىكالاڭلار چىقسا ، مېنىڭدىن گۇمان قىلىمغانلىقىنى بىلدۈرىدۇ . ناۋادا چىقمىسا بۇ باشقا گەپ بولىدۇ» دېگەنلەرنىمۇ ئويلىدى .

— كىچىك دادا! بۇنى ياخشى ئويلاپسىز! ئەتە تاڭ سەھەردىلا مېنىڭ مۇھاپىزەتچىلىرىمدىن بىرى ئاتلانسۇن، — دېدى ھاكىمبەگ چىرايىغا خۇشاللىق يۈگۈرتۈپ...

يەنە پاراڭ تۈگىگەندەك ئۆي ئىچىنى جىمجىتلىق قاپلىدى. — سىلنى، ھاكىمبەگ جانابلىرى، جاڭجۈن قانداق قويۇپ بەردى؟ — دەپ سوراپ قالدى يۇقىرىقى كالىپۇكىنىڭ ئۈستىگە بۇرۇتى تولۇپ كەلگەن، ئىككى ئۇچى سەل كەينىگە قايرىلغان مانچىستېر دوپپىلىق مەزمەزاتقا قاراپ. بۇ سوئال بىلەن تەڭ ھەممەيلەن ھاكىمبەگكە تىكىلدى. بۇ كۆزلەر: سەن خائىنمۇ؟ دەۋاتقاندەك، مەزمەزاتنىڭ پۈتۈن بەدىنى شۈركۈنۈپ كەتتى. ئۇ نېمىدەپ جاۋاب بېرىشنى ئويلاپ قوشۇمىسىنى تۈردى. ئۇنىڭ ئاق سېرىق چىرايىدىكى خۇشاللىقلار ياز تۈگىگەندەك تۈگەپ تاتاردى. ئۇ ئۆزىدىكى ھۆدۇقۇشنى تەستە يوقىتىپ، يەنە بۇرۇنقى ھالىتىگە كەلدى. سوئال قويغان بېغىررەڭ دوپپىلىققا خۇش چىراي تىكىلىپ ئاغزىنى ئاچتى:

— مېنى تۇيۇقسىز گۈندىخاندىن چىقاردى. بۇنىڭدىن مەنمۇ ھەيران بولدۇم. كەچتە جاڭجۈن مېنىڭ بىلەن كۆرۈشتى. ئۇ ماڭا: «سېنى گۈندىخاندىن بوشاتتىم. ھاكىمبەگلىكىڭنى ئەسلىگە كەلتۈردۈم. بۇنىڭدا ئىممىن ۋاڭ، موسا گۇڭ قاتارلىق بوۋىلىرىڭنىڭ يۈزىنى قىلدىم. ئەمدى غۇلجىغا قايتىپ كەتسەڭ بولىدۇ. سەن بېرىپ قېرىنداشلىرىڭغا دېگىن، بىز سېلىقنى ئازايتايلى، پەيلىدىن يانسۇن!» دېدى. مەن نېمە دەيمەن؟ «خوپ» دېدىم — دە، غۇلجىغا ساق — سالامەت كېتىۋېلىشنىڭ غېمىدە بولدۇم...

مەزمەزات سۆزىنى تۈگىتىپ، ئولتۇرغانلارغا بىر — بىرلەپ قاراپ چىقتى. ئۇنىڭ سۆزلىرىدىن گۇمانلانغان بىرمۇ چىرايىنى كۆرمىدى، كۆڭلى ئورنىغا چۈشكەن ھاكىمبەگ كىچىك دادىسىغا قارىدى:

— ئەمدى دەم ئالساڭمىكىن ؟ ئەتە يەنە ماڭىمىز ئەمەسمۇ ؟ !  
— بولىدۇ ! سىز ئىككى كۈن يول يۈرۈپ تازا چارچىغانسىز ؟ ... دەم ئالايلى ، دەم ئالايلى !  
ھەممەيلەن ئورۇنلىرىدىن تۈردى .

\*

\*

قۇمۇل ۋاڭلىرىنىڭ ئوردىسىغا ئوخشىتىپ ئۇيغۇر بىناكارلىق ئۇسلۇبى بىلەن ياسالغان ھاكىمبەگ ئوردىسىنىڭ دەرۋازىسى ئالدىدا قازىكالاڭ موللا ناسىر ئەلەم ئاخۇنۇم ، ئابدۇرۇسۇل ئەمىر باشلىق يۇرت كاتىبلىرى ئۆزئارا پاراڭلىشىپ تۇراتتى . ئۇلار ئارىلاپ ئالدىدىكى چوڭ يولنىڭ كۈنچىقىش تەرىپىگە قاراپ قوياتتى . ئۇلارنىڭ بۇ قارىشىدا ئۆزلىرى كۈتۈۋاتقان ئادەملەرنىڭ قارىسى كۆرۈنەمدۇ ؟ دېگەندەك مەنە ئىپادىلەنەتتى . تۇرغانلارنىڭ بەزىلىرى بېشىغا ئاق سېرىق ، يېشىل سەللە ، بەزىلىرى سۆسەر ، قاما تۇماق ۋە تۆپە ، بەزىلىرى بېغىررەڭ مانچېستېر دوپپا ، ئۇچلىرىغا موۋۇت تون ، كالتە پەشمەت ، ئۇزۇن پەرىجە ، پۇتلىرىغا خۇرۇم ئۆتۈك ، خۇرۇم مەسە - كالاچ كىيگەن بولۇپ ، ئۇلارنىڭ كۆرۈنۈشىدىن سۆلەتلىك غۇرۇر ، تەكەببۇرلۇق كىبرى ، مەنسەپ - دەرىجىلىرىگە قاراپ شەكىللەنگەن گىدىيىش - ھىجىيىشلار ئوچۇق - ئاشكارا كۆرۈنەتتى .

ھەممىنىڭ ئالدىدا تۇرغان قازىكالاڭ موللا ناسىر ئەلەم ئاخۇنۇم ئېگىز بويلۇق ئادەم بولۇپ ، تۈپنىڭ ئىچىدىن ئالاھىدە چىقىپ تۇراتتى . ساقال - بۇرۇتلىرى قاردەك ئاپئاق ئاقارغان ، بۇرۇل قاشلىرى ئۆسكىلەڭ ، يۈزى ئاق سېرىق ، ئىككى مەڭزى ئالاھىدە تومپىيىپ چىققان ، ئورا كۆز ، قارامونچاق تەك كۆزلىرىدە ھېكمەتلىك بىر نۇر چاقناپ تۇرغان بۇ مويىسىپىت بېشىغا سېرىق

يىپەك سەللە يۆگەپ ، ئۈستىگە موۋۇت پەرىجە ، پۇتغا مەسە -  
كالاچ كىيىپ ، بويى ئۆزىدىن ئانچە پەرقلىنىپ كەتمەيدىغان ئىككى  
مەڭزى قىپقىزىل ۋە گۈلگۈن ئابدۇرۇسۇل بەگنىڭ سۆزىنى  
ئاڭلايتتى . ئۇلارنىڭ بىر - بىرىگە سەممىي ۋە قىزغىن  
قاراشلىرىدىن ، سۆزلىرىنى بېرىلىپ ئاڭلاشلىرىدىن ئوي - پىكرى  
ئوخشاش ، بىر ئېقىمدىكى ئادەملەر ئىكەنلىكىنى بىلگىلى بولاتتى .  
— ھۇجۇمغا جىددىي تەييارلىنىۋاتىمىز . ھەرقايسى  
سەھەرلەردىن كېلىدىغان نىيازىلارمۇ كېلىۋاتىدۇ . بۇ قېتىم  
قوزغىلاڭ كۆتۈرگەن دېھقانلارنىڭ جاسارىتى يۇقىرى . ئۇلار : «بۇ  
قېتىم بۇ بايانداي قەلئەسىنى چوقۇم ئالىمىز !» دېيىشمەكتە .  
— پاك پەرۋەردىگار ، — دەپ ئەمىرنىڭ سۆزىنى قوللىدى  
موللا ناسىر ئەلەم ئۆزىگە ھۆرمەت بىلەن تىكىلگەن ئابدۇرۇسۇل  
بەگكە مېھرىبانلىق بىلەن قاراپ ، — نۇسرەت بەرسە ، بۇ قەلئەنى  
ئالىدىغانلىقىمىزدا شەك يوق ! شۇنداقتىمۇ ، ئەمىر ئۈگۈت -  
تەشۋىقاتنى كۈچەيتىپ قوزغالغان خەلقىمىزنى بىر نىيەت ، بىر  
مەقسەتكە كەلتۈرەلسەك ، بايانداي سېپىلىغىلا ئەمەس ، كۈرە  
سېپىلىغىمۇ چىقالايمىز !...

قازىكالاڭ ، ئەمىر باشلىق يۇرت چوڭلىرىنىڭ ئىككى  
تەرىپىدە ، خېلىلا ئارىلىق قالدۇرۇپ ئەرلەر ، ئاياللار ، ئوغۇل -  
قىز بالىلار بويۇنلىرىنى سوزۇشۇپ ، يوغان دەرۋازا ئالدىدا  
تۇرغانلارغا قارىشاتتى .

— ئەنە ئاۋۇ سېرىق يىپەك سەللىلىك بوۋاي قازىكالاڭ موللا  
ناسىر ئەلەم !...

— قازىكالاڭنىڭ يېنىدىكى كېلىشكەن ئادەم ئابدۇرۇسۇل  
ئەمىر !...

كوچىنىڭ ئۇ تەرىپىدىمۇ يۇرت چوڭلىرىغا قاراپ تۇرغانلار  
ئاز ئەمەس ، ئۇلارمۇ قوللىرىنى سوزۇپ ئۆزلىرى تونۇيدىغانلارنى  
يېنىدىكىلەرگە تونۇشتۇراتتى . تونۇشتۇرغانلارنىڭ چىراپلىرىدا

ئۇلارنى تونۇغانلىقىدىن پەخىرلىنىدىغان بىر خىل ھاياجان ۋە ماختىنىش تۇيغۇسى ئىپادىلىنەتتى...

قۇياش ئالدىراپ كۈنپېتىش ئۇپۇقىغا يېقىنلاپ باراتتى . ئۇنىڭ ئالتۇن نۇرى ئاستا - ئاستا ئۆزگىرىپ قىزغۇچ رەڭگە كىرىۋاتاتتى . شىمال تەرەپتىكى تاغلاردىن كېلىۋاتقان باش باھارنىڭ سەل كىن شامىلى ئادەملەرنىڭ يۈزلىرىنى ئەرەكلەتكەندەك سىيپاپ ئۆتەتتى .

«كېلىۋاتىدۇ!» دېگەن ئاۋاز خۇددى چاقماق چاققانداك جاراڭلاپ چىقىپ ئوردا ئالدى ۋە كوچىنىڭ ئىككى تەرىپىدە تۇرغانلارنى قارادۇڭ تەرەپكە قاراتتى . كەينىدىكىلەر ئاياغلىرىنىڭ ئۈچىدا تۇرۇپ ، بۇيۇنلىرىنى سوزۇپ قارىسىمۇ ، كېلىۋاتقانلارنى كۆرەلمەي تېرىكەتتى . ئۇلار ئاخىرى بولالماي سەكرەپ كوچىنىڭ كۈنچىقىش بېشىغا تىكلەتتى...

چوڭ يولنىڭ باش تەرىپىدە كېلىۋاتقان نۇرغۇن ئاتلىقلار كۆرۈندى . ھەممىنىڭ ئالدىدا جەرەن ئاتقا مىنگەن شەمشىدىن خەلپەم ، ئۇنىڭ يېنىدا كۈرەڭ قاشقىسى يۈگەن سىپىرۋاتقان مەزەمزات كېلىۋاتاتتى . ھاكىمبەگىنىڭ سەل كەينىدەك قاراڭىرىنىڭ تىزگىنىنى تارتىپ تۇتقان سىڭار كۆز كوچىنىڭ ئىككى تەرىپىدە تۇرغانلارغا قارايتتى . ئۇلارنىڭ كەينىدە پىيادە تۆت - بەشتىن قالايىمقان كېلىۋاتقان نىيازىلار ئۆمرىدە بىر قېتىم كۆرمىگەن شەھەر ۋە شەھەرلىكلەرگە ھەيران بولۇپ تىكلەتتى . يول بويى «مېنى قارشى ئېلىشقا چىقارمۇ ، چىقماسمۇ؟» دېگەنلەرنى ئويلاپ كەلگەن مەزەمزاتنىڭ يوغان ، قوڭۇر كۆزلىرى شۇ تاپتا چاقناپ ، چىرايىدىن كۈلكە - تەبەسسۇم چېچىلاتتى . ئۇ يىراقتىنلا ئۆزىنى قارشى ئېلىشقا چىققان قازىكالان موللا ناسىر ئەلەم ئاخۇنۇمنى ، ئابدۇرۇسۇل بەگىنى ۋە ئەمەلدار ، يۇرت چوڭلىرىنى كۆرۈپ ، خۇشاللىقىنى باسالماي قالدى ، يۈرىكى دۈپۈلدەپ سېلىپ ، پۈتۈن ۋۇجۇدىدىن ئىسسىق تۇيغۇ



ئۇرغۇدى... يۈگەن سىيرىپ ، قۇلاقلىرىنى دىڭ تۇتۇپ كېلىۋاتقان كۈرەڭ قاشقىنىڭ ئۈستىدە ئەمدى كېرىلىپ ئولتۇرغان ھاكىمبەگنىڭ كۆڭلىدە يولدىكى ۋەھىمىلەردىن قىلچىلىكمۇ قالمدى . ئۇ ئېتىنى دېۋىتىپ تېزىرەك ئۆزىنى قارشى ئالغىلى چىققانلارنىڭ ئالدىغا بېرىشقا ئالدىرىدى . ئەقىللىق ئات ئۆز ئىگىسىنىڭ كۆڭلىنى چۈشەنگەندەك ، ئاياغلىرىنى تېزلىتىپ ، بىردەمدىلا ئوردا ئالدىغا يېتىپ كەلدى . ئېتىدىن بىر سەكرەپ چۈشكەن مەزەمات ، چۇلۇۋۇرىنى يېتىپ كەلگەن مۇھاپىزەتچىسىگە تۇتقۇزۇپ ، ئۆزىگە قاراپ كېلىۋاتقان قازىكالاڭ ، ئابدۇرۇسۇل ئەمىر ۋە يۇرت چوڭلىرىنىڭ ئالدىغا كەكلىكتەك يورغىلاپ يېتىپ كەلدى . ئۇ موللا ناسىر ئەلەمگە ئېگىلىپ ، قول باغلاپ سالام قىلىپ ، ئارقىدىن ئىتتىك كېلىپ قولىنى تۇتۇپ سۆيىدى .

— قانداق تۇردىلا ؟ تەنلىرى سالامەتمۇ ؟ — دېدى ھاكىمبەگ تىتىرىگەن ئاۋازى بىلەن ئۇنىڭغا تىكىلىپ ، ئۇنىڭ يوغان ، قوڭۇر كۆزلىرى ياش بۇلىقىغىلا ئوخشايتتى .

— مېنىڭ ئەھۋالىم يامان ئەمەس . ئۆزلىرىچۇ ، ھاكىمبەگ جانابلىرى ؟ — دېدى قازىكالاڭ ، مەزەماتقا خۇش چىراي قاراپ ، — ياراتقان ئاللاغا شۈكرى ! ساق - سالامەت دىدارلاشقانلىقىمىزدىن ئىنتايىن خۇشالمەن !...

— شۇنداق !... شۇنداق !... — دەيتتى ھاكىمبەگ ، ئۇنىڭ سۆزلىرى ياش بىلەن يۇيۇلۇپ چىقىۋاتقانداك قىلاتتى ، — ئۈستۈمدە ياراتقان ئىگەم تۇرۇپتۇ ! كۈرەنىڭ سېسىق ، زەي گۈندىخاننىسىدا پىت - بۈرگىلەرگە يەم بولۇپ ياتقان چاغلىرىمدا سىلەر بىلەن ساق - سالامەت كۆرۈشىدىغانلىقىم ئۇخلىسام چۈشۈمگىمۇ كىرمەيتتى . شۇ تاپتا سىلەر بىلەن ساق - سالامەت كۆرۈشكەنلىكىمدىن ئۆزۈمگە ئىشەنمەي قېلىۋاتمەن ! ياراتقان ئاللا ھەقىقەتەن ئۇلۇغ ! ئۇ پاختىنىمۇ ئوت ئىچىدە ساق - سالامەت ساقلايدىكەن !...

مەزەمزات ئۆزىگە قاراپ تۇرغان ئابدۇرۇسۇل بەگنى كۆرۈپ ، ئۇنىڭغا بۇرۇلدى . باياتىن چورۇق ھېكمىنىڭ ئوغلى بىلەن كۆرۈشكەن شەمشىدىن خەلپەم ، ئەخمەت سىڭار كۆزلەر ئەمدى موللا ناسىر ئەلەم بىلەن كۆرۈشتى . مەزەمزات ئابدۇرۇسۇل ئەمىرىنى قۇچاقلىۋالدى . ئۇنىڭ كۆزىدىن ياش تۆكۈلۈۋاتسىمۇ ، يۈرىكى «بۇ زېمىن ئۈستىدە يەنە قانچىلىك ياشىيالايسەن ؟ ! سېنىڭ ئەتىكى قاتىلىڭ — مەن كەلدىم !» دېگەندەك تېپىرلايتتى . بەزى ئادەملەرنىڭ كۆزى كۈلۈۋاتسىمۇ ، كۆڭلى زەھەر چېچىۋېرىدۇ . ھاكىمبەگ ئۇزاق ئايرىلىپ سېغىنغاندەك كۆزلىرى ياش تۆكۈپ ئەمىرىنى قۇچاقلىۋالغان بولسىمۇ ، ئۇنىڭ يۈرىكى زەھەرلىك يىلاندىك ۋىشلىدايتتى .

— خۇش كەپتىلا ! سىلنى ھۆرمەت بىلەن قارشى ئالىمىز ! — دېدى ئابدۇرۇسۇل بەگ مەزەمزاتقا تىكىلىپ ، بۈركۈتنىڭ كۆزلىرىگە ئوخشايدىغان كۆزلىرىدە ئەقىل ۋە سەمىمىيلىكنىڭ نۇرلىرى چاقناپ تۇرىدىغان بۇ قەيسەر ئەمىر شۇ تاپتىمۇ ئالدىدا تۇرغان ئىچى زەھەر ھاكىمبەگكە ھۆرمەت ۋە سەمىمىيلىك بىلەن قارايتتى .

ئاق كۆڭۈل ، سەمىمىي ئادەملەر كۆپىنچە باشقىلارنىمۇ خۇددى ئۆزىدەك ھېسابلايدۇ ؛ ئۇلار كۈلۈپ تۇرغان ، كۆزلىرىدىن تارام - تارام ياش تۆككەن ئادەملەرنىڭ بەزىلىرى ئەڭ خەتەرلىك ئادەملەر ئىكەنلىكىنى خىيالغىمۇ كەلتۈرمەيدۇ . خۇددى توڭلىغان يىلانغا رەھىمى كېلىپ ئىچىگە سېلىۋالغان دېھقان ، يىلان تىرىلىپ ئۆزىنى چاقمەن دېگەندىلا پۇشايمان قىلغىنىدەك ؛ قىلىچ كۆكسىگە تەڭلەنگەندىلا ، ئاق كۆڭۈل ۋە سەمىمىي ئادەملەر «دوست چىراي» نىڭ ئىچى زەھەر يامان ئادەملىكىنى بىلىدۇ . لېكىن ، بۇ چاغدا ئۇ تولىمۇ كېچىككەن بولىدۇ . ئۇ ئۆزى ھۆرمەتلىگەن ۋە ئەزىزلىگەن «قېرىندىشى» نىڭ قولىدا ئۆلىدۇ . تېخىچە ياش تۆكۈۋاتقان يوغان ۋە قوڭۇر كۆزلەردە ساختا ،

كىشىنى ئاسانلا ئازدۇرىدىغان مېھىر - مۇھەببەت كۆرۈنەتتى .  
— شاغىبەگ ، — دېدى قەستەن مەزەمزات ، گويا  
ئابدۇرۇسۇل ئەمىرگە «سەن مېنىڭ مۇئاۋىنىم» دېگەننى ئالاھىدە  
ئەسكەرتكەندەك ، — شۇ تاپتىكى خۇشاللىقنى سۆز بىلەن  
ئېيتىپ بېرەلمەيمەن . مەن بۇ يورۇق ئالەمدىن ئۈمىد  
ئۈزگەندىم . سىلەر بىلەن ساق - سالامەت كۆرۈشكەنلىكىمگە  
تېخىچىلا ئىشەنگۈم كەلمەيۋاتىدۇ ! راست ، ياراتقان ئىگەم ، بارلىق  
مۆجىزىلەرنى يارىتىدىغان ئۇلۇغ قۇدرەت ئىگىسىسەن !...

موللا ناسىر ئەلەم بىلەن كۆرۈشۈپ بىر چەتتە ، شەمشىدىن  
خەلىپەنىڭ يېنىدا تۇرغان سىڭار كۆز ئابدۇرۇسۇل ئەمىر بىلەن  
كۆرۈشۈۋاتقان مەزەمزاتنىڭ كۆزلىرىدىكى ياشنى كۆرۈپ  
پىسىڭىدە كۈلۈپ قويدى .

«ھەي ، كازراپ ! — دېدى ئۇ ، شۇ دەمدە خىزىر قىياپىتىگە  
كىرىۋالغان مەزەمزاتقا قاراپ ، — كېچىلا ئالدىڭدىكى ئادەمنى  
ئۆلتۈرمەن دېۋىنىڭ ، ئەمدى ئۇنىڭ ئالدىدا كۆزۈڭنىڭ سۈيىنى  
ئېقىتىپ ، ئۇنىڭغا كۈچۈكلىنىۋاتسەن ! سەن نېمىدېگەن مەككەر !  
ئېلىسمۇ سەن قىلالىغاننى قىلالمايدۇ ، — سىڭار كۆز بىردەم  
تۇرۇۋېلىپ خىيالىنى يەنە داۋام قىلدى ، — ھاياتمۇ قىزىق ،  
ئۇنىڭ بىر مەڭزى ئاق ، بىر مەڭزى قارا ، ئۇ ئۆز مۇددىئاسى  
ئۈچۈن ئىككى مەڭزىنى بىر - بىرىگە ئالماشتۇرالايدۇ . بۇ دۇنيادا  
ھىچايدىن قاپاق تۈرەلەيدۇ ، ئېگىلىگەن گىدىيەلەيدۇ . ئاجايىپ  
ھىيلە ۋە شۈملۈقلىرى كۆپ بۇ جاھان ئادەملەرنى ئەنە شۇنداق  
ئوينىتالايدۇ . »

ئەخمەتخان خوجىنىڭ خىيالى ئۈزۈلۈپ قالدى . موللا ناسىر  
ئەلەم شەمشىدىن خەلىپەم ، مەزەمزات ، ئابدۇرۇسۇل ئەمىر  
قاتارلىقلارنى باشلاپ ئوردىغا قاراپ يول ئالدى . ھاكىمبەگ  
ئىتتىك كېلىپ قازىكالاڭنىڭ قولتۇقىدىن تۇتۇپ ، ئۇنىڭ بىر  
يېنىدا بىرىنچىلەرنى دەپ ماڭدى . سىڭار كۆز ئاران ئېرىشكەن

بۇ توپتىن ئايرىلىپ قېلىشتىن قورققانداك ئىتتىك كېلىپ ،  
مەزەمزاتتىن كېيىنلا خىيال سۈرۈپ ئاياغ تاشلىدى .  
« ھاكىمبەگكە دەپ بۇ يەردە قالماي باياندايغا بۈگۈنلا كېتەي !  
بۇ قېتىمقى باياندايغا قىلىنىدىغان ھۇجۇمدا ئۆزۈمنى بىر  
كۆرسىتىپ ، داڭقىمنى چىقىراي ! » دېگەنلەرنى كۆڭلىدىن  
كەچۈرگەن ئەخمەتخان تاملىرى ئېگىز ئوردىنىڭ يوغان  
دەرۋازىسىدىن ھويلىغا كىردى .

\*

\*

ئەخمەتخان ئۆزى ئويلىغىنىدەك ، ئوردىدىكى قارشى ئېلىش  
زىياپىتىدىن كېيىن ، چېرىكلىرىنى باشلاپ باياندايغا كەتتى .  
زىياپەتتە مەزەمزات ئەخمەتخان خوجىنى كۆپچىلىككە ئالاھىدە  
تونۇشتۇرۇپ ، بۇ قېتىمقى باياندايغا ھۇجۇم قىلىش جېڭىدە  
تىللاردا داستان بولغۇدەك تۆھپە يارىتىدۇ ! دەپ ماختىدى . سىڭار  
كۆزمۇ ھاكىمبەگنىڭ سۆزلىرىدىن ئاغزى - قۇلىقىغا يېتىپ  
ئۆزىنى بىلەلمەي قالدى . ئۇ يۇرت چوڭلىرى بىلەن بىر - بىرلەپ  
كۆرۈشۈپ ، ئۇلارغا مەزەمزات دېگەنلەرنى ئۆز ئاغزى بىلەن  
دېدى . شۇنداق قىلىپ يەكچەشمە ئەخمەتخان قارشى ئېلىش  
زىياپىتىدىن باشلاپ ھەممىنىڭ دىققىتىنى ئۆزىگە تارتقان شەخس  
بولۇپ قالدى .

كۈنچىقىش تەرەپ ئاقىرىشقا باشلىدى . ئورنىدىن ئەتىگەن  
تۇرىدىغان خوجا ئېرىقتىكى سۇدا تاھارەت ئېلىپ ، ناماز ۋاقتى  
بولغۇچە ئەتراپنى ئايلاندى . ئۇ ئوتى ئۆچكەن گۈلخانلارنىڭ  
چۆرىسىدە ئۇخلاۋاتقان قوزغىلاڭچىلارنىڭ ئارىسىدىن ئۆتۈپ ،  
ئەمىر چېدىرى تەرەپكە كەلدى . قوراللىق قاراۋۇللار ئايلىنىپ  
يۈرگەن ئاق ، يوغان چېدىر ئۇنىڭ كۆزىگە قانئىتىنى يېيىپ ئۆزىگە  
ئېتىلىشقا تەمىشلىۋاتقان ئاق قۇدەك كۆرۈنۈپ كەتتى .

بىرقانچە ھەپتىنىڭ ئالدىدا ئابدۇرۇسۇل ئەمىرنىڭ ئاق چېدىرى بايانداي سېپىلىدىن ئانچە يىراق بولمىغان سۆڭەكلىكنىڭ چېتىدە بولۇپ ، دۈشمەننىڭ توپ ئوقلىرى يېنىدا دېگۈدەك چۈشەتتى . بىر قېتىم باياندايغا كەلگەن قازىكالاڭ بۇ ئەھۋالنى كۆرۈپ ، ئەمىرنىڭ چېدىرىنى يىراقراق بىر پىنھان جايغا كۆچۈرۈشنى تەكلىپ قىلدى . شۇنىڭ بىلەن ئابدۇرۇسۇل ئەمىرنىڭ چېدىرى سېپىلىدىن خېلىلا يىراق قىزىلدۆڭ تەرەپكە كۆچۈرۈلدى .

ئەخمەتخان ئابدۇرۇسۇل ئەمىرنىڭ ئاق چېدىرىغا قاراپ ئۇزاق تۇرمىدى . ئۇ بىردەم تۇرۇپلا قولىنى كەينىگە قىلىپ ، ئاستا مېڭىپ بايانداي سېپىلىغا يېقىنلاپ كەلدى .

چۆرىسىنى ھەيۋەتلىك سېپىل ئورنىغان بايانداي قەلئەسى ھەربىي قەلئە بولۇپ ، غەربىي شىمالدىكى تەخمىنەن سەككىز چاقىرىم يىراقلىقتا بولغان سۇلۇق ئالمۇتا غولىنىڭ ئاغزىدىكى تۈزلەڭلىكتە تۇراتتى . بۇ قەلئەنى 18 - ئەسىرنىڭ 60 - يىللىرىدا تەڭرىتېغىنىڭ جەنۇب ۋە شەرقىدىن ئىلىغا كۆچۈرۈلگەن سەككىز مىڭ ئۇيغۇر بىنا قىلغان ، ئۇ ، بۇ ئۇيغۇرلارنى باشقۇرۇش ئۈچۈن قۇرۇلغان ئىلى گۈڭ - بەگلىكى تۇرىدىغان غۇلجا شەھىرى بىلەن تەڭرىتېغىنىڭ جەنۇب ۋە شىمالىنى ئىدارە قىلىدىغان ئىلى جاڭجۇن مەھكىمىسى ئورۇنلاشقان كۈرە قەلئەسىنىڭ ئارىلىقىدا بولۇپ ، چىڭ خانىدانلىقى ھاكىمىيىتىنىڭ كۈرەدىن قالسىلا ئىككىنچى ئورۇندا تۇرىدىغان ھەربىي مۇداپىئە قەلئەسى ھېسابلىناتتى . سېپىلى مۇستەھكەم ، ئۆزى ھەر تەرەپتىن خاتىرجەم ۋە قۇدرەتلىك دەپ قارىلىدىغان بۇ قەلئەگە پۈتۈن جاڭجۇن مەھكىمىسىگە تەۋە چېرىكلەرنىڭ ئوزۇقلۇقى ئۈچۈن ئاتمىش «يۈز»<sup>①</sup> دىن ئېلىنىدىغان ھوسۇلنى تۆكىدىغان چوڭ - چوڭ ساڭىلار ، ھەربىي ئەسلىھە ، قورال - ياراغ ، ئوق -

① ئىلىدىكى «يۈز» لۈك يېزىلار ئاتمىش ئىدى .

دورا ، چېرىكلەرنىڭ كىيىم - كېچەك ئامبارلىرى ، ئارخىپ ئۆيلىرى ، چېرىكلەرنىڭ گازارمىلىرى ئورۇنلاشقاندى . قوزغىلاڭ باشلانغاندىن كېيىن ، ئىلى جاڭجۇن مەھكىمىسى بۇ قەلئەنى قوغداش ۋە قوزغىلاڭنى باستۇرۇش ئۈچۈن كۈرە ھەم باشقا جايلاردىن نۇرغۇن چېرىك يۆتكەپ كېلىپ ، بايانداي قەلئەسىنىڭ مۇداپىئە كۈچىنى يەنىمۇ كۈچەيتتى .

سىڭار كۆز بايانداي سېپىلغا قاراپ ، بىر قىر ئۈستىدە تۇراتتى . ھەيۋەتلىك قەلئە يورۇپ كېلىۋاتقان تاڭ سەھەر قوينىغا ئالغىلى بولمايدىغان ئاجايىپ ئېگىز ۋە تاملىرى قېلىن قورغاندەك كۆرۈنەتتى .

«پو ئېتىپ قويدۇممۇ ، نېمە ؟ — دېدى ئۇ خىيال سۈرۈپ ، — بۇ سېپىلنى راستتىنلا ئالغىلى بولارمۇ ؟ ھەي ، بىر مۆجىزە يۈز بېرىپ ئېلىنمىسا ، شوتا - پوتا بىلەن چىقىپ ئالغىلى زادىلا بولمايدىغاندەك !...»

... بايانداي سېپىلنى تەڭرىتېغىنىڭ جەنۇب ۋە شەرقىدىن ئىلىغا كۆچۈرۈلگەن ئۇيغۇرلار سوقۇۋاتاتتى . سېپىل سوقۇشقا ئىلىنىڭ ھەرقايسى يېزىلىرىدىن كەلگەن مىڭ دېھقان ئون بۆلەككە بۆلۈنۈپ ، ھەر يۈز ئادەملىك بۆلەككە بىر يۈزبېگى باشلىق بولاتتى . ھەر يۈز ئادەملىك بۆلەك يەنە ئون كىچىك بۆلەككە بۆلۈنۈپ ، ھەر ئون كىشىلىك بۆلەككە ئونبېشى قارايتتى . ھەر يۈز كىشىلىك بۆلەكتە يەنە بىردىن بوتۇڭ بولۇپ ، ئۇ ھاشارلارنىڭ قېچىپ كەتمەسلىكىگە مەسئۇل بولغاندىن تاشقىرى ، سېپىل سوقۇش ۋە زىپسىنىمۇ ئۆلچەپ بېرەتتى . پۈتۈن تەييارلىق پۈتكەندىن كېيىن سېپىل سوقۇش شەرق ، شىمال ، غەرب ۋە جەنۇبتىن بىرلا ۋاقىتتا باشلاندى . سوقۇلىدىغان سېپىلنىڭ ئېگىزلىكى يەتتە يېرىم مېتىر ، ئاستى بەش مېتىر ، ئۈستى تۆت مېتىر بولۇپ ، ئۈستىدە قاتار تىزىلغان تۆت چېرىك بىمالال

ماڭالايتتى. سېپىلنىڭ ھەر ئىككى يۈز مېتىر ئارىلىقىدا بەش چېرىك ئازادە تۇرالايدىغان كىچىك قوقتا (پوتەي)، سېپىلنىڭ تۆت بۇلۇڭىغا ئىككى قەۋەتلىك خەنزۇچە شەكىلدە چېدىرلىق قىلىپ، بىر پەي چېرىك تۇرالايدىغان چوڭ قوقتا ياسالدى. سېپىلنىڭ تۆت تەرىپىگە كۆك پىششىق خىشتىن پۇختا، ئاركىلىق تۆت دەرۋازا ياسىلىپ، دەرۋازىلارنىڭ ئۈستىگە ئىككى قەۋەتلىك چوڭ قوقتا سېلىندى. سېپىلنىڭ دەرۋازىلىرى تۆمۈر بىلەن قاپلىنىپ، ئۇنىڭغا ئون - يىگىرمە جىڭ ئېغىرلىقتىكى قۇلۇپ سالىدىغان زەنجىر بېكىتىلدى. سېپىل پۈتكەندە ھەربىر دەرۋازىغا بىر پەي چېرىك تۇرغۇزۇپ، بىردىن زەمبىرەك قويۇلدى. يەنە سېپىلنىڭ چۆرسىگە كەڭ ۋە چوڭقۇر خەندەك كولىنىپ، دۈشمەن ھۇجۇم قىلىپ كەلسە خەندەكلەرگە سۇ باشلىنىپ، سېپىلنى مۇداپىئە قىلاتتى.

ئوقيا تۇتقان چېرىكلەر ئىش مەيدانىنى كۆزىتىپ تۇراتتى. بىرەر ھاشار ئىشتىن توختاپ قالسا، چېرىكلەر ئوقىيالىرىدىن ئوق ئۈزۈپ، ئۇنىڭ جېنىنى ئالاتتى.

«بىز سېپىلغا چىققاندا،

خۇدايىم ساقلىسۇن ئوقتىن.

ئەجەبمۇ تويۇپ كەتتۇق،

جانغا پاتقان زورلۇقتىن.»

دېگەن قوشاق مانا شۇ چاغلاردا، سېپىل سوققانلارنىڭ ھەسرەتلىك يۈرەك - باغرىدىن ئېتىلىپ چىققان! قولغا سىم ئورالغان ئەشمە قامچا تۇتقان يۈزبېگى، ئونبېشىلارمۇ ئىش ئورنىنى تىنىم تاپماي ئايلىناتتى، سېپىل سوقۇۋاتقانلارنى بىردەممۇ ئارام ئالدىرمايتتى. مۇبادا، بەزىلىرى چارچاپ قەددى - قامىتىنى رۇسلىۋېلىش ئۈچۈن بىردەم - يېرىمدەم تۇرۇپ قالغانلىقىنى كۆرگەن يۈزبېگى ۋە ئونبېشىلار ئۇلارنى شۇ يەردىلا

باستۇرۇپ ئۇرۇپ ، قىزىل قېنىغا بويۇۋەتتى ، ئۇنىڭ نالە -  
 پەريادىدىن ئاسماندىكى قۇياشمۇ چىدىيالماي سارغىيىپ كېتەتتى .  
 ھاشارلار مانا شۇنداق دەھشەتلىك زوراۋانلىق ئاستىدا بىرقانچە  
 مېتىر يىراقتىن توپا قېزىپ ، توپىنى قاپ ، تاغار ، زەمبىللەر  
 بىلەن سوقۇلۇۋاتقان سېپىلغا ئاچىقاتتى . ئېغىر ئەمگەك ، دەم  
 ئېلىشنىڭ يوقلۇقى ، ئۇنىڭ ئۈستىگە يېمەك - ئىچمەكنىڭ  
 ناچارلىقى ۋە يېتەرسىزلىكىدىن نۇرغۇنلىرى ئېغىر كېسەل  
 بولۇپ ، بۇ ئالەمدىن ئىگراپ خوشلىشاتتى . ھەر كۈنى دېگۈدەك  
 ئون نەچچە ئادەم يا كېسەل سەۋەبى بىلەن ، يا تاياق زەربىسىدىن  
 قان يۇتۇپ ئۆلەتتى . ئۆلگەنلەر قايسى «يۈز» دىن بولسا ، ئورنىغا  
 يەنە شۇ سەھرادىن ئادەم تولۇقلىناتتى . ئۆلگەنلەرنىڭ جەستى  
 كۆمۈلمەي چەتكە تاشلاپ قويۇلاتتى . يېتىپ قالغان ئېغىر  
 ئاغرىقلارمۇ سېپىلغا توپا ئېلىنغان ئورەكلەردە يېتىپ قالاتتى .  
 ئۇلار كېسەل ۋە ئاچلىق ئازابى بىلەن خۇداغا نالە قىلىپ بۇ يورۇق  
 ئالەمدىن خوشلىشاتتى . بونۇڭ ئۆلچەپ بەرگەن سېپىل تېمى  
 پۈتكەندە ، يۈزبېگى ئامبالغا مەلۇم قىلاتتى ، ئامبال تەكشۈرۈپ  
 ئۆلچەمگە لايىق بولسا ئالاتتى ، بولمىسا ئالمايتتى . تەكشۈرۈش  
 قاتتىق بولۇپ ، ئامبالنىڭ تەكشۈرىدىغان ئادىمى قولىغا ئۇزۇن  
 ساپلىق نەيزە ئېلىپ ، نەيزىنى كۈچ بىلەن سېپىلغا سانجىيتتى .  
 ئەگەر نەيزە مەلۇم يېرىگىچە سېپىلغا يېتىپ كەتسە ، بۇنداق  
 سوقۇلغان يەر ئۆتكۈزۈۋېلىنمايتتى . ھەتتا مەسئۇل بولغان  
 بوتۇڭنى شۇ يەردىلا بېسىپ ئۇرۇپ قان قىلىۋېتەتتى . شۇڭلاشقا  
 بوتۇڭلار ئامبال كېلىپ تەكشۈرۈشنىڭ ئالدىدا كوزىلاپ ياخشى  
 ھاراق ، چېكىشكە ئەپيۈن تەييارلاپ ، ئامبال ۋە يۈزبېگىلەرنىڭ  
 ئايىغىغا باش قويۇپ يىغلاپ ، ئاز دېگەندە يىگىرمە — ئوتتۇز سەر  
 ئاق كۈمۈش تارتۇق قىلاتتى . سېپىل مىڭلىغان ئادەملەرنىڭ نالە  
 پەريادى ، قان - تەر ، شېرىن جېنى بەدىلىگە ئۈچ يىلدا ئاران  
 پۈتتى...



سېپىلغا ئۈن - تىنسىز قاراپ تۇرغان خوجا بۇ قان - ياشلىق تارىخنى بىلمەيتتى ، ئۇ بۇنداق ئەل - يۇرتنىڭ قان ۋە يېشى بىلەن يېزىلغان تارىخنى ئاڭلاشنىمۇ خالىمايتتى . ئۇ پەقەت قانداق قىلىپ ئىلى ۋادىسىدا شۆھرىتىنى چىقىرىپ ، ئەڭ چوڭ ھوقۇقنى ئىگىلەش ، ھەددى - ھېسابسىز مال - دۇنياغا ئىگە بولۇشنىلا ئويلايتتى . سېڭار كۆز بۇ سېپىلنى ئالغىلى بولمايدۇ ، دەپ قارىسىمۇ ، يەنىلا شۇملۇق ، ھىيلە - مېكر بىلەن بۇ قېتىمقى باياندايغا قىلىنىدىغان ھۇجۇمدا ئۆزىنى كۆرسىتىشنى خىيال قىلاتتى . ئۇ ئاممىنى كېلىپ ئىلىغا شۆھرىتىنى تارقىتالسا ، كېيىنكى يولى ھەسەن - ھۈسەنگە ئايلىنىپ ، مۇراد - مەقسىتىگە يېتەلەيتتى .

«ياراتقان ئىگەم ! — دەدى ئۇ ، ئاستا پىچىرلاپ ، — سەن جىمىكى كارامەتلەرنىڭ ئىگىسى ! بۇ قېتىمقى بايانداي جېڭىدە ماڭا نۇسرەت ئاتا قىلىپ مۆجىزە يارىتىشىمغا مەدەت بەرگەيسەن ! ئەڭ بولمىغاندا ماڭا ئەقىل بېرىپ ، داڭقىمنى چىقىرالايدىغان بىرەر ئامال تېپىشىمغا يول كۆرسەتكەيسەن !...»

يىراقتىن بامداتنىڭ ئەزىنى ئاڭلاندى . خوجا كەينىگە بۇرۇلۇپ ئۆز چېرىكلىرى قالغان تەرەپكە يول ئالدى . ئۇ كېتىۋېتىپ بۇ قېتىمقى بايانداي جېڭىدە قانداق قىلىپ شۆھرەت - داڭقىنى چىقىرىشنى ئويلايتتى .

\*

\*

ئابدۇرۇسۇل بەگ ئاق چېدىرنىڭ شىمالىي تەرىپىدە ، ئىككى قەۋەت كۈرسىنىڭ ئۈستىدە باداشقان قۇرۇپ ئازادە ئولتۇراتتى . ئۇ ئالدىدىكى ئانچە چوڭ بولمىغان شىرنىڭ ئۈستىگە بىر قولىنى قويۇپ ، دىققەت بىلەن ئەخمەتخان خوجىنىڭ سۆزىنى ئاڭلايتتى . قەددى - قامەتلىك ، كەڭ ماڭىلىي تېشىغا تەپكەن ، ئەقىل ۋە

سەممىيلىك چاقناپ تۇرغان كۆزلىرى بۈركۈتنىڭ كۆزلىرىگە  
ئوخشايدىغان ، ئىككى مېڭىزى جۇللانغان شەپقەتكە كۈلگۈن ،  
ئۇزۇن بۇرۇتلۇق ، قىسقا قىرقما ساقاللىق ئەمىر ھاياجان بىلەن  
سۆزلەۋاتقان خوجىنىڭ سۆزلىرىگە قىزىقىپ قۇلاق سالاتتى .  
ئاتىسى چورۇق ھېكمىدەك ئادالەت ۋە خەلقنى قىزغىن سۆيىدىغان  
ئابدۇرۇسۇل بەگ شۇ كۈنلەردە قوزغىلاڭ كۆتۈرگەن خەلقنىڭ  
سۈيىدە ئېقىپ ، ئوتىدا كۆيەتتى . ئۇ ھەربىر تىنىقنى سۆيۈملۈك  
ئەل - يۇرتنىڭ غېمىدە ئالسا ، ھەربىر قەدىمىنى ئۇنىڭ نەپىسىدە  
تاشلايتتى . ئۇلۇغ شائىر موللا بىلال بىن موللا يۈسۈپ ئۆزىنىڭ  
«غازات دەرمۈلكى چىن» دېگەن مەشھۇر داستاندا ئابدۇرۇسۇل  
ئەمىرنى تۆۋەندىكىدەك تەسۋىرلىگەنىدى :

«بەھادىر ئاتاندى بۇ جەڭدە ئەمىر ،  
نەدۈركىم ئەمىر ، شاھ ساھىب سەرىر .  
ئەمىردىن ھەممەنىڭ دىلى بولدى شاد ،  
دۇئا ئەيلەدى تافتى غەمىدىن نىجات .  
دېدى بارچە ئادەم يۈرەكلىك ئەمىر ،  
كى بىزلەرگە دائىم كېرەكلىك ئەمىر .  
كى ئابدۇرەسۇل بەگ دىلىدۇر دۇرۇست ،  
دىلى دۇرۇست ئۈچۈن تۇتتى خەلق ئانى دوست .»<sup>①</sup>

ئەخمەتخان سىنچى سىڭار كۆزى بىلەن ئابدۇرۇسۇل بەگنىڭ  
چىرايىغا تىكىلىپ ، ئۇنىڭ روھىي ھالىتىنى كۆزىتەتتى . خوجا  
ئۆزىگە قىزىقىپ دىققەت بىلەن تىكىلگەن كۆز ۋە چىرايىدىن  
غەيرىي تۇيغۇ كۆرەلمىگەنلىكتىن ، قىسىلماي ، ھاياجان بىلەن  
قايناپ سۆزلەيتتى .

① «غازات دەرمۈلكى چىن» داستاندىن ، «شىنجاڭ تەزكىرىچىلىكى» ژۇرنىلى 1995 - يىل 3 - سان 12 - بەت .

— بايانداي سېپىلى تېخچە ئېلىنماپتۇ . بۇ يەرگە كېلىپ ،  
ئۇنىڭ تېخچە ساق تۇرغانلىقىنى كۆرۈپ ئىچىم سىيرىلدى .  
قوزغىلاڭچىلار بۇ چاغقىچە ھەرقانچە مۇستەھكەم بولسىمۇ  
قەلئەنىڭ ئىچىگە ئۇلۇغ قىياندەك بېسىپ كىرىپ بولۇشى  
كېرەكتى ! — ئۇ بىر ئۆھ تارتىپ سۆزىدىن توختىدى . بايانداينىڭ  
ئېلىنىمىغانلىقىدىن قاتتىق ھەسرەتلەنگەندەك ھېسسىياتىنى  
ئىپادىلىگەن سىڭار كۆز يەنە سۆزىنى داۋاملاشتۇردى ، — مەن  
بۇ يەرگە كەلگەندىن كېيىن كۆپ ئويلىنىم . سىلەرنىڭ بۇ  
قېتىمقى بايانداي ھۇجۇمغا قانداي تەييارلىقنىڭ بارلىقىنى  
بىلمەيمەن . مېنىڭ كەلگەن ئىرادەم مۇنداق : ئۆز چېرىكلىرىم  
بىلەن بولىدىغان ھۇجۇمنىڭ ئالدىدا مېڭىپ ، بىرىنچى بولۇپ  
سېپىلغا چىقىمەن . يا ئۆلۈم ، يا كۆرۈم ! جاندان كەچمىگۈچە  
جانانغا يەتكىلى بولمايدۇ ، قۇربان بەرمەي سېپىلغا چىققىلىمۇ  
بولمايدۇ ! ناۋادا ، ھۆرمەتلىك ئەمىر ، بۇ ئۇلۇغ جەڭدە ئۆلۈپ  
كەتسەم ، ئۆلۈكۈمنى چىغلىقمازارغا دەپنە قىلارسىلەر !  
ئابدۇرۇسۇل بەگ بۇ بىر كۆزلۈك ئادەمنىڭ ھاياجانلىق  
سۆزلىرىدىن خېلىلا تەسىرلەندى . ئۇنىڭ ئۆلۈمىدىن قورقمايدىغان  
باتۇر مەجەزى ئەمىرگە ياقىتى . باتۇر ئادەملەر ئۆزىدەك باتۇر  
ئادەملەرنى ياخشى كۆرىدۇ . ئاق كۆڭۈل ، سەمىمىي بەگ  
خوجىنىڭ ساختا ، كىشىنى ئالدايدىغان سۆزلىرىگە ئاسانلا  
ئىشىنىپ كەتتى . چورۇق ھېكمىنىڭ ئوغلى ئالدىدا ئولتۇرغان  
ئادەمنىڭ ئېلىسلىقىنى بىلەلمەي ، ئۇنىڭ چىرايلىق سۆزلىرىگە  
ئالدىنىپ ، كۆڭلىدە سىڭار كۆزنى باتۇر ئادەمدەك قىلىدۇ ، دەپ  
ئويلىدى .

— راست ، دېدىلە ، ئەخمەتخان خوجام ، — دەپ سۆز  
باشلىدى ئالدىرىماي ، ئېغىر - بېسىقلىق بىلەن ئابدۇرۇسۇل بەگ  
ئەقىل ۋە سەمىمىيلىك نۇرلىرى چاقناپ تۇرغان كۆزلىرىنى  
سىڭار كۆزگە تىكىپ ، — نەچچە قېتىم سېپىلغا ھۇجۇم قىلغان

بولساقمۇ ئالالمىدۇق . نۇرغۇن قېرىنداشلىرىمىز قۇربان بولدى .  
 دۈشمەنلەر سېپىلغا كىگىز تارتتى ، تاي - تاي پاختا ۋە يۇڭلارنى  
 تىزىۋەتتى . ئۇلار تاش - كېسەك ، توپ - مىلىق ئېتىپ ، قىزىق  
 ماي چېچىپ بىزنى سېپىلغا يېقىن يولاتمىدى . دېھقانلار  
 دېگەندەك : «سېپىلغا ئۈسۈپ ، بېشىمىزغا تاش  
 يېدۇق» ... — ئەمىر سۆزىدىن توختاپ ، خىيال سۈرگەندەك  
 توختاپ قالدى . ئۇ ئوڭ قولى بىلەن ئۇزۇن بۇرۇتنىڭ ئۇچىنى  
 بۇراپ ، خوجىغا قارىدى ، — «گاچىنى ئىت قوغلىسا ، تىلى  
 چىقىدۇ ، ئەخمەقنىڭ بېشىغا توقماق تېگىۋەرسە ، ئەقىل پۈتمىدۇ»  
 دېگەن گەپ بار . مەن ئويلاپ بىر چارە تاپتىم : «سېپىلنىڭ  
 ئاستىدىن بىر لەخمە كولاپ ، لەخمىگە دورا كۆمۈپ پارتلاتساق ،  
 بىزنىڭ قوزغالغان خەلقىمىز ھۇررا توۋلاپ بېسىپ كىرىدىغان  
 تۆشۈك ئېچىلمايدۇ ؟» دەپ خىيال قىلىپ ، بۇ تەدبىرىمنى موللا  
 ناسىر ئەلەم ئاخۇنۇمغا ۋە باشقا سەردار - پالۋانلارغا دېۋىدىم ،  
 ئۇلار بىر ئېغىزىدىن توغرا تاپتى . موللىتوختىيۇزنىڭ يۈزبېگى  
 كېلىپ : «بۇنداق لەخمە كولاشقا سادىر دېگەن ئوغرى باشى ، ئۇ  
 ھازىر ئوغلى بىلەن دېھقانلار قوزغىلىڭىغا قاتنىشىپ مەشەدە !»  
 دېدى . مەن ئاڭلاپ ئىنتايىن خۇشال بولدۇم .  
 موللىتوختىيۇزنىڭ يۈزبېگىنى دەرھال بېرىپ سادىرنى باشلاپ  
 كېلىشكە بۇيرۇدۇم . چېدىردا ئولتۇرالمىي چېدىر ئالدىغا چىقىپ  
 سادىرنى كۈتتۈم . موللىتوختىيۇزنىڭ يۈزبېگى ھايات بولماي  
 سادىرنى باشلاپ كەلدى . بۇرۇن سادىرنىڭ داڭقىنى ئاڭلىغان  
 بولساممۇ ، دىدارلاشمىغانىدىم . دېۋىدەك<sup>①</sup> يوغان ئادەمنى كۆرۈپ  
 ھەيران قالدىم . پېشانىسى كەڭ ، كۆزلىرى يوغان ، كەكە ساقال ،  
 ئاق مالخاي كىيگەن سادىر ئالدىمغا كېلىپ قول ئۇزاتقاندىلا ،  
 ئېسىمگە كېلىپ قولۇمنى بەردىم . مەنمۇ خېلىلا ئېگىز ئادەمغۇ ،

① سادىرنىڭ قەبرىسىنى قېزىپ ئاچقاندا ، ئۇنىڭ ياتقان سۆڭىكىنى بېشىدىن تاپىنىغىچە  
 ئۆلچىگەندە ئىككى مېتىر ئىككى سانتىمېتىر چىققان .

ئۇنىڭ يېنىدا مەن پاكار بولۇپ قالدىم . بىز چېدىرغا كىردۇق .  
سادىر چېدىردىن ئېگىلىپ تەستە كىردى ، — ئەمىر يەنە سۆزىدىن  
توختاپ ، گويا سادىرنى كۆز ئالدىغا كەلتۈرگەندەك جىمجىت  
تۇرۇپ قالدى .

ئەخمەتخان سادىرنىڭ داڭقىنى ئاڭلىغانىدى . ئۇ ئۇنى بىر  
كۆرۈشنى كۆڭلىگە پۈكتى . «ناۋادا قولىدىن ھەرقانداق ئىش  
كېلىدىغان بۇ دىۋىنى ئاغزىغا قارىتىۋالسام ، كېيىنكى  
ئىشلىرىمدا ماڭا ئەسقاتىدۇ» دېگەنلەرنى كۆڭلىدىن ئۆتكۈزگەن  
خوجا بۈگۈنلا سادىر بىلەن كۆرۈشۈشنى ئويلىدى .

— مەن . ئۆز ئويۇمنى سادىرغا دېۋىدىم . ئۇ توغرا تاپتى .  
ئىلىغا داڭقى پۇر كەتكەن پالۋان ماڭا قاراپ ئاغزىنى ئاچتى .  
ئۇنىڭ بۇغداي ئۆڭلۈك چىرايىدا تارتىنىش دېگەندىن زەررىچە  
ئەسەرمۇ كۆرۈنمەيتتى . ئۇ ئەركىن — ئازادە ئولتۇرۇپ قورۇنماي  
سۆزلەيتتى :

«مەن ئۈچ ئوغلۇم بىلەن بۇ قوزغىلاڭغا قاتناشتىم .  
قولۇمدىن كېلىدىغان ھەرقانداق ئىشنى قىلىش ، مېنىڭ  
قوزغىلاڭغا قاتنىشىشتىكى ئىرادەم . بىلىدىلا ، مەن تارتىمىغان  
جەبىر — جاپالار ، مەن ياتىمىغان گۈندىخانلار ، مەن يېمىگەن  
مۈشت — تايماقلىرى ، مەن قېچىپ كەزىمىگەن دەشت — چۆل ۋە تاغلار  
قالمىدى . ئۆلىمىدىم ، ئۇنىڭ بېرىسى بولدىم . بۇ قوزغىلاڭغا مەن  
قاتناشماي كىم قاتنىشىدۇ ؟ قولۇمدىن كېلىدىغان ھەممە ئىشنى  
قىلماي چىدىيالايمىمەن ؟ ! ياق ! سادىر دېگەن خوخەنزە ! ئۇ ئۆز  
دۈشمەنلىرىنىڭ كۆزىگە مىخ — زىخ بولۇپ ياشىمىسا ، ياشىغان  
بولمايدۇ ! بوۋام خوتەنلىك ، بىرنى بىر دەيدىغان ، قىلىمەن  
دېگىنىنى قىلىدىغان مىجەز — مېنىڭ مىجەزىم !...»

ئۇ خىجىلداپ سۆزلەيتتى ، شۇڭلاشقا خەلق ئۇنى «قاڭرۇق»  
دەيتتى . ئۇنىڭ چىرايىدا قەيسەرلىك ئىپادىلىنەتتى . مەن بۇ  
پالۋاننىڭ سۆزلىرىنى بېرىلىپ دىققەت بىلەن ئاڭلىدىم . بىر ئاز

تۇرۇۋالغاندىن كېيىن ، سادىر يەنە سۆزىنى داۋاملاشتۇردى :  
«لەخمە كولماي بولمايدۇ . لەخمە كولمىساق ، مۇستەھكەم  
ئۇۋىسىغا كىرىۋالغان چاشقانى سۇر - سۇر قىلىش تەس !  
كىرىشكە تۆشۈك ئېچىۋالسا ، ئۇ چاغدا چاشقانىنىڭ ھالىغا ۋاي !  
مەن دەۋرانقۇلى ، ئاللاقۇلى ، كېرىمقۇلى ئىسىملىك ئۈچ ئوغلۇم  
بىلەن لەخمىنى كۆلەي ! لەخمە پۈتكەندە دورا كۆمۈپ سېپىلنى  
پارتلىتىمىز . سېپىل پارتلاش بىلەن تەڭلا ھۇررا توۋلاپ ھۇجۇمغا  
ئۆتىمىز !»

ئابدۇرۇسۇل بەگ سۆزىدىن توختىدى . لېكىن ئۇ ، بىر  
پىكىر يادىغا كەلگەندەك دەرھال يەنە ئاغزىنى ئاچتى :  
— بىلىندىلا ، ئەخمەتخان خوجام ، سادىر تالاي - تالاي  
يامۇللارنى تېشىپ قاچقان ، تالاي - تالاي بايلارنىڭ ئۆيى ۋە  
ئېغىللىرىنى تېشىپ مال - دۇنيا ۋە ئات - كالىسىنى ئوغرىلىغان  
داڭلىق ئوغرى بولغاچقا ، لەخمە كولاشنىڭ پىرى ھېسابلىنىدۇ .  
ئەمىر يەنە سۆزىدىن توختاپ ، خىيال سۈرگەندەك قىياپەتتە  
خوجىغا تىكىلدى . سىڭار كۆز ئابدۇرۇسۇل بەگنىڭ سەمىيى ،  
ئاق كۆڭۈل ، ئوچۇق - يورۇق مەجەزىنى بىلىپ ، كۆزدىن  
يوقىتىشنىڭ ئاسانلىقىنى ئويلاۋاتاتتى .

«سەمىيى ، ئاق كۆڭۈل ، ئوچۇق - يورۇق ئادەملەر ئوڭايلا  
ئالدىنىدۇ . مەيلى ئۇ ، قانچىلىك ئەقىللىق ۋە باتۇر بولمىسۇن ،  
مەككەلارنىڭ تۈزىقىدىن قۇتۇلالمايدۇ . بۇنداق ئادەملەر يا  
تۆھمەتتە قېلىپ ئازابلىنىدۇ ، يا جېنىدىن ئايرىلىدۇ...»

— مەن سادىر پالۋانغا كېرەكلىك سايىمانلارنى تەخ  
قىلدۇرۇپ بەردىم . ئۇ ھازىر ئوغللىرى بىلەن كېچە - كۈندۈز  
جاپالىق لەخمە كولاۋاتىدۇ . جالال دورغا بۇ ئىشقا باش بولدى .  
ئەمىرنىڭ سۆزى تۈگىشى بىلەنلا ، ئەخمەتخان سۆز باشلاپ  
كەتتى . ئۇنىڭ يەكچەشمە كۆزىدە ۋە قارىراق كەلگەن چىرايىدا  
جەددىيلىك كۆرۈنەتتى .

— بۇ قالتىس ئوبدان پىلان بويىچە! ھۆرمەتلىك ئەمىر ،  
لەخمىنىڭ پۈتۈشىنى كۈتەيلى! مەن لەخمە پۈتكۈچە چېرىكلىرىمنى  
قىلىچ ، نەيزە ئىشلىتىشنى مەشىق قىلدۇرمىەن! ئارا - گۈرجەك  
تۇتۇپ ئۆگەنگەن دېھقانلىرىمىز قىلىچ ، نەيزە ئىشلىتىشنى بىلىپ  
كەتمەيدۇ ، — ئۇ بىر تىنىۋېلىپ يەنە ئاغزىنى ئاچتى ، — ناۋادا  
ماڭا ھاجەتلىرى چۈشسە ، خىزمەتلىرىگە تەييارمەن!  
— رەھمەت!

خوجا ئورنىدىن تۇردى . ئابدۇرۇسۇل بەگمۇ سىڭار كۆزنى  
ئۈزۈپ چىقىرىپ چىقتى . ئىككىسى چېدىر ئالدىدا ، قول  
باغلاپ ، ئېگىشىپ بىر - بىرى بىلەن خوشلاشتى .  
قۇياش جەنۇبتىكى دىلمۇك تاغلىرىنى بويلاپ كۈنپېتىشقا  
قاراپ كېتىۋاتاتتى . كۈنلەر خېلىلا ئىسسىق ، ئاق تېرەكلەر پوتلا  
چىقىرىپ ، سۆگەتلەرنىڭ شاخلىرى جالا بولۇپ قالدى .

\*

\*

سادىرنىڭ قېشىغا كېچىسىلا بارغىلى بولاتتى . كۈندۈزى  
بارسا سېپىل ئۈستىدىكى چىڭ سۇلالىسى چېرىكلىرى مىلىق ۋە  
ئوقىيالىرىدىن ئوق ئۈزۈپ ، قىزىتىلغان ماي چېچىپ ،  
خىش - تاش ئېتىپ جاننى ئالاتتى . يەنە بىر تەرەپتىن سادىرنىڭ  
سېپىل تېگىدە لەخمە كولاۋاتقانلىقىنى دۈشمەنلەرگە  
بىلدۈرمەسلىكىمۇ كېرەكتى . دۈشمەنلەر بىلىپ قالسا ، ئۇلارنىڭ  
خاتىرجەم لەخمە كولىشىغا يول قويمايلا قالماستىن ، يەنە  
ئۆلتۈرۈشكە ھەرىكەت قىلاتتى . بۇ ئەھۋاللاردىن خەۋەرسىز  
ئەخمەتخان پېشىن نامىزىنى ئوقۇپ بولۇپ ، سادىرلار لەخمە  
كولاۋاتقان سېپىل تەرەپكە يول ئالدى . ئۇ يېنىغا بىرمۇ  
مۇھاپىزەتچى ئالماي ، ئۆزى يالغۇز سېپىل يېنىغا كەلدى . خوجا  
بىر يوغان قارىياغاچنىڭ كەينىدە تۇرۇپ ئۆزىدىن ئانچە يىراق

بولمىغان سېپىلغا قارىدى . كىگىز تارتىلغان سېپىلنىڭ ئۈستىدە ئارىلاپ - ئارىلاپ چىڭ سۇلالىسى چېرىكلىرىنىڭ بېشى كۆرۈنۈپ قالاتتى . سىڭار كۆز سادىرلار لەخمە كولاۋاتقان يەرنى بىلەلمەي خېلى ئۇزاق قاراپ تۇردى . ئۇ سېپىلنىڭ بېشىدىن ئاخىرىغىچە قاراپ چىققان بولسىمۇ ، لەخمە كولاۋاتقان ئورۇن ۋە سادىرلارنى كۆرەلمىدى . خوجا سېپىل تۈۋىگە بېرىش قارارىغا كېلىپ ، بار كۈچى بىلەن يۈگۈردى . سېپىل ئۈستىدىكى چىڭ سۇلالىسى چېرىكلىرى سېپىلغا قاراپ يۈگۈرۈپ كېلىۋاتقان خوجىنى كۆرۈپ قالدى . ۋىزىلداپ ئېتىلغان مىلتىق ۋە ئوقيا ئوقلىرى يامغۇردەك توكۇرلاپ ئۇنىڭ چۆرىسىگە چۈشتى . سىڭار كۆزنىڭ كۆزىگە چەكچىيىپ كېلىۋاتقان جەبرائىل كۆرۈندى ، ئۇ : «نېمىشقىمۇ كەلگەندىمەن ؟» دەپ پۇشايمان قىلدى . ئەخمەتخان سېپىلغا يېقىنلاپ قالدى ، ئەمدى كەينىگە قېچىشقا بولمايتتى ، بىردىنبىر يول توختىماي ئالدىغا يۈگۈرۈش ئىدى . ئۆلۈم ھەر تەرەپتىن قوغلاپ كېلىۋاتقاندا ئادەم توشقانداك يۈگۈرۈك بولۇپ كېتىدۇ . شۇ تاپتا چىرايى تاتىرىپ ، يەكچەشمە كۆزى چەكچەيگەن خوجا گويا قانات چىققانداك ئۇچاتتى .

تۇيۇقسىز ئېتىلغان مىلتىق ، ئوقىلارنىڭ ئاۋازىنى ئاڭلىغان سادىر لەخمىنىڭ تۆشۈكىگە كېلىپ ، بېشىنى چىقىرىپ قارىدى . ئۇ توكۇرلاپ چۈشۈۋاتقان دۈشمەن ئوقى ئىچىدە ئۆلەر - تىرىلىشىگە قارىماي سېپىل تەرەپكە قېچىپ كېلىۋاتقان بىر ئادەمنى كۆرۈپ ھەيران بولدى .

«جېنىدىن تويغان كىمدۇر بۇ ؟» دېدى ئۇ ئۆز - ئۆزىگە پىچىرلاپ ، سادىر ۋارقىرىماقچى بولۇپ ئاغزىنى ئاچتى - دە ۋارقىرىمىدى ، ئۆزلىرىنى دۈشمەنگە سەزدۈرۈپ قويۇشتىن ئېھتىيات قىلدى . پەقەت پالۋان قولىنى چىقىرىپ پۇلاڭلىتىپ بەلگە بەردى . «قاڭرۇق» نىڭ كۆڭلىگە : «كۈپكۈندۈزدە قانداق مۇھىم ئىش بىلەن مېنىڭ يېنىمغا كەلگەندۇر بۇ ئەخمەق ؟»



دېگەن خىيال كېلىپ ، يۈگۈرۈپ كېلىۋاتقاندىن كۆز ئۈزمىدى .  
سىڭار كۆز ئاغزىدىن ئاللاننىڭ ئىسمىنى چۈشۈرمەي  
تەرلەپ - پىشىپ يۈگۈرەيتتى . ئۇ سېپىلدىن تاشلانغان بىر يوغان  
تاشقا پۇتلىشىپ دۈم چۈشتى . تاتلىق جان ئۇنى دەرھال ئورنىدىن  
تۇرغۇزۇپ ، ئۆلەر - تىرىلىشىگە قارىماي ئالدىغا ماڭدۇردى ،  
قارىغۇ ئەجەل خوجىنىڭ جېنىنى ئالالمىدى ، ئۇ بىر يوغان قول  
پۇلاڭلىغان سېپىل تۈۋىگە يېتىپ كەلدى . ئەخمەتخاننىڭ  
يەكچەشمە كۆزى چەكچىيىپ ، يۈزىدىن تەر قۇيۇلاتتى ،  
ھاسىراپ - ھۆمۈدەپ زادىلا ئۆزىنى باسالمايتتى .

— نېمىدەپ كەلدىڭ ؟ — دېدى ھەرقانداق ئادەمنى سەنلەپ  
سۆزلەيدىغان سادىر ، خوجىغا ئەجەبلىنىپ قاراپ . پالۋانغا  
ئەخمەتخاننىڭ يەكچەشمە كۆزى شۇملۇقنىڭ ئۇۋىسىدەك  
كۆرۈندى .

— سېنىڭ بىلەن سۆزلىشەي دەپ كېلىۋىدىم .  
— سۆزلىشىشتىن باشقا مۇھىم ئىشنىڭ يوقمۇ ؟  
— سېنىڭ بىلەن سۆزلىشىشىمۇ مۇھىم ئىشقا !  
— كېچىدە كەلمەسەن ؟ كۈندۈزى كەلسەڭ ، جېنىڭدىن  
ئايرىلىدىغانلىقىڭنى بىلمەسەن ؟ ھېلىمۇ ، يەكچەشمە ، تەلىپنىڭ بار  
ئىكەن ، ئۆلمەي تىرىك قالدىڭ !

— مەن ئاسان ئۆلىدىغانلاردىن ئەمەس !  
— ئەپتىڭدىن ئاسان ئۆلىدىغانلاردىن ئەمەسلىكىڭ چىقىپ  
تۇرىدۇ . كۆپىنچە ئاق كۆڭۈل ، سەمىمىي ، ياخشى ئادەملەر ئاسان  
ئۆلىدۇ . بۇ جاھاندا ياخشىغا كۈن يوق ، دېگەننى ھەممە ئادەم  
بىلىدۇ ، — سادىر سۆزىدىن توختاپ ، ئۇنىڭغا ھومىيىپ  
قارىدى ، — سەن ئۆزۈڭ كىم ؟ نەدىن كەلدىڭ ؟ ئىسمىڭ  
نېمە ؟ ... مېنىڭ بىلەن نېمە توغرىسىدا سۆزلەشمەكچىدىڭ ؟ ...  
— ئېتىم ئەخمەتخان ، مۇھەممەد پەيغەمبىرىمىزنىڭ ئەۋلادى  
خوجا بولمىمەن ! يۇرتۇم چىغلىقمازار . باياندايغا بىرقانچە كۈننىڭ

ئالدىدا چېرىكلىرىمنى باشلاپ مەزەمزات ھاكىمبەگ بىلەن بىللە كەلدىم...

— مەزەمزاتنى كۈرەدە گۈندىغاندا دەپ ئاڭلىۋىدىم ، ئۇ قانداق كەپتۇ ؟ — دېدى سادىر ئېڭىكىنى كۆتۈرۈپ ، لەخمىنىڭ ئاغزىدا سېپىلغا يۆلىنىپ زوڭزىيىپ ئولتۇرغان خوجىغا قاراپ ، — مېنى بىلەمسەن ؟ ئىسمىم سادىر ، ئىلىدا داڭقى چىققان ئوغرى ! — ئۇ بىردەم تۇرۇۋېلىپ يەنە ئاغزىنى ئاچتى ، — لەخمىگە چۈش ! كېچىكمەي سېپىلدىكىلەر قىزىتىلغان ماي چاچىدۇ ، ئىچىدە قېلىپ كۆيۈپ كەتمىگەن ! بولدى . قاراڭغۇ چۈشكەچە قايتىپ كېتەلمەيسەن . بۇنىڭ ئىچىدە ماڭا دەيدىغانلىرىڭنى خاتىرجەم دېيەلەيسەن .

سادىرنىڭ سۆزى ئۈزۈلۈپ قالدى . سېپىلدىن قىزىتىلغان ماي چېچىلىشقا باشلىدى . ئەخمەتخان سادىرنىڭ سۆزى بىلەن لەخمىگە چۈشۈۋالغاچقا ، قىزىق ماي ئىچىدە قالمىدى . لەخمە ئاغزى سېپىلنىڭ ئاستىدا بولۇپ ، قىزىتىلغان ماي ئىچىگە چۈشمەيتتى . پەقەت يەرگە چۈشكەن ماي ئېقىن ھاسىل قىلالىسا ، لەخمىنىڭ گەمىنىڭ ئاغزىدەك ئاغزىدىن ئېقىپ ئىچىگە كىرىشى مۇمكىن ئىدى .

لەخمىنىڭ ئىچى دىڭخۇلۇ ① بىلەن يۈرۈپ تۇراتتى . خۇددى سادىردەك قەددى - قامەتلىك ئۈچ ئەركەك لەخمە كولايتتى . يىگىتلەرنىڭ بىرى لەخمە كولىسا ، قالغانلىرى دەم ئېلىپ ، كولاشنى زادىلا توختاتمايتتى .

قاڭرۇق بىلەن سىڭار كۆز لەخمىنىڭ ئاغزىدا ، ئىككى تېمىغا يۆلىنىپ ، بىر - بىرىگە قارىشىپ زوڭزىيىپ ئولتۇراتتى .  
— ھە ، يەكچەشمە ، ئەمدى ماڭا دەيدىغانلىرىڭنى دېسەڭ بولىدۇ !

سادىرنىڭ ئۆزىنى «يەكچەشمە» دەپ ئاتىغانلىقىدىن ،

① دىڭخۇلۇ — چېراغ .

خوجىنىڭ ئاچچىقى كەلگەن بولسىمۇ ، ئۇ ئۆزىنى تۇتۇۋالدى .  
ئەخمەتخان : « ماڭا ئەگەشسىلا ، مېنى نېمە دېسە دېمەمدۇ ؟ » دەپ  
ئۆزىگە تەسەللى بەردى .

— سېنىڭ بىلەن ، سادىر ، جان ئاغىنە بولغىلى كەلدىم ،  
خالىساڭ پاك پەرۋەردىگارنىڭ مۇبارەك نامى بىلەن قول بېرىشىپ  
سادىق ئاغىنە بولايلى ! — دېدى خوجا يالغۇز كۆزىنى پالۋانغا  
چەكچەيتىپ تىكىپ .

سادىر كۈلۈپ كەتتى .

— نېمىشقا مېنىڭ بىلەن ئاغىنە بولغۇڭ كېلىپ قالدى ؟

ھۇي ، يەكچەشمە ، بۇنىڭدا بىر غەرىزنىڭ بارغۇ دەيمەن ؟...  
— نېمە غەرىزىم بولسۇن ! ؟ داڭقى چىققان پالۋانلار بىلەن  
جان ئاغىنە بولۇش مېنىڭ ئادىتىم . سېنىڭ بىلەن دوستلىشاي  
دېگىنىمنىڭ سەۋەبىمۇ شۇ !...

— شۇنداق بولسىغۇ ياخشى ! لېكىن ، دوپپامغا جىگدە  
سالسىمەن دېسەڭ ، بىلگەن كۈنۈم ئانا - ماناڭنى كۆزۈڭگە  
كۆرسىتىپ قويىمەن ! بىلىسەن ، مەن بىر ئاددىي ئادەم ، لېكىن  
ياخشى - ياماننى ، ئاق - قارىنى ئايرىۋالغۇچىلىكىم بار ! — دېدى  
سادىر جىددىي قىياپەتتە ئەخمەتخانغا تىكىلىپ . پالۋاننىڭ چاقناپ  
تۇرغان يوغان كۆزلىرىدىن چېچىلغان ئۇچقۇن خوجىنىڭ  
يۈرەك - باغرىنى كۆيدۈرۈپ ، ئەيمەندۈرۈۋەتتى .

— دوپپاڭغا جىگدە سالسام ، ماڭا نېمە پايدا يا سەن بىر  
ھاكىمىگە بولمىساڭ ، قازىكالاڭ بولمىساڭ ؟ ! تازا گۇمانخورمۇ  
نېمە سەن ؟ ! مەن ، بىلەمسەن ، چوڭ ئىشلارنى قىلىشنىڭ غېمىدە  
يۈرگەن بىر ئادەم ! بۇ يولدا ماڭا يۆلەك بولارمىكەن دەپ سېنىڭ  
بىلەن ئاغىنە بولماقچىمەن .

سادىر ئويلىنىپ قالدى . ئۇ ئوقۇمىغان بولسىمۇ ، ئاق -  
قارىنى ئايرىۋالالايتتى . خوجىنىڭ بىر كۆرۈپلا ئۆزىگە ياقمىغان  
ئەپتىدىن سەممىيلىك ۋە ئاق كۆڭۈللۈكنى كۆرمىدى ، بۇ

چەكچەيگەن كۆزلەردە بىر شۇملۇق چاقناۋاتقانداك قىلاتتى .  
— چوڭ ئىشلار بولۇۋاتىدىغۇ ! خەلقنىڭ زۇلۇم ۋە زورلۇققا  
چىدىماي قوزغالغانلىقى چوڭ ئىش ئەمەسمۇ ؟ ! قوزغالغان خەلققە  
ياردەم قىلىپ ، ئۇنى مۇراد - مەقسىتىگە يەتكۈزسەك ، چوڭ ئىش  
قىلغان بولىمىزغۇ ؟ ! بۇنىڭدىن باشقا سېنىڭ يەنە قانداق چوڭ  
ئىشنىڭ بار ئىدى ؟ ...!

— دېگىنىڭغۇ توغرا ! — دېدى سىڭار كۆز سادىرغا  
ھىيلە - مىكر ۋە شۇملۇق چېچىۋاتقان كۆزلىرىنى تىكىپ ، —  
ئاخىرى يۇرتقا ئاتا كېرەكقۇ ؟ سەن بىلەن مەن ئاتا بولساق  
بولمامدىكەن ؟ ئاتىلىق سېنىڭ بىلەن ماڭا ياراشمامدىكەن ؟ مېنىڭ  
دەۋاتقان چوڭ ئىشىم ، مانا شۇ ...!

سادىر خوجىنىڭ غەزىنى چۈشەندى . ئۇ قوزغىلاڭدىن  
توقاچ ئوغرىلاپ ، « ئاتا » بولۇش غېمىدە يۈرگەن بىر قارا نىيەت  
ئىكەنلىكىنى بىلدى . پالۋان ئۇنىڭدىن يىرگەندى ، پۈتۈن  
ۋۇجۇدىدىن غۇژزىدە غەزەپ - نەپرىتى ئۆرلەپ ، خوجىنى  
لەخمىدىن كۆتۈرۈپ تاشلىۋەتكۈسى كېلىپ كەتتى ، سېپىل  
ئۈستىدىن تېخىچە ماي چېچىلىۋاتقانلىقىدىن ئېغىر  
خۇرسىنىپ ئۆزىنى تۇتۇۋالدى .

— يەكچەشمە ، بۇ يەرگە خاتا كەپسەن ! مەن سېنىڭدەك  
ئادەملەر بىلەن ئۆلپەت بولۇپ بىر يولدا ماڭىدىغانلاردىن ئەمەس !  
مەن دېگەن ئەل - يۇرتنىڭ غېمىدە يۈرگەن بىر ئادەم ! ماڭا  
« ئاتىلىق » ، « ئەمەل » دېگەنلەر كېرەك ئەمەس . ئەل - يۇرتۇم  
كۈلسە ، ماڭا بەخت شۇ ! قوزغىلاڭ ئۇتۇق قازانسىلا ، ئۆز يۇرتۇم  
موللىقتىن ئۆتۈپ كېتىمەن . ئاخىرقى ئۆمرۈمنى تىنچ -  
خاتىرجەم ياشاپ ئۆتكۈزسەم بولدى . بىلەمسەن ، يەكچەشمە ،  
شالۋۇرۇمنى كاۋاپ قىلىپ يېگەن ، گۈندىخاندا پىت -  
بۈرگىلەرگە يەم بولۇپ ياتقان چاغلىرىمدىمۇ ئەل - يۇرتنىڭ  
بەختىنى ئويلىدىم ، ئاتا بولۇشنى زادىلا ئويلىمىدىم . مېنىڭ  
دەيدىغىنىم شۇ ! ماڭا يەنە چۈشەندۈرىمەن دېمىگىن ! سۆز بىر ،  
قۇلاق ئىككى ! مەن تەكرارلانغان سۆزلەرنى ياخشى كۆرمەيمەن !

قاراڭغۇ چۈشكچە لەخمىدە ئولتۇرۇپ ، قاراڭغۇ چۈشكەندە  
قۇيرۇقۇڭنى قىسىپ ئاستا كېتىۋال ! ساڭا دەيدىغان باشقا گېپىم  
يوق !...

سادىر ئورنىدىن تۇرۇپ ئوغۇللىرىنىڭ يېنىغا قاراپ ماڭدى .  
خوجا ئۇنىڭ كەينىدىن ئاغزىنى ئېچىپ ، نېمە دېيىش ، نېمە  
قىلىشنى بىلمەي ھاڭۋېقىپ قالدى...

## بەشىنچى باب

### بالانىڭ مۇخەممىسى

كېچە ئۆزىنىڭ قاپقارا چاچلىرىنى يېيىپ ئادەملەرنى ئۇيقۇغا چىلايتتى . ئوچۇق ئاسماندىكى يۇلتۇزلار جىمىرلاپ جۇلالىناتتى . شىمالدىكى تاغلاردىن كېلىۋاتقان شامال لاۋۇلداپ كۆيۈۋاتقان گۈلخانلارنىڭ يالقۇنلىرىنى سۈزۈپ ، ئالتۇن ئۇچقۇنلىرىنى ئۇچۇرۇپ ئويناتتى . قاراڭغۇلۇقتا ھەر تەرەپكە سۈزۈلگەن يالقۇنلار ، چېچىلىۋاتقان زەر ئۇچقۇنلار ئاجايىپ چىرايلىق مەنزىرە ھاسىل قىلاتتى . ھەربىر گۈلخان چۆرسىدە ئولتۇرغان قوزغىلاڭچىلارنىڭ يۈزلىرى يورۇپ ، كۆزلىرى چاقىنايتتى . بەزى گۈلخانلاردا قىزىق پاراڭ بولۇۋاتسا ، بەزى گۈلخانلاردا چېلىنىۋاتقان تەمبۇر ۋە دۇتارغا جور بولغان ناخشا ياڭرايتتى .

مانا ، قارىياغاچ يېنىدا لاۋۇلداپ كۆيۈۋاتقان گۈلخاندىن ياڭرىغان مۇقام ئۆزىنىڭ مۇڭلۇق ئاھاڭى بىلەن ئولتۇرغانلارنى ئۆزىگە بەند قىلىۋالدى . دۇتار ، تەمبۇردىن چىقىۋاتقان سىرلىق ئاھاڭ ، ئۇنىڭغا تەڭكەشلىنىپ ئېيتىلىۋاتقان نەچچە مىڭ يىللاردىن كېلىۋاتقان مۇقەددەس مۇھەببەت قىزىلدۇڭنىڭ كەينىدىكى كەڭ غولىنىڭ ئىچىگە پاتماي ئاسمان بوشلۇقىغا ئۇچاتتى . ئىچ - ئىچىدىن پىغانى ئۆرلەپ تەمبۇر چېلىپ ، مۇقام ئېيتىۋاتقان ئادەم بېشىغا قىزىل دوپپا ، ئۈچىسىغا قارا پەرچە

كېيگەن پېشانىسى كەڭ ، قارا قاشلىرى تېگىدىكى قوي كۆزلىرى چاقناپ تۇرغان ، قاڭشارلىق ، ئېڭىكىنى تەكشى قىرقلانغان قارا ساقال قاپلىغان ئۇزۇن بۇرۇتنىڭ ئايىغى ساقىلى بىلەن تۇتۇشىپ كەتكەن ئوتتۇز ئالتە ياشلاردىكى ئاتاقلىق شائىر موللا بلال بىن موللا يۈسۈپ ئىدى . بلالنىڭ ئەدەبىي تەخەللۇسى «نازىم» بولۇپ ، ئۇنىڭ يېنىدا دۇنار چېلىۋاتقان كىشى شائىردىن پاكارراق بولۇپ ، جانجىگەر ئاغىنىسىنىڭ يۈرەك مۇڭىغا بارلىق ماھارىتىنى تەڭكەش قىلاتتى . گويا يەر - ئاسمان ، دەل - دەرەخلەر مۇرادىغا يېتەلمىگەن ئاشىقنىڭ چىن ، ساپ ۋە گۈزەل مۇھەببىتىنى جىمجىتلىق ئىچىدە ئاڭلايتتى .

پېقىرچىلىقتا تۇرمۇش كەچۈرۈۋاتقان يىگىرمە تۆت ياشلىق نازىم بىر ساھىبجامال گۈزەلگە ئاشىق بولۇپ قالىدۇ . شۇنىڭدىن كېيىن شائىر بەيتۇللا مەدرىسىنىڭ موسەمماسى<sup>①</sup> غا چىقىپ ، ئۆز مەشۇقى ھەققىدە نەزمە يازىدۇ . ئۇ مۇشۇنداق ئۈچ يىلنى ئۆتكۈزىدۇ . موللا بلال يازغان نەزمىلىرىنى ئېلىپ تەرتىپى بويىچە رەتلەپ ، تۈپلەپ ، بىر يېشىل تاۋار جىلتىغا سېلىپ ، مەشۇقى ساھىبجامالغا تەقدىم قىلىدۇ . يارىمۇ بۇ نەزمىلەر توپلىمىنى ساندۇققا سېلىپ قىممەتلىك بۈيۈم سۈپىتىدە ساقلايدۇ .

قىزنىڭ ئاتا - ئانىسى شائىرنى «گاداي» ساناپ ، قىزىنىڭ رايىغا باقمىي ، باشقا بىرىگە مەجبۇرىي ياتلىق قىلىۋېتىدۇ . نازىم بۇ جۇدالىقتىن قاتتىق ئازابلىنىدۇ ، لېكىن مۇرادىغا يېتەلمىگەن ئاشىق بۇ مۇھەببىتىنى ، تارتقان قايغۇ - ئازابلىرىنى ئۇنتۇيالمايدۇ . ئۇ گاھىدا تەمبۈر چېلىپ ، ناخشا ئېيتىپ ئۆز پىغانىنى يەرۈ ئاسمانغا چاپىدۇ . شۇ تاپتىمۇ كونا - يېڭى يارۇ بۇرادەرلىرى بىلەن گۈلخان چۆرىسىدە ئولتۇرۇپ ، ئاشۇ ئازابلىق كەچۈرمىشلىرىنى پىغان بىلەن بايان قىلىۋاتاتتى . ئۇ ئۆز

① موسەمماسى — ئەزان ئېيتىدىغان جاي — پەشتاق .

مەشۇقنى غۇلجا شەھىرىدە بىرىنچى قېتىم كۆرگەندىكى ھېس -  
تۇيغۇلىرى بايان قىلىنغان غەزىلىنى «ئەجەم» مۇقامىنىڭ  
مۇقەددىمىسىگە سېلىپ پىغان بىلەن ئېيتىۋاتاتتى :

«مەن ئىلى شەھىرىدە كۆردۈم ۋەھ ئەجايىپ بىر پەرى ،  
نەپەرىدۇر مەھۋەشكىم ھۈر سۇفەتلىك دىلبەرى .  
دۇختەرىدۇر جىلۋىلىك نازۇكەرەشمە بىرلە كىم ،  
قۇپىلىلەر ناگاھ قەدەم ئول كوچادىن بازار سەرى .  
كەينىدىن سۈرئەت بىلەن باردىم كۆرەي دەپ يۈزىنى ،  
ناگىھان ئاچتى يۈزىنى ئول سائادەت ئەختەرى .  
ئول زەمان كۆردۈم يۈزىنى بۇ باشىمدىن كەتتى ھوش ،  
قالدى ھەسرەتتە قەمەر ، ھەيران خۇرشىد خاۋەرى .  
نەبالاغا ئۇچرادىم كەتتىم ئۆزۈمدىن ئول كۈنى ،  
يىغلادى ھالىمغە كۈھىستان ئارا ياشۇ قېرى .  
ئانەشى ئىشق تۇتاشتى ئۆرتەدى باغرىمنى كۆپ ،  
بۇ جەھەتتىن تۈتى ئى دىل شاد ئەمەس ئاندىن بىرى .»

نازىمىنىڭ كۆڭۈل مۇڭىغا تويۇنغان ئاۋازى بارغانسېرى  
يۇقىرى ئۆرلەپ ، بىر گۈزەل ، پاك ۋە يالقۇنلۇق مۇھەببەتنى  
ۋايىغا يەتكۈزۈپ كۈيلەيتتى . بۇ بىر كۆرۈپ يۈرىكىگە ئوت  
كىرگەن ئاشىقنىڭ ناخشىسى بولۇپ ، تەبىئىي ئويغانغان  
مۇھەببەتنىڭ سېھىرلىك كۈچ - قۇدرىتىنى بايان قىلاتتى .  
گۈلخان چۆرىسىدە ئولتۇرغانلارنىڭ بەزىلىرى تاماكا چېكىپ ؛  
بەزىلىرى تۇرۇپ - تۇرۇپ ئاھ ئۇرۇپ ؛ بەزىلىرى ئۈن - تىنسىز  
مۇقامغا بەند بولۇپ ئاڭلايتتى .

ياخشى ۋە تەسىرلىك ئېيتىلغان ناخشا يۈرەككە خۇددى توك  
تەگكەندەك تېگىپ ، دەرھال كۆڭلىنى ئەسىرگە ئېلىۋالىدۇ .  
شۇنىڭ بىلەن ئاڭلىغۇچى ناخشىغا بەند بولۇپ ، پۈتۈن ئەس - يادى



بىلەن ئاڭلايدۇ. شۇ تاپتا گۈلخان چۆرىسىدىكى ئاڭلىغۇچىلار  
نازىمنىڭ مۇقامىغا مانا شۇنداق ھالەتتە قۇلاق سالاننى .

«مەن نەدەپ ۋەسفىنى ئېتەي ھۇرى جەنان يەڭلىغ ئېرۇر ،  
ھۆسنى ئىقلىمدا گويا بارچە قىزلار سەرۋەرى .  
جۈملە دۈختەر ئەختەر ئولسە ، ئول پەرۋىش شەمسىدۇر ،  
بارچە بەلكى لەئلى بولسە ، ئول سەدەفنىڭ گەۋھەرى .  
بەلكى مېھراب قاشىنىڭ ، تال بويىنىڭ ، گۈل رۇيىنىڭ ،  
بولمىغاي مانەندەسى شەھبال پەرىنىڭ دۈختەرى .  
ھەر كىشى ۋەسفىن ئىشتىتى ئىشقىدە بولدى ئەسىر ،  
ھەم بىلالى تەلبەدۇر ئۇشبۇ ئەسىرلەرنىڭ بىرى .»

نازىم ئەجەم مۇقامىنىڭ مۇقەددىمىسىنى تۈگىتىپ ، گويا ئۆز  
ۋاقتىدىكى مۇھەببەت قاينۇ - ئەلەملىرى يۈرىكىنى ئىلكىگە  
ئېلىپ ، پىغان قوزغىغاندەك تەبىئىرىنى تۇتۇپ جىمجىت  
ئولتۇرۇپ قالدى . ئۇنىڭ كۆز ئالدىغا سۆيۈملۈك مەشۇقى  
كېلىپ ، قىيا بېقىپ كۈلۈمسىرەيتتى . بىلال چىدىماي :  
«ئاھ !» دەۋەتتى . ئاشىقنىڭ ئىشق دەردىنى بىلىدىغانلار بۇ  
«ئاھ !» نىڭ سىرىنى چۈشەندى .

ئولتۇرغانلار ئارىسىدا شائىرنىڭ يۈرەك دەردىنى  
بىلمەيدىغانلارمۇ بار ئىدى . بۇرۇتى ھىلال ئايدەك ئوتتۇز ياشلار  
چامسىدىكى بىر يىگىت گەپ باشلاپ قالدى .

— بىر كۆرگەن يىگىتنىڭ يۈرىكىگە ئوت سالغاندىكىن  
ئاجايىپ گۈزەل پەرى - پەيكار ئوخشىمادۇ ؟ !

— ناتايىن ! ... — دېدى يەنە بىر قاشلىرى قارلىغاچ  
قانىتىدەك كەڭ ۋە قويۇق ئوتتۇرا ياشلىق ئادەم ، —  
ئادەتتىكىدەك قىزلارنىمۇ بىر كۆرۈپ ئاشىق بولۇپ قالدىغانلار  
بولىدۇ . ئۇنىڭ ئىللىق چىرايى ، تەبەسسۇمى يىگىتلەرنىڭ

يۈرىكىگە ئوت يېقىشى مۇمكىن . مۇھەببەت — ئۇ تەقدىر !  
لەيلىنى يۈزلىرى چوقۇر سەت قىز دېيىشىدۇ . قەيس ئۇنىڭ  
ئىشىقىدا مەجنۇن بولۇپ دەشت - چۆللەرگە چىقىپ  
كەتتىغۇ ! ؟ لەيلىنىڭ گۈزەللىكىنى كۆرۈش ئۈچۈن مەجنۇننىڭ  
كۆزى كېرەك ، دېگەن سۆز بەلكىم بىكار چىقىمىغاندۇر ! ؟ ...  
بىزدە كۆرگەن چىرايلىق ئەمەس ، سۆيگەن چىرايلىق ، دېگەن  
گەپمۇ بارغۇ ! ؟ ...

شۇنداق قىلىپ گۈلخان چۆرىسىدە ئولتۇرغانلار بەس -  
مۇنازىرىگە چۈشۈپ كەتتى . موللا بىلال ئاستا ئورنىدىن تۇرۇپ  
يالغۇز ئايلىنىشنى خالاپ قالغاندەك گۈلخاندىن يىراقلاپ كەتتى .  
ئۇ تېخىچىلا ئۆزىگە قاراپ تەبەسسۇم قىلىۋاتقان مەشۇقى بىلەن  
خيالەن سۆزلىشەتتى .

«مېنى ئۇنتۇپ كەتتىڭىزمۇ ؟ — دەيتتى ئۇ يالغۇز  
كېتىۋېتىپ ، — يا ئەسەلەپ تۇرامسىز ؟ ...»

\*

\*

ھاۋا خېلىلا ئۆزىنى كۆرسىتىشكە باشلىدى . دەل - دەرەخلەر  
خېلىلا كۆكىرىپ ، دالا — تۈزلەردىمۇ يېشىل گىياھلار  
پىلىدىرلايتتى . كۈنلەر ئىسسىپ ئادەملەر كۆڭلەكلىرىنىڭ  
ئۈستىگە يالاڭ چاپانلىرىنى كىيىپ ، قېلىن ۋە ياخشىلىق  
چاپانلىرىنى سېلىۋەتتى .

قىزىلدۆڭنىڭ باغرىدىكى ئاق چېدىر ئالدىدا ۋە ئەتراپىدا  
مۇھاپىزەتچىلەر تۇراتتى ۋە ئايلىنىپ يۈرەتتى . ئۇلارنىڭ  
قوللىرىدا قىلىچ ، نەيزە ، مىلتىق قاتارلىق قوراللار بولۇپ ،  
يۇلتۇزدەك كۆزلىرى ھەر تەرەپكە چاقناپ تىكلەتتى . ئاق  
چېدىرنىڭ ئارقا ۋە يان تەرەپلىرىدە ئۈچ چېدىر كۆرۈنەتتى .  
تۆپىلىكىنى كولاپ ياسىغان گەمىنىڭ ئىشىكى ئوچۇق تۇراتتى . بۇ

گەمە ۋە چېدىرلاردا ئابدۇرۇسۇل ئەمىرنىڭ مۇلازىم ۋە مۇھاپىزەتچىلىرى ، ناغرىچىلار ياتاتتى . كۈنگە قاقلانغان ناغرىلار بىلەن چوڭ دۇمباق ئادەملەرنىڭ دىققىتىنى تارتاتتى .

ئابدۇرۇسۇل ئەمىرنىڭ يوغان ئاق چېدىرىدا ناماز پېشىنىدىن كېيىن باشلانغان كېڭەش داۋام قىلىۋاتاتتى . تېگىگە تولدۇرۇپ كىگىز ، تۆر تەرىپىگە رەڭدار گىلەم سېلىنغان چېدىرنىڭ ئىچىدە ، چېدىر ياقىلىتىپ سېلىنغان تاۋار كۆرىپلەردە ئادەملەر باداشقان قۇرۇپ ئولتۇراتتى . تۆر تەرەپتە سېرىق يىپەك سەلىلىك ، كۆزلىرىدە دائىم ھېكمەتلىك نۇر چاقنايدىغان قازىكالاڭ موللا ناسىر ئەمەل ئاخۇنۇم ، ئۇنىڭ سول تەرىپىدە كىمخاب تۇماق ، موۋۇت پەرىجە كىيگەن ، يوغان ۋە قوڭۇر كۆزلىرى خىيال چېچىۋاتقان مەزەزات ، ئوڭ تەرىپىدە كەمچەت تۆپە ، قىسقا پەشمەت كىيگەن ، بۇغداي ئوڭلۇك چىرايىدا ئۇلۇغۋار تۇيغۇلار جۇللانغان ئابدۇرۇسۇل ئەمىر ئۈچى كۆپچىلىككە كۆز تىكەتتى . چېدىرنىڭ ئىككى تەرىپىدە قوزغىلاڭچىلارنىڭ سەردارلىرى جىددىي ، كۆڭۈل قويۇپ بولۇۋاتقان پاراڭلارغا قۇلاق سالاتتى . ھاكىمبەگىنىڭ تەكلىپى بىلەن بۈگۈنكى كېڭەشكە ئەخمەتخان خوجىمۇ قاتنىشىپ ، چېدىرنىڭ سول تەرىپىدە بىر پۇتنى تىزلەپ ، بىر پۇتنىڭ ئۈستىدە ئولتۇرۇپ ، يەككەشەمە كۆزلىرىنى چەكچەيتىپ ، ئولتۇرغانلارغا سىنچىلىق بىلەن تىكلەتتى . ئۇنىڭ بۇ قارشىدىن ئۆزىگە دوست بولالايدىغانلارنى ئىزدەۋاتقانلىقى بىلىنىپ تۇراتتى .

قېرىپ قالغان بولسىمۇ ، يەنىلا قېرىلىقىغا تەن بەرمەي كېلىۋاتقان قازىكالاڭ ئىچىگە ئولتۇرغان كۆزلىرىنى ئۇچقۇنلاندۇرۇپ ، ئېغىر - بېسىقلىق بىلەن سۆزلەيتتى . ئۇنىڭ ئىككى مەڭزى تومپىسىپ چىققان ئاق چىرايىدا يۈرىكىنىڭ نۇرى چاقنايتتى .

— باياندايدىكى دۈشمەنلەر باياندايغا خېلىلا پۇختا

ئورۇنلىشىۋالدى. ئىلىنىڭ كىگىز ۋە تاي - تاي پاхта، يۇڭلىرىنى دالدا قىلىۋالغانلىقتىن، يەنە ئۇلاردا پو ۋە سىلتىقلار بولغانلىقتىن سېپىلغا قىلغان ھۇجۇملىرىمىز پايدىسىز بولۇپ كەلدى. تۇتۇلغان «تىل» دىن ئىگىلىگەن ئەھۋاللارغا قارىغاندا، باياندايدىكىلەر بىر يىلغىچە ئوزۇق - تۈلۈك، ئوق - دورىدىن غەم قىلمايدىكەن. ئۇلار قاراسۇدىن يەر ئاستى ئېرىقى قېزىپ، سېپىل ئىچىگە ئەكىرىۋاپتۇدەك. يەنە ئېھتىياتتىن قۇدۇقلارنىمۇ قازغان ئوخشايدۇ.

قازىكالان ئاپئاق ساقاللىرىنى سىلاپ خىيال سۈرگەندەك كۆپچىلىككە قاراپ سۆزىدىن توختىدى. ئۇنىڭ سۆزىدىن توختىشى، دەيدىغانلىرىنىڭ بىر قىسمى تۈگىگەنلىكىدىن، ئەمدى يېڭى قىسمىنى باشلايدىغانلىقىدىن دېرەك بېرەتتى. موللا ناسىر ئەلەم كۆپچىلىككە بىر قاراپ چىققاندىن كېيىن يەنە سۆزىنى داۋاملاشتۇردى:

— ئابدۇرۇسۇل ئەمىر بايانداينىڭ ئەھۋالىنى بىلگەندىن كېيىن، بىرنەچچە كېچە ئۇخلىيالماي قاتتىق ئازابلاندى. ئۇ بايانداينى ئېلىشنىڭ ئۇسۇل - چارىلىرى ئۈستىدە ئىزدىنىپ، ئاخىرى سېپىلنىڭ ئاستىدىن لەخمە كولاپ، دورا كۆمۈپ باياندايغا كىرىش يولى ئېچىشنى توغرا تاپتى. مەن/ئەمىرنىڭ بۇ چارىسىنى توغرا تاپتىم. ئىككىمىز مەسلىھەتلىشىپ لەخمە كولاشقا ئىلىدا داڭقى چىققان پالۋان سادىرنى لايىق كۆردۇق. ئۇنىڭ نۇرغۇن يامۇللارنى تېشىپ چىققانلىقى ھەممىگە ئايان. خەلق ئازادلىقى يولىغا ئاتلىنىپ چىققان سادىر بۇ ۋەزىپىنى خۇشاللىق بىلەن ئۆز ئۈستىگە ئېلىپ، ئالدىنقى كۈنى كەچتە لەخمنى كولاپ بولدى، — موللا ئەلەمنىڭ خاسىيەتلىك بىر نۇر چاقناپ تۇرغان كۆزلىرى كۆپچىلىككە تىكىلدى. ئۇ شۇ ناپىتا تازا تاۋىغا كېلىپ كۆرۈنگەن ئوۋىغا ئېتىلىشقا تەييارلانغان قېرى، لېكىن كۈچىدىن قالمىغان بۈركۈتكىلا ئوخشايتتى! — بۈگۈن كېچە لەخمىگە

كۆمۈلىدىغان دورىنى يەتكۈزۈپ بەرسەك ، ئەتە تاڭ سەھەرگىچە بۇ دورا لەخمىگە كۆمۈلۈپ ، دورا قۇيۇلغان پىلتە — كالا ئۈچىسىنىمۇ ئورۇنلاشتۇرۇپ بولىدۇ . بىز تولۇق تەييارلىق قىلىپ ، خۇدانىڭ بىر قۇتۇلۇق كۈنىنى تاللاپ ، سېپىل پارتلىغان زامان ھۇجۇمغا ئۆتسەك ، خۇدا بۇيرۇسا ، بۇ قېتىم بايانداينى چوقۇم ئالىمىز ! ... — موللا ناسىر ئەلەم يەنە سۆزدىن توختاپ ، كېڭەش ئەھلىگە قاراپ چىقتى . ئولتۇرغانلارنىڭ چىرايىدا چاقىناۋاتقان ئىشەنچ ۋە خۇشاللىقنى كۆرۈپ ، قازىكالايمۇ ھاياجانلاندى . ئۇ ئوڭ تەرىپىدىكى ئابدۇرۇسۇل ئەمىرگە بىر قاراپ قويۇپ سۆزىنى داۋام قىلدى ، — بۈگۈن بىزنىڭ بۇ يەرگە يىغىلىشىمىزنىڭ سەۋەبى سىلەرگە ئېنىق بولۇپ بولدى : قايسى كۈنى قايسى ۋاقىتتا لەخمىگە ئوت يېقىپ ھۇجۇمنى باشلايمىز ؟ بۇ جەڭنى قانداق ئېلىپ بارىمىز ؟ دېگەن ئىككى مەسىلىنى كېڭىشىش ، بۈگۈنكى يىغىلىشىمىزنىڭ مەقسىتى ، — قازىكالايمۇ سۆزىنى تۈگىتىپ ، ئابدۇرۇسۇل ئەمىرگە : «سىزنىڭ دەيدىغانلىرىڭىز بارمۇ ؟» دېگەندەك تىكىلدى . بەگ بېشىنى بىلىنەر - بىلىنمەس لىڭشىتىپ : «گېيىم يوق !» دېگەن مەنىنى بىلدۈرۈپ جىم ئولتۇردى ، — قېنى ئەمىسە پىكىر قىلىدىغانلارغا ئىجازەت...

يوغان ئاق چېدىرنىڭ ئىچىنى ئېغىر جىمجىتلىق قاپلىدى . كۆپچىلىك كېرىلىپ ئولتۇرغان مەزەمزاتقا قاراپ تۇراتتى . ھاكىمبەگ سۆزلىمەي تۇرۇپ گەپ قىلىشنى ئەدەپسىزلىك دەپ بىلگەن كېڭەش ئەھلى مەزەمزاتنىڭ سۆزلىشىنى جىمجىت كۈتەتتى . قازىكالايمۇ بۇ جىمجىتلىقنىڭ سىرىنى بىلىپ ، ھاكىمبەگكە بۇرۇلدى :

— ئۆزلىرى باشلاپ بەرمىسىلە ، ھاكىمبەگ جانابلىرى ، باشقىلار سۆزلەشكە قانداق پېتىنالايدۇ ؟ !...

ھاكىمبەگ كەكە ساقىلىنى سىلاپ قويۇپ ، تەكەببۇر

قىياپەتتە مەنەنلىك بىلەن سۆزىنى باشلىدى . ئۇنىڭ ئاق سېرىق چىرايىدا ھىجايغاندەك سىرلىق بىر ھېسسىيات ئىپادىلىنەتتى . بۇ مەسخىرىمۇ ياكى قازىكالاڭنىڭ ئۆزىنى سۆزگە تەكلىپ قىلغانلىقىدىن خۇشال بولغانلىقىمۇ بىلگىلى بولمايتتى .

— سادىر ئەل - يۇرتنى قاقشىتىپ كەلگەن ئاتاقلىق ئوغرى ، — دەپ سۆزىنى باشلىدى مەزەمزات ئوڭ قولىنىڭ بىگىز بارمىقى بىلەن بۇرۇتنىڭ ئوڭ تەرىپىنى سىلاپ تۇرۇپ ، يوغان ، قوڭۇر كۆزلىرىنى ئوينىتىپ ، — بۇنداق ئادەمگە ئىشەنگىلى بولامدۇ ؟ ! ئۇنىڭ كولىغان لەخمىسىنى بېرىپ تەكشۈرگەنلەر بارمۇ ؟ ! ئەگەر تەكشۈرۈپ كەلمىگەن بولساق ، ئالدىدا بېرىپ بىر كۆرەيلى . ئاندىن بىرنېمە دېسەك بولار ! — ئۇ ئابدۇرۇسۇل ئەمىرگە سۆز قىلىشنىڭ ئالدىدىكى سىرلىق ھىجىيىشى بىلەن قاراپ قويۇپ ، سۆزىنى تۈگەتتى .

ھاكىمبەگىنىڭ سۆزى خۇددى قايناۋاتقان قازانغا بىر چۆمۈچ سوغۇق سۇ قويغاندەك بولدى . ھەممەيلى مەزەمزاتنىڭ سۆزىدىن ھەيران بولغاندەك بىر - بىرىگە قاراشتى . ھاكىمبەگىنىڭ يېنىدا ئولتۇرغان يوغان يېشىل سەللىلىك ، مۇرىلىرى كەڭ ، يۈزى سوزۇنچاق ، بۇرنىنىڭ ئۈچىدا يوغان ، قويۇق ساقال - بۇرۇتلۇق موللا شەۋكەت ئاخۇنۇم موللا ناسىر ئەلەم بىلەن ئابدۇرۇسۇل بەگىنى ياخشى كۆرۈپ كەتمەيتتى . ئۇ قازىكالاڭنىڭ دېگەنلىرىنىڭ توغرىلىقىنى بىلىپ تۇرسىمۇ ، يەنىلا قايىل بولماي ، مەزەمزاتقا دوست تارتتى .

بۇ دۇنيادا شۇنداق ئادەملەرمۇ بولىدۇكى : باشقىلارنىڭ قىلىۋاتقان ئىشى ، سۆزلەۋاتقان سۆزىنىڭ توغرىلىقىنى بىلىپ تۇرسىمۇ ، ئۆزىنىڭ كۆزلىگەن مۇراد - مەقسىتىگە پايدىسىز بولسا ، ئاقىنى قارا ، قارىنى ئاق دېيەلەيدۇ . ئۇلار باشقىلارنىڭ مەسخىرىسىدىن ، تاپا - تەنسىدىن قورقماي ، باشقىلارنىڭ كۆزىگە يەنە قارىيالايدۇ . موللا شەۋكەت ئاخۇنۇمۇ خۇددى ئەخمەتخان

خوجىدەك بايلىق ، ھوقۇق ۋە شۆھرەت تەمەسىدە ئارمانلىرىنى كۈلدۈرىدىغان پۇرسەتنىڭ كەلگەنلىكىنى بىلىپ ، ھەممىلا يەردە تىڭىتىللاپ يۈرەتتى . بىر قانچە كۈننىڭ ئالدىدا ئالاھىدە يالغۇز بېرىپ ، قول باغلاپ ھال - ئەھۋالىنى سورىغان بۇ ئاخۇنۇم ، ھاكىمبەگكە موللا ناسىر ئەلەم بىلەن ئابدۇرۇسۇل بەگنى يەتكۈچە يامانلاپ بەردى . «بۈگۈن مەزەمزاتنىڭ سۆزىنى قوللاپ چىقمىسا بولامدۇ ؟ ھاكىمبەگ باشقىچە ئويلاپ قالامدۇ ؟ ياق ، ئۇنىڭ سۆزى تازا ئورۇنلۇق ۋە توغرا بولمىغان بولسىمۇ ، دېگەنلىرىنى قوللاش پايدىلىق ! ئەجدادىدىن تارتىپ ھاكىمبەگلىك ئورنىدا ئولتۇرۇپ كېلىۋاتقان بۇ ئادەمنى ئاسان چاغلىغىلى بولمايدۇ ، ئۇ كۈرەدىكى جاڭجۈن بىلەن نېمىلەرنى دېيىشتى . بىر ئالادىن باشقا كىم بىلسۇن ؟ ! كېلىپ يەنىلا تۈرگە چىقتى . ئەزىز نەدىلا بولسا ئەزىز !» دېگەنلەرنى ئويلىغان موللا شەۋكەت ئاخۇنۇم ئاغزىنى ئاچتى :

— ھۆرمەتلىك مەزەمزات جانابلىرى توغرا دېدى ، مەنمۇ شۇ پىكىردە ! ئەل - يۇرتنى قاقشاتقان بىر ئوغرىنىڭ قازغان لەخمىسىنى كۆرمەيلا ئىشىنىش تازىمۇ ئەخمەقلىق بولمامدۇ ؟ ھاكىمبەگ دېگەندەك ، لەخمە كۈلۈشنى بىلىدىغانلاردىن ئىككى - ئۈچ ئادەمنى تەكشۈرۈپ كېلىشكە ئەۋەتەيلى . ئۇلارنىڭ تەكشۈرگەن سۆزىنى ئاڭلىغاندىن كېيىن ، بىرىنچە دېسەكمۇ كېچىكمەيمىز !

مەزەمزاتنىڭ سۆزىنى پىسىڭىتىدە كۈلۈپ ئاڭلىغان ئەخمەتخان خوجا موللا شەۋكەت ئاخۇنۇمغا قىزىقىپ قالدى . ئۇ ئۇنىڭ ئىسمىنى بىلمەيتتى ، بىر قېتىم ھەمىسۆھبەتتىمۇ بولمىغانىدى . ئۇ سالام بەرگىلى بېرىپ بىر پاراڭلىشىپ كېلىشنى كۆڭلىگە پۈكتى . «قارىغاندا موللا شەۋكەت بىلەن مەن بىر پەلەكنىڭ خەمەكلىرىدەك قىلىمىز . ئۇنىڭ مەزەمزاتنى قوللىشىدا بىر غەرەز باردەك ، بولمىسا ھاكىمبەگنىڭ كېڭەش ئەھلىگە

ياقمىغان سۆزنى بىلىپ تۇرۇپ قوللامدۇ؟» دەپ ئويلاۋاتقاندا ، ئابدۇرۇسۇل بەگ سۆز باشلاپ ، سىڭار كۆزىنىڭ خىيالىنى ئۈزۈپ قويدى .

ئابدۇرۇسۇل ئەمىر ھاكىمبەگ بىلەن موللا شەۋكەت ئاخۇنۇمنىڭ سۆزىنى ئاڭلاپ چىدىيالىمدى . ئۇنىڭ ئەقىل ۋە سەمىمىيلىك نۇرلىرى چاقناپ تۇرىدىغان كۆزلىرى ئۇچقۇنلاپ ، ئېغىر - بېسىق ، تەمكىن مەجەزىمۇ دولقۇنلۇق دەرياغا ئوخشاپ قالدى .

— مەن خۇپتەن مەزگىلى كەلگەن سادىردىن لەخمىنىڭ پۈتكەنلىكىنى ئاڭلاپ ، بىر مۇھاپىزەتچىم بىلەن كېچىلەپ لەخمىنى كۆرگىلى باردىم . پالۋان ماڭا ئۆزىنىڭ ئۈچ ئوغلى بىلەن قازغان لەخمىسىنى كۆرسەتتى . قېزىلغان لەخمىدە قىلچىلىك نۇقساننىڭ يوقلۇقىنى كۆرۈپ كۆڭلۈم تىندى . سادىر راست بىر ئاتاقلىق ئوغرى ! لېكىن ئۇ ، ھازىرغىچە بىر كەمبەغەلنىڭ چوكا قاتارلىق نەرسىسىنى ئوغرىلاپ باققىنى يوق ! ئۇ ھۆكۈمەت ۋە بايلارنىڭ مال - دۇنياسىنى ، چارۋا ماللىرىنى ئوغرىلىدى ، ئوغرىلىغان ماللىرىنىڭ كۆپىنى كەمبەغەللەرگە ئىلەشتۈرۈپ بەردى ، — سەل ھاياجانلىنىپ قالغان ئابدۇرۇسۇل بەگ سۆزىدىن توختاپ ، ئۆزىنى تۇتۇۋېلىشقا ئۇرۇندى . ئۇ قولياغلىقى بىلەن يۈز - كۆزىنى ئېرتىپ ، سۆزىنى يەنە داۋام قىلدى ، — بۇ قوزغىلاڭنى سادىر باشلىدى . بۇنى ھەممىمىز بىلىمىز ، ئۇ ئون بەش يېشىدىن باشلاپلا زۇلۇم ۋە زورلۇققا قارشى چىقىپ ، ئەل - يۇرتنىڭ ئازادلىقى ئۈچۈن ئاتقا مىنىدى . ئۇنىڭ تاغۇ دەشتلەردە ، گۈندىخانلاردا تارتمىغان ئازابى ، يېمىگەن تايىقى ، ئاڭلىمىغان تىل - ئاھاننى قالمىدى . ئۇ بۇ جاپا - مۇشەققەت ۋە زۇلۇملاردىن قورقۇپ قالماستى ، بەلكى تېخىمۇ ئىرادىسى چىڭىپ ، ماڭغان يولىنى داۋاملاشتۇردى .

سادىر پالۋاننىڭ ئاجايىپ قەھرىمانلىق ئىش ئىزلىرى ئىلى



ۋادىسىنىڭ ھەممە يېرىدە بار . بۇنداق ئادەم ئەل - يۇرتنىڭ ئىشىنى قول ئۇچىدا قىلمايدۇ . بۇنى بىلسەممۇ يەنە بېرىپ كۆرۈپ ، ئۇنىڭ ئەل - يۇرت دېگەن يۈرىكىنى كۆرگەندەك بولدۇم ...

چورۇق ھېكەم ئوغلىنىڭ ئىككى مەڭزى تېخىمۇ چوڭلىنىپ ، خۇددى تاڭ شەپقىدەك گۈلگۈنلىشىپ كەتتى . ئۇنىڭ ئەقىل ۋە سەمىمىيلىك چېچىلىۋاتقان قوي كۆزلىرى چاقناپ ئۇچقۇندايتتى .

ئابدۇرۇسۇل بەگنىڭ سۆزىنى ئاڭلىغان مەزەزاتنىڭ چىرايى قارىداپ ، چوڭ قوڭۇر كۆزلىرى تېخىمۇ چوڭايدى . ئۇ گويا تېگىدە ئوت كۆيۈۋاتقاندەك ئۆز ئورنىدا ئولتۇرالمى قالدى . ئېتىلىپ بېرىپ ئابدۇرۇسۇل ئەمىرنىڭ گېلىنى بوغۇپ شۇ تاپنىڭ ئۆزىدىلا ئولتۇرۇۋەتكۈسى كەلدى .

«خەپ! — دېدى ئۇ ، كۆزى بىلەن ئەخمەتخان خوجىنى ئىزدەپ ، — سېنى ئولتۇرۇۋەتمەسەم ، ماڭا ئاراملىق بولمايدىكەن!»

ھاكىمبەگ ئۆزىگە قاراپ تۇرغان سىڭار كۆزنى كۆرۈپ «مېنىڭ ھالىمنى كۆردۈڭمۇ؟» دېگەندەك تىكىلدى . ئۇنىڭ بۇ تىكىلىشىدە يېلىنىش ، شۇنداقلا : «ئابدۇرۇسۇل دېگەن بۇ گاداپپەرەسنى ئولتۇرۇۋەتمەسەڭ ، كۆردۈڭمۇ ، ماڭا كۈن يوق ! ئۇنىڭ دادىسىمۇ بىر چورۇق ئىدى !» دېگەن مەنە ئىپادىلىنەتتى . خوجا چۈشىنىپ ، بېشىنى : «بولدۇ !» دېگەندەك لىڭشىتتى . — بۈگۈن قاراڭغۇ چۈشۈشى بىلەن لەخمىگە كۆمۈلىدىغان

دورنى يەتكۈزۈپ بېرىسەن . خۇدايىم بۇيرۇسا ، ئەتە كەچكىچە بۇ دورا لەخمىگە كۆمۈلۈپ ، ئوت تۇتاشتۇرۇلىدىغان پىلتىمۇ قالدلىدۇ . ئەتىسى تاڭ سەھەردە پىلتىغا ئوت يېقىپ ، سېپىلنىڭ توپىسىنى كۆككە ئۇچۇرتۇپ ، ئېچىلغان يولدىن بايانداي ئىچىگە تەگبىر بىلەن بېسىپ كىرسەك ! شۇنداق بولغاندا پەيشەنبە كۈنى

سەھەردە ھۇجۇم باشلىغان بولىمىز! — ئەمىر سۆزىدىن توختاپ ، قولىدىكى قولياغلىقىدا يەنە يۈز - كۆزىنى ئېرتىپ ، ئاغزىنى ئاچتى ، — ئېچىلغان يولدىن ئەڭ ئالدىدا توقىلەك مىڭبېگى باياندايغا ھۇررا بىلەن ئۆز قوشۇنلىرىنى باشلاپ كىرىدۇ . ئارقىدىن قالغانلار ئاتلىنىدۇ . بۇ مېنىڭ ئويلىغانلىرىم ، كۆپچىلىكنىڭ مۇھاكىمە قىلىشىنى ئۈمىد قىلىمەن .

ئابدۇرۇسۇل بەگنىڭ سۆزى تۈگە - تۈگىمەي ، سىڭار كۆز ئورنىدىن چاچراپ تۇرۇپ كەتتى .

— ياق ، توقىلەك مىڭبېگى ئەمەس ، ئەڭ ئالدىدا مەن ئۆز چېرىكلىرىم بىلەن كىرىمەن ! بۇنى بۇ يەرگە كەلگەندىن بېرى دەپ كېلىۋاتىمەن . ئەمىر جانابلىرى ، سىلىگىمۇ دېگىنىم يادىمدا ، — ئۇ قانداق تېز تۇرغان بولسا ، يەنە شۇنداق تېز ئورنىغا ئولتۇرۇپ مەزەمزاتقا : «سىلى بىرىنچە دېسىلە !» دېگەندەك قارىدى . ھاكىمبەگ بىر-يۆتىلىپ ، ئاغزىنى ئاچتى :

— مېنىڭچىمۇ ، بايانداي ئىچىگە ئەخمەتخان خوجا ئۆز قوشۇنلىرى بىلەن بىرىنچى بولۇپ كىرسۇن ! ئۇ ماڭا چىغلىقمازدا ئۇچراشقاندىن تارتىپ دەپ كېلىۋاتاتتى . قازىكالاڭ ئابدۇرۇسۇل ئەمىرگە قارىدى . ئەمىر يەنە ھاكىمبەگنىڭ سۆزىنىڭ شېخىنى يېرىۋېتىشنى لايىق كۆرمىي ، باش لىڭشىتتى .

— بولىدۇ ! باياندايغا بولىدىغان ھۇجۇمنىڭ ئالدىنقى ئورنىنى ئەخمەتخان خوجىغا بېرىيلى ! توقىلەك مىڭبېگى ئۇنىڭ كەينىدىن ئاتلانسۇن !...

قازىكالاڭنىڭ سۆزىنى ئاڭلىغان سىڭار كۆز بېشىنى كۆتۈرۈپ ، كېڭەش ئەھلىگە تەكەببۇرلۇق بىلەن قارىدى . ئابدۇرۇسۇل ئەمىر ئۇنىڭ چىراي تۇرقىنى كۆرۈپ مېيىقىدا كۈلۈپ قويدى . «قېنى ، بۇ قېتىمقى ھۇجۇمدا قانچىلىك باتۇرلۇق كۆرسىتىسەن . كۆرەيلى ! — دېدى ئۇ خىيال سۈرۈپ ، —

قۇيرۇقۇڭنى ئىچىڭگە تىقىپ تىكىۋەتمىسەڭ بولىدۇ! ...»

\*

\*

بايانداي يولىدىكى يالغۇز قارىياغاچنىڭ تېگىدە ئەخمەتخان كىمدۇر بىرىنى كۈتۈپ تۇراتتى. ئۇ باشقا بىرىنى ئەمەس، مەزمەزاتنى كۈتەتتى. كېڭەش تۈگىشى بىلەن ھاكىمبەگ سىڭار كۆزنىڭ يېنىغا كېلىپ، «مېنى يالغۇز قارىياغاچنىڭ يېنىدا كۈتۈپ تۇرۇڭ، ئۆزلىرىگە دەيدىغان گېپىم بار» دېدى. ھاكىمبەگنىڭ سۆزى خوجىنى يالغۇز قارىياغاچنىڭ يېنىغا ئەكەلگىنىگە خېلى بولۇپ قالغان بولسىمۇ، لېكىن ئۇنىڭ قارىسى تېخىچە كۆرۈنمىدى.

«ھەرقاچان، — دەپ ئويلايتتى سىڭار كۆز، قارىياغاچ تېگىدە ئۇياقتىن — بۇياققا مېڭىپ، يەكچەشمە كۆزىنى بايانداي تەرەپتىن كېلىدىغان ھارۋا يولىدىن ئۆزىمەي، — ھاكىمبەگ ماڭا ئابدۇرۇسۇلنى ياكى ئۇنىڭ بىرەر يېقىنىنى ئۆلتۈرۈشنى بۇيرۇيدۇ. ئۆلتۈرسەم ئۆلتۈرمەمدىم؟! ئەمىرنىڭ مەزمەزاتقا قارىتىپ داڭلىق ئوغرى سادىر ھەققىدە دېگەنلىرى ھەقىقەتەن ئادەمنى چۆچۈتىدۇ. ئابدۇرۇسۇل ھاكىمبەگنىڭ مۇڭگۈزىگە ئۇرغان بولسىمۇ، مېنىڭ تۇيىقىم سىرقىرىدى. ئەمىردەك ئادەملەر بولىدىكەن، بىزگە كۈن بولمايدۇ. مېنىڭ ئارزۇ — ئارمانلىرىمۇ كۈلمەيدۇ. ياخشى، پۇرسىتى كەلگەندە، مەزمەزات دېمىسىمۇ، ئابدۇرۇسۇلنى جايلىۋېتىشىم كېرەك! ئۆز يولىدىكى پۇتلىكاشاڭلارنى ئېلىۋەتمىگەن ئادەم، قانداقمۇ كۆزلىگەن مەنزىلىگە يېتەلەيدۇ؟ ...»

سىڭار كۆز ئېتىنى ئىتتىك يورغىلىتىپ كېلىۋاتقان ھاكىمبەگنى كۆرۈپ، خىيالىنى توختىتىپ قارىياغاچنىڭ تېگىدىن چىقىپ، يول بويىغا كەلدى. مەزمەزاتمۇ يېتىپ كېلىپ

ئېتىنىنىڭ تىزگىنىنى تارتتى . ئۇ يۈگەن سىيرىپ ،  
ئېغىزدۇرۇقىنى چاپناۋاتقان كۈرەڭ قاشقىنىڭ ئۈستىدىن ئىتتىڭ  
چۈشۈپ ، چۇلۇۋۇرىنى مۇھاپىزەتچىلىرىدىن بىرىگە بەردى .  
ھاكىمبەگ خوجا بىلەن يانمۇ يان مېڭىپ قارىياغاچ تۈۋىگە كەلدى .  
مەزەزاتنىڭ ئىككى مۇھاپىزەتچىسى يول ياقىسىدا قالدى .

— خوجام ! — دېدى ھاكىمبەگ يىغلىۋېتىدىغاندەك بىر  
قىياپەتتە سىڭار كۆزگە تىكىلىپ ، — ئابدۇرۇسۇلنىڭ بايا قىلغان  
سۆزلىرىنى ئۆز قۇلاقلىرى بىلەن ئاڭلىدىلا ! ئۇ بىر داڭقى چىققان  
ئوغرىنى كۆككە كۆتۈرۈپ ، مېنى يەرگە ئۇردى . چورۇقنىڭ  
ئوغلى كۆپچىلىكنىڭ ئالدىدا ئىززەت - ئابىرۇيۇمنى تۆكتى . مەن  
يەرگە كىرەي دېسەم يەر قاتتىق ، ئاسمانغا چىقاي دېسەم ئاسمان  
يىراق بولۇپ ، بېشىمنىمۇ كۆتۈرەلمەي ئولتۇردۇم . بۇ نېمە  
كۈن ، نېمە خورلۇق ! ئاھ ، خۇدا ، بۇنىڭدىن ماڭا ئۆلۈم ياخشى  
ئەمەسمۇ ؟ — مەزەزاتنىڭ سۆزلىرىدىن خۇددى يامغۇرنىڭ  
ئالدىدىكى ھاۋادىن يامغۇر پۇرىغاندەك ياش پۇرايتتى . ئۇنىڭ  
يوغان ، قوڭۇر كۆزلىرىدە ياش لىغىرلاپ ، ھېىلا تۆكۈلىدىغاندەك  
كۆرۈنەتتى ، — ئۆز كۆزلىرى بىلەن كۆردىلە ، ئۆز قۇلاقلىرى  
بىلەن ئاڭلىدىلا ، مېنىڭ بىرىنچى دۈشمىنىم ئابدۇرۇسۇل ! ئۇ  
بۇ يورۇق دۇنيادا بولىدىكەن ، زېمىن ئۈستىدە مېڭىپ  
يۈرىدىكەن ، ماڭا خۇشاللىق بولمايدۇ ! ئەخمەتجان خوجام ،  
سىلىدىن ئۆتۈنۈپ سورايمەن ، ئۇنى ئۆلتۈرۈۋەتسىلە ، قۇتلۇق  
ئۆيلىرىدە دېگەنلىرىمىز ئەسلىرىدىن چىقمىغاندۇر ؟ ئەمىرنىڭ  
كۆكرىكىنى يېرىپ قارا يۈرىكىنى سۇغۇرۇۋالسىلا ! بۇ  
خىزمەتلىرى ئۈچۈن سىلنى بېشىمدا كۆتۈرىمەن ، نېمە دېسىلە  
شۇنى قىلىپ بېرىمەن !...

يىغلامسىرىغان ، ھاياجانلانغان مەزەزات خوجىنىڭ  
ئالدىدا يېلىنىپ ، بىچارە قىياپەتتە ئۇنىڭغا قارايتتى .  
سىڭار كۆز ھاكىمبەگ كېلىشتىن بۇرۇنلا ئابدۇرۇسۇل ئەمىرنى

ئۆلتۈرۈۋېتىش نىيىتىگە كېلىپ بولغان بولسىمۇ ، يەنىلا مەزەمزاتنى ئالسىنىغا ئېلىۋېلىش ئۈچۈن چوكاندەك نازلاندى .

— سىلىنىڭ دېگەنلىرى مەن ئۈچۈن بۇيرۇق ! — دېدى خوجا مەزەمزاتقا قاراپ ، — لېكىن ، ئەھۋالغا قارىمىساقمۇ بولماس ، ھازىر پۈتۈن خەلق ئابدۇرۇسۇل بەگنى بېشىدا كۆتۈرمەكتە ، بۇنداق ئەھۋالدا ، ئۇنىڭغا پىچاق كۆتۈرسەم ، خەلقنىڭ تاش - بورىنىدا قالمىدىمەن ؟ ! مەن بۇ سۆزۈم بىلەن ئەمىرنى ئۆلتۈرمەيمەن دېمەكچى ئەمەس ، ئۇنى چوقۇم ئۆلتۈرىمەن ، لېكىن خەلقنىڭ ئاغزىنى ئاچالمايدىغان قىلىپ ، ئاندىن ئۇنى ئۆلتۈرۈش كېرەك ، بولمىسا ئۆزىمىز ھارام ئۆلىمىز ، — خوجا بىر ئاز تۇرۇۋېلىپ ، مەزەمزاتنىڭ چىرايىغا سىنچىلاپ قاراپ سۆزىنى يەنە داۋاملاشتۇردى ، — مەن دەسلەپتىلا ئابدۇرۇسۇلغا تەگمەي ، ئۇنىڭ ئەڭ يېقىن بىر ئادىمىنى ئۆلتۈرەي ، شۇنداق قىلسام ئەمىرنىڭ ئىككى كۆزى ياشقا تولىدۇ ، يۈرىكىنى قايقۇ - ئازاب قىينايدۇ . ھاكىمبەگ جانابلىرى ، مېنىڭ دەسلەپتە ئۆلتۈرىدىغان ئادىمىم ، ئابدۇرۇسۇلغا ئەقىل ئۆگىتىدىغان ، ھازىر شەھەردىكى ئىشلارنى باشقۇرۇۋاتقان ، ئەمىرنىڭ قېينانىسى ئەخمەت خەزىنىچى بەگ بولىدۇ . ئۆزلىرىمۇ مېنىڭ ئۆيۈمدە دەسلەپ خەزىنىچى بەگنى ئۆلتۈرۈشۈمنى دېۋىدىلە ، ئۇنىڭدىن كېيىن نۆۋەت ئابدۇرۇسۇلغا كېلىدۇ . ئۇنىڭغىچە بىزمۇ خەلقنىڭ ئاغزىنى ئاچقۇزمايدىغان بىر چارە تاپارىمىز .

ھاكىمبەگ خوجىنىڭ ئىككى قولىنى تۇتۇپ ، ئۇنىڭ كۆزلىرىگە يېلىنغاندەك تىكىلدى .

— مېنىڭ بارلىق ئۈمىد - ئىشەنچىم ئۆزلىرىدە ، ئەخمەتخان خوجام ! — دېدى ئۇ ، كۆزلىرىدىن ياش تۆكۈپ ، — مېنى ئابدۇرۇسۇل ئەمىرنىڭ ئەلەم ۋە ھەسرەتلىرىدىن قۇتۇلدۇرىدىغان

خىزىر سىلا بولىدۇ ، ئالدىدا قېيناتىسى ئەخمەت خەزىنىچى بەگنى ئۆلتۈرۈۋەتسىلە ! ئاندىن ئەل ئاغزىنى ئاچالمايدىغان بىر سەۋەب تېپىپ ، ئەمىرنى ئۇ ئالەمگە ئۆزىتىدىلا ! ئەمدى كېچە - كۈندۈز مېنىڭ ئوي - خىياللىرىم ئەل ئاغزىنى تۇۋاقلايدىغان سەۋەبىنى تېپىشتا بولىدۇ . ئەمەس ، خوجام ، شۇنداق كېلىشتۇق ، — دېدى مەزمەزات بايانداي تەرەپكە قاراپ ، — مەن كېتەي ! ئادەم كېلىپ قېلىشى مۇمكىن . ئىككىمىزنىڭ بىر يەردە تۇرغانلىقىنى كۆرسە ياخشى بولمايدۇ . قازىكالاڭ ئابدۇرۇسۇلنىڭ ئادىمى ، ئەمىرنى ياغاچ ئانغا مىندۈرگەندىن كېيىن ، موللا ناسىرىنىمۇ باقىي دۇنياغا چىرايلىقچە ئۆزىتىمىز ! خوش ! — مەزمەزات كەينىگە بۇرۇلۇپ مېڭىپ يەنە توختىدى ، — خوجام ، ئۆي تاماقللىرىنى سېغىنىپ قالسىلا ، بىز تەرەپكە بارارلا ، ئۆزلىرىگە ھەرقاچان ئىشىكىم ئوچۇق !...

— رەھمەت ! — دېدى سىڭار كۆز مەزمەزاتنىڭ سۆزىدىن خۇشال بولۇپ .

ھاكىمبەگ تېز مېڭىپ يول بويىغا كەلدى . ئاتلىرىدىن چۈشۈپ قاراپ تۇرغان ئىككى مۇھاپىزەتچىنىڭ ئېگىزىرەكى مەزمەزاتنىڭ قولىتىقىدىن تۇتۇپ ، ئۇنى ئېتىغا مىندۈردى . ئارقىدىن مۇھاپىزەتچىلەرمۇ ئاتلىرىغا مىنىپ ، ھاكىمبەگنىڭ كەينىدىن ماڭدى . مەزمەزات كۈرەڭ قاشقىسىنى يورغىلىتىپ كېتىۋېتىپ ، قارىياغاچ ئاستىدا تۇرغان سىڭار كۆزگە قول پۇلاڭلاتتى . لېكىن ئۇ ، شۇ تاپتا خوجىنىڭ كۆڭلىدىكى : «ئابدۇرۇسۇلدىن كېيىن ئۇ ئالەمگە ئۆزايىدىغىنى سەن بولسەن !...» دېگەن ئويىنى بىلمەيتتى...

جەنۇبتىكى دىلمۇك تاغلىرىنىڭ ئۈستىدە كېتىۋاتقان قۇياش كۈنپېتىشقا يېقىنلاپ باراتتى . نامازدىگەر مەنزىلىدىن يېڭىلا ئۆتۈپ ، ئون بىر - ئون ئىككى كۈنلۈك ئاي چىقىدىغان كېچىگە قاراپ كېتىۋاتاتتى . زەڭگەر رەڭلىك ئاسماندا قارامتۇل بۇلۇتلار

ئۈزۈپ يۈرەتتى . غەربتىن كېلىۋاتقان شامال بارغانسېرى  
كۈچىيىپ ، بىر جۇدۇندىن خەۋەر بېرەتتى...

\*

\*

ناماز شاملاردا باشلانغان بوران يېرىم كېچىلەردە توختاپ ،  
ئىلى ۋادىسىنى سۈكۈنات ئىچىدە ئۇخلايتتى . گۈزەل يۇرت ياغقان  
يامغۇرنىمۇ سەزمەي ، تا تاڭ ئاتقۇچە تاتلىق ئۇخلىدى . قۇياش  
ئالتۇن رەڭ لباسىنى كىيىپ مەشرىق دىيارىدىن كۆتۈرۈلدى .  
دەل - دەرەخلەر تېخىمۇ ياشىرىپ ، يېرىلغان بىخلاردىن چىققان  
كىچىككىنە يوپۇرماقلار ئىللىق نۇر ئىلكىدە كۈلۈۋاتقان  
بوۋاقلارغىلا ئوخشايتتى . ئانا يەرمۇ خاسىيەتلىك يامغۇرغا قېنىپ ،  
ئۆز باغرىنى يېشىل گىياھلار بىلەن بېزىدى . باغلار خۇددى قىزىل  
ياكى ئاق تۇمانغىلا ئوخشايتتى . باش باھار ئۆزىنىڭ ئاجايىپ  
گۈزەللىكى بىلەن بۇ زېمىنغا كەلدى . بايانداي ھاپپان ئىچىدە  
تۇرغاندەك كۆرۈنەتتى . ئۇ بۈگۈن كۈندۈزنى جەڭ تەييارلىقى  
بىلەن ئالدىراش ئۆتكۈزدى . ئايدىڭ كېچە باشلىنىپ ، يېقىلغان  
گۈلخانلار چۆرىسىدە بىللەننىڭ تەمبۈرى جاراڭلىدى . مۇھەببەت  
چېچىۋاتقان تەمبۈر ئولتۇرغانلارنى ئەتىكى جەڭدە باتۇرلۇق  
كۆرسىتىشكە چىللايتتى .

ئېغىر زۇلۇم ۋە زورلۇقتىن قۇتۇلۇپ ، ئەركىن - ئازادە  
ياشاڭ ئۈچۈن قوزغالغان دېھقانلار بۈگۈنكى كېچىنى كىرىپك  
قاقماي دېگۈدەك ئۆتكۈزدى . ئۇلار پىلتىغا ئوت يېقىلىشىنى ،  
توپىسى ئاسمانغا كۆتۈرۈلگەن سېپىلدىن ھۇجۇم قىلىپ كىرىدىغان  
يولنىڭ ئېچىلىشىنى تەقەززالىق بىلەن كۈتەتتى . ئۇلارنىڭ  
ھېسسىيات ۋە ئوي - خىياللىرىدا زەررىچىلىك ئۆلۈم ۋە ھىمىسى  
كۆرۈنمەيتتى .

— ئالدىراپ كېتىۋاتىمەن ! — دېدى موللا بىللەننىڭ قارشى

تەرىپىدە ئولتۇرغان ئاق مالخايلىق دېھقان كۆپچىلىككە قاراپ .  
— مەنمۇ !.. ماڭا بۈگۈنكى ھۇجۇم ئەتىكى باياشات ،  
خاتىرجەم ۋە بەختلىك تۇرمۇشىمىزنىڭ يولىدەك بىلىنمەكتە ، —  
دېدى ھاياجان ئىچىدە بېشىغا قىزىل بۆك كىيگەن ئوتتۇزبەش  
ياشلاردىكى ئادەم .

— بىزگە شۇنداق كۈنلەرمۇ كېلەرمۇ ؟ ! — دېدى چوڭقۇر  
بىر خۇرسىنىپ پۇتغا چورۇق تارتىۋالغان چارساقال كىشى...  
بېشىغا كەمچەت تۆپە ، ئۈستىگە قارا پەشمەت كىيگەن ،  
بېلىنى نەچچە ئوراپ قارا پوتىدا چىڭ باغلاپ ، يېنىغا ئۇزۇن  
قىلىچ ئاسقان ئەمىر ، ئىككى مۇھاپىزەتچىسىنىڭ ھەمراھلىقىدا  
نازىملار ئولتۇرغان گۈلخاننىڭ يېنىغا كېلىپ توختىدى . ئۇنىڭ  
كېلىشكەن قارىغايىدەك قەددى - قامىتىدە ئىشەنچ ۋە قەيسەرلىك  
روھىي ھالىتى جۇش ئۇراتتى . ئولتۇرغانلار ئورنىدىن تۇرۇپ ،  
قوللىرىنى باغلاپ ئەمىرگە سالام قىلدى .

— بىزنىڭ سۆيۈملۈك شائىرىمىز بۇ يەردىكەنغۇ ؟ ! — دېدى  
ئەمىر موللا بىلالنى كۆرۈپ .

— نازىم قوزغىلاڭ باشلانغان 1864 - يىل 10 - ئاينىڭ  
13 - كۈنى (جۈمەنىڭ كىرىدىغان كۈنى) كېچىسىدىن تارتىپ بىز  
بىلەن بىللە . نەچچە قېتىم بولغان جەڭلەرگىمۇ باتۇرلارچە  
قاتناشتى . بۈگۈن شائىر ئالدىمىزدىكى ھۇجۇمغىمۇ تەييار  
تۇرماقتا ، — دېدى قول باغلاپ تۇرغان ئوتتۇرا ياشلىق قارا  
قىرغاق بۇرۇتلۇق ئادەم ئەمىرگە قاراپ .

— ئەل - يۇرت نېمە دېسە ، شۇنى دېگەن شائىر ، ئەل -  
يۇرت نېمە قىلسا شۇنى قىلغان شائىر — خەلق شائىرى بولىدۇ .  
بۇنداق خەلق شائىرى ئۇلۇغ سانلىدۇ ، ئۆزى ئۆلىسىمۇ مۇبارەك  
نامى ئەل - يۇرتى كۆڭلىدە ساقلىنىدۇ . سۆيۈملۈك شائىرىمىز  
موللا بىلالنىڭ توغرا يولىنى تاللىغانلىقىدىن تولىمۇ خۇشالمەن !



باسقان قەدەملىرىدىن گۈل ئۇنسۇن! — ئەمىرنىڭ موللا بىلالغا تىكىلگەن كۆزلىرىدىن ھۆرمەت ۋە مېھىر - مۇھەببەت گۈللىرى چېچىلاتتى .

— رەھمەت! — دېدى نازىم ئابدۇرۇسۇل بەگكە قول باغلاپ تۇرۇپ ، — ئەمىر جانابلىرى . سىلى مېنىڭ كۆزۈمنى تېخىمۇ يوغان ئاچتىلا! راست ، ئەل - يۇرتى بىلەن ھەمەنپەس بولمىغان شائىرنى ھەقىقىي شائىر دېگىلى بولمايدۇ! مەيلى مەن بۇ جەڭدە ئۆلەي ياكى زەپەر گۈلىستانىدا كۈلەي ، ئەل - يۇرتۇم بىلەن ھەمەنپەس بولمەن!

ئەمىر قول باغلاپ گۈلخان چۆرىسىدە تۇرغانلارغا قاراپ چىقتى .

— ھۇجۇم مەزگىلىگە ئاز قالدى ، دېدى ئۇ ، سەل - پەل ھاياجانلىنىپ ، — بۇ قېتىم سادىر پالۋاننىڭ پىلتىغا ئوت يېقىشى بىلەن بۇ ئۆزىمىز سوققان سېپىلنىڭ توپىسى ئاسمانغا كۆتۈرۈلىدۇ . بىز ئېچىلغان شورىدىن ھۇررا توۋلاپ سېپىل ئىچىگە خۇددى ئۇلۇغ تاشقىنىدەك بېسىپ كىرىمىز! قېرىنداشلىرىم ، كۈلىدىغان كۈنلىرىمىزگە ئاز قالدى! خوش! مەن ماڭاي!...

قەددى - قامەتلىك ئەمىر چوڭ - چوڭ قەدەم تاشلاپ ناغرا پەشتىقى تەرەپكە قاراپ مېڭىپ كەتتى . موللا بىلال بىلەن بىللە تۇرغانلار ئۇنىڭ كەينىدىن ھۆرمەت - ئېھتىرام ۋە ھاياجان ئىچىدە قاراپ قالدى . ئۇلارنىڭ قوللىرى تېخىچىلا باغلىنىپ تۇراتتى .

كۈنچىقىش بىلىنەر - بىلىنمەس ئاقىرىشقا باشلىدى . تاڭ سەھەر شامىلى قوزغىلىپ ، بايانداي سېپىلى ئەتراپىدىكى دالدا ھاياجانلىنىپ ئۇچاتتى . يېڭى بىر كۈن ، يېڭى بىر جەڭ باشلىنىش

ئالدىدا تۇراتتى .

ئەمىر ئانچە ئېگىز ياسالمىغان ناغرا پەشتىقى ئالدىغا كېلىپ توختىدى . ئۇ مۇھاپىزەتچىلىرىگە قاراپ ناغرىچىلارنى ئويغىتىشقا بۇيرۇدى . كىيىملىرىنى سالماي ياتقان ناغرا - سۇنايچىلار ئورۇنلىرىدىن تۇرۇپ ، ناغرا - دۇمباقلىرى ئالدىغا كېلىپ ئولتۇردى .

ئابدۇرۇسۇل بەگ يىغىلىپ تۇرغان يۇرت چوڭلىرى قېشىغا كەلدى . بۇ ئاخشام شەھەردىن چىققان موللا ناسىر ئەلەم ، مەزەمەت ، موللا شەۋكەت ئاخۇنۇم قاتارلىق يۇرت چوڭلىرى بىلەن قول باغلاپ كۆرۈشتى . قاشلىق ئەلاخان پالۋاننى يېنىغا چاقىرتىپ كېلىپ ، بۈگۈنكى جەڭگە باشچىلىق قىلىشنى تاپشۇردى . قوزغىلاڭ باشلانغاندىن كېيىنكى نۇرغۇن جەڭلەردە ئالاھىدە باتۇرلۇق كۆرسىتىپ تۆھپە ياراتقان خۇش پىچىم ، گەۋدىلىك ، كۆزلىرى لاپىنىنىڭ كۆزىگە ئوخشايدىغان پالۋاننى ئەل - يۇرت ياخشى كۆرەتتى . ئابدۇرۇسۇل بەگمۇ قەدىرلەپ ئۇنىڭ ئەقىل ، پەم - پاراسىتىگە ۋە باتۇرلۇقىغا قول قوياتتى . ئەلاخانغا يۈزدەيۈز ئىشەنگەن ئەمىر بۈگۈنكى ھۇجۇمنىڭ سەردارلىقىنى ئۇنىڭغا تاپشۇردى .

— قېنى پالۋان ، ھۇجۇمنى باشلايدىغان ۋاقىت بولۇپ قالدى ، — دېدى ئابدۇرۇسۇل بەگ ئۇنىڭغا ئوچۇق چىراي تىكىلىپ .

ئەلاخان ئۆزىدىن ئانچە يىراق بولمىغان پەرمانچىنى ئىسمىنى ئاتاپ چاقىردى . ئوتتۇرا بويلۇق پەرمانچى يۈگۈرۈپ كېلىپ پالۋاننىڭ ئالدىدا توختىتىدى . ئەلاخان ئۇنىڭغا قاراپ :

— سەپكە چاقىرىڭ ! — دېدى .

— سەپراس ! — دەپ ۋارقىرىدى پەرمانچى بار ئاۋازى بىلەن ، ئۇنىڭ يوغان جاراڭلىق ئاۋازى پۈتۈن دالنى

ياغرىتىۋەتتى . بېشىغا دۇبۇلغا ، ئۈستىگە ساۋۇت كىيگەن ئەلاخان پالۋان ئوتتۇز مىڭدىن ئارتۇق قوزغىلاڭچى تۇرغان مەيدان جىملىققا چۆككەندىن كېيىن ، قامىتىنى تىك تۇتۇپ تۇردى .  
— مۇناجات باشلانسۇن ! — دېدى ئۇ ئۇنلۇك تۈۋلاپ .

ساقىلى چارلاشقان سۇنايچى سۇنۇر سۇنىيىنى قولغا ئېلىپ ، چالىدىغان ئۇچىنى كالپۇكلىرى ئارىسىغا ئېلىپ ، مۇناجاتنى باشلىۋەتتى . ئاجايىپ مۇڭلۇق ۋە يېقىملىق ئاھاڭ ئادەملەرنىڭ يۈرىكىگە كىرىپ ، ئۇلارنىڭ غەيرەت ، ئىرادە ۋە قەيسەرلىكىگە ئوت ياقىتى . ھاياجانلانغان ئادەملەر ھۇجۇم بۇيرۇقىنىڭ چۈشۈشىنى كۈتۈپ كۆزلىرىدىن ئۇچقۇن چاپچاتتى . كۈچلۈك ئەقىدە - ئېتىقاد بىلەن چېلىنىۋاتقان سۇناي ئاۋازى بارغانسېرى ئەۋجىگە چىقىپ مەيداندىكىلەرنى جەڭدە باتۇرلۇق كۆرسىتىشكە چاقىراتتى .

مۇناجات تۈگەپ ، سۇناي چېلىنىشتىن توختىدى . ئەخمەتخان خوجا چىغلىقمازار ۋە شۇ ئەتراپتىكى سەھرالاردىن كەلگەن نىيازلىرىنىڭ ئالدىدا تۇراتتى . قالغان سەھرالارنىڭ دېھقانلىرىمۇ ئۇلارنىڭ كەينىدە تىقىلىشىپ ھۇجۇمغا پەرمان كۈتەتتى . مىغلىدىغان ئادەم تۇرغان بۇ كەڭ دالا پارتلاش ئالدىدىكى ئېغىر ھاسىراۋاتقان ۋولقانغا ئوخشايتتى .

مانا ، يۈرۈش ناغرىسى چېلىندى . قەدىمدىن تارتىپ ، جەڭلەرگە ئۇيغۇرلار ناغرا ئارقىلىق يېتەكچىلىك قىلىپ كەلدى . ئۇلار ھەرخىل پەدىلەرگە چېلىش ئارقىلىق جەڭنى باشقۇردى ، شۇنداقلا جەڭگە تەڭكەش قىلىپ چېلىنغان ناغرا بىلەن ئۆز لەشكەرلىرىگە مەدەت بەردى . ناغرا - دۇمباقلارنىڭ ئاۋازى يەرۈ ئاسماننى تۈتتى . قوللىرىغا قىلىچ ، نەيزە ، مىلتىق ، ئارا ، گۈرجەك تۇتقان دېھقانلار خۇددى ھەيۋەتلىك قىياندەك سېپىلغا قاراپ ئاتتى . ناغرا - دۇمباقلارنىڭ ئاۋازى ئۇلارغا قورقماس روھ

ۋە قەيسەرلىك بېغىشلاپ كۆزلىرىنى ئاسماندىكى تېخى ئۆچمىگەن يۇلتۇزلار دەك چاقنىتاتتى. ئون ئىككى كۈنلۈك ئاي بۇ كۈچ - قۇدرەت تېشىۋاتقان بۇ دالنى خۇشاللىق بىلەن يورۇتاتتى... قوزغالغان خەلق سېپىلغا خېلىلا يېقىنلاپ كېلىپ ، ناغرا - دۇمباق ئۈننىڭ توختىشى بىلەن تەڭلا توختىدى . ئەلاخان ئۆزىنىڭ مۇھاپىزەتچىسىگە قارىدى :

— تېز بېرىپ سادىرغا يەتكۈز ، پىلتىغا ئوت ياقسۇن ! قامىتى چىناردەك مۇھاپىزەتچى يىگىت سېپىلغا قاراپ يۈگۈردى . بايانداي سېپىلنىڭ سەردارى با داربەندىن تارتىپ بارلىق لەشكەرى باشلىقلىرى ۋە لەشكەرلىرى سېپىلغا چىقىپ ، سېپىلغا يېقىنلاپ كەلگەن ھەيۋەتلىك خەلق دولقۇنىغا قاراپ تۇراتتى . ئۇلار ئەقىل - ھوشنى يوقىتىپ ، جان - جەھلى بىلەن سېپىلنى قوغداپ قېلىش ئۈچۈن جان تىكشەك بەل باغلىدى . ئۇلار ئۆزلىرىگە بۇنىڭدىن باشقا يول يوقلۇقىنى بىلەتتى . سېپىلدىكىلەر سېپىلغا قاراپ يۈگۈرۈپ كېلىۋاتقان يىگىتنى كۆرۈپ ھەيران بولدى . ھەممىسى دېگۈدەك قوللىرىدىكى تاش - كېسەكلەرنى ئېتىپ ، مىلتىق ۋە ئوقيارلىرىدىن ئوق ئۈزۈپ ئەلاخاننىڭ مۇھاپىزەتچىسىنى ئەجەل ئىچىدە قالدۇردى . ئۇچۇپ كەلگەن مىلتىق ئوقى يىگىتنىڭ كۆكسىگە تېگىپ قىزىل قان بۇلىقىنىڭ كۆزىنى ئاچتى . يىگىت بىر ئىگراپ يەرگە يىقىلدى . لەخمىدىن چىققان سادىر سېپىلغا يېپىشىپ تۇراتتى . ئۇ يۈگۈرۈپ كېلىۋاتقان يىگىتنىڭ يىقىلغانلىقىنى كۆرۈپ نېمە قىلىشىنى بىلمەي قالدى . مۇھاپىزەتچى يىگىت بېشىنى تەستە يەردىن كۆتۈرۈپ سېپىلغا قاراپ ، جېنى چىقىپ كېتىۋاتسىمۇ بار ئاۋازى بىلەن ۋارقىردى :

— سادىر كا ، پىلتىغا ئوت ... — ئۇ ئاخىرىنى دېيەلمىدى ، بېشى لاسسىدە چۈشۈپ ، جېنى ئەرشەك ئۇچتى . يىگىتتىن كۆز

ئۈزمەي قاراپ تۇرغان سادىر چىدىيالىمدى . ئۇ ئىختىيارسىز يوغان مۇشتۇمنى توگۈپ ، پىلتىغا ئوت ياققىلى ماڭدى... سادىر كۆيۈۋاتقان ئوتۇندىن بىرنى ئېلىپ ، دورا قاچىلانغان كالا ئۈچىيىگە ئوت ياقى . ئوت ئۇچقۇن پۈركۈپ ناھايىتى تېزلىك بىلەن ئۆڭكۈر ئىچىگە ئوق يىلاندەك ئىلگىرىلىدى . سادىر بىلەن ئۇنىڭ قەددى - قامەتتە ئۆزىدىن قېلىشمايدىغان ئۈچ ئوغلى سېپىلدىن خېلىلا بېرىدە ، قېرى قارىياغاچنىڭ تېگىدە ، ئۆزلىرى ئوت يېقىشتىن بۇرۇن يېنىپ چىققان لەخمە تەرەپكە قاراپ تۇراتتى . ئوت ھايال بولماي سېپىل تېگىگە يېتىپ بېرىپ ، لەخمە ئىچىگە چۈشۈپ كەتتى . گۈمبۈرلىگەن ئاۋازى بىلەن ئەڭ زېمىن تەۋرىگەندەك قاتتىق سىلكىندى . كۈچلۈك دورا تۈتۈنى ، يالقۇنلۇق قىپقىزىل ئوت ، توپا - چاڭ ، خىش - كېسەكلەر ئاسمانغا كۆتۈرۈلدى . ھەممە ياقىنى تۈتۈن ۋە توپا - چاڭ قاپلاپ ھېچنەمنى كۆرگىلى بولماي قالدى . يەنە ئىككىنچى ، ئۈچىنچى پارتىلاشلار ۋە كەينى - كەينىدىن گۈمبۈرلەپ ، يەر قاتتىق سىلكىندى . يەنە سېپىل ئاسمىنى كۆپكۆك تۈتۈن ۋە توپا - چاڭ قاپلاپ ، ئاسماندىن خىش - كېسەك ، چالما ياغدى...

قوزغىلاڭ كۆتۈرگەن دېھقانلار بۇ كۈننى كۈتكىنىگە خېلى بولغان ئەمەسمۇ؟! ئۇلار قولىدىكى قوراللىرىنى چىڭ تۇتۇپ ، ئېيتقۇسىز ھايانغا چۆمگەن ھالدا ، ئېچىلغان شورىدىن سېپىل ئىچىگە چۇقان - سۈرەن بىلەن كىرىشكە ئالدىرايتتى . دەل شۇ چاغدا ، يەر - جاھان يىڭىدىن سۈزۈلۈشكە باشلىغاندا ، ئېغىر جىمجىتلىقنى بۇزۇپ ، تاڭ سەھەرنىڭ ھاۋاسىنى يېرىپ ھۇجۇم ناغرىسىنىڭ جەڭگىۋار ساداسى ياڭرىدى . ئەلاخان پالۋاننىڭ «ئالغا!» دېگەن بىر ئېغىر سۆزى بىلەن دېھقانلار سېپىلغا قاراپ ، ھۇررا توۋلاپ تۈمەن يولۋاستەك ئېتىلدى .

ئەخمەتخان خوجا گۈركىرەپ ئاققان دولقۇننىڭ ئەڭ ئالدىدا

يۈگۈرۈپ باراتتى . بىردىنلا قارشى تەرەپتىن ئېتىلىشقا باشلىغان توپ ، مىلتىق ۋە ئوقىلار ئوقىنىڭ تولىمۇ شىددەتلىكىنى كۆرگەن سىڭار كۆز قەدىمىنى توختاتتى . كەينىدىن كەلگەن ئۇلۇغ ئېقىن ئۇنى بىر ئۇرۇپ ئاياغلارنىڭ ئاستىغا تاشلىدى . ئەخمەتخان جان قايغۇسىدا ھۇجۇمدىن توختىغان بولسا ، يەنە جان قايغۇسىدا ئاياغلار ئاستىدا تېپىرلايتتى ، چىرقىرايتتى ، ئۇ دەسسىلىپ ئۆلۈپ كېتىدىغانلىقىنى بىلىپ ، ئۆلەر - تىرىلىشىگە قارىماي ، ئاياغلار ئارىسىدىن بىر يانغا سۈرۈلۈشكە باغلىدى . بۇ دۇنيادا يەنىلا خوجىدەك ئادەملەر ئۆلمەيدۇ . ئۇلارغا قارىغۇ تەلەي ھامان يول ئاچىدۇ . سېپىلنىڭ ئادەم قوچىقى يەتمەيدىغان بىر يوغان پارچىسىغا قولى تەگكەن سىڭار كۆز جان ھەلەكچىلىكىدە ئۆمىلەپ يېتىپ كېلىپ ئۇنى قۇچاقلاپ ئولتۇرۇۋالدى . شۇنىڭ بىلەن ئۇ ھايات قالدى .

ئۆلىدىغانلىقىنى بىلىدىغان دۈشمەنلەر بارلىق توپ - زەمبىرەكلىرىنى سېپىلنىڭ ئۆرۈلگەن شورىسى ئالدىغا ئەكېلىپ ، چۇقان - سۈرەن بىلەن يۈگۈرۈپ كېلىۋاتقان خەلققە ئېتىۋاتاتتى . ئېتىلىپ كېلىۋاتقان دېھقانلار خۇددى ئورۇلغان قوناق شېخىدەك يىقىلىشقا باشلىدى . جەڭ ناغرىسى توختىماي چېلىناتتى ، ئۇزۇن ، سېرىق كانايىلاردىن چىققان بوم ئاۋازلار خۇددى نۇسرەت چاقىرىقىدەك ، قوزغىلاڭچى دېھقانلارغا كۈچ ۋە ئىرادە ئاتا قىلاتتى . ئېچىلغان سېپىل شورىسىنىڭ ئالدى قىپقىزىل قانغا بويالغان جەسەتلەرگە تولۇپ كەتتى . ئەخمەتخان خوجا يوغان چالمنى دالدا قىلىپ ، ئۇنى قۇچاقلاپ ، دىر - دىر تىترەيتتى . ئۇ زەمبىرەك ئوقىنىڭ ئۆز ئۈستىگە چۈشۈشىدىن ۋەھىمە يەپ بەزگەكتەك لاغىلىداپ ، چىشلىرى بىر - بىرىگە تېگىپ كاسىلدايتتى . ئۇ ئۈستى - ئۈستىگە يىقىلىۋاتقان دېھقانلارنى كۆرسىمۇ ، ئۇلار ھەققىدە زادىلا غەم يېمەي ئۆزىنىڭ غېمىدە

پۇچىلىناتتى . داۋاملىق ئالغا ئىلگىرىلەش ئۆزلىرىنى بىكاردىن - بىكار ئۆلۈمگە تۇتۇپ بېرىش بولاتتى . ناغرا توختىدى ، سۇنايلارمۇ توختىدى ، ئارقىدىنلا چېكىنىش ناغرا - سۇنىيى ياڭرىدى . قانىلىرى قىزىپ كەتكەن ، كۆزلىرىگە ئۆلۈمۈمۇ كۆرۈنمىگەن ئادەملەر ھۇجۇمدىن توختاپ ، ئۆزلىرىنى دەل - دەرەخ ، ئېرىق ، ئويمان - چوڭقۇللاردا دالدغا ئالدى .

ئابدۇرۇسۇل ئەمىر ، ئەلاخان ۋە قوزغىلاڭچىلار باشلىقلىرى يىغىلىپ ، جەڭ ئەھۋالىنى مۇزاكىرە قىلىۋاتاتتى .

— بىزمۇ قولىمىزدىكى ئىككى زەمبىرەكنى دەرھال بۇ يەرگە يۆتكەپ كېلىپ ، توختاتماي ئاتايلى . بىر ھازا ئاتقاندىن كېيىن ، يەنە ھۇجۇمنى باشلايلى ! — دېدى چىرايى جىددىيلەشكەن ئابدۇرۇسۇل بەگ ئەلاخان پالۋانغا قاراپ .

— مەنمۇ شۇ ئويىدا بولۇۋاتاتتىم ، ئەمىر جانابلىرى ، ھۇجۇمنى توختاتقانلىقىمىزدىن خەلق نارازى بولۇۋاتىدۇ .

دەل شۇ چاغدا ئاتاقلىق شائىر موللا بىلالغىلا ئوخشايدىغان ئاكىسى جالالىدىن نەيزىسىنى كۆتۈرۈپ ، ھاسىراپ - ھۆمۈدەپ يېتىپ كەلدى . ئۇنىڭ كەينىدە تۆت - بەش ئادەم تۇراتتى .

ئاتا — ئانىسى ئۆلگەندىن كېيىن ، جالالىدىن بىلالنىڭ تەربىيىسىگە ئالاھىدە كۆڭۈل بۆلدى . ئۇ جاپا - مۇشەققەت بىلەن موزدۇزلۇق قىلىپ ئىنىسىنى مەدرىسىدە ئوقۇتتى . نازىمنىڭ بۈگۈنكىدەك ئوقۇمۇشلۇق بىر شائىر بولۇپ يېتىلىشىدە ئاكىسى جالالىدىننىڭ قان - تەرى بار ئىدى .

— تەقسىرلىرىم ! — دېدى جالالىدىن ئالدىدا ئابدۇرۇسۇل ئەمىرگە ، ئاندىن ئەلاخان پالۋان ۋە باشقىلارغا كۆز تىكىپ ، — نېمىشقا ھۇجۇمنى توختىتىمىز ؟ قۇربان بەرمەي سېپىلنى ئالغىلى بولامدۇ ؟

«كى بىز كىرمەسەك قەلئەگە كىم كىرۇر ،  
كى بىز قىلمىساق جەڭنى كىملەر قىلۇر ؟  
ئۆمۈر كۆرسە خاندا يۈز يىل كىشى ،  
كى ئاخىر ئانىڭ ئۆلمەك ئېرىمىش ئىشى . . .  
تىرىك قالسا جانىم كى غازى بولاي ،  
كى بولسام شەھىدى تېخى رازى بولاي !»

سېپىلدىن ئىچىگە كىرىدىغان يول ئېچىلىسىمۇ مۆكۈنۈپ  
ياتىمىزمۇ ؟ يا ئۆلۈم ، يا كۆرۈم ، جاندىن كەچمىگۈچە جانانغا  
يەتكىلى بولامدۇ ؟ ھۆرمەتلىك ئەمىر ، ھۆرمەتلىك پالۋان ، قېنى  
بۇيرۇق بېرىڭلار ! بىز سېپىلغا يەنە ھۇجۇم باشلايمىز .  
جالالىنىڭ كەينىدە تۇرغانلارمۇ چۇرقىرىشىپ ھۇجۇمنى  
باشلاشقا بۇيرۇق بېرىشنى تەلەپ قىلدى .  
— ئالدىرىماڭلار ، قېرىنداشلار ! بىز يەنە ھۇجۇم باشلايمىز .  
ئىككى زەمبىرىكىمىزنى شورنىڭ ئالدىغا يۆتكەپ كېلىپ ، بىزمۇ  
ئۇلارغا قارىتىپ بىر ھازا ئاتايلى ! ئاندىن كېيىن ھۇجۇم ناغرىسى  
يەنە ياڭرايدۇ . سىلەر ئورنۇڭلارغا بېرىپ كۈتۈپ تۇرۇڭلار !  
ئىككى زەمبىرەك شورا ئاغزىغا كەلتۈرۈلدى . كەينى -  
كەينىدىن گۈلدۈرلەپ ئېتىلغان توپلاردىن ئۇچقان ئوقلار سېپىل  
ئىچىگە ئۇچتى . دۈشمەن چېرىكلىرىنىڭ قىيا - چىياسى  
ئاڭلاندى . زەمبىرەكلەر بىر ھازا ئەجەل ئوقىنى ئاتقاندىن  
كېيىن ، ھۇجۇم ناغرا - سۈنىي يەنە يەرۋاسماننى جاراڭلاتتى .  
ئۆزىنى ئاران تۇتۇپ تۇرغان جالالىدىن نەيزىسىنى كۆتۈرۈپ ئەڭ  
ئالدىدا سېپىل شورىسىغا قاراپ يۈگۈردى . بىر ئاز بېسىلغاندەك  
قىلغان دۈشمەننىڭ مىلتىق ، ئوقيا ۋە پولسىرى يەنە ئېتىلىپ ،  
يۈگۈرۈپ كېلىۋاتقان باتۇرلار بىر - بىرلەپ يىقىلىشقا باشلىدى .  
جالالىدىننىڭمۇ بەش يېرىگە ئوق تېگىپ نەيزىسىنىڭ سېپىنى چىڭ



تۇتقان ھالدا يىقىلدى . ئۇنىڭ تېنى شورىنىڭ ئۈستىدە ،  
يۇمۇلمىغان كۆزلىرى زەڭگەر ئاسمانغا تىكىلىپ تۇراتتى .  
ئاكسىنىڭ قۇربان بولغانلىقىنى بىلگەن بلال نالە - پەرياد  
كۆتۈرۈپ قان - قان يىغلىدى .

«جۇدا قىلدى فەلەك سەندىن ، قايندۇرسەن قېرىنداشىم ،  
سېنىڭدىن ئايرىلىپ بولدى زەھەر - زۇقۇم ئىچەر ئاشىم ،  
فاراغەت كەتتى ، غەم يەتتى ، سىتەملەر بولدى يولداشىم .  
قېرىنداش مېھرىبان كەتتى مېنى تاشلاپ كۆكەلداشىم ،  
بۇ ۋەجھىدىن تۆكۈلدى قانغا ئاغۇشتە بولۇپ ياشىم .

يۈرەك فارە ، بېغىر يارە ، بولۇپمەن تۇرغە بىچارە ،  
يۈرەك كۆيگەي قېرىنداش يادىدا ھەربارە ، ھەربارە ،  
كوچالاردا يۈرۈپ يىغلاپ بولۇپ ئاۋارە ، ئاۋارە ،  
بۇ غەمدىن بولدى ئەي دوستلار ، يۈرەك مىڭ فارە ،  
مىڭ پارە ،  
نە قىلغانىمنى بىلمەسمەن بۇ غەمدە ئايلىنىپ باشىم .

تەخەييۇل رەخشىسى ھەربارە كىم سەن سارىغا تارتار ،  
بۇ ۋەجھىدىن فىراقىڭ ئاتەشنىڭ سۈزەشى ئارتار ،  
گۈلىستانىم خازان بولدى بولۇپمەن ئەندەلبىدەك زار ،  
نېچۈك تاقەت قىلۇرمەن فۇرقەتنىڭ ئۆرتەر مېنى ھەر بار ،  
ئەلەمدىن ئۆرتەنىپ زەردابقا ئۆرۈلدى ئىچى - تاشىم .

باشىمغا يۈز تۈمەن غەم سالىدى ، كۆرگىلى نىلگۈن گەردۇن ،  
قېرىنداشىدىن جۇدا قىلدى ، قىلىپ باغرىمنى خۇن گەردۇن ،  
باشىمدا دەۋرى كاج ئەيلەپ مۇدام بىسۈتۈن گەردۇن ،

يوقاتىپ مەغزى سەرنى ئاقىبەت قىلدى جۇنۇن گەردۇن ،  
بولۇپمەن يۈز ياشار پىردەك ، تۆرت توققۇز ئىدى ياشىم .

قېرىنداشىم غەمى قىلدى ئەلىفئەك قامەتمىنى دال ،  
ئەقىل ساچىلدى غەم باستى ، بولۇپمەن بىر يولى بەدھال ،  
سۇرۇر كەتتى ، قانات سۇندى ، يۇلۇندى مۇرغ يەڭلىغ بال ،  
قېرىنداش يادىدا خۇنابەلەر يۇتتى بىلالى زال ،  
ئۆزى كەتتى مېنى تاشلاپ جالالىدىن قارا قاشىم .<sup>①</sup>

سېپىل ئىچىدىكىلەر توپ - زەمبىرەك ، مىلتىق ۋە  
ئوقياىلىرىدىن توختىماي ئوق ئېتىپ ، قوزغىلاڭچىلارنى سېپىلغا  
كىرگۈزمىدى . ئۇلار شۇ كېچىسىلا شورىنى خىش - كېسەكلەر  
بىلەن ئېيتىۋالدى . بۇ قېتىمقى ھۇجۇم مانا مۇشۇنداق  
ئاخىرلاشتى .

ئەخمەتخان خوجا ھېچنېمە بولمىغاندەك يۈرەتتى . قاش  
قارىيىپ كېلىۋاتقاندا ، مەزەمزاتنى ئىزدەپ ماڭغان سىڭار كۆزنىڭ  
ئالدىدىن ئەلا پالۋان چىقىپ قالدى .

— خوجام ، ھەممە ئادەم ئۆزلىرىنىڭ باتۇرلۇقلىرىنى  
سۆزلىمەكتە ، — دەپ مەسخىرىلىك كۈلدى پالۋان ، ئالدىدا  
تۇرغان يەكچەشىمىگە تىكىلىپ ، — سىلى ئاشۇ قۇچاقلىرى  
يەتمىگەن چالمنى كۆتۈرۈپ سېپىل ئىچىگە ئاتالىغان بولسىلا ،  
چىڭ سۇلالىسى چېرىكلىرى ۋە توپ - زەمبىرەكلىرى  
چاللىرىنىڭ تېگىدە قېلىپ ، بىز بېسىپ كىرگەن بولاتتۇق .  
ئامال قانچە . توختىماي غال - غال تىترەپ شۇنچىلىك  
كۈچەيتىلىتۇ ، بىراق ئاتالماپتىلا . ھەرنېمە بولسا ، خوجام ،

① «غازات دەرمۇلكى چىن» داستانىدىن ، «شىنجاڭ ئەزكىرىچىلىكى» ژۇرنىلى 1995-  
يىل 3 - سان 17 ، 18 - بەتلەر .

تامبال ساقىتۇر ؟ ! — ئەلا پالۋان قاقاقلاپ كۈلۈپ ، ئەخمەتخاننىڭ يېنىدىن ئۆتۈپ كەتتى . ئۇ خېلىلا يىراقلاپ كەتكەن بولسىمۇ ، قاقاقلىغان كۈلكىسى تېخىچىلا ئاڭلىناتتى . ئۆز ئورنىدا قاياققا مېڭىشنى بىلەلمەي تۇرغان ئەخمەتخان چىشلىرىنى كاسىلدەتتىپ ئويلايتتى :

«كىم كۆرۈپ ئەلاغا يەتكۈزگەندۇر ؟ ! يا ئەمىر كەينىمگە ئادەم سېلىپ قويغانىدىكىن ؟... ھەرقاچان شۇنداق ، بولمىسا قالايىمقانچىلىقتا ماڭا قارايدىغان كىمنىڭ كۆزى ؟...»

بىردىنلا سىڭار كۆزنىڭ يۈرىكىدىن چىققان قارا قۇيۇن ئۇنىڭ تەلەتنى تېخىمۇ قارايتىۋەتتى . . .

«خەپ ، ئالدىراپ كۈلمىگىن ، ئابدۇرۇسۇل ! بىر قوشۇق قېنىڭنى ئىچمىسەم ئەخمەتخان بولماي كېتەي !» دېدى خوجا ، مۇشتۇملىرىنى تۈگۈپ ، ئەمىرنىڭ چېدىرى تەرىپىگە قاراپ تۇرۇپ .

## ئالتىنچى باب

### ئۇزراخاننىڭ كۆز يېشى

«مەن بۇ قېتىمقى ھۇجۇمدا ھەممىنىڭ ئالدىدا مېڭىپ ،  
باياندايغا بىرىنچى بولۇپ بېسىپ كىرىمەن !» دەپ پو ئاتقان  
ئەخمەتخاننىڭ يېلى پۇسىسىدە چىقىپ كەتتى . ئۇنى كۆرگەن  
ھەرقانداق ئادەم مەسخىرىلىك كۈلۈپ ، ئۇنىڭغا قارايدىغان بولدى .  
قەدەمدە بىر ئۇچراپ تۇرىدىغان مەسخىرىلىك كۈلكىلەرنى  
ئاڭلاۋېرىشكە ئۇنىڭ تاقىتى تۈگىدى . شۇنىڭ بىلەن خوجىنىڭ بۇ  
يەردە تۇرۇۋېرىشكە قىلچىلىك رايى قالمايدى . ئۇ بىر ئامال قىلىپ  
بۇ يەردىن كېتىۋېلىشنىڭ كويىغا چۈشتى .

ئۇزۇندىن بېرى ئائىلىسىگە بارمىغان ئابدۇرۇسۇل بەگ  
شەھەرگە كىرىپ كېتىپ ، بۇ يەردە مەزەمزات تۇرۇۋاتاتتى .  
گاڭگىراپ ، يالغۇز نېمە قىلارنى بىلمەي يۈرگەن خوجىنىڭ يادىغا  
مەزەمزات كېلىپ ، ئۇنىڭ بىلەن كۆرۈشكىسى كەلدى . ئۇ ئۆز  
ئويىنى دېيىش قارارىغا كېلىپ ، كۆز باغلىنىۋاتقاندا ، يالغۇز  
ئايلىنىپ يۈرگەن دەرەخلىكتىن چىقىپ ، مەزەمزاتنىڭ چېدىرىغا  
قاراپ ماڭدى .

تېخى ئاسمانغا يۇلتۇزلار چىقمىغان ، كۈنپېتىش ئۇپۇقىدا  
كەچكى شەپق شولىلىرى ئۆچمىگەنىدى . شىمالدىن كېلىۋاتقان  
ئىللىق شامال گۈرۈلدەپ ئۇچۇپ ، سۆڭەكلەرنىڭ يېشىل  
جالالىرىنى مىدىرلىتىپ ئوينىتتى . سەھەردە يېغىپ ئۆتكەن  
يامغۇرنىڭ نەملىكى تېخى ھاۋادىن تۈگىمەي ، يەنە بۇرۇنلارغا  
ئۇرۇلاتتى .

سىڭار كۆز چېدىر ئىشكى ئالدىغا يېقىنلاپ كېلىپ ، بىر چەتتىكى قاراۋۇلنىڭ ئالدىدا توختىدى . يۇچۇقلىرىدىن چېدىرنىڭ ئىچى يورۇق ئىكەنلىكى كۆرۈنۈپ تۇراتتى .  
— ھاكىمبەگ جانابلىرى بارمۇ ؟ — دەپ سورىدى ئەخمەتخان ئايالىرى ئۈزۈن قاراۋۇلغا قاراپ .

— بار ! — دېدى قاراۋۇل ئۆزىنى كۈلكىدىن تەستە تۇتۇپ .  
— يېنىدا ئادەم يوقتۇر ؟  
— يوق ! ئۆزى يالغۇز ئولتۇرىدۇ .  
— سەن كىرىپ ، ئەخمەتخان خوجام كەپتىكەن ، كىرىشكە ئىجازەت سورايدۇ ، دېگەن .  
— بولىدۇ !

قاراۋۇل چېدىرنىڭ ئىچىگىمۇ كىرمەي ، ئىشىكتىن بېشىنى تىقىپ ، خوجىنىڭ دېگەن سۆزلىرىدىن تەكرارلىدى .

— كىرسۇن ! — دېگەن سۆز ئاڭلىنىشى بىلەن ، خوجا قاراۋۇلنىڭ بىرىنچە دېيىشىنىمۇ كۈتمىدى ، چېدىرغا قاراپ ماڭدى . ئۇ كىرىپ كەتكەندىن كېيىنلا شادىپاچاق قاراۋۇل ، سىڭار كۆزنىڭ يوغان چالىمىنى قۇچاقلاپ دىر - دىر تىترەۋاتقان ھالىتى كۆز ئالدىغا كەلگەندەك ، مىيىقىدا كۈلۈپ كەتتى...

— ئەسسالامۇئەلەيكۇم ! — دېدى تاپسىدىلا توختىغان ئەخمەتخان قول باغلاپ ئېگىلىپ ، قوش - قوش كۆرىپىدە ، قوش - قوش مامۇق تەككىلەرگە يۆلىنىپ ياتقان مەزەمزاتقا قاراپ . ئۇ بېشىغا مانچېستېر دوپپا ، ئۇچىسىغا كالتە پەشمەت كىيىپ ياتاتتى .

— ۋەئەلەيكۇم ئەسسالام !... كېلىڭ ، كېلىڭ ، ئەخمەتخان خوجام ! — دېدى ئورنىدىن تۇرۇپ ئولتۇرغان ھاكىمبەگ خوجىغا ئۆزىنىڭ قارشى تەرىپىدىن ئولتۇرىدىغان ئورۇن كۆرسىتىپ ، مەزەمزات كۆرسەتكەن تەرەپكىمۇ كۆرپە سېلىنغان بولۇپ ، چېدىرنىڭ ئاستىدا خوتەننىڭ رەڭدار گىلىمى چاقنايتتى . چوڭ پانار يورۇتقان چېدىر ئىچى خۇددى كۈندۈزدەك يورۇپ تۇراتتى .

ئەخمەتخان كۆرسىتىلگەن ئورۇنغا كېلىپ ئولتۇرۇپ قوللىرىنى دۇئاغا كۆتۈردى. مەزەمزاتمۇ خۇشياقمىغان ھالەتتە دۇئا قىلدى.

— ھە، خوجام، بىر گەپ بىلەن كىردىلىمۇ يا ئىچلىرى پۇشۇپ، — دېدى ھاكىمبەگ خوجىنىڭ پەرىشان چىرايىغا سەپىلىپ قاراپ، — نېمە بولدىلا، چىرايلىرى ئوسالغۇ؟! — ھاكىمبەگ جانابلىرى، ماڭا بۇ يەردە تۇرۇش ھارام بولدى! — دېدى سىڭار كۆز خۇددى يىغلىۋېتىدىغاندەك بىر ئەلپازدا، ئاۋازىدىن يىغا پۇراپ، — ئاڭلىمىدىلىمۇ، ئەمىر، پالۋان دېگەنلەر ئۈستۈمدىن ئۆسەك سۆز تارقىتىپ ئابىرۇيۇمنى تۈكتى. ھازىر مېنى كىملا كۆرسە كۈلىدىغان بولدى... — قېنى، ماڭا دېسىلە، ئۇلار قانداق ئۆسەك سۆز تارقىتىپتۇ؟

— سىلى تېخى ئاڭلىمىدىلىمۇ؟  
— ياق!

— ھۈجۇم بولغان كۈنى، بىلىدىلا، مەن ئەڭ ئالدىدا ماڭدىم. چىڭ سۇلالىسى چېرىكلىرىنىڭ ئېتىۋاتقان توپ، مىللىتىق، ئوقىيالىرىغا پىسەنت قىلماي، خۇددى رۇستىمى داستاندىك قىلىچىمنى ھاۋادا ئوينىتىپ كېتىۋاتاتتىم. سېپىلدىن چۈشكەن بىر چالىمغا پۇتلىشىپ كېتىپ يىقىلىپ چۈشتۈم. مېنى يۆلەپ تۇرغۇزىدىغان بىر ئادەم چىقمىدى. ئۆز ئادەملىرىمىزنىڭ ئايىغى ئاستىدا قالدىم. يېتتۈەرسەم چەيلىنىپ ئۆلۈپ كېتىدىغانلىقىمغا كۆزۈم يېتىپ، ئاياغلار ئارىسىدىن بىر تەرەپكە ئۆمىلىدىم. جان — جەھلىم بىلەن ئۆمىلەپ، قۇچىقىم يەتمەيدىغان بىر چالىمنىڭ يېنىغا كېلىۋالدىم. نەچچە قېتىم تۇراي دەپ ئۇرۇنغان بولساممۇ، بىر — بىرىگە ئۇلىشىپ كېلىۋاتقان ئادەملەر تۇرۇشۇمغا ئىمكانىيەت بەرمىدى. بۇ ئىش ئەمىر ۋە پالۋانلارنىڭ قۇلىقىغا قانداق يەتكەنلىكىنى بىلمەيمەن. ئەلاخان ئۇچراپ: «ئەخمەتخان خوجام، ھەممە ئادەم ئۆزلىرىنىڭ تىللاردا

داستان باتۇرلۇقلىرىنى سۆزلىمەكتە . سىلى ئاشۇ قۇچاقلىرى يەتمىگەن چالمنى كۆتۈرۈپ سېپىل ئىچىگە ئاتالغان بولسىلا ، چىڭ سۇلالىسى چېرىكلىرى ۋە ئۇلارنىڭ توپ - زەمبىرەكلىرى چالمىلىرىنىڭ تېگىدە قېلىپ ، بىز باياندايغا بېسىپ كىرگەن بولاتتۇق . ئامال قانچە ؟ غال - غال تىترەپ شۇنچىلىك كۈچەپتىلىۋ ، بىراق ئاتالماپتلا ! ھەر نېمە بولسا ، خوجام ، تامبال ساقتۇر ؟ » دەپ شۇنچىلىك سەت قاقاقلاپ كۈلدىكى ، يۈگۈرۈپ بېرىپ گېلىدىن بوغقۇم كېلىپ كەتتى . ئەمدى مەن ، مەزەمات ئالىيلىرى ، بۇ يەردە بېشىمنى كۆتۈرۈپ قانداق يۈرمىن ؟ ! ماڭا رۇخسەت قىلسىلا ، ئۆز يۇرتۇم چىغلىقمازارغا كېتىۋالاي !...

ھاكىمبەگنىڭ غۇژىدە ئاچچىقى كېلىپ ، ئاق سېرىق چىرايىغا ئىچىدىكى چايانلار مىغىلداپ ئۆرلەپ چىقتى . ئۇنىڭ يوغان ، قوڭۇر كۆزلىرىدىن ئۇچقۇنلار چېچىلاتتى .  
— خوجام ! — دېدى ئالدىدا بېشىنى ئېگىپ بىچارە ھالەتتە ئولتۇرغان خوجىغا بىگىزدەك تىكىلىپ ، — پىتقا ئاچچىق قىلىپ يوتقاننى كۆيدۈرىدىغان تۇتۇرۇقسىز ئادەملىكلىرىنى بىلمەپتىكەنمەن . بولمىسا ، ئىچ سىرلىرىمنى سىلىدەك بىر ئۈستىمىخنى يوق ئادەمگە ئېيتىپ ، ئۆزلىرىنى ئەتىۋارلىغان بولمايتتىم . چوڭ ئىشلارنى قىلىشقا بەل باغلىغان ئادەم زادىلا سىلىدەك بولمايدۇ . ئۇ تىل - ھاقارەت ، جاپا - مۇشەققەت ، مەسخىرىلەردىن قورقماي ، ئۆزىنىڭ چوڭ ئىشلىرى ئۈچۈن باش قاتۇرىدۇ ! سىلى ئىرادىلىك ئادەم بولسىلا ، بۇ يەردىن كېتىمەن دېگەن گەپنى ئېغىزلىرىدىن چىقارمايتتىلا ! سىلى راستتىنلا چالمنىڭ كەينىگە مۆكۈنۈۋالغان بولمىغاندىن كېيىن ، نېمىشقا كېتىمەن دەيدىلا ! ئەھۋالنى ئۇلارغا دېمەمدىلا ! قويسىلا سىلىنى ! بۇنداق ئىرادىسىز ئادەملىكلىرىنى بىلگەن بولسام ، چىغلىقمازاردىن ئەكەلمەيتتىمكەن . بىزنىڭ دېيىشكەن پاراڭلىرىمىزنى ئۇنتۇدىلمۇ ؟ ! ماڭا بەرگەن ۋەدىلىرى

ئەسلىرىدىن چىقتىمۇ؟ ! ئەگەر بۇلاردىن ۋاز كەچكەن بولسىلا ،  
ھازىرلا چېدىرىمىدىن چىقىپ كەتسە ! چىغلىقمازارلىرىغا  
كېتەمدىلا يا باشقا ياققا كېتەمدىلا كېتۈۋەرسە ! مېنىڭ كۆزۈمگە  
ئىككىنچى كۆرۈنگۈچى بولمىسىلا !...

مەزەمزات غەزىپىدىن تىترەپ سۆزىدىن توختىدى . ئۇنىڭ  
يوغان كۆزلىرىنىڭ ئاق ياخشى تېخىمۇ يوغىناپ چىرايىدىن  
سېرىق توپا ئۇچۇپ ، ئۇزۇن بۇرۇتلىرىنىڭ ئۇچى بىر قىسمىلا  
مىدىرلايتتى . ھاكىمبەگىنىڭ بۇنچىلىك ئاچچىقلاپ  
كېتىدىغانلىقىنى زادىلا ئويلىمىغان خوجا قىيىن ئەھۋالدا قالدى .  
ئۇ ھاكىمبەگىنىڭ ئىشەنچىسىدىن قېلىشنى زادىلا خالىمايتتى .  
بىچارە مەزەمزاتقا يېلىنغاندەك قاراپ ، خۇددى يىغلايدىغاندەك  
ئۈمچىيىپ ، ھەممە يېقىنى قارا تۈك قاپلىغان ئاغزىنى  
مىدىرلىتاتتى . ئۇنىڭ سىڭار كۆزىگە ياش تولۇپ لىغىرلايتتى .  
— مەن ... مەن ... سىلىگە بەرگەن ۋەدىلىرىمىدىن يانمىدىم ،  
پەقەت بىر مەزگىل ئۆزۈمنى چەتكە ئالايىمكىن ، دەپ  
ئويلىغانىدىم . پەيت كەلگەندە ، مەزەمزات جانابلىرى ، خەۋەر  
بەرسە ، قانات چىقىرىپ ئۇچۇپ كەلمەمدىم ...

مەزەمزات خىيال سۈرۈپ قالدى . ئۇ خوجىنىڭ كېتىپ  
قېلىشىدىن راستىنلا ئەنسىرەيتتى . «ئۇ كەتسە ، مېنىڭ  
ئابدۇرۇسۇل ئەمرى ، موللا ناسىر ئەلەمنى ۋە باشقىلارنى  
يوقىتىش ئوبۇمنى كىم ئورۇندايدۇ ؟ ! ياق ! قاتتىق تېگىپ ، ئۇنى  
رەنجىتىپ قويماي ! كۆڭلىنى ئېلىپ ، يەنىلا ئۆزۈمگە تارتقىنىم  
ياخشى» ! دېگەنلەرنى كۆڭلىدىن ئۆتكۈزگەن ھاكىمبەگ  
ئەخمەتخاننىڭ سۆزلىرىنى يېرىم - يارتا ئاڭلاپ ئاغزىنى ئاچتى :  
— خوجام ! كېتىمەن دېگەن سۆزنى ئېغىزلىرىدىن بىر  
چىقاردىلا ، ئەمدى ھەرگىز ئاڭلىماي ! ئۆيلىرىگە بېرىپ كېلەي  
دېسە ، بېرىپ كەلسە ! مەن سىلىگە خەت قىلىپ بېرەي :



باياندايغا ياردەم بەرگىلى. ياماتۇغا كەلگەن قالماقلارنى ① يوقاتقىلى  
ماڭدى ، دەپ ، بۇنداق ئەھۋال بولمىسىمۇ ، راست - يالغانلىقنى  
كىم سۈرۈشتۈرىدۇ ، دەيدىلا ! چېرىكلىرىنى ئېلىپ بېرىپ  
كەلسە بولىدۇ .

ياش چىقمايدىغان خوجىنىڭ يەكچەشمە كۆزىدىن ياش  
تاراملاپ تۆكۈلدى . ھاياجانلانغان خوجا خۇددى نامازدا رۇكۇغا  
بارغاندەك مەزمەزاتقا قاراپ ئېگىلدى .

— سىلى ، ھاكىمبەگ ئالىيلىرى ، يەنىلا ئەقىللىق ، يەنىلا  
دانا ! رەھمەت ! رەھمەت ! ئۆزلىرىدىن ئۆلگۈچە ئايرىلمايمەن ! بۇ  
ئىرادەمدىن يانسام ، مېنى خۇدا ئۇرسۇن !

— بولدى ! بولدى ! باشلىرىنى كۆتۈرسىلە ! مەن  
پۈتۈكچىمگە دەپ پەرمانىمنى يازدۇرۇپ قوياي ، ئەتە ئەتىگەندە  
كېلىپ ئېلىۋالسىلا !

سىڭيار كۆز رەھمەتنىڭ ئۈستىگە رەھمەتنى ياغدۇرۇپ  
ئورنىدىن تۇردى . ئۇ ھاكىمبەگ بىلەن خوشلىشىپ ، ئېگىلگەن ،  
قول باغلىغان ھالدا كۆزلىرى ياش كەينىچە مېڭىپ چېدىردىن  
چىقىپ كەتتى .

\*

\*

ناشتىدىن كېيىن ، ئەخمەتخان مەزمەزاتنىڭ چېدىرىغا بېرىپ  
يېزىپ قويۇلغان پەرمانىنى ئېلىپ خوشلىشىپ كەلدى .  
چېرىكلىرىدىن ئوننى تاللىۋالغان خوجا ناماز پېشىنىدىن سەل  
ئۆتكەندە ، غۇلجىغا كېلىپ دەڭدەرۋازىسى يېنىدىكى كاتتا دەڭگە  
چۈشتى . بۇ دەڭ دۆڭمەھەللىدىن قارادۆڭگە كېتىدىغان ،  
ھاكىمبەگ ئوردىسى ئالدىدىن ئۆتىدىغان يولنىڭ جەنۇبىي چېتىدە  
بولۇپ ، ھاكىمبەگ ئوردىسىدىن ئۇنچىلىك يىراقمۇ ئەمەس .

① ئۇ چاغلاردا موڭغۇللارنى قالماق دەيتتى .

غۇلجا شەھىرىنىڭ مەركىزىي قىسمى بەش يۈز يىگىرمە سەككىز مېتىر ئېگىزلىكتىكى سېپىل بىلەن ئورنىلىپ تۇراتتى . ئۇنىڭ ئايلىنىشى ئىككى مىڭ ئۈچ يۈز ئەللىك<sup>①</sup> مېتىر بولۇپ ، تۆت تەرەپتە تۆت دەرۋازىسى بەكمۇ ھەشەمەتلىك كۆرۈنەتتى . چوڭ كۆك خىش بىلەن قوپۇرۇلغان ، ئاستى ئەگمە ئاركىلىق دەرۋازىنىڭ ئۈستىدە خەنزۇچە ئۇسلۇبتا ياسالغان ئىككى قەۋەتلىك ، چېدىرچە يېپىلغان راۋاق تۇراتتى . بۇ ئىككى قەۋەت راۋاقنىڭ قىياش چۈشكەن ھەربىر بۇرجىكىدىكى قىرىغا ھەرخىل قۇشلار ۋە گۈللەر ياسالغان بولۇپ ، تا تۆپىسىگىچە چىقاتتى . ھەربىر قىرىنىڭ بېشىدا تۆت ئەجدىھا بېشى ئاغزىنى ئېچىپ تۇراتتى . بۇلارنىڭ ھەممىسى رەڭلىك كاھىشلار بىلەن ئىنتايىن چىرايلىق ياسىلىپ ، كۆرگەنلەرنى ئۆزىگە زوق بىلەن قارىتاتتى .

شەھەر دەرۋازىسىغا قوۋۇق سېپىلى ياسالغان بولۇپ ، ھەيۋەتلىك سېپىل قوش دەرۋازىلىق ئىدى . ئىككى دەرۋازا ئارىلىقى بوش مەيدان بولۇپ ، ئىككى تەرىپىدە قاتار سېلىنغان ئۆيلەر تۇراتتى . بۇ ئۆيلەردە ھەيۋەتلىك سېپىل دەرۋازىسىغا قارايدىغان دەرۋازىۋەن ۋە چېرىكلەر ياتاتتى . ئالدىدىكى كىچىك سېپىل قوۋۇقى چوڭ سېپىل دەرۋازىسىغا توغرا تۇرمايتتى . شەرقتىكى قوۋۇق دەرۋازىسى جەنۇبقا ، جەنۇب تەرەپتىكى قوۋۇق دەرۋازىسى غەربكە ، غەربتىكى قوۋۇق دەرۋازىسى شىمالغا ، شىمالدىكى قوۋۇق دەرۋازىسى شەرققە قارىغان بولۇپ ، قوۋۇقتىن كىرگەندىن كېيىن ، قىرىق گرادۇس ئايلانغاندا ، ئاندىن دەرۋازىنىڭ ئالدىغا كېلىپ ، ئىچىگە كىرەتتى . سېپىل قوۋۇق دەرۋازىسى ۋە چوڭ دەرۋازىلارنىڭ بۇنداق ياسىلىشى ھەربىي مۇداپىئە تەلپىدىن بولغانلىقى ئېنىق .

سېپىل چوڭ دەرۋازىسىنىڭ ئوتتۇرىسىغا دەرۋازا نامى

① سېپىلنىڭ ئېگىزلىكى : ئۈچ جاڭ ئالتە لى ، ئايلىنىشى تۆت لى يەتتە پۇڭ .

يېزىلغان بولۇپ ، شەرق تەرەپتىكى دەرۋازا «جىڭسۇ»  
 (ئەمكەر - ئەيىام) ، جەنۇب تەرەپتىكى دەرۋازا «جاخۇي»  
 (مەرھابا ئەھسا) ، غەرب تەرەپتىكى دەرۋازا «خۇەنشاڭ»  
 (مالاھەت - ئەبىر) ، شىمال تەرەپتىكى دەرۋازا «گۇيجى»  
 (مەسرۇر - قوللە) ، دېيىلەتتى . شەھەرلىكلەر قىسقارتىپ  
 بۇ دەرۋازىلارنى شەرقىي ، شىمالىي ، غەربىي ۋە جەنۇبىي دەرۋازا  
 دەپمۇ ئاتايتتى . ئۇيغۇرلار شەرقىي دەرۋازىنى «دەڭدەرۋازا» ،  
 جەنۇبىي دەرۋازىنى «سۇدەرۋازا» ، غەربىي دەرۋازىنى  
 «كۈردەرۋازا» ، شىمالىي دەرۋازىنى «دولاندەرۋازا» دەپتىتى ①  
 . تۆت دەرۋازىلىق سېپىلنىڭ ئىچىدە ھاكىمبەگ ئوردىسى ،  
 شەنگەن (ھاكىم) يامۇلى قاتارلىق ھۆكۈمەت ئورۇنلىرى ، بەگ ،  
 ئەمەلدارلار ۋە بايلارنىڭ ئۆيلىرى بولۇپ ، ئادەتتىكى شەھەر  
 پۇقرالىرى كۆپىنچە شەھەر سىرتىدا ئولتۇراتتى . شەنگەن يامۇلى  
 قاتارلىق ھۆكۈمەت ئورۇنلىرىنىڭ غۇلجىدا بولۇشى ھاكىمبەگ ۋە  
 ئۇنىڭ مەھكىمىسىنىڭ ئىشلىرىنى نازارەت قىلىش ، ئىلى جاڭجۇن  
 مەھكىمىسىنىڭ ئەمىر - پەرمانلىرىنى يەتكۈزۈش ، ئالۋان -  
 ھوسۇلنى ۋاقتىدا تۆكۈشكە ھەيدەكچىلىك قىلىش ئۈچۈن بولۇپ ،  
 بۇ ئورۇنلار غۇلجىنى كۆزىتىپ تۇرىدىغان كۈردەننىڭ كۆزىگە  
 ئوخشايتتى .

نامازغا كەلگەندە ، ئەخمەتخان زادىلا قازا قىلمايتتى . چۈنكى  
 ئۇ ، ئۆزىنى مۇھەممەت پەيغەمبىرىمىزنىڭ ئەۋلادى دەپ  
 بىلگەنلىكتىن ، دىنغا كەلگەندە (ئۆز مەنپەئىتىگە  
 توقۇنۇشۇپ قالغاندا ئاز - تولا بۇزۇپ قويىدىغان ئەھۋاللارنى  
 ھېسابقا ئالمىغاندا) تولىمۇ سادىق بولۇپ ، يۈزدە يۈز ئورۇندايتتى .

---

① دەڭدەرۋازا ھازىرقى ئوبلاستلىق دورا شىركىتىنىڭ ئۈستىدىرەك ، جەنۇبىي  
 دەرۋازا شىنخۇا دوختۇرخانىسىنىڭ ئورنىدا ، غەربىي دەرۋازا ئوبلاستلىق ئۆلچەم  
 ئىدارىسى ئورنىدا ، شىمالىي دەرۋازا ئوبلاستلىق ھۆكۈمەت ئورنىدا بولۇپ ، شۇنچىلىك  
 دائىرىنى ئىچىگە ئالاتتى .

ئىلاجىزلىقتىن بىرەر ۋاخ نامىزى قازا بولۇپ قالسا ، شۇ كۈنى كەچتە چوقۇم تولۇقلاپ ئوقۇۋالاتتى .

پېشىن نامىزىنىڭ ۋاقتى ئازراق ئۆتۈپ كەتكەن بولسىمۇ ، ئۇنى قازا قىلغۇسى كەلمىگەن سىڭار كۆز دەڭگە چۈشۈپ ، دەرھال تاھارەت ئالدى ، ئۇ مۇلازىمى ئالغان ياتىقىغا كىرىپ پېشىن نامىزىنى ئوقۇۋالدى . ئۆيىدىن ئېلىۋالغان ئاق جاينامازنى يىغىپ ئورنىدىن تۇرغان ئەخمەتخان قورسىقىنىڭ ئېچىپ غۇرۇلداۋاتقانلىقىنى ئاڭلىدى . ئۇ ئون چېرىكنى باشلاپ كوچىغا چىقتى .

چوڭ كوچىدىن ئۆتۈۋاتقان دەرىجىلەر ، خادىك ھارۋىلار ، ئۆرگۈلەيلەرنىڭ ئايىغى ئۈزۈلمەيتتى . ئاتلىق ، ئېشەكلىك كېتىۋاتقانلارمۇ ئاز ئەمەس ئىدى . ئات - ئېشەكلەرنىڭ كىشىنەش - ھاڭراشلىرىدىن ، ئادەملەرنىڭ ۋاراك - چۈرۈڭلىرىدىن چوڭ كوچا ياڭرايتتى . ئىككى تەرەپتىكى پىيادىلەر يولىدىمۇ ئۇياقتىن بۇياققا كېتىۋاتقان ئەر - ئايال ۋە ئۆسمۈرلەر زادىلا شالاڭلىمايتتى . ئىككى چەتتىكى ئاشپۇزۇل ، مانتىخانا ، ناۋايخانا ، گۆشگىردە ۋە سامسرخانىلاردىن ئۆز ئائىلىرىنى ماختاپ ، مېھمان چاقىرىپ چىقىۋاتقان ياڭراق ئاۋازلار توختىمايتتى ، بولۇپمۇ ئىككى مەڭزى قىزىل سامسپەزنىڭ : «ياغ يەيسە ! ياغ يەيسە ! ئاستىڭغا تاۋاق قويۇپ ياغ يەيسە ، بولمىسا ئاستىڭنى ياغلايسە !» دەپ ۋارقىرىغان سۆزلىرىدىن كېتىۋاتقانلار كۈلۈشەتتى . . .

ئەخمەتخان ئۆز چېرىكلىرىنى باشلاپ كوچىنىڭ ئۇ چېتىدىكى شەھەردە داڭقى بار مانتىخانىغا كەلدى . مانتىخانىنىڭ ئالدىدا قۇيرۇقلىرى ئىنتايىن يوغان بىر قوچقارنىڭ گۆشى ئېسىقلىق تۇراتتى . تولۇق ئېچىۋېتىلگەن قوش قاناتلىق ئىشكىنىڭ ئىككى تەرىپىگە قويۇلغان يوغان تەشتەكلىك تالگۈللىرى مانتىخانا ئالدىنى چىرايلىق كۆرسىتەتتى . ئوڭ تەرەپتىكى ئىچىدە لاۋۇلداپ كۆيۈۋاتقان ئوچاقلارنىڭ بىرىگە قويۇلغان يوغان قاسقانلار قات -

قاتلىنىپ ھور پۈركۈيتتى . قاسقان قويۇلغان قازاننىڭ بىر تەرىپى بوشلۇق بولۇپ ، قازاندىن ئالغان قاسقانلارنى قويغىلى بولاتتى . يەنە بىر تەرىپىدە چوڭ قازان بولۇپ ، ئۈستىگە يوغان ياغاچ تۇۋاق يېپىقلىق تۇراتتى . ھور ئۆرلەۋاتقان قاسقانلارنىڭ يېنىدا بېشىغا بايتال كۈتى قىستۇرۇلغان ئاق بۆك كىيگەن ، بويۇنلىرىنىڭ گۆشى بۇقىنىڭكىدەك قات - قاتلانغان سېمىز مانتىپەز ھەدەپ مانتىسىنى ماختاپ ۋارقىرايتتى...

— كەل ، ئوغۇل بالىلار ! ئەرەكەكنىڭ يەيدىغان مانتىسى بۇ ! يېگىنىڭ دەرىمىدا ، يېمىگىنىڭ ئارمىدا !...

ئالدىغا ئاق پەرتۇق تارتىپ ، مۈرىسىگە بىر لۆڭگىنى ئارتىۋالغان ، ئاق بۆكلۈك مېھمان كۈتىدىغان يىگىت ئۈستەلگە ئەمدىلا كېلىپ ئولتۇرۇۋاتقان چىغلىقمازارلىقلارنىڭ يېنىغا خۇش چىراي كەلدى . ئۇ سۈرتۈلگەن بولسىمۇ ، ئۈستەلنى يەنە بىر سۈرتۈۋېتىپ ، سىركايە ئەكەلدى . ھەممىنىڭ ئالدىغا بىردىن گۈللۈك سىركايە قويۇپ ، مىس چۆگۈندىن شارقىراتماي چاي قۇيىدى . غۇلجىلىقلار كۆپۈك چىقىرىپ شارقىرىتىپ چاي قۇيۇشنى ئىنتايىن يامان كۆرەتتى . قېنىق دەملەنگەن سىنچايىنى قۇيۇپ بولغاندىن كېيىن ، ئاق بۆكلۈك خۇش چىراي يىگىت خوجىلارنى چايغا تەكلىپ قىلىپ ؛ «ھەربىرلىرىگە قانچىدىن ئەكەلسەم بولىدۇ؟» دەپ ، قايسى ئېغىزدىن جاۋاب چىقىدىكەن ، دېگەندەك ھەممەيلەنگە بىر - بىرلەپ قارىدى .

— بىر نانغا ئۈندىن ئەكەلىڭ ! — دېدى ئەخمەتخان يىگىتكە سوغۇق تىكىلىپ .

«بەكمۇ تەلەتى سۆرۈن ، يەكچەشمە كۆزى يامان ئادەمكىنە !» دەپ ئويلىغان مېھمان كۈتىدىغان يىگىت بىرقانچە قەدەم مېڭىپلا ئويىنى ئۇتتۇدى - دە ، مانتىپەزگە قاراپ ۋارقىرىدى :

— بىر نانغا ئۈندىن ، ئون بىر تەخسە مانتا ! ئۈستىگە قارىمۇچ سېلىۋېتەيلى !

ئىچكىرىدىن ئوخشاشلا ئاق بۆك كىيگەن يىگىت يېڭى تۈگۈلگەن مانتىلار رەت - رەت تىزىلغان يوغان قاسقاننى كۆتۈرۈپ چىقىپ ، ئوچاق يېنىغا كەلدى . سېمىز مانتىپەز ئەڭ ئاستىدىكى قاسقاننى قازاندا قالدۇرۇپ ، قالغانلىرىنى «ئاللاھۇ ئەكبەر» دەپ كۆتۈرۈۋېلىپ ، بىر تەرەپتىكى بوشلۇققا قويدى . ئۇ قازاندا قالغان لىق مانتا بار قاسقاننى ئېلىپ ، يەنە بىر تەرەپتىكى قازان تۈۋىقىنىڭ ئۈستىگە قىيسايتىپ توختاتتى . ئۇ ئىچكىرىدىن چىققان يىگىتنىڭ قولىدىكى قاسقاننى ئېلىپ قازانغا قويدى ، ئارقىدىن ياندىكى قات - قات تىزىلغان قاسقانلارنى كۆتۈرۈپ قازاندىكى قاسقاننىڭ ئۈستىگە مىندۈردى . سېمىز مانتىپەز قاسقانلارنىڭ ئۈستىدىكى تۇۋاق قاسقاننى ئېلىپ ، ياندىكى بوشلۇققا قويۇپ ، دەستىلەنگەن تەخسىلەردىن بىرنى قولغا ئالدى . ئۇ ئاق چىنە تەخسىگە قاسقاندىكى مانتا ئېنىدىن بىرنى سېلىپ ، ئۈستىگە مانتا ئېلىشقا باشلىدى :

«بىر - ئىككى... بەش... يەتتە... مانا بىر نانغا ئون مانتا!...»

مېھمان كۈتىدىغان يىگىت مانتا سېلىنغان تەخسىنى مانتىپەزنىڭ قولىدىن ئېلىپ ، ياغاچتىن ياسالغان ، تۆت تەرەپىدە گىرۋىكى بار پەتنۇسقا سالدى . ئۇ ياغاچ پەتنۇس تەخسىلەرگە تولغاندىن كېيىن ، چىغلىقمازارلىقلارنىڭ ئالدىغا ئەكەلدى . ھورى ئۆرلەپ تۇرغان ، ئۈستىگە قارىمۇچ قويۇق سېپىلگەن تۇنجى تەخسىنى ئالغان خوجا باشقىلارغا قارىماي ، بىر مانتىنىڭ جىلتىسىنى يىرتىپ قىيمىسىنى ناننىڭ ئۈستىگە تۆكتى . ئۇ ئالدىدا ھەممە مانتىنىڭ جىلتىسىنى يەپ ، قىيمىسىنى ناندا قالدۇردى ، ئاخىرىدا قىيمىنى نېپىز مانتا نېنىغا يۆگەپ يېيىشكە باشلىدى . ئارىلاپ - ئارىلاپ سىڭار كۆز قولىنىڭ ئارىسىدىن ئاققان مانتا شورپىسىنى يالايمۇ قوياتتى . قارىمۇچ سېپىلگەن ، بورداق قويىنىڭ مانتىسى ئەخمەتخانغا ياقىتى...

ئۇلار كېكىرىپ كوچىغا چىققاندا ، قۇياش نامازىدىگەرگە

يېقىنلاپ باراتتى . چىغلىقمازارلىقلار ئاشپۇزۇل ئالدىدا توختاپ  
ئەخمەتخاننىڭ ئاغزىغا قارىدى .

— مەن بازار ئارىلىمايمەن ، كىرىپ دەم ئالىمەن ! سىلەر  
بارساڭلار بېرىڭلار ، لېكىن قاراڭغۇ چۈشمەي يېنىپ كېلىڭلار !  
چاتاق چىقىرىپ قويماڭلار ، سىلەرگە بېشىر ئونبېشى باشلىق  
بولىدۇ ، سۆزىنى ئاڭلاڭلار ! — دېدى سىڭار كۆز ئالدىدا  
چېرىكلىرىگە ، ئاخىرىدا بېشىر ئونبېشىغا ھومىيىپ قاراپ .  
— بولىدۇ ، خوجام ، بىز بازارنى بىر ئايلىنىپ دەڭگە  
قايتىمىز . خاتىرجەم بولسىلا ، ھېچقانداق ئىش بولمايدۇ ! —  
دېدى بېشىر ئونبېشى قول باغلاپ ، ھىجىيىپ .

ئەخمەتخان بۇ ئونبېشىنى نەگە بارسا ئۆزىدىن قەتئىي  
ئايرىمايتتى . پېشانىسىنىڭ تاپىنى يوق ، چېچى بىلەن قېشىنىڭ  
ئارىسى تولىمۇ يېقىن ، قىرىق ياشلاردىكى بۇ ئادەم ئانچىمۇ ئېگىز  
بويلۇق ئەمەس ئىدى . ئۇ خوجىغا تولىمۇ سادىق بولۇپ ، نېمە  
دېسە ، شۇنى ئاشۇرۇپ قىلاتتى . بۆكىنى ئال دېسە ، بېشىنى  
كېسىپ كېلەتتى . بۇ قېتىممۇ سىڭار كۆز بېشىرنى باياندايدا  
قالدۇرماي ئۆزى بىلەن بىللە ئېلىپ ماڭدى...

كەينىگە بۇرۇلغان خوجا ئەمدىلا ئاق دەرۋازىغا كەلگەندە ،  
ئىسمىنى ئاتاپ چاقىرغان ئاۋاز چىقتى . چىغلىقمازارلىق  
چېرىكلەرمۇ توختاپ ، ئاۋاز چىققان تەرەپكە قارىدى . بېشىغا ئاق  
سەللە يۆگىگەن ، ئۈستىگە ئۇزۇن قارا پەرىجە كىيگەن ئەللىك  
ياشلار چامىسىدىكى دوغىلاق بىرى خوجىغا قاراپ يۈگۈرگەندەك  
ئىتتىك كېلەتتى . خوجا كېلىۋاتقان ئادەمنى تونۇدى بولغاي ،  
ئۇنىڭ ئالدىغا قاراپ ئاياغ تاشلىدى . ئەخمەتخان بۇ قېتىم  
مەزەمزات بىلەن شەھەرگە كېلىپ ، بۇ ئادەم بىلەن ئوردىدا  
تونۇشقانىدى . ئىككىسى «بىر كۆرۈشكەن دوست ، ئىككى  
كۆرۈشكەن تۇغقان» دېگەندەك قول ئېلىشىپ قىزغىن كۆرۈشتى ،  
ھال - ئەھۋال سوراشتى . چېرىكلەر ئىككىسىنىڭ قەدىردانلاردەك  
كۆرۈشكەنلىكىنى كۆرۈپ ، ئۆز يولىغا راۋان بولدى .

— شەھەرگە بىرەر ئىش بىلەن كەلدىلىمۇ ، ئەخمەتخان خوجام ؟ — دەپ سورىدى دوغىلاق ، گۆش يۈزلۈك ئادەم سىڭار كۆزگە خۇش چىراي قاراپ .

— شۇنداق ، ھاكىمبەگ جانابلىرىنىڭ پەرمانى بىلەن ياماتۇغا ماڭدىم : يۇلتۇزنىڭ قالماقلىرى باياندايغا ياردەم بەرگىلى ياماتۇغا كەپتۇ ، دېگەن خەۋەرنى ئاڭلاپ ، مېنى راست - يالغانلىقىنى بىلىپ كېلىشكە ئەۋەتتى ، — دېدى خوجا گىدىيىپ ، «مەزەمزاتنىڭ خىزمىتىنى قىلىۋاتىمەن» دېگەندەك تەكەببۇرلۇق بىلەن .

— ئۆزلىرى يالغۇزمۇ ؟ يانلىرىدا چېرىك - پېرىكلەر بارمۇ ؟ — دەپ سورىدى يەنە دوغىلاق ئادەم چىرايىنى بۇزمىي .

— بولمامدىغان ، شىرزاتخان ، بولمامدىغان ! بۇ قېتىم تىڭنىڭلاپ كەلگىلى ماڭغانلىقىمدىن كۆپ چېرىك ئالمىدىم . ئون چېرىك بىلەنلا يولغا چىقتىم . ھەممىسى ئۆزۈمنىڭ چىغلىقمازارلىقلىرى ، بازار ئايلىنىپ كېلىشىگە رۇخسەت قىلىۋېدىم ، شۇ ياققا كەتتى .

— دەڭ دېگەن ئامالسىز ياتىمسا ، ياتىدىغان جاي ئەمەس . ئۆزلىرىدەك ئالىجاناب ئادەملەر ھەرخىل ئادەملەر يېتىپ قوپىدىغان ، نازىلىقى ياخشى بولمىغان دەڭدە ، بىز تۇرۇقلۇق ، ياتسا ياخشى بولمايدۇ . پېقىرنىڭ ئۆيى ھاكىمبەگنىڭكىدەك كاتتا بولمىسىمۇ ، يامان ئەمەس ، بۈگۈن ، ئەخمەتخان خوجام ، بىزنىڭكىدە بولسلا ، ئالدىلىرىغا داستىخان سېلىپ ، بىر پىيالىە چاي قۇياي ! بارسىلا مەن ئۈچۈن كاتتا ئابروى بولاتتى ، — دېدى شىرزاتخان گويا ئالدىدا مەزەمزات تۇرغاندەك ، چىرايىدىن خۇشامەت قېقىپ . ئۇنىڭ بۇنچىلىك خۇشامەت بىلەن خوجىنى ئۆيگە تەكلىپ قىلىشىدا غەربىزى يوق ئەمەس ئىدى . سەۋەبىسىز بىر تال قىل تەۋرىسىگەندەك ، ئۇنىڭ خۇشامەتىدە : «مەزەمزاتقا يېقىن ئەخمەتخاننى ئوبدان كۈتۈۋالسام ، ئۇ ھاكىمبەگكە ياخشى گېپىمنى قىلىپ بەرسە ، ئەمىلىم ئۆسۈپ قالارمىكەن ؟» دېگەن



مۇددىئا ئاقاتتى .

— مېنىڭغۇ كۆڭۈللىرىنى دەپ ئوتتەك بارغۇم بار ، بىراق بىرى ، چېرىكلىرىم بىلەن بىللە بولمىسام بولمايدۇ . ئۇلارنىڭ ئىچىدە بەزىلىرى مەن بولمىسام چاتاق چىقىرىدۇ . يەنە بىرى ، ئەتە ئەتىگەنرەك يولغا چىقىمىز . كەچۈرسىلە ! شەھەرگە يەنە بىر كەلگىنىمدە چوقۇم بارىمەن ! ... — دېدى سىڭار كۆزمۈ شىرزاتخانغا بۇ قېتىم قول باغلاپ ، ھىجىيىپ ،

ئىككىسى خېلى تاللىشىپ ، بىر يەرگە كېلەلمىدى . شىرزاتخان ئامالسىز خوجىنىڭ سۆزىنى رەت قىلالماي ئۇنىڭدىن خوشلاشتى . ئۇ ، يەنە بىر كەلگىنىدە چوقۇم بارىدىغان قىلىپ خوجىنىڭ ۋەدىسىنى ئالدى . خوجا ئىرغاڭلاپ كېتىۋاتقان شىرزاتخاننىڭ كەينىدىن قاراپ تۇرۇپ ، دەڭنىڭ ئوچۇق تۇرغان يوغان دەرۋازىسىغا قاراپ ماڭدى .

\*

\*

ئەتىگەندە چايخانىدىن قايماقلىق ئەتكەنچايغا قارادۇڭ كۆرۈنگۈدەك نان چىلاپ يېگەن ئەخمەتخان تەرلەپ كۈچىغا چىقتى . ئۇ چېرىكلىرىگە ئاتلارنى توقۇشنى بۇيرۇپ ، ئۆزى دەڭدەرۋازىسى ئالدىدا ، تونۇش - بىلىشلەردىن بىرەرى ئۇچراپ قالارمىكەن ، دېگەندەك قاراپ تۇردى . تەلىيىگە تونۇيدىغان بىرەرەمۇ ئۆتمىدى . ئاتلارنى توقۇپ چىققان چېرىكلىرى خوجىنىڭ يېنىغا كەلدى . بېشىر ئوينىشى ئۇنىڭ توقۇلغان قارا كېچىدەك ئېتىنى يېتىلەپ كېلىپ ، قارا چۆلۈۋىرىنى ئۇنىڭغا ئۇراتتى .

دەل — دەرەخلەرنىڭ يوپۇرماقلىرى «تەڭگە بولاي ، چوكانلىرى بەڭگە بولاي» دېگەن شەھەرنىڭ ئاسمىنىدا كۈنپېتىشتىن چىققان قارا بۇلۇتلار بىر شۇم خەۋەردەك ئاقاتتى . كۈنچىقىش ئۇپۇقىغا ئۆرلىگەن قۇياش يېتىپ بارغان پارچە - پارچە قارا بۇلۇتلارنىڭ ئارىسىدا يەنىلا نۇر چاپاتتى . ئۇنىڭ نۇرنا

چىرايىدا قىلچە - غەم ئەندىشە كۆرۈنمىسىمۇ ، بىراق كۆرۈنگەن مەنزىرىدىن بىر قاتتىق جۇدۇنىنىڭ بولىدىغانلىقى كۆرۈنۈپ تۇراتتى . چىقىۋاتقان گۈر - گۈر شامال بارغانسېرى كۈچىيىدىغاندەك قىلاتتى .

خوجا ۋە ئۇنىڭ چېرىكلىرى ئۇزۇن ، چوڭ كوچىنىڭ چېتى بىلەن بىردىن - ئىككىدىن مېڭىپ قارادۆڭ تەرەپكە كېتىۋاتاتتى . كوچىدا بارغانسېرى ئادەم ، ئات - ھارۋىلار كۆپىيىۋاتاتتى . مال بازىرىغا ئېلىپ ماڭغان ئات - كالا ، قوي - ئۆچكىلەرنىڭ ئاۋازلىرىمۇ ياڭرايتتى .

ئاتلىرىنى ئىتتىك يورغىلىتىپ كېلىۋاتقان ئۈچ ئاتلىق ئەخمەتخانغا يېقىنلاپ كەلدى . ئۆزبېك مەھەللىسىگە بۇرۇلىدىغان يەرگە كەلگەندە بىرى چوڭ ياشلىق ، قالغان ئىككىسى ياش يىگىتلەر - ئۈچ ئاتلىق چېرىكلەرگە يېتىشىۋالدى .

— ھەي ، ئەخمەتخان خوجام ! ھەي ئەخمەتخان خوجام ! — دېگەن جاراڭلىق ئاۋاز سىڭار كۆزنى كەينىگە قاراتتى . ئۇ ئۆزىگە يېقىنلاپ قالغان ئابدۇرۇسۇل بەگنىڭ قېيناتىسى ئەخمەت خەزىنىچى بەگنى كۆرۈپ ، ئېتىنىڭ تىزگىنىنى تارتتى . چېرىكلىرىمۇ خوجا بىلەن تەڭلا ئاتلىرىنى توختاتتى .

— ئەسسالامۇئەلەيكۇم ! — دېدى خەزىنىچى بەگ يېتىپ كېلىپ ، خوجىغا خۇش چىراي سالام قىلىپ ، بەگنىڭ ئىككى يېنىدىكى نەۋرىلىرىمۇ قوللىرىنى كۆكسىگە ئېلىپ ئەخمەتخانغا سالام قىلىپ ، ئاق سەللىلىك باشلىرىنى ئەگدى .

ئەخمەت خەزىنىچى بەگ يەلكىلىرى كەڭ ، ساقال - بۇرۇتى قويۇق ، يۈزى دۈڭىلەك ، ئىككى مەڭزى قىزىل قاچا ئۆرۈكتەك چاقناپ تۇرىدىغان ، قارا كۆزلىرى مۇلايىم ئادەم بولۇپ ، ئىككى يېنىدا تۇرغان ئىككى ئوغۇل ئۇنىڭ نەۋرىلىرى ، ئابدۇرۇسۇل ئەمىرنىڭ جانچىگەرلىرى ئىدى .

«نېچۈك زۇلۇم قىلدى بۇ بەگزادەگە ،  
يۈزى گۈل ، قەددى سەرۋى ئازادەگە .  
لەبى غۇنچەسى ئۆزرە خەت تارتماغان ،  
بۇ دۇن لەززەتنى دەمى تارتماغان .»<sup>①</sup>

ئىككى ئوغۇل يۈگەنلىرىنى سىيرىپ تۇرغان ، بوينى  
ئۇزۇن ، بېشى كىچىك ئاجايىپ چىرايلىق بىر جۈپ ئاق بوز ئاتقا  
مىنىپ ، بوۋىسىنىڭ ئىككى تەرىپىدە تۇراتتى .

— ۋە ئەلەيكۇم ئەسسالام ! — دەپ سالام قايتۇردى خوجىمۇ .  
ۋۇجۇدىدىن غۇزۇرىدە بىر قارا قۇيۇن ئۆرلەپ «مەزەمزاتى خۇشال  
قىلىدىغان پەيت كەلدىمۇ نېمە ؟ مۇنۇ ئەجەل سۆرەپ كەلگەندەك  
ئۆزىلا ئالدىغا كەپتىغۇ !» دېگەنلەرنى كۆڭلىدىن ئۆتكۈزگەن  
سىڭار كۆزىنىڭ قارا يۈرىكى ئابدۇرۇسۇلنىڭ قېيناتىسى بىلەن  
قاسىمبەگ ۋە ئاخۇنبەگ ئىسىملىك ئىككى ئوغلىنى كۆرۈپ ،  
توختىماي گۈپۈلدەپ سوقۇشقا باشلىدى .

— شىرزاتخاندىن ئۆزلىرىنىڭ شەھەرگە كەلگەنلىكىنى ۋە  
ياماتۇغا بارىدىغانلىقلىرىنى ئاڭلاپ دەڭگە كېلىپ سۈرۈشتۈرسەم ،  
ئۇ يەردىكىلەر : يېڭىلا ماڭدى ، دېيىشتى . كەينىلىرىدىن تېزىرەك  
مېڭىپ يېتىپ كەلدىم .

— ئاۋارە بولۇپتىلا ، خەزىنىچى بەگ ! — دېدى چىرايى  
قارايدىغان يەكچەشمە كۆزلىرى خېلىلا چوڭايغان ئەخمەتخان  
خەزىنىچى بەگكە تىكىلىپ ، — مېنىڭدە بىرەر ئىشلىرى  
بارىمىدى ؟

يولنىڭ يۇقىرىقى تەرەپ چېتىدە ، ئالدىدا سىڭار كۆز ،  
كەينىدە ئۇنىڭ چېرىكلىرى ، تۆۋەن تەرەپ چېتىدە بېشىغا سۆسەر  
كۆپە ، ئۈستىگە كالتە پەشمەت كىيىپ بېلىنى قارا پوتىدا باغلىغان

① «غازات دەرمۇلكى چىن» داستانىدىن ، «شىنجاڭ تەزكىرىچىلىكى» ژۇرنىلى  
1995 - يىل 2 - سان 16 - بەت .

خەزىنىچى بەگ بىلەن نەۋرىلىرى تۇراتتى . بىر تەرەپنىڭ چىرايى جىددىي ۋە قارايدىغان ، يەنە بىر تەرەپنىڭ چىرايى ئوچۇق ۋە خۇشخۇي كۆرۈنەتتى . گويا بىر تەرەپتىن سوغۇق شامال ، يەنە بىر تەرەپتىن ئىللىق ئۇرۇپ بوران چىقىدىغاندەك قىلاتتى .  
بىزدە بۇ بىر ئادەتتۇر !؟ بىر يەردە بىرقانچە ئادەم توپلىشىپ قالسا ، ئۆتۈپ كېتىۋاتقانلار قىزىقىپ توختايدىغان ، بىكارچىلار تاماشا قىلىدىغان ئەھۋال دائىم دېگۈدەك كۆرۈلىدىغۇ ؟! مانا ، بىرلەپ - ئىككىلەپ ئۇلارنىڭ يېنىغا ئادەم توپلاشقىلى تۇردى .

— خوجام ! — دېدى خەزىنىچى بەگ مۇلايىم كۆزلىرىدىن سەمىمىيلىك نۇرلىرىنى چېچىپ ، ئوچۇق چىرايى بىلەن ، — ئاۋارە بولۇپ ياماتۇغا بارمىسىلا ! مەن ئىشەنچلىك خەۋەر ئالدىم . يۇلتۇزنىڭ قالماقلىرى ياماتۇغا كەلمەپتۇ . سىلى ئاڭلىغان خەۋەر پۈتۈنلەي يالغان .

— ياق ! — دېدى سىڭار كۆز كۆزىنى پىيالىدەك پارقىرىتىپ ، — مەن چوقۇم بارىمەن ! ئۆز كۆزۈم بىلەن يۇلتۇزنىڭ قالماقلىرى ياماتۇغا كەلدىمۇ ، كەلمىدىمۇ ، كۆرۈپ كەلمىسەم بولمايدۇ ! بۇ دېگەن مەزەمات جانابلىرىنىڭ بۇيرۇقى ، ئۇنى ئورۇندىماي قانداق قايتىمەن ؟!

— ئۇغۇ شۇنداق ! لېكىن ، مەزەماتمۇ خاتا ئاڭلاپ ، سىلىنى خاتا يولغا ئاتلايدۇرۇپتۇ ! ماڭا ئىشەنسە ! مەن سىلىنى ياماتۇغا بارغۇچە جاپا چېكىپ قالىدۇ ، دەپ ياخشى كۆڭلۈم بىلەن كەلدىم . ئابدۇرۇسۇل ئەمىر ئۆزى باياندايدا تۇرۇپ ، شەھەردىكى ئىشلارغا قېيىناتىسى ئەخمەت خەزىنىچى بەگنى مەسئۇل قىلىپ قويغانىدى . ئۆز ئىشىغا قاتتىق مەسئۇل بولىدىغان بەگ ، راستتىنلا ئەخمەتخان خوجىنىڭ بىكار ياماتۇغا بېرىپ جاپا تارتىپ قالماسلىقى ئۈچۈن قايتۇرغىلى كەلگەنىدى . خوجا ياماتۇغا ئەمەس چىغلىقمازارغا كېتىۋاتقانلىقىنى بىلىپ تۇرسىمۇ ، قەستەن جېدەل چىقىرىپ ، قان تۆكۈش خىيالىدا بولۇۋاتاتتى . ئۇ :

«ھاكىمبەگنىڭ بىر خىزمىتىنى قىلىپ ، ئىشەنچسىگە ئېرىشىشنىڭ پۇرسىتى كەلدى» دەپ قەستەن شۇنداق قىلىۋاتاتتى .

ئاق كۆڭۈل ، سەمىمىي ئادەملەر باشقىلارغا بىلدۈرگەن ياخشى كۆڭلى ئۈچۈن جازالىنىدۇ ، تۆھمەتكە ئۇچرايدۇ ، ھەتتا قۇربان بولىدۇ . بۇ دۇنيادا ئەجەبلىنىدىغان ئىش بولماي قالدى . شۇ تاپتا بىر ياخشى ئادەم بىلدۈرگەن ياخشى كۆڭلى ئۈچۈن بىر ياماننىڭ قولىدا جان بېرىدىغان بولۇۋاتىدۇ . بۇ نېمە ئۈچۈن ؟ نېمىشقا دۇنيا ئۆز پەرزەنتلىرىنى ئۇلارنىڭ ئەڭ ساپ ، ئەڭ گۈزەل پەزىلەتلىرى ۋە يۈكسەك ئىنتىلىشلىرى ئۈچۈن ھەممىدىن كۆپ ۋە ھەممىدىن ئالدىن جازالايدۇ ؟ يامانلارغا ماس كېلىدىغان بۇ دۇنيانىڭ ماھىيىتى ئاچ كۆزلۈك ، ھوقۇق تەمەسى ۋە شۆھرەتپەرەسلىكىمدۇر ؟ ! بارلىق چوڭ - كىچىك كۈلپەتلەر شۇلاردىن ھاسىل بولىدىغانلىقىنى نېمىشقا ئادەملەر كۆرمىەيدىغاندۇر ؟ ! نېمىشقا يامانلارنىڭ مەككارلىق بىلەن چۈشەندۈرۈشلىرىگە ھەتتا ياخشىلارمۇ ئىشىنىپ كېتىدىغاندۇر ؟ ! ئەقىللىق ئادەم نېمىشقا بۇنىڭغا كەلگەندە دۆتلىشىپ قالىدۇ ؟ ! ئاچ كۆزلۈك ۋە شۆھرەتپەرەسلىك ۋە ھوقۇق تەمە قىلىشلارنىڭ يىلتىزى بىر ، ئۇ بولسىمۇ : نەپ ! ئۆز نەپىسىگە كۆپرەك بېرىلىدىغان ئادەملەر ھامان يۇقىرىقى ئۈچ بالانىڭ ئىلكىدە ياشاپ ، بۇ يولدا باشقىلارنىڭ كۆز يېشى ھەتتا جەسىتى ئۈستىدە مېڭىپ قاقاقلىيالايدۇ . مېنىڭچە ، ئىبلىس دېگەن باشقا نەرسە ئەمەس . دەل ئاشۇ نەپ ! ئادەملەر ئۆزلىرىنى ئازدۇرىدىغان ئىبلىسنىڭ نەپ ئىكەنلىكىنى بىلگەندىلا ، خۇدا ئىبلىسنى جەننەتتىن قوغلىۋەتكەندەك ، نەپنى ئادەملەرمۇ بۇ دۇنيادىن قوغلىۋېتەتتى . مانا شۇ كۈنگە كەلگەندە ، دۇنيامۇ ئىبلىسسىز جەننەتكە ئايلىنىپ ، بىر - بىرىگە كۆزلىرىنى ئالايتمەيدىغان ، بىر - بىرىگە قول ، ھەتتا پىچاق - قىلىچ كۆتۈرمەيدىغان بولۇپ ، ئادەملەر ياشاپ - ياشاپ تويمايدىغان

بولاتتى . ئاھ ! بۇ كۈن كېلەرمۇ ؟ ...

— سەن نېمە دەۋاتىسەن ؟ مەزەمات جانابلىرىغا تىل تەگكۈزۈشكە قانداق پېتىنىدىڭ ؟ بۇقىنى ھۆركىرەتكەن ئىككى تاشقى دېگەندەك ، سېنى گۈركىرەتكەن كۈيۈغلۇڭ ئابدۇرۇسۇلمۇ ؟ مەزەمات ئالىلىرى خاتا قىلمايدۇ . سەنلەر قۇشقۇنغا قىستۇرۇلغان تېزەكتەك ، ھەممىلا يەردە قىستۇرۇلۇپ يۈرىسىلەر ! بولدى . ئالدىمنى توسۇماي ، بىر يانغا ئۆت ! بولمىسا مېنىڭ قىلىچىم يۈز - خاتىر دېگەنلەرنى بىلمەيدۇ . مەن مانا ھاكىمبەگنىڭ پەرمانى بىلەن ياماتۇغا كېتىۋاتىمەن ! — ئۇ قوينىدىن مەزەمات بەرگەن خەتنى ئېلىپ ، ئەخمەت خەزىنىچى بەگكە بەردى . ھەربىر سۆزى ئېتىلغان قوناقىتەك چاچراپ چىققان خوجىنىڭ يالغۇز كۆزى چۆچەكتەك يوغىناپ ، خەزىنىچى بەگنى يەۋىتىدىغاندەك كۆرۈنەتتى . خەزىنىچى بەگ لېپاپ ئىچىدىن خەتنى ئېلىپ ، ئاۋايلاپ ئېچىپ ئوقۇدى :

« ... ھەرقايسى جايلار خەۋەردار بولۇپ ، يېقىندىن ياردەم بەرسۇنكى ، سەردار ئەخمەتخان خوجام ياماتۇغا يۇلتۇز قالماقلىرى كەپتۇ ، دېگەن خەۋەرنىڭ راست - يالغانلىقىنى بىلىپ كېلىش ئۈچۈن ، مېنىڭ پەرمانىم بىلەن بىرقانچە جېرىك ئېلىپ ئاتلاندى ... »

خەزىنىچى بەگ ئايىغىنى ئوقۇمىدى . ئۇ خەتنى يەنە قاتلاپ ، لېپاپقا سېلىپ ، ئۆزىگە چەكچىيىپ قاراپ تۇرغان سىڭار كۆزگە قايتۇرۇپ بەردى .

— خوجام ! — دېدى خەزىنىچى بەگ ئەخمەتخان خوجىغا سەمىمىي كۆزلىرى بىلەن تىكىلىپ ، — مەن مەزەمات جانابلىرىنى قارىلىمىدىم . سىلگە پەقەت سەمىمىي كۆڭلۈم بىلەن بىكاردىن - بىكار بېرىپ ، « ئات ئاۋارە ، كۈت ئاۋارە » بولۇپ قايتىپ كەلمىسىلەر ! دەپ قالماقلارنىڭ كەلگەنلىكىنىڭ

يالغانلىقىنى ئېيتىۋاتىمەن . بۇ جەھەتتە مەن ئىشەنچلىك مەلۇماتقا ئىگە !

كىچىكىمدە ئاڭلىغان چوڭلارنىڭ «باشقىلارنىڭ ئىشىغا ئارىلاشساڭ ، بىكاردىن - بىكار ئاغرىماس بېشىڭغا ئاغرىق تېپىۋالسەن !» دېگەن سۆزىنى ئويلاپ قالدىم . لېكىن ئەخمەت خەزىنىچى بەگدەك ياخشى ئادەملەردە ئۇلارنى تىنچ ئولتۇرغۇزمايدىغان ۋىجدان دەيدىغان بىر نەرسىنىڭ بارلىقىنى كېيىنرەك بىلىدىم . راست ، ۋىجدانلىق ئادەملەر ياخشى - يامان ئىشلارغا ئارىلاشماي چىدىيالمىدىكەن ! ۋىجدان — ئىنسان ئەخلاقىنىڭ دەرۋازىسىدا تۇرغان قاراۋۇل . ئەگەر بۇ قاراۋۇل كۆز ئالدىدا يۈز بېرىۋاتقان ياخشى ، يامان ئىشقا ئارىلاشماي جىم تۇرسا ، ئۇ ئىنسان ئەخلاقىي دەرۋازىسىدا تۇرغان بولمايدۇ . خەزىنىچى بەگنى «يۈزى گۈل ، قەددى سەرۋە ئازادە» ئىككى نەۋرىسى بىلەن بۇ يەرگە ئەكەلگەن قۇدرەت ، دەل ئۇنىڭ ئىنسانىي ئەخلاقىنىڭ دەرۋازىسىدا تۇرغان قاراۋۇل — ۋىجدان !

سىڭار كۆزنىڭ بارغانسېرى قارىيىۋاتقان يۈرىكى شۇ تاپتا شەيتانغا ئايلىنىپ : «ھەي نېمىگە قاراپ تۇرىسەن ، پۇرسەت كەلدىغۇ ؟ قىلىچىڭنى دەرھال قىنىدىن سۇغۇرمامسەن ؟!» دەۋاتاتتى .

— بولدى ، بەس ! — دەپ ھۆركىردى ئەخمەتخان يەككەشەمە كۆزىنى چەكچەيتىپ ، ئۇنىڭ قارامتۇل چىرايىدىن قارا قۇيۇن ئۇچاتتى ، — ئاڭدىمىنى توسۇمىسىلا ! مەزەمزات جانابلىرىنىڭ پەرمانىنى ئورۇندىماسقا بېشىم ئون ئەمەس ! يولۇمنى يەنە توسۇمىسىلا ، باشلىرىنى تەنلىرىدىن جۇدا قىلىمەن ...!

خەزىنىچى بەگ ئىككى مۇرىسىنى قىسىپ ئەجەبلەنگەن ھالەتتە خوجىغا قارىدى :

— بۇ قانداق سۆز ، مەن يا دۈشمەن بولمىسام ؟ ! ياخشى كۆڭلۈم ئۈچۈن بېشىمنى تېنىمدىن جۇدا قىلامدىلا ؟ !

سىغار كۆزنىڭ ئىچىدىكى شەيتان چىرقىراپ كەتتى . ئۇ :  
« يەنە نېمىگە قاراپ تۇرىسەن ، بەگنىڭ بويىنىغا قىلىچ  
ئۇرماي ! » دەپ توۋلايتتى . خوجا قارا قولىنى قىلىچنىڭ سېپىغا  
ئېلىپ باردى - دە ، ئۇنى سۇغۇرۇۋېلىپ ، خەزىنىچى بەگنىڭ  
كۆكرىكىگە تىقتى . خەزىنىچى بەگ « ئاللا ! » دەپ ئاتنىڭ  
ئۈستىدىن يەرگە ئۈچۈپ چۈشتى ، ئۇنىڭ كۆكرىكىدىن قان بۇلىقى  
ئېچىلغاندەك قان بۇلدۇقلاپ چىقاتتى . ئۇنىڭ كىچىك نەۋرىسى  
ئاخۇنبەگ بوۋىسىنى قان ئىچىدە كۆرۈپ چىدىيالمىي « بوۋا ! »  
دەپ ۋارقىراپ ئاتتىن سەكرەپ چۈشۈپ بوۋىسىنىڭ يېنىغا  
كەلدى . يەكچەشمە ئەخمەت خەزىنىچى بەگنىڭ قېنى بىلەن  
بويالغان قىلىچنى ئاخۇنبەگنىڭ بويىنىغا ئۇرۇپ ، ئاق سەللىلىك  
بېشىنى سەرۋىدەك قامىتىدىن جۇدا قىلدى . ئەتراپتا قاراپ  
تۇرغانلار « ئاھ ! » دەپ توۋلىۋەتتى . ئاسمان قارىيىپ ، قۇياش  
كۆرۈنمەي قالدى . ئاق تېرەك ۋە سۆگەتلەر نالە - زار قىلاتتى .  
« لەۋ غۇنچىسىنىڭ ئۈستىگە خەت يېزىلمىغان » ئوغۇل قىزىل قان  
ئىچىدە ياتقان بوۋىسىنىڭ ئۈستىگە باشسىز يىقىلدى . ئۇنىڭ  
تېنىدىن جۇدا بولغان بېشى يەر ئۈستىدە سەكرەيتتى... كۆزنى  
يۈمۈپ - ئاچقۇچىلىك بولغان ئارىلىقتا ئۆلتۈرۈلگەن ئامراق  
بوۋىسى بىلەن جانچىگەر ئىنسىنىڭ قىزىل قانغا مىلىنىپ  
ياتقانلىقىنى كۆرگەن قاسىمبەگ ئاق بوز ئېتىنىڭ بېشىنى بۇراپ  
قاچتى .

— بېشىر ، قوغلا ، ھارامدىن بولغاننى ! — دەپ ۋارقىرىدى  
يالغۇز كۆزى پىيالىدەك يۇغىناپ كەتكەن خوجا يېنىدا تۇرغان  
ئۈنېشىغا قاراپ . بېشىر يېنىغا ئىككى چېرىك ئېلىپ ،  
قاسىمبەگنىڭ كەينىدىن ئېتىغا قامچا ئوردى .

— ھەي بېشىر ، شۈمتەكنىڭ بېشىنى ئەكەل !...  
بولۇۋاتقان قانلىق ۋەقەنىڭ تېگىگە يېتەلمەي ئېچىنىپ قاراپ  
تۇرغانلار ئۇلارنىڭ كەينىدىن ئاھ ئۇرۇپ قالدى ، بۇ ئاھ كەينىدىن  
قوغلاپ كېتىۋاتقانلارغا ئەمەس ، قېچىپ كېتىۋاتقان گۇناھسىز



ئوغۇلغا ئېچىنىۋاتقانلىقىنىڭ ئىپادىسى ئىدى .

\*

\*

كېلىشكەن بوز ئات قومۇش قۇلاقلىرىنى دىڭ تۇتۇپ ،  
توپا - چاڭ قاپلىغان قارا بوراننى يېرىپ قانات چىقارغاندەك  
كۈنپېتىشقا قاراپ ئۇچاتتى . ئۇنىڭ ئۈستىدىكى قۇش  
تۇمشۇقلۇق ، قارا بەرقۇت كۆرپە سېلىنغان ئېگەردە ئولتۇرغان  
قاسىمبەگ توختىماي ئېسەدەپ يىغلايتتى . ئۇنىڭ قارا  
كۆزلىرىدىن ئېقىۋاتقان ياش توپا ئۇچۇۋاتقان زېمىنغا  
تاماتتى .

«ئاه ، جېنىم بوۋا» دەپ ئىغرايتتى ئەخمەت خەزىنىچى  
بەگنىڭ چوڭ نەۋرىسى .

«ئاه ، جانجىگەر ئۆكام!» دەپ زارلايتتى ياش تۆكۈۋاتقان  
ئاكىسى .

ئاق بوز ئات ئۈستىدە ئولتۇرغان ئاق سەللىلىك يىگىت ئوردا  
ئالدىدىن ئۆتۈپ كەتتى . ئۇ ئوردىنىڭ جەنۇب تەرىپىدىكى ئوردا  
مەھەللىسىگىمۇ ، ئۇ يەردىكى ئۆيىگىمۇ بارماي ، ئۇدۇل باياندايغا  
— سۆيۈملۈك ئاتىسىنىڭ يېنىغا يول ئالدى . ئۇ ھەشەمەتلىك  
ئوردا دەرۋازىسى ئالدىدىن ئۆتۈپ ، ئازراق مېڭىپ شىمال  
تەرەپتىكى كوچىغا بۇرۇلۇپ ، توغرا كۆۋرۈككە قاراپ ماڭدى .  
كوچىنىڭ ئىككى تەرىپىدىكى ئاق تېرەكلەر ئىرغاڭلاپ ،  
ئۇنىڭ چوڭ - كىچىك شاخلىرى نالە - زار قىلاتتى . ۋاقىتسىز  
ئۈزۈلگەن يوپۇرماقلار ، سۇنغان شاخلار يوللاردا ئۇچۇپ يۈرەتتى .  
سېپىلىنىڭ دولان دەرۋازىسىدىن چىققان قاسىمبەگ توغرا  
كۆۋرۈكنىڭ مەركىزىگە كېلىپ ، بوز ئېتىنىڭ بېشىنى كۈنپېتىش  
تەرەپكە بۇراپ ، ئەشە قامچىسىنى ھاۋاغا كۆتۈردى . سەگەك ۋە  
ئەقىللىق ئات ئىگىسىنىڭ كۆڭلىنى چۈشەنگەندەك چېپىشنى  
تېخىمۇ تېزلەتتى . قېچىپ كېتىۋاتقان قاسىمبەگ ئارىلاپ -

ئارىلاپ كەينىگە قاراپ قوياتتى . ئۇ يىراقتا ئۆزىنى قوغلاپ كېلىۋاتقان ئادەملەرنى كۆرۈپ ، ئاتىسىنىڭ يېنىغا قانات چىقىرىپ يېتىپ بېرىشنى ئارزۇ قىلاتتى . ئونبېشى بېشىر ئىككى چېرىكى بىلەن بىرىنىڭ كەينىدىن بىرى ئاتلىرىنى توختىماي قامچىلاپ ، يۈزلىرىنى بوراندىن قاجۇرۇپ ، تۆكۈلۈپ كېلەتتى .

ئەمدىلەتنى ھايات ۋە دۇنيانى چۈشىنىپ كېلىۋاتقان بۇ قارچىغىدەك بالىدا نېمە گۇناھ بار ؟ ! ئۇ نېمىشقا ئۆلتۈرۈلىدۇ ؟ قوغلاپ كېلىۋاتقان ئۈچ ئادەم نېمىشقا بۇلارنى ئويلىمايدۇ ؟ ! بېشىرىمۇ ، ئىككى چېرىكىمۇ ئوخشاش بىر ئاندىن تۇغۇلغان ، ئاق سۈت ئېمىپ چوڭ بولغان ئەقىل ئىگىلىرىغۇ ؟ ! ئۆزى بىلەن بىر تىلدا سۆزلىشىدىغان ، بىر يۇرتتا ياشايدىغان بۇ گۈلدەك يىگىت ئەتە فارابى بولار ، يۈسۈپ خاس ھاجىپ بولار ، نەۋائىي بولار ... لېكىن ئۇلار بۇلارنىمۇ ئويلايمۇ قويمايدۇ . ئالدىدا قېچىپ كېتىۋاتقان يىگىت ئۆز مىللىتىنىڭ ئۆز خەلقىنىڭ رەناسى ، ھەتتا ئۆزلىرىنىڭ ئوتىدا كۆيۈپ ، سۈيىدە ئېقىۋاتقان داناسى بولسىمۇ ، ئۇلار ئۆزلىرىنىڭ ۋەھشىي پەيلىدىن يانمايدۇ . ئۇلارنىڭ ئويلايدىغىنى ، ئۆز مىللىتى ، ئۆز خەلقى ئەمەس ، ئۆزىنىڭ پايدا - زىيىنى ! مەنپەئەت دەيدىغان بۇ بالا بىر چىرايلىق ئادەمنى ھايۋانغا ئايلاندۇرۇۋېتىدۇ ، ھەتتا قولغا پىچاق ئالدۇرۇپ ، بىر تۇغقان قېرىندىشىنى بوغۇزلىتىۋېتىدۇ . ئۆز مەنپەئەتنى ئۈچۈن جېنىنى بېرىدىغان ئادەملەر ئوۋىنى كەلسە ئۆز مىللىتىنى ، ئۆز خەلقىنى سېتىۋېتەلەيدۇ . ئۇلاردا مۇھەببەت ، ۋىجدان ، ئار - نومۇس دەيدىغانلار بولمايدۇ .

قاسىمبەگ توغراكوۋۇرۇك چوڭ يولنىڭ كۈنپېتىش بېشىغا كېلىپ شىمالىي تەرىپىگە بۇرۇلدى . «بالا - قازا كۆرۈنۈپ كەلمەس ، پۇت - قولنى ساڭگىلىتىپ» دېگەندەك . دوقمۇشنىڭ ئوڭ تەرىپىدىكى ئاق تېرەكنىڭ يوغان بىر شېخى قاراسلاپ سۈنۈپ ، يېڭىلا بۇرۇلغان ئاق ئاتنىڭ ئالدىغا چۈشتى . قۇمۇش قۇلاقلىرىنى دىڭ تۈتۈپ كېلىۋاتقان ئات ئۈرگۈپ بىر يانغا قاچتى .

ئۈستىدە يىغلاپ ، قان ئىچىدە قالغان بوۋىسى ۋە ئۆكسىنى ئويلاپ  
 ئۆز غېمى بىلەن كېلىۋاتقان قاسىمبەگ ئات خارتىلداپ بىر يانغا  
 تۇيۇقسىز قاچقاندا ، ئۈستىدىن ئۇچۇپ توپىلىق يەرگە يىقىلدى .  
 ئۇنىڭ ئاق سەللىسى بېشىدىن چىقىپ ، چۆرگىلەپ نېرىغا بېرىپ  
 چۈشتى . ئاق ئات قاتتىق بىر كىشىنەپ ، كەينىگە بۇرۇلۇپ ،  
 كەلگەن تەرەپىگە يۈگۈرۈپ كەتتى . غۇنچە چىراي قاسىمبەگ  
 ئورنىدىن تۇرۇپ ، سەللىسىنىمۇ ئالماي ئالدىغا قاراپ يۈگۈردى .  
 ئۇنىڭ ياشلىق كۆزلىرى : بىرەر تونۇش ئۇچراپ قالماسمۇ ،  
 دېگەندەك ھەر تەرەپكە يۈگۈرەيتتى . يالاڭۋاشتاق ، ھاسىراپ -  
 ھۆمۈدەپ يۈگۈرۈپ كېتىۋاتقان قاسىمبەگ ئارقىسىدىن يېقىنلاپ  
 كېلىۋاتقان ئاتلارنىڭ ئاياغ ئاۋازىنى ، شۇنداقلا ئۇنى سەت بىرىنىڭ  
 «توختا ، ھارمى !» دەپ توۋلىغىنىنى ئاڭلىدى . «توختىسام  
 بولمايدۇ . مېنى ئۆلتۈرۈۋېتىدۇ ! مەن تىرىك قېلىشىم كېرەك !  
 سۆيۈملۈك بوۋامنىڭ ، كۆيۈملۈك ئۇكامنىڭ قىساسىنى ئېلىشىم  
 لازىم ! ھېلىقى يەكچەشمە بۇ زېمىننىڭ ئۈستىدە قاقاقلاپ كۈلسە  
 قىيامەت بولىدۇ ! مەن ئۇنى ئۆلتۈرۈشۈم ئۈچۈن ياشىشىم  
 زۆرۈر !» دەپ ئويلايتتى كۈچىنىڭ چېتى بىلەن توختىماي  
 يۈگۈرۈپ كېتىۋاتقان قاسىمبەگ .

كەينىدىن كەلگەن بېشىر يېقىنلاپ كېلىپ ، قولىدىكى  
 يالىڭاچ قىلىچنى كۆتۈرۈپ بوينىغا ئۇردى . گۈلدەك بالىنىڭ  
 بېشى ئۈزۈلۈپ يەرگە چۈشۈپ ، خۇددى يوغان دۈڭىلەك  
 پومزەكتەك سەكرەپ كەتتى . ئۇنىڭدىن ھەر تەرەپكە قىپقىزىل قان  
 چېچىلاتتى . قاسىمبەگنىڭ قارىغاي كۆچىتىدەك گەۋدىسى يەرگە  
 گۈپپىدە يىقىلدى .

ئۆتۈپ كېتىۋاتقان ئادەملەر كۆز ئالدىدا ، كۈپكۈندۈزى يۈز  
 بەرگەن بۇ پاجىئەنىڭ تېگىگە يېتەلمەي ، قورققانداك قارىشاتتى .  
 ئېتىدىن چۈشكەن بېشىر ، ئاتلىرىدىن چۈشمەي قاراپ تۇرغان  
 ئىككى چېرىككە ئايلىنىپ قارىدى :

— ھوي ، خۇمىسلار ، ئېتىڭلاردىن چۈشۈپ ، مۇنۇ

شۈمتەكنىڭ بېشىنى بىرنېمىگە ئورنۇالماسىلەر !  
— بىرەر پارچە لاتا بولمىسا ، نېمىگە يۆگەيمەن ؟ — دېدى  
ئالدىدا ئېتىدىن چۈشكەن چېرىك قاسىمبەگ بېشىنىڭ يېنىغا  
كېلىپ ، ئۇنىڭ چىرايىدىن ئېچىنىش دەيدىغان تۇيغۇ زادىلا  
كۆرۈنمەيتتى ، — ئەكەل ، خۇرجۇنۇڭنى بەرگىن ، بىر بېشىغا  
سېلىۋالايلى !...

بېشىر ئېگىرىنىڭ كەينىدىكى خۇرجۇننى يېشىپ ، يېنىغا  
كەلگەن چېرىككە بەردى . ئۇ كۆزلىرى يۇمۇلمىغان يىگىتنىڭ  
قانغا بويالغان بېشىنى خۇرجۇنغا ئوراپ ، ئېتىنىڭ كەينىگە  
غانجۇغىلىۋالدى . ئونبېشى چىپار ئېتىغا بىر سەكرەپ مىنىپ ،  
ئىككى چېرىكنى ئەگەشتۈرۈپ كەلگەن يولى بىلەن قايتتى .  
قاسىمبەگنىڭ باشسىز گەۋدىسى چوڭ يولنىڭ كۈنچىقىش  
تەرىپىدىكى چېتىدە قالدى...

\*

\*

ئەخمەت خەزىنىچى بەگ بىلەن ئابدۇرۇسۇل بەگنىڭ ئۆيىدە  
قىزىل قىيامەت بولۇۋاتاتتى . خەزىنىچى بەگنىڭ ئايالى ھاشاخان  
ئېرىنىڭ قانغا بويالغان جەسىتىنى ئەكەلگەندە : « ئاھ ! » دەپلا  
ھوشىدىن كېتىپ يىقىلدى . خەزىنىچى بەگنىڭ ئۆلۈمىنى  
ئاڭلاپ كەلگەن ئۇرۇق - تۇغقانلىرى ۋە قولۇم - قوشنىلىرىنىڭ  
ئاياللىرى ھاشاخاننى يۈزىگە سوغۇق سۇ سېپىپ ھوشىغا  
كەلتۈردى . ھاشاخان ئېسىگە كېلىپ ، قەدىناس ھەمراھىدىن  
ئايرىلغانلىقىنى يادىغا ئېلىپ نالە - پەرياد كۆتۈردى .  
ئۇنىڭ ئېچىنىشلىق زارى يوغان ھويلىنى بىر ئېلىپ ، كەلگەن  
ئادەملەرنىڭ كۆزلىرىدىن تارام - تارام ياش تۆكتى .

«كى ھاشا ئاغاچە بۇلۇپ دەردناك ،

ساچىن يۇلۇپ سىنەسىن قىلدى چاك .

دېدى ھاشاخان : « ئاھ ، دوست ! ئاھ ، دوست !

فەلەك بىزگە زۇلۇم ئەتتى چالاک جۇست .  
 كېتىپ سىزكى چالاک ماڭا باقماين ،  
 بۇ غۇنچە لەبىمگە لەبىڭ ياقماين .  
 قايۇ زالىمى زۇلۇم قىلدى ساڭا ،  
 نەدۇركىنم ساڭا بەلكى قىلىش ماڭا...»<sup>①</sup>

ياق ، ھاشاخانىنىڭ كۆزىدىن ياش ئەمەس ، كۆزىنىڭ ئۆزى  
 ئېقىۋاتاتتى . شۇ تاپتا ئۇ ھايات دەرياسىدىن بىر پاجىئە بىلەن  
 قىزىق قۇملۇق دەشتكە چىقىپ قالغان بېلىققا ئوخشايتتى . ئۇ  
 سۆيۈملۈك ئېرى ئۈچۈن يىغلايتتى . بىر قوشماق غۇنچىدەك  
 ئىككى نەۋرىسى ئۈچۈن قايغۇ - ھەسرەتنىڭ ئۆتكۈر تىغىدا  
 كۆكسىنى تىغلايتتى . ئاسانمۇ پۈتۈنسۈرۈك ئېرىدىن ئايرىلىش ،  
 خۇشاللىقنىڭ بىر جۈپ گۈلى نەۋرىلىرىدىن ئايرىلىش ؟  
 ! ئەل - يۇرت ھۆرمىتىگە ئىگە ياخشى ئادەم ، ئىككى گۇناھسىز  
 ئوغۇل يىقىلغاندا ، ھېلىمۇ بۇ زېمىن يېرىلىپ كەتمىدى ، ھېلىمۇ  
 ئانىنىڭ يۈرىكى تىتىلىپ كەتمىدى !...؟ يەر نېمىدىگەن  
 كۆتۈرۈشلۈك ! ئادەم نېمىدىگەن كۆتۈرۈشلۈك ! ؟

ئاق تېرەك ، يېشىل سۆگەتلەر نالە - زار قىلاتتى . ئاسمان  
 تۇتۇلۇپ ياش تۆكەتتى . كەلگەن ئەر - ئايال ، قېرى - ياشلارنىڭ  
 ھەممىسى ئۆزلىرىنى تۇتالماي ھۆڭرەپ يىغلايتتى .

ئابدۇرۇسۇل بەگىنىڭ كىچىك ۋە ھويلىسىدىمۇ ئادەم  
 مىغىلدايتتى . نەچچە قېتىم ھوشىدىن كېتىپ ، يەنە ھوشىغا  
 كەلگەن ئەخمەت خەزىنىچى بەگىنىڭ قىزى ، ئابدۇرۇسۇل  
 ئەمىرنىڭ ئايالى ئۆزراخان قان - قان يىغلاپ ، چاچلىرىنى يۇلۇپ ،  
 ئۆزىنى يەرگە تاشلايتتى ؛ يەنە تۇتۇۋالسا يەنە بىر جۈپ «يۈزى  
 گۈل ، قەددى سەرۋە ئازادە» ئوغۇللىرى ياتقان ئۆيگە

① «غازات دەرمۈلكى چىن» داستانىدىن ، «شىنجاڭ تەزكىرىچىلىكى»  
 ژۇرنىلى 1995 - يىل 2 - سان 16 - بەت .

يۈگۈرەيتتى . يېنىدا تۇرغان كۆزى ياش چوكانلار ئۇنى  
تۇتۇۋالاتتى . ئۇزراخاننىڭ نالسىنى ئاڭلاپ يىغلىمىغان ئەر ،  
يىغلىمىغان ئايال قالمىدى . ئاسمانمۇ توختىماي ياش تۆكەتتى ،  
ئانا تەبىئەت زارلىناتتى...

«قىلىپ سەختى گىرىيە ساچىنى يۇلۇپ ،  
ياقا چاڭ ئېتىپ يۈز - كۆزىنى ئويۇپ .  
بۇ بەگنىڭ قىزى ئاتى ئۇزرا ئىدى ،  
كى ھۆسنى ئارا تۇرفە رەئنا ئىدى .  
يۈرەككە تەگدى بۇ دەردلىك شەرار ،  
ئۆزىن يەرگە چالىپ بولۇپ بىقارار .  
ئۆزىن ئەرزىنى تەڭرىگە داد ئېتىپ ،  
دېدى ئۇشبۇ سۆزلەرنى فەرياد ئېتىپ :  
«ئاي كەر گەردە خىرەدلىك ئاتام ،  
فەقىر - ناتەۋانغا مەدەدلىك ئاتام .  
ساڭا زۇلۇم قىلىش گۇناھىڭ نەدۇر ،  
گۇناھ قويمايىن ئەيلەمىش مۇنچە جەۋر...  
بالاڭنى ئۆزۈڭگە قىلىپ رەھنامە ،  
خۇداغا قىلىپ سەن جانىڭنى فىدا»...»<sup>①</sup>

ئۇزراخاننىڭ يۈرىكى مانا شۇنداق قايغۇ - ھەسرەتلىك سۆز  
بولۇپ چېچىلاتتى .

غۇلجا شەھىرى قان - قان يىغلاپ ، سىمىلداپ يېغىۋاتقان  
يامغۇرغا قارىماي ئەخمەت خەزىنىچى بەگ بىلەن ئابدۇرۇسۇل  
بەگنىڭ ئۆيىگە ئاقاتتى . كۆزلىرىدىن توختىماي ياش ئېقىۋاتقان  
ئادەملەر بۇ قانلىق پاجىئەنىڭ سىرىنى بىلەلمەي پەلەكتىن

① «غازات دەرمۈلكى چىن» داستانىدىن ، «شىنجاڭ تەزكىرىچىلىكى» ژۇرنىلى  
1995 - يىلى 2 - سان 16 - بەت .

زارلىناتتى .

ئەمىرنىڭ يوغان ، ئاق دەرۋازىسىنىڭ قارشى تەرىپىدىكى ئېرىق بويىدا ئۆسكەن يوغان ئاق تېرەكنىڭ تېگىدە بىر - بىرىگە قارىشىپ يېقىن تۇرغان ئىككى ئاغىنە ئاستا پاراڭلىشىۋاتاتتى .

— ئەخمەت خەزىنىچى بەگ ياخشى ئادەمغۇ ؟ ! يېتىم - يېسىر ، نامراتلارنىڭ بېشىنى سىلاپ قولىدىن كېلىشىچە ياردەم بېرىدىغان ، ئەل - يۇرتنىڭ غېمىدە پۈچىلىنىدىغان ، ئەل - يۇرت ھۆرمىتىگە سازاۋەر ئادەمنى سىڭار كۆز نېمىشقا ئۆلتۈرىدۇ ؟ بۇنىڭدا ، توختەم ، بىر جىن يوقمىدۇر ؟ بىر جىن بولمىسا ، ھېچنېمىدىن ھېچنېمە يوق ، ياخشى ئادەمنى قاراپ تۇرۇپلا ئۆلتۈرۈۋەتمەيتتى ، — دېدى ئىككى قوۋزىقى ئىچىگە كىرگەن ، ئىككى مەڭز سۆڭىكى تومپىيىپ چىققان ، كالىۋىكىنىڭ ئۈستىدىكى قاپقارا بۇرۇتى ئاغزىنىڭ ئىككى تەرىپىگە ساڭگىلاپ چۈشكەن قىرىق ياشلار چامىسىدىكى ئادەم ئۆز سۆزىنى دىققەت بىلەن ئاڭلاۋاتقان ئاغىنىسىگە قاراپ .

— راست دەيسەن ! — دەپ سۆز باشلىدى ئوڭ قېشىنىڭ قۇيرۇقى ئاق توختەم جىددىي چىرايى بىلەن دوستىغا تىكىلىپ ، — بۇ دۇنيادا سەۋەبسىز ئىش بولمايدۇ ! تەۋرىگەن قىلىنىڭمۇ بىر سەۋەبى بولىدۇ . مەن سىڭار كۆزنىڭ خەزىنىچى بەگ بىلەن ئۇنىڭ ئىككى نەۋرىسىنى ئۆلتۈرۈشىدە سەۋەب بار ، دەپ بىلىمەن . مېنىڭچە قېيناتىسى بىلەن ئىككى ئوغلىنىڭ ئۆلۈمى ، قاتىللارنىڭ ئابدۇرۇسۇل بەگكە بەرگەن ئاگاھلاندۇرۇشى ! ئۇلار : «ئەمىر ، ئورنۇڭنى تېزدىن بوشتىپ ، نەگە كەتسەڭ كەت ، بولمىسا قېيناتاڭ ، ئىككى ئوغلوڭ ئۆلگەندەك سەنمۇ ئۆلسەن !» دەپ ئابدۇرۇسۇل بەگكە ئالدىن ئۆزلىرىنىڭ جىنايى مەقسىتىدىن خەۋەر بەردى . قاراپ تۇر ، ئەمىر بۇ ئاگاھلاندۇرۇشنى چۈشىنىپ ، ئۇلار دېگەندەك قىلمىسا ، ئەمدىكى سۈيىقەست قىلىچى ئۇنىڭ يۈرىكىگە سانجىلىدۇ !...

— ئازراقلا كۆكلىسەك ، كۆكمىزنى ئۆزىمىز يۇلۇۋېتىدىغان بىز زادى قانداق خەق ، قانداق مىللەت ؟ !... خۇدا بىزنى بۇ شۇملۇق ۋە سۈيىقەستلەردىن ئۆزۈڭ ساقلىمىساڭ ، بىز ئۆزىمىز ساقلىيالمىدىغان ئوخشاشمىز ! بۇرىمىزغا تالاي - تالاي سۇ كىردى . بېشىمىزمۇ تالاي - تالاي يېرىلدى ، كۆرۈۋاتقان كۈنىمىز ، تارتىۋاتقان دەردىمىز مۇنۇ ، يەنىلا بىر - بىرىمىزگە تۆھمەت چاپلاۋاتىمىز ، بىر - بىرىمىزنى ئۆلتۈرۈۋاتىمىز... ئۆلتۈرۈۋاتىمىز ، — توختەم شۇنداق بىر ئاھ ئۈردىكى ، يىغلاۋاتقان ئاسمان تېخىمۇ قارايدى .

— خەزىنىچى بەگ بىلەن ئاداۋىتى باردۇر ، دەپ ئويلىساقمۇ ، ئىككى گۇناھسىز ئوغۇل بىلەن نېمە زىددىيىتى بولىدۇ ؟ ! — دەپ سۆز باشلىدى ئوڭ تەرەپ قېشىنىڭ قۇيرۇقى ئاق ئادەم يەنە جىددىي قىياپەتتە ، — ئىككى گۇناھسىز ئوغۇل ئەمىرنىڭ ئوغلى ! بۇنىڭدىن كۆرۈنۈپ تۇرۇپتۇكى ، قاتىللارنىڭ مەقسىتى ، ئابدۇرۇسۇل بەگنىڭ يۈرىكىنى ئازابلانچۇ ، ئۇنى ھازىرقى قىلىۋاتقان ئۇلۇغ ئىشىدىن قول ئۈزۈشۈشتىن ئىبارەت ! ...

— بۇ قىپقىزىل خائىنلىققۇ ! موللا ناسىر ئەلەم ، ئابدۇرۇسۇل بەگلەر بولمىسا ، قوزغالغان دېھقانلار ئاللىقاچان قانغا مىلىنەتتى . توغرا يول باشلايدىغان سەركىلەر بولمىسا ، رۇستەم ، پادا بارىدىغان يېرىگە بارالمايدۇ . ياراتقان ئىگەم ، ئابدۇرۇسۇل بەگنى ئۆز پاناھىدا ساقلىغاي ! ئۇ ئەل - يۇرتنىڭ بەختى ئۈچۈن ئايدا لاغا تىكىلگەن چېدىردا مۇڭ يېتىپ ، مۇڭ قوپۇۋاتىدۇ . ھەرقانداق جەڭگە ئۇ ئالدى بىلەن كىرىپ قەھرىمانلىق كۆرسىتىۋاتىدۇ . ئۇنىڭ ئەقىل - ئىدراكى بىلەن دېھقانلار قوزغىلىڭى بۈگۈنكى كۈچ - قۇدرەت ۋە غەلىبىگە ئېرىشتى...

ئىككى ئاغىنىنىڭ پارىڭى ئۈزۈلۈپ قالدى . بىردىنلا كوچا ۋە ھويلىدا كۆتۈرۈلگەن نالە - زار يامغۇر توختىماي يېغىۋاتقان يەرۈ ئاسماننى تۈتتى .



ئەمىر بىرنەچچە مۇھاپىزەتچىسى بىلەن قېيناتىسى ۋە ئىككى يۈرەك پارىسىنىڭ ئۆلۈمىدىن خەۋەر تېپىپ يېغىۋاتقان يامغۇرغا قارىماي باياندايدىن ئاق بوز ئايغىرىنى چاپتۇرۇپ كەلگەنىدى . يۈگەن سىيرىپ ، ئېغىزدۇرۇقىنى چاپناۋاتقان سۆلتلىك ئايغىر يامغۇردا يۇيۇلغان بولسىمۇ ، لېكىن ئىتتىك كەلگەنلىكىدىن ئاق ھور ئۆرلەيتتى . دەرۋازا ئالدىدا ئېتىدىن چۈشكەن ئابدۇرۇسۇل ئەمىر ئوق يېگەن شىردەك ھۆڭرەپ يىغلاپ ھويلىغا يول ئالدى . قېيناتىسى بولۇپمۇ ئىككى يۈرەك پارىسىنىڭ ئۆلۈمى بىلەن يۈرىكى يارىلانغان ئەمىر ئىچى - ئىچىدىن يىغلاپ - قاقشاپ ، چوڭ كىچىك ھەممەيلەننى ھۆڭگىرتىپ يىغلىتىۋەتتى .

«بولۇپ بىقارار يىغلادى زار - زار ،  
ئىشتى مۇنى ئول ئەمىر تاجدار .  
بولۇپ سوڭۇر تۇتتى قاتتىق ئازا ،  
دېدى : «مۇنى قىلدى قايۇ ناسەزا .  
كى دۈشمەن ھەر ئەترافىمىزدا تۇرۇپ ،  
تۈگەتۈر ئىكەن بىر - بىرىن ئۆلتۈرۈپ .  
كى مۇئمىن مۇسۇلمان قانىنى تۆكەر ،  
كى شەك يوق بۇ يۇرت ئىلكىمىزدىن ، كېتەر...»<sup>①</sup>

راست ، ئىناقلىق ۋە ئىتتىپاقلىق بولمىغان يەردە ، بەرىكەت بولمايدۇ ، خۇشاللىق ، تەنتەنە بولمايدۇ ، غەلىبە ، شان - شەرەپ بولمايدۇ ، يىغا - زارسىز بەختلىك كۈنلەر بولمايدۇ . بۇنداق كىشىلەر قاقشاپلا ئۆتىدۇ .  
ئەتىسى ناماز پېشىنىدا ئەخمەت خەزىنىچى بەگ بىلەن ئۇنىڭ

① «غازات دەرمۇلكى چىن» داستانىدىن «شىنجاڭ تەزكىرىچىلىكى» ژۇرنىلى 1995 - يىل 2 - سان 16 - بەت .

باشلىرى يوق ئىككى نەۋرىسىنىڭ نامىزى بەيتىلادا چۈشۈرۈلدى .  
ئوتتۇرىدا ئۈستىگە ئاق يېپىلغان ئەمىر قېيناتىسىنىڭ تاۋۇتى ،  
ئىككى چەتتە يېڭى ، ئېچىلمىغان ئەتىرگۈل پورەكلىرى قادالغان  
ئىككى ئوغۇلنىڭ تاۋۇتى قويۇلۇپ ، ئايرىم - ئايرىم نامىزى  
ئوقۇلدى . ئۈچىلىسىنىڭ نامىزىنى قازىكالاڭ موللا ناسىر ئەلەم  
يىغلاپ تۇرۇپ چۈشۈردى . بەيتىللا ئىچى ۋە ئۇنىڭ ئەتراپىدىكى  
كوچىلار چوڭ - كىچىك ئادەملەرگە تولۇپ كەتتى . بۇ كوچىلار  
خۇددى دولقۇنلاۋاتقان سايرامغىلا ئوخشايتتى .

## يەتتىنچى باب

### قوزغىلاڭچىلارنىڭ بەش ۋەكىلى

ئەمىر ئوبدان بىلەتتى : ئەخمەتخان خوجىنىڭ كەينىدە مەزەمزات بار ، ئۇنى تۇتسا ، ھاكىمبەگ چوقۇم ئۆكتە قوپاتتى . ھەتتا مەزەمزات تەرەپدارلىرىمۇ ئوچۇق - ئاشكارا قارشى چىقاتتى . ئۇ قايغۇ - ھەسرەتلىك خياللىرى بىلەن بېشىنى سېلىپ ، نامازشامنى ئوقۇپ بەيتىلادىن چىقتى . ئىككى كۈن ئىچىدە ئۇنىڭ قارىغايىدەك قامىتىنى دەھشەتلىك قايغۇ - ھەسرەت ئېلىپ ، گۈلگۈن شەپقەتكە مەڭزىنى سارغايىتۋەتتى . ئۇ ئولتۇرسا - قوپسا خيال سۈرىدىغان بولۇپ قالدى ، قاپقارا ، ئۇزۇن بۇرۇتنىڭ ئۇچىنى سىلاپ تۇرۇپ ، ئۆزىنى ئۇنتۇغان ھالدا خيالغا چۆكەتتى ، يېنىغا كېلىپ بىرى چاقىرسا ، چۆچۈپ بېشىنى كۆتۈرەتتى . ئۇنىڭ ئويىدىن بايانداي ، دېھقانلارنىڭ قوزغىلىڭى ، ئەل - يۇرت دېگەنلەر پۈتۈنلەي چىقىپ كەتتى . ئەمىر كۆزىنى يۇمۇپ ھۆرمەتلىك قېيناتىسىنى ، جانجىگەر ئىككى ئوغلىنىلا ئويلايتتى . ھېلىمۇ ئۇ ، كوچىنىڭ چېتى بىلەن ئوردا مەھەللىسىدىكى ئۆيىگە كېتىۋېتىپ ، ئاتىسى ئورنىدىكى قېيناتىسىنى ، بىر - بىرىدىن تاتلىق ئىككى ئوغلىنى ئويلاپ باراتتى .

«ياق ! — دېدى ئۇ پىچىرلاپ ، مۇشتۇمنى چاڭ تۈگۈپ ، — بۇ ئىنتىقام چوقۇم ئېلىنىدۇ . مەنلا ھايات بولىدىكەنمەن !» ئەمىرنىڭ غەزەپ بىلەن تىترەپ چىققان ئاۋازى

خېلىلا قاراڭغۇ چۈشۈپ قالغان كۈچىنى چۆچۈتۈۋەتتى...  
قازان بېشىدىكى شام ئۆي ئىچىنى غۇۋا يورۇتاتتى. ئەمىر  
ئىشكىنى ئېچىپ ئۆيگە كىرىپ، ياغاچتىن ياسالغان ئېگىز سۇيىغا  
چىقىشى بىلەن، قازان بېشىدا كۆزىدىن ياش قۇرۇماي ئولتۇرغان  
ئايالى ئورنىدىن ئۇچۇپ تۇرۇپ، يىغا - زار بىلەن ئۆزىنى  
ئەمىرنىڭ باغرىغا ئاتتى. ئىككى كۈننىڭ ئىچىدە گۈلدەك چىرايى  
سولۇپ، يىڭنە يەۋالغاندەك ئورۇقلاپ قالغان، ئوتتۇز ئىككى  
ياشلار چامىسىدىكى سەرۋى قامەتلىك ئۇزراخان ئېرىنىڭ كۆكسىگە  
چاچلىرى پاخپايغان بېشىنى ئۇرۇپ قان - قان يىغلايتتى. ئۇنىڭ  
تۈگۈلگەن پورەكتەك ئاغزىدىن چىقۇۋاتقان نالە - زارىنى  
ئاڭلىغان ھەرقانداق ئادەمنىڭ يۈرىكى ئېزىلىپ كېتەتتى. بۇ  
دەھشەتلىك ھازىنىڭ ئالدىدا قارلىغاچ قانىتىدەك  
قاشلىرى تېگىدىكى قارا كۆزلىرى كۈلۈپ، ئاق،  
سۈزۈك چىرايىدا سۇس ھال شەپق جۇلالىنىپ تۇرغان  
چوكان شۇ تاپتا ئەقلىدىن ئازغان سەۋدايىغىلا ئوخشاپ  
قالغانىدى.

ئانا: مېھىر - مۇھەببەت! ئانا: غەم - تەشۋىش! ئانا:  
قايغۇ - ھەسرەت! ئانا: ئارزۇ - ئارمان! ئانا يۈرەك پارىسى  
ئۈچۈن يۇقىرىدا سانالغان ھېس - تۇيغۇلارنىڭ پەرىشتىسى! ئۇ  
مۆرىتى كەلسە، بالىسى ئۈچۈن تاغلارنى كۆتۈرەلەيدىغان، ھەتتا  
يەر شارىنى كۆتۈرەلەيدىغان ئىلاھىي قۇدرەت! «بالام!» دېسە،  
ئانىنىڭ پۈتۈن ۋۇجۇدىدىكى ھۈجەيرىلەر ھەرىكەتكە كېلىدۇ. ئۇ  
ئۆز ۋۇجۇدىنى يېرىپ چىققان پەرزەنتى ئۈچۈن، بىر كۆزىنى  
ئەمەس، ھەتتا سوقۇۋاتقان يۈرىكىنى سۇغۇرۇپ بېرەلەيدۇ!  
سۆيۈملۈك، خىزىردەك ئاتىسىدىن، بىر ئەمەس ئىككى يۈرەك  
پارىسىدىن بىرلا ۋاقىتتا ئايرىلغان ئانا، بۇ دەردنى قانداق  
كۆتۈرەلسۇن؟! تاغلارنى كۆتۈرەلەيدىغان، يەر شارىنى  
كۆتۈرەلەيدىغان ئانا، بالا دەردىنى كۆتۈرەلمەيدۇ. ئۇ بۇ جۇدالىق  
ئازابىدا تېزلا مۈكچىيىپ، تېزلا چىرايىدىن كېتىپ، ھەتتا

سەۋدايى بولۇپ قېلىشمۇ مۇمكىن .

ياخشى كۆرىدىغان ئايالنىڭ نالە - زارى ، يىغىسى ئەمىرنىڭ يۈرىكىنى تىتتۈرەتتى . ئۇ چىدىيالىماي جورىسىنى تېخىمۇ قاتتىق باغرىغا باساتتى ، پاخپايغان چاچلىرىنى سىلايتتى . ئۇ ئەر يېتىپ ھازىرغىچە ياش چىقمىغان كۆزلىرىدىن ياش تۆكەتتى . كۆزىگە قېيناتىسى ، ئىككى ئوغلى كېلىۋېلىپ ، ئابدۇرۇسۇل بەگنىڭ ئىچ - ئىچىنى ئۆرتەيتتى . ئۇ چىدىيالىماي چىشلىرىنى غۇچۇرلىتىپ ، مۇشتۇمنى تۈگەتتى .

— مېھرىبان ، كىشىگە قىلچىلىك يامىنى يوق ئاتامنى ، ئىككى يۈرەك پارەمنى ئۆلتۈرگەن قاتىل يەنە يەر ئۈستىدە بەخىرامان يۈرۈۋېرەمدۇ ؟ ! ئۇ نېمىشقا ئادالەت سوتىغا تارتىلمايدۇ ؟ ! نېمىشقا قاتىلدىن ئاتامنىڭ ، ئوغۇللىرىمنىڭ قىياسى ئېلىنمايدۇ ؟ ! بۇ قانداق قارا يۈز پەلەك ؟ ! بۇ قانداق ھەقىقەت ۋە ئادالەت ؟ ! قاتىلغا ، ئەزىزىم ، كۈچىڭىز يەتمەمدۇ ؟ ! ئۇ شۈنچىلىك زورمۇ ؟ ! سىزمۇ ئۆزىڭىزنى شىر چاغلەيتىڭىز ، ئەمدى بۇ قاتىلنىڭ ئالدىدا دېمىڭىز ئىچىڭىزگە چۈشۈپلا كەتتىغۇ ؟ ! نېمىشقا تىلىڭىز تۇتۇلىدۇ ؟ ! كۆزلىرىڭىزنىڭ بۈركۈتنىڭ كۆزلىرىدەك چاقنىشى ۋە قەيسەرلىكىڭىز نەگە يوقالدى ؟ ...

ئۇزراخان يىغلايتتى ، ئەمىرنىڭ كۆكسىگە بېشىنى ئۇراتتى . ئەمىر ئايالنىڭ نالە - پەريادىغا چىدىيالىماي ، ئۇنىڭ چاچلىرىنى سىلاپ ، ئۇنى تېخىمۇ چىڭ باغرىغا باساتتى .

— ھۆرمەتلىك قېيناتىسىدىن ، ئىككى يۈرەك پارىسىدىن ئايرىلغان ئابدۇرۇسۇلنىڭ يۈرىكى تىتىلىۋاتقانلىقىنى بىلمەمسەن ؟ ! ئىچىم ، ئۇزرا ، قانغا ، قايغۇ - ھەسرەتكە تولۇپ كەتتى . كۆزۈمنى يۇمساملا ، ئاتام ئورنىدىكى قېيناتام : «ساق - سالامەت كەلدىڭىزمۇ ، ئوغلۇم ؟» دەپ ، چىرايىدىن نۇر ياغدۇرۇپ ئالدىمغا كېلىدۇ . ئىككى ئوغلۇممۇ : «ئاتا ، كەلدىڭىزمۇ ؟ بىز سىزنى بەكمۇ سېغىنىپ كەتتۇق !» دەپ

بوينۇمغا ئېسىلىدۇ . ئاھ ! مەن قانداق قىلىمەن ؟ ھېلىلا بېرىپ خوجىنى پارە - پارە قىلىۋەتكۈم بار ! بۇنىڭغا كۈچۈممۇ يېتىدۇ . بىراق ، بىلەمسەن ، خوتۇن ، ئۇنى كۈشكۈرتكەن چوڭ قاتىل بار ! ئۇ ئوتتۇرىغا چىقمىغان بىلەن ، ئاتىمىزنى ، ئىككى ئوغلىمىزنى خوجىنىڭ قولى بىلەن قىپقىزىل بويىۋەتتى . سەۋر قىل ، ئالدىرىما ، ئۇزرا ! بۇ ئالەمنىڭ ئاغامچىسى ئۇزۇن ! قىساس يوقالمايدۇ ! سىڭار كۆزۈم ، چوڭ قاتىلمۇ قېچىپ كېتەلمەيدۇ ! ناۋادا ئاسمانغا چىقىپ كەتسە تاپىنىدىن تارتىپ چۈشمەن ، زېمىنغا كىرىپ كەتكەن بولسا كوكۇلىسىدىن تارتىپ چىقمەن ؛ سەۋر قىل ، ئۇزرا ! خوجىنى بىر كۈنى تۇتارمەن ، ئاتاڭ بىلەن ئىككى ئوغلۇڭنىڭ قىساسىنى ئالىمەن ! مەنمۇ ، ئامرىقىم ، كېچە - كۈندۈز شۇ خيالدا ! قىساس ئېلىشنىڭ پۇرسىتى چوقۇم كېلىدۇ .

ئەمىر ئاپالىنى تەستە بەزلەپ ، تۆردىكى قوش قەۋەت كۆرىپكە كېلىپ ئولتۇردى . ئۇ بېشىنى سېلىپ شۇنداق بىر «ئۇھ» تارتتىكى ، قازان بېشىدا كۆيۈۋاتقان شامنىڭ يورۇقىدا يورۇغان ئۆي ئىچى تارىيىپ كەتتى . ئۇزراخان بېشىدىن يەرگە چۈشۈپ كەتكەن ئاق ياغلىقنى ئېلىپ ، بېشىغا تېگىپ تالغا ماڭدى . ئابدۇرۇسۇل بەگ بېشىنى سېلىپ ئولتۇرۇپ خيالغا كەتتى . «ئۆلگەنلەر ئۆلۈپ ، ئۆلتۈرگەنلەر كۈلۈپ يۈرۈۋېرەمدۇ ؟ ! بۇنىڭ سوئال - سورىقى بولمامدۇ ؟ ! قانغا قان ، جانغا جان ئالمىسام ، مەن قانداقمۇ بېشىمنى كۆتۈرۈپ ، ئەتىكى كۈندە ئاتامنىڭ ئالدىغا ، ئىككى ئوغلۇمنىڭ ئالدىغا بارالايمەن ! — ئۇنىڭ سەمىمىيلىك بىلەن ياندىغان كۆزلىرى شۇ تاپتا چاقنايتتى ؛ ئادەتتە ئېغىر - بېسىق كۆرۈنىدىغان ئەمىر ھېلىلا پارتلايدىغان ۋولقانغا ئوخشاپ قالدى ، — ئەتە ھۆرمەتلىك قېيناتام بىلەن ئىككى ئوغلۇمنىڭ ئۈچى ، ئالدى بىلەن ئۈچ ۋە يەتتە نەزىرىنى چىرايلىق ئۆتكۈزۈۋالاي ! ئاندىن قازىكالان بىلەن پاراڭلىشىپ ، ئوينى بىلەي ! ئۇ مۆھتەرەم زاتمۇ بۇ قانلىق

ۋەقەدىن قاتتىق چۆچۈپ ، توختىماي يىغلىدى . ئاڭلىسام يېنىقتىن يېنىپ ، ئۆيىگە بېرىپ ئاغرىپ قاپتۇدەك . ئىسھاق خەزىنىچى بەگنىڭ چۈشتە دېگىنىگە قارىغاندا تېۋىپنىڭ دورىسىنى ئېچىپ بىر ئاز تۈزەلگەن ئوخشايدۇ . خۇدايىم ، بۇ كۈنلەردە موللا ناسىر ئەلەمنى ئەكەتمىسە بولاتتى . ئۇ ئەل - يۇرتنىڭ ئاتىسى! ...»  
ئۆيگە شىرە كۆتۈرۈپ ، چاچلىرىغا ئاق سانجىلغان خىزمەتچى ئايال كىرىپ كەلدى .

\*

\*

ئەخمەتخان خوجا ئەخمەت خەزىنىچى بەگ ۋە ئۇنىڭ ئىككى نەۋرىسىنى دەھشەتلىك ئۆلتۈرۈپ ، چىغلىقمازارغا كېلىپ يېتىۋالدى . ئۇ ئارىدىن بىر ھەپتە ئۆتۈپ ، بىر كۈنى كەچتە ئىشەنچلىك قولچۇمىقى بېشىرنى ئۆيىگە چاقىرتتى . ئىككىسى سىڭار كۆزنىڭ سارىيىدا قېنىق دەملەنگەن سىنچاي بىلەن قوزا گۆشى بېسىلغان پولۇغا تويغاندىن كېيىن ، پاراڭغا چۈشتى .

— كەلگىنىمىزگە بىر ھەپتىمۇ بولۇپ قالدى ، — دېدى سۆز باشلاپ ، خوجا ئۆزىنىڭ تۆۋەن تەرىپىدە ئولتۇرغان بېشىرغا تىكىلىپ ، — غۇلجىدىن ھېچقانداق خەۋەر ئالالمىدىم ، بىز ئۇ يەردە چوڭ ئىش تېرىۋېتىپ كەلدۇق . ئۇ يەردىكىلەر بۇنىڭغا قارىتا نېمە دەۋاتىدۇ ، نېمە قىلىۋاتىدۇ . زادىلا بىلەلمىدىم . ئۆزۈم بىر زۇلمەت ئىچىگە سولىنىپ خىيال ۋە ۋەھىمدە قالغاندەك بولۇپ قالدىم ، — ئۇ بىر ئاز ئوي سۈرگەندەك تۇرۇۋېلىپ بېشىرگە قارىدى . ئوخشىغان پولۇنى تويغۇچە يېگەن ئونىيېشى ئۆزىگە قاراپ ، ئارىلاپ - ئارىلاپ كېكىرىپ ئولتۇراتتى ، — سەن شەھەرگە بىر بېرىپ كەلسەڭمىكىن ؟ بىرى ، ھېلى دېگىنىمدەك ، شەھەردە نېمە گەپ - سۆز بولۇۋاتىدۇ ، ئوقۇپ كەلسەڭ . يەنە بىرى ، قېيناتىسى ۋە ئىككى ئوغلىدىن ئايرىلغان ئەمىر نېمە قىلىۋاتىدۇ . تىڭنىڭلاپ بېلىپ

كەلسەك ، مۇھىمى ، مەزەزات باياندايدىمۇ ، غۇلجىدىمۇ  
 ئېنىقلىساڭ ، سەن كەلگەندىن كېيىن ، ئەھۋالغا قاراپ يەنە  
 شەھەرگە بارارمىز ، — ئۇ بىر ئۆھ تارتىپ سۆزىنى يەنە  
 داۋاملاشتۇردى ، — ئۆيگە تىقىلىپ قېلىشتىن يامان ئىش يوق  
 ئوخشايدۇ . شۇ كۈنلەردە يۈرىكىم سىقىلىپ ، ئېتىلىپ  
 كېتىدىغاندەك بولۇپ قالدى . تۈنۈگۈن ناماز پېشىندا ، مەسچىتتە  
 ئادەملەرنىڭ ئەخمەت خەزىنىچى بەگ بىلەن ئىككى نەۋرىسىنىڭ  
 ئۆلۈمى توغرىسىدا سۆزلىشىۋاتقانلىقىنى ئاڭلاپ قالدىم .  
 قارىغاندا ، بىزنىڭ قىلغان ئىشىمىز ھەممە سەھرالارغا تارقىلىپ  
 كەتكەندەك قىلىدۇ ، — ئۇ يەنە خىيال بىلەن توختاپ ، قولىنى  
 ھۆلدەپ جۈزىدىكى شامنىڭ كۆيۈپ بولغان پىلىكىنى  
 ئېلىۋەتتى ، — تېزىرەك ئەھۋالنى ئۇقۇپ ، ئۆزىمىزنىڭ غېمىنى  
 قىلمىساق بولمايدىغاندەك تۇرىدۇ . بۇ يەردە ، بېشىر ،  
 ئۆلۈمىمىزنى كۈتۈپ يېتىۋەرمەيلى ! — خوجىنىڭ يەكچەشمە  
 كۆزى كېيىنكى سۆزلىرىنى دېگەندە چەكچىيىپ كەتتى .  
 — مەنمۇ ئاڭلىدىم ، يېزىدىكىلەر بىزنىڭ غۇلجىدا  
 قىلغانلىرىمىزدىن خەۋەر تېپىپ بوپتۇ . ھەتتا بىر - ئىككىسى  
 كېلىپ يۈزۈمگىلا دەپ ، مېنى ئەيىبلىدى .  
 — تۈنۈگۈن خۇپتەندە ماڭا تىكىلگەن كۆزلەرنىڭ  
 ئالايغانلىقىنى كۆردۈم . بۈگۈن مەسچىتكە بارماي ، بەش ۋاخ  
 نامازنى ئۆيدە ئوقۇدۇم . بېشىر ، تېز بېرىپ ، تېز كەلگىن . مەن  
 خىيال ۋەھىمىسىدە يالغۇز ئولتۇرۇپ تۈگىشىپ كەتمەي !  
 — بولىدۇ ، خوجام ! ئەتە ئەتىگەندىلا يولغا چىقىمەن ! —  
 دېدى ئونبېشى قوپۇشقا تەييارلىنىپ .  
 — يېنىڭغا ھەمراھ قىلىپ ئىشەنچلىك بىرىنى ئېلىۋال !  
 — بولىدۇ ! — ئۇ ئورنىدىن تۇردى .  
 — توختا ، ئاقچاڭ بارمۇ ؟ ... — خوجىمۇ ئورنىدىن تۇرۇپ ،  
 ئىشىككە بېرىپ قالغان بېشىرغا قارىدى . ئونبېشى گەپ قىلماي ،  
 يوق ، دېگەندەك خوجىغا تىكىلدى . سىڭار كۆز پەشمىتىنىڭ ئىچ



يانچۇقىدىن لاتا پۇلىنى ① ئېلىپ ، بېشىغا ئۇزاتتى .

— دەڭ ۋە تاماققا ئىشلىتەرسەن !

— رەھمەت !...

ئەخمەتخان بېشىنى كۈچىغىچە ئۇزىتىپ چىقتى . ئونبېشى قول باغلاپ خوجىسى بىلەن خوشلىشىپ كەتتى . سىڭار كۆز قارا چاپلىرىنى يايغان قاراڭغۇ كېچىدە ، دەرۋازا ئالدىدىكى كۆۋرۈكتە يالغۇز قالدى . ئۇ بىردەم ئاسماندىكى جۇلالىق يۇلتۇزلارغا ، بىردەم كوچىنىڭ بېشىغا ، بىردەم گۈل - چېچەكلىرى تۆكۈلۈپ ، يېشىل يوپۇرماقلىرى شىلىدىرلاۋاتقان باغلارغا قاراپ تۇردى . ئۇ بۇ يەردە تېنى شۈركۈندىگەن بولسا ، تۇرۇۋەرگەنمۇ بولاتتى . ئۇ تولا قارا بېسىپ كېچىدىكى ئۇيقۇدىنمۇ قاچىدىغان بولۇپ قالدى . كۆزى يۇمۇلۇپ ئۇيقۇغا كەتسلا ، ئەخمەت خەزىنىچى بەگ بىلەن ئىككى نەۋرىسىنىڭ قىلىچ بىلەۋاتقانلىقىنى كۆرۈپ ۋارقىراپ - جارقىراپ ئويغىنىپ كېتەتتى . ئۇ سوغۇقتىن شۈركۈندىمۇ يە ۋەھىمە - قورقۇنچتىن شۈركۈندىمۇ تېنى شۈركۈنۈپ ، ھويلىغا قاراپ ئىتتىك ماڭدى...

ئەتىسى ئەتىگەندە بېشىر بىر چېرىكىنى ئېلىپ غۇلجىغا ماڭدى . ئەخمەتخان مەسچىتىكىمۇ چىقالمىدى . ئۇ بەش ۋاخ نامازنى ئۆيىدە ئوقۇدى ، ئۇ ئۆيىگە سولانغان ئادەمدەك ھويلىسىدا ، ھويلىسىنىڭ ئارقىسىدىكى بېغىدا خىيال سۈرۈپ كۈندۈزنى تولىمۇ تەستە تىتىلداپ ئۆتكۈزدى . شۇ ھالەتتە ئۈچ كۈن ئۆتۈپ كەتتى . بېشىرلارنىڭ قارىسىمۇ كۆرۈنمىدى . خوجا كېچىنى كىرىپك قاقماي دېگۈدەك ئۆتكۈزدى . بۇ ئۈچ كۈن ، ئۈچ كېچىدە ئۇنىڭ كۆڭلىگە كەلمىگەن خىياللار قالمىدى ، ئۇنىڭ چۈشىگە كىرمىگەن چۈشلەرمۇ قالمىدى . ئەخمەتخاننىڭ كۈندۈزىمۇ ، كېچىسىمۇ دەككە - دۈككە ، تېرىكىش ئىچىدە ئۆتتى . قارا چىرايى سولىشىپ ، يەكچەشمە كۆزى تېخىمۇ چەكچىيىپ قالغان خوجا بىر

① شۇ دەۋردە لاتا پۇلمۇ ئىشلىتەتتى .

قىسمىلا بولۇپ قالدى . ئادەتتىمۇ كۆپ تېرىكىدىغان خوجا ئۆيدىكى قۇشناچ ۋە پەرزەنتلىرىگىلا ئەمەس ، ھەتتا ئۆزىگىمۇ تېرىكىدىغان بولدى . بەزىدە ئۆزىنى ئەيىبلەپ ، ئۆزىنى تىللاپ كېتەتتى . مانا بېشىرىنىڭ كەتكىنىگە تۆت كۈن بولسىمۇ ، ئۇ كەلمىدى . خوجا ئورۇن ئىچىدە يېتىپ ، دەرۋازىغا قۇلاق سالاتتى ، لېكىن شاراقلىغان زەنجىرىنىڭ ئاۋازى ياكى ئورۇلغان دەرۋازىنىڭ تاراقلىشى ئاڭلانمىدى . ئۇ كەينى - كەينىدىن ئۇھ تارتىپ ، ئاھ ئۇرۇپ ، ئۇياقتىن - بۇياققا ئورۇلۇپ زادىلا كىرىپك چاتالمىدى . ئەخمەتخان سەھەرگە يېقىن تەستە ئۇخلاپ قېلىپ چۈش كۆردى . ئۇ چۈشىدە : بىر يوغان ياۋايى قاۋانغا مىنىۋېلىپ ، دەشت - چۆلدە كېتىۋاتاتتى . سىڭار كۆز يىراقتا ، ئۆزىگە قاراپ تۇرغان مەزەمزاتنى كۆردى . ئۇ ، ئۆزىگە قاراپ يۈگۈرۈپ كېلەتتى : « ھاي خوجام ، ھاي ، ئەخمەتخان خوجام ! » دەپ ۋارقىرايتتى . خوجا ئاستىدىكى يوغان ، قارا ياللىرى تىك تۇرغان قارا قاۋاننى تەستە توختىتىپ ، ھاكىمبەگكە قارىدى . ھاسىراپ - ھۆمۈدەپ ، چىلىق - چىلىق تەرگە چۆمگەن مەزەمزات يېقىنلاپ كېلىپ : « خوجام ، يول بولسۇن ! » دېدى .

ئەخمەتخان : « ئۆزلىرىنى ئىزدەپ مېڭىۋىدىم » دەپ جاۋاب بەردى .

« مەنمۇ يوللىرىغا قاراپ تۇراتتىم ، ياخشى كەلدىلا ! » دېدى ھاكىمبەگ خوجىغا خۇش چىرايى قاراپ .

« يەنە نېمە ئىشلىرى بار ئىدى ، ھاكىمبەگ جانابلىرى ؟ ! » سورىدى سىڭار كۆز قارا قاۋاندىن چۈشۈپ .

« نېمە ئىش دەيلىغۇ ؟ ! بىز ئەمدىلا ئىش باشلىدۇق . يەنە قىلىدىغان ساماندىك ئىشلىرىمىز بارلىقىنى بىلمەمدىلا ، خوجام ؟ ... ! »

« بىلىمەن ... بىلىمەن ... »

« قارا ئاتلىرى قېنى ؟ ... بۇ قارا قاۋاننى قەيەردىن تۇتۇپ مىنىۋالدىلا ؟ ! »

«جاڭگالدىن تۇتۇۋالدىم ، قارىسىلا ، قارا ئاتتىن بۇ قارا قاۋان ياخشىكەن . بىرى ، يۈگۈرۈشى تېز ، يەنە بىرى ، مەن بىلەن تەڭلا مەن ئېتىلغان ئادەمگە ئېتىلىدىكەن !... ئاغزىدىن چىقىپ تۇرغان يالغۇز چىشىنى كۆردىلىمۇ ؟ ! ئۇ ھەرقانداق ئادەمنىڭ قورسىقىنى يېرىۋېتەلەيدۇ !...»

«پاھ ! سىلىگە تازا ماس كەپتۇ - دە !...»

«شۇنداق ! ئىككىمىز خېلىلا چىقىشىپ قالدۇق !...»

«ئىككىمىزنىڭ بىر يەردە تۇرغانلىقىنى ئادەملەر كۆرۈپ

قېلىپ ، گۇمان قىلىپ يۈرمىسۇن ، مەن كېتەي ! ئىش - پىش بولسا ، بېشىرنى ئەۋەتسىلە ! يەنە بىر چوڭ ئىش بار . مۇلازىمىنى ئەۋەتىپ پات ئارىدا ئۆزلىرىگە دەيمەن !...»

«مەن خىزمەتلىرىگە ھەرقاچان تەييار !» دەپ ، ئوڭ قولىنى مەيدىسىگە ئۇرۇپ ، خوجا ئويغىنىپ كەتتى .

«ئاللا ! — دەپ ئورنىدىن تۇرۇپ ئولتۇرغان ئەخمەتخان ،

كۆرگەن چۈشىنى يادىغا ئالدى ، — قارا قاۋانغا مىنىۋالغانلىقىم نېمىنىڭ بېشارىتىدۇر ؟ !» ئۇ ئۇيان ئويلاپ ، بۇيان ئويلاپ ھېچنېمىگە جورۇيالمىدى . بىردىن يادىغا مەزەزاتنىڭ : «يەنە بىر چوڭ ئىش بار» دېگىنى كېلىپ ، ئويلىنىپ قالدى . «بېشىرلار ھاكىمبەگ بىلەن كۆرۈشۈپ يېڭى ۋەزىپە ئەكېلەمدۇ - يا» دېگەنلەرنى ئويلىغان سىڭار كۆزنىڭ كۆزى چەكچىيىپ كەتتى . ئۇ تېنىگە يېڭى بىر روھ كىرگەندەك ئورنىدىن تۇردى...»

دېرىزە خېلىلا ئاقىرىپ قالغانىدى .

\*

\*

شېرە مىس شامىدانىدىكى شام پىلىدىرلاپ ياناتتى . بىر پۇتىنى تىزلەپ ئۇزۇن شېرەنىڭ يۇقىرى تەرىپىدە ئولتۇرغان ئەخمەتخان بارلىق دىققىتى بىلەن بېشىرنىڭ سۆزىنى ئاڭلايتتى .

ئۈنۈش شەھەردىن ناماز شاملارغا يېقىن كېلىپ ، بۇ يەرگە خۇپتەندىن ئۆتكەندە كەلدى . دەرۋازا زەنجىرىنىڭ شاراقلىغانلىقىنى ئاڭلىغان خوجا ئورنىدىن ئۈچۈپ تۇرۇپ ھويلىغا چىقتى .

— كىم ؟ — دەپ ۋارقىرىدى ئۇ ، پېشايۋاندىن چۈشۈۋېتىپ .

— مەن ، بېشىر ! — دېدى ئۈنۈش شام ۋارقىراپ .

— كەلدىڭمۇ ؟ سېنىڭ يولۇڭغا قاراپ كۆزۈم تېشىلەي دەپ

قېلىۋىدى ، — دېدى ئىچ - ئىچىدىن خۇشاللىقىنى باسالماي قالغان سىڭار كۆز دەرۋازىنى ئېچىۋېتىپ...

ئۇلار شۇنداق كۆرۈشتى . ئەخمەتخان قۇشناچىمنى ئويغىتىپ ، چاي تەييارلاشنى بۇيرۇدى . قۇشناچ چوڭ كېلىنىگە چاي قايناقتۇرۇپ ، ئىككى ئاپقۇر ئىلىكتەك چاي ئەتتى . ئۆزى پەتنۇس بىلەن ساراغا ئەكىرىپ ، ئېرى بىلەن ئۈنۈش شامنىڭ ئالدىغا قويۇپ چىقىپ كەتتى . ئۇ ئالدىدا بىر كىرىپ داستىخان سېلىپ ، دەستە ئاق نان قويۇپ چىققانىدى .

— غۇلجىغا بېرىپ ، — دەپ سۆزىنى داۋام قىلدى ئۈنۈش

چايغا ئاق ناندىن سېلىۋېتىپ ، — يەنە شۇ دەڭگە چۈشتۇق . غۇلجىغا كەچ ، ھېرىپ بارغانلىقىمىزدىن ئۇخلاپ قالدۇق . ئەتسى كۈچىغا چىقىپ ، چايخانا - ئاشپۇزۇللارنى ئارىلاپ ئادەملەرنىڭ گەپ - سۆزلىرىنى تىڭنىڭلىدۇق . ئاندا - ساندا بىزنىڭ ئەخمەت خەزىنىچى بەگ بىلەن ئىككى نەۋرىسىنى ئۆلتۈرۈۋەتكەنلىكىمىزنى سۆزلىگەنلەرنى ھېسابقا ئالمىغاندا ، كۆپىنچىسى ئۆزىنىڭ ئىش - ئوقىتى ھەققىدە سۆزلەشتى . بىز بىر ھەپتىنىڭ ئالدىدا بولغان قانلىق ۋەقەنىڭ پارىقى بېسىلىپ قالغانلىقىنى ھېس قىلدۇق . بىر كۈنى چۈشتە مانتا يەيلى ، دەپ ھېلىقى ئۆزلىرى باشلاپ كىرگەن مانتىخانغا كىردۇق . ئىككى سالاپەتلىك ئادەم ئولتۇرغان ئۇزۇن ئۈستەلنىڭ بىر چېتىگە كېلىپ ئولتۇردۇق . بۇلارنىڭ قىلىشقان پاراڭلىرى بىزگە ئېنىق ئاڭلىنىپ تۇراتتى . بىر چاغدا ئىككىسى بىزنىڭ بىلمەكچى بولۇۋاتقان ئىشىمىزدىن

سۆز ئېچىپ قالدى ... — ئونبېشى خۇددى ئۇستا مەدداھتەك ، گېپىنى تازا ھالقىلىق يەردە توختىتىپ ، چوكنى قولىغا ئالدى - دە ، ئەتكەنچايغا چىلانغان ناننى ئېلىپ يېيشكە باشلىدى . بۇنى كۆرگەن سىڭار كۆز چىدىيالىماي قالدى .

— ھوي ، چاپنى كېيىن ئىچسەڭچۇ ، ئادەمنى تەقەززا قىلىپ قىيىنماي ! بەش كۈندىن بېرى سىلەرنى كۈتۈپ ئۆلەي دېگىنىم ئازدەك تازا گەپنىڭ پوسكاللىسىغا كەلگەندە توختىتىپ قويغىنىڭ نېمىسى ؟ ! مەن قانداق چىداپ ئولتۇرالايمەن ؟ بولدى ، چېيىڭنى كېيىن ئىچ ! — دېدى ئەخمەتخان ماچىلداپ نان چايناۋاتقان بېشىغا چەكچىيىپ قاراپ .

— بولىدۇ ! بولىدۇ !... يانلىرىغا تېزرەك كېلەي دەپ ، ئۆيدە چاپنى ئالدىراپ ئىچىۋىدىم ، قورساق تازا... — بولدى !... دەيدىغانلىرىڭنى دەپ بولغۇچە ئاچلىقتىن ئۆلۈپ قالمايسەن ! قېنى سۆزلە !...

بېشى قولىدىكى چوكنى ئاپقۇرنىڭ ئۈستىگە قويۇپ ، يېشى بىلەن ئاغزىنى ئېرتىۋېتىپ ، بىر ئۆھ تارتىپ سۆزىنى باشلىدى : — ھېلىقى چىرايلىق كىيىنگەن ، تۇرقىدىن سودىگەرلىكى چىقىپ تۇرغان ئىككى ئادەم بىزنىڭ بىلمەكچى بولۇۋاتقان ئىشىمىزدىن سۆز باشلاپ قالدى . يېشى چوڭراقى : « ئاڭلىدىلىمۇ ، ئەمىر ئايالىنىڭ نالە - زارىغا چىدىماي : « ئەخمەتخان خوجىنى تۇتمەن ، قېيناتام بىلەن ئىككى ئوغلۇمنىڭ ئىنتىقامىنى ئالىمەن ! » دەپ قەسەم ئىچىپتۇدەك » دېدى . زىلۋا بويلۇق ، ياشراقى : « مەنمۇ ئاڭلىدىم ، ھازىر ھەممە ئادەمنىڭ ئاغزىدا شۇ گەپ ! » دەپ چوڭنىڭ سۆزىنى قۇۋۋەتلىدى . . . ئۇ يەنە : « بۇ قانلىق پاجىئە مېنىڭ بېشىمغا كەلسىمۇ ، ئەخمەتخان خوجىدىن قىساس ئالماي قويمايتتىم . ئەخمەت خەزىنىچى بەگقۇ يېشىنى ياشاپ ، يەيدىغىنىنى يەپ بولغان ئادەمغۇ ، بىر جۈپ غۇنچىدەك ئىككى ئوغۇلغا ئادەمنىڭ ئىچى ئاغرىيدۇ ! » دېدى . ئۇنىڭ بۇ سۆزىنى يېشى چوڭراقىمۇ قولىدى .

ئۈنۈشى سۆزىدىن توختاپ ئەتكەنچايغا قاراپ قويدى . ئۇ ،  
چىرايىغا پۇشايىمان يۈگۈرتۈپ يەنە سۆز باشلىدى :  
— شۇ چاغدا ، خوجام ، خەزىنىچىنىلا ئۆلتۈرۈپ ، ئەمىرنىڭ  
ئىككى بالىسىنى ئۆلتۈرمىسەكمۇ بوپتىكەن . ھېلىقى سودىگەر  
سۈپەتلىك ئادەملەرنىڭ سۆزىنى ئاڭلاپ ، ئىچىم ئاغرىپ قالدى .  
جەننەتنىڭ ھۆرلىرىدەك ئىككى ئوغۇلدا نېمە گۇناھ بولسۇن !  
خەقنىڭ كۆزىگىمۇ بۇنچىلىك سەت كۆرۈنۈپمۇ كەتمەيتتۇق ! —  
ئۇ بىر ئۇھ تارتىپ ، ئاپقۇرنى قولىغا ئېلىپ ، چايدىن بىر — ئىككى  
ئوتلاپ يەنە جوزىغا قويۇپ ئۈستىگە چوكنى بۇرۇنقىدەك قويۇپ  
قويدى .

— بولغۇلۇق بولدى ! ئەمدى مىڭ پۇشايىمان قىلغان بىلەن  
ئورنىغا كېلەمدۇ ؟ ! — دېدى سىڭار كۆز بېشىغا تىكىلىپ ، —  
ئەركەك ئادەم ئۆزىنىڭ قىلغان ئىشىدىن زادىلا پۇشايىمان  
قىلماسلىقى كېرەك ، بولمىسا ئۇ ، ئەركەك بولالمايدۇ !...  
بېشىر دەيدىغان سۆزى تۈگىگەندەك ، يەنە چايغا قارىدى .  
— ھوي ، دەيدىغانلىرىڭ تۈگىدىمۇ ؟ مەزەمزات ئالىيلىرى  
بىلەن كۆرۈشەلمىدىڭلارمۇ ؟ — دېدى ئەخمەتخان ئولتۇرغان  
ئورنىدىن كۆتۈرۈلۈپ ، ئۈنۈشىنى يەۋىتىدىغاندەك چەكچىيىپ  
قاراپ .

— تۈگىدى ، — دېدى بېشىر كۆزىنى ئەتكەنچايدىن  
ئەخمەتخانغا يۆتكەپ ، — مەزەمزات جانابلىرى بىلەن  
كۆرۈشتۈق .

— ھە ... دېمەمسەن ! ؟ ئۇ زات نېمىلەرنى دېدى ؟  
— بىز غۇلجىغا بارغان ئۈچىنچى كۈنى كەچتە ، ئۆيىگە  
باردۇق . بىر مۇلازىم يىگىت چىقىپ ، كىملىكىمىزنى ، نېمە ئىش  
بىلەن كەلگەنلىكىمىزنى سورىدى ، بىز ئۆزىمىزنى تونۇشتۇرۇپ ،  
كېلىش مۇددىئايىمىزنى دېۋىدۇق . يىگىت كىرىپ كېتىپ بىر  
چاغدا چىقتى . ئۇ دەرۋازىنى ئېچىپ : « كىرىڭلار » دېدى ،  
خۇشاللىقىمىزنى باسالماي قالدۇق ، — ئۈنۈشى سۆزىدىن

توختاپ ، مەزەمزاتنىڭ ھەشەمەتلىك قەسىرى كۆز ئالدىغا كەلگەندەك قاراپ قالدى ، — ھاكىمبەگ جانابلىرىنىڭ ھويلىسىغا ئەيمىنىپ ئاران كىردۇق . دەرۋازىدىن كىرىپ كۆتۈرۈپ سېلىنغان ھەشەمەتلىك ئىمارەتكە ئاغزىمنى ئېچىپ ھەيران بولۇپ قاراپلا قاپتىمەن . بىزنى باشلاپ ماڭغان يىگىت سالاسۇنلۇق پېشايۋاننىڭ ئۈستىدىكى بىر ئۆيگە ئەكىردى . ئۇ ئۆي ماڭا مەزەمزات-جانابلىرىنىڭ كەلگەنلەر بىلەن كۆرۈشىدىغان قوبۇلخانىسىدەك كۆرۈندى . مۇلازىم بىزنى ئولتۇرغۇزۇپ قويۇپ چىقىپ كەتتى . ئېھتىمالىم ، ھاكىمبەگكە مەلۇم قىلغىلى چىقىپ كەتكەن بولۇشى كېرەك . بىز ئانچە چوڭ بولمىغان ئۆينىڭ شىمالىي تەرىپىدىكى تام تۈۋىگە سېلىنغان كۆرىدە يەكتىز ئولتۇراتتۇق . مەزەمزات ئىككى قولىنى كەينىگە تۇتۇپ ، سالاپەتلىك كىرىپ كەلدى . بىز دەرھال ئورنىمىزدىن تۇرۇپ ، قول باغلاپ سالام قىلدۇق . ئۇ زات سالىمىمىزنى ئىلىك ئېلىپ ، بىزگە بېشىمىزدىن ئايىغىمىزغىچە قاراپ چىقىپ ، تۆر تەرەپتىكى قوش قەۋەت كۆرىپكە بېرىپ ئولتۇردى .

«سەلەر چىغلىقمازاردىن ئەخمەتخان خوجامنىڭ سالىمىنى ئەكەلدىڭلارمۇ؟» دېدى ھاكىمبەگ بىزگە ئوچۇق چىراي تىكىلىپ .

«شۇنداق!» دېدىم ، تېخىچە بىز ئۆرە تۇراتتۇق .  
«ئولتۇرۇڭلار! ئولتۇرۇڭلار!» دېدى مەزەمزات قولى بىلەن كۆرىپنى كۆرسىتىپ . بىز يەنە يەكتىز ئولتۇردۇق .  
«بىزنى خوجام ئەۋەتۋىدى .»

«سەلەر ئەخمەتخان خوجامنىڭ خەزىنىچى بەگ بىلەن ئىككى نەۋرىسىنى ئولتۇرگەن مەيداندا بارمىدىڭلار؟» دەپ سورىدى ھاكىمبەگ بىزگە تىكىلىپ قاراپ .  
«بار!»

«ئەمىسە ماڭا ھەممىنى تولۇق سۆزلەپ بېرىڭلار! باشقىلاردىنمۇ ئاڭلىدىم ، سەلەردىن ئۆز ئەينىنى ئاڭلاپ

باقاي!» دېدى مەزەمزات كېرىلىپ ئولتۇرۇپ ، ئوڭ قولى بىلەن بۇرۇتنى تۈزەشتۈرۈپ .

مەن ھاكىمبەگ جانابلىرىغا پۈتۈن ئەھۋالنى ئەينەن سۆزلەپ بەردىم . ئۇ ئۇلۇغ قىزىقىپ ئاڭلىدى . مەن سۆزۈمنى تۈگەتكەندە ، مەزەمزات ئىنتايىن خۇشال بولۇپ كەتتى .

«ھۆرمەتلىك خوجامغا مېنىڭ سۆزۈمنى يەتكۈزۈڭلار ! خوجام قورقمىسۇن ، مەن بار ! ئابدۇرۇسۇل خوجامنىڭ بىر تال مويىغا تېگەلمەيدۇ ! بۇ ئىشنىڭ جەريانىنى سورىغانلارغا ، خوجام مۇنداق دېسۇن : «مەن مەزەمزاتنىڭ بۇيرۇقى بىلەن يۇلتۇزدىن ياماتۇغا قالماقلارنىڭ كەلگەن - كەلمىگەنلىكىنى بىلىپ كەلگىلى مېڭىۋىدىم . نەدىن ئاڭلىدىكىن ، ئالدىمنى ئەخمەت خەزىنچى بەگ كېلىپ توسۇدى . مەن ئۇنىڭغا سەممىيلىك بىلەن چۈشەندۈرگەن بولساممۇ ، ئۇ سۆزۈمنى ئاڭلىماي ، ھاكىمبەگ جانابلىرىغا تىل تەڭگۈزدى . ھەددىدىن ئېشىپ : «ياماتۇغا يۇلتۇزنىڭ قالماقلىرى كەلگەن تەقدىردىمۇ ، سەن بارمايسەن ! ئەمىردىن رۇخسەت ئېلىپ كەلمىسەڭ ، سېنى زادىلا ماڭدۇرمايمەن ، دەپ تۇرۇۋالدى . مەزەمزات جانابلىرىغا تىل تەڭگۈزگەنلىكىنى ئاڭلاپ ، مېجەزىم ئىتتىك بولغانلىقتىن ، ئۆزۈمنى تۇتۇۋالالماي ، قىلىچىمنى سۇغۇرۇۋېلىپ كۆكسىگە تىقۋەتتىم . شۇ چاغدا ئىككى نەۋرىسى ئېتىلىپ كېلىپ ماڭا ئېسىلدى ، ئاغزىنى بۇزۇپ تىللىدى . چېرىكلىرىمدىن بىرى چىدىيالماي كىچىك نەۋرىسىنى چېپىۋەتتى . بۇنى كۆرگەن يەنە بىر نەۋرىسى ئېتىنىڭ بېشىنى بۇراپ قاچتى . شۇ چاغدا يەنە بىر چېرىكىم كەينىدىن قوغلاپ ماڭدى . مەن : «ھاي ، بارما !» دەپ توۋلىغان بولساممۇ ، ئۇ ئاڭلىماي كېتىپ قالدى . ساي بويىدا ئۇ نەۋرىسىنىمۇ چېرىكىم ئۆلتۈرۈۋېتىپتۇ...»

سىڭار كۆز ھاياجانلىنىپ كەتتى . ئۇنىڭ يەكپەشمە كۆزى تېخىمۇ يوغىناپ ، قارامتۇل چىرايدىن يېنىك قارا قويۇن قوزغالغاندەك كۆرۈنەتتى . ئۇ يۈزىنىڭ يېرىمىنى قاپلىغان ،



بىر - بىرىگە تۇتۇشىپ كەتكەن بۇرۇت - ساقاللىرىنى سىلاپ ،  
ئۆزىگە ئۆزى دەۋاتقاندا ك سۆزلىدى :

— ئۇلۇغ دېگەن ئۇلۇغ - دە !

ئۇ بېشىنى بۇراپ ئۈنۈپىشى بېشىغا تىكىلدى .

— مەزەمزاتنىڭ سۆزى تۈگىدىمۇ ؟

— ياق !

— بەزى يېگەن مۈشۈكتەك پارقىراپ تۇرماي ، ئەمەسە

سۆزلىمەمسەن ! — دېدى گۈركىرەپ خوجا ، بېشىغا چەكچىيىپ  
تىكىلىپ .

— ئۆزلىرىنى كەلسۇن ، كېلىپ مېنىڭ بىلەن كۆرۈشسۇن !  
ئابدۇرۇسۇل خوجامغا ئاشكارا قول سالمايدۇ . ئېھتىيات  
قىلىپ ، يالغۇز يۈرمىسۇن ، چېرىكلىرىدىن بىردەممۇ  
ئايرىلمىسۇن ! دېدى مەزەمزات يەنە ، مانا ، ئەمدى ، خوجام ،  
سۆزۈم تۈگىدى .

— بېشىر ، دەيدىغانلىرىڭ تۈگىگەن بولسا ، چېيىڭنى  
ئىچىۋەرگىن ! ياخشى خەۋەرلىرىڭ ئۈچۈن ، ساڭا رەھمەت !  
خۇدايىم بۇيرۇسا ، سېنى تارتۇقلايمەن ...!

سىڭار كۆز ئورنىدىن تۇرۇپ ، ئۆي ئىچىدە قولىنى كەينىگە  
قىلىپ مېڭىشقا باشلىدى . ئۈنۈپىشى ئالدىراپ - تېنەپ چۈككىنى  
قولغا ئېلىپ ، خېلىلا سوۋۇپ قالغان ئەتكەنچايىنى شاپىلدەتتى  
ئىچىشكە باشلىدى .

— بىز ، خۇدايىم بۇيرۇسا ، ئىككى كۈندىن كېيىن ، غۇلجا  
شەھىرىگە قاراپ يولغا چىقىمىز ! — دېدى خوجا دېرىزىدىن تالاغا  
قاراپ تۇرۇپ .

\*

\*

باياندايدىكى قوزغىلاڭچىلارنىڭ جەڭگىۋارلىقى بوشىشىپلا  
كەتتى . چوڭ - كىچىك جەڭلەر توختاپ ، قوزغىلاڭچىلار قۇرۇق

گەپ بىلەن كۈندۈزنى كەچ قىلىدىغان بولدى . كۈلكە - چاقچاقلارمۇ ئاڭلانمايدىغان ، ئادەملەرنىڭ چىرايلىرىنى قايغۇ - ھەسرەت ، ئىشەنچسىزلىك ۋە ۋەھىمە قاپلىغان بايانداي ئېغىر چۈشكۈنلۈك ئىچىدە تىت - تىت ۋە تېرىكىۋاتقانداك كۆرۈنەتتى . كېچىسى يېقىلىدىغان گۈلخانلارمۇ يېقىلمايدىغان ، يۇلتۇزلارنى جاراڭلىتىدىغان ناخىشلارمۇ ئېيتىلمايدىغان بولۇپ قالدى . قوزغىلاڭ كۆتۈرگەن ھەربىر دېھقان : «ئەتە قانداق بولىدۇ؟» دېگەننى ئويلاۋاتقانداك ، ئۆزىنىڭ ئەتىكى تەقدىرى ئۈستىدە باش قاتۇرۇۋاتقانداك قىلاتتى .

كەلگەن باھار ئىلى ۋادىسىنى كۆكەرتىپ ، ياشارغان تېرەكلەردە كاككۇكلارنىڭ مۇڭلۇق ئاۋازى ، سەۋدايى كۈلكىسى ئاڭلىنىدىغان بولدى . باغرى زەرداب قىزىلگۈللەرمۇ ئېچىلىپ ، بۇلبۇللار مەجنۇنلارغا ئايلاندى . ئۇنىڭ ئاجايىپ تەسىرلىك ناخشا - ناۋالىرى كېچە - كۈندۈزنى جاراڭلىتاتتى .

بۈگۈنكى يورۇق كۈن ئاخىرلىشىپ ، قۇياش غەربىي ئۇپۇققا ئولتۇرۇۋاتاتتى . كۈنپېتىش تەرەپ ئوت كەتكەندەك لاۋۇلداپ كۆيۈۋاتاتتى . يېشىل ۋادىنىڭ شىمال ۋە جەنۇبىدىكى قاتمۇقات ئەزىم تاغلار ، قاپتال ۋە ئېدىرلىقلار ، تال - تېرەكلەر ، گۈل - گىياھلار ۋە بىپايان دالىلاردىن ھال يالقۇن كۆتۈرۈلۈۋاتقانداك ئاجايىپ چىرايلىق كۆرۈنەتتى . ئېگىزرەك بىر تۆپىلىككە چىقىپ ، ئوت دېڭىزىغا ئايلانغان كۈنپېتىشقا قاراپ تۇرغان شائىرنىڭ يۈرىكىدىن بۇ ئىككى ئالەمنىڭ باھاردىكى گۈزەللىكىدىن زوقلانغان ھاياجان ئۇچقۇنلىرى ئەمەس ، بەلكى قايغۇ - ھەسرەت تۈتۈنلىرى ئۆرلەيتتى . سۆيۈملۈك ئەل - يۇرتنىڭ غېمىدە ياشاپ كېلىۋاتقان موللا بىلال خۇددى گۈركىرىگە قىياندەك باشلانغان ئۇلۇغ قوزغىلاڭنىڭ تەقدىرىدىن ئەنسىرەپ ، يۈرەكنى ئازابلايدىغان خىياللار ئىچىدە بۇ يەرگە چىقىپ تەنھا تۇراتتى . نازىمنىڭ قايغۇ - ھەسرەت پۇرقىراۋاتقان كۆزلىرىگە قوزغىلاڭ ئالدىدىكى

«بىر مەھەللىدە بىز قازان» ، «بىر يۇردا نانغا زار جاھان»  
كېلەتتى . ئۇنىڭ ئىككى قۇلىقىدا :

«ئالۋان - ھوسۇلۇم تولا ،  
قۇياي دېسەم ئېشىم يوق .  
بۇ ھوسۇلنى قۇيمسام  
تىرىكلىكتە بېشىم يوق...»

ئۆستەڭنىڭ تېگى قاتتىق ،  
چاپسا كەتمەن ئۆتمەيدۇ .  
زالىم تۇڭچىسى بەگلەر  
بېشىمىزدىن كەتمەيدۇ...»

سېپىل سوققىلى كەپتۇ  
سەھرادىن قېرى - ياشلار .  
بۇ ھاشارنىڭ دەستىدىن ،  
ئاقاردى بىزنىڭ باشلار...»

دېگەن «ھوسۇل ناخشىسى» ، «ئۆستەڭ ناخشىسى» ، «سېپىل  
ناخشىسى» قاتارلىق ناخشىلار جاراڭلايتتى . شائىرنىڭ يۈرىكىدىن  
سەھرادا ئۆزى كۆرگەن ئېچىنىشلىق تۇرمۇشنىڭ شېئىرىي  
مىسرالىرى ئويغىنايتتى :

«ھوسۇلغا ساتىپ ياخشى پەرزەنتىنى ،  
كى جاندىن ئەزىزراق جىگەر بەندىنى .»<sup>①</sup>

---

① غازات دەرمۇلكى چىن» داستانىدىن ، «شىنجاڭ تەزكىرىچىلىكى» ژۇرنىلى  
1995 - يىل 2 - سان 8 - بەت .

ئېغىر سېلىق ، ئېغىر ھاشار ، ئېغىر زۇلۇمنىڭ پىچىقى  
سۆڭىكىگە يەتكەن خەلق «يا ئۆلۈم ، يا كۆرۈم» دەپ چىرايلىق  
كۈنلەرنى ئارزۇلاپ زالىملارغا قارشى قوزغىلاڭ كۆتۈردى .  
قوزغىلاڭ 1864 - يىل 10 - ئاينىڭ 13 - كۈنى (جۈمەنىڭ  
كىرىدىغان) كېچىسى غۇلجىدا باشلىنىپ ، غۇلجىنى ئازاد قىلدى .  
ئۇ قاتتىق بوراندەك كېلىپ بايانداي سېپىلىگە ئۇرۇلدى .  
قوزغىلاڭچىلار بىرنەچچە قېتىم ھۇجۇم قىلغان بولسىمۇ ، بۇ  
مۇستەھكەم سېپىلغا كىرەلمىدى .

موللا بىلال كۈنپېتىش ئۇيۇقىغا قارىدى : قۇياش پېتىپ ،  
ئاجايىپ جۇلالانغان شەپقەت ئۇچۇراتاتتى . بۇ زېمىنغا يەنە بىر  
كېچە كېلىۋاتاتتى . كۈنچىقىش تەرەپتىن كۆتۈرۈلۈۋاتقان ئون بەش  
كۈنلۈك ئاي قاراڭغۇلۇقنى يورۇتۇپ ، ئايدىڭ كېچىگە  
ئايلىنىۋاتاتتى . شائىر كەينىگە بۇرۇلۇپ ، چىقىۋاتقان تولۇن  
ئاينى تاماشا قىلغۇسى كەلگەندەك ، كۈنچىقىش ئۇيۇقىغا قاراپ  
تۇردى . لېكىن ، ئۇنىڭ خىياللىرىنى كۆتۈرۈلۈۋاتقان ئايدىن  
چىقىلىۋاتقان ئاق يورۇقلۇق توختىتالمىدى .

نازىمنىڭ كۆز ئالدىغا كۈرە گۈندىخانسىدىن چىقىپ ، كۈرە  
جاڭجۈنىنىڭ يوليورۇقىنى ئەكەلگەن مەزەمەت كەلدى . ئۇ  
چىغلىقمازارلىق ئەخمەتخان خوجىنى بىللە ئەكەلگەندىن بېرى يۈز  
بەرگەن ئىشلار موللا بىلالنى چوڭقۇر ئويغا سالدى . مەزەمەت  
ۋە ئەخمەتخان خوجىلارنىڭ ئەل - يۇرت ئىچىدە يۇقىرى ئىناۋىتى  
بار ئەخمەت خەزىنىچى بەگ بىلەن ئىككى نەۋرىسىنى سەۋەبسىزلا  
ئۆلتۈرۈش ، قوزغىلاڭنىڭ باشچىلىق ھوقۇقىنى ئابدۇرۇسۇل  
ئەمىردىن تارتىۋېلىش ئۈچۈن ئەمەسمۇ ؟ !

بۇ قانلىق پاجىئە خەلق قوزغىلىڭىنى ئاجىزلاشتۇرۇپ ،  
ئۇنىڭغا توغرا رەھبەرلىك قىلىۋاتقان ئابدۇرۇسۇل بەگنىڭ  
يۈرىكىگە نەشتەردەك سانجىلدى . نەتىجىدە ئەمىر قوزغىلاڭنى  
تاشلاپ قېيىناتىسى ۋە ئىككى جانجىگىرىنىڭ دەپنە ۋە نەزىر -  
چىراغلىرى بىلەن بولۇپ كەتتى . يۈرىكى تۇيۇقسىز كەلگەن بۇ

دەھشەتلىك مۇسبەتتىن پارە - پارە بولغان ئابدۇرۇسۇل بەگ ئازاب - ئوقۇبەت ، قايغۇ - ھەسرەت ۋە چۈشكۈنلۈكنىڭ قاراڭغۇ ھاڭسىدا ئاھ ئۇرىدىغان بىچارىگە ئايلىنىپ قالدى . ئۇ چاچ - ساقاللىرى ئۆسۈپ ، قىزىل قاچا ئۆرۈكتەك مەڭزىنىڭ شەپقى ئۆچۈپ ، چىرايى تاتىرىپ ، سەۋدايدەكلا بولۇپ قالدى . ئادەم خالىمايدىغان ، يالغۇزلۇقنى ياخشى كۆرىدىغان ، خىياللاردىن باش كۆتۈرەلمەيدىغان ، بىرى ئىسمىنى ئاتاپ چاقىرسا ، چۆچۈپ ھاڭىۋېقىپ قارايدىغان بەگ بايانداي ، قوزغىلاڭ ، ئۇرۇش دېگەنلەرنى يادىغىمۇ كەلتۈرمەيتتى...

بىلال خىيالىنى دېھقانلارغا يۆتكىدى . بۇ كۈنلەر تېرىقچىلىقنىڭ تازا ئالدىراش ۋاقتى بولغاچقا ، ئۆيىدە باشقا ئەمگەك كۈچى بولمىغان دېھقانلار ، بۇ يەردە بىكار لاغايلاپ يۈرگىچە ، ئۆيگە بېرىپ تېرىقچىلىق قىلغىنىم ياخشى ئەمەسمۇ ، دەپ سەھرالىرىغا كەتتى...

«ئەگەر ، — دەپ ئويلىدى نازىم ، — دېھقانلار قوزغىلىڭىنى دەرھال تەرتىپكە سېلىپ خەلقنىڭ جاسارىتى قوزغىتىلمىسا قوزغىلاڭ تۈگىشىدۇ ، دېھقانلارنى يەنە بۇرۇنقىدەك قەيسەر ، ئۆلۈمدىن قورقمايدىغان روھىي ھالەتكە كەلتۈرۈشنىڭ بىردىنبىر يولى ئەخمەت خەزىنىچى بەگ بىلەن ئىككى گۇناھسىز ئوغۇلنىڭ قاتىلىنى جازالاشتىن ئىبارەت .»

شائىر ئويلىنىپ قالدى : «ھاكىمبەگنىڭ ئىلىدا تەرەپدارلىرى كۆپ ، ئىناۋىتى يۇقىرى . بۇنداق ئەھۋالدا ئۇنىڭ ئەڭ يېقىن ئادىمى بولغان ئەخمەتخان خوجىنى جازالىغىلى بولارمۇ ؟ !»

ئون بەش كۈنلۈك ئاي ئاستىدا ئاستا ئۇپۇققا ئۆرلەۋاتاتتى . شائىرنىڭ كۆڭلىگىمۇ كۆتۈرۈلگەن تولۇن ئايدەك بىر پىكىر نۇرلىنىپ چىقۇۋاتاتتى . «قوزغىلاڭچىلارنىڭ ۋەكىللىرىنى باشلاپ قازىكالانىڭ ئالدىغا بېرىشم زۆرۈر ! — دېدى ئۇ ئۆلۈك پىچىرلاپ ، — قوزغالغان خەلقنىڭ ھەققانىي ساداسىنى موللا

ناسر ئەلەمگە يەتكۈزۈپ ، قاتىلىنى چوقۇم جازاغا تارتىش لازىم .  
بۇ قوزغىلاڭ خەلقنىڭ قوزغىلىڭى ! شۇنداق بولغانلىقتىن ،  
قوزغىلاڭ جەريانىدىكى ھەرقانداق ئىشقا خەلقنىڭ دېگىنى ھېساب  
بولۇشى كېرەك . يەنە بىرى ، بۇ ۋەكىللەر ... » بىللاننىڭ سۆزى  
ئاغزىدا قالدى . نازىمنىڭ يېنىغا شائىرنىڭ تەمبۇرىنى كۆتۈرۈپ  
تۆت — بەش ئاغىنىسى كەلدى . كەلگەنلەرنىڭ بىرى  
قولتۇقلىۋالغان كىچىك كىگىزنى تۆپىلىك ئۈستىگە سېلىپ ،  
بىردەمدىلا سورۇن تۈزۈپ ئولتۇرۇشتى . موللا بىلال تەمبۇرىنى  
تۈتۈپ تۇرۇپ ، ئاغىنىلىرىگە بىر — بىرلەپ قاراپ چىقتى .

— بىزنى كۆرمىگەندەك قاراپ كەتتىڭمۇ ؟ ساڭا نېمە بولدى ،  
شائىر ؟ — دېدى قارشى تەرەپىدە ئولتۇرغان ئۆزى بىلەن  
دېمەتلىك يۈزى سەل چوقۇرراق ئاغىنىسى نازىمغا قاراپ .

— سىلەرگە دەيدىغان گېپىم بار ! — دېدى نازىم چىرايىغا  
جىددىيلىك يۈگۈرتۈپ ، — بىز بىر ئىشقا كېلىشىۋالغاندىن  
كېيىن ، ئاندىن تەمبۇر چېلىپ بېرىمەن .

— كېيىن دېسەڭ بولمامدۇ ؟ ! قارىغىنە ئايدىڭ كېچىنىڭ  
گۈزەللىكىنى ! بۈگۈن كىرىك قاقماي ناخشا — ساز بىلەن  
تۈنەيدىغان كېچىلا بويۇ ! — دېدى ئايغا ، ئايدىڭ كېچىدىكى  
گۈزەل باھار كەلگەن زېمىنغا ھاياجان بىلەن قارىغان يەنە بىر ئاق  
يۈزلۈك ئاغىنىسى .

— ياق ، كېيىن دېيىشكە بولمايدۇ ! مېنىڭ دېمەكچى  
بولغىنىم ، بىلەمسىلەر ، قوزغىلىڭىمىزنىڭ تەقدىرىگە  
مۇناسىۋەتلىك چوڭ ئىش ! بۇنداق ئاق ئايدىڭ كېچىلەر يەنە  
بولىدۇ . لېكىن ، خەلق قوزغىلىڭى دائىم بولۇۋەرمەيدۇ ! بىر  
بولغان قوزغىلاڭ بۈگۈن يا يوقىلىش ، يا داۋاملىشىشتىن ئىبارەت  
ئىككى ئاچا يول ئارىسىدا تۇرۇۋاتىدۇ ! بۇ قوزغىلاڭنى بىز  
قىلدۇق ، خەلق قىلدۇق . ئەمدى ئۇنىڭ تەقدىرىگىمۇ بىز كۆڭۈل  
بۆلمىسەك — خەلق كۆڭۈل بۆلمىسەك بولامدۇ ؟ ! ...

موللا بىللاننىڭ يوغان ، قارا كۆزلىرى چاقناپ ، بۇغداي

ئوڭلۇك چىرايىدا ئەل - يۇرتىغا بولغان مۇھەببىتىنىڭ نۇرى  
جۇلالىنىتتى . ئۇ ئىچ - ئىچىدىن ئۆرلەۋاتقان مېھىر - مۇھەببەت  
ھاياجانلىرى بىلەن سۆزىنى قايناپ داۋام قىلاتتى .

\*

\*

ئۆزى دېگەندەك ، ئىككى كۈندىن كېيىن ، ئەخمەتخان ئون  
چېرىكىنى باشلاپ شەھەرگە يول ئالدى . ئۇ كۆز باغلىغاندا ،  
سېپىلىنىڭ دەڭدەرۋازىسى ئالدىدىكى دەڭگە كېلىپ ، كېچىنى  
چېرىكلىرى بىلەن دەڭنىڭ يوغان ياتقىدا ئۆتكۈزدى . ئەتىسى  
ئەتىگەندە چېرىكلىرى بىلەن بىللە بىر چايخانىدىن چاي ئىچكەن  
خوجا ، چېرىكلىرىگە بازار ئايلىنىپ كېلىشكە رۇخسەت قىلىپ ،  
ئۆزى دەڭگە كىرىپ ، يالغۇز ئولتۇرۇپ چۈش قىلدى . ئۇ چۈشتە  
تاماققىمۇ چىقمىدى . ئۆزىنى بىلىدىغانلارنىڭ كۆرۈپ قېلىشىدىن  
ئەنسىرىدى . بېشىر ئۇنىڭغا ئۈستىگە نان يېپىلغان ئون مانتا  
ئەكىرىپ بەردى ، سىڭار كۆز قارىمۇچ سېپىلىگەن ئون مانتىنى  
ھۇزۇر قىلىپ ياتاقىتىلا يەۋالدى . چۈشتىن كېيىن يەنە  
چېرىكلىرى بازار ئايلىنىپ كەلگىلى چىقىپ كەتتى . ئەخمەتخان  
ياتاققا قالدى . قاراڭغۇ چۈشۈپ ئۆيلەرگە شام - چىراغلار  
يېقىلغاندا خوجا بېشىرنى باشلاپ مەزەمزاتنىڭ ئۆيىگە ماڭدى .  
ھاكىمبەگ ئۆيىدە بولۇپ ، سىڭار كۆزنىڭ كەلگەنلىكىنى  
ئاڭلىغاندا ، ئورنىدىن تۇرۇپ ئالدىغا ئۆزى چىقتى . ئىككىسى  
ھەشەمەتلىك ، يوغان دەرۋازىنىڭ ئالدىدا قول ئېلىشىپ  
كۆرۈشۈپ ، ئۇزاق تىنچلىق - ئامانلىق سوراشتى . خوجا ئۆزىنىڭ  
ئالدىغا مەزەمزاتنىڭ چىققانلىقىنى كۆرۈپ ، ئىنتايىن خۇشال  
بولدى . ئۇ قول باغلاپ ، ئېگىلىپ ، ھىجىيىپ قىلىدىغانغا قىلىق  
تاپالماي قالدى .

— ئۆيىگە كىرەيلى ! — دېدى ساھىبخانا ئەخمەتخانغا قولى  
بىلەن ئۆي تەرەپنى كۆرسىتىپ .

ئالدىدا مەزەمزات ، ئارقىدىن سىڭار كۆز بىلەن بېشىر ماڭدى . ھاكىمبەگنىڭ مۇلازىمى ئۇلارنى سالا سۇنلۇق پېشايۋاندا كۈتۈۋېلىپ ، بېشىرنى باشقا بىر ئۆيگە باشلاپ ماڭدى . مەزەمزات خوجىنى ئۆزىنىڭ ئالاھىدە ياسىداق سارىيىغا باشلاپ كەلدى . ئەخمەتخان قوش قاناتلىق ئىشىكتىن كىرىپلا ، تاپسىدا توختىدى ، ئىنتايىن ھەشەمەتلىك ياسالغان ساراي ئۇنى ھەيران قالدۇردى . ئاستىغا پۈتۈنلەي ئىران ۋە خوتەننىڭ ئالىي سورتلۇق گىلەملىرى سېلىنغان مېھمانخانىنىڭ تاملىرىدىمۇ رەڭدار گىلەملەر جۇلالىناتتى . چاڭئەننىڭ ① ئادەم بويى ئېگىزلىكتىكى جانان پىڭلىرى ئۆزىنىڭ رەڭدار ۋە گۈلدارلىقى بىلەن كۆزلەرنى ئۆزىگە تارتاتتى . ئالدىغا ئاجايىپ چىرايلىق پەتنۇس تارتىلغان تۈگە ساندۇقلار ، ئۇنىڭ ئۈستىدىكى دۇخاۋا - تاۋار ئورۇن - كۆرىپلەر ، گۈل كەشتىلەنگەن مامۇق ياستۇقلار خوجىنىڭ كۆزىنى تېخىمۇ چەكچەيتىۋەتتى . ئالدى ئىشكاپلىق يوغان كامۇتنىڭ ئۈستىگە تىزىۋېتىلگەن سېرىق ساماۋار ، دەستە - دەستە جانان تاۋاق ، تەخسە ، خونچا ، ئاققۇر چىنە ، سىركايە چىنە ۋە ئۆمىرىدە كۆرۈپ باقمىغان ئاجايىپ قاچا - قومۇچلار ئۇنىڭغا كۆرگەزمىدەك كۆرۈندى .

— قېنى ، تۆرگە ! — دېدى مەزەمزات قولى بىلەن يۇقىرى تەرەپنى كۆرسىتىپ .

ئەخمەتخان ئىتتىك كېلىپ ياندىكى ، ھويلىغا قارىغان يوغان ئەپىنەكلىك دېرىزىنىڭ يېنىغا كېلىپ ، ئىككى پۈتى ئۈستىدە ئولتۇردى .

— بۇ بولمىدى ، بولمىدى ! — دېدى ساھىبخانا رەنجىگەندەك ئاھاڭدا ، خوجىنىڭ يېنىغا كېلىپ ، — تۇرۇڭ ، تۆرگە ئۆتمىسىڭىز ، مەن رازى بولمايمەن !  
خوجا ئامالسىز ئورنىدىن تۇردى . مەزەمزات ئۇنى تۆرگە

① چاڭئەن — ھازىرقى شىئەن .



ئۆتكۈزۈپ ئۆزى سول يېنىدا ئولتۇردى ۋە سىڭار كۆزدىن يەنە بىر قېتىم ھال - ئەھۋال سورىدى ، ئەخمەتخان ھاياجان ئىچىدە جاۋاب بەردى . ھايال بولماي ئۆيگە مۇلازىم يىگىت بىر كىچىك شىرەنى كۆتۈرۈپ كىرىپ ئۇلارنىڭ ئالدىغا قويدى . ئۇ كىرىپ - چىقىپ شىرە ئۈستىگە داستىخان سېلىپ ، نازۇنمەتلەر بىلەن تولدۇرۇۋەتتى . ئۆزىگە قىلىنىۋاتقان ھۆرمەتتىن قاتتىق تەسىرلەنگەن خوجا ھاياجاندا ئولتۇراتتى . ئۇنىڭ ۋۇجۇدى ، قېنىق دەملەنگەن سىنچايغا سېلىنغان سېرىق ناۋاتىك ئېرىۋاتاتتى . سىڭار كۆز مەزمەزاتنىڭ ئۆزىگە قىلىۋاتقان ئەقىدىسىنى كۆرۈپ : «بۇ ئادەم ئۈچۈن جېنىمنى پىدا قىلساممۇ ئەرزىيدىكەن !» دەپ ئويلاپ قالدى .

— ئۆتكەندە بېشىردىن ئەۋەتكەن سالاملىرىنى ئاڭلاپ ئىنتايىن خۇشال بولدۇم . سىلنى بار دەپ ، مانا شەھەرگىمۇ قورقماي كېلىۋەردىم ! — دېدى خوجا ھورى ئۆرلەپ تۇرغان سىنچايدىن بىر - ئىككى ئوتلاپ ، ئۇنىڭ يەككەشمە كۆزلىرىدىن خۇشامەت خۇددى قاغا جىگدىسىدەك چېچىلاتتى ، — ئاڭلىسام ، ئابدۇرۇسۇل مېنىڭدىن ئىنتىقام ئالىمەن ! دەپ يۈرگۈدەكمىش . بۇ گەپ راستمۇ ؟

— بەلكىم ئۇ دەسلەپتە دېگەن بولسا دېگەندۇر ؟ — دېدى ساقال — بۇرۇتىنى چىرايلىق ياسانغان ، ئاغزىنىڭ چۆرىسىدىن ھىيلە ۋە مۇغەببەرلىك ئارىلاشقان كۈلكە تېمىپ تۇرغان ھاكىمبەگ ئەخمەتخانغا قاراپ ، — ھازىر ئۇنىڭ سىلىدىن ئىنتىقام ئالغۇدەك ھالى قالمىدى . ئۆزلىرىمۇ كۆرۈپ قالارلا ، ئۇ چاچ — ساقاللىرى پاخمىلاشقان بىر ساراڭنىڭ ئۆزىگىلا ئايلىندى . ئەھۋالدىن قارىغاندا ، ئەقلىدىن ئېزىپ قالغاندەك قىلىدۇ .

— ئىلاھىم شۇنداق بولسۇن !

— ھازىر ھېلىقى موللا ناسىر ئەلەم دېگىنى ئۇنىڭ يېنىغا كۈندە بېرىپ تەربىيە بېرىۋېتىپتۇدەك . ئۇنى قايقۇ - ھەسرەتتە

ئۆزىنى يوقىتىۋەتمەي ، قەيسەر بولۇشقا ئۈندەۋېتىپتۇدەك .  
بىلىدىم ، ئۇ ئەيۋەشكە كېلەمدۇ ، كەلمەمدۇ ؟...  
— ئالاھىم كەلمىسۇن !...

ھاكىمبەگ شىرەدىكى سىركايىنى قولغا ئېلىپ ، بىر -  
ئىككى ئوتلىدى . ئۇ ئۈچ شاملىق شامداندىكى يېنىۋاتقان شاملارغا  
قاراپ تۇرۇپ سۆزىنى يەنە داۋام قىلدى :

— بۇ قېتىم ، خوجام ، قالتىس ئىش قىلىدىلا ! ئەمىرنىڭ  
جان تومۇرىغا نەشتەر ئۇرۇپ ، ئۇنى پالەچ قىلىۋەتتىلا ! ھېلىقى  
قازىكالاڭ دېگىنىمۇ تۈگەشتى .

— ئەخمەت خەزىنىچى ئەجەل چاقىرىپ كەلگەندەك بولدى ،  
ئۇ ئۆزىلا : «مېنى ئۆلتۈرەمدىلا !» دېگەندەك ئالدىمغا كەلدى .  
مەن كەلگەن پۇرسەتنى قولدىن بېرىدىغانلاردىن ئەمەس !  
«تۆمۈرنى قىزىقىدا سوقۇش كېرەك ! ...» دېدىم - دە ،  
قىلىچىمنى قىنىدىن سۇغۇرۇۋېلىپ ، كۆكسىدىن قان بۇلىقى  
ئىچىۋەتتىم . كىچىك كۈچۈكىمۇ مېنىڭ قولۇمدا جان بەردى ؛  
چوڭى قېچىپ كېتىۋىدى ، بېشىر بېرىپ كالىسىنى ئەكەلدى .  
— ھەممىنى ئاڭلىدىم ، بۇ دۇنيا ، بىلەمدىلا ، خوجام ،  
شۇنداق دۇنيا : سەن ئۇنى يوقاتىمىساڭ ، ئۇ سېنى يوقىتىدۇ .  
يولۇڭغا پۇتلىكاشاڭ بولغانلارنى يىلتىزىدىن ئېلىپ تاشلىمىساڭ ،  
مەنزىلىڭگە يېتەلمەيسەن ! بۇ ئېلىشتا رەھىم - شەپقەت  
بولمايدۇ . مانا سىلى قېيناتىسى بىلەن ئىككى ئوغلىنى  
ئۆلتۈرۈۋېتىپ بىزنىڭ يولىمىزغا پۇتلىكاشاڭ بولغان دەرەخنى  
سارغايىتىۋەتتىلە ! ئەگەر ئۇ قۇرۇپ كەتمىسە ، بىز قومۇرۇپ  
ئېلىۋېتىمىز !

مەزەمىزات قايناپ سۆزلىدى . ئۇنىڭ يوغان ، قوڭۇر  
كۆزلىرىدىن چېچىلىۋاتقان زەھەر كۆكۈچ رەڭدە بولۇپ ،  
چىرايىغىمۇ ئۆرلىگەنىدى . شۇ تاپتا ھاكىمبەگكە قاراپ ئولتۇرغان  
خوجىنىڭ يەكپەشەمە كۆزلىرىدىمۇ شۇنداق كۆكۈچ رەڭ  
چاقنايتتى . دۇنيادا ئوخشاش رەڭ ، ئوخشاش تۈردە بولمىغان

نەرسىلەر بىرلىشەلمەيدۇ . مىجەز - خۇلقى ، ئوي - خىيالى ، ئارزۇ - ئارمانلىرى ئوخشاش ئادەملەرلا بىر - بىرى بىلەن يېقىنلىشىدۇ . مەزەمىزات بىلەن ئەخمەتخانىنىڭ تېزلا ئاپاق - چاپاق بولۇپ كېتىشى شۇڭلاشقا ئەجەبلىنەرلىك ئەمەس . لېكىن ، ئۇلارنىڭ تېگى - تەكتى يەنىلا «نەپسى» بولغانلىقىدىن ، مۆرىتى كەلسە ، «ئاپاق - چاپاق بولغان دوستى» نى تاشلاپ كېتىشى ، ھەتتا يۈرىكىنى سۇغۇرۇۋېلىشىمۇ مۇمكىن .

— بىز تېخى ، خوجام ، يەنە بىرقانچىسىنى ئۆلتۈرمىز ! بۇلارنىڭ جېنىنى ئېلىشتىمۇ مەن سىلگە تايىنىمەن ! سىلى مېنىڭ «ھايت !» دېگەن ۋاقتىمدا ، قىلچىلىرىنى قىنىدىن چىقىرالسىلا ، بىز بۇلارنىڭمۇ بىرىنى تىرىك قويمايمىز ! مانا شۇ چاغدىلا ، بۇ ئالەم سىلى بىلەن مېنىڭ بولىدۇ ! ئۇ چاغدا بىز ماي ئىچىدىكى بۆرەكتەك ياشايمىز !

— ھۆرمەتلىك ھاكىمبەگ جانابلىرى ، مېنىڭ تەقدىرىم سىلىنىڭ قوللىرىدا ! سىلى نېمە دېسىلە مەن تەييار ! جېنىم سىلىنىڭ ! شۇ تاپتا ماڭا : «يۈرىكىڭنى سۇغۇرۇپ بەر !» دېسىلە ، ئىككىلەنمەي كۆكسۈمنى يېرىپ ئېلىپ بېرىمەن ! سىلى ماڭا ئىشەنسە !

— مەن سىلگە ئىشىنىمەن ! بۇ قېتىمقى قەيسەرلىكلىرى بىلەن مېنى ئۆزلىرىگە ئىشەندۈردىلا ! بىز بىر - بىرىمىزگە جان پىدا قىلىدىغان دوستلاردىن بولۇپ قالدۇق !

پاراك قىزىۋاتاتتى . ئىككىسى بىر - بىرىنى ماختاپ ئۇچۇرۇپ ، بىر - بىرىدىن پايدىلىنىشنىڭ ئىشىكىنى كەڭ ئېچىۋاتاتتى . بولۇپمۇ بۇ جەھەتتە سىڭار كۆز ھەممە ھۈنرىنى ئىشقا سېلىپ ، ھاكىمبەگنىڭ يۈرىكىدىكى ئۆزىگە ئىشىنىش ئوتىنى تېخىمۇ ئۇلغايتىۋاتاتتى . مەزەمىزاتمۇ : «شۇ تاپتا ئابدۇرۇسۇلنىڭ بۆكىنى ئەكەل ، دېسەم ، بۇ چوقۇم بېشىنى ئەكەپلىدۇ . بۇنىڭدىن ئارتۇق قولچوماقنى نەدىن تاپىمەن ؟ ياخشىسى ، سىلاپ - سىپاپ تېخىمۇ ئۆزۈمگە قارىتىۋالاي !» دەپ

ئويلايتتى .

ھاكىمبەگنىڭ كاللىسىغا بىر خىيال كەلگەندەك ، ئۇنىڭ يوغان ، قوڭۇر كۆزلىرى چاقناپ كەتتى .

— خوجام ! مەنمۇ ئەتە باياندايغا بارىمەن . قوزغىلاڭچىلارنىڭ ۋەكىللىرى بىز بىلەن سۆزلەشكۈدەك . سىلى چېرىكلىرى بىلەن يەنىلا دەڭدە يېتىپ تۇرسىلا ! ئەتىكى سۆھبەتتىن كېيىن ، سىلى يا باياندايغا قايتىدىلا ، يا ۋاقتىنچە يېزىغا ! — ئۇ بىردەم ئويلىنىپ تۇرۇۋېلىپ ئاغزىنى يەنە ئاچتى ، — ئەتە ئون چېرىكلىرىنى بازارغا قويۇۋەتسىلە ! ئۇلار بازار ئارىلاپ : «ئەمىر ئابدۇرۇسۇل بەگنىڭ كۈرەدىكى جاڭجۇن بىلەن مەخپىي ئالاقىسى بار ئىكەن ، ئۇ بۇ يەردىكى ئەھۋاللارنى جاڭجۇنگە يەتكۈزۈپ تۇرىدىكەن...» دېگەن گەپنى تارقاتسۇن . ئادەملىرىڭىزگە شۇنى جېكىلەپ دەڭ : دەيدىغان گەپنى دەپ بولۇپلا ئالدى - كەينىگە قارىماي كەتسۇن ، تۇتۇۋېلىپ كۆچىلاپ سورىسا ئىش چاتاق بولىدۇ...!

— دانا ئەقىل ! — دېدى خوجا مۇغەمبەرلىك كۈلكىسىنى كۈلۈپ تۇرغان مەزەمزاغا ھىجىيىپ قاراپ .

ئۇلار قوزا گۆشى بېسىلغان پۇلۇغا تويۇپ ، يەنە قېنىق دەملەنگەن سىنچايغا قانغاندا يېرىم كېچە بولدى . بۇ چاغدا سېپىل دەرۋازىلىرى ئېتىلىپ كەتكەنلىكتىن ئەخمەتخان بىلەن بېشىر ، ئۆتكەندە مەزەمزا ئونبېشىنى قوبۇل قىلغان ئۆيدە قونۇپ قالدى .

\*

\*

باياندايدىكى بارگاھ — يوغان چېدىردا جىددىي سۆھبەت بولۇۋاتاتتى . موللا بىلال باشلىق بەش قوزغىلاڭچىلار ۋەكىلى تۆردە ئولتۇرغان قازىكالان موللا ناسىر ئەلەمگە ، مەزەمزاغا ۋە باشقا بىرقانچە قوزغىلاڭچىلار باشلىقلىرىغا باياندايدىكى قوزغىلاڭچىلارنىڭ تەلەپلىرىنى يەتكۈزۈۋاتاتتى . بۇ تەلەپلەر ئالۋان

ۋە زۇلۇمنىڭ پىچىقى سۆڭەككە يەتكەندە «يا ئۆلۈم، يا كۆرۈم» دەپ قوزغالغان دېھقانلارنىڭ يۈرەك ساداسى ئىدى.

— شۇنداق! ئەل — يۇرت ھەددى — ھېسابسىز ئالۋان — ھوسۇللارغا، ھاشارغا چىدىماي قوزغالدى. قوزغالغان خەلقكە كېرىكى تاج، ئەمەل — مەنسەپ ئەمەس، بەلكى ئۆز ئەمگىكى بىلەن تاپقان ھالال نېمىتى يەپ ئۆتىدىغان تىنچ — خاتىرجەم، شاد — خۇرام، چىرايلىق كۈنلەردىن ئىبارەت. ئۇلار بۇ مەقسىتىنى ئەمەلگە ئاشۇرۇش ئۈچۈن سانسىز قېرىنداشلىرىدىن ئايرىلدى. قوزغىلاڭ قاينام — تاشقىنلىق قىياندەك باشلىنىپ، بۈگۈنكى كۈنگە كەلگەندە بوشىشىپ كەتتى، — كەتمەندەك ئېڭىكىنى ئالتە — يەتتە كۈنلۈك ئايدەك كەڭلىكتىكى ساقال قاپلىغان، بۇرۇتمۇ تۆت — بەش كۈنلۈك ئايغىلا ئوخشايدىغان ئەللىك ياشلار چامىسىدىكى ئىلىپتەك تۈز قامەتلىك، قارا قاشلىرى ئاستىدىكى قارا كۆزلىرى ئەقىل ۋە چېچەنلىكنىڭ نۇرلىرى چاقناپ تۇرغان دېھقان تۆردىكىلەرگە قاراپ، جىددىي قىياپەتتە سۆزلەۋاتاتتى، — نېمىشقا ئەل — يۇرتنىڭ كەيپىياتى بوشىشىپ كەتتى؟ سىلەر بۇنى ئويلىدىڭلارمۇ؟ ئەل — يۇرتنىڭ غېمىدە جان پىدالىق بىلەن ئىشلەۋاتقان بىر ياخشى ئادەمنى تۇيۇقسىز ئىچىمىزدىن چىققان بىرى ئوچۇق — ئاشكارا، قىلچىلىك قورقماي ئۆلتۈرۈۋەتتى. يەنە بوۋىسىغا قوشۇپ ئۆلتۈرۈلگەن ئىككى ئوغۇلدا نېمە گۇناھ بار؟ ئۇلار تېخى ئانىسىنىڭ سۈتى ئاغزىدىن كەتمىگەن بالىلاردىغۇ؟! بۇ قانلىق ۋەقە قوزغىلاڭغا ئوچۇق — ئاشكارا قىلىنغان سۈيىقەست ۋە شۇملۇق ئەمەسمۇ؟! — سۆزلەۋاتقان ئاق مالخىلىق دېھقان يەنە توختاپ، تۆردە ئولتۇرغانلارغا قارىدى. ئۇ مەزمەزاتنىڭ سېزىلىپ قالغان جىنايەتچىدەك ھودۇقۇپ ئولتۇرغانلىقىنى كۆردى. موللا ناسىر ئەلەم: «مېنىڭ كۆڭلۈمدىكى گەپلەرنىلا قىلىۋاتىسەن!» دېگەندەك بېشىنى لىڭشىتىپ ئولتۇراتتى، — ھەممە ئادەم قاتىلنى قانداق قىلىدىكەن؟ دەپ كۈتۈۋاتقاندا، سىلەر ئۇنى ھېچقانداق

سوراق ۋە جازاغا تارتمىدىڭلار ! يۈرىكى قايتەك قاتىل ياماتۇغىمۇ بارماي ، ئۇدۇل ئۆز يۇرتى چىغلىقمازارغا بېرىپ يېتىۋالدى . نېمىشقا قاتىل سوراق قىلىنمايدۇ ؟ جازاغا تارتىلمايدۇ ؟ ! ئۇنىڭ ياخشى ئادەملەرنىڭ قېنىنى ئوچۇق - ئاشكارا تۆكۈپ قورقمايدىغان ئەلپازىغا قارىغاندا ، كەينىدە كاتتا يۆلەنچۈكى باردەك قىلىدۇ... مەزەمەت خۇددى قوقاسنىڭ ئۈستىگە ئولتۇرۇپ قالغاندەك ئىككى تەرىپىگە ئىرغاڭلاپ ، چىرايى تاتىرىپ ، كۆزلىرى چەكچەيدى . سۆزلەۋاتقان دېھقان ئۆز سۆزىنىڭ ھاكىمىيەتنىڭ يۈرىكىگە خەنجەردەك سانجىلغانلىقىنى كۆرۈپ ئىچىدە خۇشال بولدى .

— خەلق بىلەن بىر سەپتە تۇرۇپ ، خەلق بىلەن بىر نەپەس ئېلىپ ، خەلقنىڭ قوزغىلىڭىغا توغرا رەھبەرلىك قىلىۋاتقان ھۆرمەتلىك ئابدۇرۇسۇل بەگنىڭ يۈرىكى قان بولدى . ئۇ قېيناتىسى ۋە يۈرەك پارىسى ئوغۇللىرىنىڭ دەپنە ، نەزىر - چىراغ ئىشلىرى بىلەن شەھەرگە كېتىپ قايىتىپ كەلمىدى . ئىل يۇرت : ئابدۇرۇسۇل بەگنى قوزغىلاڭ باشچىلىقىدىن يىراقلاشتۇرۇش ئۈچۈن ئەخمەتخان خوجا ۋە ئۇنىڭ كەينىدىكى يۆلەنچۈكى بۇ قاتىللىق ۋەقەسىنى پەيدا قىلدى ، دەپ قارىماقتا . ئىل — يۇرتنىڭ قوزغىلىڭىغا ئۆزىنى ئاتىغان ئەمىر ، بېشىغا چۈشكەن بۇ دەھشەتلىك چېقىلغاندىن ئەس - ھوشىنى يوقىتىپ ، جەڭ مەيدانىدىن يىراقلاشتى . بۇ قاتىللىق ۋەقەسىنى پىلانلىغان مۇناپىقلار مەقسىتىمىزگە يەتتۇق دەپ ، بەلكىم قاقاقلاپ كۈلۈۋاتقاندىمۇ ؟ ! خەلق بولسا بۇ قوزغىلاڭنىڭ ئۆزلىرىگە چىرايلىق كۈنلەرنى ئەكىلىشىدىن گۇمانلىنىپ ، روھىي جەھەتتىن بوشىشىپ كەتتى . ھازىر ھەممە يەرگە قارىساق ، ئاپتاپسىنىپ ياتقان ، قۇرۇق پاراڭغا چۈشكەن قوزغىلاڭچىلارنى كۆرىمىز . ئەتىيازلىق تېرىلغۇ ۋاقتىنىڭ يېتىپ كېلىشى بىلەن ، ئۆيىدە ئەمگەك كۈچى يوق دېھقانلار «بۇ يەردە بىكار يۈرگەندىن كۆرە ، ئۆيىگە بېرىپ تېرىقچىلىقىمنى قىلغىنىم ياخشى ، بىزگە يەنە

جان ، نان كېرەكقۇ؟» دەپ كەتتى . شۇنىڭ بىلەن قاينام - تاشقىنلىق بايانداي جىمجىت بىردەرگاھقا ئايلىنىپ قالدى ، — ئاق مالخايلىق دېھقان سۆزىدىن توختاپ ، يانچۇقىدىن ئالغان ئاق قولياغلىقى بىلەن يۈز - كۆزلىرىنى ئېرتتى . مەزمەزات ۋە ئۇنىڭ بىرقانچە يېقىنلىرىنىڭ قاراغان چىرايلىرىدىن ئەمدى قارا قۇيۇن ئۇچاتتى . ئۇلار ئۆزلىرىنى ئاران تۇتۇپ ئولتۇراتتى .

— بىز باياندايدىكى قوزغىلاڭچىلارغا ۋەكىل بولۇپ ، ئالدىڭلارغا كىردۇق ، خەلقنىڭ تەلىپى : دەرھال ھەيئەت تەشكىللەپ ، بۇ قېتىمقى قانلىق ۋەقەنى ئېنىقلاپ ، قاتىل ۋە ئۇنىڭ كەينىدىكى يۆلەنچۈكنى جازالاشتىن ئىبارەت . ئەگەر بۇنداق قىلىنمىسا ، ئەمىر جەڭ مەيدانىغا قايتىپ كەلمىسە ، قوزغالغان دېھقانلار قوللىرىدىكى قوراللىرىنى تاشلاپ بۇ يەردىن كېتىپ قېلىشى مۇمكىن . مېنىڭ سۆزۈم تۈگىدى .

سۆزلىگەن دېھقان يېنىدىكى موللا بىلالغا : «دەيدىغان گەپلەرنىڭ ھەممىسىنى دېدىمۇ ، كەم قالغانلىرى بارمۇ؟» دېگەندەك قارىدى . ئۇنىڭ بۇ قارشىدا يەنە : «كەم قالغان يەرلىرى بولسا ، سەن تولۇقلىۋەت!» دەيدىغان ئىلتىجامۇ يوق ئەمەس ئىدى . يوغان ، قارا ۋە چاقناپ تۇرغان كۆزلىرىدىن يالقۇنلۇق مۇھەببەت ، ئېگىلمەيدىغان ئىرادىنىڭ نۇرلىرى چېچىلىۋاتقان شائىر تۈردە ئولتۇرغانلارغا تىكىلدى . تېگى چوڭقۇر دەريالار سۈيىنىڭ كۆپلۈكىدىن تىنچ ئاقىدۇ ، ئوي - پىكرى ترەن دانالار كۆپىنچە تەمكىن كېلىدۇ . ئۇلارنىڭ قەلبى ھايان ۋە قايناق ھېس - تۇيغۇلار بىلەن جۇشقۇنلىنىپ كەتسىمۇ ، يەنىلا ئۆزلىرىنى تۇتۇۋېلىپ ، ئېغىر - بېسىقلىق بىلەن سۆزلەيدۇ . شۇ تاپتا شائىرنىڭ يۈرىكى قايناۋاتقان قاينامغا ئايلىنغان بولسىمۇ ، يەنىلا ئالدىرىماي ، سالماقلىق بىلەن سۆزىنى باشلىدى :

— نادىر دەيدىغان گەپنىڭ ھەممىسىنى دېدى . ئۇ قوزغالغان ئەل - يۇرتىمىزنىڭ يۈرىكىدىكى سۆزلەرنى قىلدى . ئار - نومۇس ، ۋىجدان دېگەننى بىلمەيدىغان ، سۆيۈملۈك ئەل - يۇرتىنى ئەمەس ،

ئۆزىنى ئويلايدىغان مۇناپىقلار ، دېھقانلار قوزغىلىڭىغا توغرا باشچىلىق قىلىۋاتقان ئابدۇرۇسۇل بەگنى باشچىلىقتىن يىراقلاشتۇرۇپ ، قوزغىلاڭ ھارۋىسىنىڭ بوجىسىنى ئېلىش ئۈچۈن ، ئەمىرنىڭ قېيناتىسى بىلەن ئىككى جانچىگەر ئوغلىنى ئۆلتۈردى . قاتىللار بۇ قانلىق ۋەقەنىڭ بىر ياقىدىن باش چىقىرىدىغان ، بىر مۇشتۇمدەك تۈگۈلىدىغان كۈنلەرگە بۆلۈت چىقىرىپ ، خەلقنى يىغلاتتى ، دۈشمەننى كۈلدۈردى . تارىختىن بېرى ، بىزنى مۇراد - مەقسىتىمىزگە يەتكۈزمەي ، ۋەيران قىلىپ كېلىۋاتقان سەۋەب دەل مانا مۇشۇ مۇناپىقلىق ! بۇنداق قارا نىيەتلەر ئەل - يۇرت ھۆرمىتىگە ئىگە بولغانلارنى كۆرەلمەيدۇ . كۆكلەپ غۇنچە تۇتقان ۋە گۈل ئاچقانلارنى كۆرەلمەيدۇ ، ئۆزلىرى قىلالمايدۇ ، باشقا قېرىندىشى قىلسا ، خۇشال بولۇش بۇياقتا تۇرسۇن ، قىتىغۇرلۇق كۆك تېشىغا مىنىپ ، كۆكلىگەن قېرىندىشىنى ھەتتا ئۆلتۈرۈۋېتىشتىن يانمايدۇ . بىز مۇنداق مۇناپىقلارنىڭ دەردىنى ئاز تارتتۇقمۇ ؟ ! ئۇلارنىڭ دەستىدىن ئەل - يۇرتىمىز كۆكلىيەلمەي كەلمەكتە ! شۇڭلاشقا بۇنداق مۇناپىقلارغا سەل قاراشقا زادىلا بولمايدۇ : بالا كەلسە ئالدى بىلەن مانا شۇلاردىن كېلىدۇ ! بۈگۈن ئۆزىنىڭ گۇناھسىز قېرىنداشلىرىنىڭ قېنىنى تۆكۈپ ، ئەل - يۇرتنىڭ ياخشى ئەمرى ئابدۇرۇسۇل بەگنى قاينۇ - ھەسرەت زىندانغا تاشلىغان قاتىللارنى چوقۇم سوراق قىلىپ جازالىشىمىز ، خەلق قوزغىلىڭىنى داۋاملىق ئېلىپ بېرىشىمىزنىڭ ئاچقۇچى بولۇپ قالدى ! خەلق سىلەردىن شۇنى تەلەپ قىلىپ بىزنى كىرگۈزدى ، خەلق يەنە قوزغىلاڭغا توغرا باشچىلىق قىلىۋاتقان ئابدۇرۇسۇل بەگنى باياندايغا قايتۇرۇپ كېلىشنى ، يەنە ئۇنىڭ ئالدىمىزدىكى بولىدىغان جەڭلەرگە باشچىلىق قىلىشنى تەلەپ قىلماقتا . مېنىڭ سۆزۈممۇ تۈگىدى .

يوغان چېدىر ئىچى جىمجىتلىققا چۆكتى . بۇ جىمجىتلىق ئىچىدە ھەرخىل نىيەت بىلەن سۈرۈۋاتقان خىياللار كۆرگە



كۆرۈنمەي، قۇلاقلارغا ئاڭلانماي ئۈزەتتى. موللا ناسىر ئەلەم سېرىق يىپەك سەللىلىك بېشىنى كۆتۈردى. ئۇنىڭ ئىچىگە ئولتۇرغان قارا كۆزلىرىدە يەنىلا ھېكمەتلىك بىر نۇر جۇلالىناتتى. قازىكالان تېخىچىلا كۆپۈپ، تەلەتتىن سېرىق قۇيۇن ئۈچۈپ ئولتۇرغان مەزەمىزاتقا: «سىلى سۆزلىمەمدىلا!...» دېگەندەك تىكىلدى. ھاكىمبەگ يوغان، قوڭۇر كۆزىنى موللا ناسىر ئەلەمنىڭ كۆزىدىن ئېلىپ قېچىپ، تەتۈر قارىۋالدى.

— مەن سىلەرنىڭ سۆزلىرىڭلارغا قوشۇلىمەن! شائىرىمىز توغرا دېدى: بىز ھازىر ھەرقانداق چاغدىكىدىمۇ كۈچلۈك ئىتتىپاقلىشىشىمىز زۆرۈر، بولمىسا بۇ قوزغىلاڭدا مەغلۇپ بولىمىز! ئىتتىپاقلىق ھەرقانداق يەردە، ھەرقانداق چاغدا، ھەرقانداق ئىشتا ئۇتۇق قازىنىشنىڭ كاپالىتى! قاتىل سوراققا تارتىلىشى كېرەك، بولمىسا، قوزغىلاڭچىلارنى جان پىدالىق بىلەن جەڭ قىلىشقا، ئەمىرنى باياندايغا ئەكىلىشكە بولمايدۇ! بىز ئۈچ كىشىلىكمۇ، بەش كىشىلىكمۇ ھەيئەت قۇرايلى، بۇ ھەيئەت بۇ قېتىمقى قاتلىق ۋەقەنى تەكشۈرۈپ، قانداق قىلىش پىكرىنى ئوتتۇرىغا قويسۇن! يەنە بىر پىكرىم: مەن ئابدۇرۇسۇل بەگ بىلەن ھەركۈنى كۆرۈشۈپ ئۇنىڭغا نەسىھەت قىلىۋاتىمەن، ئۇ بۇرۇنقىدىن خېلىلا ياخشى بولۇپ قالدى. ئۆسۈپ كەتكەن ساقال - بۇرۇتنى چۈشۈرۈپ، روھىي ھالىتىمۇ ياخشىلاندى. سىلەر — قوزغىلاڭچىلار ۋەكىللىرى ئەتە شەھەرگە چۈشۈپ ئەمىر بىلەن كۆرۈشۈپ، خەلقنىڭ ئەمىرنى كۈتۈۋاتقانلىقىنى، يەنە بۇرۇنقىدەك قوزغىلاڭغا يېتەكچىلىك قىلىشنى تەلەپ قىلىۋاتقانلىقىنى يەتكۈزسەڭلار ياخشى بولاتتى. شۇنداق قىلساڭلار، ئابدۇرۇسۇل بەگ چوقۇم باياندايغا قايتىپ كېلىدۇ. قازىكالانىڭ سۆزلىرى ھاكىمبەگنى ھەسەتخورلۇقنىڭ كۆك تېشىغا چىقاردى، ئۇ كۆك تاش ئۈستىدىمۇ ئولتۇرالمىدى قالدى، بىرى، ئابدۇرۇسۇل بەگ ھەققىدىكى سۆزلەر زىتىغا تەگسە، يەنە

بىرى ، ھەيئەت قۇرۇلۇپ ئەخمەتخان خوجىنى تەكشۈرىدىغان بولسا ، ئۆزىنىڭ چېتىلىپ قالىدىغانلىقىدىن ئەنسىرىدى . ئۇ موللا ناسىر ئەلەمنىڭ سۆزى تۈگىشى بىلەنلا ئېڭىكىنى كۆتۈرۈپ ياسالما يۆتلىۋېلىپ ئاغزىنى ئاچتى :

— خەلقنىڭ ئۆز ۋەكىللىرىنى بىزگە كىرگۈزگىنى ياخشى بولدى . بۇ قېتىمقى قانلىق ۋەقە ئوقۇشماسلىقتىن كېلىپ چىققاندىك تۇرىدۇ ، خەزىنچى بەگ راست ياخشى ئادەم ئىدى ، ئۇ ياماتۇغا يۆلتۈز قالماقلىرىنىڭ كەلگەن - كەلمىگەنلىكىنى ئېنىقلاش ئۈچۈن ماڭغان خوجىنى توسۇپ توغرا قىلمىدى . خەزىنچى بەگنىڭ مېنىڭ نامىغا تىل تەگكۈزگەنلىكى خوجىنىڭ غەزىپىنى كەلتۈرگەن . ئەخمەتخان : «مەن ھاكىمبەگ جانابلىرىنىڭ پەرمانى بىلەن ماڭدىم» دېسىمۇ ، مېنى كۆزگە ئىلماي ، خوجىنىڭ يولىنى يەنىلا توسۇغان ، ئاچچىقى كەلسە ئۆزىنى تۇتالماي قالىدىغان ئەخمەتخان مېنىڭ يۈز - ئابرۇيۇمنى دەپ خوجىنى ئۆلتۈرۈۋەتكەن . ئۇنىڭ ئەلۋەتتە ، بىر ياخشى ئادەمنى ئۆلتۈرۈشىغۇ ياخشى بولمىغان ، لېكىن خەزىنچى بەگمۇ نېمىشقا شۇنچىلىك توسۇيدۇ ، ماڭغىلى قويمايدۇ ؟ ! ئۇنىڭ مېنىڭ ئابرۇيۇمغا ، ئىززەت - ھۆرمىتىمگە قوپاللىق بىلەن قارا سۈركەپ ، ئابدۇرۇسۇلنى ئەتىۋارلىشىدا بىر غەرەز يوقمۇ ؟ ! مېنىڭچە ، بار ! بۇ ئۆلۈم ۋەقەسىنىڭ كېلىپ چىقىشقا مانا مۇشۇ غەرەز سەۋەبىمكىن ؟ ! مەن قازىكالاڭنىڭ ھەرقانداق چاغدىكىدىنمۇ بەكرەك ئىتتىپاقلىشىشىمىز زۆرۈر ، دېگەن سۆزىنى قۇۋۋەتلەيمەن . بۇ ئىشنى تەكشۈرىمىز ، دەپ ئىتتىپاقلىققا زىيان سالماي ، قانداق قىلىپ بايانداينى ئېلىشنى ئويلىساق بولارمىكىن ؟ ! ئۆلگەنلەر ئۆلدى ، ئەمدى تىرىلدۈرگىلى بولامدۇ ؟ ! كېچىككەن ئىشنى قۇم باسىدۇ ، مۇشۇنداق كېتىۋەرسەك ، روھىمىز تېخىمۇ چۈشۈپ ، بايانداينى ئالالماي ، قوزغىلىڭىمىز سۇغا چىلىشىدۇ . ئەخمەتخان خوجىنى قاچان بولسىمۇ تەكشۈرۈۋالغىلى بولىدۇ ، ئۇ نەگە قېچىپ

كېتەلەيتتى ؟ !

مەزەمزات سۆزىدىن توختىدى . چېدىر ئىچى يەنە ئېغىر جىمجىتلىققا چۆكتى . قازىكالانىڭ يوغان سەللىلىك بېشى چۈشۈپ كەتتى . نازىمنىڭ يوغان ، قارا كۆزلىرىدىن ئوت ياندى . قالغان ۋەكىللەرمۇ ھاكىمبەگنىڭ سۆزىنى ئاڭلاپ ، ئورۇنلىرىدا ئولتۇرالماي قالدى . ئۇلار مەزەمزاتنىڭ يەكچەشمىنى قانات ئاستىغا ئېلىۋاتقانلىقىنى بىلىپ ، بۇنىڭغا قانداق تاقابىل تۇرۇشنى ئويلاپ بوغۇلۇۋاتاتتى . شۇ چاغدا مەزەمزات تەرەپدارلىرىدىن بىرى ئېغىز ئېچىپ قالدى :

— مەن ھاكىمبەگ جانابلىرىنىڭ سۆزىنى قۇۋۋەتلەيمەن ! سەۋەبىسىز قىل تەۋرىمىگەندەك ، ئەخمەت خەزىنىچى بەگنىڭ ئۆلۈم سەۋەبىمۇ بار ، بۇ سەۋەبىنى ئۇلۇغىمىز ئېنىق دېدى . ئەخمەتخان خوجىنى تەكشۈرۈشنىڭ زادى ھاجىتى بارمۇ ؟ ! ھازىر بارلىق دىققەت ۋە كۈچىمىزنى باياندايغا قاراتماي ، بۇ كىچىك ۋەقەگە چېچىۋەتسەك ، باياندايىنى قانداق ئالالايمىز ؟ ! تەكشۈرۈشنىڭ ھاجىتى بار دەپ قالغاندىمۇ ، بايانداي ئېلىنغاندىن كېيىن تەكشۈرسەكمۇ بولىدىغۇ ؟ !

مەزەمزات تەرەپدارلىرىدىن كەينى - كەينىدىن ئىككى ئادەم سۆزلىدى . شائىر ئۇلارنىڭ سۆزلىرىنى ئاڭلاپ ئولتۇرالماي قالدى . ئۇ بىر - بىرىگە ئوخشاشمىغان ئىككى خىل پىكىر ئېيتتى ، ئىككى خىل سەپنىڭ بارلىققا كەلگەنلىكىنى ئېنىق بىلدى ، بۇنداق ئەھۋالدا بىر قارارغا كېلىش زادىلا مۇمكىن ئەمەسلىكىنى چۈشەندى . شۇنداق بولسىمۇ ، ئىككى ئېغىز سۆز سۆزلەشنىڭ زۆرۈرلۈكىنى تونۇغان نازىم ، ئەمدىلا ئاغزىنى ئېچىشىغا تالادا ئېتىلغان زەمبىرەك ۋە مىلتىقلارنىڭ ئاۋازىنى ئاڭلاپ توختاپ قالدى . ھەممەيلەن ئورۇنلىرىدىن تۇرۇپ تالاغا ئېتىلدى . بايانداي سېپىلدىن ئېتىلىۋاتقان توپ ۋە مىلتىقلارنىڭ ئوقلىرى قوزغىلاڭچىلارنىڭ تۇرغان يېرىگە چۈشۈۋاتاتتى .

## سەككىزىنچى باب

### «باھادىر ئاتالدى بۇ جەڭدە ئەمىر»

بايانداي سېپىلى 1766 - يىلى ياسالدى . بايانداي دېگەن ئىسىم موڭغۇللارنىڭ «بايىندا» دېگەن ئاتالغۇسىدىن كەلگەن بولۇپ ، «مۇنبەتلىك يەر» دېگەن مەنىنى بىلدۈرەتتى . سېپىلنىڭ ئېگىزلىكى ئۈچ يۈز ئوتتۇز مېتىر ، ئايلانمىسى ئۈچ مىڭ بىر يۈز ئەللىك مېتىر<sup>①</sup> بولۇپ ، تۆت تەرىپىدە ھەيۋەتلىك تۆت دەرۋازىسىمۇ بار ئىدى . 1778 - يىلى چاڭئەندە تۇرۇشلۇق ئىككى مىڭ مانجۇ كوماندىر - چېرىكلىرى ئىلىغا كېلىپ باياندايغا ئورۇنلاشتى . 1779 - يىلى «بايانداي ھەربىي قەلئە» دەپ ئاتىلىپ ، بۇ يەردە قەلئەنى قوغدايدىغان قوشۇن تۇرغۇزۇلدى . شۇنىڭ بىلەن بىللە تۇتۇق مەھكىمىسىمۇ قۇرۇلدى . 1780 - يىلى يەنە باياندايدا چارلاش ئەترىتىمۇ تۇردى .

بايانداي سېپىلى ئىچىدە بۇلاق بولۇپ ، ئۇنىڭ سۈيى توختىماي ئېقىپ تۇراتتى . بايانداي قەلئەسى قورشاشۇدا قالسىمۇ ، سۇدىن زادىلا قىينالمايتتى .

بايانداي قەلئەسى قوزغىلاڭچىلار تەرىپىدىن قورشىۋېلىنغان كۈنلەردە بۇ ھەربىي قەلئەنىڭ باشلىقى با دارېن دېگەن كىشى

---

① ئېگىزلىكى ئون چى ، ئايلانمىسى 6.3 چاقىرىم ، بىر چاقىرىم — بەش يۈز مېتىر .

ئىدى . ئۇ قوزغىلاڭچىلارنىڭ ماكانلىرىدىن كېچىلىرى گۈلخانلار كۆرۈنمەيدىغان ، ناخشىلار ئاڭلانمايدىغان ، كۈندۈزلىرى كۈلكە - چاقچاقلىرى ياڭرىمايدىغان بولغانلىقىنى كۆزىتىپ ھەيران بولدى . بولۇپمۇ قوزغىلاڭچىلار قىلىدىغان قىسقا جەڭلەرنىڭمۇ توختىغانلىقى ئۇنى تېخىمۇ ئويغا سالىدى . قاپاقلىرى ئىششىغان ، يۈزىنىڭ گۆشلىرى ساڭگىلاپ كەتكەن با دارپىن ئاخىرى بايانداي قەلئەسىدىكى بارلىق ھەربىي ۋە مۈلكىي ئەمەلدارلارنى يىغىپ ، ئۆزىنىڭ كۆزەتكەنلىرىنى ئۇلارغا سۆزلەپ بەردى . كەلگەنلەرمۇ با دارپىندەك خىياللاردا بولغانلىقلىرىنى ئېيتىپ ، بىر ئادەم چىقىرىپ ، سەۋەبىنى ئېنىقلاپ بېقىشنى تەكلىپ قىلدى . شۇنىڭ بىلەن قەلئە باشلىقى بۇلاقتىن سۇ توشۇيدىغان بىر قېرى ئۇيغۇرنى كېچىدە سېپىلىدىن چىقاردى . بۇ لەنتى بىر كۈن تىڭنىڭلاپ يۈرۈپ ، بولغان ھەممە ئەھۋالنى يىپىدىن يىڭىنىسىغىچە ئېنىقلىدى . يەنە بىر كېچىسى ئۇ سېپىلغا قايتىپ پۈتۈن ئىگىلىگەنلىرىنى قاپقىدىن سەنجۈسەن سوغۇقى چېچىلىدىغان با دارپىنغا يەتكۈزدى . با دارپىن خۇشال بولۇپ ، قېرى ئۇيغۇرغا سېخىلىك بىلەن تارتۇق بەردى . ئەتىسى يەنە قەلئەدىكى بارلىق ھەربىي ۋە مۈلكىي ئەمەلدارلارنى يىغىپ ، قېرى ئۇيغۇردىن ئاڭلىغانلىرىنى ئۇلارغا يەتكۈزدى . بارلىق ھەربىي ۋە مۈلكىي ئەمەلدارلار بەس - بەس بىلەن قايناپ سۆزلەپ ، پۇرسەتنىڭ كەلگەنلىكىنى كۆرسەتتى . ئۇلار : «ئەمدى نېمىگە قاراپ ياتىمىز ؟ دەرھال سېپىلىدىن چىقىپ بىر - بىرىنى قىرىۋاتقان قوزغىلاڭچىلارنى قانلىق باستۇرايلى ! بۇ مىللەت بۇرۇندىن شۇنداق : كۆكلىگەنلەرنىڭ كۆكىنى يۇلىدۇ ! » دەپ قىيىقاس - چۇقان كۆتۈرۈشتى . ئاخىرىدا بىر قېتىم پۇختا تەييارلىق قىلىپ ، سېپىلىدىن چىقىپ بىخۇد تۇرغان قوزغىلاڭچىلارغا تۇيۇقسىز ھۇجۇم قىلىشنى قارار قىلدى .

بىر ھەپتە تەييارلىق قىلىپ ، بۈگۈن قۇياش كۈنپېتىش

ئۇپۇقىغا يېقىنلىغاندا ، بايانداي سېپىلىنىڭ ئالدىدا بىر ھازا زەمبىرەك ۋە مىلتىقلار ئېتىلدى . بۇ تۇيۇقسىز ئېتىلغان زەمبىرەك ۋە مىلتىقلارنىڭ دەھشەتلىك ئاۋازىنى ئاڭلاپ يوغان چېدىردىكى قازىكالان ، مەزەمات ، قوزغىلاڭچىلارنىڭ بىرقانچە باشلىقلىرى ، بەش قوزغىلاڭچىلار ۋەكىلى تالاغا يۈگۈرۈپ چىقتى...

چېدىر ئالدىدا قازىكالان ، مەزەمات ، باشقا قوزغىلاڭچىلار باشلىقلىرى زەمبىرەك ۋە مىلتىقلار ئېتىلىۋاتقان سېپىل تەرەپكە قاراپ تۇراتتى . ئۇلارنىڭ بۇ قارشىدا : «چىڭ سۇلالىسى چېرىكلىرى سېپىل دەرۋازىلىرىدىن ھۇجۇم قىلىپ چىقارمۇ ، چىقماسمۇ؟ يا بۇ ئۇلارنىڭ «ئىچ پۇشۇقى» نى چىقىرىشمۇ؟...» دېگەندەك ئويلارمۇ يوق ئەمەس ئىدى .

تۇرغانلارنىڭ ئارىسىدا موللا بلال باشلىق قوزغىلاڭچىلار ۋەكىللىرى كۆرۈنمەيتتى . ئۇلار بايلا ئۆز قوراللىرىنى ئېلىپ بولىدىغان قانلىق جەڭگە تەييارلانغىلى كەتكەنىدى .

قۇياش كۈنپېتىش ئۇپۇقىغا يانپاشلاپ ، بىر كۈنلۈك سەپىرىنى ئاخىرلاشتۇرۇۋاتاتتى . شىمالدىكى تاغلاردىن ئۇچۇپ كېلىۋاتقان شامال دەل - دەرەخلەرنىڭ يوپۇرماقلىرىنى يېنىك شىلدىرلىتاتتى . زەڭگەر ئاسمان ، يېشىل زېمىن يېڭىدىن باشلىنىۋاتقان كەچكى شەپقەتنىڭ ھال بويىقىدا بويىلىۋاتاتتى...

سېپىلىنىڭ شەرق ، شىمال ۋە غەرب دەرۋازىلىرى ئېچىلىپ ، كۈل رەڭ كىيىملىك چېرىكلەر قىلىچ - نەيزىلىرىنى پۇلاڭلىتىپ قىيقاس - چۇقان بىلەن يۈگۈرۈپ چىقتى . ئۇلارنىڭ ئالتاغىل ئاۋازلىرىدىن ، يۈگۈرۈشلىرىدىن خېلىلا ھاراق ئىچكەنلىكى بىلىپ تۇراتتى . سېپىلغا يېقىن دەل - دەرەخلەرنىڭ دالدىلىرىدا تۇرغان قوزغىلاڭچىلار كەينىگە قېچىشقا باشلىدى . قاچقان

قوزغىلاڭچىلارنىڭ بىرقانچىسى قازىكالاڭ ۋە مەزەمزالار تۇرغان چېدىر ئالدىغا قېچىپ كەلدى. ئۇلار چېدىر ئالدىدا تۇرغانلارغا قاراپ :

— بايانداي چېرىكلىرى بېسىپ كېلىۋاتىدۇ! — دەپ ۋارقىرىدى.

موللا ناسىر ئەلەمنىڭ يېنىدا تۇرغان مەزەمزالارنىڭ چىرايى تاتىرىپ، كۆزلىرى پارقىراپ، بىلىنەر - بىلىنمەس تىترەپ كەتتى. ئۇ بۇ يەردىن جېنىنى قاچۇرۇپ كېتىۋېلىشنىڭ كويىغا چۈشۈپ قالدى.

— ئەلا پالۋان ... — دېدى - دە، بىرىنچە يادىغا كەلگەندەك قازىكالاڭ سۆزىنىڭ ئايىغىنى دېمىدى، — راست، ئۇ كېچە شەھەرگە — ئابدۇرۇسۇل بەگنىڭ يېنىغا كېتىۋېتتى، — ئۇ خىيال سۈرگەندەك تۇرۇپ قالدى، — بۇ جەڭگە كىم باشچىلىق قىلسا بولار؟! ...

بۇ گەپلەر مەزەمزالارنىڭ قۇلىقىغا كىرمەيتتى. «ئۆچكە جان قاينۇسىدا، قاسساپ ماي...» دېگەندەك، ئۇ شۇ تاپتا جان قاينۇسىدا قېچىشنىلا ئويلايتتى. يىراقتىن كېلىۋاتقان بايانداي چېرىكلىرىنىڭ قىيىقاس - چۇقانىلىرى ئاڭلاندى. ھاكىمبەگىنىڭ يوغان، قوڭۇر كۆزلىرى چەكچىيىپ، ئەمدى قاچمىسا جېنىدىن ئايرىلىدىغانلىقىغا كۆزى يېتىپ، قازىكالاڭغا قارىدى. ئۇنىڭ بۇ قارىشىدا: «ھەم بىچارىلىك، ھەم يېلىنىش، ھەم قانداق قىلىمىز؟» دېگەندەك مەنىلەر ئىپادىلىنەتتى. موللا ناسىر ئەلەم كېلىۋاتقان بايانداي چېرىكلىرىنىڭ قىيىقاس - چۇقانىلىرىنى ئاڭلىمىغاندەك سېرىق يىپەك سەللىلىك بېشىنى تىك تۇتۇپ، ئۆسكىلەڭ قاشلىرى تېگىدىكى قارا كۆزلىرىدە بىر ھېكمەتلىك نۇرنى چاقىتىپ مەغرۇر تۇراتتى.

— ناسىر ئەلەم! — دېدى مەزەمزالار، ئۇنىڭ ئاۋازى تىترەپ چىقتى، — تېز كېتەيلى! بولمىسا...

— سىلى كەتسىلە ! مەن بۇ يەردىن كەتمەيمەن ! قېنى ، ماڭا قىلىچ بېرىڭلار ، مەنمۇ جەڭگە كىرىمەن ! — دېدى قازىكالاڭ ، ئۇنىڭ ئاۋازى خۇددى جەڭ ناغرىسىنىڭ ئاۋازىدەك جاراڭلاپ چىقتى .

قوزغىلاڭچىلار كېلىشكە باشلىدى . سادىر ھاسىراپ - ھۆمۈدەپ يېتىپ كەلدى .

— «ئۆلگىسى كەلگەن چاشقان مۈشۈككە ئېسىلىدۇ !» دېگەن گەپ بار ! — دېدى ئۇ كېلىپلا ، موللا ناسىر ئەلەمگە قاراپ ، — بۇ بىر ياخشى پۇرسەت بولىدىغان بولدى . دۈشمەننى قوغلاپ سېپىلگە قاراپ ماڭغاندا ، دۈشمەن بىلەن بىللە بىزمۇ سېپىلغا كىرىۋالساڭ ، بايانداينى بىزنىڭ دەۋەرسىلە ، ئاتا ! قازىكالاڭ ھاياجانلاندى . ئۇ يۈگۈرۈپ بېرىپ سادىرنى قۇچاقلىۋالدى .

— ئوغلۇم ! — دېدى موللا ناسىر ئەلەم سادىرغا ھاياجان بىلەن تىكىلىپ تۇرۇپ ، — ھەرقانداق شارائىتتا ئۆزىنى شىر چاغلاش ، ئۆلۈم ئۆزىگە قاراپ كېلىۋاتسىمۇ بىر تامچە قېنى قالغۇچە تىز پۈكمەي باتۇرلارچە جەڭ قىلىش ، جېنى چىقىۋاتسىمۇ ئەتىگە كۈلۈپ قاراش — پالۋانلارنىڭ مۇقەددەس ئادىتى ! قېنى ، پالۋان ، مەن دۇئا قىلاي ، ئۆزلىرى بۇ جەڭگە باشچىلىق قىلسىلا !...

گەۋدىلىك قازىكالاڭ ئىككى قولىنى كۆتۈرۈپ ، ئاللىقىلىرىنى يايىدى . ئۇنىڭ كۆزلىرىدىن ئېقىپ چۈشۈۋاتقان ياش ئۇ ئۆزى تۇغۇلغان زېمىننى سۇغىراتتى . بۇ يەرگە بىردەمدىلا يىغىلغان نەچچە مىڭ ئادەم موللا ناسىر ئەلەم بىلەن تەڭلا قوللىرىنى دۇئاغا كۆتۈردى . خۇددى دىۋىدەك يوغان پالۋان قازىكالاڭنىڭ : «ئامىن !» دەپ قوللىرىنى يۈزىگە ئېلىپ بارغانلىقىنى كۆرۈپ ، «ئامىن» دەپ ۋارقىردى . ئۇنىڭ سەل قاڭغۇق ئاۋازى جەڭ بولىدىغان مەيدان ئۈستىدە خۇددى گۈلدۈرمامدەك



گۈلدۈرلىدى .

موللا ناسىر ئەلەم يېنىغا قارىدى . مەزەمزاتنىڭ ئاللىقاچان كېتىپ قالغانلىقىنى سەزمىگەن قازىكالاڭ «بۇ پوقى چوڭ ئورۇق بۇقا» نى تېزلا يادىدىن چىقىرىۋەتتى . قوللىرىغا نەيزە - قىلىچ ، تاياق - توقماق تۇتقان دېھقانلار ئالسىغىل توۋلاپ كېلىۋاتقان بايانداي چېرىكلىرىنى كۈتۈپ تۇراتتى . سادىر ئاق مالخىنى بىر قارىياغاچقا ئېلىپ قويۇپ ، يالاڭۋاشناق ھالەتتە جەڭنى كۈتەتتى . بايانداي چېرىكلىرى بىلەن قوزغىلاڭچىلارنىڭ ئارىسى بارغانسېرى قىسقىراپ باراتتى . ئاخىرى ئىككى تەرەپتىن كەلگەن دەھشەتلىك قىيان بىر - بىرىگە ئۇرۇلدى . قىلىچ - نەيزىلەر ئىسسىق قان بىلەن بويىلىشقا باشلىدى . ئادەملەرمۇ بىر - بىرلەپ : «ئاھ !» دەپ چىرقىراپ يىقىلاتتى . بىردەمدىلا يېشىل گىياھلار قىزىل قان بىلەن بويالىدى . غەزەپلىك چۇقانلار ، ئىڭرىغان نالە - پەريادلار كۈنپېتىشنىڭ شەپقى ئۇچۇپ بارغانسېرى قارىيىۋاتقان ئالەمگە تارقىلاتتى ... ئۇرۇش - جەڭ دېسە تېنى يايىراپ ، جېنى سۆيۈنۈپ كېتىدىغان دىۋىدەك يوغان سادىرنىڭ گاھى قاقاقلاپ كۈلگەن ، گاھى شىردەك ھۆركىرىگەن قاڭغۇرۇق ئاۋازى جەڭ مەيدانىدا ئالاھىدە جاراڭلايتتى...

\*

\*

ئۇزۇندىن - ئۇزۇن ئوقۇلغان قۇرئان ئايىتى تۈگەپ ، ئولتۇرغانلار قوللىرىنى دۇئاغا كۆتۈردى . دۇئا تۈگىگەندىن كېيىن ، ئىككى پۇتى ئۈستىدە ئولتۇرغان ئادەملەر پۇتلىرىنى يىغىپ باداشقان قۇرۇپ ، ئەركىن - ئازادە ئولتۇرۇپ ئابدۇرۇسۇل بەگنىڭ ھال - ئەھۋالىنى يەنە بىر قېتىم سورىدى .

كېچىكى جەڭ قوزغىلاڭچىلارنىڭ غەلىبىسى بىلەن

ئاياغلاشتى . يېڭىلىگەن چېرىكلەر ھەددى - ھېسابسىز ئۆلۈكلىرىنى  
 قالدۇرۇپ سېپىل تەرەپكە قاچتى . ھاراق ئىچىۋېلىپ جان -  
 جەھلى بىلەن جەڭگە چىققان چېرىكلەرمۇ قاتتىق جەڭ قىلدى .  
 قوزغىلاڭچىلارنىڭ چىقىمىمۇ ئاز بولمىدى ، سادىر دېگەندەك ،  
 قوزغىلاڭچىلار قاچقان چېرىكلەر بىلەن بىللە سېپىل ئىچىگە  
 كىرەلمىگەن بولسىمۇ ، سېپىل دەرۋازىلىرىغىچە قوغلاپ باردى .  
 تاكى جەڭ تۈگىگۈچە بىر ئېگىزرەك دۆڭ ئۈستىدە تۇرۇپ  
 جەڭنى كۆزەتكەن موللا ناسىر ئەلەم ، ئاشتىدىن كېيىن ، موللا  
 بىلال باشلىق بەش قوزغىلاڭچىلار ۋەكىلىنى چاقىرتىپ كېلىپ ،  
 ئۇلارغا ئابدۇرۇسۇل بەگنىڭ يېنىغا كىرىشنى ئېيتتى . ۋەكىللەر  
 قازىكالاڭنىڭ سۆزىگە قىزغىن قوشۇلۇپ ، شەھەرگە يول ئالدى .  
 چۈشكە يېقىن شەھەرگە كىرىپ قورساقلىرىنى ئاشپۇزۇلدا  
 تويدۇرۇپ ، بەيتىللاغا كەلدى . ئۇلار ھامامدا تاھارەت ئېلىپ  
 پېشىن نامىزىنى ئوقۇدى . ۋەكىللەر پېشىنگە ئەمىرىڭمۇ  
 كەلگەنلىكىنى كۆرۈپ ، بەيتىللاڭنىڭ ئاركىلىق دەرۋازىسى ئالدىغا  
 چىقىپ بىر ياندا ئۇنى كۈتۈپ تۇردى . روھىي كەيپىياتى خېلىلا  
 تۈزىلىپ ، ئىككى مەڭزىڭمۇ بىلىنەر - بىلىنمەس قان  
 يۈگۈرگەن ئابدۇرۇسۇل بەگ كۈچىغا چىقىشى بىلەنلا موللا  
 بىلاللار قول باغلاپ بىر - بىرلەپ كېلىپ كۆرۈشتى . نازىم  
 ئۆزلىرىنىڭ باياندايدىكى قوزغىلاڭچىلار نامىدىن ھال سوراپ  
 كەلگەنلىكىنى دېگەندە ، ئەمىر ھاياجانلىنىپ كەتتى . ئۇ  
 ۋەكىللەرنى ئۆيىگە تەكلىپ قىلىپ ، موللا بىلال بىلەن  
 نادىرنىڭ ئارىسىدا ماڭدى ، قالغانلار ئۇلارغا ئەگىشىپ يول  
 ئالدى...

ئابدۇرۇسۇل بەگنىڭ ئۆيىگە كېلىپ ، سارايغا كىرىپ  
 ئولتۇرغاندىن كېيىن ، ۋەكىللەردىن بىرى خەتمىقۇرئان قىلىپ ،  
 دۇئا قىلدى ، ئارقىدىن ئەمىرنىڭ ھال - ئەھۋالىنى سورىدى .  
 ئابدۇرۇسۇل بەگنىڭ بېشىغا كەلگەن مۇسبەتتىن

قوزغىلاڭچىلارنىڭ قاتتىق قايغۇرغانلىقىنى ئېيتىپ تەسەللى بەردى . ئابدۇرۇسۇل بەگ ئورنىدىن تۇرۇپ ، ۋەكىللەرگە ئۆزىغاھلىق ئېيتىپ ، تالاغا ماڭدى . ھايال بولماي كىرگەن ئەمىر ئۆز ئورنىغا كېلىپ ئولتۇرۇپ موللا بىللارغا قارىدى . شائىر «سۆزلە !» دېگەندەك نادىرغا تىكىلدى . ئېڭىكىنى ئالتە \_ يەتتە كۈنلۈك ھىلال ئايدەك قارا ساقال قاپلىغان نادىر قولىمنى ئاغزىغا ئېلىپ بېرىپ يۆتەلدى ، ئاندىن ئۆزلىرىدىن پەستە ، ئىشىك تەرەپتە ئولتۇرغان ئابدۇرۇسۇل بەگكە قاراپ سۆزىنى باشلىدى :

— مۆھتەرەم ئابدۇرۇسۇل بەگ جانابلىرى ، بىز قۇتلۇق ئۆيلىرىگە باياندايدا جەڭ قىلىۋاتقان قوزغىلاڭچىلارنىڭ ۋەكىلى بولۇپ كەلدۇق . مۇنداق ئېيتقاندا ، بىزنى باياندايدا جەڭ قىلىۋاتقان خەلق ئەۋەتتى ، — قارا قاشلىرى تېگىدىكى قارا كۆزلىرىدە ئەقىل ۋە چېچەنلىكنىڭ نۇرى چاقناپ تۇرغان نادىر ئالدىدا موللا ناسىر ئەلەم ، مەزەمزالار بىلەن قىلغان سۆھبىتىنىڭ قىسقىچە ئەھۋالى بىلەن كېچىدىكى قانلىق جەڭنى سۆزلەپ بەردى .

— بەيتىللاغا پېشىن ئوقۇغىلى كەلگەن ئادەملەرنىڭ ئاغزىدا ئاخشامقى جەڭنىڭ ھېكايىسى ، يۈرىكىدە بولسا زەپەر خۇشاللىقى . مەنمۇ باتۇر خەلقىمىزنىڭ جەڭدە يەڭگەنلىكىنى ئاڭلاپ ، ئىنتايىن خۇشال بولدۇم ! ... — دېدى ئەمىر ھاياجانلىنىپ ، ئۇنىڭ قوي كۆزلىرىدە سەممىيلىك نۇرى چاقنايتتى .

— بىز خەلق نامىدىن ئەخمەت خەزىنىچى بەگ بىلەن ئۆزلىرىنىڭ گۇناھسىز ئىككى ئوغۇللىرىنى ئۆلتۈرگەن قاتلىنى سوراق قىلىپ ، جازاغا تارتىشنى تەلەپ قىلدۇق . بىز يەنە موللا ناسىر ئەلەم ، مەزەمزالارغا : «بۇ قانلىق ۋەقەنى پەيدا قىلغۇچىلارنىڭ غەربى : ئابدۇرۇسۇل بەگكە قاتتىق زەربە بېرىپ ، ئۇنى قوزغىلاڭنىڭ باشچىلىق ئورنىدىن

بىراقلاشتۇرۇشتىن ئىبارەت» دېدۇق ، — جىددىي ۋە ھاياجان بىلەن سۆزلىگەن نادىر سۆزىدىن توختاپ ، قولىاغلىقىنى يانچۇقىدىن ئېلىپ ، يۈز كۆزىنى ۋە ئاغزىنى ئېرتتى . ئۇ مۇشۇ پۇرسەتتىن پايدىلىنىپ ، ئەمدى دەيدىغان پىكىرىنى رەتلىۋالدى ، — راست ، سىلنىڭ باشلىرىغا ئېغىر مۇسبەت كەلدى . تاغلارنىمۇ ئۇۋىۋىتىدىغان بۇ قايغۇ - ئازابنىڭ زەربىسىگە سىلى يەنىلا بەرداشلىق بەردىلا ! سىلنىڭ ئىرادىلىرىگە خەلق قايىل ! بۇ ئەلۋەتتە ، ئۆزلىرىنىڭ خەلق غېمىنى يەيدىغان ئالىيجانابلىقلىرىدىن بولدى ، — نادىر سۆزىدىن توختاپ بىر ئاز تىنىۋالدى . ئۇ بىر چوڭقۇر نەپەسلىنىپ سۆزىنى داۋام قىلدى ، — مۆھتەرەم ئابدۇرۇسۇل بەگ جانابلىرى ، خەلق سىلنى كۈتمەكتە . كېچىكى جەڭ سىلىدەك بىر باشچىنىڭ زۆرۈرلۈكىنى خەلققە تېخىمۇ چوڭقۇر ھېس قىلدۇردى . بىزنى ، سۆيۈملۈك ئەل - يۇرتلىرىنى دەپ ، ئەزىز ئەمىر ، باياندايغا قايتىسلا ! راست ، يەنە بىر دەي ، خەلق ئۆزلىرىنى تۆت كۆزى بىلەن كۈتمەكتە . سىلنىڭ سۆيۈملۈك ئاتىلىرى چورۇق ھېكىمىمۇ خەلق ، دەپ بۇ ئالەمدىن ئۆتكەن . ئۆزلىرىمۇ خەلق ، دەپ شۇ كۈنگىچە ياشاپ كەلدىلا ! مەيلى قانچىلىك قايغۇ - ھەسرەت ، قانچىلىك ئازاب - ئوقۇبەت ، قانچىلىك ئېغىر مۇسبەتكە قالسىلىمۇ ، خەلق دەپ سوققان يۈرەكلىرى يەنىلا خەلق دەپ سوقىدىغانلىقىغا ئىشىنىمىز !...

نادىر ئورنىدىن تۇردى ، موللا بلال ئورنىدىن تۇردى ، قالغان ۋەكىللەرمۇ ئورنىدىن تۇردى . ئۇلار ھۆرمەت بىلەن ئەمىرگە تىكىلەتتى .

ئابدۇرۇسۇل بەگمۇ ئىختىيارسىز ئورنىدىن تۇرۇپ كەتتى . ئۇنىڭ : «نېمىشقا تۇرۇپ كەتتىڭلار ؟ ئولتۇرۇڭلار ! ئولتۇرۇڭلار !» دېگەن سۆزلىرىدە يۈرىكىنىڭ ھاياجىنى ۋە ئاق كۆڭۈللۈكى ئىپادىلەنەتتى .

— بىز باياندايدا جەڭ قىلىۋاتقان قوزغىلاڭچىلارنىڭ ۋەكىلى بولۇپ ، ئالدىلىرىغا خەلقنىڭ يۈرەك سۆزىنى ئېلىپ كەلدۇق . ئۆزىنىڭ ئازادلىقى ئۈچۈن قوزغالغان خەلق سىلىنىڭ مۇبارەك ئاتلىرىنى كېچە - كۈندۈز ياد ئەتمەكتە . سىلىنىڭ ئۆز سېپىگە قايتىپ كېلىشلىرىنى ئىنتىزارلىق بىلەن كۈتمەكتە ! خەلق ھامان بىر كۈنى قاتىلنى جازالایدۇ . بۇنىڭغا ئىشەنسە ! بىز سىلىنىڭ جاۋابلىرىنى ئالماي باياندايغا — ئۇ يەردە بىزنى تۆت كۆزى بىلەن كۈتۈپ تۇرغان خەلقنىڭ ئالدىغا قانداق قايتىمىز ؟ ...! ئۆرە تۇرغان ۋەكىللەر قوللىرىنى باغلاپ تۇراتتى . قامەتلىك ئەمىرمۇ قولىنى باغلاپ تۇراتتى .

— ھۆرمەتلىك ئابدۇرۇسۇل بەگ جانابلىرى ! — دەپ سۆز باشلىدى موللا بىلال يوغان ، قارا ، چاقناپ تۇرغان كۆزلىرىنى ئەمىرگە تىكىپ ، — سىللا ئەمەس ، باشلىرىغا كەلگەن ئېغىر ۋە قوش - قوش مۇسبەتتىن خەلقىمۇ ئازابلاندى . قاتىل ، ئەلۋەتتە جازالىنىدۇ . قاتىلنى سوراق قىلىپ جازالىغىچە ، بايانداينى ئېلىش جېڭىنى توختىتىپ تۇرۇشقا بولمايدۇ ! ھېلىمۇ بايانداينى ئېلىش جېڭى ئۇزىراپ كەتتى . جەڭ قانچىلىك ئۇزارسا قۇربان بېرىشمۇ شۇنچىلىك كۆپ بولىدۇ ، خەلقنىڭ قىيىنچىلىقىمۇ ھەسسىلەپ ئاشىدۇ . مەن بۇلارنى دېمىسەممۇ ، ئۆزلىرى ئوبدان بىلىدىلا ! خەلق ئۆزلىرىنىڭ تېزىرەك باياندايغا قايتىپ ، بۇ ئۇلۇغ جەڭگە باشچىلىق قىلىشلىرىنى كۈتمەكتە ! قېنى ، بىزگە ، ئەمىر جانابلىرى ، باياندايغا قايتىپ خەلقنىڭ ئازادلىق جېڭىگە باشچىلىق قىلىشقا ۋەدە بەرسە ! بىز خۇشال قايتىپ ، بۇ خەۋەرنى باياندايدىكى خەلققە يەتكۈزەيلى ! ...!

— ئولتۇرۇڭلار ! ھەرقانداق گەپ بولسا ، ئولتۇرۇپ پاراخلىشايلى ! — دېدى ئەمىر موللا بىلال ، نادىر ۋە باشقىلارنى قولى بىلەن تارتىپ .

— سىلى جاۋاب بەرمىگۈچە ئولتۇرمايمىز ! — دېدى نادىر

يېنىدىكى يولداشلىرىغا بىر - بىردىن قاراپ چىقىپ .  
ئەمىر ۋەكىللەرنىڭ ئولتۇرمايدىغانلىقىغا كۆزى يېتىپ ، يەنە  
قولنى باغلاپ ، بىردەم خىيال سۈرۈپ تۇرۇپ قالدى . قەلبى  
گۈزەل خىياللار بىلەن جۇشقۇنلىنىپ تۇرىدىغان ئادەمنىڭ  
چىرايىمۇ سەممىي ۋە ئوچۇق بولىدۇ ، ئىچى قىتىغۇر  
ئادەملەرنىڭكىدەك تۇتۇلۇپ تۇرمايدۇ . ماڭلىيى كەڭ ، قامەتلىك  
ئابدۇرۇسۇل بەگنىڭ چىرايى ئىچ - ئىچىدىن ئۆرلەۋاتقان گۈزەل ،  
پاك ۋە تەبىئىي مۇھەببەتنىڭ تەسىرىدە يالقۇنلىناتتى ، ئۇنىڭ قوي  
كۆزلىرىدىمۇ ئۇچقۇن چاپچاتتى . قىرىق ياشقا تولۇپ كۈچ -  
قۇدرىتى ، ئەقىل - پاراسىتى ئۇرغۇپ تۇرغان ئەمىر يېتىلگەن  
ئالغۇر كۆك بۆرىگىلا ئوخشايتتى .

— راستتىمىنى دېسەم ، بۇ قېتىمقى بېشىمغا كەلگەن  
مۇسەببەت تولمۇ ئېغىر بولدى . قېينانام ، ئايالىم ، قوۋم -  
قېرىنداشلىرىمنىڭ نالە - زارى ئەقىل - ھوشۇمنى ئالدى . مەن  
ئەخمەتخان خوجىدىن قىساس ئېلىشنىلا ئويلايدىغان بولۇپ قالدىم .  
قوزغىلاڭ يادىمدىن چىقىپ كەتتى . موللا ناسىر ئەلەم ، ئەلاخان  
پالۋانلار كۈندە دېگۈدەك كېلىپ ، ماڭا نەسىھەت قىلمىغان بولسا ،  
مەن تۈگىشىپ كېتەتتىم . بۇ چاغقىچە سىڭار كۆزىمۇ جەھەننەمگە  
ئۈزىتىۋېتەتتىم . ئۇلارنىڭ : «قاتىلى خەلق بىر تەرەپ  
قىلسۇن !» دېگەن سۆزى مېنى تۇتۇپ قالدى ، — ئەمىر بىر  
ئۆھ تارتىپ سۆزىدىن توختىدى . ئۇنىڭ جىددىي چىرايىدا ئىچ -  
ئىچىدىن ئۆرلەپ چىقىۋاتقان قايغۇ - ھەسرەت ، پىغان ۋە ئەلەم  
پۇرقىرايتتى ، — رەھمەتلىك ئاتام : «خەلق ، خەلق !...» دەپ  
ئۆتۈۋىدى . ئۇنىڭ بۇ روھى ماڭمۇ خېلىلا يۇقۇپتىكەن ، ئاستىلا  
ئاستا ئويلىنىپ ئۆزۈمنى تۇتۇۋالدىم ، ئەل - يۇرتۇمنىڭ  
مۇھەببىتى مېنى سەۋدايلىقتىن ، ئۆز بېشىمچىلىق بىلەن  
قىلىدىغان قاراملىقتىن ساقلاپ قالدى . مەن : «بۇ دۇنيادا ئۆز

يېرىڭىدىن ، ئۆز ئېلىڭىدىن ئەزىز ۋە ئۇلۇغ يەنە نېمە بار ؟ » دەپ ئويلىدىم . خەلقنىڭ ئىشەنچ ۋە سالىمىدىن ئايرىلغان ھەرقانداق ئۇلۇغنىڭ قىممىتى ۋە ئابروۋى بولامدۇ ؟ ! ياق ! بېلىق سۇدىن ئايرىلسا ئۆلىدۇ ، ئۆز خەلقىدىن ئايرىلغانمۇ ئەتىۋارى يوق بىر چۆپرەندىگە ئايلىنىدۇ . ھايات — سىناق مەيدانى ! ھايات مەنمەن دېگەن ئەزىمەتلەرنى ھەرخىل يوللار بىلەن سىنايدۇ . مەنمۇ شۇنداق جىددىي ۋە ئېغىر سىناققا دۈچ كەلدىم . بۇ سىناقتىن ئۆتەلمىسەم ، قانداقمۇ ئەل — يۇرتنىڭ يۈزىگە ، سۆيۈملۈك ئاتامنىڭ ئالدىغا بارغاندا كۆزىگە قارىيالايمەن ؟ ! ئۈستىگە ئاسمان ئۆرۈلۈپ چۈشكەندىمۇ ، ئەزىز ئەل — يۇرتنى دېگەن ئوغۇللار ھەقىقىي ئوغۇل بولالايدۇ !... بۇ خىياللار مېنى باياندايغا قايتىش ئىرادىسىگە كەلتۈرۈۋاتاتتى . خەلق مېنى ئۇنتۇماي ، ئۆزىنىڭ ۋەكىللىرىنى ئۆيۈمگە ئەۋەتكەنلىكىدىن بېشىم ئاسمانغا يەتتى . مەن باياندايغا قايتىمەن ! ئىككى — ئۈچ كۈنلۈك رۇخسەت بېرىڭلار : قېيناتام بىلەن ئىككى ئوغلۇمنىڭ قىرىق نەزىرىنى قىلىۋالاي . نەزىر تۈگىگەن كۈننىڭ ئەتىسىلا باياندايغا قايتىمەن !...

ئۆي ئىچى ھاياجانغا تولدى . موللا بلال ئېتىلىپ كېلىپ ، ئەمىرنىڭ ئىككى قولىنى چىڭ تۇتتى . قالغانلارمۇ كېلىپ ئەمىرنى ئورۇۋالدى . نازىمنىڭ يۈرىكىدە كېيىن يېزىلىدىغان داستاندىكى مۇنۇ مىسرالار جاراڭلىدى :

قىرىق ياشتا ئېردى ئەمىرى زامان ،  
چىرايى قىزىلگۈل جاھان پەھلەۋان .  
دېدى بارچە ئادەم يۈرەكلىك ئەمىر ،  
كى بىزلەرگە دائىم كېرەكلىك ئەمىر .

كى ئابدۇرۇسۇل بەگ دىلىدۇر دۇرۇست ،  
دىلى دۇرۇست ئۈچۈن تۇتتى خەلق ئانى دوست...» ①

ئابدۇرۇسۇل بەگ ئۆزى دېگەندەك ، قېيناتىسى ۋە ئىككى  
ئوغلىنىڭ قىرىق نەزىرىنى بەرگەن كۈننىڭ ئەتىسى باياندايغا  
كەلدى . ئەمىرىنى قوزغىلاڭچىلار ئالدىغا چىقىپ زور داغدۇغا  
بىلەن كۈتۈۋالدى . بۇ مەزمەزاتنىڭ يۈرىكىدىكى ھەسەتخورلۇق  
يىلىنىنى ۋىزىلداقتى ....

\*

\*

ئابدۇرۇسۇل بەگ باياندايغا بارغان كۈننىڭ ئەتىسى مەزمەزات  
تېخىچە شەھەردىكى دەڭدە تۇرۇۋاتقان ئەخمەتخان خوجىنى ئادەم  
ئەۋەتىپ ئۆيىگە چاقىرتىپ كەلدى .  
قاراڭغۇ چۈشۈپ يەنە بىر كېچە باشلىنىۋاتاتتى . ئەرش  
ھۆرلىرى ئوچۇق ئاسمانغا نۇرلۇق چىراغلىرىنى بىر - بىرلەپ  
يېقىۋاتاتتى . قىبلە تەرەپتىن كېلىۋاتقان لەرزىلەر شامال ئاق  
تېرەكلەرنىڭ يېشىل يوپۇرماقلىرىنى يېنىك شىلدىرىلتاتتى .  
سىڭار كۆز بېشىنى ئېلىپ ھاكىمبەگنىڭ ھەشەمەتلىك ئۆيىگە  
كەلدى . يەنە ئۆتكەنكىدەك مەزمەزات خوجىنى ھويلىسىدا قىزغىن  
كۈتۈۋالدى . مۇلازىم يىگىت ئوينىشىنى باشقا بىر ئۆيگە  
ئەكىتىپ ، ھاكىمبەگ ئەخمەتخاننى ياسىداق سارىيىغا باشلاپ  
ماڭدى .

گۈللۈك داستىخان سېلىنىپ ، ئۈستىگە نازۇنچىلەر تولىغان  
شەرەنىڭ تۈر تەرىپىدە خوجا ، يېنىدا مەزمەزات ئولتۇرۇپ ، يەنە

① «غازات دەرمۈلكى چىن» داستانىدىن ، «شىنجاڭ تەزكىرىچىلىكى» ژۇرنىلى  
1995 - يىل 2 - ، 3 - سان 11 - ، 12 - بەتلەر .



بىر قېتىم ئۇزاق كۆرۈشمىگەندەك تىنچلىق - ئامانلىق سوراشتى .  
شېرە ئۈستىدىكى چىرايلىق مىس شامداندا يېنىۋاتقان ئۈچ شام  
ياسىداق ساراينىڭ ئىچىنى يورۇتۇپ تۇراتتى . ساھىبخانا بىلەن  
مېھمان قېنىق دەملەنگەن سىنچاينى ئىچىپ ، يېڭى بىر  
سۈيىقەستنىڭ يولىنى ياساتتى .

— خوجام ، تۈنۈگۈن ئۆزلىرى باياندايدا بولغان بولسىلا ،  
قوزغىلاڭچىلارنىڭ ئابدۇرۇسۇلنى قانداق كۈتۈۋالغانلىقىنى  
كۆرۈپ ، يۈرەكلىرى ئۆرتىنەتتى . مەن بۇ ئەخمەق خەلقنىڭ  
چورۇقنىڭ ئوغلىنى شۇنچىلىك قىزغىن ۋە تەنتەنە بىلەن  
كۈتۈۋالغانلىقىنى كۆرۈپ چىدىيالماي تەتۈر قارىۋالدىم . نەچچە  
مىڭ خەلق غۇلجا يولغا چىقىپ ، ئىككى تەرەپتە سانجاق - سانجاق  
تۇرۇپ ئەمىرنى قىيقاس - چۇقان ، چاۋاكلار بىلەن كۈتۈۋالدى .  
مەزەمزات ئۆپكىسى ئۆرۈلگەندەك سۆزىدىن توختاپ ،  
يانچۇقىدىن قولىغاغلىقىنى ئېلىپ يۈز - كۆزىنى ئېرتتى . ئۇنىڭ  
ئاق سېرىق چىرايىغا چىقىۋاتقان چايانلار بارغانسېرى  
كۆپىيىۋاتاتتى .

— مەن ، بىلەمدىلا ، شۇ يەردىلا : ئابدۇرۇسۇل بولسا ، ماڭا  
ئارام ۋە خۇشاللىق بولمايدىغانلىقىنى بىلىدىم ، خوجام ، بۇ دەردتىن  
مېنى سىلى قۇتۇلدۇرمىسىلا ، باشقا قۇتۇلدۇرىدىغان ئادىمىم  
يوق ! مال - دۇنيا دېسىلە ، دېگەنلىرىنى بېرىمەن ! ئۆزلىرىنى  
ھاكىمبەگ ئوردىسىنىڭ چېرىكلىرىگە ئەمىر قىلىمەن ! بۇ ئىش ،  
ھۆرمەتلىك ئەخمەتخان ، پەقەت سىلنىڭ  
قوللىرىدىن كېلىدۇ !...

يەكچەشمە مەزەمزاتنىڭ سۆزلىرىنى بۆلمەي ، خىيال  
سۈرۈپ ، جىمجىت ئولتۇرۇپ ئاڭلىدى . ئۇ تېخى يېقىندىلا  
ئەمىرنىڭ قەيناتىسى بىلەن ئىككى ئوغلىنى ئۆلتۈرۈپ ، خەلقنىڭ  
جازالىشىدىن ، ئابدۇرۇسۇلنىڭ قىساس ئېلىشىدىن قورقۇپ  
قېچىپ يۈرگەنىدە ، بۇ ئىشنى قىلسا ، ئاقىۋىتى قانداق

بولدىغانلىقىغا كۆزى يەتمەي زۇۋان سۈرمەۋاتاتتى .  
«ياق ! — دەپ ئويلايتتى خوجا شىرەدىكى نازۇ نېمەتلەرگە  
تىكىلىپ ، — ئەمىرنى ھازىر ئۆلتۈرسەم بولمايدۇ ، خەلقنىڭ  
جازاسىدىن ، ئەمىرنىڭ قىساسىدىن قېچىپ يۈرگىنىمدە بۇ ئىشنى  
قىلسام ، خەلق مېنى پارە - پارە قىلىپ قاغا - قوزغۇنلارغا تاشلاپ  
بەرمەمدۇ ؟ !...»

— ھاكىمبەگ جانابلىرى ! — دېدى ئەخمەتخان بېشىنى  
كۆتۈرۈپ ، — ئەمىرنى ئۆلتۈرسەن ، لېكىن ھازىر ۋاقتى  
ئەمەس ، قېيناتىسى بىلەن ئىككى ئوغلىنى ئۆلتۈرگىنىمگە ئانچە  
ئۇزۇن بولمىغان بۈگۈنكى كۈندە ئابدۇرۇسۇلنى ئۆلتۈرسەم ،  
خەلق مېنى چاپناپ پۈركۈۋەتمەمدۇ ؟ ! ماڭىمۇ جان كېرەك !  
بالا - چاقام بار ! ئارزۇ - ئارمانلىرىم بار ! بىر ئاز ۋاقىت ئۆتسۇن ،  
پۇرسەت كۈتەيلى ! ماڭا ئىشەنسە ، تەقدىر نېسىپ قىلغان كۈنى ،  
مەن چوقۇم ئەمىرنى بۇ ئالەمدىن ئۇ ئالەمگە ئۆزىتىمەن .

ھاكىمبەگ سىڭار كۆزىنىڭ سۆزىگە بىرىنچە دېمەي ، ئورنىدىن  
تۇرۇپ ساراينىڭ كۈنپېتىش ئوڭ تەرەپ بۇلۇڭىدىكى تۆگە  
ساندۇق ئۈستىگە تىزىلغان ئورۇن - كۆرپىلەرنىڭ ئالدىغا كەلدى .  
ئۇ قولنى ئورۇن - كۆرپىلەرنىڭ ئارىسىغا تىقىپ ، بىر قارا  
خالتىنى سۇغۇرۇۋالدى . ئورنىغا كېلىپ ئولتۇرغان ساھىبخانا  
قوللىرى تىترىگەن ھالدا خالتىنىڭ ئاغزىنى ئېچىپ ، ئىچىدىن  
بەش چوكا ئالتۇن بىلەن بىرقانچە يامبۇنى ئېلىپ ، خوجىنىڭ  
ئالدىغا قويدى . خوجىنىڭ يەكچەشمە كۆزلىرى بۇ دۇنيانى كۆرۈپ  
چەكچىيىپلا قالدى .

— بۇ ، ئەخمەتخان ، مېنىڭ ئازراق كۆڭلۈم ! ئىش  
پۈتكەندىن كېيىن بۇنىڭدىنمۇ جىق بېرىمەن . بايا دېگىنىمدەك  
چېرىكلىرىمگە ئەمىر قىلىمەن . ئۈستىمىزدە ياراتقان بىر ئاللا  
تۇرۇپتۇ ، ۋەدەمدىن يېنىۋالسام دوزىخى بولاي ! — دېدى  
ھاكىمبەگ بىر پۈتىنى تىزلاپ ، باش ۋە گەۋدىسىنى سىڭار كۆز

تەرەپكە سۈرۈپ ، ئۇنىڭ ئاۋازىدا يېلىنىش ئوچۇق كۆرۈنۈپ تۇراتتى .

ئەخمەتخان ئىككى ئاچا يولنىڭ ئاغزىدا ، قايسىسىغا مېڭىشىنى بىلمەي تېڭىرقاپ تۇراتتى . ئۇ قاتتىق يولغا ماڭمىسا ، كۆز ئالدىدىكى ئالتۇن ۋە يامبۇلاردىن ئايرىلىپ قالاتتى ؛ ماڭسا جېنىدىن ئايرىلاتتى . ئاچ كۆزلۈك ، ھوقۇق تەمەسى ۋە شۆھرەت كەينىگە كىرگەن ئادەم ھامان ئۆز جېنىدىن بايلىقىنى ، ئەمىرلىكىنى ۋە بۇلاردىن كېلىدىغان شان - شۆھرەتنى ئەلا بىلىدىغانلىقى ھەممىگە ئايان ، ئۇنىڭ شەيتىنى «ماقۇل دە ! ماقۇل دە !» دەپ چىرقىرايتتى . خوجىنىڭ مەيلىمۇ بارغانسېرى جېنىغا ئەمەس ، ئالدىدىكى ئالتۇن ۋە يامبۇلارغا ئېغىپ كېتىۋاتاتتى . شۇنداقتىمۇ ئۇ ، بىر ئاز قورقۇپ «ماقۇل !» دېمىشكە جۈرئەت قىلالمايۋاتاتتى .

— سىلى ماڭا ئىشەنمەيدىغان ئوخشايدىلا ، بولمىسا مېنى بۇنداق قىستاپ قىيىن ئەھۋالدا قالدۇرمايتتىلا ! مەن دېدىمغۇ : ئەمىرنى چوقۇم ئۆلتۈرمىەن ، دەپ ! بىر ئاز ۋاقىت تەخىر قىلسىلا ! ئۆتكەنكى ئىشنىڭ ھورى بېسىلسۇن ، — دېدى سەل تېرىككەن كەيپىياتتا سىڭار كۆز ، ھاكىمبەگكە قارىماي تۇرۇپ . — بىز ۋاقتى كەلسۇن دەپ كۈتۈپ تۇرساق ، ئەمىرنىڭ ئىززەت - ئابروۋى يەنىمۇ ئۆسۈپ كەتمەمدۇ ؟ ! ئۇ چاغدا ئۇنىڭغا قول سېلىش تېخىمۇ قىيىن بولۇپ قالمامدۇ ؟ !... — مەزەمزات كۆڭلىگە بىر پىكىر كەلگەندەك . بىردەم قوشۇمىسىنى تۇرۇپ ئويلىنىپ قالدى ، — جىددىي پەيتتە تاش سانىغان ئادەملەر ھامان يېڭىلىدۇ ، چۈنكى باشقىلار قۇم ساناپ ئالدىغا ئۆتۈۋالىدۇ . مېنىڭ سىلىنى ھىمايە قىلىپ ، قوغداپ ، موللا ناسىر ئەلەمگە ، خەلق ۋەكىللىرىگە دېگەن سۆزۈم بىلەن ئۇلارنىڭ ئاچچىقى بېسىلىپ قالمايدۇ . ئەمىرنىڭمۇ كۆڭلىدىكى قىساس ئوتى ئۆچۈپ كەتمەيدۇ . بۇنداق ئەھۋالدا كىم بالدۇر ۋە تېز قول سالسا ، شۇ

چوقۇم ئۇتۇپ چىقىدۇ . كېچىكتۈرسەك كېچىككەن ئىشقا قار  
يىغلاپلا قالماي ، بېشىمىزدىنمۇ ئايرىلىپ قالمىز !!!

ئەخمەتخان خوجا «ماقۇل» دېمەستىن ، ئالدىدىكى ئۆزىنى  
ئىلگىگە ئېلىپ بولغان خوجاينىدىن قۇتۇلالمايدىغانلىقىغا كۆزى  
يەتتى . «ياق !» دېسە ، «ھەممە سىرىمنى بىلىپ بولدى !» دەپ  
ئادەملىرى ئارقىلىق ئۆلتۈرۈۋېتىدىغانلىقىنىمۇ ئوبدان بىلەتتى .  
خوجىغا بىرلا يول : ھاكىمبەگنىڭ تەلىپىگە كۆنۈش يولىلا  
قالدى .

— بولىدۇ ! — دېدى سىڭار كۆز چوڭقۇر بىر ئۇھ  
تارتىپ ، — سىلى ماڭا ئەمىرنىڭ ئۆز چېدىرىدا خالىي  
قالدىغان ۋاقىتنى بىلىپ بەرسىلە !!!  
ئاخىرى سىڭار كۆزنى دېگىنىگە كۆندۈرگەن مەزەماتنىڭ  
يوغان ، قوڭۇر كۆزلىرى خۇشاللىقتىن چاقناپ كەتتى .

\*

\*

ئابدۇرۇسۇل بەگنىڭ يوغان چېدىرىدا ئاشتىدىن كېيىن  
باشلانغان كېڭەش جىددىي كېتىۋاتاتتى...  
باياندايغا كەلگىنىگە بىر قانچە كۈن بولغان ئەمىر قوزغىلاڭ  
كۆتۈرگەن دېھقانلارنىڭ سانىنى ئېنىقلاپ ، ئۇلارنى بىر قېتىم  
تەرتىپكە سالدى . ئۇ قوزغىلاڭ كۆتۈرگەن دېھقانلار ۋە ئۇلارنىڭ  
باشلىقلىرى بىلەن سۆھبەتلىشىپ ، كۆڭلىدىكى ئوي —  
خىياللىرىنى ئاڭلىدى . ھەممە ئادەم ئۆز كۆڭلىدە بايانداينى  
تېزرەك ئېلىپ ، تىنچ كۈنلەرگە تېزرەك يېتىشنى ئارزۇ قىلاتتى .  
ئابدۇرۇسۇل بەگ پۇختا تەييارلىق قىلىپ ، مۇكەممەل بىر جەڭ  
پىلانى تۈزۈپ باياندايغا چوڭ كۆلەملىك ھۇجۇم قىلىش قارارىغا  
كەلدى . ئۇ بۈگۈن باياندايغا چوڭ كۆلەملىك ھۇجۇم قىلىش  
ھەققىدە كېڭەش ئۆتكۈزۈۋاتاتتى .

تۆرگە سېلىنغان كۆرىپدە بېشىغا سېرىق يىپەك سەللە يۆگىگەن ، ساقىلى قاردەك ئاپئاق موللا ناسىر ئەلەم ، ئۇنىڭ ئوڭ يېنىدا بېشىدا كىمخاب تۇماق ، كەكە ساقاللىق مەزەمزات ، سول تەرىپىدە ئۆرە موۋۇت تۆپە كىيگەن ، قىسقراق ساقاللىق ، ئۇزۇن قارا بۇرۇتلۇق ، تازا قۇرامىغا تولغان ئابدۇرۇسۇل بەگ ئولتۇراتتى . چېدىرىنى چۆرىدەپ ئولتۇرغان قوزغىلاڭچىلارنىڭ باشلىقلىرى ئەمىرنىڭ سالماقلىق بىلەن قىلىۋاتقان سۆزىنى كۆڭۈل قويۇپ ئاڭلايتتى .

— مەن كېلىپ ، قوزغالغان دېھقانلىرىمىزنىڭ باياندايدىكى ئەمەلىي سانىنى ئېنىقلىدىم . شۇنىڭ بىلەن بىللە قوزغىلاڭچى دېھقانلارنى بىر قېتىم تەرتىپكە سېلىپ ، ئون ، يۈز ، مىڭدىن قىلىپ تەشكىللەپ ، ئونبېشى ، يۈزبېشى ، مىڭبېشىلارنى تەيىنلەپ ، تەرتىپ - ئىنتىزام تۇرغۇزدۇم . شۇنداق قىلىپ ، باياندايغا كەڭ كۆلەمدە ھۇجۇم قىلىشقا شارائىت ياراتتىم . ئەمدىكى مەسىلە : بۇ قېتىمقى جەڭنى قانداق ئېلىپ بارىمىز ؟ قانداق ياخشى چارە - تەدبىرلەرنى قوللىنىمىز ؟ دېگەنلەرنى كېڭىشىپ ، بىر جەڭ پىلانى تۈزۈپ چىقىشتىن ئىبارەت بولۇپ قالدى .

ئەمىر سۆزىدىن توختاپ كۆپچىلىككە قارىدى . ئۇ ھەممەيلەننىڭ دىققەت بىلەن ئۆز سۆزىنى ئاڭلاۋاتقانلىقىنى كۆرۈپ ، گېپىنى داۋاملاشتۇردى :

— بىز ھىجرىيىنىڭ 1281 - يىلى جامادىيە ئىككىنچى ئاينىڭ 12 - كۈنى (جۈمەنىڭ كىرىدىغان) كېچىسى<sup>①</sup> غۇلجىدا قوزغىلىپ ، بۇ يەرگە كۆپ ئۆتمەي كېلىۋىدۇق . بۈگۈن ھىجرىيە 1282 - يىلى جامادىيە ئاينىڭ 3 - كۈنى<sup>②</sup> ، دېمەك ، بىر يىلغا

① مىلادىيە 1864 - يىلى 10 - ئاينىڭ 13 - كۈنى (جۈمەنىڭ كىرىدىغان) كېچىسى .

② مىلادىيە 1865 - يىلى 6 - ئاينىڭ 26 - كۈنى .

يېقىنىلىشىپ قالدى . راستتىنلا دېھقانلىرىمىز دېگەندەك ،  
بايانداينى ئېلىش ۋاقتىمىز كېچىكىپ كەتتى . ئەمدى بۇنداق  
جىمجىت يېتىۋەرسەك بولمايدۇ ، چوقۇم بايانداينى پات ئارىدا  
ئېلىشىمىز كېرەك . قانداق ئالىمىز ؟ قانداق جەڭ چارە -  
تەدبىرلىرىنى قوللىنىمىز ؟ بۈگۈنكى كېڭەش مانا مۇشۇ مەقسەتتە  
چاقىرىلدى . ئۆز پىكىرلىرىمىزنى ئوتتۇرىغا قويۇپ ، بىر جەڭ  
پىلانى تۈزۈپ چىقايلى ! مېنىڭ دەيدىغانلىرىم شۇ !...  
ئابدۇرۇسۇل بەگ سۆزىدىن توختاپ ئالدىدا موللا ناسىر  
ئەلەمگە ، ئارقىدىن مەزمەزاتقا : سىلەرنىڭ دەيدىغانلىرىڭلار  
بارمۇ ؟ دېگەندەك قارىدى .

— راست ، بايانداينى ئالالماي ، بۇ يەردە ئۇزۇن يېتىپ  
قالدۇق . بۇ سېپىلغا قىلىنغان نەچچە قېتىملىق ھۇجۇمدا تالاي  
قېرىنداشلىرىمىز قۇربان بولدى . ئەمدى يەنە بۇنداق جىمجىت  
يېتىۋەرسەك بولمايدۇ ، دېھقانلار تېرىقچىلىق بىلەن جان باقىدىغان  
ئادەملەر ، ئۇلار تېرىقچىلىق قىلمىسا بولمايدۇ . بۇ جەڭ ئۇزۇنغا  
سوزۇلۇپ كەتسە ، ئەتە يەيدىغىنىمىز تۈگەيدۇ ، ئامالسىز قورال  
تاشلاشقا مەجبۇر بولىمىز ! مەن ئەمىرنىڭ سۆزىنى قۇۋۋەتلەيمەن .  
دەرھال بىر پىكىرگە كېلىپ ، بىر جەڭ پىلانى تۈزۈپ ، باياندايغا  
ھۇجۇم قىلىپ ، مەيلى قانچىلىك قۇربان بەرمەيلى ، چوقۇم ئۇنى  
ئېلىشىمىز كېرەك ! — ئاق يۈزلۈك ، ئۆسكەن قاشلىرىمۇ  
ئاقىرىشقا باشلىغان ، ئىككى مەڭزى تومپىيىپ چىققان ، ئېڭىكىنى  
قاردەك ئاپئاق ساقال قاپلىغان قازىكالاڭنىڭ ئىچىگە ئولتۇرغان  
كۆزلىرىدە يەنىلا شۇ خاسىيەتلىك نۇر چاقناپ تۇراتتى . ياشلىق  
چاغلاردا يۈسۈپتەك چىرايلىق بولغان بۇ ئۆلىما ھېلىمۇ  
شۇنچىلىك چىرايلىق قېرىغانىدى . ئۇنىڭ سۆزى تۈگىشى بىلەن  
مەزمەزات ئېڭىكىنى كۆتۈرۈپ ، ياسالما بىر يۆتلىپ ، كەڭ ، ئاق  
سېرىق يۈزىگە بىلىنەر - بىلىنمەس كۈلكە يۈگۈرتۈپ ئاغزىنى  
ئاچتى :

— مەنمۇ قوشۇلمەن ! بايانداينى ئېلىش ۋاقتى ئاللىقاچان بولدى . بۇ قېتىم ئوبدان تەييارلىق قىلىپ ، ئوبدان پىلانلاپ چوقۇم ئېلىشىمىز لازىم . شۇنى ئوچۇق ئېيتايكى : بۇ قېتىم يەنە بايانداينى ئالالمىساق ، ھەتتا دۈشمەنلىرىمىز ئالدىدىمۇ يۈزىمىز تۆكۈلىدۇ...

ھاكىمبەگ غادىيىپ ئولتۇرۇپ ، تەكەببۇر قىياپەتتە گويا ھەممىنى بىلىدىغاندەك ئۇزۇن سۆزلىدى . ئۇنىڭ يوغان ، قوڭۇر كۆزلىرى گاھ ئېچىلسا ، گاھ قىسلاتتى . كۆتمەك قاشلىرىمۇ گاھ كۆتۈرۈلۈپ ، گاھ چۈشەتتى . مەزەزات خېلى ئۇزۇن سۆز سۆزلىگەن بولسىمۇ ، بايانداينى قانداق ئېلىش ھەققىدە بىرەر چارە - تەدبىر كۆرسىتەلمىدى . يەنىلا ئۇ ، سۆزلىمىسە بولمايدىغاندەك بىرەر رەسمىيەت ئۈچۈنلا سۆزلەپ قويدى .

— مەن ، — سۆز باشلىدى ئەمىرنىڭ يېنىدا ئولتۇرغان ئەلاخان . لاچىننىڭ كۆزلىرىدەك كۆزلىرىدىن ئۇچقۇن چېچىپ ، بويى ئېگىزمۇ ئەمەس ، پاكارمۇ ئەمەس خۇش پىچىم بۇ پالۋاننىڭ بۇغداي ئوڭلۇك يۈزىدە بىر مەردانە روھ نۇرلىناتتى . ئېڭىكى ساقالسىز ، يۇقىرىقى كالىپۇكىنىڭ ئۈستىگە بەش - ئالتە كۈنلۈك ھىلال ئايىنى دۈم كۆمتۈرۈپ قويغاندەك كۆرۈنىدىغان قارا بۇرۇتىنىڭ ئىككى ئۇچى ئاغزىنىڭ ئىككى تەرىپىگە چۈشۈپ تۇرغان ئەلاخان ھاياجان بىلەن سۆزلەشكە باشلىدى ، — يەنىلا سادىر پالۋاننىڭ ئۆز ئوغۇللىرى بىلەن تېگىدىن لەخمە كولىشىنى تەلەپ قىلىمەن ، بايانداي ئىچىگە ھۇجۇم قىلىپ كىرىدىغان يول ئاچماي بايانداينى ئالالمايمىز . بۈگۈنكى كېڭەشكە نېمىشقا مىڭبېشى سادىر پالۋان كەلمىدى ؟ بۇ ئادەم چوقۇم كېلىشى كېرەكتىمۇ ؟ ...!

پالۋاننىڭ سۆزىنى ئەمىر بۆلدى :

— ئىككى كۈننىڭ ئالدىدا مېنىڭدىن سوراپ ئۆيىگە كېتىۋىدى ، ئاخشام كەلمەپتۇ ، بۈگۈن كېلىپ قالارمىكەن ! ؟ ...

— سادىر پالۋان ئۇرۇش ھىلىلىرىگە باي ئادەم ، ئۇ ئۆز دۈشمەنلىرىنى ئالداپ ، تالاي - تالاي قاقاقلاپ كۈلگىنىڭلار يادىڭلاردىدۇر ؟ ! بەلكىم بۇ قېتىم باياندايغا بولىدىغان ھۇجۇمدا ئۇنىڭ يەنە ياخشى تەكلىپلىرى بولۇشى مۇمكىن . مېنىڭ پىكرىم ، بۇ مۇستەھكەم قورغاننى پارتىلتىپ ، كىرىش يولى ئاچماي تۇرۇپ ، باياندايغا بېسىپ كىرەلمەيمىز !

چېدىر ئىچىدە گۈدۈڭ - گۈدۈڭ پاراڭ باشلىنىپ كەتتى . ئولتۇرغان مىڭبېشىلار سادىر ھەققىدە ئۆزئارا سۆزلىشىۋاتاتتى . ئۇلار پالۋاننىڭ يەنە سېپىل تېگىدىن لەخمە كولىشىنى قۇۋۋەتلەيتتى .

شۇ چاغدا چېدىرنىڭ ئالدىدىكى لاتىسى قايرىپ قويۇلغان ئىشىكىدىن قارىغايىدەك قامەتلىك بىر ئادەم بېشىنى ئېگىپ كىرىپ كەلدى . ئۇ تاپسىدىلا توختاپ ، قەددىنى رۇسلاپ ئولتۇرغانلارغا خۇش چىراي قارىدى .

— ئەسسالامۇئەلەيكۇم ! — دېدى ئۇ ، قول قوشتۇرۇپ ، — ئۈسۈپ كىرىپ كېڭىشىڭلارنى بۇزۇۋەتتىممۇ ، قانداق ؟ ! كەچۈرىسىلەر ! ئەمىردىن رۇخسەت ئېلىپ ئۆيگە كېتىۋىدىم . كەلسەم ، بۇرادەرلەر چېدىردا كېڭەش بولۇۋاتقانلىقىنى دېيىشتى . ئۇدۇل بۇ يەرگە كېلىشىم .

— ۋەئەلەيكۇم ئەسسالام ! كەل ، ئوغلۇم سادىر ! قېنى ، تۆرگە چىققىن ! — دېدى مۇلايىم ئاۋازى بىلەن خىزىر سۈپەت موللا ناسىر ئەلەم پالۋانغا خۇش چىراي قاراپ .

بېشىغا ئاق مالخاي ، ئۈچىسىغا ياقىسى ياندىن ئېتىلىدىغان ئاق كۆڭلەك كىيىپ بېلىنى قارا پوتىدا باغلىغان سادىر قازىكالانغا : «رەھمەت !» دەپ تۆرگە ئۆتمىدى ، ئىشىككە يېقىن يەردە باداشقان قۇرۇپ ئازادە ئولتۇردى . ئۇ زادىلا كۆرۈپ باقمىغان كىمخاب تۇماقلىق ، كالتە موۋۇت پەشىمتىنىڭ تۆش يانچۇقىدىن سائەت بېغى ساڭگىلاپ تۇرغان كەكە ساقاللىق ئادەمگە



قارىدى . ئۇ : «مەزەمزات دېگىنى شۇمىدۇر ؟» دەپ ئويلىدى .  
سادىرنىڭ ھاكىمىبەگكە تىكىلىشىدىن ، ئۇنى تونۇمايدىغانلىقىنى  
سەزگەن ئابدۇرۇسۇل بەگ پالۋانغا تىكىلدى .

— ھۆرمەتلىك پالۋان ! سىلىگە ئىلىنىڭ ھاكىمىبەگى  
مەزەمزاتنى تونۇشتۇرۇپ قويماي ! بۇرۇن بەلكىم ، بىر -  
بىرىڭلارنىڭ مۇبارەك ئىسمىشەرىپىنى ئاڭلىغان بولساڭلارمۇ ،  
دىدار نېسىپ بولمىغاندەك تۇرىدۇ .

— شۇنداق ! — دېدى سادىر ئەمىرگە ھۆرمەت بىلەن خۇش  
چىراي تىكىلىپ ، — تاغۇ تاشلاردا قېچىپ يۈرگەن كۈنلىرىمدە ،  
مېنى قوغلاپ ئارام بەرمىگەن چېرىكلەردىن بىرقانچىسىنى ھىيلە  
بىلەن تۇتۇۋالدىم . ئۇلارنى سوراق قىلغىنىمدا : «بىزنى مەزەمزات  
ھاكىمىبەگ ئەۋەتتى» دېۋىدى ، شۇ چاغدا بۇ زاتنىڭ مۇبارەك  
ئىسمىنى ئاڭلىۋىدىم .

مەزەمزات تاتىرىپ - بوزىرىپ كەتتى . ئۇنىڭ ئاق سېرىق  
چىرايىدىن سېرىق توپا ئۆرلەپ يۇرقىرايتتى .

— ھاي ! ... — دېدى مەزەمزاتنىڭ تىۋىۋەن تەرىپىدە  
ئولتۇرغان يەلكىسى كەڭ ، ئوتتۇرا بويلۇق موللا شەۋكەت  
ئاخۇنۇم ، — سۆزىڭىز ، پالۋان ، سەل تاپتىن چىقىپ كەتتىغۇ  
دەيمەن ! ھاكىمىبەگ جانابلىرى خەلقپەرۋەر ، ئادالەتپەرۋەر ئۇلۇغ !  
ئۇ ئەزىزى ئون سەككىز مىڭ ئادەم تونۇيدۇ ، — ئاخۇنۇم قىزىل  
چىرايىدىن خۇشامەتنىڭ ساپسىرىق قاغا جىگدىلىرىنى توكۇلدىتىپ  
قاتاتتى .

— ئاخۇنۇم ، مەن گەپنى ئۇدۇل ۋە ياسماي قىلىدىغان  
قارىتۇرۇك ئادەممەن . بىلىدىلا ، تالاي يىل تاغۇ تاشلاردا قېچىپ  
يۈردۈم ، يۇرتىنىڭ غېمىنى يەپ كۆزۈمنى ئېچىپ يۈردۈم .  
چىرايلىق ساي - سالا ، ئايدالارغا قوشقىمنى چىچىپ يۈردۈم .  
تاشقا كىيدۈرۈپ مالخىيىمنى ، دۈشمەنلەرنىڭ يۈرىكىنى پىچىپ  
يۈردۈم . مەن بۇ زاتنىڭ ئىسمىنى چېرىكلىرىدىن ئاڭلىمىسام ،

نەدىن بىلىمەن؟! — پالۋان شۇنداق ئەركىن ، شۇنداق تەبىئىي سۆزلىدىكى ، ئۇنىڭ قاڭغۇرۇق ئاۋازى خۇددى ھەقىقەتنىڭ سەمىمىي ناخشىسىدەك چىقتى . موللا شەۋكەتنىڭ قىزىل چىرايى ئۆپكىدەك ئېسىلىپ مەزەمزاتقا تىكىلدى . تېخىچە ئۆز ھالىتىگە كېلەلمەي خۇددى تىكەن ئۈستىدە ئولتۇرۇپ قالغاندەك بولۇۋاتقان ھاكىمبەگمۇ سادىرنىڭ قوشاق شەكلىدە ئېيتىلغان سۆزىنى ئۆزىگە قارىتىلغان دەپ سېزىپ ، تېخىمۇ ئولتۇرالماي قالدى . ئۇ ئېڭىكىنى كۆتۈرۈپ ، يالغاندىن يۆتىلىپ بىر قازىكالانغا ، بىر ئەمىرگە قاراتتى . موللا ناسىر ئەلەم ، ئابدۇرۇسۇل بەگ ، ئەلا پالۋانلار سادىرنىڭ سۆزلىرىدىن سۆيۈنۈپ ، ئۇنىڭغا خۇش چىراي قارايتتى .

موللا ناسىر ئەلەم مەزەمزاتنىڭ ئۆزىگە تىكىلگەن كۆزلىرىدىن گەپنى كېڭەش قىلىنىۋاتقان مەسىلىگە يۆتكەشنىڭ زۆرۈرلۈكىنى تونۇپ يەتتى ، شۇنداق قىلمىغاندا ، بىرەر كۆڭۈلسىزلىك كېلىپ چىقىدىغانلىقىنىمۇ بىلدى . ئۇ قولنى كۆتۈرۈپ ، ھەممەيلەننى تىنچلىنىشقا چاقىرىپ ، مۇلايىملىق بىلەن سۆزىنى باشلىدى :

— ئوغلۇم سادىر ، بىز باياندايغا يەنە بىر قېتىم كەڭ كۆلەملىك ھۇجۇم قىلىشنى كېڭىشۋاتاتتۇق . سەن تاغۇ تاشلاردا قېچىپ يۈرگەن چاغلىرىڭدا ، سېنى تۇتقىلى چىققان چېرىكلەر بىلەن جەڭ قىلىپ ، تىللاردا داستان بولغۇدەك قەھرىمانلىقلار كۆرسەتتىڭ ، شۇنداق قىلىپ ، جەڭ قىلىشنىڭ يوللىرىنى خېلىلا بىلىپ قالدىڭ . باياتىن ھەممىمىز سېنىڭ بولمىغانلىقىڭدىن كۆڭلىمىز يېرىم بولۇپ ئولتۇراتتۇق ، تەلىيمىزگە سېنى تەڭرىم كېڭەشكە يەتكۈزۈپ كەلدى . قېنى ، پالۋان ، دېگىنە ، قانداق قىلساق بايانداينى ئالالايمىز؟

بۇ سەمىمىي سۆزلەر سادىرنىڭ كۆڭۈل كۆزلىرىنى ئاچتى . ئۇ شىلدىرلاپ ئاققان پاك ھېسسىياتى بىلەن قازىكالانغا ھۆرمەت

بىلەن قاراپ سۆزىنى باشلىدى :

— «گاپىنى ئىت قوغلىسا تىلى چىقىدۇ ، ئەخمەقنىڭ بېشىغا توقماق تېگىۋەرسە ، ئەقىل پۈتىدۇ» دېگەن گەپ بار ، — دەپ گەۋدىلىك ، سىم ساقاللىق ، ئاق مالخايلىق پالۋان سەل دىمىغىدا سۆزلەشكە باشلىدى . ئۇنىڭ بۇغداي ئوڭلۇك چىرايىدا تېگى — تېگىدىن ئۆرلەپ چىقىۋاتقان نۇر چاقنايتتى ، — قاراڭغۇلۇق قانچىلىك كۈچەيسە يۇلتۇزلارمۇ شۇنچىلىك يورۇق يانىدۇ . مەنمۇ ھېچنېمىنى بىلمەيدىغان بىر يىگىت ئىدىم ، بېشىمغا كەلگەن زۇلۇم ۋە دەرد ، جاپا ۋە مۈشكۈل بارا — بارا كۆزۈمنى ئېچىپ ، مېنى قوغلاپ چىققان چېرىكلەر بىلەن قانداق جەڭ قىلىشنى بىلىۋالدىم . ئاتىلار : «ئۇرۇشنىڭ توققۇزى رەڭ ، بىرى جەڭ...» دەپ ناھايىتى توغرا دەپتىكەن . بۇ قېتىم باياندايغا ھۇجۇم قىلىشتا ، مەن مۇشۇ توققۇز رەڭنى ئىشلىتىشنى ئويلاۋاتىمەن . مەيلى بۇ رەڭلەرنى قانچىلىك ئوبدان ئىشلەتمەيلى ، يەنىلا ئەخمەقلاپ سېپىلدىن يول ئاچمىساق ، بايانداي ئىچىگە كىرەلمەيمىز ! — سادىر سۆزىدىن توختاپ ئويلىغاندەك تۇرۇپ قالىدى . ئۇ ئەمىرگە قارىدى . پالۋاننىڭ كۆزىگە ئايدۇرۇسۇل بەگىنىڭ قان ئىچىدە ياتقان قېيناتىسى ، ئىككى يۈرەك پارىسى كەلدى . سادىرنىڭ بۇغداي ئوڭلۇك چىرايى جىددىيلەشتى ، كۆزلىرى ئوت بولۇپ ياندى .

— مۆھتەرەم قازىكالاڭ جانابلىرى ! مۆھتەرەم كېڭەش ئەھلى ! — دېدى پالۋان ئاۋازىنى كۆتۈرۈپ ، — بىزدە «چىن ئېتىقاد بىلەن يىغلىسا ، قارىغۇ كۆزدىنمۇ ياش چىقىدۇ» دېگەن ھېكمەتلىك گەپ بار . مەيلى سېپىلنى پارتىلتايلى ، مەيلى مانجۇلارنى توققۇز خىل رەڭ بىلەن ئازدۇرايلى ، ئەڭ مۇھىمى يەنە بىر مەسىلە بار : ھەممىمىز بىر ياقىدىن باش ، بىر يەڭدىن مۇشت چىقارمىساق ، يەنىلا باياندايىنى ئالالمايمىز ! — تازا گەپنىڭ ئوبدىنىنى قىلىدىك ، سادىركا ! — دېدى

كۆزلىرى چاقناپ ھاياجانلانغان ئەلاخان ، — بىرلىك بولمىسا ،  
ھەرقانداق ئىشتا ئۇتۇق قازانغىلى زادى بولمايدۇ . بەزى مۇناپىقلار  
چويلىسىدا توختىمايدىغان سەۋەبلەر بىلەن ئۆز قېرىنداشلىرىنى  
ئۆلتۈردى . ھېلىمۇ ئابدۇرۇسۇل بەگ ئەل — يۇرتنى ھەممىدىن  
ئەلا بىلىدىغان ئادەم بولغانلىقتىن يەنە باياندايغا كەلدى . مەن ئاشۇ  
كۆڭلى قارىلارغا شۇنداق دەپ ۋارقىرىغۇم كېلىدۇ : ھەي ، سىلەر  
ئانا سۈتىنى ئىچمىگەنمۇ ؟ ! ئۆزۈڭلار تۇغۇلغان بۇ زېمىننىڭ  
سۈيىنى ئىچىپ ، ئاق نېنىنى يېمىگەنمۇ ؟ ! سىلەردە ۋىجدان  
دېگەنلەر يوقمۇ ؟ ! نېمىشقا ئەل — يۇرت غېمىدە سۇ بولۇپ  
ئېقىۋاتقان ، ئوت بولۇپ كۆيۈۋاتقانلارغا تۆھمەت چاپلاپ ۋە  
ئۆلتۈرۈپ ، بۇ ئەل ، بۇ يۇرتنى يىغلىتىسىلەر ؟ ! بىر ئۆزۈڭنىڭ  
پايدىسى ئۈچۈن بىر ئەل ، بىر يۇرتنى يىغلاتساڭ بولامدۇ ؟ ...  
چېدىر ئىچى بىر ئۇلۇغ جىمجىتلىق ئىچىدە ھاياجان بىلەن

نەپەس ئالاتتى . بۇ سۈكۈناتنى موللا ناسىر ئەلەم بۇزدى :  
— پەيغەمبىرىمىز : «خەلققە رەھىم قىلىمىغانلارغا رەھىم  
قىلىش يوق !» دېگەن . لېكىن بىز كۆپ ھاللاردا روسۇلىلانىڭ  
ھەدىس شەرىپىگە خىلاپلىق قىلىپ ، خەلققە زىيان سالىمىز ،  
ئەمدى كۆزىمىزنى ئاچىدىغان ، بۇ خاتا يولدىن قايتىدىغان ۋاقىت  
بولدى . مەن بۇنىڭدىن خەلققە زىيان سالىدىغانلارنى چوقۇم قاتتىق  
جازالاشنى تەكلىپ قىلىمەن !

— قوشۇلىمىز ! — دەيدى كېڭەشتىكىلەر چۇرقىرىشىپ .

— ئەخمەتخان خوجا جازالىنىشى كېرەك !

مەزەمزات يەنە ئولتۇرالماي قالدى . يەنە ئۇ ئېڭىكىنى  
كۆتۈرۈپ ، يالغاندىن يۆتلىپ ، كۆزىنى ئۆزىگە تىكىلگەن  
كۆزلەردىن ئېلىپ قاچتى . ئابدۇرۇسۇل بەگ ئەل — يۇرتنىڭ  
سەمىمىي ۋە توغرا سۆزلىرىدىن ھاياجانلىنىپ ئولتۇراتتى . سادىر  
يەنە سۆز باشلىدى :

— ئەمدى مەن ئۆزۈمنىڭ بۇ قېتىمقى باياندايغا قىلىدىغان

ھۇجۇمىمىز توغرىسىدىكى پىكىرلىرىمنى ئوتتۇرىغا قويىمەن .  
 كۆپ ئويلىنىپ ، تالاي بارغان بايانداينىڭ ئىچىدىكى  
 دورىخانىنى ① ئېسىمگە ئالدىم . ئۇ ، سېپىلنىڭ قىياش  
 كۈنچىقىش تەرىپىدىكى جايدا بولۇپ ، سېپىلدىن ئانچە يىراق  
 ئەمەس ، ئامبال يامۇلمۇ دورىخانىنىڭ يېنىدا . بىز بۇ قېتىم  
 لەخمىنى دەل دورىخانىنىڭ ئاستىغىچە كولاپ بېرىپ ، ئۇنى  
 پارتلىتىمىز . شۇنىڭ بىلەن باياندايغا ھۇجۇم قىلىپ كىرىدىغان  
 يولمۇ ئېچىلىدۇ . بۇنىڭدىن باشقا دۈشمەنلەرنىڭ يۈرىكىنى  
 مۇجۇپ ، جېنىنى ئالىدىغان جەڭ نەپەرەڭلىرىنى ئىشلىتىمىز .  
 خۇدا بۇيرۇسا ، بۇ قېتىم بايانداينى چوقۇم ئالىمىز !!!  
 — ئۆزلىرى خەلقىمىزنىڭ بەختى ئۈچۈن ھىممەت بەلۋاغى  
 باغلىغان ئوغۇل ! پالۋان ، سىلىگە ئاللا ۋە پەيغەمبىرىمىز يار  
 بولسۇن .

قازىكانلاننىڭ ئىچىگە ئولتۇرغان كۆزلىرىدە ياش  
 لىغىرلايتتى . ھاياجانلانغان موللا ناسىر ئەلەم ئورنىدىن تۇرۇشقا  
 تەمىشەلدى . ئورنىدىن تۇرغان ئەمىر دەرھال بۇ ئەزىزنىڭ  
 قولتۇقىدىن تۇتۇپ يۆلدى . ئۆزىگە قاراپ ئورنىدىن تۇرغانلىقىنى  
 بىلگەن سادىر ئورنىدىن تۇرۇپ ئۇنىڭ ئالدىغا كەلدى . ئاق  
 ساقىلى مەيدىسىگە چۈشكەن مويسىپىت غۈلچىنى كەڭ يېيىپ ،  
 پالۋاننى باغرىغا باستى...

\*

\*

قۇياش نامازپېشىنىڭ ئۆتۈپ ، نامازدىگەرگە يېقىنلاپ  
 باراتتى . ياز كىرگەندىن بېرى يەر - جاھان يېشىللىققا ،  
 گۈل - چېچەككە پۈركىنىپ ، كۈنلەرمۇ بارغانسېرى قىزىپ

① دورىخانا — ئوق - دورا ئامبىرى .

كېتىۋاتاتتى .

تۈگمىسى يېنىدىن ئېتىلىدىغان كۆڭلىكىنىڭ ياقىسىنى ئېچىۋېتىپ ، يوغان قارىياغاچ ئاستىدا ئولتۇرغان موللا بىلال يېقىنىدىن بېرى يۈز بەرگەن ۋەقەلەرنى خاتىرە دەپتىرىگە خاتىرىلەۋاتاتتى <sup>①</sup> . بېشىغا قىزىل مانچېستېر دوپپا كىيگەن ، پېشانىسى كەڭ ، قارلىغاچ قانىتىدەك قارا قاشلىرى تېگىدىكى قوي كۆزلىرى ئۇچقۇن چېچىۋاتقان شائىر ھەربىر سۆزنى چوڭقۇر ئويلىنىپ يازاتتى . ئۆزىنى «ۋەتەننىڭ بىر بۆلىۋى» دەپ بىلگەن شائىر ۋەتەننىڭ تەقدىرىنى ئۆز تەقدىرى بىلەن بىر دەپ بىلەتتى . شۇنىڭ ئۈچۈن ئۇ ، يېزىلىۋاتقان ھەربىر سۆز ئەۋلادلىرى ئالدىدىكى مۇقەددەس جاۋابكارلىقى بىلەن خاتىرىلىنەتتى . نازىم بۇنى ئۆز شائىرلىقىنىڭ قەدىر - قىممىتى ۋە ۋىجدانى دەپ چۈشىنەتتى .

كىم بولسۇن ، قانداق ئىش بىلەن شۇغۇللانمىسۇن ، قىلىۋاتقان سۆزى ، ئىشلەۋاتقان ئىشى خەلق ئالدىدىكى جاۋابكارلىقىدىن ئايرىلمىسا ، بۇنداق ئادەمنىڭ ھاياتى مەنىلىك ئۆتىدۇ ، ئۆزىنىڭمۇ قەدىر - قىممىتى بولىدۇ . بەزى ئادەملەر ئۆزى تۇغۇلغان زېمىننى ، سۆيۈملۈك خەلقىنى ئويلاپ قويمىدۇ . بىر تويىسا ، بىر كۈلسە شاھ بولغاندەك سۆيۈنىدۇ . ئۇنىڭ سۆزى ، ئىشلىگەن ئىشى ئۆز مەنپەئىتىنىڭ سىزىقىدىن چىقىپ كەتمەيدۇ . بۇنداق ئادەملەردە ئەل - يۇرت ئالدىدا جاۋابكار بولۇش دەيدىغان ھېسسىيات بولمايدۇ . نەتىجىدە ئۇلار ئۆزىنىڭ مەنپەئىتىگىلا جاۋابكار بولۇپ سۆز سۆزلەيدۇ ، ئىش قىلىدۇ . بۇنداق ئادەملەر تولىمۇ چاكىنا ئەمەسمۇ؟! دەل مۇشۇنداق ئادەملەردىن مۇناپىقلار چىقىدۇ .

① «يۈرۈپ بۇ بىلال بۇ جىھاد ئىچرە كۆپ ، پىتىپ دەفتەرى ئىچرە ئالدى كۆرۈپ .» ، «غازات دەرۋىلىكى چىن» داستانىدىن ، «شىنجاڭ تەزكىرىچىلىكى» ژۇرنىلى 1995 - يىل 2 - سان 8 - بەت .

پېشانىسىدە سۈزۈك تەر تامچىلىرى چاقناۋاتقان نازىم قولىدىكى قەلىمىنى توختىماي دەپتىرىنىڭ قۇرلىرىدا يورغىلىتىپ ، ئەل - يۇرت ئۈچۈن جان كۆيدۈرۈۋاتقان ئابدۇرۇسۇل بەگنىڭ بېشىغا كەلگەن قوش - قوش مۇسبەتنى يېزىۋاتاتتى . بارغانسېرى ئۇنىڭ يۈرىكى چىدىيالمىدى . بىللەنىڭ كۆز ئالدىغا قان ئىچىدە ياتقان ئەخمەت خەزىنىچى بەگ ، قوشماق ، يېڭىدىن تۇغۇلغان بۈدەكلەردەك ئىككى ئوغۇل ، چاچ - ساقاللىرى ئۆسۈپ سەۋدايىدەك بولۇپ قالغان ئەمىر كەلدى . ئۇ بېشىنى كۆتۈرۈپ ئاتا - بوۋىلىرى بېسىپ ئۆتكەن ئۇزاق تارىخىي يوللارغا خىيال بىلەن تىكىلدى . نازىمنىڭ كۆزىگە شۆھرەتلىك كۈنلەرمۇ ، نومۇس قىلغۇدەك كۈنلەرمۇ كەلدى . بىلال ئەل - يۇرت غېمىنى يېگەن كۈنلەرنىڭ شۆھرەتلىك بولغانلىقىنى ، ئەل - يۇرت غېمىنى يېمەي ، قىتىغۇرلۇق ، كۆرەلمەسلىك ، ھوقۇق ۋە شۆھرەت تالاشقان كۈنلەرنىڭ نومۇس قىلغۇدەك ئۆتكەنلىكىنى بىلدى . بولۇپمۇ شائىر كېيىنكى نومۇس قىلغۇدەك كۈنلەرنىڭ بېشىمىزغا قات - قات پاجىئەلىرىنى كەلتۈرۈپ ئەڭ ئېغىر كۈنلەرگە قالغانلىقىمىزنى كۆردى . ئۇ بىر گۇھ تارتىپ ، خىيال چاقمىقىغا ئوت ياقىتى :

«نېمىشقا ئىتتىپاق ياشىيالايمىز ؟ ! نېمىشقا ئىناق ئۆتەلمەيمىز ؟ ! نېمىشقا چىرايلىق ئېچىلغان گۈللىرىمىزنىڭ گۈزەللىكىنى تېخىمۇ روشەن كۆرسىتىدىغان يېشىل يوپۇرماقلار بولالمايمىز ؟ ! خۇددى بىر رەڭدە ، ئوخشاش ئېچىلغان ، چىرايلىق ئېچىلغان سېرىن گۈل بولساق ، يۈرتىمىزدا قاقاقلىغان كۈلكە كېچەم كۈندۈز جاراڭلىمايتتىمۇ ؟ ! نېمىشقا بەزى ئادەملەر دوپپىسىنى ئالدىغا ئېلىپ قويۇپ ، ئالدى بىلەن ئۆز خەلقى ، ئۆز يۇرتىنى ئويلىمايدىغاندۇر ؟ ! ... مېنىڭدە شۇنداق سىرلىق قۇدرەتكە ئىگە ئەڭگۈشتەر بولسىدى ، قېرىنداشلىرىمنىڭ يۈرىكىگە كىرىپ ، مېھىر - مۇھەببەتسىزلىرىگە مېھىر -

مۇھەببەت ئوتىنى يېقىپ ياندۇراتتىم . ئۇ چاغدا قىتىغۇرلۇق ئەمەس ، بىر - بىرىمىزنى كۈچىلاش ئەمەس ، مېھىر - مۇھەببەت ھەممە يەرنى قاپلايتتى...»

شائىرنىڭ بۇ ئوي ، بۇ تۇيغۇلىرىدا ھەم ھەسرەت - قايغۇ ، ھەم ئازاب ، مېھىر - مۇھەببەت ، ھەم ئارزۇ - ئارمان ، ھەم قېرىنداشلىرىغا سەممىي مۇراجىئەت قاتارلىقلارنىڭ ھەممىسى جۇشقۇنلىناتتى...

موللا بلال ئۆزىگە قاراپ كېلىۋاتقان بىرىنى كۆرۈپ ، دەپتىرىنى ياپتى . كېلىۋاتقان ئۇنىڭ يېقىن ئاغىنىسى ئەلى بولۇپ ، ئالدىرىغان ۋە ھاسىرىغان تۇرقىدىن بىر مۇھىم خەۋەر بىلەن كېلىۋاتقانلىقى كۆرۈنۈپ تۇراتتى . يۇمىلاق يۈزلىرى قىزىرىپ ، يۈزىدىن تەر قۇيۇلۇۋاتقان ئاغىنىسى يېتىپ كېلىپ نازىمغا جىددىي تىكىلدى .

— سېنى ئىزدىمىگەن يېرىم قالمىدى . سېنىڭ بۇ قارىياغاچ تېگىگە كېلىپ بىرىنچە يازىدىغانلىقىڭنى ئەسلىدىم - دە ، ئۇدۇل بۇياققا كەلدىم .

— ئولتۇر ، بەك تەرلەپ - قىزىرىپ كېتىپسەن ، بىردەم دەم ئېلىپ ئۆپكەڭنى بېسىۋال . مۇھىم بىر خەۋەرنى دېگىلى كەلگەنلىكىڭنى بىلىمەن ، شۇنداقتىمۇ ئازراق ئارام ئېلىپ سۆزلىگەن ، ئەلى !

ئەلى موللا بلالنىڭ يېنىغا ئولتۇرۇپ ، ئاق كۆڭلىكىنىڭ يېڭى بىلەن يۈز - كۆزلىرىنى ئېرتتى .

— بولدىلا ، دەۋىرەي ! دېمىسەم يۈرىكىم يېرىلىپ كېتىدىغاندەك تۇرىدۇ . ئاڭلىغان خەۋىرىم ئىچىمگە زادىلا پاتمايۋاتىدۇ . خۇددى يەر - ئاسمان ئارىسىغا سىغىمىغان قارا بوراندەك !...

— قېنى ئەمىسە دېمەمسەن ، مېنىمۇ ئەنسىرتىپلا قويدى ؟ — دېدى نازىم تېخىچە ھاسىراپ - ھۆمۈدەۋاتقان



ئاغىنىسىگە بۇرۇلۇپ قاراپ .

— تۈنۈگۈن شەھەرگە كىرىپ ، ئاغىنىلەر بىلەن سەلەي سېرىقنىڭ ئاشپۇزۇلىدا بىللە بولۇپ قالدىم . تاماق كەلگۈچە پاراڭغا چۈشۈپ قالدۇق ، — دەپ سۆزىنى باشلىدى يۈزلىرى دۈڭىلەك ، رەڭگىرۈيى ئاق ئەلى ، يوغان ئېچىلغان قارا كۆزلىرىنى شائىرغا تىكىپ ، — ئۇلار مېنىڭدىن : « ئابدۇرۇسۇل بەگ توغرىسىدىكى خەۋەرنى ئاڭلىدىڭلارمۇ ؟ » دەپ سورىدى . مەن ئاڭلىمىغانلىقىنى دېدىم .

« بۇ شۇم خەۋەر باياندايغا يەتمەي قالامدۇ ؟ ! بايانداي بىلەن غۇلجىنىڭ ئارىلىقى بەش چاقىرىم ، بىر ئاش پىششىقلىك يول . سەن ئاڭلىمىغان ئوخشايسەن » دېدى قاسىم دوقا ماڭا قاراپ . « بەلكىم ! ... — دېدىم بىر ئاز تېرىكىپ ، — قانداق خەۋەر ئۇ ، دېمەمسىلەر ! »

« ئەمىرنى كۈرە جاڭجۇنى بىلەن ئالاقە قىلىدىكەن ، بۇ يەرنىڭ ئەھۋاللىرىنى جاڭجۇنگە يەتكۈزۈپ تۇرىدىكەن ، دېگەن خەۋەر شەھەرگە تارقالغىنى خېلى بولدى . »

« بۇ ئىغۋانى كىم تارقاتتى ؟ » ئاۋازىم كۆتۈرۈلۈپ كەتكەن بولسا كېرەك . قوشنا ئۈستەللەردە ئولتۇرغانلارمۇ بىزگە قاراشتى .

« كىمنىڭ تارقاتقانلىقىنى ھېچكىم بىلمەيدۇ . خۇددى شامالداك چىقىپ ، ھەممە يەرگە تارقىدى » دېدى تۇرغان تولق خۇددى قاپاقتىن سۇ تۆكۈلگەندەك سۆزلەپ .

« بۇ يالغان ! ... — دەپ يەنە ئۇنلۇك تۈۋلىدىم ، يۈرىكىمدىن كۆتۈرۈلگەن سوغۇقتىن پۈتۈن بەدىنىم مۇزلاپ تىترەپ كەتتى ، — ئابدۇرۇسۇل بەگ ئۇنداق ئادەم ئەمەس ! ئۇنىڭ ئەل-يۇرتىنىڭ ئىشىغا جان كۆيدۈرۈۋاتقانلىقىغا قارىمىسىلەر ؟ ! بېشىغا كېلىۋاتقان قوش - قوش مۇسبەتلەرگە قارىمىسىلەر ؟ ! ئەمىر ئەل - يۇرتىنىڭ غېمىدە كۆيۈۋاتقان پەرىشتە ! كۆرەلمەسلىرى

قەستلەۋاتقان ئۇلۇغ ئادەم ! راست ، بۇ دۇنيادا ياخشىغا كۈن يوق  
ئوخشايدۇ ! ئۇنىڭ خائىن بولۇشى مۇمكىن ئەمەس ! ئۈستىدە ئاللا  
تۇرۇپتۇ ، ئۆزۈمگە ئۆزۈم ئىشەنگەندەك كېسىپ ئېيتالايمەنكى ،  
ئابدۇرۇسۇل بەگ ئۇنداق ئادەم ئەمەس ! ئۆزۈمنى تۇتالماي ،  
ۋارقىراپ سۆزلەپ كېتىپتىمەن .»

ئاغىنىلەر ماڭا قاراپلا قالدى . مەن تاماقمۇ يېمەي ئورنۇمدىن  
تۇرغان پېتى كۆتۈرمە ئاشپۇزۇلدىن چىقىپ كەتتىم . خېلىغىچە  
ئۆزۈمنى باسالماي ، تەمتىرەپ قالغاندەك مېڭىۋېرىپتىمەن ...

— بۇ ئىغۋانى مەنمۇ چۈشتە ئاڭلىدىم . خۇددى سېنىڭدەكلا ،  
ئەلى ، دەرھال بۇ ئىغۋانى ئەمىرنىڭ يېقىنلىرىغا يەتكۈزەيلى .  
ئۇلار موللا ناسىر ئەلەم ، ئابدۇرۇسۇل بەگلەرگە دېسۇن . بىز  
بىرى ، بۇ ئىغۋانى تارقاتقانلارنى تېپىش ، يەنە بىرى ، ئەمىرنىڭ  
ئامانلىقىنى قوغداشنى كۈچەيتىش مۇھىملىقىنىمۇ ئېيتايلى .

— بولىدۇ ، ئەمەسە كىملەرگە دەيمىز ؟

— قۇتبىدىن ياساۋۇل ، جالال دورغا ، موللا ھوشۇرباقى ،  
مەمەتشاھ ياساۋۇل ، دۆلەت سوپى ، ياقۇپ مىراب قاتارلىقلارغا  
ئېيتايلى .

قۇياش نامازدىگەر دېڭىگە كىرىپ كېتىۋاتقاندا ، ئىككى ئاغىنە  
ئورۇنلىرىدىن تۇردى . ئۇلار ئابدۇرۇسۇل بەگ ھەققىدىكى  
ئىغۋانى تېزىرەك تېگىشلىك ئادەملەرگە يەتكۈزۈپ ، ئەمىرنىڭ  
جېنىغا تىكىلگەن سۇيىقەستنى بىتچىت قىلىشنى ئويلىدى ...

\*

\*

كۈرە جاڭجۇنى چاڭ چىڭ ئابدۇرۇسۇل ئەمىرنىڭ قېيناتىسى  
ۋە ئوغلىنىڭ ئۆلتۈرۈلگەنلىكىنى ، قوزغىلاڭچىلار ئىچىدە يېرىق  
كۆتۈرۈلگەنلىكىنى ، قوزغىلاڭچىلارنىڭ روھى چۈشۈپ  
كەتكەنلىكىنى ، با دارىن باياندايدىن چىقىپ قانلىق جەڭ

قىلىغانلىقىنى ئاڭلاپ ، ھەربىي كېڭەش ئۆتكۈزدى . كېڭەش ئاخىرىدا خا دارېنى قوماندان قىلىپ ئون يەتتە مىڭ چېرىكىنى بايانداينى قورشاۋدىن قۇتۇلدۇرۇش ، قوزغىلاڭنى باستۇرۇشقا ئەۋەتىشنى قارار قىلدى .

خا دارېن ئاچچىقى يامان ، لېكىن ئۇرۇش بىلىمى ۋە جەڭ تاكتىكىلىرىغا پىششىق سەردار بولۇپ ، بىر مەزگىل ئۇبەي شۆتاكنىڭ <sup>①</sup> ئىلمىي مۇدىرى بولغان ئادەم ئىدى . ئۇبەي شۆتاك چىڭخۇاڭمياۋ ئىبادەتخانىسىنىڭ شەرق تەرىپىدە ، كۆلىمى كەڭ ۋە شۇ زاماننىڭ تەلپىگە لايىق ياسالغان مەكتەپ بولۇپ ، چىڭ خانىدانلىقى چاڭ چىڭنى ئىلى جاڭجۇنلۇكىگە تەيىنلىگەندىن كېيىن سېلىندى . ئۇ چاغدىكى چىڭ سۇلالىسى چېرىكلىرى باشباشتاۋ ۋە قالاق بولغانلىقتىن ، ھەربىي ئىقتىدارىمۇ تۆۋەن ئىدى . چاڭ چىڭ جاڭجۇن بولغاندىن كېيىن ، چېرىكلەرنىڭ ئىنتىزامىنى ۋە ھەربىي ماھارىتىنى ئۆستۈرۈپ ، ساپاسىنى ياخشىلاش ئۈچۈن بىر پىلان تۈزۈپ خانغا يوللاپ ، خاننىڭ تەستىقىدىن ئۆتكۈزۈپ ، «ئۇبەي شۆتاك» نى قۇرۇپ چىقتى ، جۇڭگونىڭ شىمالىدىن ئىنتىزاملىق بىر باتالىئون ، خۇبېيدىن ياك زەنشۈي باشچىلىقىدىكى بىر باتالىئون چېرىكىنى يۆتكەپ چىقىپ كۈرەدىكى چېرىكلەرگە ھەربىي بىلىم ۋە ھەربىي ماھارەت ئۆگەتكەندى . شۇنىڭ بىلەن مەكتەپ قۇرۇلۇشىمۇ باشلىنىپ ، چۆرىسى ئېگىز قورغان ، بەش يۈز كىشى مەشىق ئۆتكۈزەلەيدىغان مەيدانى بار ، مەيداننىڭ ئىككى تەرىپىگە بىرقانچە كورپۇس مەكتەپ سىنىپلىرى ۋە ئوقۇغۇچىلار ياتاقلىرى ، ئىشخانا ، بۆلۈملىرى ياسالدى . چاڭ چىڭ مەكتەپ مۇدىرى ، خا دارېن ئىلمىي ۋە ھەربىي ئىشلىرىنى باشقۇرىدىغان مۇدىر بولدى . بىر قېتىمدا بۇ مەكتەپتە بەش يۈز كىشى ئوقۇيالايدىغان بولغاچقا

① ئۇبەي شۆتاك (خەنزۇچە سۆز) — بەش يۈز كىشىلىك مەكتەپ .

«ئۈبەي شۆئانگ» دەپ ئاتالدى .

خا داربىنىڭ ئۈستىگە پولات دۇبۇلغا ۋە ساۋۇت كىيگەن ، ئالتۇن زەر بىلەن ئەجدىھاننىڭ سۈرىتى كەشتىلەنگەن سېرىق ، قىزىل ، يېشىل تۇغلارنى كۆتۈرگەن ئون يەتتە مىڭ كىشىلىك قوشۇنى ئالەم يېڭىدىن قىزىشقا باشلىغاندا ، كۈرە قەلئەسىنىڭ شىمالىي دەرۋازىسىدىن چىقىپ بايانداي قەلئەسىگە قاراپ يول ئالدى . كېلىۋاتقان بېھىساب چېرىك ۋە ئاتلارنىڭ ئاياغلىرىدىن ئۆرلىگەن توپا - چاغدىن زەڭگەر ئاسماننىڭ يۈزى كۆرۈنمەي قالدى .

كۈرە بىلەن بايانداينىڭ ئارىلىقى ئون بەش چاقىرىم بولۇپ ، كۈرەدىن چىققان پىيادە ئادەم بىر سائەتتىن ئوشۇقراق يول يۈرۈپ باياندايغا كېلەتتى . خا داربىنىڭ ئاتلىق ۋە پىيادە چېرىكلىرى تېز مېڭىپ باياندايغا يېقىنلاپ قالدى .

قۇياش دىلمۇك تاغلىرىنىڭ ئۈستىدە كېتىۋاتاتتى . ئۇنىڭ چىرايى سارغىيىپ ، بولىدىغان قانلىق ئۇرۇشتىن قورقۇۋاتقانداك كۆرۈنەتتى : ئۆزىنىڭ ئوتلۇق نۇرىدا قارىيىپ بۇغداي ئورۇيدىغان ، ئورۇلغان بۇغدايلارنى تېپىدىغان ئادەملەر بۇ جەڭدە يېڭىلىپ قالمىسا بولاتتى ، دەيدىغان بىر روھىي ھالەت ئۇنىڭ چىرايىدا ئىپادىلەنەتتى . ۋادىنىڭ ئىككى تەرىپىدىكى ئەزىم تاغلارمۇ ، بۈيۈك ئويمان - چوڭقۇر ، دالىلارمۇ ، دەل - دەرەخ ، گۈل - گىياھلارمۇ ، زۈمرەت بۇلاق ، ئانا دەريالارمۇ دۈرۈت ئوقۇپ ، ئاشۇ دەرد تارتىپ ، جاپا چېكىپ ئاخىرى چىدىماي جەڭگە چىققان دېھقانلارغا غەلىبە تىلەيتتى .

خا داربىن قوشۇنلىرى يولغا چىقىشى بىلەن ئۇنىڭ خەۋىرى چاقماق تېزلىكىدە ئابدۇرۇسۇل بەگكە يېتىپ كەلدى . ئەمىر دەرھال ھەرقايسى مىڭبېشىلارنى يىغىپ جىددىي كېڭەش ئۆتكۈزدى . شەھەرگە ئادەم ئەۋەتىپ ، قازىكالان بىلەن ھاكىمىيەتتىكى چاقىرتتى . كېڭىشىش ئارقىلىق قوزغىلاڭچى

قوشۇنلار ئۈچ تۈركۈم بولۇپ يولغا چىقىدىغان بولدى . بىرىنچى بۆلەكتە ئەلاخان قوشۇنى ، ئىككىنچى بۆلەك خۇيزۇ قوشۇنلىرىغا ياگۇر پالۋان ، ئۈچىنچى بۆلەك قوشۇنغا ئابدۇرۇسۇل بەگ قوماندانلىق قىلاتتى . ئەمىر ئۈچىنچى بۆلەك قوشۇنلارغا قوماندانلىق قىلىپلا قالماي ، يەنە پۈتۈن قوشۇن ، پۈتۈن جەڭنىڭ يېتەكچىسى ھېسابلىناتتى . يولدىمۇ ئالدىدا ئەلاخان قوشۇنلىرى ، ئاندىن خۇيزۇ قوشۇنلىرى ، ئاخىرىدا ئابدۇرۇسۇل بەگنىڭ قوشۇنلىرى ئاتلىناتتى .

پۈتۈن قوشۇن ئاتلىنىش ئالدىدا ، ئۇيغۇرلارنىڭ قەدىمدىن كېلىۋاتقان ئەنئەنىۋى ئادىتى بويىچە ناغرا چېلىندى .  
ناغرا — ئۇيغۇر خەلقىنىڭ ئىنتايىن ياخشى كۆرىدىغان چالغۇ ئەسۋابى . نەچچە مىڭ يىللىق سەفەتكە باي ئۇيغۇر خەلقى ناغرا مۇزىكىسىنىڭ ئۆزىگە خاس ئۇسلۇبىنى ۋە ئورۇنداش ماھارىتىنى شەكىللەندۈرۈپ ، سىستېمىلاشتۇرۇپ ، ناغرىنى خەلق سەنئىتىنىڭ خەزىنىسىدىكى گۈللەرنىڭ رەناسىغا ئايلاندۇردى . ئۆز ۋاقتىدا چېلىنىدىغان چالغۇ ئەسۋابلىرى ئىچىدىكى ناغرا — دۇمباقلار سەككىز خىلدىن ئاشاتتى . كۈسەن چالغۇلىرى ئىچىدە ، مويۇن ناغرىسى ، قوتان ناغرىسى ، دادا ناغرىسى ، خۇتى ناغرىسى ، جىلۋى ناغرىسى ، ياۋگۇ ناغرىسى ، چىگۇن ناغرىسى ، جېگۇ ناغرىسى قاتارلىق ناغرىلارمۇ بولاتتى ① .

ناغرا مېھمانلارنى قارشى ئالغاندا ۋە ئۇلارغا زىياپەت بەرگەندە ، توي — تۆكۈن ، ھېيت — بايراملاردا ، قانلىق جەڭلەردە چېلىناتتى . بولۇپمۇ ئۇيغۇرلار ھەرقانداق بىر جەڭنى ناغرا — سۇناي چالماستىن باشلىمايتتى . پۈتۈن ئۇرۇش جەريانىدىمۇ ناغرا — سۇناي توختىماي ياڭراپ تۇراتتى . ئوغۇزخان خانلىق تەختىگە ئولتۇرغاندىمۇ ناغرا — سۇنايلار

① «يېڭى تاغنامە مۇزىكا تەزكىرىسى» گە قارالسۇن ، «غۇلجا شەھەر تارىخ ماتېرىياللىرى (1)» 525 - بەتكە قارالسۇن .

چېلىنىپ تەنتەنە قىلغانلىقى مەلۇم .

كېڭەشتىن كېيىن قوشۇنلار سەپ تارتىپ تىزىلدى . ئاق ئايغىرغا مىنگەن ئابدۇرۇسۇل بەگ پولاتتىن ياسالغان دۇبۇلغا ۋە ساۋۇت كىيىپ ، سەپلەرنىڭ ئالدىدا تۇراتتى . قۇلاقلىرىنى دىڭ تۇتقان چىرايلىق ئېتى تىزگىن سىيرىپ يۇلقۇناتتى . ئەمىرنىڭ ئوڭ تەرىپىدە يۇلتۇز قاشقىلىق جەرەن ئانقا مىنگەن ئەلاخان ، سول تەرىپىدە قۇم قارا ئارغىماققا مىنگەن ياگۇر پالۋان تۇراتتى . كەڭ ئوچۇقچىلىقتىكى سان - ساناقسىز قوزغىلاڭچىلار ئەمىرنىڭ يۈرۈش پەرىمانىنى كۈتەتتى .

ئابدۇرۇسۇل بەگ يۇقىرى ئاۋاز بىلەن ۋارقىرىدى :  
— يۈرۈش ناغرىسى چېلىنسۇن !

ئىككى خادىم ھارۋىغا جايلىشىپ ، ناغرىلىرىنى ئالدىغا قويۇپ ئولتۇرغان ناغرىچىلار ھاياجان بىلەن ناغرىلىرىغا تايماق ئۇردى . ناغرىنىڭ ئاۋازىغا بوم دۇمباقنىڭ ئۈنى قوشۇلۇپ ، ھەيۋەتلىك جەڭگە ئاتلىنىش ناۋاسىنى يەرۈئاسمانغا چاقچۇ قىلىپ چاچتى .

— ئاللا سىلەرگە يار بولسۇن ! قېنى ، ئەلاخان ، يولغا چىقىڭلار ! — دېدى ئەمىر تېپىچەكلەپ ئورنىدا تۇرالمايۋاتقان ئاق بوز ئايغىرنىڭ بېشىنى تارتىپ .

ياڭراۋاتقان ياڭراق ، ھەيۋەتلىك ۋە جۇشقۇن ناغرا ساداسى ئىچىدە ئەلاخان قوشۇنلىرى يولغا چىقتى . ئۇنىڭ كەينىدىن گەۋدىلىك ياگۇر پالۋان قوشۇنلىرى ئاتلاندى .

كېتىۋاتقان خۇيزۇ قوشۇنلىرىغا قاراپ تۇرغان ئۈچكە باش سادىرنىڭ چىرايى تۈتۈلۈپ ، تېرىككەندەك تۇراتتى . ئۇنىڭ ئاستىدىكى كۈرەڭ قاشقىنىڭ قومۇش قۇلاقلىرى دىڭ تۈرۈپ ، ئېغىزدۇرۇقنى چايناۋاتاتتى . بۇ كەكە ساقال ، دىۋىدەك ئادەمنىڭ سالىمىقىدىن يوغان ئاتنىڭ بېلى سەل ئېگىلگەندەك كۆرۈنەتتى .

«نېمىشقا مېنى ئەلاخان قوشۇنلىرى بىلەن بىللە ئەۋەتمىدى؟ — دەپ تېخىچىلا رەنجىۋاتقان سادىرنىڭ كۆزلىرىدىن ئۇچقۇن چېچىلاتتى، — مەن ئۇلارنىڭ ئۇرۇشىغا قانداق جىمجىت قاراپ تۇرالايمەن؟! جەڭ بولمىسا مېنىڭ بىر چەتتە تاماشا كۆرۈپ تۇرالمىدىغانلىقىمنى ئەمىر بىلىدىغۇ؟!»

پالۋان ئابدۇرۇسۇل بەگدىن ئاغرىنىۋاتقان بولسىمۇ، لېكىن پەرمانىنى بۇزمىدى، باشباشتاقلق قىلىپ، ئەلاخان قوشۇنلىرى بىلەن بىللە كەتمىدى، يەنىلا ئۇ ئۆز ئادەملىرىنىڭ ئالدىدا كۈرەڭ قاشقىغا مىنىپ خۇددى جەڭ ئىلاھىدەك تۇراتتى.

بۇ مىلادىيە 1865 - يىلىنىڭ ياز ئايلىرى ئاخىرلىشىۋاتقان بىر شەنبە كۈنى بولۇپ، قۇياش جەنۇبتىكى دىلمۇك تاغلىرى ئۈستىدە ناماز پېشىنىدىن ئۆتۈپ جەڭ بولىدىغان دالىغا قارايتتى. شىمالدىكى يولۋاس تېرىسىدەك تاغلار ئېدىرلىقلارنىڭ ئېتىكىدە ياتقان قاقاس دالا قىزىپ، ئادەملەرنىڭ يۈزلىرىدىن تەر ئاقتى. بۇ كەڭ دالىنىڭ كۈنپېتىش تەرىپىدە داقا - دۈمباق، جالڭ - جۇڭلار چېلىنىپ، خادىرنىڭ ئون يەتتە مىڭ كىشىلىك قوشۇنى سەپ تۈزۈۋاتاتتى. ئەلاخان ۋە ياگۇر پالۋاننىڭ قوشۇنلىرى كۈنچىقىش تەرەپتىن ئوت - چۆپلىرى سارغىيىۋاتقان دالىغا كىرىپ، سەپ تارتىشقا باشلىدى. بىر - بىرىگە قارشى سەپ تۈزۈۋاتقان ئىككى قوشۇن ئېتىلىش ئالدىدا تۇرغان ئىككى ھەيۋەتلىك قىياندەك كۆرۈنەتتى.

سۇنايچى ۋە ناغرىچىلار خادىك ھارۋىلاردىن چۈشۈپ ئانچە ئېگىز بولمىغان، ئۈستى تەكشى تۆپىلىكنىڭ ئۈستىدە ناغرىلىرىنى تىزىۋاتاتتى. مەيلى ناغرا - سۇنايچىلار بولسۇن، مەيلى قوشۇنلار بولسۇن تەييار بولۇپ، بولىدىغان قانلىق جەڭنى كۈتۈشكە باشلىدى.

ئەلاخان يېنىدىكى چاپارمىنىگە قارىدى :  
— سەن بېرىپ، ياگۇر پالۋاندىن سوراپ كەلگىن، ئۇلارنىڭ

ھۇجۇم قىلىشنى كۈتمەدۇق يا بىز ھۇجۇمنى باشلامدۇق ؟ !  
چاپارمەن قۇيرۇقى كالتە بۇۋرۇل ئېتىغا قامچا ئۇرۇپ  
چاپتۇرۇپ كېتىپ ، ھايال بولماي يېنىپ كەلدى :

— ياگۇر پالۋان ، — سۆزلىدى چاپارمەن ئەلاخاننىڭ ئالدىغا  
كېلىپ ، — ھۇجۇمنى بىز باشلايلى ! دېدى .

ئەلاخان ناغرىچىلار تۇرغان تۆپىلىك تەرەپكە قاراپ  
ۋارقىرىدى :

— مۇناجات باشلانسۇن !

ساقىلىغا ئاق ئارىلاشقان سۇنۇر سۇنايچى سېرىق سۇنىيىنى  
قولغا ئېلىپ ، چالىدىغان تەرىپىنى ئاغزىغا ئاپىرىپ مۇناجاتنى  
باشلىدى . ئۇ سۇناينىڭ كاناي تەرىپىنى ھەر تەرەپكە قارىتىپ  
پۈتۈن ئېتىقادى ۋە مۇھەببىتى بىلەن ئاجايىپ بىر ماھارەتتە  
چالاتتى . غەربانە ، مۇڭلۇق ، تەسىرلىك مۇناجات كۈيى قان  
بىلەن سۇغىرىلىدىغان ، جەسەتلەر سايىنىڭ تېشىدەك ياتىدىغان ،  
يارىدارلارنىڭ ئىگىزلىرى قاپلايدىغان دالغا يېيىلدى . سۇناينىڭ  
ياڭراق ۋە جۇشقۇن ناۋاسى ئاتلارنىڭ پۇشقۇرغىنى ۋە  
كىشىنىڭ ئىلىرىنى ، ئادەملەرنىڭ جىددىيلەشكەن كۆزلىرىنىڭ  
ئۆتكۈر نۇرلىرىنى ، قۇرغاق ، تىنچىق داللىنىڭ ھاۋاسىنى يېرىپ  
جاراڭلايتتى . قوزغىلاڭ كۆتۈرگەن خەلق مۇناجاتنى ئېغىر  
نەپەسلىنىپ ئاجايىپ ئىزگۈ خىياللار ئىچىدە دىققەت بىلەن  
ئاڭلايتتى . ئۇلارنىڭ يۈرىكىگە ئەجدادلىرىنىڭ كەچۈرمىشلىرى ،  
ئوي - خىياللىرى ، غەزەپ - نەپرەتتى ، مېھىر - مۇھەببىتى ،  
ئارزۇ - ئارمانلىرى سىڭگەن ناغرىنىڭ تىلىسىز كۈيى ئېقىپ  
كىرىپ ، باتۇرلۇق تۇيغۇلىرىنى ئويغىتاتتى . قارشى  
تەرەپتىنمۇ داقا - دۇمباق ، جالڭ - جۇڭلارنىڭ ئاۋازلىرى  
كېلەتتى .

مۇناجات تۈگىدى . ئەلاخان ئېگەردىن ئازراق كۆتۈرۈلۈپ ،  
ئۆز قوشۇنلىرىغا قاراپ ۋارقىرىدى :



— ئالغا! — پالۋاننىڭ ئاۋازى خۇددى غەزەپلەنگەن يولۋاسنىڭ ئاۋازىدەك گۈلدۈرلەپ چىقتى .  
ئەمدى ناغرىچىلارنىڭ ناغرىلىرى جەڭ بولىدىغان دالىغا ناۋا چېچىپ ، پۈتۈن تۈرنى ئالدى . قارشى تەرەپنىڭ داقا - دۇمباق ، جالڭ - مۇڭلىرىمۇ قوماچ قورۇغاندەك ياڭراپ كەتتى . ئەلاخان ئۆز قوشۇنلىرىنىڭ ئالدىدا ، ئۆز ئوۋىغا ئېتىلغان شىردەك كېتىپ باراتتى . «ئادەتتە ئاتلارنىڭ كۆزى ئوچۇق بولسىمۇ ، ئۇخلاپ ماڭىدۇ ، پەقەت جەڭدىلا ئۇلارنىڭ ئۇيقۇسى ئېچىلىدۇ» دېگەن گەپ بار . بۇ گەپ راستمۇ يېمە ؟ پالۋاننىڭ ئاستىدىكى يۇلتۇز قاشقىلىق جەرەن رەڭلىك تۇلپار يۈگەن سىيرىپ ، يۇلقۇنۇپ ئالدىغا ئېتىلىپ باراتتى . ئەلاخاننىڭ قولىدىكى زۇلپىقار قۇياش نۇرىدا ۋالىلىداپ خۇددى چاقماقتەك ھاۋاغا نۇر جۇلاسىنى تارقىتىتتى . ئاخىرى بىر - بىرىگە غەزەپ بىلەن ئېتىلىپ كېلىۋاتقان ئىككى تەرەپنىڭ قوشۇنلىرى بىر - بىرىگە ئارىلىشىپ كەتتى ، ئىككى تەرەپتىن كەلگەن قارا بوران بىر - بىرىگە ئۇرۇلۇپ ، ھاۋا گۈلدۈرلەپ چاقماق چاقتى .

«كى ئانداغ قىلىپ جەڭ ئارا ماجرا ،  
قىيامەت قوپاردىكى مەيدان ئارا...  
قولغا ئالىپ تېز ھەردەلىر ،  
زەمىننى قىلىپ لالەدەك قىپقىزىل .  
دەمى تېغ خەنجەر يېتىپ تا ھاۋا ،  
تېمىپ قانى جەيھۇنغا بەردى سادا .  
شاق - شاق خەنجەر ، چاكا - چاك تېغ ،  
ئۆلۈم بەيىمى مۇندا بولۇپ كۆپ قىزىغ .»<sup>①</sup>

① «غازات دەرمۇلكى چىن» داستانىدىن ، «شىنجاڭ تەزكىرىچىلىكى» ژۇرنىلى 1995 - يىل 3 - سان 11 - بەت .

مەنەن دېگەن باتۇر قىلىچلىشىشتا ئەلاخاننى يېڭەلمەيتتى . ئاستىدىكى يۇلتۇز قاشقىلىق جەرەن تۇلپار تەرلەپ ، توپا - چاڭدىن رەڭگىمۇ باشقىچىلا بولۇپ قالغان بولسىمۇ ، ئاتلار ئارىسىدا خۇددى جاڭگالدا قالغان بۇغىدەك ھەريانغا سەكرەپ ۋە چېپىپ ، ئۆز ئىگىسىنىڭ ئەپلىك جەڭ قىلىشىغا ماسلىشاتتى . پالۋانمۇ بارغانسېرى قىزىپ ، گاھ شىردەك ھۆركىرەپ دۈشمەنلىرىنى چاپ - چاپ قىلاتتى . ئۇزۇش بارغانسېرى شىددەتلىشىپ ، قارشى تەرەپنىڭ چېرىكى ئەلاخان چېرىكلىرىدىن خېلىلا كۆپ بولغانلىقى ئۈچۈن ، قوزغىلاڭچىلار ئاجىزلىق قىلىۋاتاتتى . شۇنداقتىمۇ ئۇلار غەيرەت - جاسارىتىنى ئۇرغۇتۇپ ، باتۇرلۇق بىلەن ئۇرۇشاتتى . ياگۇر قوشۇنلىرى جەڭگە قاراپ تۇراتتى .

ئەمىر جەڭ مەيدانىدىن خېلىلا يىراقتا ، بىر تۆپىلىكتە جەڭگە قاراپ كۆزىتەتتى . ئۇ ئەلاخان قوشۇنلىرىنىڭ قورشاۋدا قېلىۋاتقانلىقىنى كۆرۈپ ، تاقەت قىلالىدى . ئابدۇرۇسۇل بەگ يېنىدىكى چاپارمەنلىرىگە قارىدى :

— مەشۇر ، دەرھال بېرىپ ، بۇيرۇقۇمنى ياگۇر پالۋانغا يەتكۈز : ئۇنىڭ قوشۇنى جەڭگە كىرسۇن !

ئېگىز بويلىق ، قامەتلىك مەشۇر بىر سەكرەپ ئېتىغا مىنىدى — دە ، دۆڭدىن ئۇچقاندەك چۈشۈپ ، ياگۇر پالۋان قوشۇنلىرى يېنىغا يول ئالدى . ئۇ يېتىپ بېرىپ ئەمىرنىڭ بۇيرۇقىنى يەتكۈزگەن بولسا كېرەك ، خۇيزۇ قوشۇنلىرى دەرھال جەڭگە خۇددى بوراندەك ئۈچتى .

ناغرا - سۇناي تېخىمۇ ئەۋجىگە چىقىپ ، ئۇرۇش مەيدانىدىكى قىلىچلارنىڭ جالڭ - جۇڭلىرىنى ، چېرىكلەرنىڭ قىيىقاس - چۇقانلىرىنى ، ئاتلارنىڭ پۇشقۇرۇشى - كىشەنەشلىرىنى ، يارىدارلارنىڭ ئاھۇ زارىنى بېسىپ ، قان بىلەن سۇغىرىلىۋاتقان جەڭگاھ ئۈستىدە ياڭرايتتى .

خا دارپنمۇ بىرنەچچە مىڭ كىشىلىك قوشۇننى ساقلاپ تۇراتتى. ئۇ ياردەمگە بوراندەك ئۇچۇپ كېلىۋاتقان سان - ساناقسىز قوزغىلاڭچىلارنى كۆرۈپ تاقەت قىلىپ تۇرالمىدى ، ئالدىراپ - تېنەپ قالغان قوشۇنلىرىغا جەڭگە دەرھال ئاتلىنىشقا بۇيرۇق چۈشۈردى. ئاتلىق ۋە پىيادە چىڭ سۇلالىسى قوشۇنلىرى ئالتاغىل توۋلاپ جەڭ مەيدانىغا كىرىپ كەلدى. شۇنداق قىلىپ جەڭ تېخىمۇ كەسكىن ، تېخىمۇ شىددەتلىك بولۇپ كەتتى...

يېڭىلا شەھەردىن چىققان موللا ناسىر ئەلەم بىلەن مەزەمات ئۆز مۇھاپىزەتچىلىرىنىڭ ھىمايىسىدە ئەمىر تۇرغان تۆپىلىككە چىقىپ ئەمىر بىلەن قول ئېلىشىپ كۆرۈشتى. مەزەماتنىڭ يوغان ، قوڭۇر كۆزلىرىدە يەنىلا ۋەھىمە كۆرۈنەتتى. ئۇ تۆپىلىككە چىقىپ ئەلاخان قوشۇنلىرىنىڭ قورشاۋدا قالغانلىقىنى كۆردى. خۇيزۇ قوشۇنلىرى ياردەمگە ئاتلانغان بولسىمۇ قارشى تەرەپتىن يەنە بېھىساب چېرىكمۇ جەڭ مەيدانىغا كىردى. ھاكىمبەگ كۆزى بىلەن دىتلاپ قوزغىلاڭچىلارغا قارىغاندا ، خا دارپىنىڭ جەڭگە كىرگەن چېرىكلىرىنىڭ كۆپلۈكىنى بىلدى.

«ئۇنىڭ ئۈستىگە ، — دەپ ئويلايتتى مەزەمات ئابدۇرۇسۇل بەگنىڭ سول تەرىپىدە تۇرۇپ ، — ئۇلار ھەربىي مەشىق قىلغان ، نۇرغۇن جەڭلەرنى كۆرگەن. بىزنىڭكىلەرچۇ؟ ئۇلار كەتمەن ، ئورغاقلار ئىشلىتىشكە ماھىر بولسىمۇ ، مىلتىق ، ئوقسىيا ، قىلىچ قاتارلىق قوراللارنى ئوبدان ئىشلىتەلمەيدۇ ، ھەربىي مەشىق قىلمىغانلىقتىن ، جەڭ قىلىش ئۇسۇللىرىنىمۇ ياخشى بىلمەيدۇ. ھەي ، بىزنىڭكىلەرنىڭ يېڭىشى ناتايىن ! ھەر ئېھتىمالغا قارشى بىزنىڭكىلەر قېچىپ قالسا ، مەنمۇ قۇيرۇقۇمنى تىكۈپتىشكە تەييار بولۇپ تۇراي !!!»

مەزەمزات قوزغىلاڭچىلارنىڭ بىر ئۇلۇغ سىرىنى بىلىمدى ، بىلىشمۇ مۇمكىن ئەمەس ئىدى ، شۇڭلاشقا ئۇ ، بۇ ھەقتە ئېغىز ئاچمىدى . ئۇلار جانلىرىغا پائىقۇدەك زۇلۇم كۆرۈپ ، ئاندىن ياشاش يولى قالمايغاندا ، «يا ئۆلۈم ، يا كۆرۈم» دەپ قوزغىلاڭ كۆتۈردى . ئۇلار ئادەمدەك ياشاش ئۈچۈن جەڭ قىلىۋاتاتتى . شۇنداق بولغانلىقتىن ئۆلۈمنى ئويلاپ قويمايتتى ، ھۈجەيرە - ھۈجەيرىسىدىن جاسارەت ۋە باتۇرلۇق ئۇرغۇيتتى . مۇشۇ قۇدرەتنىڭ ئۆزىلا ئېزىلگەن دېھقانلارنى ھەرقانداق قىيىن ۋە خەتەرلىك جەڭ ۋە شارائىتلاردىمۇ غەيرەتلەندۈرۈپ ، يۈرۈكىگە ئۈمىد چىرىغىنى ياقاتتى .

ئابدۇرۇسۇل بەگ ئالدىدا قازىكالانغا ، ئارقىدىن مەزەمزاتقا قارىدى .

— مېنىڭ جەڭگە كىرىدىغان ۋاقتىم كەلدى ، — دېدى ئەمىر ئوڭ يېنىغا ئاسقان قىلىچىنىڭ سېپىنى تۇتۇپ ، جەڭگاھتىن كۆزىنى ئۈزمەي ، — ئىككىلىرى ھېچ يەرگە بارماي ، مۇشۇ تۆپىلىكتە تۇرۇپ جەڭنى تاماشا قىلسىلا ! خوش ، مەن ماڭاي ! ئەمىر كەينىدىكى چاپارمەنلىرىگە بۇرۇلدى .

— مەشۇر ، ئېتىمنى ئەكەل ، مەن جەڭگە چىقىمەن !  
كېلىشكەن قۇرغۇيدەك يىگىت تۆپىلىكنىڭ كەينىدىكى جىلغىغا ئۇچقانداك چۈشۈپ كەتتى . سۇنۇرغا ئەگىشىپ ئۆز ئاتلىرىنى ئەكەش ئۈچۈن مۇھاپىزەتچىلەردىن ئىككىسى تۆپىلىكتە قېلىپ ، قالغانلىرىمۇ ماڭدى . جىلغا ئىچىدە قوشۇنلار سەپ بولۇپ ، ئابدۇرۇسۇل بەگنىڭ پەرمانىنى كۈتۈپ تۇراتتى . سادىر كېتىۋاتقان جەڭ ئەھۋالىنى بىلەلمەي ، خۇددى ئۆز گۆشىنى يەۋەتكەندەك تېرىكەتتى . ئۇ ، ئەمىرنىڭ ئاق بوز تۇلپارىنى يېتىلەپ تۆپىلىككە چىقىپ كېتىۋاتقان يىگىتنى كۆرۈپ بىردىنلا جەڭ قىلىدىغان نۆۋەتنىڭ كەلگەنلىكىنى بىلىپ ، ئىچ - ئىچىدىن شادلاندى .

ئابدۇرۇسۇل بەگ مۇھاپىزەتچىسىنىڭ قولىدىن ئاق تۇلپارنىڭ چولۇۋرىنى ئېلىپ ، پۇتىنى ئۈزەڭگىگە ئالدى - دە ، «بىسىمىللاھىررەھمانىررەھىم» دەپ بىر سەكرەپ ئۈستىگە چىقتى .

— پەرمانىمنى يەتكۈزۈڭلار ! جىلغىدىكى قوشۇنلار جەڭگە ئاتلانسۇن !

ئاق بوز تۇلپار تۆپىلىكتىن تۈزلەڭلىككە ئۇچۇپ چۈشتى . موللا ناسىر ئەلەم ئۇنىڭ كەينىدىن دۇئا قىلىپ قالدى . ۋەھىمدە جەڭ مەيدانىغا قاراپ تۇرغان ھاكىمبەگمۇ قوللىرىنى يېرىم - يارتا كۆتۈرگەن بولسىمۇ ، قازىكالان بىلەن بىللە يۈزىنى سىيىپماي ، تېخىچىلا شۇ پېتى تۇراتتى . ئۇ موللاناسىر ئەلەمنىڭ دۇئا قىلىپ بولغانلىقىنى كۆرگەندىلا ، ئاندىن قولىنى يۈزىگە ئېلىپ باردى . نەچچە مىڭ بۈركۈت قانات قېقىپ ، نەچچە مىڭ شىر ھۆركىرەپ كېتىۋاتقاندا كۆرۈنگەن قوشۇنلارنىڭ ئالدىدا ئاق بوز تۇلپارغا مىنىگەن ئابدۇرۇسۇل بەگ زۇلپىقارنى ھاۋادا ئوينىتىپ ، بۇ تۈزلەڭلىككە چۈشكەن ئۇرۇش ئىلاھىدەك ئۇچاتتى . ئۇنىڭ «ئالغا !» دېگەن گۈلدۈرمامىدەك گۈلدۈرلىگەن ئاۋازى ئۆز قوشۇنىنى جەڭگە چاقىرتىپ جاراڭلايتتى . دىلمۈك تاغلىرى ئۈستىدە كېتىۋاتقان قۇياشنىڭ نۇرى بۇ ئۇرۇش ئىلاھىنىڭ دۇبۇلغا ، ساۋۇت ۋە زۇلپىقار قىلىچىدا چاقناپ ، ئۇنى ئاجايىپ چىرايلىق كۆرسىتەتتى . ئاق بوز ئارغىماق مانا جەڭ مەيدانىغا يېتىپ كەلدى .

كۈرەڭ قاشقىنىڭ ئۈستىدە ئولتۇرغان ، ئۇزۇن قىلىچىنى ھاۋادا ئوينىتىپ كېلىۋاتقان يالاڭۋاشتا ق سادىر جەڭگە كېتىۋاتقانلىقىدىن ياپراپ - سۆيۈنۈپ ، توختىماي چۇقان - سۈرەن سېلىپ باراتتى . ئۇنىڭ ئاۋازى ھەممە قىيقاس - چۇقانلارنى بېسىپ ئالاھىدە ياڭىرايتتى .

يوشۇرۇنغان يېرىدىن چىقىپ جەڭ مەيدانىغا قىيقاس - چۇقان

بىلەن كىرىۋاتقان قوزغىلاڭچىلارنى كۆرگەن خا داربىنىڭ كۆزى چىقىپ كەتتى . ئۇنىڭ باياتىن قىلىۋاتقان غەلىبە شارابىنى ئىچىش خىيالى ئىس - تۈتەكتەك تۈزۈدى . خا داربىن چاپارمىنىگە گۈللىپ قاراپ ئۇنىڭغا بۇيرۇدى :

— دەرھال بېرىپ پەرمانىمنى چېرىكلەرگە يەتكۈزۈڭلار ! كىمدەكىم جەڭدىن چېكىنىدىكەن يا قاچىدىكەن ، ئۇنى ئۆز قولۇم بىلەن چاپىمەن ! قاراقچىلارنى يەڭمىگۈچە جەڭ مەيدانىدىن چېكىنىمىز !

دوغىلاق چاپارمەن ئېتىغا مىندى - دە ، جەڭ مەيدانىغا يول ئالدى . ئۇ جەڭ ئىچىدە يۈرۈپ خا داربىنىڭ پەرمانىنى جەڭ قىلىۋاتقان چېرىكلەرگە يەتكۈزدى . قاچسا ئۆزلىرىنى ئۆلۈم كۈتۈپ تۇرغان كۈل رەڭ چاپانلىق چېرىكلەر جان - جەھلى بىلەن جەڭگە ئاتلاندى . شۇنداق قىلىپ جەڭ تېخىمۇ شىددەتلىشىپ ، تېخىمۇ دەھشەتلىشىپ كەتتى . « ئاھ ! » « ئاھ ! » دەپ يىقىلىۋاتقانلار ئاز ئەمەس ئىدى . جەڭگاھ بارغانسېرى جەسەتلەرگە ، ئىگراۋاتقان يارىدارلارغا تولۇپ كېتىۋاتاتتى . ئەمىر باشلىغان قوزغىلاڭچىلار قوشۇنى جەڭ مەيدانىغا كىرىشى بىلەن ئەلاخان ۋە ياگۈر پالۋان قوشۇنلىرى ۋۇجۇدىغا كۈچ - ماغدۇر ، جاسارەت ۋە باتۇرلۇق كىرگەندەك جەڭگە جان پىدالىق بىلەن كىرىشىپ كەتتى .

— ھۇ ! قارا ، سېنى ! مېنى ئۆلتۈرەمسىنا ! ھا... ھا ... ھا... قاڭرۇقنىڭ گۈلدۈرمامىدەك ئاۋازى ئاڭلاندى . بەلكىم ئۇ ، ئۆزىگە ئېتىلىپ كەلگەن بىر چېرىكنى ئېتىدىن يۇلۇۋېلىپ يىراققا تاشلىۋەتسىمىكىن ؟ بۈگۈن ئۇ ، بۇ قىستىما - قىستىما جەڭدە ، بەزى جەڭلەردىكىدەك ، قىلىچىنى ئىشلىتەلمىدى . قاڭرۇق زۇلپىقارنى دەرھال غىلاپىغا سېلىپ ، بازغاندەك مۇشتلىرى بىلەن ئۆزىگە قاراپ كەلگەن كۈل رەڭ كىيىملىكلەرنىڭ بۇرىنىدا خالاجۇر قاينىتاتتى يا

كۆتۈرۈۋېلىپ ، يىراقلارغا خۇددى بىر يوغان چالمنى ئاتقانداك  
ئېتىۋېتەتتى .

ئابدۇرۇسۇل بەگ بارا - بارا جەڭ مەركىزىگە يېقىنلاپ  
باراتتى . ئۇنىڭ ئاستىدىكى ئاق بوز تۇلپار ئىككى پۇتىنى ئېگىز  
كۆتۈرۈپ ، ئەمىرنىڭ قىلىچ ئۇرۇشىغا ئەپلىك پۇرسەت يارىتىپ  
بېرىپلا قالماي ، ئۆزىمۇ پۇتلىرى بىلەن خا داربىنىڭ چېرىكلىرىنى  
ئۇرۇپ يىقىتاتتى . ئۇنىڭ مەڭزى قىزىل قاچا ئۆرۈكتەك  
گۈلگۈنلىشىپ ، كۆزلىرى چاقناپ قەيسەرلىك نۇرى چاپاتتى .  
ئابدۇرۇسۇل بەگمۇ ، ئۇنىڭ ئاق بوز تۇلپارىمۇ قىزىپ قالدى .  
ئوڭ قولىدا تۇتقان يوغان زۇلپىقارى ھاۋادا چاقناپ ئارقىدىن يا  
ئۇدۇل خا داربىن چېرىكلىرى كۆكسىگە كىرەتتى ، يا ئايلىنىپ  
كېلىپ بىر چېرىكنىڭ بويىغا ئۇرۇلاتتى . ئەمىرنىڭ قىلىچ  
ئۇرۇشىدا ئالىپ ئەرتۇڭىنىڭ قەيسەرلىكى ، ئوغۇزخاننىڭ  
ئەقىل - پاراسىتى نامايان بولاتتى .

دۈشمەنلەر ئالاقىزادىلىككە چۈشۈپ قالدى ، لېكىن ئۇلار  
قېچىشنى زادىلا ئويلىمايتتى . بۇنى كۆرگەن ئەمىر ھەيران  
بولدى . ئابدۇرۇسۇل بەگ جەڭ قىلىۋېتىپ خا داربىن تۇرغان  
تەرەپكە قارىدى . ئۇ يالڭاچ قىلىچنى ھاۋادا پىرقىرىتىپ  
بىرىنچىلەرنى دەپ ۋارقىرايتتى . ئەمىر خا داربىننىڭ سۆزىنى  
چۈشەنمىگەن بولسىمۇ ، ئۇنىڭ نېمىدەپ ، نېمە  
قىلىۋاتقانلىقىنى قىياس قىلدى :

«قاچاي دېسە بار ئارقىدا بىر ئۇلۇغ ،  
ئۇتۇغاتى قىل كۆك سۈزۈك جۇڭسۇلۇق .»<sup>①</sup>

ئابدۇرۇسۇل بەگ كەينىدە جەڭ قىلىۋاتقان چاپارمەنلىرىگە

① «غازار دەرمۇلكى چىن» داستانىدىن ، «شىنجاڭ تەزكىرىچىلىكى» ژۇرنىلى  
1995 - يىل 3 - سان 11 بەت .

قاراپ ، ئەزىز سالىھ خوجا ئوغلىنى دەرھال تېپىپ كېلىشنى بۇيرۇدى . ئىككى چاپارمەن ھايال بولماي ئەزىز سالىھ خوجىنى تېپىپ كەلدى .

— مەرگەن ئىنىم ! — دېدى ئەمىر چاپارمەن ۋە مۇھاپىزەتچىلىرىنىڭ ھىمايىسىدە تەرلەپ - قىزىرىپ كەتكەن ئەزىزگە قاراپ ، ئەمىرنىڭمۇ كەڭ پېشانە ۋە گۈلدەك يۈزلىرىدىن تەر قۇيۇلاتتى ، ھاۋا يېتىشمىگەندەك ئىتتىك - ئىتتىك نەپەس ئالاتتى ، — ئۈستىلىقىڭىزنى كۆرسىتىدىغان پەيت كەلدى ! ئاۋۇ ھاڭراۋاتقان ئۈزۈتتۈرۈنى ئېتىپ ئۆلتۈرسىڭىزلا ، بۇ جەڭ ئاخىرلىشاتتى . بىز يېڭەتتۇق !... — بولىدۇ ، ئەمىر جانابلىرى .

«دېدى : جۇڭسۇلۇقنى تۇفەككە ئاتاي ،  
كى دوزەخدەكى ئاتاسىغا قاتاي ،  
دېدى مىلتىغىن ئاتقالى راسلادى ،  
قۇرۇلغا ئالىپ سىنەسىن چاغلادى .  
ئەزىز پەھلەۋان ئانداغ ئاتتى ئانى ،  
قوڭىدىن چىقىپ كەتتى چىركىن جانى...» ①

كۈل رەڭ كىيىملىك چېرىكلەر ئۆز ئۇلۇغىنىڭ ئۆلگەنلىكىنى كۆرۈپ قېچىشقا باشلىدى . قوزغىلاڭچى باتۇرلار ئۇلارنى كەينىدىن قوغلاپ ماڭدى .

«دەلىرلەر تامام ئارقادىن سۈردىلەر ،  
ساناپ يەتتە يۈز ئوننى ئۆلتۈردىلەر .  
سۈرۈپ يەتكۈزۈپ تا كۈرەگە يېقىن ،

① «غازات دەرۋىلىكى چىن» داستانىدىن ، «شىنجاڭ تەزكىرىچىلىكى» ژۇرنىلى  
1995 - يىل 3 - سان 12 - بەت .



ئۆلۈككە تولۇپ قاتالدى رۇيى زەمىن .  
 تامام قالدى مۇئىننىڭ ئالات جەڭ ،  
 تۈمەن فو ۋە تەيفو ۋە تىرى خەدەڭ .  
 ھېسابدا بۇ فو توقسان ئالتە ئىدى ،  
 كى ئەللىك ئارابادا داروئوقى .  
 ئالا بارگاھ بىرلە ئاق ئۆي ھەممە ،  
 كى ئات ، تېۋە ، قوي ۋە ئىنەك ، ئۆي ھەممە .  
 گۈرۈنچ ، ياغ ، ئۇنلار تاغارۇ تاغار ،  
 توشۇپ ئولجا ئىسلامغا چۈن بىشومار .  
 بۇ جەڭنى ئەگەر كۆرسە ئاسفاندىيار ،  
 ھەسەد يەپ بولۇر ئېردى كۆپ بىقارار .  
 ئەگەر كۆرسەلەر رۇستەمى قىلتەن ،  
 قاچار ئەلھەزەر دەپ بەسۋىي خوتەن...»<sup>①</sup>

چىڭ سۇلالىسى چېرىكلىرىنى كۈرەڭچە قوغلاپ بارغان  
 باتۇرلار يەر - جاھان كۈلگۈن شەپەق نۇرىدا جۇلالىنىۋاتقان چاغدا  
 ئۆزلىرىنىڭ بايانداي يېنىدىكى بارگاھلىرىغا شاد - خۇرام يېنىپ  
 كەلدى . سادىر پالۋاننىڭ ھەم ياڭراق ، ھەم جۇشقۇن ، ھەم  
 مەردانە ناخشىسى ئوتلۇق شەپەقلەرگە يېزىلىپ قالدى...

① «غازات دەرمۇلىكى چىن» داستانىدىن ، «شىنجاڭ تەزكىرىچىلىكى»  
 ژۇرنىلى 1995 - يىل 3 - سان 12 - بەت .

## توققۇزىنچى باب

### قازىكالاڭ كەتتى ھوشىدىن

بۇ قېتىمقى جەڭنىڭ غەلىبىسى ئابدۇرۇسۇل بەگنىڭ ئىناۋىتىنى تېخىمۇ يۇقىرى كۆتۈرۈپ قوياشتەك نۇرلاندۇرۇۋەتتى. ئادەملەر بىر يەردە بولۇپلا قالسا، ئەمىرنىڭ ئەقىل - پاراستىنى ۋە باتۇرلۇقىنى ئاغزى - ئاغزىغا تەگمەي سۆزلەيدىغان بولدى.

بۇ جاھاننىڭ ھەسەتخورلۇقى شۇنچىلىك كۈچلۈككى، بىرى كۈلسە، بىرى يىغلايدۇ، بىر يەردە ئۆلۈم بولىدۇ. كۈلگەنگە كۈلۈپ قارايدىغانلار، توي قىلغاننى ئاق پوتىسىنى باغلاپ بېرىپ تەبرىكلەيدىغانلار بار. لېكىن، بارمايدىغانلارمۇ چىشلىرىنى غۇچۇرلىتىپ، مۇشتۇملىرىنى تۈگىدىغانلارمۇ يوق ئەمەس، بۇ دۇنيا ئاق بىلەن قارا، كۈندۈز بىلەن كېچە بولىدىغان زىددىيەتلىك جاھان! ئاھ، بۇنى ئۆزگەرتكىلى بولماسمۇ؟! ھەممە تەڭ كۈلىدىغان، ھەممە تەڭ يىغلايدىغان، ئاق - قارا، كۈندۈز - كېچىمۇ ھەممىگە تەڭ تېگىدىغان قىلغىلى ئامال - چارە يوقمۇ؟! قاچانكى ئادەملەر ئاچ كۆزلۈك، ھوقۇق تەمەسى، شان-شۆھرەت تىلەيدىغانلىقىدىن قۇتۇلۇپ ئازاد بولالسا، بۇ كۈنگە يېتىشى مۇمكىن.

مەزەمزاتنىڭ ئىچىدىن قان كەتتى. ئۇ ئۆھ، دەپ، ئاھ، دەپ زادىلا ئولتۇرالماي قالدى. ئابدۇرۇسۇل بەگنىڭ بۇ قېتىمقى جەڭدە ئېرىشكەن قوياشتەك شان - شۆھرىتى ئۇنى كۈلدۈرمىدى،

بەلكى قاتتىق يىغلاتتى. شۇنىڭ بىلەن ئۇ «بىر مەزگىل يۈرتىڭىزدا تۇرۇپ تۇرۇڭ!» دەپ كەتكۈزۈۋەتكەن ئەخمەتخان خوجىنى يادىغا ئالدى، ئۇنى چاقىرىپ كېلىشكە دەرھال ئادەم ئەۋەتتى...

ئۆيدە زېرىكىپ نېمە قىلارنى بىلمەي يۈرگەن سىڭار كۆز كۈنلەرنىڭ بىرىدە ھاكىمبەگىنىڭ چاپارمىنىنى كۈتۈۋالدى. ئۇ چاپارمەن ئاغزىدىن: «ئۆزلىرىنى، خوجام، مەزەمزات جانابلىرى كۈتۈپ قالدى» دېگەن سۆزنى ئاڭلىغاندا، خۇشاللىقنى يوشۇرۇپ قالالمىدى. ئۇ ئەتىسىلا سەھەردە ئۈنۈپىشى بېشىر ۋە چېرىكلىرىنى ئېلىپ شەھەرگە ئاتلاندى...

يەنە شۇ ياسىداق ساراي. يەنە شۇ داستىخان سېلىنغان شىرە ئۈستىدە نازۇ نېمەتلەر... يەنە شۇ شىرەنىڭ تۆت تەرىپىدىكى سول چېتىدە ئەخمەتخان خوجا، شەرقىي يېنىدا مەزەمزات ئولتۇرۇپ پاراڭلىشىۋاتاتتى.

— خوجام، بېشىر بىلەن ئىككىلىرى مېنىڭ ئۆيۈمدە تۇرىدىلا، قالغان چېرىكلىرى باياندايدا قالغان چېرىكلىرىنىڭ يېنىغا كېتىدۇ، — دېدى ھاكىمبەگ ئالدىدىكى پىيالىنى قولغا ئېلىپ، ئاق ھورى ئۆرلەپ تۇرغان سىنچايدىن بىر - ئىككى ئوتلاپ.

ئەخمەتخان يا ماقۇل، يا ياق دېمىدى. ئۇ مەزەمزاتنىڭ نېمىگە چاقىرىقلىقنى تېخىچە بىلەلمەي ئىچى تىتىلداپ ئولتۇراتتى.

— خوجام، يېقىندا بولغان جەڭدىن خەۋەر تاپتىلىمۇ؟! — ئاز - تولا ئاڭلىدىم. ھازىر يېزىلاردىمۇ ئابدۇرۇسۇل بەگنىڭ جەڭدە كۆرسەتكەن ئەقىل - پاراسىتى بىلەن باتۇرلۇقى ھېكايە قىلىنماقتا.

— شەھەردىمۇ شۇنداق، ئابدۇرۇسۇل شۇ كۈنلەردە بېشىدا كۆتۈرىدىغان تىللاردا داستان قەھرىمانغا ئايلىنىپ قالدى.

ئۆتكەنكى كېچىلەرنىڭ بىرىدە ، مۇشۇ ياسىداق سارايدا  
ھاكىمبەگ بىلەن قىلغان سۆھبىتىنى يادىغا ئېلىپ ئالغان ،  
ئالتۇن ۋە يامبۇلىرى كۆز ئالدىغا كەلگەن سىڭار كۆز ئۆزىنى  
مەزەمزاتنىڭ نېمىگە چاقىرتقانلىقىنى بىلدى .

— ئابدۇرۇسۇلنى ماختايدىغان گەپ - سۆزلەرنى تولا  
ئاڭلاپ ، ئەخمەتخان خوجام ، ساراڭ بولۇپ قالايلا دېدىم .  
بىلەمدىلا ، ئۇنى جايلىۋېتىدىغان كۈن يېتىپ كەلدى . يەنە ئۇنىڭ  
زېمىن ئۈستىدە يۈرۈشىنى زادىلا كۆرگۈم يوق ! — دەپ گېپىنى  
داۋاملاشتۇردى ھاكىمبەگ ، ئۇنىڭ چىرايىدا ھەم قايغۇ -  
ھەسرەت ، ھەم ھەسەتخورلۇق ، ھەم قاتتىق ئارىلاشقان ئەجەش  
بىر تۇيغۇ كۆرۈنەتتى ، — ئۇنى كۆزۈمدىن يوقاتمىسام ، مەن  
ئۇنىڭ كۆزىدىن يوقىلىدىغان ئوخشايمەن ! مانا ، خوجام ، سىلنى  
چاقىرتىپ كېلىشىمنىڭ سەۋەبى ! — ئۇ بىردەم تۇرۇۋېلىپ  
يەنە سۆزلىدى ، — بىلەمدىلا ، ئەمىرنى جايلىۋەتسىلە ، سىلىمۇ  
بۇنداق يوشۇرۇنۇپ يۈرىدىغان كۈنلەردىن قۇتۇلىدىلا ! —  
ھاكىمبەگ سىڭار كۆزگە قارىدى ، ئۇنىڭ بۇ قارشىدا كېيىنكى  
سۆزىنىڭ خوجىغا قانداق تەسىر قىلغانلىقىنى بىلىش ئۈچۈن  
ئىدى .

— راست ، ئەمىرنى ئۆلتۈرۈۋەتسەم ، خەقنىڭ يامان  
كۆزىدىن قۇتۇلارمەنمۇ ؟ ! ھازىرقى مۆكۈنۈپ يۈرىدىغان كۈنۈمدىن  
چاق تويدۇم ! — دېدى يەكچەشمە بىر ئۆھ تارتىپ .  
— قۇتۇلىدىلا ! سىلى بۇ قېتىم ئەمىرنى مانجۇلارنىڭ  
جاسۇسى سۈپىتىدە ئۆلتۈرۈپ خەلقىئالەم ئالدىدا باتۇر  
بولدىلا !

ئەخمەتخان مەزەمزات سۆزىنىڭ تېگىگە يېتەلمەي ، ھاڭ -  
تاڭلىق ئىلىكىدە ھاكىمبەگكە ھاڭۋېقىپ قاراپ قالدى :  
« ئابدۇرۇسۇل بەگنى مانجۇلارنىڭ جاسۇسى » دېگەن سۆزىنى  
كۆڭلىگە سىغدۇرالمىدى .

« بۇ راستمىدۇر ؟ يا مەزەمزات ئويدۇرۇپ چىققانمىدۇر ؟ !

مانجولارنىڭ جاسۇسى دېسە ، ھاكىمبەگنىڭ ئۆزىنى دېسە بولىدۇ .  
ئۇ تۈنۈگۈنلا كۈرە جاڭجۇنى چاڭ چىڭنىڭ يوليورۇقىنى  
ئەكەلگەنغۇ ؟ ! » دېگەنلەرنى ئويلىغان سىڭار كۆز مەزمەزاتقا يەنلا  
چەكچىيىپ قارايتتى .

— مەن بىر پىلان تۈزۈپ قويدۇم ، — دەپ ئۆزىگە  
ھەيرانلىق بىلەن يەكچەشمە كۆزىنى پارقىرىتىپ قاراپ تۇرغان  
ئەخمەتخانغا تىكىلىپ سۆزىنى باشلىدى . ئۇ بىر پۇتىنى تىزداپ  
ئولتۇرۇپ ، گەۋدىسىنى خوجىغا سوزۇپ ، ئاق سېرىق چىرايدىن  
سېرىق چاپان ئۆرلىستىپ ، ئىچ - ئىچىدىن ئۆرلىگەن  
ھەسەتخورلۇقنىڭ كۈچ - قۇدرىتىدە بىر شۇملۇقنىڭ ئىشىكىنى  
ئېچىۋاتقانداك كۆرۈنەتتى . ئۇنىڭ مۇشۇ روھىي ھالىتى ۋە  
قىياپىتى قان تۆكىدىغان يولغا ماڭىدىغان قاتلىنىڭ روھىي ھالەت  
ۋە تۇرقىغا ئوخشايتتى . قاتىللىقنى ئۇ ئۆز قولى بىلەن  
قىلمىسىمۇ ، ئەمما قاتىللىق قىلىدىغان ئادەمگە يول كۆرسەتكەندە  
تەبىئىي قاتىلغا ئوخشاپ قالاتتى ، — دانيال بەگنى بىلىدىلا ، ئۇ  
مېنىڭ ئەڭ ئىشەنچلىك ئادىمىم ، ئۇ نېمە دېسەم ئىككىلەنمەي  
دېگىنىمنى قىلىدۇ . بۇ بەگ يەنە مانجۇچە خەت يازالايدۇ ۋە  
ئوقۇيالايدۇ . مەن بىر - ئىككى كۈننىڭ ئىچىدە دانيالنى  
چاقىرىپ كېلىپ ، كۈرە جاڭجۇنى چاڭ چىڭنىڭ نامىدا  
ئابدۇرۇسۇلغا خەت يازدۇرىمەن ، — سۆزدىن توختىغان  
مەزمەزات خوجىغا : سۆزۈم قانداق تەسىر قىلىۋاتىدىكىن ؟  
دېگەندەك قارىدى . سىڭار كۆزنىڭ قارامتۇل چىرايدىن بايقى  
ھاڭ - تاڭلىق ئاستا كۆتۈرۈلۈۋاتاتتى . ئۇ ئۆز خوجايىنىنىڭ  
نېمىشقا «ئەمىرنىڭ كۈرە جاڭجۇنى بىلەن ئالاقىسى بار ئىكەن»  
دېگەن سۆزىنى تارقانغانلىقىنىمۇ ئەمدى چۈشىنىۋاتاتتى ، —  
مانجۇچە يېزىلىدىغان بۇ خەت ئەمىرنىڭ خائىنلىقىنى  
ئىسپاتلايدۇ . تارقىتىلغان سۆز بىلەن خەت بىرلىشىپ ،  
گەپ - سۆز يوق ئابدۇرۇسۇلنىڭ خائىن ئىكەنلىكىگە ھەممە  
ئىشەندۈرۈلىدۇ . سىلىنىڭ ئىناۋەتلىرى ئۆسۈپ ، ئىشەنچلىك

ئادەم بولۇپ قالدىلا! — مەزەمزات چايدىن ئويلاپ سۆزىنى داۋاملاشتۇردى، — خوجام، ئۆزلىرى ئەمىرنىڭ چېدىرى خالىي پەيتنى تېپىپ كىرىدىلا — دە ئۇنى دوزاخقا ئۇزىتىلا! دانيال بەگ يازغان مانجۇچە خەتنى سىلىگە بېرىمەن. ئۇنى ئۆلگەن ئەمىرنىڭ يانچۇقىغا سېلىپ قويىلا، ئابدۇرۇسۇل ئۆلۈشى بىلەن مۇلازىملىرى داد — پەرياد كۆتۈرىدۇ، ئادەملەر يىغىلىدۇ. سىلى مانا شۇ چاغدا ئابدۇرۇسۇلنىڭ يانچۇقىدىكى خەتنى ئېلىپ، ئۆزلىرى بىلەن بىللە بارىدىغان دانيال بەگكە ئوقۇتىلا. شۇنىڭ بىلەن ئابدۇرۇسۇل مانجۇلارنىڭ جاسۇسى بولىدۇ. ئالدىن تارقىتىلغان گەپ بىلەن بۇ خەتكە ئىشەنمەيدىغان ئادەم بولمايدۇ.

«دېدىكىم: ئەمىرنى ھالاك ئەتسەڭىز، ئىسھاق بەگنى ھەم دەردىناك ئەتسىڭىز. چېرىك خەۋى ئېيتىپ لام دېمەس ساڭا، كى غەۋغاسىنىڭ ئەھدەسىدۇر ماڭا...»  
 دېدى: «دانيال بەگمۇ مۇنداق كېلىدۇ، كى مانجۇچە خەت تۆھمەت ئەيلەپ قىلدۇر. ئەمىرنى چاقىپ ئۇشبۇ خەتنى ئالىپ، كى ئەلدىن نىھان يانچۇقىغا سالىپ. ئەمىر ئۆلسە ئاندىن چېرىكنى يىغىڭ، ئەمىر يانچۇقىدىن بۇ خەتنى ئالىڭ. تۇرۇپ دانيال بەگ ئەمىر باشىدا، بۇ خەتنى ئوقۇغاي چېرىك قاشىدا. ئىشتىكەن كىشىلەر بولۇپ بەد گۇمان، تامامى دېگەنلەر ئەمىرنى يامان.»<sup>①</sup>

① «غازات دەرمۇلكى چىن» داستانىدىن، «شىنجاڭ تەزكىرىچىلىكى» ژۇرنىلى 1995 - يىلى 3 - سان 12 - ، 13 - بەتلەر.

«ئاه، خۇدا! قارا نىيەتلەر نېمىدېگەن يامان، ئىپلاس ۋە ۋەھشى! قارىغىنە، ئۇلار قاراپ تۇرۇپ جانجان ئەل - يۇرتى ئۈچۈن جان پىدالىق بىلەن ئىشلەۋاتقان بىر ياخشى ئادەمگە قارا چاپلاپ، ئۇنىڭ جان يىپىنى ئۈزۈۋەتمەكچى بولۇۋاتىدۇ. بۇ دۇنيا مانا شۇنداق بىر - بىرىمىزنى كۈچىلاپ، بىر - بىرىمىزگە تۆھمەت ئارتىپ، بىر - بىرىمىزنى ئۆلتۈرۈپ ئۆتىدىغان دۇنيامۇ؟! ئاشۇ قارا يۈزلەر قېرىنداشلىق، يۇرتداشلىق مېھىر - مۇھەببەت، ئار - نومۇس، ۋىجدان دېگەنلەرنى بىلمەيدىغاندۇر؟ كېچىلا مەزەمىزات قوزغىلاڭچىلارنى قېرىندىشىم، يۇرتدىشىم! دەپ ئۇلارغا يۈرىكىنى قېقىۋىدىغۇ؟ بۇ ئۇنىڭ قارا يۈرىكىگە تۇتاش قارا ئېغىزىدىن بويىلىپ چىققان سۆزلەرمىدى؟ مۇناپىقلارنىڭ بىر يۈزى ئالدىدا، بىر يۈزى كەينىدە بولامدۇ؟ بايلىق شەيدالىقى، ھوقۇق تەمەسى ۋە شۆھرەت تەلۋىلىكىدە قېرىندىشىنىمۇ، يۇرتدىشىنىمۇ، ئار - نومۇس، ۋىجداننىمۇ ئۈنتۈۋالغان ئىپلاسار بولمايدىغان كۈنلەرمۇ كېلەرمۇ؟ ئەگەر شۇنداق كۈن كەلسە، بۇ كۈن راستتىنلا جەننەت كۈنلىرى بولىدۇ! مېنىڭ ئەل - يۇرتۇم بۇنداق كۈنلەرگە تولىمۇ ئىنتىزار!...»

«مەن ئۆزۈمنى شەيتانغا دەرس بېرەلەيمەن، دەپ يۈرسەم، مۇنۇ ئالدىمدا ئولتۇرغان تەلەتى چاپاندەك ئادەم ئىبلىسنىمۇ ئوقۇتالايدىكەن. مەن بۇنىڭ قولىغا سۇمۇ قويۇپ بېرەلمەيدىغان ئوخشايمەن!» دېگەنلەرنى ئويلىغان سىڭار كۆز مەزەمىزاتقا قارىدى. ئۇ بىر قارارغا كەلگەندەك كۆرۈنەتتى.

— بولىدۇ! سىلى ماڭا كۈرە جاڭجۇنى نامىدا مانجۇچە يېزىلىدىغان خەتنى دانىيال بېگىمگە تېزىرەك يازدۇرۇپ بەرسىلە! مەن ئادەملىرىم ئارقىلىق ئەمىرنىڭ چېدىردا خالىي قالغان پۇرسەتنى بىلىپ، ئەمىرنى بىر يولى ئۇ دۇنياغا ئۇزىتاي! بۈگۈندىن باشلاپ دانىيال بېگىم ھېچ يەرگە كەتمىسۇن! ئۇ بىر ياققا كېتىپ قالسا، ئەمىر خالىي قالغان تەقدىردىمۇ چېدىرىغا

يالغۇز كىرسەم بولمايدۇ...

— خاتىرجەم بولۇڭ! دانىيال كۈندە سىلى بىلەن بىللە بولىدۇ.

ئەل - يۇرت سۆيگەن ئابدۇرۇسۇل ئەمىرنىڭ جېنىغا قادالغان سۈيىقەست مانا شۇنداق دۇنياغا كەلدى...

\*

\*

ياز كېتىپ خازاڭ پەسلى باشلاندى. زېمىننىڭ يۈرىكىدىكى سېرىقلىق تېشىغا تەپكەندەك، دەل - دەرەخ، گۈل - گىياھلار زەپىران ئىچكەندەك سارغىيىپ كەتتى. يامغۇر - يېشىلنىمۇ كۆپىيىپ قالدى. ئەتە - ئاخشاملىرى سوغۇق خېلىلا كۈچىيىپ، ئېرىقلاردا ئېيىز مۇز تۇتىدىغان بولدى.

ئارىلىقتا جەڭ بولۇپ، موللا بىلال بىلەن ئەلى ئىسمىنى ئاتاشقان ئادەملىرى بىلەن كۆرۈشۈپ ئەمىرنىڭ تەقدىرى ئۈستىدە بىر نەرسە دېيەلمىدى. بۈگۈن ئىككىسى ئۇلار بىلەن بىر - بىرلەپ كۆرۈشۈپ چىقتى. بىلاللار سۆزلەشكەن ئادەملەرمۇ ئەمىر ئۈستىدە چىققان ئىغۋانى ئاڭلىغانلىقتىن، كېڭەشكە قاتنىشىدىغانلىقىنى بىلدۈردى.

چۈشتىن كېيىن يامغۇر ياغدى. سارغايغان دالىلار خۇددى ياش بىلەن يۇيۇلغان كۆز ۋە كىرىپكەلدەك يۇيۇلدى. قۇرغان ئوت - چۆپلەردىن ئۆرلىگەن چۈچۈك پۇراق ئادەملەر دىماغلىرىغا ئۇرۇلۇپ غىدىقلايتتى.

نامازشامدىن كېيىن نازىم ياتقان چېدىردا كېڭەش باشلاندى. شائىر بىللە ياتىدىغان چېدىرداشلىرىنى كۆندۈرۈپ، تالاغا چىقىرىۋەتكەندى.

چېدىرنىڭ تۆرىدە كۆزلىرى تېشىغا بىر ئاز پۇلتىيىپ چىققان كەڭ يۈزلۈك قۇتبىدىن ياساۋۇل، كۆزلىرى جىنچىراڭغەتكە مېتىلداپ تۇرىدىغان سىم ساقال موللا ھوشۇر باقى، كۈنچىقىش



تەرىپىدە قاپقارا بۇرۇتى ئۇزۇن ، كەتمەن ئېڭىكىنى قويۇق قارا ساقال قاپلىغان مەمەتشاھ ياساۋۇل ، ئاق چىراي جالال دورغا ، كۈنپېتىش تەرىپىدە قىزىل بۇرۇن ، يۈزىدە ئازراق چوقۇرى بار موللا ھوشۇرباقى ، كۆزىنىڭ ئاق پاختىسى يوغان ، ھەممىسىدىن ياش دۆلەت سوپى ، يەلكىسى كەڭ ، بېشى يوغان ياقۇپ مىراپلار ، يېپىلغان ئىشىك تەرەپتە ئۇلارنىڭ سۆزلىرىنى زەن قويۇپ ئاڭلاۋاتقان موللا بلال بىلەن ئەلى يانمۇيان ئولتۇراتتى . ئۇلارنىڭ ئوتتۇرىسىدا خۇددى دۆشەدەك كېسىلگەن ، لېكىن دۆشەدىن ئۈچ - تۆت ھەسسە قېلىن كۆتەك ئۈستىدە ئاق شام ياناتتى . ئولتۇرغانلارنىڭ ئالدى يورۇغان بولسىمۇ ، كەينى يەنىلا غۇۋا كۆرۈنەتتى .

— ئابدۇرۇسۇل بەگ ئۈستىدىن چىققان گەپلەر پۈتۈنلەي ئىغۋا ، ئۆزىنى ئۆز ئەل - يۇرتىنىڭ بەخت - سائىتىگە ئاتىغان ئادەمنىڭ خاتىن بولۇشى مۇمكىنمۇ ؟ ! بۇنىڭغا ھەتتا شەيتانمۇ ئىشەنمەيدۇ ! — دەپ سۆزلەيتتى قوتازدەك تېرىككەك قۇتبىدىن ياساۋۇل تۈكۈرۈكىنى چاپرىتىپ ، ئۇنىڭ بىر ئاز پۇلتىيىپ چىققان كۆزلىرى تېخىمۇ تېشىغا چىقىپ ، چىرايىنى تولىمۇ سۈرلۈك كۆرسىتەتتى ، — ئۇنىڭ دۈشمەنلىرى ھۆرمەتلىك قىبىناتىسىنى ، ئىككى يۈرەك پارىسىنى ئۆلتۈرۈپ ئۇنىڭ بېشىنى ئېگەلمەي ، ئەل - يۇرت ئۈچۈن ماڭغان يولىدىن قايتۇرالمى ، ئەمدى ئۆزىگە زەھەرلىك كۆزىنى تىكمەكتە . ئۇلار ھۆرمەتلىك ئەمىرنىڭ ئۈستىدىن سۆز - چۆچەك تارقىتىپ ، نادان ، بىر نەرسىگە ئاسانلا ئىشىنىپ كېتىدىغان ئادەملەرنى ئۆزلىرىگە قارىتىپ ، مەقسىتىگە يەتمەكچى بولۇۋاتىدۇ ، — قۇتبىدىن ياساۋۇل يەنە سۆزىدىن توختىدى . ھەممەيلەن ئۇنىڭغا جىمجىت قاراپ تۇراتتى . ناھەقچىلىكىنى كۆرسە تېرىككەپ - بوغۇلۇپ ، گۈلدۈرمامىدەك گۈلدۈرلەپ كېتىدىغان بۇ ئادەم ، تولىمۇ ئاق كۆڭۈل ۋە سەممىي ئىدى . ئۇنىڭ بۇ پەزىلىتى ئابدۇرۇسۇل بەگكە يېقىپ ، ئۇنىڭ بىلەن يېقىن ئۆتەتتى ، —

بەلكىم ، بۇ ئىغۋانى موللا ناسىر ئەلەم ، ئەمىرىمۇ ئاڭلىغاندۇر ؟  
قانداق قىلىپ بولمىسۇن ، — دېدى قۇتبىدىن قولىنى كۆتۈرۈپ ،  
كۆزلىرىدىن ئوت چېچىپ ، — بىز ئالدى بىلەن بۇ ئىككى دانا  
بىلەن كۆرۈشۈپ ، ئىغۋانى ئېيتىپ ، پىكرىنى ئاڭلىساق ،  
دەيمەن ، ئۇلارنىڭ سۆزىگە قاراپ ، ئاندىن بىرىنچە دېمەمدۇق ، —  
ياساۋۇل بىر چوڭقۇر ئۆھ تارتىپ ، — ئەمىرىنى چوقۇم  
سۈيىقەستتىن قۇتۇلدۇرۇپ قېلىشىمىز كېرەك ! ئۇ بىزگە —  
قوزغالغان ئەل - يۇرتقا زۆرۈر !

قۇتبىدىننىڭ سۆزىنى جىمجىت ، قوشۇمىلىرىنى تۇرۇپ  
ئاڭلىغانلار خىيال سۈرۈپ ئېغىر نەپەسلىنەتتى . بۇ ئادەملەر  
ئىغۋانى توقۇغانلار بىلىپ قالسا ، ئۇلارنىڭ كىم بولۇشىدىن  
قەتئىينەزەر قىيما - چىيما قىلىۋەتتى .

— توغرا ! — دېدى ياساۋۇلدىن كېيىن سۆز باشلىغان موللا  
ھوشۇر باقى كۆزلىرىنى جىنچىراغتكە چىمىلدەتتى ، — ھازىر  
بۇ ئىغۋانى تارقاقچۇنى تېپىش ئەمەس ، ئەمىرىنى قۇتقۇزۇپ  
قېلىش مۇھىم . بىز ئىغۋاچىنى تاپىمىز دەپ ، شۇنىڭ بىلەن  
بولۇپ كەتسەك ، ئابدۇرۇسۇل بەگدىن ئايرىلىپ قالىمىز !  
ئەمىرگە تۆھمەت چاپلىغان مۇناپىقنى ئىزدەش بىلەن بىللە ،  
ئابدۇرۇسۇل بەگنى قوغداشنى ئاساسىي ئورۇنغا قويۇشىمىز  
لازىم !

— ياخشى گەپلەر بولۇۋاتىدۇ ! — دېدى ئۇزۇن قارا  
بۇرۇتلۇق بومبا ساقاللىق مەمەتشاھ ياساۋۇل بۇرۇتنىڭ بىر  
ئۇچىنى تۈزەشتۈرۈپ ، ئاغزىدىن چىقىۋاتقان سۆزلىرىنى  
توسۇۋالدىغاندەك ، — مېنىڭ پىكرىم : ئاڭلىغان ئىغۋانى موللا  
ناسىر ئەلەمگە ئېيتىپ ، پىكرىنى ئالايلى ، بۇ بىر . ئابدۇرۇسۇل  
بەگ بىلەنمۇ كۆرۈشۈپ ، ئۇنىڭغىمۇ ئىغۋانى ئېيتىپ ، ھوشيار  
بولۇشىنى ، چېدىرىنى قوغدايدىغان قاراۋۇللارنى كۆپەيتىشىنى ،  
بىر يەرگە چىققاندىمۇ مۇھاپىزەتچىلىرىنىڭ كۆپ ۋە ھوشيار  
بولۇشىنى دەيلى .

— سىلەرنىڭ دېگەنلىرىڭلار ئورۇنلۇق! — دەپ سۆز باشلىدى ئاق چىراي جالال دورغا، يەكتىز ئولتۇرۇۋېلىپ، — ھازىر ئەمىرنى قوغداش لەنتى ئىغۋاگەرنى تېپىشتىنمۇ مۇھىم، دېگەن سۆزگە قوشۇلمەن. بۇنىڭدا مەمەتشاھ ياساۋۇلنىڭ دېگەنلىرىلا كۇپايە قىلمايدۇ. بۇ ئىغۋانى بارلىق قوزغىلاڭچىلارغا ئېيتايلى. ئىغۋانى تارقىتىۋېتىلگەنلارنىڭ غەرىزىنى پاش قىلايلى! خەلق ئەمىرنى جانلىرىدىن ئارتۇق ياخشى كۆرىدۇ. پەقەت ئابدۇرۇسۇل بەگنىڭ بېشىغا كېلىۋاتقان ئەجەلنى سەگەكلەشكەن خەلقلا توسۇپ قالالايدۇ. ئازىر قىسىم قاراۋۇللار، مۇھاپىزەتچىلەر ۋە ئادەملەر بىلەن ئەمىرنىڭ ھاياتىنى قوغداپ قېلىش تەس. كۆپىنىڭ كۆزى ۋە كۈچى كۆپ. ئەمىرنى ياخشى كۆرىدىغان خەلق بۇ ئىغۋانى بىلىسە، ئىغۋاچىنى چوقۇم تارتىپ چىقىرالايدۇ، ئەمىرنىمۇ قوغداپ قالالايدۇ.

ئىشك تەرەپتە ئولتۇرغان موللا بىلال قوشۇمىسىنى تۇرۇپ، پىكىر قىلىۋاتقانلارنىڭ سۆزلىرىنى ئىخلاىس بىلەن ئاڭلايتتى. جالال دورغىنىڭ: ئىغۋانىڭ سېسىق چاۋىسىنى خەلقنىڭ ئالدىغا يېيىپ، ئەلنىڭ ھوشيارلىقىنى ئۆستۈرۈش ئارقىلىق ئەمىرنى قوغداش، دېگەن پىكىرى شائىرغا ياقىتى.

— بۇ ئىغۋانى ئەتىلا موللا ناسىر ئەلەمگە يەتكۈزەيلى. ئەتە جۈمە، قازىكالان بۇ يەرگە كەلمەيدۇ. مېنىڭچە، موللا ھوشۇر باقى بىلەن جالال دورغا ئالدىغا بارسۇن. قالغانلىرىمىز تارقىلىپ، بۇ يەردىكىلەرگە ئەمىرنىڭ ھاياتى خەۋپ ئىچىدە قالغانلىقىنى ئېيتىپ، ھەممەيلەننى ئەمىرنى قوغداشقا قوزغايلى! موللا ناسىر ئەلەمنىڭ پىكىرىنى بىلگەندىن كېيىن ئابدۇرۇسۇل بەگكە ئېيتىش — ئېيتماسلىقىنى كېلىشەرمىز!

— بىز بىلەن بىللە سىلىمۇ بارسىلا! — دېدى موللا ھوشۇر باقى نازىمغا قاراپ.

بۇ پىكىرنى ئولتۇرغانلارنىڭ ھەممىسى قوللىدى .

\*

\*

موللا ناسىر ئەلەم بىلەن جۈمەدىن كېيىن ئۆيىدە كۆرۈشكەن موللا ھوشۇر باقى ، جالال دورغا ۋە موللا بىلاللار كۈن ئولتۇرۇۋاتقاندا ، باياندايدىكى بارگاھقا يېنىپ كەلدى . قازىكالاڭ بارغانلارنىڭ كۆز قاراشلىرىغا قوشۇلۇپ ، ئىغۋانى ئەمىرنىڭ ئۆزىگە ئېيتىشقىمۇ قوشۇلدى . نامازشامدىن كېيىن تۈنۈگۈنكى كېڭەشكە قاتناشقان ئادەملەر ئابدۇرۇسۇل بەگنىڭ چېدىرىغا كىرىپ ، ئىككى تەرىپىدە قارار ئولتۇردى . ئەمىر تۆۋەندە ئولتۇرۇۋىدى ، كىرگەنلەر قاتتىق تۇرۇۋېلىپ ئەمىرنى ئۆز ئورنىغا — تۈرگە چىقىرىۋەتتى . تۈردىكى ئىككى قەۋەت كۆرىپدە باداشقان قۇرۇپ ئولتۇرغان ئەمىر كىرگەنلەرگە : «قېنى ، سۆزۇڭلارنى دەڭلار !» دېگەندەك تىكىلدى .

«ئەل بار يەردە ئەر بار !» دېگەندىكى ئەر — ئابدۇرۇسۇل بەگ نازا تولۇپ مەيلى كۈچ - قۇۋۋەت ، مەيلى چىراي جەھەتتىن بولسۇن گۈلدەك ئېچىلىۋالاتتى . ئۇنىڭ قارىغايىدەك كۈچ - قۇۋۋەتكە تولغان قامىتى ، كەڭ ماڭىلىي ئاستىدىكى قارلىغاچ قانىتىدەك قاشلىرى تېگىدىكى تاڭ شەپقىدەك جۇلالانغان ئىككى مەڭزى ، قاپقارا ئۇزۇن بۇرۇتى ، قىرغىما ، قىسقا ، قويۇق قارا ساقىلى ، شۇنچىلىك ياراشقان چىرايى تىپىك ئۇيغۇر قامىتى ۋە چىرايى ئىدى . ئاتىسى چورۇق ھېكىمنىڭ ئەل - يۇرتىنىڭ غېمىنى يەيدىغان پەزىلەتلىرىنى ئۆزىدە چېچەكلەتكەن بۇ ئەمىر كىتابلارنى كۆپ كۆرگەن ، ھەربىي مەشىقلەرنىمۇ كۆپ قىلغان ئادەم بولۇپ ، ئادالەتتە كۈنتۇغدىغىلا ئوخشايتتى . ئۇ ھەرقانداق ئەھۋالدا ئۆز مەنپەئىتىنى ئەل - يۇرت مەنپەئىتىگە قۇربان قىلاتتى . ھەمىشە قازىكالاڭ بىلەن قىلىشقان پاراڭلىرىدا ، شەرىئەت قانۇنلىرى ئالدىدا ھەممە ئادەم باراۋەر بولۇشنى قوللايتتى...

ئابدۇرۇسۇل بەگ تۆردە ئەرگىن - ئازادە باداشقان قۇرۇپ ،  
چېدىرىنىڭ ئىككى تەرىپىدە ئولتۇرغانلارغا خىيال بىلەن  
تىكىلەتتى . «نېمە ئىش بىلەن كىرگەندۇر ؟» دەيتتى قارا  
كۆزلىرىدە ئاق كۆڭلىنىڭ ئىللىق نۇرى چاقناپ .

— چېدىرىمغا چىرايلىق قەدەم تەشرىپ قىلىپ كىرىپسىلەر ،  
قانداق مۇھىم ئىش بار ئىدى ؟ — دېدى ئەمىر ئارىلىقتىكى  
جىمجىتلىقنى بىرىنچى بولۇپ بۇزۇپ .

— بىز بىر ئىغۋانى ئاڭلاپ ئۆزلىرىگە دېگىلى كىرىۋىدۇق ،  
ھۆرمەتلىك ئابدۇرۇسۇل بەگ جانابلىرى ! بىزغۇ بۇ ئىغۋاغا  
ئىشەنمىدۇق ، ئەمما ئىغۋا تارقاتقان ئەبلەخنى نەدىن بولمىسۇن  
تېپىپ چىقىشقا بەل باغلىدۇق . قېنى ، جالال دورغا ، ئەمىرگە  
ھەممىنى دەپ بېرىڭ !

ئاق چىراي لېكىن سۆزگە چېچەن جالال دورغا «سىز  
سۆزلەڭ» دېگەندەك موللا بىلالغا قارىدى . موللا بىلالمۇ جامال  
دورغىغا «بولدى ، سىز سۆزلەۋېرىڭ !» دېگەندەك قاراپ ، ئېڭەك  
قاقتى .

— بۇ ئىغۋانىڭ چىققىنىغا خېلى بولغاندەك قىلىدۇ ، لېكىن  
بىز بىرقانچە كۈننىڭ ئالدىدا ئاڭلىدۇق . ھەممىگە مەلۇمكى ،  
كۆڭلى قارىلار ، ئەمىر جانابلىرى ، قېيناتىلىرى بىلەن ئىككى  
سۆيۈملۈك ئوغۇللىرىنى ئولتۇرۇپ ئۆزلىرىگە بىر قېتىم ئېغىر  
زەربە بەردى ، بۇ قارا كۆڭۈللەرنىڭ مەقسىتى سىلنى ھازىرقى  
ئورۇن ۋە ئىناۋەتلىرىدىن يىراقلاشتۇرۇپ ، ئورۇننى ئۆزلىرى  
ئىگىلەش بولسىمۇ ، كۆزلىگىنىگە يېتەلمىدى . ئۆزلىرى ئەل -  
يۇرتىنىڭ ئىشىنى ئەلا بىلىپ ، قوش - قوش كەلگەن ئېغىر  
مۇسىبەتنى يېڭىپ يەنە باياندايدىكى جەڭگاھقا يېنىپ كەلدىلا ! بۇ  
ئۇلارنىڭ ئىچىدىن قان كەتكۈزۈۋەتتى . بۇ قېتىمقى جەڭدە  
كۆرسەتكەن ئەقىل - پاراسەتلىرى ۋە قەھرىمانلىقلىرى ، ئەل -  
يۇرتىنىڭ ئۆزلىرىگە بولغان ئىشەنچ ۋە ھۆرمەت - ئالقىشى  
ئۇلارنىڭ ئىچىدىن ئىككىنچى قېتىم قان ئاققۇزۇۋەتتى .

ئاخىرى چىدىيالىماي يەنە سىلىگە سۇيىقەست ئوقىياسىدىن بىر ئىغۋانى ئوق قىلىپ ئاتتى. سىلى ئاڭلىدىلىمۇ؟ مۇناپىقلار: «ئەمىرنىڭ كۈرە جاڭجۇنى بىلەن مەخپىي ئالاقىسى بار!» دېگەن پىتىنى تارقىتىپ سىلىدىن ئەل - يۇرتنىڭ كۆڭلىنى قايتۇرۇش كويىدا بولماقتا.

ئابدۇرۇسۇل بەگ قاقاقلاپ كۈلۈپ كەتتى. ئۇنىڭ بۇ مەسۇم، سەممىي ۋە پاك كۈلكىسىدە بىر ئاق كۆڭۈل ئادەمنىڭ ھالال ۋە توغرا نىيىتى جەۋلان قىلاتتى. ئۇنىڭ كۆزلىرىدىن چىققان ياش سەممىيلىك ئۇچقۇنلىرى بىلەن يۇغۇرۇلۇپ كەتكەن بولۇپ، ئۇنىڭ ھەربىر تامچىسىدا مەسخىرە تەبەسسۇمى چاقنايتتى.

— مېنىڭ كۈرە جاڭجۇنى بىلەن مەخپىي ئالاقەم بارمىكەن؟! ئۇلار شۇنداق دەپتىمۇ؟! ھا!... ھا!... ھا!... ئىغۋا توقۇسىمۇ، ئىشەنگۈدەك قىلىپ سەپسىچۇ، ئەخمەقلەر!

— شۇنداق، بۇ قىپقىزىل ئىغۋا! بىز بۇ ئىغۋانى تولۇق ئويلىنىدۇق، مۇھاكىمە قىلدۇق. موللا ناسىر ئەلەم بىلەنمۇ كۆرۈشۈپ، ئۇ زاتنىڭ پىكرىنى ئاڭلىدىق. قارا يۈزلەر، ھۆرمەتلىك ئابدۇرۇسۇل بەگ جانابلىرى، بۇ قېتىم سىلىگە «خائىن» دەيدىغان بەتنامىنى چاپلاپ، ئەل - يۇرت ئالدىدا ئىناۋەتلىرىنى تۆكۈپ، سىلىنى بىراقلا يوقىتىۋېتىش كويىدا بولۇۋاتقانداك قىلىدۇ. ئۇلارنىڭ نېمە قىلىدىغانلىقى بىزگە قاراڭغۇ بولسىمۇ، سىلىگە سۇيىقەست قىلىدىغانلىقى ئېنىق. بىز ئۆزلىرىنى بۇ شۇملۇقتىن ئاگاھلاندۇرۇپ قويۇش ئۈچۈن ئالدىلىرىغا كىردۇق. بۈگۈن بىر كۈن باياندايدىكىلەرگە بۇ ئىغۋانى سۆزلەپ بېرىپ، ئۇنىڭ سېسىق چاۋىسىنى چىتقا يېيىپ كۆرسەتتۇق. ئاڭلىغانلار قاتتىق غەزەپلەندى، — جالال دورغا سۆزىدىن توختاپ قولىاغلىقى بىلەن يۈز - كۆزىنى ئېرتتى. ئۇ قولىاغلىقىنى يەنە چىرايلىق قاتلاپ يانچۇقىغا سالىدى - دە،

سۆزىنى داۋاملاشتۇردى ، — زۆرۈر تېپىلسا ، بىز شەھەرگە كىرىپ ، مەسچىت — مەسچىتلەردە سۆزلەيمىز ! سىلىمۇ ، ئەمىر جانابلىرى ، سەگەكلىشىپ ، چېدىر قاراۋۇللىرىنى كۆپەيتىلسە ، سىرتلارغا چىققاندا مۇھاپىزەتچىلەرنى كۆپرەك ئېلىپ چىقسىلا !...

— ماڭا بۇنچىلىك كۆيۈنگىنىڭلار ئۈچۈن ، سىلەرگە رەھمەت ، ئەل — يۇرتقا رەھمەت ! — دېدى ئابدۇرۇسۇل بەگ ئولتۇرغانلارغا قارا قوي كۆزلىرىدىن سەممىيلىك ۋە مېھىر — مۇھەببەت نۇرلىرىنى چېچىپ ، — ئىغۋا تارقاتسا ئەخمەتخان تارقىتىدۇ ، ئۇ قېيناتام بىلەن ئىككى ئوغلۇمنى ئۆلتۈردى . مېنىڭ يۈرىكىمدىكى قىساس ئوتى ئۆچۈپ كەتكىنى يوق . ئىنتىقام ئۆلمەيدۇ ! مەن ئەل — يۇرتۇمنىڭ ئۇلۇغ قوزغىلىڭىنى ئەلا بىلىپ ، بۇ ئىشنى تېخى سۈرۈشتۈرمىدىم . بۇ ئىشنى سۈرۈشتۈرىدىغان كۈنلەر چوقۇم كېلىدۇ . خوجا قورقۇپ مۆكۈنۈۋالدى . ئۇنى ئىزدىمىدىم ، ئىزدىتىپ ئادەمىمۇ ئەۋەتمىدىم . مەن مەزمەزات بىلەن خۇدانىڭ سۆزى بولغان قۇرئاننى تۇتۇپ ، بىر — بىرىمىزدىن ھەرقانداق چاغدا يۈز ئۆرۈمەيمىز دەپ قەسەم قىلىشقان . مەن ئۆلۈمدىن قورقمايمەن . لېكىن ، ھارام ئۆلۈپ كېتىشىمۇ خالىمەيمەن ! — ئەمىر سەل ھاياجانلىنىپ قالدى . ئۇ سۆزىدىن توختاپ ئۆزىگە ھۆرمەت بىلەن قاراپ ، سۆزىنى ئىخلاس بىلەن ئاڭلاۋاتقانلارغا تىكلىدى ، — بۇلۇڭ — پۇچقاقلاردا مۆكۈنۈپ يۈرگەن خوجامنىڭ ئۈستۈمىدىن ئىغۋا تارتىپ ، مېنىڭ جېنىمنى ئېلىش كويىدا يۈرگەن بولسا كەلسۇن ! مەن ئۇ سىڭار كۆزگە ھېچقانداق يامانلىق قىلمىغانىدىم . نېمىشقا مېنىڭ ھۆرمەتلىك قېيناتامنى ، ئىسكىكى يۈرەك پارەمنى ئۆلتۈرگەنلىكىنىڭ سەۋەبىنى تېخىچە بىلەلمەي كېلىۋاتىمەن . ئۇنىڭ غەربىزى مېنىڭ ئەمىرلىكىمنى ئالماقچىمىدۇر ؟ ! ئەگەر ئۇ ، ئەل — يۇرت مەنپەئىتىنى ئەلا بىلىپ ، ئەل — يۇرت ئۈچۈن ئەمىر بولۇشنى خالىسا ، كەلسۇن ، مانا مەن ئەمىرلىكىمنى

ئۇنىڭغا بېرەي ! — ئابدۇرۇسۇل بەگ يەنە سۆزىدىن توختىدى .  
ئۇنىڭ قوي كۆزلىرى يەنىلا سەممىلىك نۇرلىرى بىلەن چاقناپ ،  
چىرايىدا ھاياجان ياناتتى ، — ھېچكىم تەقدىردىن قېچىپ  
قۇتۇلالمايدۇ . راست ، ماڭا قاراپ ئەجەل كېلىۋاتقان بولسا ،  
ئۇنىڭدىن قېچىپ قۇتۇلۇشۇم مۇمكىنمۇ ؟ !

«مېنى ئۆلتۈرۈر بولسا تۇتقاي كەلام ،  
كى بولسام شەھىد تاڭلا تافقۇم مەقام .  
كەلامى خۇداۋەندە گۇۋاھىم دۇرۇر ،  
تەۋەككۈل مېنىڭ رەھنامايم دۇرۇر .  
كى ئۆلتۈرسە بىزنى قايۇ نەسەزا ،  
خۇدانىڭ قازاسىغا بەردىم رىزا .»<sup>①</sup>

مېنىڭ مۇنۇ سۆزلىرىمنى ئەزىز ئەل - يۇرتۇمغا  
يەتكۈزۈڭلار : ئەل - يۇرتۇم ماڭا ئىشەنسۇن ، چورۇق ھېكىم  
ئوغللىنىڭ كۈرە جاڭجۇنى بىلەن ھېچقانداق ئالاقىسى يوق ! مەن  
پۈتۈن ئويۇم ، پۈتۈن كۆڭۈل كۈيۈم بىلەن ئەل - يۇرتۇمنى دەپ  
كەلدىم . ئۇنىڭ ئەركىنلىكى ۋە ئازادلىقى يولىغا جېنىمنى ئاتاپ  
قويدۇم ، بۇ يولدا ئۆلۈپ كەتسەم قىلچىلىك پۇشايمىنىم يوق !  
بەلكى ئۆزۈمنى ئەڭ شەرەپلىك ئۆلدۈم دەپ بىلىمەن ! —  
ئابدۇرۇسۇل بەگ ھاياجانلاندى . ئۇنىڭ سۆزلىرىدىن تەسىرلەنگەن  
نازىمنىڭ كۆزلىرى چاقناپ ، چىرايىمۇ يالقۇن چېچىۋاتقان ئوتقىلا  
ئوخشىدى . ئۇ كەمىرگە ھۆرمەت بىلەن قاراپ ئاغزىنى ئاچتى .  
— ھۆرمەتلىك ئابدۇرۇسۇل بەگ ، ئەل - يۇرتىڭىز سىزدەك  
ئوغلى بولغانلىقىدىن پەخىرلىنىدۇ . ئەگەر سىزدەك ۋاپادار  
ئوغۇللىرى شۇنچىلىك كۆپ بولسا ، ئەل - يۇرت شۇنچىلىك  
قۇدرەتلىسەنتتى . ھۆرمەتلىك ئاتىڭىزنىڭ يولىدا مېڭىۋاتقان

① «غازات دەرمۈلكى چىن» داستانىدىن ، «شىنجاڭ تەزكىرىچىلىكى» ژۇرنىلى 1995 - يىل  
3 - سان 13 - بەت .



سىزدەك ئەل ئوغلىنى ، ياراتقان ئىگەم يامان سۆز ، يامان كۆز ، يامان بالا - قازالاردىن ساقلىغاي ! سىلى خەلققە كۆيدىلە . بۈگۈن خەلقىمۇ سىلىگە كۆيمەكتە ! ئۆز ئوغلىنىڭ ھاياتىغا كۆڭۈل بۆلمەكتە ! سىلىگە ئەل - يۇرت كۆڭۈل بۆلۈۋاتقان يەردە ، ئۆزلىرى ئەل - يۇرت ئۈچۈن ئۆزلىرىگە كۆڭۈل بۆلمىسە بولامدۇ ؟ ! ئۆزلىرىگە كۆڭۈل بۆلۈشمۇ ، ئەل - يۇرت ئۈچۈن كۆيۈنگەنلىكلىرىنىڭ ئىپادىسى بولىدۇ ! — شائىر بىر تىنىۋېلىپ ، ئۆزىنى بىر ئاز بېسىۋېلىپ ، سۆزىنى يەنە داۋام قىلدى ، — بىلىدىلا : ئاللا يارىتىشنى مەن ياراتتىم ، يارىلىشنىڭ ئۆزۈڭدىن ! دېگەن . بۇ دۇنيا — سەۋەب دۇنياسى ، سەۋەب قىلساڭ چوڭلىدىمۇ سۇ توختايدۇ ، دەيدىغان سۆزمۇ بار . بۇ سۆزلەرنىڭ ھەممىسى تەقدىرگە تەن بېرىشنىڭ ئاللاننىڭ ئىرادىسىگە خىلاپ ئىكەنلىكىنى كۆرسىتىدۇ . قاتتىقراق بولسىمۇ دەي : «خۇدانىڭ قازاسىغا بەردىم رىزا» دەپ تۇرماي ، سىلىگە قەست قىلماقچى بولغان مۇناپىقلارغا قارشى جەڭ قىلىشلىرى كېرەك ! خەلققە چىرايلىق كۈنلەرنى يارىتىپ بېرىشتە ، يالغۇز چىڭ سۇلالىسى چېرىكلىرى بىلەنلا جەڭ قىلىش كۇپا قىلمايدۇ . يەنە ئىچىمىزدىكى لەنتىلەر بىلەنمۇ جەڭ قىلىشىمىز زۆرۈر . سىلى رىزالىق بىلەن ۋاقىتسىز كەلگەن ئەزرائىلنى كۈتۈۋېلىپ ، خەلقنىڭ كۆزىنى ياشلاشنى خالامدىلا ؟ ! مېنىڭچە ، خالمايدىلا ! ئەل - يۇرت سىلىنى قوغداشقا تەييارلانماقتا . سىلىمۇ ئۆزلىرىنى قوغداشقا تەييارلىنىشلىرى كېرەك ! سۇ ئۇخلىسا ئۇخلايدۇكى ، سىلىنى كۆرەلمەيدىغان دۈشمەنلىرى ئۇخلىمايدۇ .

نازىمنىڭ سۆزلىرى ئەمىرگە تەسىر قىلدى . ئۇ ئولتۇرغانلارغا بىر - بىرلەپ قاراپ چىقىپ ، ھاياجان ئىچىدە سۆز باشلىدى :

— ماڭا ئىشىنىڭلار ! مەن بۇ ئىغۋاننىڭ سېسىق چاۋىسىنى چوقۇم چىتقا يايىمەن ! ئۇنىڭ قارا يۈز ئىگىسىنى تېپىپ چىقىپ

خەلق سوتىغا تاپشۇرىمەن !

\*

\*

ئابدۇرۇسۇل بەگ خۇيتەن نامىزىنى ئۆزىنىڭ چېدىرىدا يالغۇز ئوقۇدى . ئۇ جاينامازنى يىغىشتۇرۇپ ، ئورنىدىن تۇرغاندا ، چېدىرنىڭ ئىشىكىنى ئېچىپ ئېگىز بويلۇق مۇھاپىزەتچى يىگىت بىر داستىخانغا يۆگەلگەن نەرسىنى كۆتۈرۈپ كىردى .

— بىر پۈتۈن قوزنىڭ تونۇر كاۋىپىمۇ ؟ — دېدى ئەمىر مۇھاپىزەتچى يىگىتكە قاراپ ، ئۇنىڭ بۇرنىغا ئاق داستىخانغا ئورالغان تونۇر كاۋىپىنىڭ دورا - دەرەمەكلىرىنىڭ پۇرىقى ئۇرۇلۇپ .

— شۇنداق ! — دەپ جاۋاب بەردى قامەتلىك مۇھاپىزەتچى قولىدىكى ئاق داستىخانغا ئورالغان قوزنىڭ تونۇر كاۋىپىنى ئاۋايلاپ يەرگە قويۇۋېتىپ ، — خوجىدار ئەكەپتىكەن . — مۇزلاپ قاپتىمۇ ؟

— ياق ، تېخى ئىسسىق .

— ئەمىسە ماڭايلى ، سوۋۇپ قالمىسۇن ، جاپالىق لەخمە كولاۋاتقان پالۋانلار ئىسسىقىدا يەۋالسۇن ، — دېدى ئەمىر چېدىرنىڭ ياغىچىغا ئېسىپ قويغان تاسما بەلۋاغلىق قىلىچىنى ئېلىۋېتىپ .

— قىلىچلىرىنىمۇ ئېسىۋالسىلا ! لېكىن ، قارا سەنەنەن ياقىلىق جۇۋىلىرىنى ئۈستىدىن كىيۋالمىسىلمۇ بولمايدۇ . بۈگۈن سوغۇق بەكمۇ قاتتىق ، جاڭگىرلاپ كېتىپتۇ ، ئابدۇرۇسۇل بەگ جانابلىرى ، — دېدى بېشىغا تۈلكە قۇلاقچا ، ئۈچىسىغا سەنەنەن ياقىلىق جۇۋا كىيگەن مۇھاپىزەتچى ئەمىرگە كۆيۈنگەندەك قاراپ .

— لەخمىنىڭ ئىچى ئىسسىقتۇر ؟ — دېدى ئەمىر ، جۇۋا كىيۋالسام قولشالماي قالارمەنمىكەن ؟

— ئۈستىلىرىدىكى كالتە موۋۇت چاپان بىلەن بارسىلا  
مۇزلاپ قالدىلا! ياخشىسى، جۇۋىلىرىنى كىيىۋالسىلا، لەخمىگە  
چۈشكەندە سېلىۋەتسە بولىدىغۇ؟ ...

ئەمىر تاسما بەلۋاغلىق قىلىچىنى بېلىگە باغلاپ ئۈستىدىن  
قارا سەنسەن جۇۋىسىنى كىيىدى. ئۇنىڭ بېشىدا كەمچەت تۆپە  
تۇراتتى. ئابدۇرۇسۇل بەگ چېدىرنىڭ ئىشىكىگە قاراپ ئاياغ  
تاشلىدى. مۇھاپىزەتچى يىگىتمۇ ئاق داستىخانغا ئورالغان قوزا  
تونۇر كاۋىپىنى كۆتۈرۈپ ئۇنىڭ كەينىدىن ئىشىكتىن چىقتى.  
ئوچۇق ئاسماندا يۇلتۇزلار جىمىرلايتتى. يالىڭاچ دەل - دەرەخلەر  
مۇزلاپ تىترەۋاتقاندەك كۆرۈنەتتى، ئاپئاق قېلىن قار قاپلىغان  
تۈزدە سوغۇق جاڭگىرلاپ بولۇۋاتاتتى. تۈكۈرگەن تۈكۈرۈك  
يەرگە چۈشكەن توڭلاپ قالدىغان قاتتىق سوغۇقنىڭ نەشتىرى  
مەش گۈرۈلدەپ كۆيۈۋاتقان ئىسسىق پاختىلىق چېدىردىن چىققان  
ئەمىرنىڭ يۈزىگە سانجىلدى، ئۇ كەمچەت تۆپىسىنى ئۈستىدىن  
بېسىپ، جۇۋىسىنىڭ ياقىسىنى كۆتۈرۈپ، قارنى غاچىلدەتتى  
مېڭىپ كەتتى. ئۇنىڭ كەينىدىن ئاق داستىخانغا يۈگەلگەن تونۇر  
كاۋىپىنى كۆتۈرۈپ مۇھاپىزەتچى يىگىتمۇ يول ئالدى.

ئابدۇرۇسۇل بەگ ئاخشام ناماز شامىدىن كېيىن گۈرۈلدەپ  
كۆيۈۋاتقان مەشكە قاقلىنىپ ئولتۇرۇپ، لەخمە كولاۋاتقان سادىر  
پالۋان ۋە ئۇنىڭ ئۈچ ئوغلىدىن ھال سوراپ كېلىشنى كۆڭلىگە  
پۈكتى، بارسا كولىنىۋاتقان لەخمىنى ئۆز كۆزى بىلەن بىر  
كۆرۈپ بېقىش ئويىمۇ ئەمەلگە ئاشاتتى. تار، ئۆرە تۇرغىلىمۇ  
بولمايدىغان لەخمىنىڭ ئىچىدە موڭ يېتىپ، موڭ قويۇپ، قۇياش  
كۆرمەي كېچە - كۈندۈز شام يورۇقىدا لەخمە كولاۋاتقان ئاتا ۋە  
ئۈچ ئوغلىنى قۇرۇق قول بېرىپ ھال سوراشنى خالىمىغان  
ئەمىر، خوجىدارنى چاقىرىپ، بىر قوزنى پۈتۈنلا تونۇر كاۋىپى  
قىلىپ خۇپتەندە چېدىرغا يەتكۈزۈپ بېرىشنى تاپىلدى.  
مۇھاپىزەتچى يىگىت كۆتۈرۈپ كېتىۋاتقان، ئاق داستىخانغا  
ئورالغان قوزنىڭ تونۇر كاۋىپى سادىر ۋە ئۇنىڭ ئوغۇللىرىغا

ئەكبىتۇاتقان ھال سوراش سوۋغىسى ئىدى...

ئەمىر ۋە مۇھاپىزەتچى يىگىت ئاق قارنى غاچىلىدىتىپ دەسسەپ سېپىلغا قاراپ توختىماي مېڭىۋەردى. مانا، تېخىچە ئېلىنمىغان بايانداي سېپىلى تۈن قاراڭغۇسىدا قارىيىپ كۆرۈندى. ئۇنىڭ ئۈستىدە ھەر يەر - ھەر يەردە پانۇسلار يورۇق چېچىپ ياناتتى. ئابدۇرۇسۇل بەگنىڭ كۆز ئالدىغا سوقۇلۇۋاتقان سېپىلنىڭ دەھشەتلىك كۈنلىرى كەلدى. بۇ ئېگىز ۋە ھەيۋەتلىك سېپىلنى سوققىچە قاراۋۇللارنىڭ ئوقىدا، يۇقۇملۇق كېسەللەردە، ئاچ ۋە ھارغىنلىقتا ئۆلۈپ كەتكەنلەر ئاز ئەمەس ئىدى... باياندايغا قىلىنغان بىرقانچە قېتىملىق ھۇجۇملاردىمۇ تالاي - تالاي قېرىنداشلار قۇربان بولدى. قوزغىلاڭچىلار ئۆزلىرى سانسىز يۇرتداشلىرىدىن ئايرىلىپ سوققان، بۈگۈن نەچچە قېتىملىق ھۇجۇمدا بېھساب قۇربان بېرىپ ئالالمىغان سېپىل يېنىدا تىتىلداپ ياتاتتى. ئۈمىد سادىر پالۋان ئۈچ ئوغلى بىلەن كولاۋاتقان لەخمىدە بولۇپ، لەخمە پۈتكەن كۈنى كەڭ كۆلەملىك ھۇجۇم باشلىناتتى. ئابدۇرۇسۇل بەگنىڭ كېچىدە، قەھرىتان سوغۇققا قارىماي لەخمىنى كۆرۈش ۋە لەخمە كولاۋاتقانلاردىن ھال سوراش ئۈچۈن كېلىشىنىڭ سەۋەبى شۇ ئىدى. بۇ قېتىمقى ھۇجۇمنى باشلاش سادىرلار كولاۋاتقان لەخمە ۋە ئۇ پارتلىغاندىن كېيىن ئېچىلىدىغان ھۇجۇم يولىغا باغلىق بولۇپ تۇراتتى.

سېپىل يېنىغا پەقەت كېچىسىلا كەلگىلى بولاتتى. كۈندۈزى بارسا سېپىل ئۈستىدىكى چېرىكلەر مىلتىق ۋە ئوقىيالىرىدىن ئوق ئېتىپ، ئوت ۋە ماي چېچىپ يېقىن يولاتمايتتى. قاراڭغۇ كېچىدە بارغاندەك، ئەگەر دۈشمەنلەر كەلگەنلەرنى سېزىپ قالسا، خىش - كېسەك، ئوق ئېتىپ، ئوت ۋە ماي چېچىپ سېپىلغا يېقىن كەلتۈرمەيتتى. ئابدۇرۇسۇل بەگ ۋە ئۇنىڭ مۇھاپىزەتچىسى بىر يوغان قارىياغاچ كەينىگە كېلىپ، بىردەم سېپىلغا قاراپ تۇردى. پانۇسلار يورۇتقان سېپىل ئۈستىدە بىرمۇ باش كۆرۈنمەيتتى. بەلكىم، چېرىكلەر سوغۇقتىن شۈمشىيىپ

قوغدىنىش تېمى دالدىسىدا ئولتۇرۇۋالغان بولۇشى مۇمكىن .  
ئەمىر بىلەن مۇھاپىزەتچى يىگىت يۈگۈرۈپ دېگۈدەك مېڭىپ  
سېپىل تۈۋىگە كېلىۋالدى . ئۇلارنىڭ ئاياغلىرىدىن چىققان  
غاچلىدىغان ئاۋازنى ئاڭلىغان بولسا كېرەك ، چېرىكلەر سېپىلنىڭ  
قوغدىنىش تېمىدىن بېشىنى چىقىرىپ تۈزگە قاراشتى . ئاللىقاچان  
سېپىل تۈۋىگە بېرىۋالغان ئابدۇرۇسۇل بەگ بىلەن مۇھاپىزەتچى  
يىگىت ئاغزىغا تارتىلغان كىگىزنى قايرىپ لەخمىگە كىرىپ ،  
بىرىنىڭ كەينىدىن بىرى ئەگىشىپ ئالدىغا كېتىۋاتاتتى .  
ئىككىلىسى لەخمىنىڭ ئىچىدە يورۇق كۆرۈپ ، سادىر ۋە ئۇنىڭ  
ئوغۇللىرى كولاۋاتقان يەرگە يېقىنلاپ قالغانلىقىنى بىلدى ،  
ئۇلارغا لەخمە كولاۋاتقان جوتۇنىڭ ئاۋازىمۇ ئاڭلاندى .

ئابدۇرۇسۇل بەگ بىلەن مۇھاپىزەتچى يىگىت ئالدىغا  
ماڭالماي توختاپ قالدى . قىسقا ساپلىق جوتۇ بىلەن لەخمە  
كولاۋاتقان يىگىت ، ئولتۇرغان ئورنىدىلا كەينىگە بۇرۇلۇپ  
قارىدى .

— ئاتاڭنى ئويغات ! — دېدى ۋارقىراپ مۇھاپىزەتچى  
يىگىت .

— سىلەر كىم ! — سورىدى ھاڭ - تاڭلىق ئىلكىدە ، ئاتىسى  
سادىرغىلا ئوخشايدىغان قامەتلىك يىگىت .  
— بۇ ئادەم ئابدۇرۇسۇل بەگ ، مەن ئۇنىڭ  
مۇھاپىزەتچىسى .

لەخمە كولىنىۋاتقان يەردىن ئىككى قەدەمدەك بېرىدە ، سادىر  
ئاستىغا كۆرپە سېلىپ ، بېشىغا چاپانلىرىنى قويۇپ يېنىك خورەك  
تارتىپ ئۇخلاۋاتاتتى . سادىردىن كېيىن ئىككى ئوغلىمۇ  
ئاتىسىدەك لەخمىنىڭ ئۇزۇنىسىغا يېتىپ شېرىن چۈش كۆرەتتى .  
ئۇلارنىڭ ئاستىدىمۇ كۆرپە ، باشلىرىدا چاپانلىرى تۇراتتى . ئەمىر  
بىلەن مۇھاپىزەتچى يىگىتنىڭ ماڭالماي توختاپ قالغانلىقىنىڭ  
سەۋەبى ئۇخلاۋاتقانلارنى ئاتلاپ ئۆتكىلى بولمىغانلىقى ئىدى .  
— ئاتا ! ئاتا !!! — دەپ ۋارقىرىدى ئوغۇل ، ئاتىسىنىڭ

قېشىغا ئۆمىلەپ كېلىپ ، مۇرىسىدىن تۇتۇپ سىلكىپ .  
— ھە... نېمە بولدى ؟ يېڭىلا ياتتىمغۇ ؟ — دېدى سادىر  
كۆزىنىمۇ ئاچماي ، سەل خىجىلداپ تېرىككەندەك .  
— ئابدۇرۇسۇل بەگ كەلدى !...

پالۋان « ئابدۇرۇسۇل بەگ كەلدى » دېگەننى ئاڭلاپ ،  
ئوڭۇممۇ ، چۈشۈممۇ بۇ ، دەپ ھەيرانلىق ئىلكىدە ، كۆزلىرىنى  
يىرتىپ ئېچىپ ئورنىدىن تۇرۇپ ئولتۇردى . ئۇ ئوغۇللىرىنىڭ  
ئايىغىدا ئېڭىشىپ تۇرغان ئەمىرنى كۆرۈپ كۆزلىرىگە  
ئىشەنمىگەندەك تىكىلدى :

— راستتىنلا بۇ ، سىلىمۇ ، ئەمىر جانابلىرى ! ئەسسالامۇ  
ئەلەيكۇم !

— مەن ! مەن ! ... سىلەرنى يوقلاپ كەلدىم ! — دېدى ئەمىر  
كۈلۈپ ، — ئەسسالامۇ ئەلەيكۇم ! ...

سادىر كۆڭلىكىنى ئېلىپ ئالدىراپ كېيىشكە باشلىدى .  
— ھەي ! ... كۆزلىرىمگە يەنىلا ئىشەنمەيۋاتىمەن . سىلەرنى  
بۇ كېچىدە قانداق شامال بۇ يەرگە ئۇچۇرۇپ كەلدى ؟ — دەيتتى  
سادىر خۇشاللىقىدىن نېمە دېيىش ، نېمە قىلىشنى بىلەلمەي ، —  
بېگىم ، كېچىدە چۈشلىرى بۇزۇلۇپ قالمىغاندۇر ؟  
— ياقەي ! — دېدى ئەمىر كۈلۈپ ، — دېدىمغۇ سىلەردىن  
ھال سوراپ كەلدۇق ، دەپ !

— ئاكىلىرىڭنى ئويغانغىن ، تۆرمەقۇلى ! — دېدى پالۋان  
تېخىچە يېنىدا تىزلىنىپ ئولتۇرغان كىچىك ئوغلىغا قاراپ ،  
ئوغۇل ئۆمىلەپ بېرىپ ئالدىدا چوڭ ئاكىسى دەۋرانقۇلىنى ،  
ئارقىدىن كىچىك ئاكىسى ئاللاقۇلىنى ئويغىتىشقا باشلىدى .  
— قارا ، بۇلارنىڭ ئۆلۈكتەك قېتىپ ئۇخلاپ كەتكىنىنى !  
تۇرۇڭلار ، مېھمان كەلدى ! — دېدى سادىر يوغان ئاۋازى بىلەن  
ۋارقىراپ .

دەۋرانقۇلى بىلەن ئاللاقۇلىمۇ كۆزلىرىنى ئېچىپ  
ئۆزلىرىنىڭ ئايىغىدا تۇرغان ئابدۇرۇسۇل بەگنى تونۇپ

ئالدىراپ - تېنەپ ئورنىدىن تۇرۇپ كىيىملىرىنى كىيىشكە باشلىدى .

ئىككى قاتلاپ سېلىنغان قارا كىگىز ئۈستىدە لەخمىنىڭ بىر چەت تېمىغا يۆلىنىپ ئابدۇرۇسۇل بەگ بىلەن مۇھاپىزەتچى يىگىت ئولتۇراتتى . لەخمىنىڭ كەڭلىكىگە ئاران بىر ئادەم پاتاتتى . شۇڭلاشقا سادىر ۋە ئۇنىڭ ئوغۇللىرى ئابدۇرۇسۇل بەگلەرنىڭ تۆۋەن تەرىپىدە ، لەخمىنىڭ يەنە بىر چەت تېمىغا يۆلىنىپ ، بىر - بىرىگە قىيپاش قارىشىپ ئورۇن ئالدى . ئەمىر مۇھاپىزەتچىسىنىڭ تۆۋەن تەرىپىدە ، سادىر ئوغۇللىرىنىڭ يۇقىرى تەرىپىدە ئولتۇرغانلىقتىن ، ئىككىسى بىر - بىرى بىلەن يۈزمۇ يۈز ئولتۇرۇپ سۆزلەشكەندەك سۆزلىشەتتى . ئۇلارنىڭ ئالدىغا سېلىنغان ئۇزۇن لوڭگىدەك داستىخانلاردا پارچىلانغان ، ئۇنچىلىك مۇزلاپ كەتمىگەن قوزا تونۇر كاۋىپى تۇراتتى . سادىر ۋە ئۇنىڭ ئوغۇللىرى ئوخشىغان ، دورا - دەرمىكى تېتىغان قوزا تونۇر كاۋىپىنى مەززە قىلىپ يەيتتى . ئەمىر بىلەن ئۇنىڭ مۇھاپىزەتچى يىگىتىمۇ ئېغىز تېگەتتى .

— قارىسام ، پالۋان ، لەخمىنى كولاش سۈرئىتىڭلار خېلىلا تېزغۇ ! — دېدى ئەمىر ئارىدىكى جىمجىتلىقنى بۇزۇپ ، بىر تال قوۋۇرغىلىق گۆشنى يەۋىتىپ ، — سىلەر لەخمە كولاشقا بىر ئايدىن ئېشىپ قالدىغۇ دەيمەن ، خېلى ئۇزۇن ئارىلىقنى كولاپ بوپسىلەر ! باياندايدىكى ئوق - دورا ئامبىرىغا يېقىنلاپ قالدىڭلارمۇ قانداق ؟ !

— بۇ قېتىم لەخمە كولاش سۈرئىتىمىز ئۆتكەنكىدىن خېلىلا تېز بولدى ، — دەپ سۆز باشلىدى سادىر تونۇر كاۋاپ قىلىنغان قوزىنىڭ گۆشلۈك يېرىنى تۇتۇپ تۇرۇپ ، — قوزغىلاڭ كۆتۈرگىلى بىر يىلدىن ئېشىپ قالدى ، تېخىچە بايانداينى ئالالمىدۇق . ئويلسام ئىچىم تىتىلداپ كېتىدۇ . ئوغۇللارنى ھاي ، ھوي... دەپ يۈرۈپ لەخمىنى تېزىرەك كولاپ پۈتتۈرۈشكە

تېرىشتىم . لەخمە پۈتسە باياندايغا ھۇجۇم باشلايدىغان گەپ - دە !  
بۇ قېتىم ، خۇدايىم بۇيرۇسا ، بايانداي سېپىلىنىڭ توپىسىنى  
ئاسمانغا توزۇتۇپ ، بايانداينى چوقۇم ئالىمىز ! خۇدايىم بۇيرۇسا  
ئۆزۈم بىرىنچى بولۇپ باياندايغا بېسىپ كىرىمەن !

— ئېيتقىنىڭدەك بولغاي ، سادىركا ! — ئەمىر بىر  
تىنىۋېلىپ ، — قاچانلاردا لەخمىنى كولاپ پۈتتۈرسىلەر ؟ !

— مەن رامزاننىڭ باشلىنىشى<sup>①</sup> بىلەن پۈتتۈرۈشنى  
ئويلاۋاتىمەن . يەنە بىر ئايدىن كۆپرەك ۋاقىت بار ، — دېدى  
يىلىكنىڭ گۆشىنى يەۋاتقان پالۋان .

— بولىدىكەن ! بۇ يىل رامزان قىشنىڭ تازا قەھرىتان  
سوغۇقىدا كېلىدۇ . مەيلى سوغۇق قانچىلىك قاتتىق بولمىسۇن ،  
لەخمە پۈتسە ، باياندايغا كەڭ كۆلەملىك ھۇجۇم باشلايمىز ! —  
دېدى ئەمىر قويۇق ، قىرغاق ساقاللىرىنى سىلاپ تۇرۇپ ، ئۇنىڭ  
كۆزلىرىدە قەتئىيلىك ئۇچقۇنلىرى چاقنايتتى ، — بۇ قېتىم  
قانچىلىك قۇربان بەرمەيلى ، بايانداينى چوقۇم ئالىمىز !

سادىر گۆشنى پاكىز يەپ تۈگىتىپ ، يىلىكنىڭ  
ئۈستىخانىسىنى داستىخانغا قويۇپ ، قولىنى لۆڭگىگە ئېرتتى .

— ھوي ، سادىركا ، توختاپ قالدىڭغۇ ؟ يەنە بىر پارچە  
يېگىن ! — دېدى ئەمىر پالۋاننى گۆشكە تەكلىپ قىلىپ .

— ئېشىپ قالغانلىرىنى ئەكەتمەسلا ؟ — دەپ سادىر كۈلمەي  
ئابدۇرۇسۇل بەگكە تىكىلدى . لېكىن ئۇنىڭ ئېغىزلىرى  
ئەتراپىدىن كۈلكە چېچىلىپ تۇراتتى ، — ئەكەتمەسەڭلار ، ئەتە  
يېسەكمۇ بولىدىغۇ ؟ — ئەمدى ئۇ كۈلۈپ قويدى ، — رەھمەت ،  
بىزنى ئۇنتۇماي يوقلاپ كەلگەنلىرىگە ، ئەمىر جانابلىرى !

— ماڭا رەھمەت ئېيتىمىغىن ، بۇ گۆشنى ساڭا ، سادىركا ،  
جەڭ قىلىۋاتقان ئەل - يۇرتۇڭ ئەۋەتتى . رەھمەت ئېيتساڭ  
شۇلارغا ئېيت !

① رامزاننىڭ باشلىرى — 1866 - يىلىنىڭ 1 - ، 2 - ئاي باشلىرىغا توغرا كېلىدۇ .



— ئەكەلگەن سىلىگىمۇ ، ئەۋەتكەن ئەل - يۇرتۇمغىمۇ  
رەھمەت ! — سادىر قولىنى ئېرتقان لۆڭكىنى يەنە ئوڭ تىزى  
ئۈستىگە قويۇپ ، ئەمىرگە قارىدى . ئۇنىڭ يوغان ئېچىلغان  
كۆزلىرىدە ئابدۇرۇسۇل بەگدىن بىر نەرسىنى سورىماقچى  
بولۇۋاتقانلىقى بىلىنىپ تۇراتتى ، — ئۈستىلىرىدىن بىر يامان  
ئىغۋاننىڭ چىققانلىقى راستمۇ ؟

— راست ، مەن توغۇلۇق ئىغۋا تارقىلىپتۇ ، سادىر كا ،  
مېنىڭ كۈرە جاڭجۇنى بىلەن ئالاقەم بارلىقىغا  
ئىشەنسەن ؟ !

— كۈرەگە بارمىغان سىلەننىڭ جاڭجۇن بىلەن ئالاقىسى بار  
دەيىلسە ، يېڭىلا كۈرەدىن كەلگەن مەزەمزاتنىڭ نېمىسى  
باردۇر ؟ — دەيدى تۈز كۆڭۈل پالۋان مىيىقىدا مەنىلىك  
كۈلۈمسىرەپ .

— بىلىسەن ، — دەپ ئېغىر - بېسىقلىق بىلەن سۆز  
باشلىدى قارا كۆزلىرى چاقناپ كەتكەن ئەمىر ، سادىرغا قاراپ ،  
— مېنىڭ ھۆرمەتلىك قېيناتام بىلەن ئىككى ئوغلۇمنى  
چىغلىقمازارلىق ئەخمەتخان خوجا ئۆلتۈردى . بۇ زادىلا تاسادىپىي  
بولغان ئىش ئەمەس ، مەقسەتلىك ئورۇنلاشتۇرۇلغان سۈيىقەست .  
قاتىل سىڭار كۆز ، لېكىن ئۇنىڭ كەينىدە ئۇنى كۈشكۈرتكەن  
ئادەم بار ! بۇ ئادەم دەل سەن ئىسمىنى ئاتىغان ئادەم ! —  
ئابدۇرۇسۇل بەگ سۆزىدىن توختاپ پالۋانغا قارىدى . سادىر  
ئۇنىڭغا دىققەت بىلەن جىددىي قىياپەتتە قاراپ تۇراتتى . ئەمىر  
بۈگۈن يەر ئاستى لەخمىدە سادىرغا ئۆز يۈرىكىنى ئېچىپ  
كۆرسىتىۋاتاتتى . بۇ يۈرەكتە قان ، غەزەپ ، ئىنتىقام ۋە  
مۇھەببەت ئاقاتتى ، — ھاكىمبەگ بۇرۇندىن تارتىپلا مېنى  
كۆرەلمەي ، مېنىڭ بىلەن ئېتىشىپ كەلدى . مەن ئەل - يۇرتۇمغا  
ئۆپكەمنى قاقسام ، ئۇ مېنىڭ بۇ قىلغىنىمنى ياراتمىدى . ئۇ :  
«ئابدۇرۇسۇل بەگ يالاڭ تۆشلەرگە ياخشى كۆرۈنۈپ ، مېنىڭ

بىلەن قارشىلىشىۋاتىدۇ» دەپ گەپ تارقاتتى. بۇ قېتىم ئۇ، كۈرەدىن كېلىپ مېنى خەلق قوزغىلىڭىدىن يىراقلاشتۇرۇش نىيىتىگە كەلدى. شۇنىڭ بىلەن ئۇ، چىغلىقمازاردىن ئالاھىتەن ئەتىۋارلاپ ئەكەلگەن، بۆك ئال دېسە باش ئالىدىغان ئەخمەتخان خوجىنى ئىشقا سېلىپ، قېيناتام بىلەن ئىككى ئوغلۇمنى ئۆلتۈرگۈزدى. ئۇنىڭ مەقسىتى مېنى قاينۇ - ھەسرەت ئىچىگە تۇنجۇقتۇرۇۋېتىپ، خەلق قوزغىلىڭىدىن يىراقلاشتۇرۇش ئىدى. تۇيۇقسىز كەلگەن بۇ قوش - قوش مۇسبەتتىن ئەقلىمدىن ئازغاندەك بولۇپ قالغان بولساممۇ، كېيىن ئۆزۈمنى تۇتۇۋالدىم. موللا ناسىر ئەلەم ۋە سۆيۈملۈك ئەل - يۇرتۇمنىڭ سۆزلىرى بىلەن مەن يەنە باياندايغا كەلدىم. بۇنى كۆرگەن مەزەمزاننىڭ ئىچىدىن قان كەتتى. بولۇپمۇ بۇ قېتىمقى خادارېنىڭ ئون يەتتە مىڭ چېرىكى بىلەن قىلغان ئۇرۇشىمىزنىڭ غەلىبىسى ھاكىمبەگىنىڭ يۈرىكىنى ئۆرتىۋەتتى. ئۇ ماڭا قارشى يەنە بىر سۈيىقەستنى دەرھال پىلانلاپ چىقتى. شۇنداق قىلىپ ئۇ قولچومىقى سىڭار كۆز ۋە ئۇنىڭ ئادەملىرى ئارقىلىق مېنىڭ ئۈستۈمدىن توقۇغان ئىغۋاسىنى تارقاتتى، — ئەمىر بىر ئۇھ ئارتىپ سۆزىدىن توختىدى. شۇ تاپتا بۇ قەيسەر ئادەمنىڭ يۈرىكى ئازابلىنىۋاتقانلىقى چىرايدىنلا كۆرۈنۈپ تۇراتتى. بەزىدە ئادەم ئۆزىگە يامانلىق قىلغان ئادەمنى بىلىپ تۇرسىمۇ، مەلۇم سەۋەبلەر تۈپەيلىدىن ئېغىز ئاچالماي قىيىلىدۇ. ئابدۇرۇسۇل بەگنىڭ شۇ تاپتىكى روھىي ھالىتى دەل شۇنىڭغا ئوخشايتتى، — مەن، سادىركا، ئەخمەتخان خوجىدىن قېيناتام ۋە ئىككى ئوغلۇمنىڭ قىساسىنى ئېلىشنى ئويلىدىم. قىلىچىم غىلاپىدىن چىقسىلا، مەزەمزاننىڭ ئارىلىشىدىغانلىقىنى، خوجىنى قانات ئاستىغا ئالىدىغانلىقىنى بىلەتتىم. قوزغىلاڭچىلار ئارىسىدا ئۇنىڭ تەرەپدارلىرى ئاز ئەمەس، نەتىجىدە بۆلۈنۈش كېلىپ چىقاتتى. قوزغىلاڭ بىر چەتتە قايرىلىپ قېلىپ، ئۆزىمىز بىلەن ئۆزىمىز

ئۇرۇشۇپ كېتەتتۇق ، — ئابدۇرۇسۇل بەگ سۆزىدىن توختاپ ،  
بىر پاكىز كۆتەك ئۈستىدە يېنىۋاتقان شامغا تىكىلدى . ئەمىرمۇ  
خۇددى شۇ شامدەك كۆيۈۋاتاتتى . ئەخمەتخان خوجىدىن قىساس  
ئالالمىغانلىقىدىن ، ئۈستىدىن ئىغۋا تارقاتقان مەزەزاتنى  
ئوچۇق - ئاشكارا پاش قىلالمىغانلىقىدىن ئۇنىڭ يۈرىكى شامدەك  
كۆيۈپ ئېقىۋاتاتتى ، — مەن ، سادىركا ، ئەل - يۇرتۇم دەپ  
كېلىۋاتقان ئادەمغۇ ؟ ! ئەزىز ئەل - يۇرتۇمنىڭ ئۇلۇغ ئىشىنى  
قانداقمۇ ئىككىگە بۆلۈۋېتەلمەيمەن ؟ ! ئەل - يۇرتۇمنىڭ ئازادلىقى  
ۋە بەختلىك كۈنلىرى ئۈچۈن مەيلى مەن نېمە بولسام بولاي ، دەپ  
دەردىمنى ئىچىمگە يۈتۈپ يۈرۈۋاتىمەن !...

سادىر بۇرۇندىن ئابدۇرۇسۇل بەگنى ياخشى چۈشىنەتتى ،  
ئەل - يۇرتنى ئۆزىدىنمۇ ياخشى كۆرىدىغان مەجەزنى ئوبدان  
بىلەتتى ، بۈگۈن ئۇنىڭ سۆزلىرىنى ئاڭلاپ ، ئەمىرنىڭ ئەل -  
يۇرتى ئۈچۈن خۇددى قۇياشتەك نۇر چېچىپ يېنىۋاتقان يۈرىكىنى  
كۆرگەندەك بولدى . ئۇ ئۆزىنى تۇتالماي ئىتتىك كېلىپ ،  
ئەمىرنى قۇچاقلىۋالدى .

— ئابدۇرۇسۇل بەگ ، راستتىنمۇ دېسەم ، سىلنىڭ  
باشلىرىغا كەلگەن ئىشلار مېنىڭ بېشىمغا كەلسە ، مەن ئۆزۈمنى  
تۇتۇۋالالماي ، ئەخمەتخان دېگەن نېمىنى قىيما - چىيما  
قىلىۋېتەتتىم ، ھاكىمىيىگى ۋارقىراپ چىقسا ، ئۈنۈمۈ كانىيىدىن  
بوغۇپ ئۆلتۈرۈپ ، ئۆلۈكىنى قاغا - قۇزغۇنلارغا تاشلاپ  
بېرەتتىم . مەن سىلىدەك چوڭقۇر ئويلاپ كەتمەيتتىم . سىلنى ،  
ئەمدى تېخىمۇ بىلىدىم . ئەل - يۇرتىمىزنىڭ ھەقىقىي كۆيۈنىدىغان  
ئاتىسى ئىكەنلا ! خۇدايىم سىلنى ئەل - يۇرتىمىزنىڭ بەختى  
ئۈچۈن ئۆز پاناھىدا ساقلىغاي !...

پالۋان ھاياجان ئىچىدە ئەل - يۇرت ئاتىسىنى قۇچاقلاپ ،  
ئۇنىڭ كۆزلىرىگە قاراپ تۇراتتى . ئەمىرنىڭ مۇھاپىزەتچىسىمۇ ،  
سادىرنىڭ ئوغۇللىرىمۇ ، بۇ ئۇلۇغ ئادەمنىڭ سۆزلىرىدىن

تەسىرلىنىپ ، ھاياجان ئىچىدە ئۇنىڭغا قارايتتى . شۇ تاپتا بىر كىشى ئاران ماڭالايدىغان ، شاملار يورۇتقان لەخمىنىڭ ئىچى ھاياجانغا تولۇپ كەتتى...

\*

\*

ئەخمەتخان خوجا دانىيال بەگنى ئېلىپ بېشىر باشلىق چېرىكلىرى بىلەن باياندايدىكى قوزغىلاڭچىلار بارگاھىغا كېلىپ ، ئابدۇرۇسۇل بەگنىڭ چېدىرىنى مارىلايدىغان بولدى . ئۇ ئەمىرنىڭ ئۆز چېدىرىدا يالغۇز قالدىغان پەيتنى كۆزىتەتتى .

كۈنلەر بىر - بىرىنى قوغلىشىپ كەينى - كەينىدىن ئۆتمەكتە . بىرقانچە كۈننىڭ ئالدىدا ياغقان قېلىن قار دالا - تۈزنى قاپلاپ ، سوغۇقنى تېخىمۇ كۈچەيتىۋەتتى . ئېرىق - ئۆستەڭلەر توڭلاپ ، قەھرىتان سوغۇق جاندىن ئۆتەتتى . كېچىدە قالغان بەزى بىچارىلەرنىڭ توڭلاپ ئۆلگەنلىكى ھەققىدىكى خەۋەرلەر چىقىپ تۇراتتى . سوغۇقنىڭ قاتتىق بولۇشىغا قارىماي ، سىڭار كۆز ، دانىيال بەگلەر كۈندە كېچىدە كېلىپ ئەمىرنىڭ چېدىرىنى يەنىلا پايالاتتى...

بۈگۈن باراتنىڭ بىرىنچى كۈنى ① جۈمەگە كىرىدىغان كېچە ، قارا سەنسەن ياقىلىق جۇۋىغا ئورلىپ قارىياغاچ تېگىدە كېچىدە قارا ئېتىنىڭ چۇلۇۋۇرىنى تۇتۇپ ، دانىيال بەگ بىلەن بىللە تۇرغان خوجا كېلىۋاتقان بېشىرنى كۆردى . ئۈنۈشى قېلىن قارنى كېچىپ ، ھاسىراپ - ھۆمۈدەپ كېلەتتى . ئۇنىڭ ئېتى ياندىكى قارىياغاچتا باغلاقلىق تۇراتتى .

ھەممە ياق قاراڭغۇ . ئوچۇق ئاسماندىكى يۇلتۇزلار جۇلالىنىپ چاقىنايتتى . سوغۇق ھەددىدىن زىيادە قاتتىق بولۇپ ،

① ھىجرىيە 1212 - يىل 8 - ئاينىڭ 1 - كۈنى ، مىلادىيە 1865 - يىل 12 - ئاينىڭ 21 - كۈنى .

ئۇنىڭ نەشتىرى يۈزلەرگە سانجىلاتتى. بىر ۋەھىمە بىلەن خۇرسىنىۋاتقان كېچە جىمجىتلىق ئىچىدە ھۇۋلايتتى. بېشىغا تۈلكە قۇلاقچا، ئۈستىگە چەكمەن كىيىپ، بېلىنى قىلىچ ئېسىلغان تاسما بەلۋاغ بىلەن باغلىۋالغان بېشىر ئەخمەتخانىنىڭ يېنىغا كېلىپ توختىدى.

— چېدىردا ئەمىر بىلەن ئىسھاق بەگلا قالدى. تالادىكى مۇھاپىزەتچىلىرىمۇ كۆپ ئەمەس، مېنىڭچە، غوجام، پۇرسەت كەلدى! — دېدى ئۇ، بىرى ئاڭلاپ قالىدىغاندەك پىچىرلاپ. — ماڭايلى، دانىيال بەگ! — دېدى پۇرۇت - ساقاللىرىغا ئاپئاق مۇز دانچىلىرى ئېسىلغان سىڭار كۆز ئېتىغا سەكرەپ مىنىپ، دانىيال بەگمۇ ئېتىغا مىنىپ خوجىنىڭ كەينىدىن ماڭدى. ئاتلىرىغا مىنگەن بېشىر ۋە قالغان چېرىكلەر ئۇلارنىڭ كەينىدىن ئابدۇرۇسۇل بەگنىڭ چېدىرىغا قاراپ يول ئالدى. ئابدۇرۇسۇل بەگنىڭ جېنىغا تىكىلگەن شۇملۇق ۋە سۈيىقەستنىڭ ئەزرائىلى چېدىرىغا يېتىپ كەلدى. بىر كۆزلۈك جەبرائىل ئېتىدىن چۈشۈپ چۈلۈۋىرىنى يېنىغا كەلگەن بىر چېرىككە تۇتقۇزدى، ئۇ ھېچنەمە دېمەي، ئىشىكى يېپىقلىق تۇرغان چېدىرىغا قاراپ ماڭدى. چىپار ئېتىدىن چۈشكەن دانىيال بەگ ۋە بېشىرىمۇ خوجىنىڭ كەينىدىن يول ئالدى. ئاتلارنىڭ چۈلۈۋىرىنى تۇتۇپ تۇرغان چېرىكلەر بىلەن قالغان چېرىكلەرمۇ چېدىرنىڭ يېنىغا كەلدى.

ئەمىر تېخى ياتىمىغان، ئۇ مەشنىڭ يېنىدا ئىسھاق بەگ بىلەن پاراڭلىشىپ ئولتۇراتتى. يوغان ياستۇق مەش گۈرۈلدەپ كۆيۈۋاتاتتى. پاختىلىق چېدىرنىڭ ئىچى ئىسسىق بولۇپ، ئۈچ شام يېنىۋاتقان مىس شامدان كىچىك شىرەنىڭ ئۈستىدە تۇراتتى. چېدىرنىڭ ئىشىكىنى ئېچىپ بىرىنىڭ كىرگەنلىكىنى سەزگەن ئابدۇرۇسۇل بەگ كەينىگە بۇرۇلۇپ قارىدى. ئۇ كۆزلىرى چەكچەيگەن، تەلەتى سۈرۈن ئەخمەتخانىنى كۆرۈپ، ئورنىدىن تۇردى. بويى ئانچە ئېگىز بولمىغان ئىسھاق بەگمۇ ئەمىر بىلەن تەڭلا تۇرۇپ خوجىغا قارىدى. يەكچەشمە سالامۇ قىلماي، ئابدۇرۇسۇل بەگنىڭ ئالدىغا كېلىپ توختىدى. ئەمىر كۆزىدىن

زەھەر چېچىلىۋاتقان ئەخمەتخانغا تىكىپ ، ئىچىدە : « ئاھ ، ئىشنى خام قىپتىمەن ! خوجىنىڭ پېيىمىدە يۈرگەنلىكىگە سەگەك بولماپتىمەن... » دەپ ئويلىدى . بېشىغا قىزىل مانچىستېر دوپپا ، ئۈستىگە كالتە موۋۇت چاپان كىيگەن بۇ ئەل ئوغلى پۇشايماق قىلغان بولسىمۇ ، گۈلگۈن چىرايى ئۆگىمىدى .

— ھە ، خوجا ، قەھرىتان قىشنىڭ بۇ سوغۇق كېچىسىدە نېمە ئىش بىلەن ئالدىمغا كەلدىڭ ؟ — دېدى ئەمىر يوغان كۆزلىرىدىن غەزەپ ۋە نەپرەت ئوتلىرىنى چېچىپ ، ئۇنىڭ قىزارغان گۈلگۈن چىرايىدا يەنىلا قەيسەرلىك جەۋلان قىلاتتى . ئامال قانچە ؟ قىلىچى چېدىرنىڭ كەينىدىكى ياغىچىغا ئېسىقلىق تۇراتتى . ئۇ بىر قاراپ چوڭقۇر خۇرسىندى . ئاھ ، قىلىچى يېنىدا بولسا ، ھېلىغۇ بىر خوجىكەن ، ئون خوجا بولسىمۇ بوزەك بولمايتتى . سىڭار كۆزىنىڭ كەينىدە تۇرغان ئونبېشى ، ئۇنىڭ گەۋدىسىنىڭ دالدىسىدا قىلىچىنى غىلاپىدىن سۇغۇرۇۋېلىپ ، خوجىنىڭ قولىغا تۇتقۇزدى . ئەخمەتخان شۇنداق بىر تېزلىك بىلەن قىلىچىنى كۆتۈرۈپ ئەمىرنىڭ بېشىغا ئۇردى . ئۆتكۈر قىلىچ ئەمىرنىڭ بېشىنى كېسىپ قېشىغا كېلىپ توختىدى . ئابدۇرۇسۇل بەگ « ئاللا ! » دەپ مەشنىڭ يېنىغىلا يىقىلدى ، ئۇنىڭ يۈز - كۆزى قىپقىزىل قانغا بويىلىپ كەتتى . يەكپەشەمە ئابدۇرۇسۇل بەگنىڭ قىپقىزىل قېنى بىلەن بويالغان قىلىچىنى دائىم خۇشخۇي يۈرىدىغان ئىسھاق بەگنىڭ كۆكسىگە تىقتى . ئەمىرنىڭ ھەلەكچىلىكى بىلەن بولۇۋاتقان ئىسھاق بەگ ئۆز كۆكسىگە قىلىچ تىقىلىدىغانلىقىنى بىلمەي قالدى . ئۇمۇ « ئاللا ! » دەپ ئەمىرنىڭ يېنىغا يىقىلدى ، كۆكسىدە ئېچىلغان بۇلاقتىن قىپقىزىل قېنى بۇلدۇقلاپ چىقاتتى .

ئەمىرنىڭ تىنىقى تېخى توختىمىدى . ئۇ ئاستا پىچىرلاپ : « ئاللا ! ئەل - يۇرتۇمنى مۇراد - مەقسىتىگە يەتكۈزگەيسەن ! » شۇ سۆزلەرنى مىڭ تەستە دېگەن ئابدۇرۇسۇل بەگنىڭ كۆزلىرى يۇمۇلماي تىنىقى توختىدى . ئەل ئوغلنىڭ ئوچۇق كۆزلىرى گويا ئورۇندىيالمىغان مۇقەددەس ئارمانلىرىغا تىكىلىۋاتقاندەك كۆرۈنەتتى .

شۇملۇق قاققلاپ كۈلگەن ئاشۇ كېچە ئەرشتىكى تەڭرىمۇ ،  
ئۇنىڭ بارلىق پەرىشتە - مالاىكىلىرىمۇ كۆزلىرىدىن ياش تۆكتى .  
بىر ئۇلۇغ ئادەم ئار - نومۇس ، ۋىجدان دېگەنلەرنى بىلمەيدىغان ،  
ئەل - يۇرت دېگەننى ئويلاپمۇ قويمايدىغان ؛ قېرىنداشلىرىنىڭ  
قېنى ۋە جەستىنى دەسسەپ بايلىق ، ھوقۇق ۋە شان - شۆھرەت  
ئىزدەيدىغان بىر مۇناپىقنىڭ قولىدا ئۆلگەنلىكىدىن ئۇلارنىڭ  
يۈرەك - باغرى قان بولدى .

ھەي ، قارا يۈز ، ئاسمان ئەمدى ماڭا دوپپا ، زېمىن ماڭا  
كەشە بولىدۇ ، دەمسەن ؟ ياق ! سەن باشقىنى قانداق ئۆلتۈرگەن  
بولساڭ ، سەنمۇ شۇنداق ئۆلسەن ! ياخشىلارنىڭ قېنى ئۆزىنى  
تۆككەنلەرنى چوقۇم تۇتىدۇ ، ياخشىلارنىڭ ئاھۇ زارى  
تۆھمەتچىلەرنىڭ گېلىنى بوغدۇ ، بۇ قىساسلىق ئالەم !...  
ئەخمەتخان بىر چەتتە قورقۇپ قاراپ تۇرغان دانيال بەگكە  
غەزەپ بىلەن ئاللىپ قارىدى :

— بەزى يېگەن مۈشۈكتەك نېمىگە قاراپ تۇرسەن ، دانيال ؟  
تېز كېلىپ ھېلىقى مەكتۈپنى ئابدۇرۇسۇلنىڭ يانچۇقىغا  
سالمامسەن ؟!...

خوجىنىڭ غەزەپلىك ۋارقىرىشىدىن ھوشىغا كەلگەن دانيال  
بەگ ئۆزى يېزىپ تەييارلىغان «كۈرە جاڭجۇنىنىڭ مەكتۈپى» نى  
ئىتتىك كېلىپ ، قىزىل قېنىغا مىلىنىپ ياتقان ئەمىر چاپىنىنىڭ  
ئىچ يانچۇقىغا سېلىپ قويدى . دەل شۇ چاغدا چېدىر ئىچىدىكى  
تاراق - تۇرۇق ، ۋاڭ - چۈڭنى ئاڭلىغان قاراۋۇللارنىڭ بىرى  
چېدىرنىڭ ئىشىكىنى ئېچىپ ، بېشىنى تىقىپ ئىچىگە قارىدى . ئۇ  
قان ئىچىدە ياتقان ئەمىر بىلەن ئىسھاق بەگلەرنى كۆرۈپ ، بار  
ئاۋازى بىلەن داد - پەرياد كۆتۈردى . جىمجىت كېچىدە خۇددى  
گۈلدۈرمامىدەك ياڭرىغان داد - پەريادنى ئاڭلىغان باشقا  
قاراۋۇللار ، يېقىن ئەتراپتىكى چېدىرلاردىن چىققان  
قوزغىلاڭچىلار ئالاقزادىلىك ئىچىدە ئابدۇرۇسۇل بەگنىڭ  
چېدىرىغا يۈگۈرۈشۈپ كەلدى . ئۇلارنىڭ ئىچىدىكى چوڭلىرى  
چېدىرغا كىرىپ ئەخمەتخان ، دانيال بەگ ، ئونبېشى بېشىرلارنى  
كۆرۈپ ئەمىر بىلەن ئىسھاقبەگنىڭ قاتىلى شۇلار ئىكەنلىكىنى

بىلدى . قوزغىلاڭچىلار قېيناتىسى بىلەن ئىككى ئوغلىنى ، ئەمدى ئۆزىنى ئۆلتۈرگەن بۇ مۇناپىققا ئېتىلاي دەپ تۇرغاندا ، ئۇ ئالدىراپ - تېنەپ سۆزلەشكە باشلىدى :

— ئەمىر خاتىن ! ئۇ كۈرە جاڭجۇنىگە بىزنىڭ ئەھۋالىمىزنى يەتكۈزۈپ تۇرغان ، چاڭ چىڭمۇ ئۇنىڭغا داۋاملىق خەت يېزىپ يوليورۇق بەرگەن ! ئۇنىڭ يېنىدا كۈرە جاڭجۇنىنىڭ يازغان خېتى بولۇشى مۇمكىن . دانىيال بەگ ، ئابدۇرۇسۇلنىڭ يانچۇقلىرىنى ئاڭتۇرۇپ بېقىڭ !...

— يالغان ! ئەمىرنىڭ جاڭجۇن بىلەن ئالاقىسى بار دېگەن ئىغۋانمۇ سەنلەر توقۇپ تارقاتقان ! — دېدى ئەڭ ئالدىدا تۇرغان قارا ساقاللىق ئادەم .

• دانىيال بەگ ئابدۇرۇسۇلنىڭ چاپىنىنىڭ تېشىدىكى يانچۇقلىرىنى بىر - بىرلەپ ئاڭتۇرۇپ چىققاندىن كېيىن ، ئىچ يانچۇقىغا قول سالدى . ئۇ بىر لېپايلىق خەتنى ئېلىپ ، لېپايىنىڭ تېشىغا يېزىلغان خەتلەرگە قارىدى . ئاغزى يىرتىپ ئېچىلغان لېپايىنىڭ تېشىدىكى خەتلەر مانجۇچە بولۇپ «ئابدۇرۇسۇل بەگكە تەگسۇن ، كۈرە جاڭجۇنى چاڭ چىڭدىن» دېگەن مەنىدە ئىدى . دانىيال بەگ ئوقۇپ ، شۇنداق ئۆرۈپ بەردى . خوجىلارغا ئېيتىلغىلى تۇرغان قوزغىلاڭچىلار ھەيران بولغان ھالدا قاراپ قالدى .

— خەتنى ئېلىڭ ، دانىيال بەگ ! نېمىلەر يېزىلغانلىقىنى بىزگە ئۆرۈپ بېرىڭ ! — دېدى سىڭار كۆز كۆپچىلىكنىڭ ھاڭ - تاڭ بولغانلىقىنى كۆرۈپ ئىچىدە خۇشال بولغان ھالدا .

دانىيال بەگ يىرتىلغان لېپاپ ئىچىدىن پۈكلەنگەن خەتنى ئېلىپ ئاچتى . ئۇ خەتكە بىر قاراپ ، كۆپچىلىككە يېيىپ كۆرسەتتى : خەت مانجۇچە يېزىقتا قەغەزنىڭ يېرىمىغا يېزىلغانىدى .

— ئوقۇڭ ! نېمىدەپ يېزىلغانلىقىنى ئاڭلايلى ! — ۋارقىرىدى يەنە سىڭار كۆز .

دانىيال بەگ خەتنى ئۇيغۇرچىغا ئۆرۈپ ئوقۇشقا باشلىدى :



«ھۆرمەتلىك ئابدۇرۇسۇل بەگ! مەكتۇپىڭىزنى تاپشۇرۇۋېلىپ خۇشال بولدۇم. بۇ خىزمىتىڭىز ئۈچۈن سىزنى بىر چوكا ئالتۇن، بەش يامبۇ بىلەن تارتۇقلايمەن. سىزنىڭ خا داربىن ۋە ئۇنىڭ قوشۇنلىرى بىلەن بولغان جەڭدە باتۇرلۇق كۆرسەتكەنلىكىڭىزنى چۈشىنىمەن. بۇ ئۆزىڭىزنى يەنىمۇ ياخشى نىقابلاش ئۈچۈن قىلغان بىر چارىڭىز ئىكەنلىكىدىن گۇمانلانمايمەن! داۋاملىق مەلۇمات ئەۋەتىپ تۇرۇڭ! كۈرە جاڭجۇنى چاڭ چىڭ»

كۆزگە كۆرۈنمەس بىر تاياق باشلىرىغا ئۇرۇلغاندەك قوزغىلاڭچىلار يەر - جاھان پىرقىراپ، كۆزلىرى قاراڭغۇلىشىپ نېمە دېيىش، نېمە قىلىشنى بىلەلمەي داڭقىتىپ تۇرۇپ قالدى. ئۇلار بۇ خەتكە ئىشەنمەيلى دېسە، مانجۇچە يېزىلغان چاڭ چىڭنىڭ خېتى، ئىشىنەيلى دېسە ئەمىرنىڭ ئەل - يۇرت ئۈچۈن جان پىدا قىلغان ئادەمىيلىكى كۆزلىرىگە كېلىپ گاڭگىرىتىپ قويدى. چېدىردىن چىقىپ كېتەلمەي تۇرغان خوجا، دانىيال بەگ ۋە بېشىرلار بىرىنىڭ كەينىدىن بىرى ئىشىككە قاراپ يول ئالدى. سىڭار كۆز چىقىپ كېتىۋېتىپ، دانىيالىنىڭ قولىدىكى كۈرە جاڭجۇننىڭ خېتىنى ئېلىۋالدى...

قوزغىلاڭچىلار ئەس - ھوشلىرىنى يىغىپ تالاغا چىققاندا، ئەخمەتخانلارنىڭ قارىسىمۇ كۆرۈنمىدى.

\*

\*

ئابدۇرۇسۇل بەگنىڭ ئۆلۈم خەۋىرى بىردەمدە قوزغىلاڭچىلار ئارىسىغا شامال دەك تارقىدى. ئۇلار ھۆڭرەپ يىغلاپ ئەمىرنىڭ چېدىرىغا كېلىپ قېنىغا بويىلىپ ياتقان ئىككى جەسەتنى كۆرۈپ، تېخىمۇ چېدىيالماي داد - پەرياد كۆتۈردى. قوزغىلاڭ كۆتۈرگەن خەلق بۇ قايغۇلۇق خەۋەرنى موللا ناسىر ئەلەمگە كېچىلەپ يەتكۈزۈشنى توغرا تېپىپ بىرقانچە ۋەكىلنى ئابدۇرۇسۇل بەگنىڭ

مۇھاپىزەتچىلىرى بىلەن بىللە شەھەرگە ئاتلاندى. ئۇلار قەھرىتان سوغۇققا قارىماي ئاتلىق يولغا چىقىپ، قازىكالانىڭ ئۆيىگە كېلىپ، دەرۋازىنى ئۇردى. كەلگەنلەر ئېچىلغان دەرۋازىدىن يىغا - زار بىلەن موللا ناسىر ئەلەمنىڭ يوغان سارىيىغا كىرىپ، ئۇنىڭغا ئەخمەتخان خوجىنىڭ ئەمرىنى قانداق ئۆلتۈرگەنلىكىنى يېپىدىن - يىگىنىسىگىچە سۆزلەپ بەردى. بۇ دەھشەتلىك خەۋەردىن چىرايى تاتىرىپ ئولتۇرغان ئاخۇنۇم: «ئادەملەر ساراڭ بوپتۇ!» دېدى - دە، ھوشىدىن كېتىپ يىقىلدى. كەلگەنلەر ئۇنىڭ يۈزىگە سۇ سېپىپ ئاران ھوشىغا كەلتۈردى.

«تۇرۇپ ئاخۇنۇم زار - زار يىغلادى،  
بۇ تۈندە بولۇپ بىقارار يىغلادى.»<sup>①</sup>  
ئابدۇرۇسۇل بەگنىڭ ئۆلۈمى ھەققىدىكى خەۋەر شامالداك پۈتۈن شەھەرگە تارقالدى.

«شەھەرنىڭ ئىچىگە تۈشۈپ غۇلغۇلە،  
كى ئەر كەك - تېشى بارچە دەر زىلزىلە.»

ئەل ئاتىسى ئەزىز خاتىپ باشلىغان شەھەرنىڭ مۆتىۋەرلىرى، ئۆلىمالىرى، بەگلىرى ۋە پۇقرالىرى موللا ناسىر ئەلەمنىڭ ئۆيىگە كەلدى. بىرقانچە سائەت ئىچىدىلا چاچ - ساقاللىرى تېخىمۇ ئاقىرىپ، چىرايى تاتىرىپ كەتكەن موللا ناسىر ئەلەم ئۇلارنى ھۆر - ھۆر يىغلاپ قارشى ئالدى.

«ئەزىز خاتىبۇ بۇ ئەلئاتا، بۇ ئەلھەسەن،  
يەنە ئارزۇ مىڭ بەك، سابۇنجى ھەسەن.  
جالال دورغا، ئىسلام موللا، ئاشۇر،

① ② «غازات دەرمۇلكى چىن» داستانىدىن، «شىنجاڭ تەزكىرىچىلىكى» ژۇرنىلى 1995 - يىل 3 - سان 13 - بەت.

مەمەت شاھ ۋە دۆلەت سوفى بىرلە نۇر .  
يەنە قۇتبيددىن ، ئوسمان ئاخۇن ، رەشىد ،  
يۈسۈپ ئاخۇن ۋە توختى زۇھراب سەئىد .  
بۇلار ئىلكىگە تىغ بەررا ئالىپ ،  
بۇ قازىكالانىڭ قاشىغا كېلىپ .  
كى رۇخسەت بېرىڭ ، بىز بارۇرمىز ، دېدى ،  
خوجانىڭ باشىنى يارۇرمىز ، دېدى .<sup>①</sup>

شەھەردىن كەلگەنلەر ئەخمەتخان خوجىدىن ئەمىرنىڭ  
قىساسىنى ئېلىش ئۈچۈن قازىكالانىڭ ئۆزلىرىگە رۇخسەت  
بېرىشىنى ئۆتۈنگەن بولسىمۇ ، قازىكالان ئۇلارنىڭ سۆزىگە  
قوشۇلمىدى . موللا ناسىر ئەلەممۇ خۇددى ئابدۇرۇسۇل بەگ  
ئويلىغاندەك : « ئەخمەتخان خوجىنى قوللايدىغانلار خېلىلا كۆپ ،  
ئۇنىڭ كەينىدە ھەممە بالا - قازانى تېرىۋاتقان مەزەمەت بار . بىز  
ئەخمەتخان خوجىنى ئۆلتۈرسەك ، ئىككىگە بۆلۈنۈپ كېتىمىز  
- دە ، بىر - بىرىمىزنى قىرغىن قىلىمىز » دەپ ئويلىدى . شۇنىڭ  
بىلەن ئۇ ، كەلگەنلەرنى سەۋر - تاقەتلىك بولۇشقا دەۋەت قىلدى .  
ئاخۇنۇم : « سەۋر - تاقەتتىڭ تېڭى ئالتۇن ، سەۋر - تاقەت بىلەن  
ياشىغان ئادەملەرلا مەنزىلىگە يېتەلەيدۇ !... » دەپ ئۇلارغا تەربىيە  
بەردى .

بۇ قايغۇلۇق خەۋەر ئۇزراخان ئاغىچىغا يەتكەندە ھوشىدىن  
كېتىپ خېلى ئۇزۇنغىچە ھوشىغا كېلەلمىدى . ئۇ ھوشىغا  
كەلگەندە ئىككى كۆزى ياش بولۇپ ئاقتى :

« يۈزىنى ئويۇپ ئاغچەم زار - زار ،  
ياقا چاك ئېتىپ ھەم بولۇپ بىقارار .  
دېدى ئاغچا : ئاھ ئەمىر ، ئاھ ئەمىر ،  
ماڭا سەن ئىدىڭ مىسلى بەدر مۇنىر . »

① « غازات دەرمۇلكى چىن » داستانىدىن ، « شىنجاڭ تەزكىرىچىلىكى » ژۇرنىلى 1995 - يىل  
3 - سان 13 - بەت .

نە بولدى ئېكەن گۈل سۈفەت قامەتلىك ،  
 بولۇپ قانغا ئالۇدە نەقرە ئاتىك .  
 بولۇپ خۇنغا ئالۇدە ئايدەك يۈزۈك ،  
 كى تۇفراققا ئاغۇشتە ئاھۇ كۆزۈك .  
 مېنىڭ باغ ئۆمرۈمدە ئېردىڭ گۈلى ،  
 ئىدىڭ ناشۇگۈفتە گۈلۈم بۇلبۇلى .  
 سېنىڭسىز ماڭا كېرەك ئېرمەس جاھان ،  
 تۆكۈلگەن قانىڭغا قىدادۇر بۇ جان .  
 نىھال گۈللۈزارىم گۈلى يا ئەمىر ،  
 كى غۇنچە لەبىم بۇلبۇلى يا ئەمىر .  
 سەن ئېردىڭ باشىم ئۆزرە تاجى ئەمىر ،  
 مېنىڭ دەۋلەتتىمىڭ راۋاجى ئەمىر . » ①

ئۇزرا ئاغىچا يەنە ھوشىدىن كەتتى . ئابدۇرۇسۇل بەگنىڭ  
 ئەڭ كىچىك ئوغلى تېپىپ بەگمۇ قان - قان يىغلاپ ئاللاغا نالە  
 قىلدى :

«بۇياندىن تېپىپ بەگ بولۇپ تورفە زار ،  
 ياقاسىن قىلىپ چاڭ بولۇپ بىقارار .  
 دېدى : «قايدا سەن مېھرىبان ئاتام ،  
 يېتىم ئەيلەدىڭ سەن كى جانىم ئاتام .  
 سەن ئۆلگۈنچە مەن چۈن ئۆلۈپ كاشكى...  
 بۇ قاتتىق ئەلەم كۆرمەسەم كاشكى...» ②

شەھەر ھازا - ماتەمدىن قىيامەتكە ئايلاندى .

«پۈتۈن يىغلاشىپ بولدىلار زار - زار ،  
 شەھەر خەلقى ھەم بولدى كۆپ بىقازار . » ③

①② «غازات دەرۋىلىكى چىن» داستانىدىن ، «شىنجاڭ تەزكىرىچىلىكى» ژۇرنىلى  
 1995 - يىل 3 - سان 13 ، 14 - بەتلەر .  
 ③ «غازات دەرۋىلىكى چىن» داستانىدىن ، «شىنجاڭ تەزكىرىچىلىكى» ژۇرنىلى  
 1995 - يىل 3 - سان 13 - بەت .

\*

\*

باياندايدىن توپتوغرا مەزەمزاتنىڭ ئالدىغا كەلگەن ئەخمەتخان خوجا بىلەن دانىيال ئۇنىڭ ياسىداق سارىيىدا ئولتۇرۇپ ، ئەمىرىنى قانداق ئۆلتۈرگەنلىكلىرىنى ئاغزى - ئاغزىغا تەگمەي سۆزلەپ بەردى . ھاكىمبەگ خۇشال بولۇپ ، قاقاقلاپ كۈلۈپ سارىيى ئىچىدە ئۇياقتىن - بۇياققا مېڭىپ كەتتى . ئۇ ئالغۇ سۆزۈلۈشى بىلەنلا ئەخمەتخان ، دانىيال بەگ ۋە باشقا تەرەپدارلىرىنى ئېلىپ باياندايغا كەلدى . ئۇ كېلىپلا قازىكالاڭنى تۇتۇپ كېلىشكە چىرىك ئەۋەتتى .

نەچچە خاس بىلە ئاخۇنۇم ئاتلانپ ،  
دەر بارگاھىغا كەلدى يېتىپ . »

ھاكىمبەگ موللا ناسىر ئەلەمنى سوراق قىلىپ ، ئاخىرىدا ئۆلۈم ھۆكۈم قىلدى . بۇنى ئاڭلىغان باياندايدىكى قوزغىلاڭچىلار مەزەمزات چېدىرىغا قىيقاس - چۇقان كۆتۈرۈپ كەلدى . مەزەمزات خەلقىنىڭ غەزىپىدىن قورقۇپ قازىكالاڭنى ئۆلتۈرەلمىدى ، لېكىن ئۇنىڭ قازىكالاڭلىق مەنسىپىنى ئېلىپ تاشلاپ ، ئۇنى زىندانغا سالىدى .

«بۇ ئاخۇنلۇغۇم مەنسىپىنى ئالىپ ،  
كى زىندانغا سالىدى نەزەربەند قىلىپ . »

ئەمىرلىكنى ئۆز ئۈستىگە ئالغان مەزەمزات موللا ناسىر ئەلەمنىڭ ئورنىغا موللا شەۋكەت ئاخۇننى قازىكالاڭ قىلىپ

تەيىنلىدى .

«تېخى كەلتۈرۈپ شەۋكەت ئاخۇنىنى چۇن ،  
ئاڭا بەردى قازىكالانلىق ئورۇن .»<sup>①</sup>

بۇرىنىنىڭ ئۇچى يوغان ، چىرايى قىزىل موللا شەۋكەت  
ئاخۇنۇم بۇ كەلگەن تەلەيدىن ئاغزى قۇلىقىغا يەتتى .  
مەزەمزات يەنە پەرمان چۈشۈرۈپ ، ئابدۇرۇسۇل بەگ بىلەن  
موللا ناسىر ئەلەمنىڭ بارلىق مال - مۈلكىنى مۇسادىرە قىلىپ  
خەزىنىگە ئالدى .

«ئەمىر نەۋ جەۋاننىڭ تامام مالىنى ،  
كى قازىكالاننىڭ كى ئەمۋالىنى ،  
كى بىر - بىر ساناپ دەفتەرىگە ئالىب ،  
خەزايىنىغا ئالدىكى غارەت قىلىپ .»<sup>②</sup>

خەلق مەزەمزاتنىڭ غەزىپىدىن قورقۇپ ئەمىرنىڭ جەستىنىنى  
كاتتا تەنتەنە بىلەن يەرلىككە قويالمىدى .

«خالايق ئەمىرنىڭ تەننىنى ئالىب ،  
ئىسھاق بەگنى ھەم نەئىش ئۆزرە سالىب .  
شەھەر تاشىدا ئىككى يەرنى قازىپ ،  
تامام ياندىلار ئاندا مەدفۇن ئېتىپ...»<sup>③</sup>

ئۆزىنى ئەل - يۇرتنىڭ ئازادلىقىغا بېغىشلىغان بىر ئۇلۇغ  
سەردار تۆھمەت ۋە سۈيىقەست بىلەن قارا يەر باغرىغا كىرىپ  
ياتتى...

①②③ «غازات دەرمۈلكى چىن» داستانىدىن ، «شىنجاڭ تەزكىرىچىلىكى» ژۇرنىلى  
1995 - يىل 3 - سان 14 - بەت .

## ئونىنچى باب

### بايانداي قەلئەسىنىڭ ئېلىنىشى

ئەل - يۇرتى ئۈچۈن ھەرقانداق جاپا - مۇشەققەتنى ، ھەرقانداق قايغۇ - ھەسرەتنى يېڭىپ جان پىدالىق بىلەن قوزغىلاڭغا باشچىلىق قىلىۋاتقان ئابدۇرۇسۇل بەگ تۆھمەت بىلەن ئۆلتۈرۈلگەندىن كېيىن ، قاتىل ئەخمەتخان خوجا جازالانمايلا قالماستىن ، ئەكسىچە دەرىجە - مەرتىۋىسى ئۆسۈپ ، ھاكىمبەگ ئوردىسىنىڭ چېرىكلىرىگە سەردار بولدى . ھەممە بەگلەر ۋە مىڭبېشىلار ئۇنىڭ سۆزىنى ئاڭلايدىغان ، ھەتتا مەزەمزاتمۇ ئۇنىڭسىز ئىش قىلالمايدىغان دەرىجىگە يەتتى . سىڭار كۆز نېمە دېسە ، مەيلى ئۇ ئاق ياكى قارا دېسۇن ، ئىجرا قىلىندى . ئۇ بارگاہتا يەڭگەن خورازدەك گىدىيىپ يۈرەتتى . قوزغىلاڭ ھارۋىسىنىڭ بوجىسىنى قولىغا ئالغان مەزەمزات ئۆتكۈزگەن ھەرقانداق كېڭەشكە ئەخمەتخان قاتناشماي قالمايتتى ، ھەتتا ئۇ كېڭەشتە ۋارقىراپ - جارقىرايدىغان دەرىجىگە بېرىپ يەتتى . ئۆز ۋاقتىدا ئابدۇرۇسۇل ئەمىرنى قوللايدىغان ۋە ھۆرمەتلەيدىغان بەگلەر ۋە مىڭبېشىلار دەردىنى ئىچىگە يۇتۇپ ، جىمجىت يۈرۈشكە مەجبۇر بولدى . مەزەمزات ئابدۇرۇسۇل ئەمىرنىڭ ياخشى گېپىنى قىلغانلارنى قاتتىق جازالىدى . نەتىجىدە قوزغىلاڭ سۇسلاشتى . مەزەمزات قوزغىلاڭنىڭ ھوقۇقىنى قولىغا ئالغاندىن كېيىن قوزغىلاڭغا كۆڭۈل بۆلمىدى . ئۇ ئىش - ئىشرەتكە بېرىلىپ كەتتى . كۈندە دېگۈدەك ئۇنىڭ ئۆيىدە نەغمە - ناۋا ياڭراپ ،

سەتەڭلەرنىڭ كۈلكىسى جاراڭلايدىغان بولدى . ئەخمەتخانمۇ بايلىق توپلاش غېمىدە قاتراپ ، مېھماندارچىلىققا بېرىلدى . ھەتتا مەزەمىزات بولسۇن ، خوجا بولسۇن ، سادىر قېزىۋاتقان لەخمە بىلەن كارى بولمىدى . بۇ ئەھۋاللارنى كۆرگەن قوزغىلاڭچىلارنىڭ روھى چۈشۈپ كەتتى . ئۇلار ئابدۇرۇسۇل ئەمىرنى ئۆلتۈرگەن ، موللا ناسىر ئەلەمنى زىندانغا تاشلىغان ئەخمەتخاننىڭ جازالانماي ، ئەكسىچە مەرتىۋىسى ئۆسۈپ ھۆرمەتكە سازاۋەر بولغانلىقىدىن غەزەپلەنسەمۇ ، دەردىنى ئىچىگە يۇتۇپ ئۈمىدسىزلەندى . ئابدۇرۇسۇل بەگنىڭ يېقىنلىرى ، كۆڭلىدە ئار - نومۇسى بار ئادەملەر بۇ خەلق قوزغىلىڭىنىڭ تەقدىرىدىن ئەنسىرەيدىغان بولۇپ قالدى .

بىگىز تاغاردا ياتماپتۇ ، دېگەندەك قوزغىلاڭچىلار ئارىسىدا بولغان ۋەقەلەردىن خەۋەر تاپقان كۈرە جاڭجۈنى قوزغىلاڭچىلارنى باستۇرۇپ ، بايانداينى قورشاۋدىن قۇتۇلدۇرۇش ئۈچۈن قوشۇن ماڭدۇرۇشقا تەييارلاندى . ئۇ لەشكەر باشلىقلىرى بىلەن بىرقانچە قېتىم ھەربىي كېڭەش ئۆتكۈزۈپ ئۇرۇش پىلانىنى تۈزۈپ چىقىپ ، ئاخىرى باراتنىڭ 19 - كۈنى (ئەمىر ئۆلگەنگە ئون توققۇز كۈن بولغاندا) جەڭگە تەييارلىغان ئون مىڭ لەشكىرنىڭ بەش مىڭىنى ئاتلاندۇردى ، بەش مىڭى بۇيرۇق كۈتۈپ كۈرەدە ئۇرۇش ھالىتىدە قالدى .

كۈنچىقىش ئۇيۇقىدىن ئارغامچا بويى ئۆرلىگەن قۇياش نۇرى دۈپدۈگىلەپ مىس تاۋاققىلا ئوخشايتتى . ئۇ ئاقچۇق تۇمان ئىچىدە ئاجايىپ چىرايلىق كۆرۈنەتتى . ھەممە ياق ئاپئاق قار ئىچىدە ياتاتتى . دەل - دەرەخلەرمۇ كۈمۈش شاخلىرى بىلەن گويا سېھىرلىك ئالەمدە تۇرغاندەك تۇراتتى . جاڭگىرلاپ بولۇۋاتقان سوغۇق بىردەمدىلا ئاتلارنىڭ قۇيرۇق - يالىلىرىنى ئاقارتىپ ، ھەتتا ئاق مونچاق ئاساتتى . ئادەمنىڭ ئاغزىدىن چىققان تۈكۈرۈك يەرگە چۈشمەيلا توڭلاپ قالاتتى .



كۈرە سېپىلىنىڭ شىمالىي دەرۋازىسىدىن چىققان چىڭ سۇلالىسى قوشۇنلىرى داڭا - دۇمباق ، جاڭ - جۇڭ سادالىرى ئىچىدە ، ئالتۇن رەڭلىك ئەجدىھا سۈرىتى چۈشۈرۈلگەن تۇغ - ئەلەملەرنى كۆتۈرۈپ كېلەتتى . چېرىكلەرنىڭ ھەممىسى ئاتلىق بولۇپ ، كۆپى سولۇن ۋە شىبەلەر ئىدى ، لەشكەرلەر خېلى ماڭغاندىن كېيىن ، شىمالىي تەرىپى ئېدىرلىق سۈيدۈڭ - غۇلجا يولىغا چىقىپ كۈنچىقىشقا قاراپ يول ئالدى .

كۈرەدىن كېلىۋاتقان چىڭ سۇلالىسى قوشۇنلىرىنىڭ خەۋىرى قوزغىلاڭچىلارنىڭ بارگاھىغا يېتىپ كەلدى . مەزەزات شەھەردە بولۇپ ، بۇ يەردە ئەخمەتخان خوجا تۇرۇۋاتاتتى . ئۇ دەرھال مىڭبېشىلارنى يىغىپ ، كېلىۋاتقان دۈشمەنگە قارشى ئاتلىنىشقا بۇيرۇق چۈشۈردى . ھېچقانداق كېڭەش بولمىدى ، قانداق جەڭ قىلىش توغرىسىدىمۇ گەپ - سۆز قىلمىدى . كۆپ ئۆتمەي قوزغىلاڭچىلارمۇ سەپ تارتىپ كېلىۋاتقان كۈرە چېرىكلىرىگە قارشى ئاتلاندى . خوجا ئۆتكەن قېتىم ئابدۇرۇسۇل بەگ غەلىبىلىك جەڭ قىلغان قارلىق دالىغا يېتىپ كېلىپ ، سەپ تارتىپ تۇرغان كۈرە چېرىكلىرىگە قارشى سەپ تۈزدى .

ئۇخلاۋاتقان قارلىق دالىنىڭ ئۇيقۇسى بۇزۇلدى . ئۇ تەرەپتىن داڭا - دۇمباق ، جاڭ - جۇڭلارنىڭ ئاۋازى ياڭرىدى ، بۇ تەرەپتىن ناغرا - دۇمباق ، سۇنايلارنىڭ ساداسى جاراڭلىدى . ئىككى قوشۇن بىر - بىرىگە قارشىپ قىيقاس - چۇقان بىلەن ئېتىلدى . نەيزىلەر بىر - بىرىگە ئۇرۇلدى ، قىلىچلار بىر - بىرىگە تېگىپ جاراڭلىدى . ئاق قار ئاتلارنىڭ ئايغىدا چەيلىنىپ ، تۆكۈلۈشكە قانلاردىن قىزىرىشقا باشلىدى . بەزىلەر : « ئاھ ! » مۇ دېيەلمەي ئېتىدىن ئۇچۇپ چۈشسە ، بەزىلەر ۋايىجانلاپ يىقىلاتتى . جەڭگاھنى ئادەملەرنىڭ قىيقاس - چۇقانلىرى ، قوراللارنىڭ تىق - تۇق ، جاڭ - جۇڭلىرى ، ئاتلارنىڭ پۇشقۇرۇشى ۋە كىشەنەشلىرى قاپلاپ كەتتى . شۇ چاغدا قارشى تەرەپتىن تەبىل

چېلىنىشى بىلەن چىڭ سۇلالىسى چېرىكلىرى ئاتلىرىنىڭ بېشىنى كەينىگە بۇراپ ، كۈرە تەرەپكە قاراپ قاچتى . بۇ ئەھۋالدىن قوزغىلاڭچىلار ھەيران بولغان بولسىمۇ ، ئۆزلىرىدىن تۇتالماي قاچقان كۈرە چېرىكلىرىنىڭ كەينىدىن قىيقاس - چۇقان بىلەن قوغلاپ ماڭدى . جەڭ تاختىكىسىدىن قىلچىلىك خەۋىرى يوق ئەخمەتخان خوجا : «دۈشمەننى يەڭدىم ، شۆھرەت ۋە داڭقىم خەلقئالەمگە يېيىلىدىغان بولدى» دەپ قوزغىلاڭچى قوشۇنلارنى توختاشقا بۇيرۇق بەرمەي ، توختىماي قوغلاشقا ئۈندىدى . بەزى مىڭبېشىلار : «بۇ دۈشمەننىڭ ھىيلىسى بولۇشى مۇمكىن !» دېگەن بولسىمۇ ، قۇلاق سالىمىدى .

راستىنىلا بۇ ، كۈرە جاڭجۇنىنىڭ ھىيلىسى ئىدى : بەش مىڭ ئاتلىق چېرىكى ئاتلىنىپ يولغا چىققاندىن كېيىن ، قالغان بەش مىڭ چېرىكى كۈرەدىن چىقىپ ، سۈيدۈڭ - غۇلجا يولىنىڭ شىمالىدىكى بىر قاپتالنىڭ كەينىگە كېلىپ يوشۇرۇندى . ئۇلار ئۆز چېرىكلىرىنىڭ قېچىپ كېلىۋاتقانلىقىنى كۆرگەندىن كېيىن ، دەرھال ئاتلىرىغا مىنىپ جەڭگە تەييارلاندى . ئۆز چېرىكلىرىنىڭ يېتىپ كېلىشى بىلەن مۆكۈنۈپ تۇرغان بەش مىڭ ئاتلىق چېرىك قوزغىلاڭچىلارغا قارشى قىيقاس - چۇقان بىلەن تاشلاندى . قېچىپ كەلگەنلىرىمۇ ئاتلىرىنىڭ بېشىنى بۇراپ يەنە جەڭگە ئاتلاندى . شۇنداق قىلىپ ھېرىپ - چارچاپ كېلىۋاتقان قوزغىلاڭچىلار ھىيلىگەر دۈشمەننىڭ يېڭى ۋە تۇيۇقسىز ھۇجۇمىغا ئۇچرىدى . بۇنداق بولۇشنى كۈتمىگەن قوزغىلاڭچىلار ھودۇقۇپ نېمە قىلىشىنى بىلمەي قالدى . سىڭار كۆزمۇ ئۆز جېنىنىڭ ھەلەكچىلىكىدە بولۇپ ، قوشۇن بىلەن كارى بولمىدى . بۇ ئەھۋالنى كۆرگەن ، تالاي جەڭلەرنى بېشىدىن ئۆتكۈزگەن بەزى مىڭبېشىلار دەرھال قوزغىلاڭچىلارنى چېكىنىشكە بۇيرۇدى . ئاللىقاچان قوزغىلاڭچىلار ئارىسىغا كىرگەن كۈرە چېرىكلىرى چاپ - چاپقا ئۆتكەنىدى . نەيزە ياكى قىلچ تېگىپ

يېقىلىۋاتقانلارنىڭ ئىغرىشى قېچىپ كېتىۋاتقانلارنىڭ يۈرىكىگە نەشتەردەك سانجىلدى .

— قېرىنداشلار ! — گۈلدۈرمامىدەك چىققان بۇ سۆز ھەممىنىڭ دىققىتىنى ئۆزىگە تارتتى . يوغان ئېچىلغان قارا كۆزلىرىدىن غۇرۇرى چاقناپ تۇرغان ئەللىك ياشلار ئەتراپىدىكى قامەتلىك ئەركەك ، ئېتىنىڭ تىزگىنىنى تارتىپ قېچىپ كېتىۋاتقانلارغا بار ئاۋازى بىلەن ۋارقىرايتتى ، — بىز يا ئۆلۈم ، يا كۆرۈم دەپ جەڭگە چىققانغۇ ؟ ! دۈشمەن بىلەن ئېلىشماي نېمىشقا قاچىمىز ! قېچىپ ئۆلگۈچە ، ئېلىشىپ ئۆلەيلى !

بۇ ھەققانىي چاقىرىق قېچىپ كېتىۋاتقان قوزغىلاڭچىلارنى ئاتلىرىنىڭ بېشىنى بۇراپ جەڭ قىلىشقا ئاتلاندۇردى . شۇنىڭ بىلەن ئىككى قوشۇن يەنە تۇتۇشۇپ قانلىق جەڭ باشلاندى . ئادەملەرنىڭ قىيىقاس — چۇقانلىرى ، يارىدارلارنىڭ ئىغراشلىرى ، قىلىچ — نەيزىلەرنىڭ جاڭ — جۇڭ ، تاق — تۇقلىرى ، ئاتلارنىڭ كىشەنەشلىرى سۈيۈڭ — غۇلجا يولى ئۈستىدە ياڭرىدى . جەڭ ئانچە ئۇزۇنغا سوزۇلمىدى . كۈرە چېرىكلىرى قوزغىلاڭچىلارغا تەڭ كېلەلمەيدىغانلىقىنى بىلىپ ، ئاتلىرىنىڭ بېشىنى كۈرە تەرەپكە بۇرىدى . بىر چەتتە بىرقانچە ئادەملىرى بىلەن قاراپ تۇرغان ئەخمەتخان خوجا خۇداغا مىڭ شۈكرى ئېيتىپ ، قوزغىلاڭچىلارنى چېكىنىشكە بۇيرۇدى . قارلىق يول ۋە ئۇنىڭ چۆرىسىدىكى بارلىق دالدا كۈرە چېرىكلىرى ۋە قوزغىلاڭچىلاردىن ئۆلگەنلەرنىڭ جەسەتلىرى قالدى . بۇ قېتىمقى ئۇرۇشتا قوزغىلاڭچىلار كۆپرەك چىقىم تارتتى ، ئەلۋەتتە ، بۇنىڭ سەۋەبى ئېنىق : كۈرە جاڭجۇنىنىڭ ئۇرۇش ھىيلىسىنى بىلەلىگەن ، ئۇرۇشقا توغرا رەھبەرلىك قىلالىغان سەردارنىڭ بولمىغانلىقى بولدى . قوزغىلاڭچىلار يولدا كېلىۋېتىپ ۋە بارگاھقا كەلگەندىن كېيىنمۇ ئابدۇرۇسۇل ئەمىرنى سېغىنىپ ، ھەسرەت بىلەن ياد ئەتتى :

«ئابدۇرۇسۇل بەگ غەلىبىلىك ئۇرۇش قىلالايدىغان قالتىس  
سەردار ئىدى - دە !!!»

\*

\*

يەنە ئۇرۇش سۇسلاشتى . باياندايغا ھۇجۇم قىلىش ھەققىدىكى  
پاراڭلارمۇ يەرگە سىڭگەن سۈدەك يوقىلىپ كەتتى .  
قوزغىلاڭچىلار قەھرىستان سوغۇق كۈنلەرنى گەمىلەردە  
زېرىكىپ قايغۇ - ھەسرەت ئىچىدە ئۆتكۈزەتتى . ئۇلار بىر - بىرىگە  
قايىپ ، ئاھ ئۇرۇپ يۈرەك سۆزلىرىنى ئېيتىشتى .

«مۇشۇنداق جىمجىت يېتىۋېرىمىدۇق ؟ ! باياندايغا ھۇجۇم  
قىلمايدۇق ؟ بىزنىڭ بالا - چاقىمىز بار ، ئۇلارنى باقىدىغانلار  
بىز ! دەھشەتلىك زۇلۇم ۋە ئاچارچىلىققا چىدىماي قوزغىلاڭ  
كۆتۈرۈپ چىققىنىمىزغا ئىككى يىل بولۇپ قالدى . بىز قوزغىلاڭ  
كۆتۈرۈپ چىققاندا ، بالا - چاقىمىزغا تاغار - تاغار ئۇنلارنى جايلاپ  
بېرىپ چىقىمىدۇق . ئۇلار شۇ كۈنلەردە نېمە يەۋاتىدۇ ،  
بىلمەيمىز ! بۇنداق بىكار يېتىۋەرسەك ، بالا - چاقىلار  
ئاچارچىلىقتىن قىرىلىپ كېتىشى مۇمكىنغۇ ؟ ! خوجامنىڭ  
قورسىقى توق ، قولى بىلەن ئىشى يوق ! دېگەن شۇ - دە ! ئەگەر  
مۇشۇنداق يېتىۋەرسەك ، بىز ئۆيىمىزگە قايتىپ كېتىمىز !  
قۇرۇسۇن مۇنداق قوزغىلاڭ ! بىز دەھشەتلىك زۇلۇم ۋە ئېغىر  
سېلىقلاردىن قۇتۇلۇپ ، قورسىقىمىز توق ، كىيىمىمىز پۈتۈن  
بولامدەك ، دەپ بۇ قوزغىلاڭنى كۆتۈرۈۋىدۇق . يەنىلا  
قوزغىلاڭغا بىزنى ئەزگەنلەر باش بولۇۋېلىپ ، قوزغىلاڭغا  
بۇزغۇنچىلىق قىلىۋاتىدۇ ! بىر ئويدان باشچىلىق قىلىۋاتقان  
ئابدۇرۇسۇل بەگنى ئۆلتۈرۈپ ، مانا قوزغىلاڭنى توختىتىپ  
قويدى ...»

بۇنداق ھەققانىي سادالار قوزغىلاڭچىلارنىڭ قەدەملىرىدىن

گۈلدۈرمامىدەك گۈلدۈرلەپ چىقاتتى . دېھقانلار توپ - توپ كېلىپ ، ئۆز دەرەلىرىنى سۆيۈملۈك شائىرى موللا بىلالغا تۆكەتتى . نازىم ئۇلارنىڭ ھال - مۇڭىغا يېتىپ ، چوڭقۇر ئۇھ تارتاتتى . بۇنداق چاغدا ئۇنىڭ كۆز ئالدىغا ئابدۇرۇسۇل ئەمىر كېلىپ ، ئەل - يۇرتنىڭ سۈيىدە ئېقىپ ، ئوتىدا كۆيىدىغان بۇ ئادەمنىڭ قەدىر - قىممىتىنى تېخىمۇ كۈچلۈك ھېس قىلاتتى .

«ئاه ! بىز نېمىدېگەن نادان ! ئاشۇ مەزەزات ، ئەخمەتخان خوجىدەك ئادەملەر ئۆزلىرىنىڭ ئازغىنە مەنپەئىتىنى دەپ ، بىر پۈتۈن خەلقنى ، مىللىتىنى قاڭغىر قاقشىتىدۇ . ئۇلارنىڭ مال - دۇنياسى ئازمۇ ؟ ! ئىگىلىگەن ھوقۇقى كىچىكمۇ ؟ ! شان - شۆھرىتى يوقمۇ ؟ !... لەنتىلەر بۇلارغا قانائەت قىلماي ، گەتە ئۆلگەندە ئىككى سىقىم توپىغا تويىدىغان كۆزى تويماي ، خەلق ۋە مىللىتىنىڭ نېمە بولۇشى بىلەن كارى بولماي ، ھەممە ئەسكىلىكنى قىلىدۇ . مۇناپىقلار ئاشۇ بىر ئادەمنى قارىلاپ ، ئۆلتۈرۈپ خەلققە ئېغىر زىيان سالىدىغانلىقىنى بىلمەسمۇ ؟ ! بىزنىڭ روناق تاپالماي كېلىشىمىزنىڭ سەۋەبى شۇ ئەمەسمۇ ؟ !... ئاه ، خۇدا ! مەن سېنىڭدىن ئۆز قېرىنداشلىرىمغا ئىنساپ تىلەيمەن ! ؟ ئار - نومۇس ، ۋىجدان تىلەيمەن ! ؟ »

موللا بىلال دېھقانلارنىڭ سۆزلىرىنى قوشۇق سالماي ، بېرىلىپ ئاڭلايتتى ، يۇرتداشلىرىنىڭ سۆزلىرىنى ئاڭلاپ خىيال سۈرەتتى ، ئۇلارغا قانداق ياردەم بېرىشنى ئويلايتتى .

«مەزەزاتقا دېگەن بىلەن بىكار ، — دەپ خىيال قىلاتتى بىلال ، قاپاقلىرىنى تۈرۈپ ، — ئۇ ئەيش - ئىشرەتكە بېرىلىپ كەتتى . سىڭار كۆز ئابدۇرۇسۇل بەگنىڭ قاتىلى ، مەزەزاتنىڭ قولچومىقى ، ئۇنىڭغا دېيىشنىڭ تېخىمۇ ھاجىتى يوق . ھاكىمبەگ بىلەن خوجا خەلق قوزغىلىڭىغا جان كۆيدۈرۈپ باشچىلىق قىلىۋاتقان ئەمىرنى ئۆلتۈرۈۋەتتى . ئۇلارغا قوزغىلاڭ قىلىشمۇ ، قىلماسلىقمۇ بەربىر ، ئوخشاشلا يۇرت سوراۋىرىدۇ . شۇنىڭ

ئۈچۈن ئۇلار خەلق قوزغىلىڭىنىڭ تەقدىرىگە كۆڭۈل بۆلۈپمۇ كەتمەيدۇ. ياخشىسى، قاشقا ئادەم ئەۋەتىپ، ئەلاخاننى ئالدۇرايلى! ئۇ ئەمىر ئۆلتۈرۈلگەندىن كېيىن، قاتىلىنىڭ جازالانماي ئەتىۋارلانغانلىقىنى كۆرۈپ يۇرتىغا ئاچچىقلاپ كەتكەن. ئالدىغا قوزغىلاڭچىلارنىڭ ۋەكىللىرى بارسا، چوقۇم كېلىدۇ. ئەلاخانمۇ خەلقنىڭ غېمىنى يەيدىغان، جەڭ قىلىشقا ماھىر سەردار. »

شائىرنىڭ ئويلىغانلىرىنى كەلگەنلەر توغرا تاپتى. ئۆزلىرىنىڭ مۆتىۋەرلىرىدىن ئۈچ كىشىنى قاشقا ئاتلاندۇرغان قوزغىلاڭچىلار موللا بىلەن يەنە بىر ئادەمنى شۇ كېچىسى سادىر بىلەن كۆرۈشۈشكە ئەۋەتتى.

سادىر موللا بىلللارنى قىزغىن كۈتۈۋالدى. ئۇ شائىردىن خەلقنىڭ دەردىنى ئاڭلاپ، ئۆزىنىڭمۇ لەخمە كولاشنى تاشلاپ، ئوغۇللىرىنى ئېلىپ، يېزىسىغا كەتمەكچى بولۇۋاتقانلىقىنى ئېيتتى.

— ئەمىر راست خائىنمۇ؟! ئۇنىڭ كۈرە جاڭجۇنى بىلەن ئالاقىسى بارمۇ؟ بۇ بىزگە قاراڭغۇ. لېكىن، مەن ئەمىر ئۇنداق ئادەم ئەمەس، دەپ بىلىمەن، ئۇ بىزنىڭ غېمىمىزدە يېنىۋاتقان شام - چىراغ ئىدى. لەنتى ئەخمەتخان ئۇنى ئۆلتۈرۈۋەتتى. ئوغۇللىرىم تۇتۇۋالمىغان بولسا، شۇ كۈنى بېرىپ بۇ مۇناپىقنىڭ جېنىنى ئالاتتىم. مەزەزات قاتىلىنى قانات ئاستىغا ئېلىپ، ھەتتا ئۆز لەشكەرلىرىگە سەردار قىلىۋالدى. ئۆز - ئۆزىمىز بىلەن تۇتۇشۇپ كەتمەيلى، دەپ دەردىمىزنى ئىچىمىزگە يۇتتۇق. مەزەزات بىلەن سىڭار كۆزنىڭ قوزغىلاڭ بىلەن كارى بولماي، نەتىجىدە جەڭ توختاپ قالدى. بىز بىلەنمۇ ھېچكىمنىڭ كارى بولمىدى. ئەمىر ھايات چېغىدا ھەپتىدە بىر يا ئۆزى، يا ئادەملىرىنى ئەۋەتىپ ئەھۋالىمىزنى سوزاپ تۇراتتى، يەيدىغان - ئىچىدىغانلىرىمىزنى ئەۋەتىپ بېرەتتى. مانا، بىزنىڭ يېمەك -

ئىچمىكىمىز تۈگىگىلى نېكەم . قۇرۇق تاغار ئۆرە تۇرامدۇ ،  
يېمىسەك - ئىچمىسەك لەخمىنى قانداق كولايمىز ! ئارىلىقتا  
ئىككى ئوغلۇم بېرىپ شەھەردىن ئون ، ماي ، گۆش سېتىپ  
كەلدى ، بولمىسا ئاللىقاچان بۇ يەردىن كېتىپ قالاتتۇق . بۈگۈن  
سىلەر كەلمىگەن بولساڭلار ، بىز ئەتە يا ئۆگۈن كېتەتتۇق .  
ئەلاخان كەلسۇن ! قوزغىلاڭ ئۆزىمىزنىڭ قوزغىلىڭى ! مەن  
كەتمەيمەن ، لەخمە كولاشنى تېزلىتىمەن ! ئەلاخان كەلگەندىن  
كېيىن كېڭىشەيلى ! مەزەزاتلار قاتناشسا قاتناشسۇن ،  
قاتناشمايمەن دېسىمۇ مەيلى ! ئۆزىمىز باشلىغان قوزغىلاڭنى  
ئۆزىمىز داۋاملاشتۇرالايمىز ! ئۇرۇشنى بەربىر ھاكىمبەگلەر  
قىلمايدىغۇ ، يەنىلا ئۆزىمىز قىلىمىز !

پالۋان شۇنچىلىك ھاياجانلىنىپ سۆزلىدىكى ، يوغان  
ئېچىلغان يالقۇنلۇق كۆزلىرىدىن ئوت چاچرىغاندەك كۆرۈنەتتى .  
ئۇنىڭ توپا چىرايىدا ئىچ - ئىچىدىن ئۆرلەپ چىققان قەيسەر روھ  
جەۋلان قىلاتتى . ئاتىش ياشلارغا بېرىپ قالغان سادىر قازانچى  
غولىغا يېڭى چىققان چاغلرىدىكىگە ئوخشاپ كەتتى .

موللا بىلاللار يېرىم كېچىلەردىن ئۆتكەندە لەخمىدىن چىقىپ  
گەمىسىگە قايتىپ كەلدى . ئۈچ - تۆت كۈن ئۆتۈپ قاشقا  
كەتكەنلەر ئەلاخاننى ئەكەلدى . ئالدىغا بارغان خەلق  
ۋەكىللىرىدىن ئەل - يۇرتنىڭ يۈرىكىدىكى سۆزلەرنى ئاڭلىغان  
پالۋان ئەتىسلا ئېتىغا مىندى . ئەلاخان كەچكە يېقىن كەلگەن  
بولسىمۇ ، ئېتىدىن چۈشۈپلا مەزەزاتنىڭ چېدىرىغا كەلدى ،  
لېكىن ئۇ يوق ئىدى . ئۇ كېچىلەپ شەھەرگە ئادەم ئەۋەتىپ ،  
ھاكىمبەگنى چاقىرتتى . ئەتىسى چۈشكە يېقىن مەزەزات  
ئەخمەتخان خوجا باشلىق بىر توپ ئادەملىرى ھىمايىسىدە كەلدى .  
ھاكىمبەگنىڭ كەلگەنلىكىنى ئاڭلىغان پالۋان مەزەزاتنىڭ  
چېدىرىغا كېلىپ ، سالام قىلىپ ئىچىگە كىردى . ھاكىمبەگ  
ئەلاخاننىڭ سالىمغا سالام بىلەن جاۋاب قايتۇرغان بولسىمۇ ،

ئولتۇرغان ئورنىدىن تۇرمىدى . ئۇنىڭ چىرايى ۋە تۇرقىدىن تەكەببۇرلۇق تۆكۈلۈپ تۇراتتى . ئۇ بىر يېنىدا ئولتۇرغان ئەخمەتخانغا قاراپ قويۇپ ، پالۋاننى ئولتۇرۇشقا تەكلىپ قىلدى :  
— ئولتۇرۇڭ ، ئەلاخان ! سىزنى قاشقا كەتتى دەپ ئاڭلىۋىدىم ، قاچان كەلدىڭىز ؟ — دېدى غادىيىپ ئولتۇرغان مەزەمزات پالۋانغا ئاچچىقلانغاندەك قاراپ .  
— كېچە كەلدىم ، — دېدى ئەلاخان بىر چەتكە ئولتۇرۇۋېتىپ .

— ھە ! ... مېنى چاقىرتىپ ئادەم ئەۋەتىپتىكەنسز ، چىقتىم . مېنى قانداق مۇھىم ئىش بىلەن چاقىردىڭىز ، پالۋان ؟ — دېدى مەزەمزات ئەلاخانغا كىنايە بىلەن ، ئۇنىڭ شالاڭ ، ئۇزۇن بۇرۇتلىرى ئىككى تەرىپىگە چۈشكەن ئېغىزىنىڭ چۆرىسى ۋە يوغان ، قوڭۇر كۆزلىرىدە مەسخىرە كۈلكىسى كۆرۈنۈپ ، ھاكىمبەگىنىڭ بۇ مۇغەببەرلىك ۋە تەنە چىقىپ تۇرغان قارىشىدىن : « سەن مېنى ئادەم ئەۋەتىپ چاقىرغۇدەك قانچىلىك نېمە ئىدىنىڭ ؟ » دەيدىغان بىر مەنە چىقىپ تۇراتتى .

— جانابلىرىنى مەن چاقىرتىمىدىم ! — دېدى ھاكىمبەگىنىڭ كۆز ۋە چىرايىدىكى تەننى چۈشەنگەن ئەلاخان گېپىنى جىددىي كېسىپ دەپ ، — سىلنى ئادەم ئەۋەتىپ چاقىرتىشقا ھەددىم ئونمىدى مېنىڭ ؟ ! خەلق چاقىردى ! خەلقنىڭ ئۆزلىرىگە دەيدىغان سۆزى بار ئىكەن ! مېنىمۇ قاشتىن خەلق چاقىرىپ كەلدى . ماڭا ئاخشام خەلق ئۆز كۆڭلىدىكى گېپىنى دەپ ، مېنى چاقىرىپ كېلىش سەۋەبىنى ئېيتتى . ئۇلار ماڭا سىلنى چاقىرىپ كېلىپ ، ماڭا دېگەن گەپلىرىنى سىلىگە يەتكۈزۈشۈمنى ۋەزىپە قىلىپ يۈكلىدى . مەن خەلققە ۋاكالىتەن ئالدىلىرىغا كىردىم ، — قاشلىرى كەڭ ، قېلىن ۋە قارا ، كۆزلىرى لاجىنىنىڭ كۆزلىرىگە ئوخشايدىغان پالۋاننىڭ بۇغداي ئوڭلۇك چىرايىدا غۇرۇر ۋە جەسۇرلۇق جەۋلان قىلاتتى . ئۆزىگە شۇنچىلىك



ياراشقان يۇقىرىقى كالىپۇكىنىڭ ئۈستىدىكى بەش - ئالتە كۈنلۈك ھىلال ئايدەك بۇرۇتىدىن يىگىتلىك گۈزەللىكى تۆكۈلەتتى . ئوڭايلا ھاياجانلىنىدىغان ئەلاخان يۇقىرىقى سۆزلىرىنى ھاياجان ئارىلاشقان سالماقلىق بىلەن ئالدىرماي سۆزلىدى ، — سىلى قانداق قارايدىلىكىن ، بىلمەيمەن ، لېكىن ھەرقانداق ئۇلۇغ ۋە مەنسەپداردىن خەلق چوڭ دەپ قارايمەن ، خەلق بولمىسا ، ئۇلۇغمۇ ، مەنسەپدارمۇ ، سىلى بىلەن مەنمۇ بولمايتتىم... يۈزى كەڭ ، دوقا ماڭلاي ، كەكە ساقال مەزەزاتنىڭ كۆزلىرىدىكى ھۆكۈمرانلىق كىبرى ۋە تەكەببۇرلۇق تەلۋىلىكى ئورنىنى مۇغەمبەرلىك ئىگىلىۋالدى ، ئۇ بىلىنەر - بىلىنمەس ھىجىيىپ سۆز باشلىدى :

— بەك قايناپ كەتتىڭىزغۇ ، پالۋان ! ؟ مېنىڭ كۆڭلۈمنى خاتا چۈشىنىپ قالدىڭىزغۇ دەيمەن .

— ياق ، مەن خاتا چۈشەنمىدىم ، بولدى ، مەن سىلگە خەلقنىڭ يۈرەك سۆزىنى يەتكۈزگىلى كىرگەنلىكىمنى دېۋىدىم . ئەمدى شۇ سۆزلەرنى ئېيتاي ! — ئۇنىڭ سۈرى بار كۆزلىرى چاقناپ ، مەزەزاتقا تىكىلدى . ھەرقانداق كۆزگە يىڭىندەك سانجىلىدىغان بۇ كۆزدىن كۆزنى ئېلىپ قاچقان ھاكىمبەگ تەتۈر قارىۋالدى ، — خەلق قوزغىلاڭنى داۋاملاشتۇرۇپ ، باياندايغا ھۇجۇم قىلامدۇق ياكى قوزغىلاڭدىن ۋاز كېچىپ ، ئۆيىمىزگە كېتەمدۇق ؟ دېگەن سوئالنى بىزگە قويماقتا . قېنى ، مەزەزات ، بۇ سوئالغا نېمە دەيمىز ؟ ئالدى بىلەن سىلى خەلققە جاۋابلىرىنى بەرسىلە !

ھاكىمبەگ ئۆزىگە بۇنداق سوئالنىڭ قويۇلىدىغانلىقىنى زادىلا ئويلىمىغان بولۇپ ، تېڭىرقاپ قالدى . ئۇ بىر يېنىدىكى ئەخمەتخانغا قاراپ ، ئۇنىڭدىن مەدەت تىلىدى . ئۇ ئۆزىدىن جاۋاب كۈتۈپ تۇرغان ئەلاخاننىڭ لايىقلىقىنىڭ كۆزلىرىدەك كۆزلىرىگە زادىلا قارىيالمىدى .

— كىم داۋاملاشتۇرمايمىز ، دەپتۇ ؟ ئەلۋەتتە  
داۋاملاشتۇرمىز !

— داۋاملاشتۇرساق ، نېمىشقا باياندايغا بولغان چوڭ -  
كىچىك ھۇجۇملار توختاپ بارگاھنى جىمجىتلىق قاپلاپ كەتتى .  
سىلى بۇ يەرگە ئاندا - ساندا كېلىپ ، باشقا چاغدا شەھەردە  
بولمىدىغان بولۇۋالدىلا ، مەنمۇ قاشقا بېرىپ يېتىۋالدىم . لەخمە  
كولاۋاتقان سادىرنى ھەممىمىز ئۇنتۇپ كەتتۇق . ئۇ نېمە يەپ ،  
نېمە ئىچىپ ، لەخمىنى قانداق كولاۋاتىدۇ ، كارىمىز بولمىدى .  
بۇ ئەھۋاللارغا قاراپ خەلقنىڭ بىزگە يۇقىرىقىدەك سوئال  
قويۇشى تامامەن توغرا ! داۋاملاشتۇرساق ، قېنى قانداق  
داۋاملاشتۇرمىز ؟...

مەزەزات پالۋاننىڭ چاقناپ كەتكەن كۆزلىرىدىكى «سەن  
قوزغىلاڭنى راست داۋاملاشتۇرمامسەن ياكى كارىڭ بولماي  
ئاستى ئاستا تارقىتىۋېتەمسەن ؟» دېگەن سوئالنى كۆرۈپ ، يەنە  
تەتۈر قارىۋالدى .

— بارلىق مىڭبېشىلارنى يىغىپ كېڭەش ئۆتكۈزەيلى !  
دېدى ھاكىمبەگ خوجىغا قاراپ تۇرۇپ .

— دانا پىكىر ! — دېدى سىڭار كۆز مەزەزاتقا قاراپ ،  
ئەتە ناشتىدىن كېيىن يىغىلىپ ، بايانداينى ئېلىش ھەققىدە  
كېڭىشەيلى !

— خوجام ، ئۆزلىرى بارلىق مىڭبېگى ۋە ئۇلۇغلارغا خەۋەر  
قىلىپ ، كېڭەشنى قانداق ئۆتكۈزۈش ھەققىدە ئويلىنىپ قويسىلا !  
ئەلاخان ئورنىدىن تۇردى .

— ئەمىسە شۇنداق بولسۇن ! مەن چىقاي !...

بېشىنى تىك تۇتقان پالۋان ئىشىككە قاراپ ماڭدى . ئۇنىڭ  
كەينىدىن مەزەزات بىلەن سىڭار كۆز چەكچىيىپ قاراپ  
قالدى .

مەزەزات كېچە ئۆتكۈزۈلگەن كېڭەشتە ئەخمەتخان خوجىنى بۇ قېتىمقى باياندايغا ھۇجۇم قىلىش ئۇرۇشىغا باشچى قىلىشتا چىڭ تۇرغان بولسىمۇ ، كېڭەشكە قاتناشقان سادىر پالۋان ۋە بارلىق مىڭبېشىلار ئەلاخاننى كۆرسىتىپ چىڭ تۇرۇۋالدى . ئامالسىز قالغان ھاكىمبەگ ئاخىرى قوشۇلۇشقا مەجبۇر بولدى...

قەھرىتان سوغۇق تېخىمۇ كۈچىيىۋاتاتتى . قارلىق دۆڭلەر ، بىپايان دالىلار خېلىلا ئېگىز ئۆرلىگەن قۇياشنىڭ نۇرىدا جۇلالىناتتى . ئېرىق بويلىرىدىكى قارىياغاچ ، سۆگەت ۋە ئاق تېرەكلەرنىڭ شاخلىرى كۈمۈش شاخلاردەك كۆرۈنۈپ ، ئۇلارمۇ قۇياش نۇرىدا چاقنايتتى .

ئەلاخان باشلىغان مىڭبېشىلار بۈگۈن بايانداي ھۇجۇمىغا بولغان تەييارلىقلارنى كۆزدىن كەچۈرۈش ئۈچۈن ئاتلىرىغا مىنىدى ، بېشىغا ھەرخىل تۆپە ۋە قۇلاقچىلارنى چۆكۈرۈپ ، ئۈچىسىغا ھەرخىل ياقىلىق جۇۋا ۋە چەكمەن چاپانلارنى كىيگەن ، بېلىنى تاسما بەلۋاغ ۋە پوتىلاردا چىڭ باغلىغان مىڭبېشىلار ، يۇلتۇز قاشقىلىق جەرەن ئاتقا مىنىپ كېتىۋاتقان ئەلاخاننىڭ كەينىدىن كېتىپ باراتتى . ئۇلارنىڭ ئاغزىدىن ئۆرلىگەن ئاق ھور ھاۋاغا تارقىلاتتى ، بۇرۇت - ساقاللىرىدا شۇ ئاق ھوردىن پەيدا بولغان ئۇششاق ئاق ئۈنچىلەر شىلىدىرلايتتى . ئاتلارنىڭ قۇيرۇق ۋە ياللىرىدىمۇ ، ھەتتا تۇپاقلرىنىڭ ساڭگىلىغان يۇڭلىرىدىمۇ بۇنداق چوڭ - كىچىك ئاق مارجانلار ئاۋاز چىقىراتتى . ئەلاخاننىڭ ئاستىدىكى كېلىشكەن ئارغىماق ھەممىسىنىڭ ئالدىدا قومۇش قۇلاقلىرىنى دىڭ تۇتۇپ ، ئاق قارنى غاچىلىدىتىپ يولۋاس مېڭىشىدا تىزگىن سىيرىپ كېتىۋاتاتتى . ئۇنىڭ كەينىدىكى مىڭبېشىلارمۇ ئاتلىرىنى بىر خىل يورغىلىتىپ ، قىزغىن پاراڭ

بىلەن كېتىۋاتاتتى . ئۇلارنىڭ تۇرقىدىن قەھرىتان سوغۇقنىمۇ سەزمىگەنلىكى چىقىپ تۇراتتى . ھەممىسىنىڭ روھىي كەيپىياتى جۇشقۇن بولۇپ ، بۇ قېتىم بايانداپنى ئالدىنغانلىقىغا ئىشەنچى ئۇرغۇيتتى .

پالۋان ئالدىدا خېلىلا ئېگىز تۆپىلىكنىڭ شەرق تەرىپىنى ياقلاپ يۇقىرى ئۆرلىدى . ئۇلار دۆڭنىڭ كەينىدىكى گەمىلەردىن ئۆرلەۋاتقان قويۇق كۆمۈر ئىسنى ، گەمە ئالدىدا يۈرگەن قوزغىلاڭچىلارنى كۆرۈپ ، تۆپىلىك ئۈستىدە توختىدى .

— بۇ گەمىلەردىكى لەشكەرلىرىمىز ، — دېدى توقىلەك باتۇر ئەلاخانغا قاراپ ، — بىز بايانداپقا ھۇجۇم قىلغاندا ، كۈرەدىن چېرىكلەر ياردەمگە كېلىپ قالسا ، گەمىلەردىكى چېرىكلەر ئالدىنى توسىدۇ . شۇنداقلا ، زۆرۈر تېپىلسا ، مۇشۇ سوزۇلغان غولنىڭ ئاغزىدىن چىقىپ جەڭگىمۇ قاتنىشالايدۇ .

— ناھايىتى ياخشى ! — دېدى پالۋان بەش - ئالتە كۈنلۈك ھىلال ئايدەك قاپقارا بۇرۇتنىڭ ئۇچىنى ئوڭ قولى بىلەن تۈزەشتۈرۈپ ، ئۇنىڭ بېشىدا يوغان قاراسەنسەن قۇلاقچا ، ئۈستىدە قاراسەنسەن ياقىلىق جۇۋا بولۇپ ، بېلىنى قارا پوتىدا مەھكەم باغلىۋالغانىدى . لاپىنىڭ كۆزلىرىدەك كۆزلىرىدىن ئەقىل ۋە باتۇرلۇق ئۇچقۇنلىرى چېچىلىۋاتقان ئەلاخان شۇ تاپتا تازا يېتىلگەن بۈركۈتكىلا ئوخشايتتى ، — يۈز بېرىشى مۇمكىن بولغان ھەرقانداق ئېھتىماللىقنى ئويلىشىمىز ، ئۇنىڭغا تاقابىل تۇرۇش ئۈچۈن چارىلىرىنى ئالدىن ئورۇنلاشتۇرۇشىمىز ئىنتايىن مۇھىم . بۇ بىزنىڭ جەڭدە يېڭىشىمىزغا پايدىلىق ، — ئۇ سۆزىدىن توختاپ ئالدىدىكى گەمىدىن تۇيۇقسىز جاراڭلاپ چىققان ناخشىغا قۇلاق سالىدى .

«يامۇلىنىڭ ئىچى زەيلىك ،

بۇ دەردكە نېمە دەيلىك .

ئەركىنلىككە بەل باغلاپ ،  
ياخشىلىقنى ئىزدەيلىك .»

يۇقىرى ئاۋاز بىلەن ئېيتىلىۋاتقان «سادىر ناخشىسى»  
تۈۋپىلىكتە ئاتلىرىغا مىنىپ تۇرغان مىڭبېشىلارنى ھايانغا  
سالىدى . ئۇلار يەرۋاسمان ئارىسىدا جاراڭلاپ ئۇچۇۋاتقان بىر  
باتۇر قاناتلىق روھنى كۆرگەندەك بولدى . بۇ روھ ھەددى -  
ھېسابسىز زۇلۇم ۋە ئالۋان - سېلىقلارغا چىدىماي ئەركىنلىك  
ئىزدەپ جەڭگە چىققان قەھرىمان خەلقنىڭ جەڭگىۋار روھى !  
تېكىستىنى ئۆزى توقۇپ ، ئاھاڭنى ئۆزى ئىجاد قىلىپ ئېيتقان  
ناخشىنى سادىر پالۋانمۇ يوغان كۆزلىرىدىن ئۇچقۇن چاچرىتىپ  
جىمجىت ئاڭلايتتى .

— سادىر كا ! — دېدى ئەلاخان يېنىدا تۇرغان سادىر پالۋانغا  
بۇرۇلۇپ قاراپ ، — تازا پىغاننىڭ تۇتقاندا ئېيتىپتىكەنسەن - دە !  
ناخشاڭ يۈرەككە تېگىدىكەن !

سادىر گەپ قىلىمدى ، بەلكىم ، ئۇ چىڭ خانىدانلىقى  
تۈرمىلىرىدە ئۆتكەن كۈنلىرىنى كۆز ئالدىغا كەلتۈرۈپ ، خىيال  
سۈرۈپ قالغاندۇر ؟ ! يا بولمىسا ، ناخشىنى ئېيتىپ ، يامۇلدىن  
قاچقان چاغلىرىنى ئەسلەۋاتقانمۇ ؟ ... !  
ناخشا تۈگىدى . پالۋان بىر ئۇھ تارتىپ كۆپچىلىككە  
قارىدى :

— ناخشا ھەممىمىزنى ئۆزىگە رام قىلىۋالدى . مىڭۋاتقان  
يوللىرىمىزنى ، قىلىۋاتقان ئىشىمىزنىمۇ ئۇنتۇپ قالدۇق ، — ئۇ  
بىردەم تۇرۇۋېلىپ ، — ۋاقىت زىخ ، چىڭ تۇتايلى ! قېنى ، ئەمدى  
قەيەرنى كۆرىمىز ؟

يوغان ، شەللەڭزە تورۇق قاشقىغا مىنگەن سادىر ئەلاخانغا  
قارىدى ، قامچىسىنىڭ ئەشمە تاسمىسى بىلەن قىزىل تېۋىلغا  
دەستىسىنى قوشلاپ تۇتقان قولىنى كۆتۈرۈپ ، شىمال تەرەپتىكى

گاڭگۈل ① كۆمۈر كانىنىڭ ئاغزىدا ئالايتەن ئېگىز كۆرۈنۈپ تۇرغان دۆڭنى كۆرسىتىپ تۇرۇپ سۆزلەشكە باشلىدى :

— مېنىڭ تەييارلىقلىرىمنىڭ بىر قىسمى ئەنە شۇ كۆرۈنۈپ تۇرغان دۆڭدە ! ئەلاخان ، دۆڭگە بېرىپ ، ئۇ يەردىكى «ئۆچكە باتۇرلار» نىڭ تەييارلىقلىرىنى كۆزدىن كەچۈرۈپ كەلمەيدۇق ؟

ئەلاخان بىر ئاز خىيال سۈرۈپ تۇرغاندىن كېيىن ، باشقىلارغا قارىدى :

— قېنى ، ئالدىدا قايسىنى كۆرىمىز ؟ ...!

— ئەلاخان ! مەن «ئۆچكە باتۇرلار» نىڭ تەييارلىقلىرىدىن خاتىرجەم . سادىر ئىشنى چالا قىلىدىغان ئادەملەردىن ئەمەس ، ئۇ ئالىبۇرۇن كۆڭۈلدىكىدەك تەييارلىتىپ قويدى . بىز بايانداي قەلئەسى تەرەپكە بېرىپ ، ئالدىدا لەخمىنى ، ئاندىن باياندايغا ھۇجۇم قىلىدىغان لەشكەرلەرنىڭ ئەھۋالىنى كۆرۈپ باقاساقمىكىن ! — دېدى ئەلاخاننىڭ بىر يېنىدا تۇرغان ياگۇر پالۋان ئۇيغۇرچە سۆزلەپ .

مىڭبېشىلار بۇ پىكىرگە قوشۇلدى . ئۇلار ئاتلىرىنىڭ بېشىنى بۇراپ دۆڭدىن چۈشۈپ چوڭ يولغا چىقتى . ئۇلار قار تۈزۈتۈپ كېلىۋاتقان بىرەر يۈزدەك ئاتلىق چېرىكنى كۆرۈپ ھەيران بولدى .

— بۇمۇ سادىرنىڭ «توققۇزى رەڭ ، بىرى جەڭ» دېگەن سۆزىدىكى بىر رەڭ ! — دېدى كۈلۈپ سۇنۇر مىڭبېشى .  
قارلىق دالىدىن كېلىۋاتقانلار يېقىنلاپ كەلدى . چېرىكلەرنىڭ ئاستىدىكى ئاتلارنىڭ قۇيرۇقلىرىغا باغلانغان شاخلار شاراقلاپ ، يەرۈ ئاسمانغا قار تۈزۈتۈۋاتاتتى . سادىرنىڭ بۇ ھەيلىسىنى بىلگەن ئەلاخان مىيىقىدا كۈلۈپ قويدى .

① گاڭگۈل — يەر ئىسمى .

— سادىر كا! — دېدى ئەلاخان يېنىدا كېتىۋاتقان قامەتلىك ،  
كۆزلىرى يوغان ، كەكە ساقال پالۋانغا قاراپ ، — بۇ جەڭ  
ھىلىلىرىنى نەدىن ئۆگەندىڭ ؟

— ھەي ، ئۇكام ! — دېدى قاڭرۇق ، « ھەي » نى ئالاھىدە  
سوزۇپ ، — مەن ئېلىپنىمۇ بىلمەيدىغان بىر قاراقورساق ،  
دەپتەر- كىتاب دېگەنلەرنى چۈشۈمدىمۇ كۆرۈپ باقمىغان . لېكىن  
بۇ دۇنيادا يەنە بىر ئوقۇسا - ئوقۇسا تۈگىمەيدىغان ئاجايىپ بىر  
كىتاب بار . بۇ كىتاب — تۇرمۇش ! ماڭا ھەممىنى تۇرمۇش  
ئۆگەتتى . چېرىكلەر مېنى تۇتقىلى تاغلارغا چىقتى . مەن تاشقا  
قالپىقىم بىلەن جۇۋامنى كىيىدۈرۈپ ئۇلارنى ئالدىدىم . ئۇلار تاشقا  
ئاتتى . مەن باشقا ئاتتىم...

ئەلاخانلار بايانداي قەلئەسىگە يېقىنلاپ كەلدى . ئۇلار  
ئاتلىرىنى سېپىلدىن بىرقانچە يۈز مېتىر يىراقلىقتا تۇرغان  
قوزغىلاڭچىلارنىڭ يېنىغا قويۇپ ، سېپىلنىڭ غەربىدىن ئوتتۇز  
مېتىردەك يىراق بولغان ئاق ئۆستەڭ ئىچىگە چۈشتى . ئۇلار  
قېلىن قار باسقان ئۆستەڭ ئىچى بىلەن تەستە مېڭىپ كىچىك بىر  
سايىغا چىقتى . قېزىلىپ پۈتكەن لەخمىنىڭ ئاغزى شۇ سايىغا  
چىقاتتى .

— دىققەت قىلىڭلار ! — دېدى ئەمىر كۆپچىلىككە قاراپ ،  
— سېپىلدىكىلەر كۆرۈپ قېلىپ ، زەمبىرەك ئېتىپ ،  
ھەممىمىزنى ئۇ ئالەمگە ئۈزىتىۋەتمىسۇن !...  
— خۇدايىم ساقلا !

— سېپىل ئاستىغا ، شۇنداقلا ئوق - دورا ئامبىرى ئاستىغا  
دورا كۆمۈپ بولدۇق . دورا قاچىلانغان كالا ئۈچىسىنى پىلتا  
قىلىپ ، بىر بېشىنى دورىغا تۇتاشتۇرۇپ قويدۇق ، — سادىر  
سېپىلدىكىلەر كۆرەلمەيدىغان بىر پاناھ جايدا تۇرغان  
مىڭبېشىلارنىڭ ئارىسىدا تۇرۇپ سۆزلەيتتى ، — ھۇجۇم  
باشلىنىدىغان چاغدا ، پىلتىغا ئوت ياقساقلا ، سېپىل ۋە ئوق -

دورا ئامبىرىنىڭ كۈلى كۆككە سورۇلىدۇ ، — ئۇ بىر تىنىۋېلىپ يەنە سۆزىنى داۋاملاشتۇردى ، — ئىچىنى كۆرىمىز دېسەڭلار ، مەن باشلاپ ماڭاي ...!

— بولدى ! سېنىڭ سۆزۈڭگە ئىشىنىمىز ! — دېدى ئەلاخان سادىرغا قاراپ ، — ئەمدى قەيەرگە بارىمىز ؟

— ئولجا ئېلىنغان زەمبىرەكلەر ئورۇنلاشتۇرۇلغان جايىنى ، سېپىلغا چىقىش ئۈچۈن تەييارلانغان شوتلارنى ، قەلئەنىڭ شىمالىي تەرىپىدىكى ناغرا - سۇنايچىلار ئۈچۈن ياسالغان پەشتاقنى كۆزدىن كەچۈرسەكمىكىن ؟ — دېدى ئۇزۇن بۇرۇتلۇق توقىلەك مىڭبېشى ئەلاخانغا قاراپ .

ئۇلار ئاتلىرىنى قويغان جايغا قايتىپ كېلىپ ئاتلىرىغا مىندى .

\*

\*

بۈگۈن سېپىلنىڭ سىرتىدا بولۇۋاتقان ئالامەتلەرنىڭ سەۋەب ۋە سىرلىرىنى بىلەلمىگەن بايانداي ھەربىي قەلئەسىنىڭ باشلىقى با دارىن ئۆز بۆلىمىسىدە تېرىكىپ ئولتۇراتتى . ئۇنىڭ تاتارغان چىرايىدىن قايغۇ - ھەسرەت ئۆرلەيتتى . ئىششىغان قاپاقلىرى ، ساڭگىلىغان كالىپۇك ۋە يۈزىنىڭ گۆشلىرى ، ئۆسكەن شالاڭ ساقال - بۇرۇتى ئۇنىڭ تەلەتنى تېخىمۇ خۇنۇك كۆرسىتەتتى . با دارىننىڭ سەل پۇلتىيىپ چىققان كۆزى ئالدىدىن سېپىلغا قارىتىپ قويۇلغان زەمبىرەكلەر ، يېڭىدىن ياسالغان ناغرا پەشتاقى ، قوزغىلاڭچىلارنىڭ سېپىل ئەتراپىدا كۆپىيىشى قاتارلىقلار بىر - بىرلەپ ئۆتۈپ ، بېشىغا تۇيۇقسىز چاقماق چاقتاندەك بىر ئوي كەلدى . ئۇ ئۆز خىيالىدىن قاتتىق چۆچۈپ ، ئولتۇرغان ئورنىدىن چاچراپ تۇرۇپ كەتتى .

«قوزغىلاڭچىلار بۈگۈن كېچە بىزگە ھۇجۇم



قىلالامدۇ - يە؟...»

ئۇ ئىشىككە كېلىپ ، ئىشىكنى ئېچىپ بېشىنى چىقاردى :  
— كىم بار ؟

ئېگىز بويلۇق مۇھاپىزەتچىسى ياندىكى ئۆيدىن ئالدىراپ چىقتى .

— تېز بېرىپ چېرىك باشلىقلىرىنى چاقىرىپ كەلگىن ! —  
دېدى كۆزلىرى ئېچىگە ئولتۇرغان با دارېن ، ئالدىغا كەلگەن مۇھاپىزەتچىسىگە قاراپ .

ئېگىز مۇھاپىزەتچىسى كەينىگە بۇرۇلۇپ تېز مېڭىپ كەتتى .  
با دارېن يەنە بۆلمىسىگە كىرىپ ، ئۈستىلىنىڭ قېشىغا كېلىپ ئولتۇردى . ئۇ بېشىنى سېلىپ خىيالغا پاتتى :

«تەييارلىقىمىز بار . شۇنداقتمۇ چېرىك باشلىقلىرىدىن يەنە بىر سۈرۈشتۈرگىنىمنىڭ زىيىنى يوق . ناۋادا بىر بوشلۇق چىقىپ قالسا ، تولدۇرۇۋېلىشقا ئۈلگۈرىمىز ، — ئۇ بىردەم خىيالىدىن توختاپ يەنە داۋام قىلدى ، — قانداق قىلىپ بولمىسۇن ، ئۇلارنى سېپىلغا كىرگۈزمەسلىكىمىز لازىم ، سېپىلغا كىرىۋالسا بىزنىڭ تۈگەشكىنىمىز شۇ ! — ئۇ يەنە خىيالىدىن توختاپ تالاغا قۇلاق سالدى . كېلىۋاتقان ئاياغ تاۋۇشى ئاڭلانمىغاندىن كېيىن ، خىيالىنى داۋاملاشتۇردى ، — ئۆتكەنكىدەك سېپىلنى يەنە پارتلاتسا ، بىرقانچە زەمبىرەكنى دەرھال يۆتكەپ بېرىپ ، توختىماي ئېتىپ ، قوزغىلاڭچىلارنى بىر قەدەممۇ ئالغا باستۇرماسلىق لازىم...»

چېرىك باشلىقلىرى بىرلەپ - ئىككىلەپ كىرىپ با دارېننىڭ خىيالىنى ئۈزۈپ قويدى . ئۆز باشلىقىنىڭ بېشى چۈشۈپ كەتكەنلىكىنى كۆرگەن چېرىك باشلىقلىرى : بىرەر خەتەر كېلىۋاتامدۇ ، نېمە دېگەندەك ئالاقزادە بولۇپ قاراشتى .

— سىرتتىكى ئالامەتلەردىن بۈگۈن كېچە ياكى تاڭ سەھەردە قوزغىلاڭچىلار ھۇجۇم قىلىدىغاندەك تۇرىدۇ ، — دېدى با دارېن

ھېرىپ - چارچاپ ھالى قالمىغان ئادەمدەك سۆز باشلاپ ، — ئۇلار ھۇجۇم قىلىپ قالسا ، سېپىل ئۈستىدە زەمبىرەك ، مىلتىق ، ئوقيانلارنىڭ ئوق - دورىسى يېتەمدۇ ؟ باشقا تەييارلىقلار قانداق ؟ قېنى ، بىر - بىرلەپ ماڭا دوكلات قىلىڭلار !

چېرىك باشلىقلىرى بىر - بىرلەپ دوكلات قىلىشقا باشلىدى . با دارېن ئارىلاپ سوئال قويۇپ ، ھەربىر چېرىك باشلىقنىڭ دوكلاتىنى كۆڭۈل قويۇپ ئاڭلىدى . دوكلات تۈگىگەندىن كېيىن ، ئۇ بىردەم كۆزىنى يۇمۇپ خىيال سۈرۈپ ئولتۇردى ، ئاندىن قىزارغان كۆزلىرىنى ئېچىپ ، سۆزىنى باشلىدى :

— قورشاۋدا قالغىنىمىزغا ئىككى يىل بولدى . سىرتتىن ياردەم كەلمىسە ، ئۆزىمىز قورشاۋنى بۇزۇپ چىقىپ كېتەلمەيمىز . قوزغىلاڭچىلارنى سېپىل ئىچىگە كىرگۈزمىسەكلا ، ھايات ياشىيالايمىز ، ئۇلار سېپىل ئىچىگە كىرىۋالسىلا ، ئۆلگىنىمىز شۇ ! — با دارېن چوڭقۇر بىر خۇرسىنىپ سۆزدىن توختىدى . ئۇ ئۆزىگە قاراپ تۇرغان چېرىك باشلىقلىرىغا قاراشتىن قورققانداك ، كۆزىنى ئىشىك تەرەپكە تىكىپ خىيال بىلەن يەنە سۆزىنى داۋاملاشتۇردى . ئۇ شۇ تاپتىكى تۇرقى ۋە روھىي ھالىتى بىلەن بىر چۈشكۈن دەرۋىشكىلا ئوخشايتتى ، — كۈرە جاڭجۈنىمۇ بىرقانچە قېتىم چېرىك چىقارغان بولسىمۇ ، قوزغىلاڭچىلارغا تەڭ كېلەلمىدى . بۇنداق ئەھۋالدا جاڭجۈن ئالىيلىرىنىڭ بېيجىڭغا ئادەم ئەۋەتىپ ، ياردەمگە چېرىك سورىشى تۇرغانلا گەپ . خان ئەۋەتكەن لەشكەرلەر يولدا كېلىۋاتقاندۇر ؟ ! سېپىلنى تارتقۇزۇپ قويمىساقلا ، چوقۇم ياردەمگە لەشكەر كېلىدۇ . بۇ كۈنگە ئۇزاق قالمايىدى . مېنىڭ بۇ سۆزلىرىمنى چېرىكلەرگە يەتكۈزۈڭلار ! خان ئەۋەتكەن چېرىكلەر يېتىپ كەلگۈچە جان تىكىپ سېپىلنى قوغدىشىمىز لازىم ! بۇ ئۆزىمىزنى قوغدىغانلىق بولىدۇ . ھەربىر چېرىك شۇنى ئېنىق بىلىشى كېرەككى : سېپىلنى تارتقۇزۇپ قويساقلا ، ھەممىمىز

ئۆلىمىز ! ئۇنىڭدىن ئاخىرقى بىر ئادىمىمىز قالغۇچە ، سېپىلنى قوغداپ ئۆلەيلى ! — با دارىن كېيىنكى سۆزلىرىنى ئاۋازىنى كۆتۈرۈپ سۆزلىدى . ئۇ يەنە بىردەم تۇرۇۋېلىپ ، چېرىك باشلىقلىرىغا بىر- بىرلەپ قاراپ چىقتى . ئۇلار دېمىنى ئىچىگە يۇتقاندا ئۇنىڭ سۆزىنى دىققەت بىلەن ئاڭلايتتى . ئۇلارنىڭ تۇرقىدىن ، روھىي ھالىتىدىن يېقىنلاپ كېلىۋاتقان ئەجىلنى كۆرۈۋاتقاندا بىر ۋەھىمە - قورقۇنچ كۆرۈنەتتى ، — راستتىنلا بۈگۈن قوزغىلاڭچىلار ھۇجۇم قىلسا ، يا سېپىل ئاستىغا دورا كۆمۈپ پارتىلىتىش ، يا بىزدىن ئولجا ئالغان زەمبىرەكلەر بىلەن ئېتىپ بۇزۇشى ، ئۆزلىرىگە سېپىلغا كىرىش يولى ئېچىشى مۇمكىن . مەن يۈز بېرىش ئېھتىمالى بولغان يۇقىرىقى ئەھۋالغا ئاساسەن ، ما چېرىك باشلىقنى ئۆزىنىڭ چېرىكلىرى بىلەن سېپىلغا چىقماي ، سېپىل ئىچىدە قېلىشقا بۇيرۇيمەن . سىلەر ، ما چېرىك بېشى ، ئۇخلىماي جىددىي ھالەتتە تۇرۇشۇڭلار ، سېپىلنىڭ بىرەر يېرى ئۆرۈلسە ، دەرھال بېرىپ ، كىرىشكە ئۇرۇنغان قوزغىلاڭچىلارنى توسۇشۇڭلار لازىم . ئۆزۈڭلاردا ئىككى زەمبىرەك بار ، مەن يەنە ئىككى زەمبىرەك قوشۇپ بېرىمەن . ناۋادا ياردەم كېرەك بولسا ، ماڭا دەرھال ئادەم ئەۋەتىڭ ! مەنمۇ سېپىلدىن چۈشۈپ سىلەر بىلەن بىللە بولۇشۇم مۇمكىن ! بىز ئۆتكەنكىدەك بىرمۇ قوزغىلاڭچىنى ئۆتكۈزمەي ، بۇزۇلغان جايىنى ئېتىۋېلىشىمىز كېرەك !...

\*

\*

پەنجىرىدىن كەچكى شەپقەتنىڭ قىزىل شولىلىرى ئۆچۈۋاتقانلىقى كۆرۈنۈپ تۇراتتى . ئالەمگە كېچە قارا چېچىنى يېيىۋاتاتتى . سېپىلغا چىقىپ كېتىۋاتقان با دارىن ئاسمانغا قارىدى . ئوچۇق ئاسماندا سان - ساناقسىز يۇلتۇزلار جۇلالىنىپ

ئاجايىپ چىرايلىق جىمىرلاۋاتاتتى . لېكىن ، ئەس - يادى ئەجەل ۋەھىمىسى بىلەن تۇمانلىشىپ كەتتى . با دارېن ئۇلارنىڭ گۈزەللىكىنى كۆرەلمەيتتى . شىمال تەرەپتىن كېلىۋاتقان سوغۇق شامال ئۇنىڭ يۈزىگە يىغىندەك سانجىلىپ ئېچىشتۇراتتى . كەينىدىن كېلىۋاتقان ئىككى مۇھاپىزەتچىسىمۇ سوغۇقتىن شۈمشىيىپ سېپىلغا ئۆرلەيتتى .

سېپىلغا چىقىپ ، سېپىلنىڭ مۇداپىئە تېمى ئالدىغا كەلگەن با دارېن شىمالىي تەرەپكە قاراپ چەكچىيىپ قالدى .

— نېمىدۇر بۇلار ؟ — دېدى ئۇ گاڭگۈل تەرەپتىكى بىر ئېگىز دۆڭدىن لاۋۇلداپ چۈشۈۋاتقان بېھىساب مەشەللىرىنى كۆرۈپ ، ئارقىسىدا تۇرغان ئىككى مۇھاپىزەتچىسىمۇ با دارېننىڭ سوئالغا جاۋاب بەرمەي ، ئەقىل - ھوشىنى يوقىتىپ چەكچىيىپ قارايتتى . با دارېن تېخىچە ئۇلارنىڭ نېمىلىكىنى بىلمەي ، بويى شۈركۈنۈپ ، تىترەك ئولاشتى . بىر چاغدا مەشەللىر چۈشۈپ بولۇپ نەگىدۇر يوقالدى .

بۈگۈن روزىغا ئون بىر ، كېچە سائەت بىردىن كېيىن روزىغا ئون ئىككى بولىدۇ<sup>①</sup> . ئون بىر كۈنلۈك ئاي كۈنچىقىشتىن ئۆرلەپ ، ئىلى ۋادىسىنى يورۇتتى . ئاي نۇرى ئاستىدا ياتقان قارلىق تاغلار ، دۆڭلەر ، دالىلار مۇقەددەس جەڭنىڭ ھارپىسىدا جۇلالىناتتى .

ۋەھىمە بىلەن كېتىۋاتقان با دارېن مۇھاپىزەتچىلەردىن بىرىنىڭ ئەنسىز ۋارقىرىشىدىن چۆچۈپ توختىدى .  
— يەنە چۈشۈۋاتىدۇ .

با دارېن گاڭگۈل ئېغىزىدىكى دۆڭگە يەنە قارىدى . بېھىساب ئاياغلىق مەشەللىر تۆپىدىن پەسكە چۈشۈۋاتاتتى . بۇنى كۆرۈپ

① بۇ ھىجرىيە 1282 - يىل رامىزان ئېيى ( 9 - ئاي ) نىڭ 12 - كۈنى تاڭ سەھەردە باياندايغا ھۇجۇم باشلانغان ۋاقىتنى كۆرسىتىدۇ . بۇنى مىلادىيە بويىچە ھېسابلىماق ، 1866 - يىل 1 - ئاينىڭ 29 - كۈنىگە توغرا كېلىدۇ

ئەقلىنى يوقاتقان بايانداي قەلئەسىنىڭ باشلىقى : بۇ قانداق كارامەت ؟ قايىقتىن كېلىۋاتقان قانداق لەشكەرلەر بۇ ؟ دەپ ئويلاپ غال - غال تىترەشكە باشلىدى .

دوڭدىن چۈشۈۋاتقان ئاياغلىق مەشەللەر سادىرىنىڭ «ئۆچكە باتۇرلىرى»... ئۇلارنىڭ مۇڭگۈزلىرىگە قادالغان مەشەللەر ئايدىنىڭ كېچىنى تېخىمۇ يورۇتۇپ يېنىپ ، سېپىلدىكى چىڭ سۇلالىسى چېرىكلىرىنىڭ جېنىنى ئېلىۋاتاتتى . ئەگەر بۇ نەچچە يۈز ئۆچكىنىڭ ۋارقىرىغان ئاۋازلىرى سېپىلدىكىلەرگە ئاڭلانغان بولسا ، يۈرەكلىرى يېرىلىپ كېتەتتى . ئىچ - ئىچىدىن تىترەك ئۆرلەۋاتقان با دارىن ئۆزىنى تۇتۇۋېلىشقا شۈنچىلىك ئۇرۇنىمۇ ، چىشلىرى بىلىنەر - بىلىنمەس كاسىلداۋاتاتتى .

مۇڭگۈزلىرىگە مەشەل باغلانغان «ئۆچكە باتۇرلار» دوڭدىن چۈشۈپ ، سېپىلدىكىلەرگە كۆرۈنمەي دوڭنى ئايلىنىپ كەينىگە ئۆتەتتى . ئۇلار يەنە دوڭگە چىقىپ ، دوڭدىن سېپىلدىكىلەرنىڭ ئەقىل - ھوشىنى ئېلىپ چۈشەتتى ، «ئۆچكە باتۇرلار» نىڭ بۇنداق چۈشۈپ - چىقىشى تا يېرىم كېچىدىن ئۆتكىچە داۋاملىشاتتى . سادىر پالۋاننىڭ بۇ جەڭ ھەيلىسى سېپىلدىكى چىڭ سۇلالىسى چېرىكلىرىنى روھىي جەھەتتىن تۈگەشتۈرۈپ باشلىنىدىغان ھۇجۇمغا سىرلىق قۇدرەت ئاتا قىلدى .

با دارىننىڭ ئەپيۇن خۇمارى تۇتتى . ئۇ ئەمدى مۇھاپىزەتچىلىرىنى باشلاپ سېپىلدىن چۈشۈپ كېتىشكە ئالدىرىدى . بىراق ئۇيۇقسىز شاراقلىغان ئاۋازلار بىلەن تەڭ ئاتلارنىڭ كىشىنەشلىرى ئۇنى يەنە توختىتىپ ، سېپىل قىرغىغا ئەكەلدى . ئۇ سېپىلنىڭ مۇھاپىزەتچى تېمى يېنىدا تۇرۇپ ئالدىغا قارىدى . سېپىلدىن ئانچە يىراق بولمىغان جايدا ئاتلارغا مىنگەن قامەتلىك يىگىتلەر ياردىن چۈشۈپ كېتىۋاتاتتى . ئۇلارنىڭ ئاتلىرىدىن شاراقلىغان سادا چىقىپ ، كېچە جىمجىتلىقىنى بۇزاتتى . «بۇلار قايىقتىن كېلىۋاتقانلاردۇر ؟ — دەپ ئويلىدى با

دارېن پۈتۈنلەي دېگۈدەك روھىي جەھەتتىن تۈگىشىپ، — ئاھ تەڭرىم، ئۆزۈڭ ساقلىمىساڭ، بۈگۈن كېچە بىز راستتىنلا جېنىمىزدىن ئايرىلىمىز!...»  
سېپىلدىكى چېرىكلەر قورقۇپ تىترەپ با دارېنىغا قارىدى.

— بىر توپى ئۆتۈپ كەتسە، يەنە بىر توپى كەلمەكتە. كېلىۋاتقانلار ھەددى - ھېسابىز! — دېيىشتى چۇرقىرىشىپ چېرىكلەر، ئۇلارنىڭ ئاۋازىدىن تىترەۋاتقانلىقى ئېنىق بىلىنىپ تۇراتتى.

بۇ سادىر پالۋاننىڭ ئىككىنچى جەڭ ھىيلىسى ئىدى. با دارېن قاراۋېرىشكە چىدىمىدى. ئۇنىڭ ئەپيۈن خۇمارى تېخىمۇ كۈچىيىپ كەتتى. ئۇ بۇ كېچىنىڭ ۋەھىمىسىدىن قۇتۇلۇش ئۈچۈن ئالدىراپ سېپىلدىن چۈشتى - دە ئۆيىگە قاراپ يۈگۈردى...

\*

\*

بىر ئۇلۇغ تارىخىي دەقىقە يېقىنلاپ كېلىۋاتاتتى. قوللىرىغا قورال ئېلىپ ئۆز ئازادلىقى ئۈچۈن قوزغالغان خەلق ئۇزۇن سەپ تارتىپ ھۇجۇمغا ئاتلىنىش بۇيرۇقى كۈتەتتى. سېپىلنىڭ شىمالىدىكى يېڭىدىن ياسالغان ياغاچ پەشتاق ئۈستىدە ناغرا - سۇنايچىلار ناغرا - سۇنايلىرىنى چېلىشقا تەق بولۇپ تۇراتتى.

زېمىن ئاستىدىن بىر نۇرلۇق ئىلاھ كۆتۈرۈلۈۋاتقانداك كۈنچىقىش تەرەپ سۈزۈلۈپ كېلەتتى. ئالتۇن رەڭگىدىكى چولپان ئۆز خۇشاللىقىنى باسالمايۋاتقانداك ھاياجان بىلەن كۈلۈمسىرەيتتى. سوغۇق يەنىمۇ كۈچەيمەكتە. قەھرىتان قىش ئازراقمۇ بوشىغانداك كۆرۈنمەيتتى. شىمال تەرەپتىن كېلىۋاتقان

سوغۇق شامالنىڭ ئۆتكۈر يىغىنلىرى يۈزلەرگە  
سانجىلاتتى. دەل - دەرەخلەر ئاپئاق قىرولىنىپ ئاجايىپ  
چىرايلىق كۆرۈنەتتى. بايانداي سېپىلى ئەتراپىدىكى قارلىق  
زېمىن بىر سېھىرلىك ئالەمدەك ھايان ئىچىدە  
نەپەسلىنەتتى.

ئۇيۇشۇشقا قانمىغان مەزەمزات، قازىكالان موللا شەۋكەت  
ئاخۇنۇم قاتارلىق يوغان ئاق سەلىلىك، سۆسەر تۇماقلىق  
ئادەملەر سەپ تارتقان قوزغىلاڭچىلارنىڭ كەينىدە، بىر  
پاكارراق تۆپىلىك ئۈستىدە بەزىلىرى ئەسنەپ، بەزىلىرى ئۆزئارا  
پاراڭلىشىپ باشلىنىدىغان ھۇجۇمدىن پەرۋايى پەلەك تۇراتتى.  
ھەتتا بەزىلىرىنىڭ كۆكرەگەن چىرايىدا بۇ يەرگە كەلگىنىگە  
پۇشايىمان قىلغانلىقى كۆرۈنەتتى. قوللىرىغا مىلتىق، نەيزە،  
ئارا، گۈرجەك تۇتقان قوزغىلاڭچىلار تۆپىلىكتىكىلەرگە كەينىنى  
قىلىپ، يىراقتىكى سېپىلغا قارايتتى. ئۇلارنىڭ بىر قىسمى  
ئاتلىق، بىر قىسمى پىيادە بولۇپ، ئۆرگۈلەينىڭ<sup>①</sup> ئىككى چاقىغا  
بېكىتىلگەن ئۇزۇن شوتلارمۇ كۆزگە چېلىقاتتى.

بۈگۈنكى بايانداي ھۇجۇمغا قوماندانلىق قىلىدىغان، بويى  
ئېگىزمۇ ئەمەس، پاكارمۇ ئەمەس، قامىتى خۇش پىچىم ئەلاخان  
سەپ تارتقان قوزغىلاڭچىلارنىڭ ئالدىدا تۇراتتى. ئۇ ۋاقتى  
بولغاندەك يېنىدىكى پەرمانچىسىغا بۇرۇلدى:

— سەپكە چاقىرىڭ!

پەرمانچى دەرھال كەينىگە بۇرۇلۇپ بار ئاۋازى بىلەن  
ۋارقىرىدى:

— سەپراس!

پاراڭلار توختىدى. سەپلەر رەتلەندى. ئادەملەر ھايان  
بىلەن نەپەسلىنىپ ئالدىغا قارىدى.

---

① ئۆرگۈلەي — كۆتەك ھارۋا.

— مۇناجات باشلانسۇن ! — دېدى يەنە ئەلاخان ئۇزۇن پۈتلۈق پەرمانچىغا قاراپ .

ئەلاخاننىڭ سۆزىنى پەرمانچى بار ئاۋازى بىلەن ۋارقىراپ تەكرارلىدى . قارلىق دالا پەرمانچىنىڭ جاراڭلىق ئاۋازى بىلەن يەنە بىر ياڭراپ كەتتى .

ياغاچ پەشتاقتىن يالغۇز سۇناينىڭ ھەم مۇڭلۇق ، ھەم تەسىرلىك ناۋاسى ئاڭلاندى . بارلىق ئادەم سۇناينىڭ سېھىرلىك ئاھاڭىغا بەند بولۇپ ، ئۇن - تىنسىز ھاياجان ئىچىدە تۇراتتى . چالغۇچى دۈگىلەك ئاغزىنى ھەر تەرەپكە قارىتىپ ، پۈتۈن مۇھەببەت ۋە ئېتىقاد بىلەن چېلىۋاتقان سۇناينىڭ ياڭراق ئاۋازى جىمجىت دالانىڭ ھاۋاسى ياڭرىتىپ ، يىراق - يېقىنلارغا تارقىتتى . بۇ سېرىق مىستىن ياسالغان سۇناي ياڭرىتىۋاتقان مۇناجاتتىن ئۆتكەنلەرنىڭ ئاھۇ پەريادى ، ئىرادىسى ۋە ئارزۇ - ئارمانلىرى ئاڭ سۈزۈلۈۋاتقان يەرۈ ئاسمان ئارىسىغا يېيىلاتتى . مۇناجات تۈگىدى . ئۇنىڭغا ئۆلىنىپلا ناغرا چېلىندى . ناغرىنىڭ ياڭراق ساداسى سەپ تارتىپ تۇرغان قوزغىلاڭچىلارغا ھۇجۇم ۋاقتىنىڭ يېقىنلىشىپ قالغانلىقىدىن خەۋەر بەردى . ئەلاخاننىڭ بۇيرۇقى ، پەرمانچىنىڭ جاكارلىشى بىلەن ئاتلىق ۋە پىيادە قوزغىلاڭچىلار شىمالىي ۋە غەربىي تەرەپتىن بايانداي سېپىلىغا قاراپ ئانلاندى . ئۇلار بايانداي سېپىلىغا يېقىنلاپ كېلىپ توختىدى . قوزغىلاڭچىلارنىڭ توختىشى بىلەن جەڭ ناغرىسى «شىليان» نىڭ ھەيۋەتلىك ناۋاسى جاراڭلىدى . بۇ سادىر پالۋانغا بېرىلگەن پىلتىغا ئوت يېقىش بەلگە بۇيرۇقى ئىدى .

كۈنچىقىش ئۇپۇقى بارغانسېرى سۈزۈلۈپ ، زېمىننىڭ تېگىدىن چىقىۋاتقان يورۇقلۇق ئىلاھى يېقىنلاپ قالغانلىقىدىن خەۋەر بېرەتتى ، ئۇ ئۇپۇققا ئۆرلىگەندە زۈلمەتلىك كېچە تۈگەپ ، ئاجايىپ يورۇق كۈندۈز باشلىناتتى .



كىچىككىنە ساي ئىچىدىكى لەخمىنىڭ ئاغزىدا كۆيۈۋاتقان  
ئوتۇنلارنىڭ يېنىدا ئوغۇللىرى بىلەن تۇرغان سادىر «شەلىيان»  
نى ئاڭلاپ ، لاۋۇلداپ يېنىۋاتقان ئوتۇندىن بىرىنى ئېلىپ ، دورا  
قاچىلانغان كالا ئۈچىيىنىڭ يەردىن گەتەي كۆتۈرۈپ قويۇلغان  
ئۈچىغا ئۆز قولى بىلەن ئوت ياقىتى . ئۇنىڭ يۈرىكى ھاياجان بىلەن  
ئۆرۈپ ، يوغان كۆزلىرى چاقناپ كەتتى . كالا ئۈچىيىگە ئوت  
دەرھال تۇتىشىپ ، ئۇچقۇن پۈركۈپ ، ناھايىتى تېزلىك بىلەن  
لەخمە ئىچىگە ئوق يىلاندەك ئىلگىرىلىدى . سادىر ئوغۇللىرىغا  
قارىدى :

— بۇ يەردىن دەرھال كېتەيلى !

قامىتى قارىغايىدەك ئاتا ۋە ئوغۇللار ئاخىرقى ۋەزىپىسىنى  
ئەنە شۇنداق تاماملاپ يۈگۈردى . ئۇلار كىچىك سايدىن چىقىپ ،  
ئىچىگە قار تولغان ئاق ئۆستەڭ ئىچىگە چۈشۈپ بىر ئاز  
يۈگۈرگەندىن كېيىن ، سىرتقا چىقىپ ، بىر ئويمانلىققا كېلىپ  
يەر بېغىرلاپ ياتتى .

دەھشەتلىك گۈلدۈرلىگەن ئاۋاز بىلەن تەڭ زېمىن خۇددى  
قاتتىق يەر تەۋرىگەندەك سىلكىندى . پۇررىدە ئۆرلىگەن دورا  
تۈتۈنى بىلەن بىللە ئەڭ قېلىن ، ئەڭ ئېگىز سېپىلنىڭ توپا -  
كېسەكلىرىمۇ ئاسمانغا ئۇچتى . ھەممە ياقىنى ئىس - تۈتەك ۋە  
توپا - چاڭ قاپلاپ ھېچنېمىنى كۆرگىلى بولماي قالدى . بىرىنچى  
پارتلاشنىڭ ئىس - تۈتەك ، چاڭ - توزانلىرى بېسىلمايلا ، يەنە  
گۈمبۈرلىگەن ئاۋاز ئاڭلىنىپ ، زېمىن سىلكىنىپ كەتتى .  
پارتلىغان ئوق - دورا ئامبىرىدىن كۆتۈرۈلگەن ئىس - تۈتەك ،  
ئوت — يالقۇن ، توپا - چاڭ ئاسماننىڭ يۈزىنى توسۇۋالدى .  
گۈمبۈرلەشلەر بىرھازا غىچە بېسىلماي قارلىق دالىنى  
ياڭرىتىۋەتتى .

«... قالدى ھەممە قايغۇرۇپ ،

ئويلاپ - چايقاپ بېشىنى .

سادىر دېگەن خوخەنزە ،  
 قولغا ئالدى تېشىنى ① .  
 كولاپ سېپىل تېگىنى  
 كۆمدى كۆپلەپ دورىنى .  
 پىلتە بىلەن ئوت ياقتى  
 قىلىپ ئوبدان ئېيىنى .  
 گۈمبۈرلىگەن ئۇن بىلەن  
 سېپىلىمۇ گۈم بولدى .  
 ئاندىن لەشكەر يۈگۈرۈپ  
 دۈشمەنلەرگە تىغ ئوردى... ②»

قوزغىلاڭچىلار ھاياجان ئىچىدە ئىس - تۈتەك ، ئوت -  
 يالقۇن ، توپا - چاڭ ئىچىدە قالغان سېپىلغا تىكىلىپ ، ئەلاخاننىڭ  
 ھۇجۇم پەرىمانىنى كۈتۈپ تۇراتتى . ئۇلار پالۋاننىڭ بۇيرۇقىنى  
 ئاڭلىسىلا ، ئۇزاقتىن بېرى كۈتۈپ كېلىۋاتقان ھۇجۇمغا ئۆتۈپ ،  
 قىيىقاس - چۇقان بىلەن سېپىلنىڭ ئۆرۈلگەن يېرىدىن قەلئە  
 ئىچىگە يولۋاسلاردەك ئېتىلاتتى . دەل شۇ چاغدا يورۇۋاتقان  
 قارلىق زېمىننى ياڭرىتىپ ناغرا - سۇناينىڭ ھەيۋەتلىك ساداسى  
 ئاڭلاندى . بۇ سادانى تەقەززالىق بىلەن كۈتۈپ تۇرغان  
 قوزغىلاڭچىلار خۇددى كەلكۈن قىيانىدەك سېپىلدىن ئېچىلغان  
 شورغا قاراپ يۈگۈردى . سېپىلنىڭ ئىچى ۋە سىرتىدىن  
 ئېتىلىۋاتقان زەمبىرەكلەر ، مىلتىقلار يەر - جاھاننى بېشىغا  
 كىسىدى . گۈمبۈرلىگەن ئاۋازلار قوزغىلاڭچىلارنىڭ قىيىقاس -  
 چۇقانلىرى بىلەن قوشۇلۇپ ، يورۇۋاتقان تاڭ سەھەرنى  
 جاراڭلىتىۋەتتى .

بىر قىسىم قوزغىلاڭچىلار ئۆرگۈلەينىڭ چاقىغا باغلانغان

① تېشى — جوتۇ .  
 ② شۇ چاغدا توقۇلغان خەلق قوشىقىنىڭ پارچىسى .

ئۇزۇن شوتلارنى ئىتتىرىپ بېرىپ ئېگىز سېپىلغا تىكلەيتتى .  
ئۇلار تاش - كېسەك ، قايناق سۇ ، قاينىتىلغان مايلاردىن  
ساقلىنىش ئۈچۈن تەييارلىغان قوراي ، ئوت - چۆپلەرنى بېشىغا  
كىيىپ ، قويۇلغان شوتلار بىلەن سېپىلغا ئۆرلىدى . جېنى  
ھەلقۇمغا كېلىپ قالغان چىڭ سۇلالىسى چېرىكلىرى سېپىل  
ئۈستىدە ئوق ، تاش - كېسەك ، قايناق سۇ ۋە مايلارنى ئېتىپ  
ۋە تۆكۈپ چىقىۋاتقانلارنى توسۇشقا ئۇرۇناتتى . قوزغىلاڭچىلارنىڭ  
بەزىلىرى ئوق تېگىپ شوتلاردىن ۋايىۋايلىغىنىچە يەرگە ئۇچۇپ  
كېتەتتى ، كۆپ قىسمى شوتنىڭ بالداقلىرىدىن ئالدىغا قاراپ  
ئۆرلەيتتى .

جەڭ ناغرىسى شىددەت بىلەن چېلىنىۋاتاتتى . سۇنايمۇ  
ھۇجۇمغا ئۆتكەن باتۇرلارغا غەيرەت ۋە جاسارەت چېچىۋاتقاندەك  
ياغرايتتى . سېپىلنىڭ ئۈستى ۋە ئاستىدا قىيقاس - چۇقان ،  
نالە - پەرياد ، ئېتىلىۋاتقان زەمبىرەك ۋە مىلتىقلارنىڭ  
دەھشەتلىك ئاۋازلىرى قوماچ قورۇغاندەك ياغرايتتى . يېڭى  
چىققان قۇياش بولۇۋاتقان جەڭگە كۈلۈپ قارايتتى .  
مانا ، قوزغىلاڭچىلارنىڭ ئالدى سېپىل ئۈستىگە چىقتى .  
سېپىلغا چىققانلار بىلەن سېپىلدىكىلەر ئارىسىدا دەھشەتلىك جەڭ  
باشلىنىپ كەتتى .

«چاراققا - چۇرۇققا قىلىنچىلار ئۇنى ،  
تاراققا - تۇرۇققا سالىب غولدىنى .  
چاراققا ، چۇرۇققا ، تاراققا - تۇرۇق ،  
قولۇ فوت سۇنۇق ، باشى ، قاشى يارۇق .  
چافىشىپ ، ئۇرۇشۇپ قىلىپ ھاي - ھوي ،  
يارىم ئۆلگەن ئادەم چېكىپ ۋاي - ۋۇي .  
دەلىرلەر ئۇزۇن نەيزە قولغا ئالىپ ،  
گاھى بەزىسى قارىغا تىخ سالىب .

كى پەھلىۋانى ئەڭداغا ئاتىپ تۈفەك ،  
 گاھى توپ ئىچىگە ئېتىپ زەنبۇرەك .  
 گاھى ئول قاقچىبۇ گاھى بول قاقچىب ،  
 گاھى بىر - بىرىنىڭ قاننى ساقچىب...»<sup>①</sup>

سېپىلغا چىققان قەھرىمان قوزغىلاڭچىلار چىققۇچە تالاي قۇربان بەرگەن بولسىمۇ ، ئۇلار سېپىل ئۈستىدە يەنە تالاي ئەزىز سەپداشلىرىدىن ئايرىلدى . ئۇلار باتۇرلارچە جەڭ قىلىپ ، ھەتتا چېرىكلەرنى كۆتۈرۈۋېلىپ سېپىل قۇقتىلىرىدىن ئارتىلدۇرۇپ قەلئە ئىچى - سىرتىغا تاشلىۋەتتى...

سېپىلدىن ئېچىلغان شورىغا قاراپ ئېتىلغان قوزغىلاڭچىلار ئىچىگە كىرەلمىدى . دەرھال يۈگۈرۈپ يېتىپ كەلگەن چىڭ سۇلالىسى چېرىكلىرى مىلتىق ۋە زەمبىرەكلىرىدىن ئوق ئېتىپ ، كەلگەنلەرنى قانغا بويىۋەتتى . تالاي قېرىنداشلىرىدىن ئايرىلغان قوزغىلاڭچىلار ئەتراپقا يېيىلىپ يېتىپ پەيت كۈتتى . بۇنى كۆرگەن چىڭ سۇلالىسى چېرىكلىرىنىڭ مىلتىق ۋە زەمبىرەكلىرىدىن ئوق ئېتىشىمۇ سۇسلاتتى . سادىر بىر قىسىم قوزغىلاڭچىلار بىلەن بىللە ئۆلگەن قېرىنداشلىرىنىڭ جەسەتلىرىنى ئۈستى - ئۈستىگە دۆۋىلەپ ، دالدا ياسىدى . ئەلاخان ئىككى زەمبىرەكنى بۇ يەرگە يۆتكىتىپ كەلدى . كەينى - كەينىدىن ئېتىلغان زەمبىرەكلەرنىڭ ئوقى شورىدىن ئۆتۈپ ، قەلئە ئىچىگە چۈشۈپ ، چېرىكلەرنىڭ نالە - پەريادىنى ئاڭلاتتى . شۇ چاغدا ئەلاخان پالۋاننىڭ : «قېرىنداشلار ، ئالغا !» دېگەن ئاۋازى گۈلدۈرمەمدەك جاراڭلاپ كەتتى . ئورنىدىن ئۆچۈپ تۇرغان سادىر بىرىنچى بولۇپ ئالدىغا يولۋاستەك ئېتىلدى . ئۇ شورىدىن ئۆچۈپ ئۆتۈپ ، بايانداي ئىچىگە بىرىنچى بولۇپ

① «غازات دەرمۇلكى چىن» داستانىدىن ، «شىنجاڭ تەزكىرىچىلىكى» ژۇرنىلى 1995 - يىل 3 - سان 20 - بەت .

كىردى . ئۇنىڭ كەينىدىن قىيقاس - چۇقان بىلەن كەلگەن قوزغىلاڭچىلار شورىدىن ئۆتۈپ قەلئە ئىچىگە كىرىپ ، كوچا جەڭلىرىنى باشلىدى . كوچا جەڭلىرى قاتتىق بولدى .

«بولۇپ ئات كېچىپ قان توۋاقى قىزىل ،  
كى تاملار قىزىل ھەم سۇۋاقى قىزىل .  
تورۇسلار قىزىل ھەم قومۇشلار قىزىل ،  
كى خەنجەرنى سالغاندا مۇشلار قىزىل .»<sup>①</sup>

قوزغىلاڭچىلار كوچا - كوچىلاردا ، ھويلا - ھويلىلاردا توختىماي جەڭ قىلىپ ، دۈشمەنلەرنى قاچىدىغانغا تۆشۈك تاپقۇزمىدى . بۇنى كۆرگەن با دارىن ئەجەل كۈنىنىڭ كەلگەنلىكىنى بىلىپ ، ئائىلە تاۋابىئاتلىرى ، يېقىنلىرى بىلەن بىر سارايغا يىغىلىپ ، دورا بىلەن ئۆزلىرىنى پارتىلتىۋەتتى .

«مۇنى كۆردى دارىن ئۆزى قىلدى شۇت ،  
ئىماراتىغا ، ئۆزىگە قويدى ئوت .  
تۈتۈنلەرگە تولدى بايانداي ئىچى ،  
جاھان بولدى گويا قاراڭغۇ كېچى .  
قاچان بولۇپ ئېردى بۇ دارىن ھالاك ،  
كى تابىئەتلەرى بولدى كۆپ دەرناك...»<sup>②</sup>

قەلئە ئىچىدىكى جەڭ ئۈچ كېچە - كۈندۈز داۋاملاشتى . بايانداينى ئازاد قىلغان قوزغىلاڭچىلار شۇ كۈنى كەچتە كوچىلارغا

---

① «غازات دەرمۇلكى چىن» داستانىدىن ، «شىنجاڭ تەزكىرىچىلىكى» ژۇرنىلى 1995 - يىل 3 - سان 20 - بەت .  
② «غازات دەرمۇلكى چىن» داستانىدىن ، «شىنجاڭ تەزكىرىچىلىكى» ژۇرنىلى 1995 - يىل 3 - سان 20 - بەت .

ئۇلۇغ گۈلخانلارنى يېقىپ ئۇسسۇل ئويناپ ، ناخشا ئېيتىپ ، تاڭ سۈزۈلگىچە شادلىققا چۆمدى...

\*

\*

بايانداي كوچىلىرىدا گۈلخانلارنى يېقىپ ئۇنىڭ چۆرىسىدە ناخشا ئېيتىپ - ئۇسسۇل ئوينىۋاتقان يۇرتداشلىرىغا قاراپ تۇرغان موللا بىللاننىڭ يۈرىكى بىر خىل خۇشاللىق ھاياجىنىدا ئويناپ كەتتى . ئۇ ئەمدى كۆزىنى يۆتكەپ ئاق قار ئاستىدا ياتقان قاراڭغۇلۇق ئىچىدىكى تاغلارغا ، ئېدىر ۋە تۆپىلىكلەرگە ، بىپايان دالىلارغا مۇھەببەت بىلەن تىكىلدى .

«سۆيۈملۈك ئىلى ، مېنىڭ ئانجان يۇرتۇم !» دېدى شائىر ئىچ - ئىچىدىن ئۆرلەپ چىقىۋاتقان يۈرىكىنىڭ قايناق ھېسسىياتلىرى بىلەن پىچىرلاپ .

نازىم گويا يېڭىدىن كۆرۈۋاتقاندىكى كۆز ئالدىدىكى دۇنياغا تويماي قارايتتى . بۇ گۈزەل ، باي ، يېرى مۇنبەت ئىلى راستتىنلا پۈتۈن ئالەمگە تەڭ ، شۇڭلاشقا ئۇ «ئىلى ئالەم» دېيىلىدۇ . «ئىلى ئالەم» دېيىلگەن ئىككى سۆزنىڭ بىرىكىمىسىدە ، پۈتۈن ئالەمنىڭ گۈزەللىكى ، بايلىقى ۋە نازۇنچىلىقى... ئىشقىلىپ ، دۇنيادا بار نەرسىلەرنىڭ ھەممىسى ئىلىدا بار ، دېگەن مەنە چىقىدىغانلىقى ھەممىگە ئايان ! شۇنداق ، ئىلى ئالەم ، ئىلى جەننەت !...

دۇنيا يارالغاندا ، ئىلىمۇ بىللە يارالدى . جاھاندا ئادەم ۋە ھايات پەيدا بولغاندىن كېيىن ، ئىلىدىمۇ ئادەم ۋە ھايات پەيدا بولدى . ئالەمنىڭ تارىخى باشلانغاندىن كېيىن ، ئىلىنىڭمۇ تارىخى باشلاندى . ئۇنىڭ كەچۈرمىشلىرى شەھىزاتقا نەچچە مىڭ مىڭ بىر كېچە ئېيتقىلى بولىدىغان ھېكايە بولالايدۇ . قەدىمكىسىنى

قويۇپ تۇرايلى ① ، قاراخانىيلار خانىدانلىقىدىن كېيىنكى سەرگۈزەشتىلىرىدىن نەچچە داستان ، نەچچە ھېكايە سۆزلىنىدۇ . ئادەملەر بىر خۇشاللىق ، بىر خاپىلىق ، بىر قايغۇ - ھەسرەت مەزگىلىدە ، ئۆتكەنلەرنى ئەسلەپ قالىدىغان ئادەت بولىدۇ . موللا بىلالمۇ ئۆز يۇرتىنىڭ خۇشاللىقىنى كۆرۈۋېتىپ ، ئۇنىڭ قاراخانىيلار خانلىقىدىن كېيىنكى تارىخىنى ئەسلەپ قالدى .

شائىرنىڭ كۆز ئالدىدىن قاراخانىيلارنىڭ شىمالىي ئىلىك خانلىقىنىڭ تەختىنى ئىگىلەپ ، بۇ رايوننىڭ ھۆكۈمرانىغا ئايلانغان قاراقتانلار (كىتانلار) ئۆتتى . 1132 - يىلى قۇرۇلغان قاراقتان خانىدانلىقى شەرقتە قۇمۇل بوستانلىقىدىن غەربتە كاسپى دېڭىزىغىچە ، شىمالدا ئوتتۇرا ئاسىيا يايلاقلىرىدىن جەنۇبتا ئامۇر دەرياسىغىچە بولغان كەڭ زېمىننى ئىگىلىدى . قاراخانىيلار خانىدانلىقىغا تەۋە بولۇپ كەلگەن ئىلى ، شۇنىڭ بىلەن قاراقتانلار خانىدانلىقىنىڭ ھۆكۈمرانىغا ئۆتتى...

نازىم چارۋىچىلىق ، دېھقانچىلىق ۋە ئوۋچىلىق بىلەن شۇغۇللىنىدىغان مەدەنىيىتى بىرقەدەر يۇقىرى قارلۇقلارنى ئەسلىدى . ئۇيغۇر ئورخۇن خانىدانلىقى دەۋرىدە توققۇز ئوغۇزلارنىڭ بىرى بولغان قارلۇقلار تەڭرىتېغىنىڭ شىمالىدىكى بېشبالىق بىلەن ئالتاي تاغ تىزمىلىرى ئارىسىدا كۆچمەن چارۋىچىلىق بىلەن شۇغۇللىناتتى . ئۇلار VIII ئەسىرنىڭ ئالدىنقى يېرىمىنىڭ ئاخىرىدا يەتتەسۇ رايونىغا كۆچۈپ كېلىپ ، 766 - يىلى قارلۇق خانىدانلىقىنى قۇردى . بۇ خانلىق تا قاراخانىيلار خانىدانلىقى دۇنياغا كەلگۈچە داۋاملاشتى...

قۇدرەتلىك قاراقتانلار خانىدانلىقى بارغانسېرى ئاجىزلاشتى . ئۇنىڭ ھۆكۈمرانلىقىدىكى ئەللەر كەينى - كەينىدىن قوزغىلاڭ كۆتۈردى . سەمەرقەنت سۇلتانلىقى بىلەن خارەزم شاھلىقى بىرلىشىپ ، قاراقتانلارغا قارشى قوشۇن تارتتى . مانا

① «بوز ئەر» رومانىدا ئىلىنىڭ قاراخانىيلار خانلىقىنىڭ ئالدىدىكى تارىخىنى يازغانىدىم .

مۇشۇنداق پەيتتە ، ئالمالىقلىق ئات ئوغرىسى ئۇزار خەلقىنى باشلاپ قاراقىستان خانىدانلىقىنىڭ ئىلى ۋادىسىدىكى ھۆكۈمرانلىقىنى ئاغدۇرۇپ ئالمالىق خانىدانلىقىنى قۇردى . بۇ خانىدانلىققا پۈتۈن ئىلى ۋادىسى بىلەن بورتالا قارىدى . ئۇزار ئۆزىنى «توغرۇلخان» دەپ ئاتاپ ، ئالمالىق خانىدانلىقىغا خان بولدى . 1211 - يىلى توغرۇلخان چىڭگىزخان بىلەن يېقىن مۇناسىۋەت ئورناتتى . ئۇزار بۇرۇندىنلا ئوۋغا ئامراق بولۇپ ، خان بولغاندىن كېيىنمۇ ئوۋغا چىقىشنى توختاتمىدى . بۇ چاغدا قاراقىستانلار خانىدانلىقىنىڭ تەختىدە ، نايمان شاھزادىسى ، قاراقىستان خانىدانلىقىنىڭ كۈيىمۇغلى كۈچلۈك ئولتۇراتتى . ئۇ بىرقانچە قېتىم ئالمالىق خانىدانلىقىغا ھۇجۇم قىلىپ ئالالمىغاندىن كېيىن ، ئوۋغا چىققان توغرۇلخاننى ئۇتۇۋالدى . كۈچلۈك ئۇزارنى ئالمالىق شەھرىنىڭ دەرۋازىسى ئالدىغا ئەكىلىپ ، دەرۋازىنى ئاچقۇزۇشقا مەجبۇرلىدى . لېكىن باش ئەگمەس ئۇزار ئۆز خەلقىنى ئاچماسلىققا چاقىردى . ئۇزارنىڭ ئايالى چىڭگىزخاننىڭ جەبە نويۇن باشچىلىقىدىكى قوشۇنلىرى يېتىپ كەلگۈچە دەرۋازىنى زادىلا ئاچمىدى . موڭغۇل قوشۇنلىرىنى كۆرۈپ قاچقان كۈچلۈك يولدا توغرۇلخاننى ئۆلتۈرۈۋەتتى . چىڭگىزخان ۋەدىسى بويىچە ئۆز نەۋرىسى جۇجىنىڭ قىزىنى ئۇزارنىڭ ئوغلى سوقۇناق تېكىنگە خوتۇنلۇققا بېرىپ ، 1218 - يىلى سوقۇناق تېكىننى ئاتىسىنىڭ ئورنىغا خان قىلىپ تەيىنلىدى . سوقۇناق تېكىن ئۆز قوشۇنلىرى بىلەن چىڭگىزخانغا ياردەم بېرىپ ، سەپەر ئۈستىدە ۋاپات بولدى .

1227 - يىلى چاغاتاي خانىدانلىقى قۇرۇلۇپ ، چاغاتاي خان بولدى . چاغاتاي خانىدانلىقىغا ئاتىسى چىڭگىزخان 1225 - يىلى سۈيۈرغال قىلىپ بەرگەن سىر دەرياسى بىلەن ئامۇ دەرياسىنىڭ ئارىلىقى (ماۋارائۇننەھر) ، سىر دەرياسىنىڭ ئوڭ قىنى ، ئىسسىقكۆل ئەتراپى ۋە چۇ دەرياسى ۋادىسى ، ئىلى ۋادىسى ،



پەرغانە ، بەدەخشان يايلىقى قاتارلىق زېمىنلار قارايتتى .  
خاندانلىقنىڭ جەنۇبىي قىسمى يەنە قۇندۇز بىلەن بەلىخنىمۇ ئۆز  
ئىچىگە ئالاتتى . ئۇنىڭ پايتەختى باشتا ئالمالىق يېنىدىكى قوياس  
شەھىرى بولدى . كېيىن ئالمالىققا كۆچۈرۈلدى . چاغاتاي ئۆز  
ئائىلىسى بىلەن كۆپىنچە ئىلى ۋادىسىدا تۇردى . چاغاتاي 1242  
- يىلى ئۆلدى . چاغاتاي ئۆلگەندىن كېيىن ، نەۋرىسى قارا ھىلاكو  
(چوڭ ئوغلى مۇئەتپىكىنىڭ ئوغلى) چاغاتاي خاندانلىقىغا خان  
بولدى .

مولا بىلال چاغاتاي خاندانلىقى شەرق ۋە غەربتىن ئىبارەت  
ئىككى قىسىمغا بۆلۈنۈپ كەتكۈچە ئۆتكەن چاغاتاي خاندانلىقىنىڭ  
خانلىرى ئىسمىنى كۆڭلىدە ئاتاپ چىقتى : چاغاتاينىڭ بەشىنچى  
ئوغلى يېسۇ مۆڭكۈ ، يەنە قاراھىلاكو ، ئورقنا خاتۇن  
(قاراھىلاكونىڭ ئايالى) ، ئارغۇ (چاغاتاينىڭ نەۋرىسى) ،  
مۇبارەكشاھ ، بوراق ، دۇۋا (بوۋاقنىڭ ئوغلى) ، غۇنچۇك  
(دۇۋاننىڭ ئوغلى) ، تالقۇ (دۇۋاننىڭ ئوغلى) ، كەبەك (دۇۋاننىڭ  
ئوغلى) ، ئىسەن بوقا (كەبەكنىڭ ئاكىسى) ، يەنە كەبەك (ئېسەن  
بوقا ئۆلگەندىن كېيىن) ...

كەبەك قايتا تەختكە چىققاندىن كېيىن ، پايتەختنى  
ئالمالىقتىن سەمەرقەنتكە يۆتكەپ ، يەتتەسۇ ۋە ئىلى ۋادىسىدىكى  
ئاقسۆڭەكلەرنىڭ قارشىلىقىنى قوزغىدى . نەتىجىدە چاغاتاي  
خاندانلىقى شەرق ۋە غەربتىن ئىبارەت ئىككى خاندانلىققا  
بۆلۈنۈپ كەتتى . شەرقىي چاغاتاي خاندانلىقى ئالمالىقنى ،  
غەربىي چاغاتاي خاندانلىقى سەمەرقەنتنى مەركەز قىلدى .

شائىر شەرقىي چاغاتاي خاندانلىقى ئۈستىدە خىيال  
سۈرۈشكە باشلىدى : شەرقىي چاغاتاي خاندانلىقى 1348 - يىلى  
تۇغلۇق تېمۇر تەختكە ئولتۇرغاندىن تارتىپ يەكەن سەئىدىيە  
خاندانلىقى قۇرۇلغان 1514 - يىلىغىچە بىر يۈز ئەللىك ئالتە يىل  
ھۆكۈم سۈردى . بۇ خاندانلىق «موغۇلىستان» دەپمۇ ئاتالدى .

ئۇ ئاساسەن تەڭرىتېغىنىڭ جەنۇب ۋە شىمالىنى ئۆز ئىچىگە ئالدى .

ئەمدى بىلال موغۇلىستان خانلىرىنىڭ ئىسمىنى ئەسلىدى . ئۇنىڭ يادىغا شەرقىي چاغاتاي خانىدانلىقىنىڭ تۇنجى خانى تۇغلۇق تېمۇر كەلدى . چاغاتاي خانىدانلىقىنىڭ تەختىدە 1309 - يىلىدىن 1320 - يىلىغىچە ئولتۇرغان ئېسەن بۇقىنىڭ توقىلى مىڭلى خاتۇندىن تۇغلۇق تېمۇر دۇنياغا كەلدى . بىراق بۇ ئوغۇل ئانىسى بىلەن بىللە ، چوڭ خوتۇنى ساقلىمىش خاتۇننىڭ كۈنچىلىكىدىن موڭغۇلىيىگە ئەۋەتىۋېتىلدى . ئاقسۇ رايونىدىكى دوغلات قەبىلىسىنىڭ باشلىقى ئەمىر بولاجى 1348 - يىلى تۇغلۇق تېمۇرنى موڭغۇلىيىدىن ئەكىلىپ ، ئاقسۇدا چاغاتاي خانىدانلىقىغا خان قىلىپ تىكلىدى . شۇنىڭ بىلەن تۇغلۇق تېمۇرنىڭ ھۆكۈمرانلىقىنى ئېتىراپ قىلغان رايونلار تارىختا «شەرقىي چاغاتاي خانىدانلىقى» دەپ ئاتالدى . تۇغلۇق تېمۇر شەرقىي چاغاتاي خانىدانلىقىدىكى خان جەمەتى ئىچىدە بىرىنچى بولۇپ ئىسلام دىنىنى قوبۇل قىلدى . ئۇنى ئىسلام دىنىغا كىرىشكەن دالالت قىلغان كىشى — كۇچالىق مەۋلانە ئەرشىدىن ئىدى . تۇغلۇق تېمۇر 1363/2 - يىلى ئۆلدى . ئۇنىڭدىن كېيىن ئىلىياس خوجا (1363/64—1362/63) ، جامالىدىن (بولاجىنىڭ ئىنىسى ، ئاكىسىدىن كېيىنلا دوغلات قەبىلىسىنىڭ باشلىقى بولغان) (1389/90—1363/64) خان بولدى . جامالىدىن تۇغلۇق تېمۇرنىڭ بالا - چاقىسى ۋە ئۇرۇق - تۇغقانلىرىدىن ئون سەككىز ئادەمنى ئۆلتۈردى . پەقەت كىچىك ئوغلى خىزىر خوجىنى دوغلات قەبىلىسىدىكىلەر تەڭرىتېغىنىڭ جەنۇبىغا يوشۇرۇپ ئۆلۈمدىن ساقلاپ قالدى . غەربىي چاغاتاي خانىدانلىقىنىڭ خانى تېمۇر ئەسكەر چىقىرىپ ، شەرقىي چاغاتاي خانىدانلىقىغا نۇرغۇن قېتىم ھۇجۇم قىلدى . ئۇزۇنغا سوزۇلغان بۇ ئۇرۇشتا جامالىدىن ئۆلدى . 1389 - يىلى دوغلات قەبىلىسىدىن بولاجىنىڭ ئوغلى خۇدايداد تۇغلۇق تېمۇرنىڭ كىچىك ئوغلى خىزىر خوجىنىڭ تەختكە ئولتۇرۇشىنى قوللىدى .

ئۇ بېشبالىقنى مەركەز قىلىپ ، مىلادىيە 1393/2 - يىلى ئىدىقۇت ۋە تۇرپاننى ، 1397/6 يىلى قۇمۇلنى ئىگىلەپ ، ئۇ يەرلەردە ئىسلام دىنىنى يولغا قويۇپ ، بۇددا دىنىنى چەكلىدى . 1405 - يىلى خىزىر خوجا ئۆلدى . چوڭ ئوغلى شەمى جاھان خان بولدى . 1407 - يىلى ئۇ ئۆلۈپ ، ئىنىسى مۇھەممەت خانىدانلىق تەختكە ئولتۇردى .

ئەسەبىي ئىسلام ئېتىقادچىسى بولغان مۇھەممەتنىڭ بىر ئىشى شائىرنىڭ يادىغا كېلىپ ، مىيىقىدا كۈلۈپ قويدى . ئۇ بۇ خانىدانلىقتىكى ئىسلام دىنىنى قوبۇل قىلمىغان موڭغۇللارنى مەجبۇرىي ئىسلام دىنىغا كىرگۈزۈپلا قالماي ، سەللە يۈگىمىگەن موڭغۇللارنىڭ بېشىغا تاقا قاقىتى . 1415 - يىلى مۇھەممەت خان ئالەمدىن ئۆتتى . ئۇنىڭ تەختىگە شىرمۇھەممەت چىققان بولسىمۇ ، تەختىگە چىقا - چىقمايلا قوغلاندى . شەرقىي چاغاتاي خانىدانلىقىنىڭ تەختىگە مۇھەممەت خاننىڭ ئىنىسى ، شەمى جاھاننىڭ ئوغلى نەقىشى جاھان ئولتۇردى . ئۈچ يىلدىن كېيىن خىزىر خوجىنىڭ نەۋرىسى ، شىرئەللىنىڭ ئوغلى ئۆۋەيس نەقىشى جاھاننى ئۆلتۈرۈپ خان بولدى . سۇلتان ئۆۋەيس شەرقىي چاغاتاي خانىدانلىقىنىڭ تەختىدە 1418 - يىلىدىن 1434 - يىلىغىچە ھۆكۈم سۈردى . ئۇ خانىدانلىقنىڭ مەركىزىنى ئىلى ۋادىسىغا يۆتكىدى ، ئېلبالىق پايتەخت بولدى . ئۆۋەيسخان ئۆلگەندىن كېيىن ، يۈنۈس ۋە ئېسەن بۇقا دېگەن ئىككى ئوغلى خانىدانلىقنى تالىشىپ سوقۇشتى . ئۇرۇشتا چوڭ ئوغلى يۈنۈس يېڭىلىپ ، تەختتىن ھەيدەلگەندىن كېيىن ، سەمەرقەتكە قېچىپ كەتتى . ئېسەن بۇقا ئۆزىنى خان دەپ جاكارلىدى . بىراق ، ئۇنىڭ ئەمىرلىرى ئالتۇنپىلاڭ كۆتۈردى . يۈنۈس سەمەرقەنت ھۆكۈمرانلىرىنىڭ قوللىشى بىلەن قايتىپ كېلىپ ، غەربىي قىسمىدىكى رايونلاردا ئۆزىنى خان دەپ جاكارلىدى . ئېسەن بۇقا

شەرقىي قىسىم ۋە تەڭرىتېغىنىڭ جەنۇبىدىكى ئاقسۇ ، ئۇنىڭ شەرقىدىكى رايونلارنىلا قولدا تۇتۇپ تۇرالىدى .

ئېسەن بۇقا 1462 - يىلى ئۆلدى ، ئورنىغا ئوغلى دوست مۇھەممەت ۋارىسلىق قىلدى . ئۇ مىلادىيە 1469/68 - يىلى ئۆلدى . ئۇنىڭدىن كېيىن سۇلتان ئىسملىك بىر ئوغۇل قالدى . يۇنۇس خان پۇرسەتتىن پايدىلىنىپ ئاقسۇنى بېسىۋالدى . يۇنۇس خان مىلادىيە 1487 - يىلى ئۆلدى . ئۇ ئۆلگەندىن كېيىن ، چوڭ ئوغلى مەھمۇت تاشكەنتتە تەختكە چىقىپ ، خاندانلىقنىڭ غەربىي قىسمىنى سۈرىدى . كىچىك ئوغلى ئەخمەت موغۇلىستانغا قايتىپ كېلىپ ، خاندانلىقنىڭ شەرقىي قىسمىدا خان بولدى . ئەخمەت خان ئۇيراتلارنى ئىككى قېتىم قاتتىق مەغلۇپ قىلدى . ئۇيراتلار ئۇنى ئالاچى خان (جان ئالغۇچى خان ) دەپ ئاتىدى . ئەخمەت خان ئىنىسى مەھمۇت خانداندىن يېڭىلىپ ، شەيبانى خاننىڭ يېنىغا پاناھ ئىزدەپ بارغاندا ، شەيبانخان ئۆلتۈرۈۋەتتى .

مەھمۇتمۇ ئۆلدى . مەنسۇر پۈتۈن خاندانلىققا ئوڭچە خان بولدى . 1514 - يىلى مەنسۇرخاننىڭ ئىنىسى سەئىد يەكەن - سەئىدىيە خاندانلىقىنى قۇردى . شۇنىڭ بىلەن شەرقىي چاغاتاي خاندانلىقىدا ئىككى خاندانلىق تەڭ مەۋجۇت بولۇپ تۇرىدىغان ۋەزىيەت يەنە مەيدانغا كەلدى . مەنسۇرخان بىلەن سەئىدخان 1516 - يىلى ئاقسۇ بىلەن كۇچانىڭ ئارىلىقىدا كۆرۈشۈپ ، مەنسۇر سەئىدكە ئىتائەت قىلدى . مەنسۇرخان 1545 - يىلى ئۆلدى . ئۇ ئۆلۈشتىن بۇرۇن چوڭ ئوغلى شاھ مىرزىنى ئورنىغا ئۆلتۈرۈۋۇپ قويغانىدى . شاھ مىرزا 1565 - يىلى (ياكى ئۇنىڭدىن سەل بۇرۇن ) ئۇيراتلارنىڭ بىر قېتىملىق بۇلاڭچىلىق ھۇجۇمىدا ئوق تېگىپ ئۆلدى . يەكەن خاندانلىقى پۇرسەتتىن پايدىلىنىپ ، ئەسكەر چىقىرىپ شەرقىي قىسمىنى ئىگىلەپ خاندانلىقنى بىرلىككە كەلتۈردى . شۇنىڭدىن باشلاپ شەرقىي

چاغاتاي خانىدانلىقى دەۋرى تولۇق تۈگەپ ، پۈتكۈل ئۇيغۇرلار رايونى يەكەن - سەئىدىيە خانىدانلىقى دەۋرىگە كىردى...  
موللا بلال خىيالىدىن توختاپ ، بايانداي ئىچىگە قارىدى . ئۇ يەردە تېخىچىلا گۈلخانلار لاۋۇلداپ كۆيۈپ ، ناخشىدىن قەلئە جاراڭلايتتى . شائىر يەنە كەينىگە بۇرۇلۇپ خىيالىنى داۋام قىلدى .

ئۇيرات قەبىلىسىنىڭ خانى توغان 1439 - يىلى ئۆلدى . ئورنىغا ئوغلى ئېسەن ۋارىسلىق قىلدى . ئۇ ئۆز كۈچىنى زورايتىپ 1451 - يىلى ئۆزىنى «چوڭ قاغان» دەپ ئاتىدى ھەم مىڭ سۇلالىسىدىن يۈز ئۆرۈپ بۆلۈنۈپ چىقتى . مىڭ سۇلالىسى ئۇيراتلارغا قارشى جەڭ قىلىشقا مەجبۇر بولدى . ئېسەن ئىككى يىلدىن كېيىن ئۆز ئادەملىرى تەرىپىدىن ئۆلتۈرۈلدى . ئېسەن ئۆلگەندىن كېيىن ئۇيراتلار تۆت قەبىلىگە بۆلۈنۈپ كەتتى . شۇنداقلا تەڭرىتېغىنىڭ شىمالىغا بېرىپ ئولتۇراقلىشىپ بىر زامانلارغىچە شۇ يەردە ھۆكۈم سۈردى...

## ئون بىرىنچى باب

### مۇبارەك تېنى بولدى قىزىل قان

ھەربىر ساغلام ئەقىلگە تولغان ئەزاسى ئۆزلىرىنىڭ تەقدىرى ۋە ئىستىقبالى ئۈستىدە ئويلىمايدىغان ۋە كۈرەش قىلمايدىغان مىللەت روناق تاپالمايدۇ. نادانلىق، قالاقلق، جىمى بالا - قازا ۋە يامانلىقنىڭ مەنبەسى بولغان شەخسىيەتچىلىك ئەۋج ئالغان مىللەتنىڭ بەختلىك بولالىشى مۇمكىن ئەمەس، بۇنداق مىللەتتە بىر - بىرىنى قارىلاش، بىر - بىرىگە ئورا كولاش، بىر - بىرىنى قەستلەپ ئۆلتۈرۈش ئەۋج ئېلىپ، مىللەتنى ئەڭ يامان كۈندە قالدۇرىدۇ. كىم ئازراقلا باش كۆتۈرۈپ، شوھرەت قازانسا، كۆڭلى قارىلار ئۈنىگىغا ئەڭ قارا، ئەڭ ئىپلاس تۆھمەتلەرنى چاپلايدۇ ياكى ئۇنى قەستلەپ ئۆلتۈرىدۇ.

باشقىلارنىڭ شىللىسىگە مىنىش ۋە پايدا ئۈندۈرۈۋېلىش ئۈچۈن ھەرخىل چىرايلىق نىقابلار بىلەن كېلىدىغانلار كۆپ بولىدۇ. بۇ جەھەتتە خوجىلارغا يېتىدىغانلار بولمىسا كېرەك! نادان، قالاق، شەخسىيەتچى، كۆزى ئوچۇق قارىغۇ، خوجا دېسە بېشىغا ئېلىپ كۆتۈرىدىغان ئۇيغۇرلارنىڭ ئۇلاردىن كۆرگەن ئازاب - ئوقۇبىتى، تارتقان دەردى ئازمۇ؟! ئېرىق - ئۆستەڭلىرىدە سۆلىرى ئېقىپ، ئاق، كۆك... كەپتەرلىرى زۇمرەت ئاسمىنىدا قانات قېقىپ، ئەدەبىيات - سەنئىتى كۈندىن - كۈنگە كۆكلەۋاتقان، ئىلىم - پەنلىرى گۈللەۋاتقان، بازارلىرى ئاۋات، تۇرمۇشى ناۋات سەئىدىيە خانىدانلىقىنى جۇڭغار

ئاتلىرىنىڭ ئايىغىدا چەيلەتكەنلەر؛ بىر بادامدوپپىلىقنى ئاق تاغلىق، قاراتاغلىق دەپ ئىككىگە بۆلۈپ، بىرىنى بىرىگە ئاق تېرە<sup>①</sup> قىلىپ ئەيلەتكەنلەر خوجىلار ئەمەسمۇ؟! تەڭرىتېغىنىڭ گۈللەنگەن جەنۇبىنى ھۇۋقۇش ھۇۋلىغان ۋەيرانغا، خەلقنى كۆزىدىن ياش قۇرۇمايدىغان ھۇ... ھۇ... چى ھەيرانغا ئايلاندۇرغانلارمۇ خوجىلارغۇ؟! شۇ جاھالەتلىك زاماندا قەشقەر، يەكەن، خوتەنلەرنىڭ ئېرىق - ئۆستەڭلىرىدە ياش ئاقتى، قان ئاقتى! گۈلزارلىق ھويلا - ئاراملىرىنىڭ ئىشىكلىرى ھاڭغىرقاي ئېچىلغان ھويلا ۋە ئۆيلەردە بوران ھۇۋلىدى... بىزنىڭ سىرتتىن كىرگەن خوجىلاردىن كۆرگىنىمىز ئازمۇ؟! قانلىق تارىخ ئەنە تۇرۇپتۇ...!

قاراڭلار، ئەنجاندىن بېشىغا يېشىل لۆڭگىنى سەللە قىلىپ يۆگىگەن، ئۇچىسىغا ئالا بەقەسەم چاپان كىيگەن بىر خوجا كېلىۋاتىدۇ؛ ئۇ ئىلى خەلقىنىڭ قوزغىلاڭ كۆتۈرگەنلىكىنى، ھوقۇق تالىشىپ بىر - بىرىنى ئۆلتۈرگەنلىكىنى ئاڭلاپ، قولىدا تەسۋى، كۆڭلىدە شەيتان، ئاغزىدا پوسى بىلەن خۇددى تويغا كېچىكىپ قالغان مېھماندەك ئالدىراپ كېلىۋاتىدۇ. ئالۋان - سېلىقلارغا چىدىماي قوراللىق قوزغىلاڭ كۆتۈرگەن خەلق يەنە قان يىغلاپ قالارمۇ؟! ئىتلارنىڭ تالىشىشى ئەۋج ئېلىپ، خەلق بۇرۇنقىدىنمۇ يامان كۈنلەرنىڭ دەردىنى تارتارمۇ؟!

ھوشيار بول، ئەنجانلىق خوجا غۇلجىغا يېقىنلاپ كەلدى. ئۇ مەككارلىقتا ئېلىستىن، قانخورلۇقتا جاللاتتىن ئېشىپ چۈشىدىغان لەنتى...!

ھاۋا ئوچۇق، قىش كېتىپ باھار كېلىۋاتقان دالا ۋە دەل - دەرەخلەر كۆكرىشكە باشلىدى. ئاق ساقال بوۋايلار ئاپتاپسىنىپ ئولتۇرۇپ بايانداي جەڭلىرى ھەققىدە ھېكايە

① سۈيى سۆزىنىڭ مەنىسى ئاق تېرە، ئەيلەنگەن تېرە دېگەن بولىدۇ.

سۆزلىشەتتى . چىشلىرى ساراغىغان ئاق باش مومىلارمۇ ئىللىق ئاپتاپ خۇشېقىپ بىر - بىرىنىڭ باشلىرىغا قارىشاتتى . بەغۋاش بالىلار لەڭگەك ئۇچۇرۇپ قىيقاس - چۇقان كۆتۈرسە ، قىزلار ئارغامچا ئويناپ قاقاقلاپ كۈلۈشەتتى...

ئوتتۇرا بوي مەھمۇد خوجا كۆكۈچ ئېشىكىنى يېتىلەپ ، ئۆمرىدە بىر كۆرمىگەن غۇلجا شەھىرىگە يېقىنلاپ كېلەتتى . يېتىلەپ كېتىۋاتقان ئېشىكىنىڭ ئۈستىدىكى ئالا خۇرجۇنىنىڭ ئىككى بېشى تومپىيىپ كۆرۈنمەيتتى . چىرايى قارا ، كۆزلىرىنىڭ ئاق پاختىسى يوغان ، يۈزى سوزۇنچاق ، ئېڭىكى ئۇچلۇق مەھمۇد ھەرخىل خىياللار ئىچىدە ، بۇ سەپىرىنىڭ ئايىغى قانداق بولىدىغانلىقىنى بىلەلمەي ۋەھىمىدىن ئاياغ تاشلايتتى . ئۇ قەشقەر ، يەكەنلەرگە بارغان خوجىلارنىڭ چوڭ بايلىق ، ھوقۇق ۋە شۆھرەت تېپىپ دەۋران سۈرگەنلىكىنى بىلەتتى . ناتونۇش غۇلجا ئۇنى قانداق كۈتۈۋالىدىغانلىقىنى بىلەلمىگەن خوجا گاھى شېرىن خىياللار بىلەن ھىجايىسا ، گاھى قورقۇنچلۇق خىياللار بىلەن تاتىرىپ كېتەتتى .

«ئۇلار مېنىڭ غەۋسۇل ئەزەمنىڭ پۇشتى ئىكەنلىكىمگە ئىشەنمىسچۇ ؟ بۇ يەردىكى ئۇيغۇرلارنىڭ ئېتىقادى قەشقەر ، يەكەنلەردىكى ئۇيغۇرلارنىڭ ئېتىقادىدەك كۈچلۈك بولمىسچۇ ؟ ! مېنىڭ سۆزلىرىمنى ئاڭلىمىسا ، ھەتتا ماڭا قاراپمۇ قويمىسا قانداق قىلىمەن ؟ ! يانچۇقۇمدىكى پۇل - پۇچەكمۇ تۈگەي دەيدى . ئاچ قالىمسام ، قوغلاندى بولمىسام بولاتتىغۇ ؟ ! » ئۇ خىيالدىن توختاپ ئاسمانغا قارىدى . قۇياش چۈش بولۇپ قالغانلىقىنى كۆرسىتىپ تۇراتتى . ئۇنىڭ قورسىقىمۇ ناغرا چېلىپ ، ئېچىپ كەتكەنلىكىنى جاكارلايتتى . «ئاھ ، خۇدا ! مېنى بۇ ياقا يۇرتلاردا خار قىلمىغايسەن ! سەن ھەربىر بەندەمنى رىزقى بىلەن ياراتتىم ، دېگەندىڭغۇ ؟ ! مېنىڭ ئاچ قالمايدىغانلىقىمغا سېنىڭ قۇدرىتىڭ ، مېنىڭ قەلەندەرچىلىكتەك ھۈنرىم كېپىل ! بىرەر ئۆيۈمۇ



كۆرۈنمىدى ، كۆرۈنسىلا ئىشكى ئالدىغا جان تىلەپ باراتتىم .  
 ئاڭلىشىمچە ، بۇ يەرنىڭ ئادەملىرى ساددا ۋە سېخىدەك .  
 يەيدىغانغا بىر پارچە نېنى قالسىمۇ ، يېرىمنى ئىشكىگە كەلگەن  
 گاداىغا ئىككىلەنمەي بەرگۈدەك ! مۇشۇ تەرەپلىرىنى ئاڭلىمىغان  
 بولسام ، ئەنجانەك يەردىن تەۋەككۈل قىلىپ بۇ ئاتام - ئانام  
 كۆرمىگەن يۇرتقا كېلەمدىم ؟ !»

مىت قىلغان شامالمۇ يوق . ھاۋا بارغانسېرى ئىسسىپ ،  
 يۇقىرىقى كالىپۇكىنىڭ ئىككى تەرىپىدە ئازراق بۇرۇتى ، ئۇچلۇق  
 ئېڭىكىدە شالاڭ ، نوغۇچتەك ساقىلى بار خوجا ئېقى يوغان  
 كۆزلىرىنى مولۇننىڭ كۆزىدەك چەكچەيتىپ ، بىرەر ھويلا - ئارام  
 كۆرۈنمەسمۇ ؟ دېگەندەك ھەر تەرەپكە قارايتتى . ئۇنىڭ قورسىقى  
 گۈلدۈرلەپ تازا ئېچىپ كەتكەنلىكىنى ئىگىسىگە بىلدۈرەتتى ،  
 لېكىن قېرىشقاندەك بۇ ئىككى تەرىپى كەڭ دالدا بىرمۇ ئۆي ،  
 ھويلا - ئارام كۆرۈنمەيتتى . قۇلاقلىرى سالپايغان ئېشىكىمۇ  
 قورسىقى ئاچقانەك ، مېڭىش ئېغىر كېلىۋاتقانەك تۇرۇپ -  
 تۇرۇپلا توختىۋالدىغان بولدى ، كۆكۈچ ئېشىكىنىڭ بۇ  
 قىلقى مەھمۇد خوجىنىڭ ئاچچىقىنى كەلتۈردى . ئۇ ئۆزىنى  
 تۇتالماي : «ھۇ!... ئىززىتىنى بىلمىگەن ھارام !» دەپ  
 تىللىۋەتتى...

\*

\*

مەھمۇد خوجا كۈنچىقىش تەرەپتە كۆكرىۋاتقان دەل -  
 دەرەخلەرنى كۆرۈپ ، بىر يۇرتقا يېقىنلاپ قالغانلىقىنى بىلدى .  
 ئۇ يەنە بىر ئاز مېڭىۋىدى ، يول ئۈستىدە مىغىلداپ تۇرغان  
 ئادەملەرنى كۆرۈپ پۇتلىرىغا جان كىرگەندەك ئاياغ تاشلىشى  
 تېزلەشتى . شۇنچىلىك ئۇرۇپ - تىللىسىمۇ ماڭمايۋاتقان  
 ئېشىكىمۇ قۇلاقلىرىنى كۆتۈرۈپ مېڭىشنى ئىتتىكلەتتى .

«ئالدىڭىزدا بايانداي بار، ئۇنىڭدىن ئۆتسىڭىز غۇلجا شەھىرىگە بارىسىز!»، دېۋىدى ماڭا يولدا ئۇچرىغان بۇرۇل ساقال» دەپ ئويلىدى خوجا، تېز كېتىۋاتقان ئېشىكنىڭ كەينىدىن ياغاچ كەشنى شاقىلدىتىپ كېتىۋېتىپ...

مەھمۇد ئاتلىرىنى چاپتۇرۇپ كېلىۋاتقان ئىككى ئادەمنى كۆرۈپ، ئېشىكنى تەستە توختىتىپ يولنىڭ چېتىدە ئۇلارغا قاراپ تۇردى. توپا - چاڭ تۈزۈتۈپ كېلىۋاتقان ئىككى ئاتلىق خوجىغا يېقىنلاپ كېلىپ، ئاتلىرىنىڭ تىزگىنىنى تارتىپ توختىدى.

— ئەسسالامۇئەلەيكۇم! — دېدى بىرىنچى بولۇپ ئېتىدىن سەكرەپ چۈشكەن قىزىل دوپپىلىق ياش يىگىت، مەھمۇدنىڭ ئالدىغا كېلىپ. ئۆزى دېمەتلىك ھەمراھىمۇ ئېتىدىن چۈشۈپ، ئۇنىڭ كەينىگە كېلىپ تۇردى.

— ۋەئەلەيكۇم ئەسسالام! — دېدى خوجا بوي - تۇرقى بىر - بىرىگە تەڭ، قۇرداش يىگىتلەرگە قاراپ، ئۇنىڭ ئېقى يوغان كۆزلىرىدىن ئەنسىزلىك چېچىلاتتى.

— ئۆزلىرى مەھمۇد خوجام بولامدىلا؟ — دەپ سورىدى، ئەڭ دەسلەپ سالام قىلغان يىگىت، يەنە خوجىغا چىرايىدىن ھۆرمەت ياغدۇرۇپ.

— شۇنداق! سىلەر مېنىڭ ئىسمىمنى قانداق بىلىسىلەر؟ — دېدى قارا تەلەتگە ئەمدى ھەيرانلىق بويىقى ئۆرلىگەن خوجا، ئىنچىكە بۇرۇتلۇق يىگىتكە چەكچىيىپ تىكىلىپ.

ئىككى يىگىت ئاتلىرىنىڭ چۇلغۇرىنى تاشلاپ، ئېتىلىپ كېلىپ، بىرى خوجىنىڭ ئوڭ قولىنى، بىرى خوجىنىڭ سول قولىنى تۇتۇپ گاھ سۆيۈپ، گاھ كۆزلىرىگە سۈرتۈپ كەتتى. كۆكۈچ ئېشىكىنى گاھ مىنىپ، گاھ يېتىلەپ؛ گاھ قورسىقى ئاچ، گاھ قورسىقى توق؛ گاھ قەلەندەرلىك قىلىپ، گاھ

يېنىدىكى پۇلغا نان ئېلىپ ئۇزۇن يول بېسىپ كەلگەن مەھمۇد  
ئوڭۇمۇمۇ، چۈشۈمۇمۇ، دېگەندەك ئۆزىگە كەلگەن بۇ تەلەيدىن  
ھاياجانلىنىپ كۆزلىرىگە لىققىدە ياش ئالدى.

— بىرىنچى بولۇپ، — دەيتتى يىگىتلەر كۆزلىرىدىن  
تارام - تارام ياش تۆكۈپ، — ئۆزلىرىنىڭ مۇبارەك قوللىرىنى  
تۇتۇپ سۆيەلىگەنلىكىمىزدىن، پېشانىمىزگە سۈرتكەنلىكىمىزدىن  
چەكسىز بەخت ۋە خۇشاللىق ھېس قىلىۋاتىمىز. ھۆرمەتلىك  
مەھمۇد خوجام، سىلىنىڭ دۇئالىرى قۇرۇغان قاقشالنى  
ياشارتىپ، يەنە يېشىل يوپۇرماققا تولدۇرىدۇ. بىزگە دۇئا  
بەرسىلە! بىز دۇئالىرىنىڭ بەرىكىتىدە، ھەر ئىككى ئالەمدە  
يۈزىمىز يورۇق ئۆتەيلى!...

مەھمۇدنىڭ كۆزلىرىدىن ياش تاراملاپ تۆكۈلەتتى. ئۇ يول  
بويى ئۆزىنىڭ غەۋسۇل ئەزەم پۇشتى ئىكەنلىكىنى ئېيتىپ  
ماڭغانلىقىنىڭ بىكار كەتمىگەنلىكىنى بىلدى. ئۆزىدىن بۇرۇن  
ئۆزىنىڭ داڭقى بۇ يەرلەرگە كېلىپ بولغانلىقىدىن سۆيۈنۈپ  
يىغلاپ كەتتى. خوجا يولدا تارتقان بارلىق جاپالىرىنى ئۇنتۇپ،  
ئۆزىگە كېلىۋاتقان بەخت قۇشىنى تۇتۇۋېلىشقا ئالدىرىدى.

مەھمۇد ئىككى قولىنى ئېگىز كۆتۈرۈپ، ئالدىدا تىزلىنىپ  
تۇرغان ئىككى يىگىتكە قاراپ دۇئا قىلىشقا باشلىدى. ئىككى  
يىگىتمۇ يىغلاپ تۇرۇپ قوللىرىنى دۇئاغا كۆتۈردى. خوجا  
ئۇزۇندىن - ئۇزۇن ئايەتلەرنى ئوقۇغاندىن كېيىن دۇئاسىنى  
تۆۋەندىكىدەك تۈگەتتى:

«ھەي، پاك پەرۋەردىگار! مۇنۇ ئىككى مۆمىن بەندەڭنى ھەر  
ئىككى ئالەمدە ئۆز پاناھىڭغا ئېلىپ، ئىمانىنى ساق قىلغايسەن!  
ئامىن!...»

ئىككى يىگىت يەنە تىزلىنىپ كېلىپ، خوجىنىڭ يېڭىلا  
يۈزىنى سىيىپ تۆۋەن چۈشكەن قوللىرىنى تۇتۇپ سۆيۈشكە،  
كۆزلىرىگە سۈرتۈشكە باشلىدى...

ئىككى يىگىت خوجىنى چوڭ يولغا چىقىپ كۈتۈپ تۇرغان قوزغىلاڭچىلارنىڭ يېنىغا ئەكەلدى. ئۇلار يېقىنلاپ كېلىپ تەڭلا ۋارقىرىدى :

— ھەي ، خالايق ، بۇ ئادەم بىز كۈتۈۋاتقان مەھمۇد خوجا ئىكەن !

يىگىتلەرنىڭ سۆزىنى ئاڭلىغان قوزغىلاڭچىلار بىر - بىرىگە قارىماي خوجىغا قاراپ يۈگۈردى . ئۇلار يىغا - زار بىلەن بىر - بىرىنى ئىتتىرىپ ئەڭ ئالدىدا خوجىنىڭ قولىنى تۇتۇۋېلىشقا تىرىشاتتى . كۈچلۈكلەر ئەڭ ئالدىدا بېرىپ ئۇنىڭ قولىنى تالىشىپ تۇتتى . بايانداي قەلئەسى ئالدىدىكى چوڭ يول نالە - پەرياد ، يىغا - زارغا تولدى . خوجىنىڭ قولىنى سۆيەلمىگەن ياكى كۆزىگە سۈرتەلمىگەن بەزىلەر بۇ بەختتىن ھاياجانلىنىپ ھوشىدىن ئايرىلىپ يەرگە يىقىلدى . ئادەم ئادەمگە باقمايتتى ، ھەربىرى خوجىغا يېقىنلىشىپ ، ئۇنىڭ قولىنى تۇتۇۋېلىشنى ، ھەتتا ئالا بەقەسەم تونىنىڭ پېشىنى كۆزىگە سۈرتۈۋېلىشنى ئويلايتتى...

كۈتمىگەن بۇ ئامەتتىن ئۆزىنى يوقىتىپ قويغان خوجا سەۋدايىلەرچە ئۆزىگە ئېتىلىپ كېلىۋاتقان ئادەملەرنى كۆرۈپ قورقۇپ قالدى . ھېلىمۇ ئۇ قىستا - قىستاقدا قېلىپ ، مىڭ بىرنى كۆرۈۋاتاتتى . ئېچىلغان قۇچاقلار ، سوزۇلغان قوللار ، ئېتىلىپ كەلگەن ئادەملەر ئۇنى گاھ باغرىغا بېسىپ ، گاھ قولىدىن تارتىپ ، گاھ سوقۇلۇپ يەتمىش بەشنى كۆرسىتىۋاتاتتى . ئۇ تەرلەپ - پۇشۇلداپ ، تەستە نەپەسلىنەتتى . ئۇنىڭ قارا مونچاق تەك ئويناپ تۇرىدىغان كۆزلىرى دەسلەپتە ئۆزىگە قاراپ ئېتىلىۋاتقان ، قوللىرىنى سۆيۈۋاتقان ، كۆزلىرىگە سۈركەۋاتقان ، يىغلاپ - قاقشاۋاتقان ، ھوشىدىن كېتىپ يىقىلىۋاتقان ئادەملەرگە قاراپ ، «ئەمدى مېنىڭ دۇنيادەپنەگە تويمىغىنىمنى كۆر !» دېگەن بولسا ، ئەمدى «مەڭگۈگە يۈمۈلۈپ

كېتەرمەنمۇ» دەپ چەكچىيىۋاتاتتى .

مىخىلىدىغان ئادەملەر ئارىسىدىن ئۆتۈپ كەلگەن گەۋدىلىك ، كۈچ - قۇۋۋىتى ئۇرغۇپ تۇرغان ئوتتۇرا ياشلىق بىرى تەرلەپ - پىشىپ خوجىغا يېقىنلاپ كەلدى . بىراق ، ئۇ قوللىرىنى سوزۇپ خوجىنىڭ قوللىرىنى تۇتالدى . ئېڭىكىنى قاپقارا ساقال قاپلىغان بۇ ئادەم خوجىنىڭ ئالا بەقەسەم چاپىنىنىڭ بىر پېشىنى تۇتۇۋالدى - دە ، كۈچەپ تارتىپ بىر پارچە يىرتىۋالدى . ئۇ بۇ ئالا چاپىنىنىڭ بىر پارچىسىنى قىممەتلىك تەۋەررۈك دەپ بىلىپ كۆزىگە سۈرتتى . بۇنى كۆرگەن باشقىلار خوجىنىڭ ئالا بەقەسەم چاپىنىنى ، ئاق كۆڭلىكىنى ، بېشىدىكى ئاق سەللىسىنى بىردەمدىلا يىرتىپ بۇلىشۋالدى .

«كى نۇرغۇن كىشىدىن ئەلالا چىقىپ ،

يۈزەك يارغۇدەك شور غەۋغا چىقىپ .

تامام چوڭ - كىچىكلەر قىلىپ گىرىيە - زار ،

ئۆزىن يەرگە تاشلاپ بولۇپ بىقارار .

تەبەررۈك دېيىشىپ لباس - تونىنى ،

فراھنو ئېزەر ئىچ تونىنى .

خوجامنىڭ تونىنى ئۇزۇپ تويمادى ،

ئۇزۇپ تىرمالاپ ھېچ فۇتۇن قويمادى .»<sup>①</sup>

مەھمۇدنىڭ بېلىدىن يۇقىرى تەرىپى يالڭاچ قالدى . مۇرىلىرى چىقىپ ، قوۋۇرغىلىرى كۆرۈنۈپ تۇرغان ھالەتتە ھوشىدىن كېتىپ يىقىلدى . بىر يىگىت ئۇنىڭ پاينەكۋېشىنى دەسسۈتەتكىلى تاس قالدى .

---

① «غازات دەرمۇلكى چىن» داستانىدىن ، «شىنجاڭ تەزكىرىچىلىكى» ژۇرنىلى 1995 - يىل 3 - سان 15 - بەت .

«ھەي!... بولدى قىلىڭلار! خوجام ھوشىدىن كەتتى!...» دەپ خۇددى گۈلدۈرمامىدەك گۈلدۈرلەپ چىققان ئاۋاز تەلۋىلەرگە ئايلانغان ئادەملەرنى توختاتتى. ئەڭ دەسلەپ خوجىنىڭ ئالا بەقسەم چاپىنىدىن بىر پارچە يىرتىۋالغان ساقاللىق ئادەم ئۇنى دۈمبىسىگە ئارتىپ كۆتۈرۈپ، تەييارلانغان ئۆيگە قاراپ ئېلىپ ماڭدى. ئۇنىڭ كەينىدىن ئادەملەر دۈكۈرەپ ماڭدى...

\*

\*

كېچىنى يېڭى تاۋار كۆرپە - يوتقانلاردا ئارامخۇدا ئۇخلاپ ئۆتكۈزگەن خوجا، ئەتىسى ئەتىگەن تۇرۇپ بامدات نامىزىنى ئوقۇدى. ئۇ جايىناماز ئۈستىدە قىبلىگە قاراپ ئولتۇرۇپ، كۆزلىرىدىن ياش تۆكتى. ئۇ تەسۋىسىنى سىيرىپ ئولتۇرۇپ، بۈگۈن قىلىندىغان ئىشلىرىنى ئويلىدى: «ناشتىدىن كېيىن، بۇ يۇرتنىڭ ئاتىسىنى تېپىپ ئۇنىڭ بىلەن سۆزلىشەي!»

ئۇ جايىنامازدىن قوپۇپ، ئۈستىگە داستىخان سېلىنىپ، نازۇ نېمەتلەر تىزىلغان شىرەنىڭ يېنىغا كېلىپ ئولتۇردى. ئۇنىڭ خىزمىتىنى قىلىۋاتقان يىگىتلەردىن بىرى كېلىپ، قولىغا سۇ ئېلىپ، تۇتۇلمىغان ئاق لۆڭگە تۇتتى. يەنە بىر يىگىت قايماقتىن يۈزى كۆرۈنمەيدىغان بىر ئاپقۇر ئىلىكتەك ئەتكەنچاينى پەتۈستە ئەكىرىپ، مەھمۇدقا تۇتتى. خوجا ئاپقۇرنى ئالدىغا قويۇپ، شىرەگە قارىدى. پىتىكاچ، ھۇلۇق نان، ھالۋا قاتارلىقلار ئۇنىڭ نەپسىنى غىدىقلىدى. ئۆمرىدە ئاشخامقىدەك ئوخشىغان تائاملارنى، ھازىرقىدەك ناشتىنى كۆرۈپ باقمىغان خوجا ئالدى بىلەن قولىنى قايماقلىق ھۇلۇق نانغا ئۇراتتى...

قورسىقى تويۇپ، ئورنىدىن كېكىرىپ تۇرغان مەھمۇد شىرەنى يىغىۋاتقان قوشما قاش يىگىتكە قارىدى:

— ئوغلۇم، بۇ يۇرتنىڭ ئاتىسى كىم بولىدۇ؟

— مەزەمزات جانابلىرى .

— ھويلا - ئارامى مۇشۇ يەردىمۇ ؟

— ياق ، غۇلجا شەھىرىدە ! ئۆزلىرىنىڭ بايانىغا كەلگەنلىكىنى ئاڭلاپ ، بۈگۈن بۇ يەرگە كېلىدىغانلىقى ھەققىدە بىر چاپارمىنىدىن خەۋەر ئەۋەتىپتۇ .

— ياخشى ! — دېدى مەھمۇد خۇشال بولۇپ ، — ئۇ ئەزىز كەلگەن زامان ماڭا خەۋەر قىلىڭلار ، ئالدىغا چىقمەن !... — بولىدۇ .

خوجا ئورنىدىن تۇرۇپ ، ئالا خۇرجۇنىنى ئالدى ، كېچە سەللىسى ، كۆڭلىكى ۋە ئۇزۇن چاپىنىدىن ئايرىلغان مەھمۇد خۇرجۇنىنىڭ ئىزمىسىنى ئېچىپ ، كونا ، بىر يېرىگە ياماق چۈشكەن ، ئاق ئۇزۇن چاپىنىنى ئېلىپ كىيدى ، بېشىغا خۇرجۇنىدىن ئالغان يېشىل لۆڭگىنى سەللە قىلىپ يۆگىدى . يەنە بىر قېتىم ئادەملەر ئۇنىڭ كىيىملىرىنى تەۋەررۈك قىلىپ بىر پارچىدىن يىرتىۋالسا ، ئەمدى كىيىدىغانغا كىيىمى يوق ، يالغۇچ قالاتتى... قولىغا تەسۋىسىنى ئېلىپ ، يېڭىلا دېرىزە يېنىغا كەلگەن خوجا ، ئۆيگە ئىنچىكە بويلۇق بىر يىگىتنىڭ كىرىپ كەلگەنلىكىنى كۆرۈپ ، ئۇنىڭغا قارىدى .

— ئۆزلىرىنى مەزەمزات جانابلىرى كۈتۈپ قالدى ، — دېدى يىگىت ئىككى قولىنى ئالدىغا باغلاپ ، ھۆرمەت بىلەن .

خوجا قول باغلاپ ، ئالدىغا ئېگىلىپ ئۆيگە سالام قىلىپ كىرىپ كەلگەندە ، ئاستىغا تولدۇرۇپ گىلەم ، تام ياقىلىتىپ بېغىررەڭ تاۋار كۆرىپلەر سېلىنغان يوغان ئۆينىڭ تۈر تەرىپىدە بېشىغا بېغىررەڭ مانچېستېر دوپپا كىيگەن مەزەمزات تامغا يۆلىنىپ كېرىلىپ ئولتۇراتتى . ئۇ ئۇنىڭ ئوڭ تەرىپىدىكى بۇرنىنىڭ ئۇچى يوغان ، مۇرىسى كەڭ موللا شەۋكەت ئاخۇن ، سول تەرىپىدە پېشانىسى تار ، قاشلىرى قويۇق ۋە ئۆسكىلەڭ ، شاپ بۇرۇت ، چاڭگا ساقال سىڭار كۆز خوجىغا قارىدى .

— ئەسسالامۇ ئەلەيكۇم ! — دېدى خوجا ئاپسىدا توختاپ ،  
ئالدىدىكى سالاپەتلىك ئادەملەرگە بىر - بىرلەپ قاراپ .  
تۆردە ئولتۇرغان ئۈچەيلەن ئورنىدىن تۇرۇپ ، مەھمۇدنىڭ  
ئالدىغا كەلدى .

— ۋە ئەلەيكۇم ئەسسالام ! — دېدى ئېگىز بويلۇق مەزەمزات  
خوجا قول ئېلىشىپ كۆرۈشۈپ ، قالغان ئىككىسىمۇ  
ھاكىمبەگىتىن كېيىن خوجا بىلەن كۆرۈشۈپ ئۇنىڭدىن ھال -  
ئەھۋال سورىدى .

كۆرۈشۈش ۋە تىنچلىق - ئامانلىق سوراش تۈگىگەندىن  
كېيىن ، ئالدىدا مەزەمزات غادىيىپ كېلىپ ئورنىغا ئولتۇردى .  
ئۇنىڭ كەينىدىن يوغان ئاق سەللىلىك شەۋكەت ئاخۇنۇم ،  
كۆزلىرى مولۇننىڭ كۆزلىرىگە ئوخشايدىغان ئەخمەتخانمۇ  
بۇرۇنقىدەك ئولتۇرۇپ ، خوجىغا تىكىلدى . مەھمۇد  
ھاكىمبەگىنىڭ تەكلىپى بىلەن ئۆينىڭ شىمالىي تەرىپىگە كېلىپ ،  
ئىككى پۇتىنىڭ سوڭىدا ئولتۇرۇپ ، قولىنى دۇئاغا كۆتۈردى ،  
قالغان ئۈچىمۇ ئۇنىڭغا قوشۇلۇپ ، قوللىرىنى يۈزىنىڭ ئالدىغا  
يايىدى . خوجا ئۇزۇندىن - ئۇزۇن دۇئا قىلىپ ، يۈزىنى  
سىيىپ ، يەنە ئورنىدىن تۇرۇپ قول باغلىدى .

— ئىسىملىرىنى مەھمۇد خوجا ، دەپ ئاڭلىدۇق ! — دېدى  
مەزەمزات ئورنىغا ئولتۇرۇپ ، ئۆزىگە قارىغان خوجىغا  
تىكىلىپ .

— شۇنداق ، ئىسىم مەھمۇد ، غەۋسۇل ئەزەم پۇشتىدىن  
بولمىەن .

«ۋەلى شىرلاردەك ئېرۇر قۇۋۋەتتىم ،  
جاھانغا پۇر ئۇلغان مېنىڭ شەۋكەتتىم .  
نە قىلغۇم جاھاندا يىغىپ گەنجى مەن ،  
بىلۈرمەن تېخى ئىلمى نارەنجى مەن .



نە غەمدۇر ماڭا قىلسا دۈشمەن ھۇجۇم ،  
كى ياخشى بىلۈرمەنكى ئىلمى نۇجۇم . ①

مەھمۇد خوجا ئۆزىنىڭ ئىلمىي ھېكمەتلىرىنى بايان  
قىلغاندىن كېيىن ، يەنە ئالاھىدە بىر خىل دورا  
ياسىيالايدىغانلىقىنى ئېيتتى .

«تافىب قارا ساچقان ، قارا گۈربەنى ،  
قارا قارغا بىلەن قارا كىرەنى ،  
بۇلارنى سويۇپ مەغزى سەرنى ئالىب ،  
ئاڭا يەتتە - سەككىزچە دارۇ قاتىپ .  
كى يەنجىپ ۋە تاسقابۇ مەيدە قىلىپ ،  
ئازايىم ئوقۇبان دەمدە قىلىپ . ②»

بۇ دورىنىڭ تۈتۈنىنى دۈشمەن قارارگاھىغا تارقاتسا ،  
ھەممىسى ھوشىدىن ئايرىلىپ ، قوزغىلاڭچىلارنىڭ نېمە  
قىلىۋاتقانلىقىنى ، بېسىپ كېلىپ تېخ ئۇرغانلىقىنىمۇ بىلمەيتتى .  
باداشقان قۇرۇپ ئولتۇرۇپ ، گەۋدىسىنى سەل ئالدىغا  
سوزۇپ ، پۈتۈن دىققىتى بىلەن مەھمۇدنىڭ سۆزىنى ئاڭلاۋاتقان  
سىڭار كۆز ئۇنىڭغا قىزىقىپ قالدى . بېشىغا يېشىل لۆڭگىنى  
سەللە قىلىپ ئورنىغان خوجا ئەخمەتخانغا ئىلاھىي قۇدرەتكە ئىگە  
سىرلىق ئادەمدەك بىلىندى . ئۇ ئۆزى ئىزدەپ يۈرگەن ئادەمنى  
تاپقاندىك خوجىغا ئەقىدە باغلىدى .

«مەزەمزاتىڭ ئارزۇ - ئارمانلىرىنى كۈلدۈرۈپ ، ئاران  
ئېرىشكىنىمىڭ لەشكەرگە باشلىق بولغىنىم بولدى . ئەمدى بۇ

---

① ② «غازات دەرمۇلكى چىن» داستانىدىن ، «شىنجاڭ تەزكىرىچىلىكى» ژۇرنىلى  
1995- يىل 3 - سان 23 - بەت .

قوغۇر كۆزدىن ماڭا شاپائەت كەلمەيدۇ . ھەرقانداق دانا ۋە باتۇرغا يۆلەك كېرەك ! يىراقتىن كەلگەن بۇ مۇساپىرىغا يۆلەك بولسام مەزەمزاتتىن ياخشىراق شاپائەت قىلار ! توختا ! ۋاقىتنى ئۆتكۈزمەي ، ئەتىلا ئۇنىڭ تۇرالغۇسىغا بېرىپ تومۇرىنى تۇتۇپ باقاي . ناۋادا ئوي - خىيال ، نىيەتلىرىمىز بىر يەردىن چىقىپ قالسا ، قۇرئان تۇتۇپ ئۆمۈرلۈك دوست بولساممۇ بولىدۇ...»

— مەن ، — دېدى مەھمۇد ئۇنى كۆتۈرۈپ ، — تېرەكتىن فو (زەمبىرەك) ياسىيالايمەن . ئالاھىدە كىيىنگەن ، ئالاھىدە تەربىيەمنى ئالغان يۈز چېرىك بىلەن سان - ساناقسىز دۈشمەننى يوقىتالايمەن !...

«تېخى چوڭ تېرەكتىن تۈمەن فو ياساپ ،  
تۆمۈر چەمبىرەكلەر سالىپ ، مىخ قاداپ .  
تۆمۈر قىرغۇ بىرلەن ئىچىنى ئالىپ ،  
ئاڭا دارۇ بىلەن يوغان ئوق سالىپ ،  
ياساپ بەشچە فونى ئاتارمەن ئانى .»<sup>①</sup>

مەھمۇد خوجىنىڭ دېگەنلىرى چۈشكە بارمايلا قوزغىلاڭچىلار ئارىسىغا تارقالدى . شۇنىڭ بىلەن ئۇنىڭ تۇرالغۇسىغا ئادەملەر توپلىنىپ كەتتى .

«يىغىلدى خالايق مۇڭا فەۋج - فەۋج ،  
كى دەريا سۈفەتلىك مەۋج - مەۋج .»<sup>②</sup>

خوجا توپلانغان خەلقنىڭ ئالدىغا چىقىپ يەنە ئۆزىنىڭ

① ② «غازات دەرمۈلكى چىن» داستانىدىن ، «شىنجاڭ تەزكىرىچىلىكى» ژۇرنىلى 1995 - يىل 3 - سان 23 - بەت .

كارامەتلىرىنى سۆزلىدى . شۇنداق قىلىپ ئۇ خەلقنى «ئۆز دامىغا ئىلىندۇردى» .<sup>①</sup>

— مېنى تېرەكلىك بىر باغقا باشلاپ بېرىڭلار ! — دېدى ئۇ قوزغىلاڭچىلارغا قاراپ .  
خەلق ئۇنى باياندايدىكى بىر چوڭ باغقا باشلاپ باردى .

«چىقىپ خەلق مېرباقى باي باغىغا ،  
ئۇرۇپ پالتۇنى شاخ - ياپراغىغا .  
يوغان بەش تېرەكنى يىقتى بۇلار ،  
ئەمىر ئورداسىغا ئېلىپ كەلدىلەر .  
تېرەكلەر ئىچىنى يونۇپ نو ئېتىپ ،  
تۈمەن فو سۈپەتلىك ياغاچ فو ئېتىپ .»<sup>②</sup>

نەچچىلىگەن ئۇستا ياغاچچىلار ، تۆمۈرچىلەر بىر نەچچە ئاي ئىشلەپ بەش تېرەكنى بەش پو قىلىپ ياساپ چىقتى . شۇنىڭدىن كېيىن خەلق مەھمۇدنى «پوچى مەھمۇد» دەپ ئاتىدى .

\*

\*

مەھمۇد مەزەمزات بىلەن كۆرۈشۈپ ئىككى - ئۈچ ھەپتە ئۆتكەندىن كېيىن ، ئەخمەتخان خوجا قۇياش غەربىي ئۇيۇققا يانپاشلاۋاتقاندا ، شىمالىي تاغلاردىن كېلىۋاتقان كەچكى شامال باھارنىڭ ئۆزىگە خاس خۇشبۇي پۇرىقنى دىماغلارغا ئۇرۇپ يوپۇرماقلارنى شىلدىرلىتىپ ئوينىتىۋاتقاندا ، شەھەرگە قايتماي ھاكىمبەگدىن ئايرىلىپ قالدى . ئۇ بىر بېسىپ ، ئىككى بېسىپ ،

---

① ② «غازات دەرۋىلىكى چىن» داستانىدىن ، «شىنجاڭ تەزكىرىچىلىكى» ژۇرنىلى 1995 - يىل 3 - سان 23 - بەت .

قولنى كەينىگە تۇتقان ھالدا ئەنجانلىق خوجىنىڭ تۇرۇۋاتقان ئۆيىگە كەلدى. سىڭار كۆزنى مەھمۇدقا خىزمەت قىلىۋاتقان يىگىتلەردىن بىرى كۈتۈۋېلىپ، خوجىنىڭ يېنىغا باشلاپ كىردى. ئەخمەتخان كىرگەندە، مەھمۇد ئاق جايىناماز ئۈستىدە قىيىلىشقا قاراپ ئولتۇرۇپ، تەسۋى سىيرىپ، ئىچىدە بىر نېمىلەرنى ئوقۇۋاتاتتى. ئۇ ئۆيگە بىر ئادەمنىڭ كىرگەنلىكىنى بىلىپ كەينىگە بۇرۇلدى. تاپسىدا تۇرغان سىڭار كۆز قول باغلاپ سالام قىلدى. مەھمۇد ئالدىراپ - تېنەپ ئورنىدىن تۇرۇپ، ئەخمەتخاننىڭ سالىمغا سالىمى بىلەن جاۋاب بەردى. ئىككىسى قول ئېلىشىپ، تىنچلىق - ئامانلىق سوراشتى. خوجا يەكچەشمىنى ئولتۇرۇشقا تەكلىپ قىلىپ، ئۆزى دائىم ئولتۇرىدىغان، قوش قەۋەت تاۋار كۆرىپ سېلىنغان دېرىزە يېنىغا كېلىپ ئولتۇردى. ئەخمەتخان ئۇنىڭ قارشى تەرىپىدە ئولتۇرۇپ، قولنى دۇئاغا كۆتۈردى. دۇئادىن كېيىن ئۇلار يەنە بىر قېتىم ھال - ئەھۋال سوراشتى.

— مەھمۇدخان خوجام، — دەپ گەپ باشلىدى ئەخمەتخان، ئۆزىگە قاراپ ئولتۇرغان خوجىغا سىنچىلاپ قاراپ، — سىلى بىلەن بىر مۇڭداشقۇم كېلىپ قالدى. شۇڭا شەھەرگە قايتماي ئۆزلىرىنىڭ يېنىغا كەلدىم. كەچكى ئىبادەتلىرىگە دەخلى قىلىپ قويدۇمۇ، قانداق؟

— يوقسۇ، ئاللاغا قىلىۋاتقان ئىبادىتىمۇ تۈگەپ قالغان، — دېدى خوجا ھىجىيىپ، — مەن ئادەم خۇمار ئادەممەن، كۆپ كىشىلەر بىلەن تونۇشۇشنى، دوست - بۇرادەر بولۇشنى، ئەرەكەت - ئازادە ئولتۇرۇپ مۇڭدېشىشنى بەكمۇ ياخشى كۆرىمەن. ئۆزلىرىنىڭ مۇڭداشقىلى كىرگەنلىكىنى ئاڭلاپ ئىنتايىن خۇشال بولدۇم. سىلى مەزەمزات لەشكەرلىرىنىڭ سەردارىغۇ؟!

— شۇنداق!...

— سىلىمۇ خوجا ، شۇنداققۇ ؟ !

— مەنىمۇ خوجا ، پەيغەمبىرىمىز ئەۋلادى !

— مانا !... مانا !... بىز تۇغقان چىقىپ قالدۇق ! — دېدى

خوجا ئېچىلىپ ، ھاياجانلىنىپ ، — خوجىلار بىر - بىرىگە تۇغقان بولىدۇ . ئۇلار بىر ئاتنىڭ ئەۋلادلىرى ! — ئۇ ئورنىدىن سەل كۆتۈرۈلۈپ ئەخمەتخانغا قارىدى ، — مەن يۇرتلىرىغا مۇساپىر ، ماڭا كۆپرەك ئاتىدارچىلىق قىلىشلىرىنى سورايمەن .

— مېنىڭدە ، مەھمۇدخان خوجام ، سىلىگە ئاتىدارچىلىق قىلالايدىغان سالاھىيەت يوق ! مەن ئۆزلىرىنىڭ سادىق قولى بولالىساملا ، ئۆزۈمنى تولىمۇ بەختلىك ھېس قىلاتتىم ! — دېدى ئەخمەتخان مەھمۇدقا ھۆرمەت - ئېھتىرام بىلەن تىكىلىپ .

— بۇنداق دېمىسىلە ! ئۆزلىرى مەزەزات لەشكەرلىرىنىڭ سەردارى تۇرسىلا ، ماڭا خىزمەتكار بولسىلا بولمايدۇ . مانا مەن سىلىگە چاكار بولسام بولىدۇ ! — دېدى ئەنجانلىق قاش - قاپىقىنى سۈزۈپ .

— ياق ! — دېدى ئەخمەتخانمۇ مەھمۇدقا جىددىي تىكىلىپ ، — سىلى ماڭا چاكار بولسىلا بولمايدۇ . سىلى دېگەن بىر ئالىم . يېتىلگەن سېھىرگەر ، شۇنداقلا ھەرقانداق دۈشمەن تەڭ كېلەلمەيدىغان باتۇر ! سىلىدەك ئادەمگە خىزمەت قىلسام ، ھەر ئىككى ئالەمدە ماڭا بەخت بولىدۇ !...

ئىككى ھىيلىگەر خوجا بىر - بىرىنى ئەنە شۇنداق ماختىشىپ ، بىر - بىرىنىڭ خۇي - پەيلىنى بىلمەكچى بولدى . بىر - بىرىگە يول بەرمىگەن ئىككى مەككار خوجا باشقىچە يول تۇتۇشقا تەييارلاندى . بۇ يولنى ئەنجانلىق خوجا ئەڭ دەسلەپ ماڭدى .

— ئۇنداق بولسا ، ئىنىم ، بىز دوست بولايلى ! ھەر ئىككىمىز خوجا ، ئىككىمىز دوست بولساق گۈل ئۈستىگە گۈل بولمامدۇ ؟ !

ئەنجانلىقنىڭ بۇ سۆزى سىڭار كۆزىنىڭ كۆڭلىگە مايدەك ياقىتى. ئۇ ئۆزىمۇ مەھمۇد بىلەن قۇرئان تۇتۇپ دوست بولۇشنى كۆڭلىگە پۈكۈپ يۈرەتتى. ئۇ قولىدىن ھەرقانداق سېھىرگەرلىك كېلىدىغان بۇ خوجا بىلەن قىيامەتلىك دوست بولۇۋالسا، كۆك تاشقا مەنەلەيدىغانلىقىغا كۆزى يەتتى.

— سىلىنىڭ دېگەنلىرى مېنىڭ بەختىم! بولىدۇ، سىلى دېگەندەك، بىز قىيامەتلىك دوست بولايلى، مەھمۇدخان خوجام، قۇرئان ئالسىلا، بىز قۇرئانى شەرىفىنى تۇتۇپ تۇرۇپ، بىر — بىرىمىزدىن ھەرقانداق ئەھۋالدا يۈز ئۆرۈمەيدىغان سادىق دوستلاردىن بولايلى، — دېدى ئەخمەتخان ئۆز مۇددىئاسىنىڭ ئەمەلگە ئېشىۋاتقانلىقىدىن خۇشال بولۇپ.

مەھمۇدخان ئورنىدىن تۇرۇپ ئالا خۇرجۇندىن ئالغانچىلىك بىر قۇرئاننى ئالدى. ئۇ قۇرئاننى ئىككى قوللاپ تۇتۇپ سۆيدى، ئارقىدىن پېشانىسىگە تەگكۈزدى.

— قېنى، ئىنىم، جايىنامازغا كېلىپ قېلىڭە قاراپ ئولتۇرۇڭ!

ئەخمەتخان ئورنىدىن تۇرۇپ، مەھمۇدخان ئولتۇرغان جايىنامازنىڭ بىر يېنىغا كېلىپ ئولتۇردى. ئالغانچىلىك قۇرئان جايىنامازنىڭ باش تەرىپىدە تۇراتتى. ئالدىدا ئىككىسى ئىككى رەكەت ناماز ئوقۇدى. نامازنى ئوقۇپ تۈگىتىپ دۇئا قىلغاندىن كېيىن، مەھمۇد قۇرئاننى قولىغا ئالدى.

— مەن، — دەپ قەسەم قىلىشنى باشلىدى ئۇ، قۇرئاننى تۇتۇپ تۇرۇپ، — ئىنىم ئەخمەتخان خوجا بىلەن ئىككى ئالەملىك دوست بولۇش ئۈچۈن قۇرئان تۇتتۇم. ناۋادا ئەخمەتخان خوجا بىلەن قۇرئان تۇتۇپ بولغان دوستلۇققا ۋاپاسزلىق قىلسام، ھەر ئىككى ئالەمدە قارا يۈز بولاي!

ئەخمەتخان خوجا ئەنجانلىق خوجىنىڭ قولىدىن قۇرئاننى ئېلىپ، ئۇنىڭ دېگەنلىرىنى ئۆزىنىڭ سۆزى قىلىپ تەكرارلىدى.

ئاخىرى ئىككىسى ئورنىدىن تۇرۇپ ، بىر - بىرىنى قۇچاقلىدى .

«قىلىپ فوجى كۆپ ھىيلەرنى دۇرۇست ،  
ئەخمەتخان خوجامنى قىلىپ ئۆزىگە دوست .  
بۇ ئىكەۋ كەلامى خۇدانى تۇتۇپ ،  
قەسەملەر قىلىشىپ قېرىنداش بولۇپ .»<sup>①</sup>

مەھمۇد سىڭار كۆز بىلەن قۇرئان تۇتۇپ دوست بولغانلىقىدىن ئىنتايىن خۇشال بولدى . ئۇ ئۆزىگە بىر ئىشەنچلىك ياردەمچى تاپقانلىقىدىن بېشى ئاسمانغا يېتىپ ئۆزىنى بۇ يۇرتنىڭ ھاكىمىيىتىگە بولغاندەك سەزدى . ئەخمەتخان خوجىمۇ ئوشۇقى ئالچۇ چۈشكەن قىمارۋازدەك ئەمدىكى تاۋكالىرىدا ئۇتىدىغانلىقىغا كۆزى يېتىپ ئىچ - ئىچىدىن سۆيۈندى . ئارىسىدا ھېچقانداق خۇدۇكسىرەش قالمىغان ئىككى خوجا خىزمەتكار يىگىت كىرىپ ياققان شامنىڭ يورۇقىدا ئېچىلىپ - يېيىلىپ پاراڭغا چۈشتى . ھاكىمىيەتگە لەشكەرلىرىنىڭ سەردارى بولغان ئەخمەتخاننىڭ تىلىنى باغلىۋالغان مەھمۇدخان ئۆزى قىزىقىدىغان ئەھۋاللارنى كۈچلەپ سوراشقا باشلىدى . ئۇلار تا يېرىم كېچىگىچە پاراڭلىشىپ ئولتۇردى . شۇ كۈنى ئەخمەتخان خوجا مەھمۇدنىڭ تۇرالغۇسىدا قونۇپ قالدى...

\*

\*

مەھمۇد باياندايدىن غۇلجىغا يۆتكىلىپ كېلىپ ، تېرەكتىن بەش پو ياسىدى . قامەتلىك ، كۈچ - قۇۋۋىتى ئۇرغۇپ تۇرغان

---

① «غازات دەرمۇلكى چىن» داستانىدىن ، «شىنجاڭ تەزكىرىچىلىكى» ژۇرنىلى 1995 - يىل 3 - سان 23 - بەت .

يۈز ئۇيغۇر يىگىتنى تاللاپ ، ئۇلارنى ياۋروپا چېرىكلىرىدەك كىيىندۈرۈپ ، ھەممىسىگە تۈپەك مىلتىق تۇتقۇزدى . بۇنى قوزغىلاڭنى كۈچەيتىش مەقسىتىدە ئەمەس ، ئەكسىچە قوزغىلاڭنىڭ باشچىلىق ھوقۇقىنى تارتىۋېلىش غەرىزىدە قىلدى . بەزىلەر ئەنجانلىقنىڭ نېمە قىلماقچى بولۇۋاتقانلىقىنى بىلمىسىمۇ ، خەلقنىڭ ئۇنىڭغا بىلدۈرۈۋاتقان سەۋداپىلارچە ئېتىقادىنى كۆرۈپ ، ئېغىز ئاچمىدى . خوجىنىڭ ئابىرۋىي كۈندىن - كۈنگە ئۆسۈپ ، مەزەمزات بىر چەتتە قالدى ، ھەتتا ئەڭ يېقىن ئادىمى سىڭار كۆزمۇ يېنىغا بارمايدىغان بولدى . ئەزەلدىن ئىچى تار ھاكىمىگە بۇنى كۆرۈپ ھەسەت ئوتىدا ئۆرتەندى . ئۇ جۈمە نامىزىغا تاھارەت ئېلىۋېتىپ ئۆز - ئۆزىگە غەزەپ بىلەن پىچىرلىدى :

«ياق ! بۇ لەنتى ئەنجانلىقنىڭ ئورنۇمنى ئىگىلىۋېلىشىغا قاراپ تۇرالمايمەن ! ئۇنى كۈچىدىن ئۆتسە چالما - كېسەك قىلىدىغان چاشقان قىلىۋېتەلمىسەم ، ئاتام قويغان ئىسمىمنى يۆتكىۋېتىمەن !!!»

\*

\*

باغلار ھۈپپىدە چېچەكلىدى . يەر - جاھان ئىسسىپ ، دەل - دەرەخ ، گۈل - گىياھلار يېشىل تون كىيىپ ، باھار شامىلىدا ۋىلىقلاپ كۈلدى . ئاسماندا بىر پارچىمۇ ئاق بۇلۇت كۆرۈنمەيتتى . مەزەمزات بىر مۇھاپىزەتچىسى بىلەن بەيتىللاغا ئاتلىق يول ئالدى .

«بۈگۈن بەيتىللادىكى جۈمە نامىزىدا ئادەم كۆپ بولىدۇ . خەپ ، ئەنجانلىق ! سېنىڭ سېسىق چاۋاڭنى جۈمەگە كەلگەنلەرنىڭ ئالدىغا يېيىۋەتمىسەم !!!»

بەيتىللا مەسچىتنىڭ ئاركىلىق دەرۋازىسى ئالدىغا كېلىپ توختىغان مەزەمزات ئالدىن ئېتىدىن چۈشكەن مۇھاپىزەتچى



يىگىتنىڭ ياردىمىدە ئېتىدىن چۈشتى . ئۇ ئۆزىنى تۈزەشتۈرۈپ ،  
ئىككى قولىنى كەينىگە قىلىپ ، غادىيىپ مەسچىتكە قاراپ يول  
ئالدى . ئۇچرىغانلار ئۇنىڭغا يول بېرىپ ، قوللىرىنى باغلاپ ،  
باشلىرىنى ئېگەتتى . ئۇ بەزىدە كەمچەت تۇماقلىق بېشىنى ئېگىپ ،  
بەزىدە ئەگمەي مېڭىپ بەيتىللا ئىچىگە كىردى . ھاكىمبەگ سەپ  
تارتىپ ئولتۇرغان ئادەملەر ئارىسىدىن ئۆتۈپ ، ئالدىنقى قاتارغا  
كېلىپ توختىدى . ئۇ دائىم ئولتۇرىدىغان ئورۇن بوش  
تۇراتتى...

جۈمە نامىزى ئوقۇلۇپ بولۇنۇشى بىلەن ئورنىدىن تۇرغان  
مەزەمىزات : مېنىڭ سىلەرگە دەيدىغان سۆزۈم بار ، دەپ جامائەتنى  
ئورنىدىن تۇرغۇزىمىدى . شۇ تاپتا ئۇنىڭ يوغان ، قوڭۇر  
كۆزلىرىدىن يۈرىكىدە كۆيۈۋاتقان ھەسەت ئوتىنىڭ ئۇچقۇنلىرى  
چىچىلاتتى ، ئاق سېرىق چىرايىدا بولسا ، چاپانلار ئۆمىلەيتتى .  
ھاكىمبەگنىڭ كۆز ۋە چىرايىنى كۆرگەن ئادەملەر بىر -  
بىرلىرىگە مەنىلىك قارىشاتتى .

ئىچكىرىكى ئۆيدىكىلەر ئالدىغا يىغىلىپ ئولتۇردى .  
تاشقىرىقى ئۆيدىكىلەر كىرىپ بوشىغان ئورۇننى تولدۇردى .  
مەسچىت ئىچى ئېغىر جىمجىتلىققا چۆكتى ، ھەممە ئادەم  
مەزەمىزاتنىڭ ئاغزىغا قاراپ تۇراتتى .

— يېقىندىن بېرى ، — دەپ يۇقىرى ئاۋاز بىلەن سۆزىنى  
باشلىدى مەزەمىزات ، — شەھىرىمىزدە بىر ئەنجانلىق پەيدا بولدى .  
ئۇ ئۆزىنى «خوجا» دەپ ئاتىدى . لېكىن ، راست خوجىمۇ ،  
ئەمەسمۇ ، بۇنى بىلىدىغان ئادەم يوق . بەلكىم خوجىدۇر ياكى  
ئۆتۈپ كەتكەن بىر قىزىلكۆز ئالدامچىدۇر ؟ ! مەن ئۇنىڭ  
گەپ - سۆزى ۋە قىلىۋاتقان ئىشلىرىغا قاراپ ، ئۇنىڭ خوجا  
ئىكەنلىكىدىن گۇمانلىنىپ قالدىم . ئۇ خوجا ئەمەس ، بىر  
مەككەر ! مەن سىلەرنى ئاگاھلاندۇرىمەن ! بۇ ئەنجانلىققا ئىشىنىپ  
كەتمەڭلار ! ياغاچ قازاندا تاماق پىشامدۇ ؟ ياغاچ زەمبىرەكلەر

بىلەنمۇ قەلئەلەرنى ئالغىلى بولامدۇ؟ ! بۇ بىر ئۇچىغا چىققان ئالدامچىلىق ! ئەقلى بار ھەرقانداق ئادەم ئۇنىڭغا ئىشەنمەيدۇ... لېكىن ، بىزنىڭ خېلى كۆپ ئادەملىرىمىز بۇ يالغان خوجىنىڭ كەينىگە كىرىپ كېتىۋاتىدۇ . ئۇنىڭغا قول بېرىپ ، پىر - ئۇستاز دەپ بېشىدا كۆتۈرۈۋاتىدۇ . قارا چاشقان ، قارا قاغا ، قارا كىرىپىلەرنى سويۇپ ، نەچچە خىل دورا قوشۇپ ، يانچىپ ، ئۇششاقلاپ ، ئاندىن ئۇنىڭغا ئازايىم ئوقۇپ ، دۈشمەن قەلئەسىگە قارىتىپ دۈتلەندۈرسە ، ئۇ يەردىكى چېرىكلەر راستتىنلا ھوشىدىن كېتەرمۇ ؟ بىز بېسىپ كىرىپ قىلىچ ئۇرساق بىلمەسمۇ ؟ خالايق ، بۇ پەقەت بىر ئاللاننىڭ قولىدىن كېلىدىغان سېھرىي قۇدرەت ، ئەنجانلىق مەككەرنىڭ قولىدىن كېلىشى زادىلا مۇمكىن ئەمەس ! — مەزەمزات قاتتىق ۋارقىراپ سۆزلەپ يۆتىلىپ كەتتى . ئۇ قولىياغلىقىنى ئېلىپ ، ئاغزىنى ئېرىتىپ ، يۆتلى توختىغاندىن كېيىن ، سۆزىنى يەنە داۋاملاشتۇردى ، — مېنىڭ بۇلارنى دېيىشىم ، خالايق ، سىلەرنى ھىيلىگەر خوجىنىڭ ئازدۇرۇشلىرىدىن ساقلاپ قېلىش ! قېرىنداشلار ! ئەنجانلىقنىڭ ئالدام خالتىسىغا چۈشۈپ كېتىپ ، يۇرتىمىزنى ئۇنىڭ قولىغا تۇتقۇزۇپ قويمايلى !...

مەزەمزاتنىڭ سۆزى ئادەملەر ئارىسىدا غۇلغۇلا قوزغىدى . كۆپلىرى ئۇنىڭ سۆزىنى توغرا تاپقان بولسىمۇ ، يەنە بەزىلەر مەھمۇد خوجىنى ئاقلاپ چىقتى . ئۇنى ماختاپ ، سېھىرلىك كۈچ - قۇدرىتىنى كۆككە كۆتۈردى . مانا شۇنداق ئادەملەردىن بىرى بەيتىللادىن چىقىپ ، مەھمۇد خوجىنىڭ تۇرالغۇسىغا يول ئالدى . خوجىنىڭ تۇرالغۇسى بەيتىللادىن يىراق بولغاچقا ، ئۇ شۇ يەردىكى مەسچىتتە جۈمە نامىزىنى ئوقۇپ ، يېڭىلا ئەخمەتخان خوجا بىلەن بىللە تۇرالغۇسىغا كېلىپ تۇراتتى . ئايىغى يېنىك ، سىلىق ماڭىدىغان ، ئەللىك ياشلارغا يېقىنلاپ قالغان ئادەم مەھمۇد تۇرۇۋاتقان ھويلىنىڭ ئاق دەرۋازىسى ئالدىغا كېلىپ توختىدى .

بېشىغا رەڭگى ئۆتكەن قىزىل بۆك ، ئۇچىسىغا كالتە ، يالاڭ چاپان كىيگەن ، بويى ئانچە ئېگىز بولمىغان بۇ ئادەم بىر قانتى ئوچۇق تۇرغان دەرۋازىدىن ئىچىگە قارىدى . ئېگىز پېشايۋان ئۈستىدە تۇرغان يىگىت دەرۋازا ئالدىدىكى ئادەمنى كۆرۈپ ، ئۇنىڭ ئالدىغا كەلدى...

— ئۆزلىرى بىلەن كۆرۈشكىلى بىر ئادەم كەپتۇ . باشلاپ كىرەيمۇ يا ... — دېدى خوجىنىڭ خىزمىتىنى قىلىدىغان يىگىت ئىشكىنى ئۇرۇپ كىرىپ ، بوسۇغىدا قول باغلاپ توختاپ .  
«ئەخمەتخان خوجا بىلەن پاراڭلىشىپ ئولتۇرغان مەھمۇد :  
«كەتكۈزۈۋەتسەم ، بىرەر سوۋغا - سالام ئەكەلگەن بولسا ، زىيان تارتىمىدەن ؟» دېگەنلەرنى كۆڭلىدىن ئۆتكۈزۈپ :

— باشلاپ كىرىڭ ، ئوغلۇم ! — دەپ يىگىتكە قارىدى .  
ھايال بولماي يۈزىدە چېچەك ئىزى قالغان ئادەم ئېگىلىپ ، قول باغلاپ ئۆيىگە كىرىپ كەلدى . ئۇ تاپسىدىلا توختاپ ، ھىجىيىپ مەھمۇد بىلەن ئەخمەتخانغا سالام قىلدى .  
— كېلىڭ ! كېلىڭ ! — دېدى خوجا ئۇنىڭ قولىغا قاراپ ، ھىجىيىپ يوقلۇقىنى كۆرگەندىن كېيىن ، «باشلاپ كىرىڭ !» دېگەنلىكىدىن ئۆزىگە كايىدى . ئەمما ئۇ ئارقىدىنلا : «بەلكىم يانچۇقىدىدۇر ؟» دەپ ئۆزىگە تەسەللى بەردى .

ئۆيگە كىرگەن ئادەم ئىشكىنىڭ يېنىغىلا ئولتۇرۇپ ، ئىككى قولىنى دۇئاغا كۆتۈردى . ئۇنىڭ چىرايى ھىجىيىپلا تۇراتتى .  
— مەن بىرىنچىدىن ، ئۆزلىرىگە سالام بېرىپ قول بەرگىلى كېلىۋىدىم . ئىككىنچىدىن ، ئۆزلىرىگە دەيدىغان مۇھىم بىر گەپ بار ئىدى ، — دېدى يۈزى «گۈللۈك» ئادەم ھىجىيىپ ، ئۇ ئەخمەتخان خوجىغا بىر قاراپ قويۇپ ، سۆزىدىن توختىۋالدى .  
— مېنىڭ ئالدىمدا دېگىلى بولمايدىغان سۆزىمدى ؟ — دېدى سىڭار كۆز ئورنىدىن تۇرۇپ ، — ئەمىسە مەن چىقىپ كېتەي !  
— كېتىپ قالمىسلا ، خوجام ! بىزنىڭ يەنە دېيىشىدىغان

گەپلىرىمىز بار! — دېدى مەھمۇد چىقىپ كېتىۋاتقان سىڭار كۆزىنىڭ كەينىدىن قاراپ .

ئەخمەتخان چىقىپ كەتكەندىن كېيىن ، ھىجىيىپ ئولتۇرغان ئادەم مەھمۇدنىڭ يېنىغا سۈرۈلۈپ يېقىن كەلدى .

— بۈگۈن جۈمە نامىزىنى بەيتىللادا ئوقۇۋىدىم ، — دەپ ، ھىجىيغان ھالەتتە ، مەھمۇدقا قاراپ سۆزىنى باشلىدى كىرگەن ئادەم ، ئۇ مەزەمىزاتنىڭ دېگەنلىرىنى ئېقىتماي - تېمىتماي سۆزلەپ بەردى ۋە ئاخىرىدا ئۆزىنىڭ خوجىغا سادىق ئادەملىكىنىمۇ ئەسكەرتىپ قويۇشنى ئۈتتۈپ قالمىدى .

مەھمۇدنىڭ چىرايى تاتىرىپ ، ئۈچلۈك ئېڭىكىدىكى نوغۇچتەك ساقىلى تىترەپ كەتتى . ئۇ ئۆزىنى تۇتۇۋېلىشقا تىرىشىپ ، يۇقىرىقى كالىپۇكىنىڭ ئۇچىدىكى شالاڭ بۇرۇتلىرىنى سىلاپمۇ باقتى ، يەنىلا ئىچ - ئىچىدىن ئۆرلەۋاتقان ۋەھىمە ئۇنى بىئارام قىلاتتى . شۇنداق بولسىمۇ كۆپىنى كۆرگەن بۇ مەككەر چىرايىغا بىلىنەر - بىلىنمەس كۈلگە يۈگۈرتۈپ ، ئۆزىگە ھىجىيىپ قاراپ تۇرغان ئادەمگە تىكىلدى .

— ئۆزلىرىنىڭ ماڭا بولغان ساداقىتى مېنى تەسىرلەندۈردى ، — دەپ سۆز باشلىدى ئەنجانلىق خوجا ، — بىلىمەن ، مەزەمىزات مېنىڭ تېگى - تەكتىمنى ئوبدان بىلىمىگەنلىكتىن مېنىڭدىن گۇمانلىنىپتۇ . بۇنىڭ كارايىتى چاغلىق ! قاراپ تۇرۇڭ ، كېيىنكى جۈمەلەردە ئۇ ئەزىز مېنىڭ ياخشى گېپىمنى قىلىدۇ . مەن بۇنىڭغا ئىشىنىمەن ! — ئۇ بىردەم تۇرۇۋېلىپ ، ئالدىدىكى ئادەمگە تىكىلدى ، — ئىسمىشەرىپلىرى نېمىكىن ؟...

— ئىسمىم قۇليار ، ئاتامنىڭ ئىسمى فىدا مۇھەممەت .

— قۇليارخان ! — دېدى مەھمۇد ئوچۇق چىراي بىلەن ، —

بىز ئەمدى يېقىن دوستلاردىن بولۇپ قالدۇق . پات - پات كېلىپ پېقىرنى يوقلاپ تۇرۇشىڭىزنى ئۈمىد قىلىمەن !

— كېلىمەن ، كېلىمەن ! — دېدى قۇليار ئالدىراپ -  
تېنەپ ، خۇشامەت بىلەن ، — مەھمۇدخان خوجام ، ئۆزلىرىنىڭ  
خىزمىتىدە بولۇش ، مېنىڭ بەختىم .  
— ئۆزلىرىدىن ، قۇليارخان ، بىر ئادەمنىڭ نام - ئەھۋالىنى  
سوراي دېۋىدىم...

— بىلسەملا دەپ بېرىمەن !  
— موللا ناسىر ئەلەم دېگەن كىم بولىدۇ ؟ ! — دېدى خوجا  
قۇليارغا جىددىي تىكىلىپ ، — بۇ زاتنىڭ ئىسمىنى بىر قانچە يەردە  
ئاڭلاپ قالدىم . ئادەم كۆپ بولغانلىقتىن سورىيالىمىدىم .  
بىلسە ، قۇليارخان ، ماڭا دەپ بەرگەن بولسلا !...  
— موللا ناسىر ئەلەمنى بىلىمەن ، ئوبدان بىلىمەن ، —  
دېدى قۇليار قاش - قاپقىنى سۈزۈپ ، كۆزلىرىنى  
ئوينىتىپ ، — ئۇ زات ئۇزۇندىن بېرى زىنداندا .

«كى باشدىن ئاياغى سەلاسىلە بەند ،  
ئايغىدا ئىشكەل ، بويۇندا كەمەند .  
بۇ جەڭگە سەبەب بولغان ئۇ ئىبتىدا ،  
شەھەر قازىسى ئېردى ھەم ئۆلەما .  
چىرايىغا باقساق ئېرۇر تازا گۈل ،  
ھەممە گۈل چىرايلار ئېرۇر ئاڭا قۇل .  
تەكەللۇم زامانىدا سۆزلۈك ئېرۇر ،  
يۈزى گۈل سۈفەت ئاھۇ كۆزلۈك ئېرۇر .  
ساقالى ئانىڭ مىسلى كافۇر ئېرۇر ،  
يۈرەكلىك زەباندان ، باھادىر ئېرۇر...»<sup>①</sup>

---

① «غازات دەرۋىلىكى چىن» داستانىدىن ، «شىنجاڭ تەزكىرىچىلىكى» ژۇرنىلى  
1995 - يىل 3 - سان 25 - بەت .

— شۇنداق بىر ئۇلۇغ زات نېمىشقا زىندانغا چۈشۈپ قالدى؟ — سورىدى مەھمۇد ، ئۇنىڭ كۆز ۋە چىرايىدىن ھەيران بولغانلىقى كۆرۈنۈپ تۇراتتى .

قۇليار ئۆزى دېگەندەك ، موللا ناسىر ئەلەمنى ئويدان ۋە تولۇق ، زىندانغا چۈشۈپ قېلىشنىڭ سەۋەبلىرىنىمۇ توغرا بىلەتتى . ئۇ بىلگەنلىرىنى بىر باشتىن سۆزلەشكە باشلىدى . قۇليارنىڭ تونۇشتۇرۇشىنى دىققەت بىلەن ئاڭلاۋاتقان مەھمۇد بارغانسېرى قازىكالانغا قىزىقىپ قالدى ، ئۇ ھەتتا كۆزلىرىدىن ياش تۆكۈپ ، مەزەمزاتنى بىرقانچە قېتىم سۆكتى . لېكىن ئەخمەتخان خوجىنى ئاغزىغا ئالمىدى . ئۇ موللا ناسىر ئەلەمنى زىنداندىن قۇتقۇزۇپ چىقىش قارارىغا كەلدى . «مەن ، — دەپ ئويلىدى خوجا ، — بۇ ئاخۇننى زىنداندىن قۇتۇلدۇرۇپ چىقسام ، ئۇ جەزمەن مەن تەرەپ بولۇپ ، مەزەمزاتقا قارشى تۇرىدۇ . كۈنلەرنىڭ بىرىدە ھاكىمىيەتنى يوقاتسام ، شەك - شۈبھىسىز ، ئۇ مېنى مەزەمزاتنىڭ ئورنىغا ئولتۇرغۇزىدۇ...»

— مەن قايتاي ! — دېدى قۇليار پاراڭ تۈگىگەندىن كېيىن ، ئورنىدىن تۇرۇپ .

— قۇليارخان ! — دېدى ئورنىدىن تۇرۇۋاتقان مەھمۇد ، — شەھەرلىرىگە مۇساپىر ئىكەنلىكىمنى ئۇنتۇپ قالمىسىلا ، يوللىرىغا قارايمەن ، پات - پات كېلىپ ئاڭلىغان - بىلگەنلىرىنى دەپ بېرەرلا !...

— پات - پات كېلىپ تۇرىمەن ! بولدى ، ئاۋارە بولۇپ ئورۇنلىرىدىن تۇرمىسىلا !

مەھمۇد خوجا قۇليارنى ئىشىككەچە ئۈزىتىپ قويۇپ ، مۇلازىم يىگىتلىرىدىن بىرىنى چاقىردى .

— ئەخمەتخان خوجىنى چاقىرىۋېتىڭ ، ئوغلۇم ! — دېدى ئۇ ئالدىغا كەلگەن يىگىتكە قاراپ...

ھايال بولماي ئۆيگە سىڭار كۆز كىرىپ كەلدى . ئۇ ئۇدۇل كېلىپ ، مەھمۇدخاننىڭ يېنىدىكى تامغا يۆلىنىپ ئولتۇردى .

— ئۇزاق پاراڭلىشىپ كەتتىڭلارغۇ ! — دېدى ئەخمەتجان

خوجىغا بۇرۇلۇپ قاراپ .

— ئادەتتىكى گەپلەر ، — دېدى خوجا سىڭار كۆزگە ئوچۇق چىراي تىكىلىپ ، ئۇ بىردەم خىيال قىلغاندەك تۇرۇۋېلىپ سۆزىنى داۋام قىلدى ، — بۈگۈنكى جۈمە نامىزىدا مەزەمزاتنىڭ مېنى خالايمىققا قارىلاپ بەرگىنى نېمىسى ؟ يە مەن ئۇنىڭ زىتىغا تېگىدىغان بىرەر ئىش قىلمىسام ؟ !

— سىلى مەزەمزاتنى بىلمەيلا ! مەن بۇ ئادەمنىڭ ئاچچىق ئۈچىيدىكىنىمۇ بىلىمەن... ، — دەپ سۆز باشلىدى ئەخمەتجان قارا چىرايىدىن قۇيۇن ئۇچۇۋاتقان مەھمۇد خوجىغا تىكىلىپ ، — ئۇ ئۆتۈپ كەتكەن كۆرەلمەس ، ئىچى قوتۇر ، ھەسەتخور ئادەم ! ئۇنىڭ سىلىنى جامائەت ئالدىدا يامانلىغانلىقى ھەيران قالغۇدەك ئىشۇمۇ ئەمەس . ئۆز ئىناۋىتىنىڭ چۈشۈپ ، سىلىنىڭ ئابروۋىلىرى ئۆسۈپ كېتىۋاتقانلىقىنى كۆرگەن ھاكىمبەگنىڭ يۈرىكى ئۆرتىنىپ كەتتى . بۇنىڭغا چىدىيالمىغان مەزەمزاتنىڭ جۈمە نامىزىدا سىلىنى يامانلاپ سۆز سۆزلىگەنلىكى ، ئۆسۈۋاتقان ئىززەت - ئابروۋىلىرىنى يەرگە ئۇرۇشتىن ئىبارەت .

— توغرا دېدىلە ! — دېدى خوجا ئاق پاختىسى يوغان كۆزىنى چەكچەيتىپ ، — راستتىنلا بۇ ئۇلۇغنىڭ ئىچى بەكمۇ تار ئىكەن . مېنىڭدەك بىر خۇداگۇي ئادەمنىڭ پاتىمغانلىقىغا ھەيرانمەن ! — ئۇ بىردەم خىيال سۈرۈپ تۇرۇۋېلىپ ، يەنە سۆزىنى داۋام قىلدى ، — ئۇنىڭ ئۆزىنى ئاشكارىلىغىنىمۇ ياخشى بولدى . ئۇنىڭ قانداق ئادەملىكىنى بىلىۋالدىم ، — ئۇنىڭ تەلەتگە قۇيۇن ئۆرلىتىۋاتقان كۆڭلىدە ، مەزەمزاتنى يوقىتىۋېتىش خىيالى تۇغۇلدى...

\*

\*

مەھمۇد خوجا ئەخمەتخان خوجا بىلەن كېلىشىپ ، مەزەمزاتقا موللا ناسىر ئەلەمنى زىنداندىن چىقىرىپ بېرىش تەلىپىنى قويۇپ ئادەم ئەۋەتتى . لېكىن ، ھاكىمبەگ ئىككى خوجىنىڭ تەلىپىنى

رەت قىلىپ ، قازىكالانى زىنداندىن چىقارمىدى...  
سەھەردە ياغقان يامغۇردا يۇيۇلغان دەل - دەرەخلەرنىڭ  
يېشىل يوپۇرماقلىرى خېلىلا ئېگىز ئۆرلىگەن قۇياشنىڭ ئالتۇن  
نۇرىدا چاقنايتتى . يوللىرىنىڭ توپىسى يېسىلغان شەھەر ساپ  
ھاۋادىن كۆڭۈللۈك نەپەس ئالاتتى .

شەھەرنىڭ ئاتاقلىق ياغاچچى ۋە تۆمۈرچىلىرى زەمبىرەك  
ياسىغان ، ئانچە چوڭ بولمىغان مەيداننىڭ بىر چېتىدە بويى ئانچە  
ئېگىز بولمىغان ، چىرايى قارامتۇل مەھمۇد خوجا ئالدىغا  
قارايتتى . ئۇنىڭ بېشىغا سەللە قىلىپ يەنە شۇ يېشىل لۆڭگە  
ئوزالغان بولۇپ ، ئۈستىدە يېڭى ئۇزۇن چاپان تۇراتتى . ئاق  
پاختىسى يوغان كۆزلىرىنىڭ قارىسى قارا مونچاقتەك پىلىدىرىلغان  
خوجا ئارىلاپ - ئارىلاپ ئۇچلۇق ئېڭىكىدىكى نوغۇچتەك ساقىلىنى  
تۈتۈپ قوياتتى . خوجىنىڭ ئوڭ قولىدا ئالقانچىلىك كىچىك  
قۇرئان كۆرۈنەتتى .

مەيداندا ئەخمەتخان خوجا ئالدىنقى سەپتىن يۆتكەپ كەلگەن  
يۈز نەپەر چېرىك تۆتتىن ئات قېتىلغان تۆت چاقلىق ئۇزۇن  
ھارۋىلارغا «ھە - ھۇ...» دېيىشىپ ، تېرەكتىن ياسالغان  
زەمبىرەكلەرنى كۆتۈرۈپ بېسىۋاتاتتى . سىڭار كۆز ئۇلارنىڭ  
يېنىدا ئۇلارغا باشچىلىق قىلاتتى . ئۇ گاھى قوللىرىنى كۆتۈرۈپ  
قايسىبىر چېرىكنى تىللايتتى . چېرىكلەر ياغاچ زەمبىرەكلەرنىڭ  
ئاغزىنى ھارۋىنىڭ كەينىگە قارىتىپ ، ھەربىر ھارۋىغا بىردىن  
ئورناتتى . بەش ھارۋىغا ئورنىتىلغان بەش زەمبىرەكنىڭ باش  
تەرىپىگە تۇغ - ئەلەم بېكىتىلدى . ھەممە ئىش تۈگەپ ، ئەمدى  
ھارۋىلار قوزغالسىلا بولاتتى . ئەخمەتخان خوجا ھارۋىكەش  
چېرىكلەردىن باشقا چېرىكلەرنى ئىككىگە بۆلۈپ ، يېرىمىنى  
ھارۋىلارنىڭ ئالدىغا ، يېرىمىنى ھارۋىلارنىڭ كەينىگە تىزدى .  
ئالدىدىكى چېرىكلەرنىڭ ئالدىدا ھەرخىل تۇغ - ئەلەملەرنى تۇتقان  
چېرىكلەر تۇردى . بېشىغا سۆسەر تۇماق ، ئۈستىگە كالتە موۋۇت



چاپان كىيىپ ، بېلىنى قىلىچ ئېسىلغان تاسما بەلۋاغدا باغلىغان  
سىڭار كۆز مەھمۇد خوجىنىڭ يېنىغا كەلدى .

— ماڭامدۇق ؟ — دېدى ئۇ ، مەھمۇد خوجىغا تىكىلىپ .

— ماڭايلى ! سىلى بىرىنچى ھارۋىغا چۈشسە ، مەن  
ئىككىنچى ھارۋىغا چۈشەي ! — دېدى مەھمۇد ئالقانچىلىك  
كىچىك قۇرئاننى ئاغزىغا يېقىن ئەكەلىپ سۆيۈپ .

ئەخمەتخان بىرىنچى ھارۋىغا چىقىپ ، زەمبىرەكنىڭ ئۈستىدە  
ئولتۇردى . ئەنجانلىق خوجا ئىككىنچى ھارۋىغا چىقتى . چېرىك  
ھارۋىكەشلەر ئۇزۇن قامچىلىرىنى ھاۋادا قارسىلىدىتىپ ،  
ئاتلىرىغا : «چۈھ ، جانىۋارلار !» دەپ ۋارقىردى . قۇلاقلىرىنى  
دىڭ تۇتقان ئاتلار پۇشقۇرۇپ ئالدىغا قاراپ ئېتىلدى . ھەيۋەت  
بىلەن چوڭ يولغا چىققان ھارۋىلار تۈرمە - زىندانغا قاراپ يول  
ئالدى . ئىككى تەرىپى ئاق تېرەكلىك كوچىدا كېتىۋاتقان  
ئاتلىقلار ، ھارۋىلىقلار ، ئېشەكلىكلەر ۋە پىيادىلىقلار ئالدى -  
كەينىدە قوراللىق چېرىكلەر تىزىلىپ ماڭغان ، زەمبىرەك  
بېكىتىلگەن ھارۋىلارغا ھاياجان ۋە ھەيرانلىق بىلەن تىكلەتتى .  
بۇ دەبدەبىلىك قوشۇنغا قارىغان كۆزلەردە : «نەگە ماڭغاندۇر ؟»  
دېگەن سوئال كۆرۈنەتتى . بارا - بارا كېتىۋاتقان ھارۋا ۋە  
چېرىكلەرنىڭ ئىككى تەرىپىدە تاماشىچىلار كۆپەيدى . ئۇلارنىڭ  
ئارىسىدا چوڭلارمۇ ، ياشلارمۇ ، بالىلارمۇ ، ئەرلەرمۇ ، ئاياللارمۇ  
بولۇپ ئۆزئارا پاراڭلىشىپ باراتتى ، كۆزلىرى كېتىۋاتقان چېرىك  
ۋە ھارۋىلاردىن ئايرىلمايتتى .

— ئىككىنچى ھارۋىدا ئولتۇرغان ئەنجانلىق خوجا شۇمۇ ؟  
ئۇلار يېشىل لۆڭگىنىمۇ سەللە قىلىپ يۆگەيدىكەن !؟ — دېدى  
كېتىۋاتقان بۇرۇتلۇق ئادەم ئۆزىدىن ئېگىزرەك ھەمراھىغا  
قاراپ .

— مەھمۇد پوچى شۇ ! ئۇ ياسىغان ياغاچ زەمبىرەكلەرنى

كۆرمىدىڭمۇ؟ بەلكىم، خوجا ئۆز زەمبىرەكلىرىنى غۇلجىلىقلارغا كۆرسىتىش ئۈچۈن ئاچىقتىمىكىن؟!

— ئالدىدىكى ھارۋىدا ئولتۇرغان يەكچەشمە ئەخمەتخان خوجىغۇ دەيمەن؟! ئۇنى مەھمۇد بىلەن بىلەن قۇرئان تۇتۇپ دوست بوپتۇ، دەپ ئاڭلىدىم، ئۇلارنىڭ بىللە كېتىۋاتقىنىغا قاراپ، راست ئوخشايدۇ، دەپ قالدىم.

— دېگەنلىرىڭ راست، ھازىر ئىككىسى كىندىكى قوشتەك، نەگە بارسا بىللە بارىدىكەن، بىر - بىرىدىن زادىلا ئايرىلمايدىكەن...!

ھارۋىلار غۇلجا ناھىيىسىنىڭ شىمالىي دەرۋازىسىغا يېقىنلاپ كەلدى. ئۇلار دولاندىرۋازىسىدىن كىرىپ بەيتىللا مەسچىتى تەرەپكە قاراپ ئازراق مېڭىپ توختىدى. كوچىنىڭ غەربىي تەرىپىدە شەنگەن يامۇلى، شەرقىي تەرىپىدە يۇتاك يامۇلى بولۇپ، يۇتاك يامۇلى تۈرمە ئىدى. پوچى ياسىغان زەمبىرەكلەر بېسىلغان ھارۋىلار مانا مۇشۇ يۇتاك يامۇلى ئالدىدا، زەمبىرەكلىرىنىڭ ئاغزىنى يامۇلغا قارىتىپ، قاتار تىزىلىپ تۇردى. چىڭ سۇلالىسى ھاكىمىيىتى ھاكىم ئىدارىسىنىڭ تۈرمىسى بولغان بۇ جاي ھازىرمۇ تۈرمە بولۇپ، موللا ناسىر ئەلەم مۇشۇ تۈرمىدە ياتاتتى.

«شەھەرنىڭ ئىچىگە ئەلالا سالىب،  
يۈرەك يارغۇدەك شور - غەۋغا سالىب.  
كى ھەر ئارابا ئىچىرە تۆرت ئات قاتىب،  
خاتۇن - بالالار قورقۇشپان قاچىپ.  
يېتىپ كەلدى زىندان ئىشىكىگە تىز،  
مۇنى كۆردى قىلدى ئەسەسلەر گۈرىز.  
باسىپ ئېردى زىندان ئىشىكىنى چاڭ،  
كى زىندانغا باقىپ ئۇرۇپ فوچى باڭ.»

تىز ئاخۇنلۇغۇمنى چىقارغىل» دېدى ،  
تامامنىڭ مېنىڭ بىرلە بارغىل ، دېدى...»<sup>①</sup>

مەھمۇد پوچى ئەخمەتخان خوجىغا بۇيرۇپ ، چېرىكلەرنى  
ھەربىر زەمبىرەكنىڭ يېنىغا بۆلۈپ تۇرغۇزدى . چېرىكلەر  
توپلارغا ئوق سېلىپ ئېتىشقا تەييار تۇردى . ئەنجانلىق خوجا ،  
ئەخمەتخان خوجىغا قاراپ :

— زىنداندىكىلەرگە دەڭ ، قازىكالاڭنى دەرھال چىقىرىپ  
بەرسۇن ، بولمىسا ئۆزۈم كىرىپ چىقىرىمەن . ئاندىن بۇ يامۇل  
ۋە زىندانلارنى زەمبىرەكلىرىمنى ئېتىپ تۈپتۈز  
قىلىۋېتىمەن ! — دېدى . پوچىنىڭ دېگەنلىرىنى سىڭار كۆز  
ۋارقىراپ زىندان — تۈرمىدىكىلەرگە ئەينەن يەتكۈزدى . قورقۇپ  
كەتكەن تۈرمە ئەمەلدار ۋە يايىلىرى موللا ناسىر ئەلەمنى چىقىرىپ  
بەردى .

«چىقىپ كەلدى ئاخۇن فەرىشتە سۈفەت ،  
ساقاللىرى كافۇر سىرىشتە سۈفەت .  
كى تىز فوچى مەھمۇد كۆرۈشتى كېلىپ ،  
ئىكەۋ بىر — بىرى بىرلە دەرياب ئالىب .»<sup>②</sup>

مەھمۇد رەڭگىرۋىي سارغايغان ، خاسىيەتلىك نۇر چاقناپ  
تۇرغان كۆزلىرى ئىچىگە كىرگەن ، ئۆسكىلەڭ قاشلىرى ، ئۆسۈپ  
كەتكەن چاچ — ساقاللىرى قاردەك ئاپئاق ، قامىتى سەل ئېگىلگەن ،  
موللا ناسىر ئەلەمنىڭ تۈرمە دەرۋازىسىدىن چىققانلىقىنى كۆرۈپ ،

---

①② «غازات دەرمۈلكى چىن» داستانىدىن ، «شىنجاڭ تەزكىرىچىلىكى» ژۇرنىلى  
1995 - يىل 3 - سان 25 - بەت .

ئۇنىڭ ئالدىغا ئىككى كۆزىدىن ياش تۆكۈپ يۈگۈرۈپ باردى - دە ،  
ئۇنى قۇچاقلىۋالدى . سىڭار كۆز شەھەر قازىسىنىڭ يېنىغا  
بارالماي ، ھارۋىلارنىڭ يېنىدا ئېغىر خۇرسىنىپ قاراپ تۇردى...  
بۇ ۋەقەنىڭ خەۋىرى مەزەمزاتنىڭ قۇلىقىغا يەتكەندە ، ئۇ  
ئولتۇرغان ئورنىدىن چاچراپ تۇرۇپ كەتتى . ئۇنىڭ يوغان ،  
قوڭۇر كۆزلىرىدىن زەھەر ، ئاق سېرىق چىرايىدىن چايانلار  
تۆكۈلەتتى . يۈرىكى ھەسەت ئوتىدا كۆيۈۋاتقان ھاكىمىيەت خۇددى  
سەۋدائى بولغاندەك ھۆركىردى :

«بىلىپ قويغىن ، ئەنجانلىق ، مەن ساڭا بوزەك  
بولمىدىغانلاردىن ئەمەس ! سېنىڭمۇ ، سەن زىنداندىن ئاچچىقان  
قازىنىڭمۇ جېنىنى ئالمىسام ، بۇ دۇنيا ماڭا ھارام  
بولسۇن !...»

\*

\*

مەزەمزات مەھمۇد بىلەن ئەخمەتخاننى نەچچە ئون مىڭ  
قوزغىلاڭچى بىلەن كۈرەگە ماڭدۇردى . ئۇنىڭ ئەنجانلىق بىلەن  
سىڭار كۆزنى كۈرەگە ماڭدۇرۇشىدا ئۆزىلا بىلىدىغان يامان  
غەرىزى بولۇپ ، موللا ناسىر ئەلەمنى كۆزىدىن يوقىتىشنى  
ئويلايتتى...

خېلىلا چىرايى تۈزىلىپ قالغان موللا ناسىر ئەلەم تورۇق  
يورغىسىغا مىنىپ ، ئىككى مۇلازىمى بىلەن كۈرە تەرەپكە  
كېتىۋاتاتتى . ئۇنىڭ نۇرانە چىرايىدىن خاسىيەتلىك نۇر چاچناپ  
تۇرىدىغان ئىچىگە سەل ئولتۇرغان كۆزلىرىدىن ، ئۆسكىلەڭ ئاق  
قاشلىرىدىن ، چىرايلىق ياسالغان ئاپئاق بۇرۇت - ساقاللىرىدىن  
پاكلىق ۋە گۈزەللىك چىقىپ تۇراتتى . ئۇنى كۆرگەن ھەرقانداق  
ئادەم زوقلانماي قالمايتتى .

قۇلاقلىرىنى دىڭ ئوتقان تورۇق ئات چوڭ يولنىڭ ياقىسىدا

بىر خىل سىلىق يۈرۈپ باراتتى . بېشىغا ئات سەللە يۆگىگەن ، ئۈستىگە ئۇزۇن موۋۇت چاپان كىيگەن ئەلەم يولىنىڭ ئىككى تەرىپىدىكى تاغ ۋە دالىلارغا قاراپ باراتتى . بىر - بىرىگە ئوخشاپ كېتىدىغان ، ياشلىرىمۇ تەڭ دېگۈدەك ئىككى مۇلازىم يىگىت ، ئاخۇنۇمنىڭ كەينىدە يانمۇيان مېڭىپ ، پاراڭ بىلەن كېتىۋاتاتتى...

ئىلى ۋادىسىنىڭ شىمالىي ۋە جەنۇبىي تەرىپى قاتمۇقات ئەزىم تاغلار بىلەن توسۇلغان بولۇپ ، قۇياش نۇرىدا ئۇنىڭ ساي - سالا ، توپىلاڭ ۋە چوققىلىرى چاقناپ كۆرۈنەتتى . تاغلارنىڭ ئاستىدا ئېدىرلىقلار خۇددى ئاسمان - پەلەك تاغلارنىڭ پەلەمپىيىدەك تۇراتتى . بۇ ئېدىرلىقلار بىنەملىكلەر دەپمۇ ئاتىلاتتى . ئىلى دېھقانلىرى «سۇ تۇتۇپ تېرىلىدىغان بۇغداي ئېتىزلىقلىرىنى ئۆلكە ، سۇ تۇتماي تېرىلىدىغان ئېدىرلىقلاردىكى بۇغدايلىقلىرىنى بىنەم» دەيتتى .

ئېدىرلىقلاردىن كېيىن باشلانغان دالىلار كۆكرىپ ، ئىشلەۋاتقان ئەر - ئايال دېھقانلارنىڭ ناخشىلىرى ياڭرايتتى . ئۇلارنىڭ ھاۋاغا كۆتۈرۈلگەن كەتمەنلىرى قۇياش نۇرىدا جۇلالىنىتتى . كۆرۈنگەن سەھرالار بوستانلىشىپ ، چىرايلىق كۆرۈنەتتى . يولىنىڭ ئىككى تەرىپىدىكى ، ئېتىزلارنىڭ قىر ۋە ئېرىق بويلىرىدىكى دەل - دەرەخلەرنىڭ يېشىل يوپۇرماقلىرى شىلدىرلايتتى . خېلىلا ئېگىز ئۆرلىگەن قۇياشنىڭ ئىللىق ئاپتېپى يىراقتىكى تاغلاردا ، بوستان سەھرا ، يېشىل دالا ، دەل - دەرەخ ، گىياھ - چۆپلەردە خۇددى تەبەسسۇمدەك چاقنايتتى .

پەرشتە سۈپەت قازىكالاڭنىڭ خىيالىغا ئەنجانلىق خوجا كېلىپ ، ئۇنى ئويلاپ قالدى . پوچى بىلەن ئەخمەتخاننىڭ كۆرەگە كەتكەنلىكىنى ئاڭلاپ ، ئۇلاردىن ھال سورىغىلى كېتىۋاتقان موللا ناسىر ئەلەم ئەمدى ئۆز خىيالىغا بېرىلىپ ، تاغ - دالىلارنىڭ گۈزەل مەنزىرىلىرى بىلەن ئىشلەۋاتقان دېھقانلارنىڭ

ناخشىلىرىنىمۇ ئۇنتۇدى . ئۇ بېشىنى سېلىپ ، خىيال قاينىمىغا كىرىپ ئۈزەتتى . «قارىماققا بۇ خوجىنىڭ خۇي - پەيلى دۇرۇستەك قىلىدۇ . قولىدىن خۇدانىڭ كالامى چۈشمەيدىكەن . مېنىڭ نامۇئەھۋالىمنى بىلىپ ، مەزەزاتنىڭ قوشۇلمىغىنىغا قارىماي ، مېنى تۇرمىدىن ئازاد قىلىپ چىققانلىقىمۇ ، ئۇنىڭ دىنىمىزغا سادىقلىقىنى كۆرسىتىپلا قالماي ، يەنە توغرىلىقىنى ئىپادىلەيدۇ ، — ئۇ خىيالىدىن توختاپ ، ئۆتۈپ كېتىۋاتقان مەپكە قارىدى ، — لېكىن ، ئادەم بالىسى بىر سىرلىق دۇنيا ، ئۇنىڭ چىرايلىق سۆزلىرىگە ، چىرايىدىكى كۈلۈمسىرەشلەرگە قاراپلا باھا بەرگىلى بولمايدۇ ، كىم بىلىدۇ ، مەھمۇد پوچى راستتىنلا غەۋسۇل ئەزەمنىڭ توغرا نىيەتلىك پۇشتىدۇر ، كۆڭلىدە يامانلىق يوقتۇر ! ؟ ئۇ بەلكىم ئىلى دېھقانلار قوزغىلىڭىنىڭ خەۋىرىنى ئاڭلاپ ، ئەنجاندىك يەردىن توپىلاڭدىن توقاچ ئوغرىلىغىلى كەلگەن قارا نىيەتتۇر ؟ ! بىز چەتتىن كەلگەن خوجىلاردىن ئاز دەرد تارتتۇقمۇ ؟ ! ئاشۇ لەنتى خوجىلار سەئىدىيە خانىدانلىقىنى جۇڭغارلارنىڭ ئايىغىغا تاشلاپ بەردى . ئەمدى يەنە ئالدىنقى ، خۇدا ئالدىدا گۇناھكار بولمامدۇق ؟ ! ياق ! مەن مەھمۇدقا ئالدىراپ ئىشىنىپ كەتمەي ، بىر مەزگىل ئوبدان كۆزىتىپ ، ئاندىن بىرنېمە دېمەمدىم ! ؟...» موللا ناسىر ئەلەم يەنە خىيالىدىن توختىدى . ئالدىدىن كېلىۋاتقان ئاتلىق قازاق توختاپ ، ئاخۇنۇمغا سالام بەردى . قازىكالان قازاقنىڭ سالىمىغا سالام بىلەن جاۋاب بېرىپ ، ھال - ئەھۋال سورىدى...

ئوتتۇرا ياشلىق قازاق بىلەن خوشلاشقان ئاخۇنۇم ، يورغىسىنى دېۋىتىپ يولىنى داۋام قىلدى . ئىككى مۇلازىمىمۇ ئۇنىڭ كەينىدىن يول ئالدى . موللا ناسىر ئەلەم بايا ئۈزۈلۈپ قالغان خىيالىنى يەنە داۋاملاشتۇردى : «بۇ دۇنيا ، بۇ ھايات نېمىدېگەن سىرلىق ۋە مۇرەككەپ ! ساڭا قاراپ ھىجايغانلارنىڭ ، قول باغلاپ ئېگىلىگەنلەرنىڭ يېڭى ئىچىدە پىچىقى بارلىقىنى

بىلىۋالامساڭ ، پىچاق يەپ قىزىل قېنىڭغا بويىلىسەن ! سېنى تىلىغاندىن ، ساڭا قاراپ ھىجايغان خەتەرلىك !»

ئاخۇنۇم باياندايدىن ئۆتۈپ ، كۈرەگە يېقىنلاپ كېتىۋاتاتتى . كۈن خېلىلا ئىسسىق ، موللا ناسىر ئەلەمنىڭ پېشانىسىدە تەر تامچىلىرىنى چاقىلاتتى . ئۇ كېتىۋېتىپ كەينىدىن كېلىۋاتقان ئاتلارنىڭ ئاياغ ئاۋازىنى ئاڭلاپ قالدى . ئۇ بۇرۇلۇپ قاراپ ئاتلىرىنى چاپتۇرۇپ كېلىۋاتقان ئالتە - يەتتە ئادەمنى كۆردى . ئاخۇنۇمنىڭ تېنى تۇيۇقسىزلا شۈركۈنگەندەك بولدى ، لېكىن ئۇ ، ئېتىنىڭ تىزگىنىنى تارتماي ، يولىنى داۋام قىلىۋەردى .

«نەگە ماڭغان ئادەملەردۇر ؟ مېڭىشى تېز ۋە باشقىچىلا كۆرۈنىدىغۇ ؟ كۈرە تەرەپتە بىرەر ئىش بولغانمىدۇر ؟ !...» دەپ ئويلىدى ئاخۇنۇم كېتىۋېتىپ .

يوچۇن ئاتلىقلار قازىكالاڭغا بارغانسېرى يېقىنلاپ كېلەتتى . قوللىرىغا تۈپەك مىلتىق تۇتۇپ ، يانلىرىغا قىلىچ ئاسقان بۇ ئادەملەرنىڭ كېلىشىدىن بىر يامانلىقنى كۆرگەندەك ، ئاخۇنۇم ئېتىنى پۇتلىرى بىلەن دېۋىتتى . ئۇنىڭ كەينىدىن قالماي كېلىۋاتقان ئىككى مۇھاپىزەتچى يىگىتمۇ پات - پات كەينىگە قاراپ سەگەك ماڭدى .

«دېدى ئاخۇنۇم : ئالامان ، ئالامان ،

كى يالغۇز بۇ يەردە تۇرىمەن يامان .»<sup>①</sup>

كەينىدىن كېلىۋاتقان ئاتلىقلار بارغانسېرى يېقىنلاپ كېلەتتى . بۇنى كۆرگەن موللا ناسىر ئەلەم ئېتىغا قامچا ئۇردى . ئات ئەمدى يۈگۈرۈشكە باشلىدى ، ئىككى مۇھاپىزەتچى يىگىتمۇ ئاخۇنۇمنىڭ كەينىدىن قالماي ئاتلىرىنى چاپتۇردى .

---

① «غازات دەرمۈلكى چىن» داستانىدىن ، «شىنجاڭ تەزكىرىچىلىكى» ژۇرنىلى 1995 - يىل 3 - سان 25 - بەت .

«بۇ بىچارە ئاخۇن قاياققا قاچار ،  
قازا ئاخۇنۇمغا بولۇبدۇر دۇچار .  
گۈرۈنچ ئېتىزىغا ئالىب يۈردى ئات ،  
كى ئەسمە يۈگۈرتۈپ يېتىپ كەلدى فات .  
تۈفەك ئاتتى تىز تەگدى ئاخۇنغا ئوق ،  
كى ئاتتىن يىقىلماققا بولدى ياۋۇق .»<sup>①</sup>

ئوق ئاتقان ئادەم ئۇدۇل قازىكالانىڭ يېنىغا كېلىپ ئېتىدىن  
چۈشتى - دە ، قىلىچىنى سۇغۇرۇۋېلىپ ، تېخى جېنى چىقمىغان  
پەرىشتە سۈپەت ئەلەمنىڭ يۈرىكىگە تىقتى . شۇ چاغدا ئاخۇنۇم ئۆز  
قاتىلىغا قاراپ ، ئەڭ ئاخىرقى يۈرەك سۆزلىرىدىن پىچىرلىدى :  
«ھەي ، پاك پەرۋەردىگار ! مۇنۇلارنىڭ نەسلى ئاتىلىرىنىڭ يولىدا  
ماڭمىسۇن ، ئۇلار پاك قېرىنداشلىرى بىلەن بايلىق ، ھوقۇق  
ۋە شۆھرەت تالاشماي ئىناق ئۆتىدىغان بولسۇن !!!»  
موللا ناسىر ئەلەمنىڭ كۆكسىدىن يېيىلىپ چىقۇۋاتقان  
قىزىل قان بىردەمدە ئانا زېمىنىنى بويدى .

«كى جانى جانان سارى بولدى راۋان ،  
مۇبارەك تەنى بولدى ئاغۇشتە قان .  
كى كافۇر سۈفەت ئاق ساقال بولدى خۇن ،  
مۇنى ئاڭلاغان مۇمىن ئولدى جۇنۇن !!!»<sup>②</sup>

قازىكالانىڭ ئىككى مۇھاپىزەتچى يىگىتى قىلىچىلىرىنى  
سۇغۇرۇۋېلىپ نامەلۇم قوراللىق ئادەملەر بىلەن جان تىكىپ  
ئېلىشتى . لېكىن ، ئۇلار كۆپ بولغانلىقتىن تەڭ كېيەلمەي  
كەينى - كەينىدىن جان بەردى...  
بۇ خەۋەر مەھمۇد پوچىغا يەتتى . ئۇ موللا ناسىر ئەلەمنىڭ  
قاتىلى مەزەمزات ئىكەنلىكىنى دەرھال پەملەپ ، بىر قىسىم

---

① ② «غازات دەرۋىلىكى چىن» داستانىدىن ، «شىنجاڭ تەزكىرىچىلىكى» ژۇرنىلى  
1995 - يىلى 3 - سان 26 - بەت .



قوزغىلاڭچىلارنى باشلاپ شەھەرگە كەلدى . موللا ناسىر ئەلەمنىڭ  
ۋاپاتىدىن خەۋەر تاپقان خەلق ھازا تۇتۇۋاتاتتى .

«شەھەر خەلقىگە يەتتى ئۇشۇ خەبەر ،  
خالايقدا قالماي خىرەددىن ئەسەر .  
تامام يىغلاشىپ نالە - پەرياد ئېيتىپ ،  
بولۇپ بىقارار تەڭرىگە داد ئېيتىپ ،  
تامام يىغلاپان كىم تۇتۇشتى ئازا ،  
تىخى جامە ئۈستىگە كىيدى قارا .»<sup>①</sup>

قازىكالانىڭ ئايالى ئايلاق ، ئوغۇللىرى پەخىرىدىن ئاخۇن  
بىلەن نىزامىدىن ئاخۇنلار ياقا يىرتىپ قان - قان يىغلىدى .

«ئىشتىكى ئاففاق ۋە ئىككى ئوغۇل  
كېتىپ ھۇشىدىن بولدى قاتتىغ مەلۇل .  
كى فەخىرىدىن ئاخۇن ئۇرۇپ سەخت ئاھ ،  
دېدىكىم : «گۇناھىڭ نەدۇر ئەي ، ئاتا !  
قايۇ ناسىزا قەتىل قىلدى سېنى ،  
يېتىم بىناۋا ، بىكەس ئەتتى مېنى .  
دەرىخا ، دەرىخا ، دەرىخا ، دەرىخ ،  
قايۇ سەنگى دىل ئوردى باشىڭغا تىغ ،  
نىزامىدىن ئاخۇن ياقا چاك كېتىپ ،  
بولۇپ بىقارار گاھى ئەقلى كېتىپ .  
دەرئېردىكى : «ئەي مېھرىبانىم ئاتام ،  
فېدادۇر ساڭا تەندە جانىم ئاتام .  
باشىم ئۆزرە ئېردىڭكى تاجىم ئاتام ،  
مەھەم ئوتتۇرۇ كەلسە راۋاجىم ئاتام .»<sup>②</sup>

---

① «غازات دەرمۇلكى چىن» داستانىدىن ، «شىنجاڭ تەزكىرىچىلىكى» ژۇرنىلى  
1995 - يىل 3 - سان 26 - بەت .

② «غازات دەرمۇلكى چىن» داستانىدىن ، «شىنجاڭ تەزكىرىچىلىكى» ژۇرنىلى  
1995 - يىل 3 - سان 26 - بەت .

پۈتۈن شەھەر خەلقى موللا ناسىر ئەلەمنىڭ نامىزىنى  
بەيتىللادا ئوقۇپ ، خەلىپەم بۇزىرۇكۋار قەبرىستانلىقىغا قويدى .  
مەھمۇد پوچى پۈتۈنلەي قارىلىق كىيىمى كىيىپ ، ئاخۇنۇمنىڭ  
ئۆيىدىن بەيتىللاغىچە ، بەيتىللادىن خەلىپەم بۇزىرۇكۋارغىچە  
جىنازىنىڭ ئالدىدا ئاق باغلاپ ماڭدى...

## ئون ئىككىنچى باب

### چەڭزىگە سانجىلغان باش

مەھمۇد پوچى موللا ناسىر ئەلەمنىڭ جەستىنى يەرلىككە قويۇپ ، يەتتە نەزىرىنى داغدۇغىلىق ئۆتكۈزگەندىن كېيىن ، كۈرەدىن بىرقانچە كىلومېتىر بېرىدىكى بارگاھىغا قايتىپ كەلدى...

ئاق ئۆي ئوتتۇرىسىغا قويۇلغان شىرنەنىڭ ئىككى تەرىپىدە بىر - بىرىگە قارىشىپ ئەنجىلىق خوجا بىلەن چىغلىقمازارلىق خوجا ئولتۇراتتى . داستىخانمۇ سېلىنىمىغان كونا شىرنەنىڭ بىر چېتىدە پىلىدراپ شام ياناتتى .

— موللا ناسىر ئەلەمنى مەزەمزاتنىڭ ئادەملىرى ئۆلتۈردى . بۇنىڭدا گۇمان يوق ! خەلقىمۇ قازىكالاننىڭ قاتىلى ھاكىمبەگ دېيىشمەكتە . بۈگۈنكى كۈندە قوزغىلاڭچىلارنىڭ كۆپىنىڭ مەزەمزاتتىن راىي قايتتى . بۇ ئەلۋەتتە بىزگە پايدىلىق ، — پېشانىسى تار ، قاشلىرىنىڭ تايىنى يوق ، كۆزلىرىنىڭ ئاق پاختىسى يوغان پوچى سىڭار كۆزگە جىددىسى قاراپ سۆزلەيتتى ، — بىز پۇرسەتتىن پايدىلىنىپ ، ئەخمەتخان ، ھاكىمبەگنى جەھەننەمگە ئۆزىتىۋېتەيلى ! بىزنىڭ بۇ ئىشىمىزدىن خەلقىمۇ خۇش بولىدۇ ، قازىكالاننىڭ روھىمۇ خاتىرجەم بولىدۇ . مەن ئويلاپ تۆۋەندىكىدەك قارارغا كەلدىم ، — يۇقىرىقى كالىپۇكىنىڭ ئىككى چېتىدىلا شالاڭ بۇرۇتلار ئۆسكەن ، ئۇچلۇق

ئېڭىكىدىكى نوغۇچىنىڭ ساقىلىمۇ ياسالمىغان خوجا بىر ئۆھ تارتىپ ، ئەخمەتخانغا قارىدى . ئىككى مەڭزى تومپىيىپ چىققان ، قاشلىرى قويۇق ۋە ئۆسكىلەڭ ، سىڭار كۆزلۈك ئەخمەتخان ئىككى قولىنى شىرەگە قويۇپ مەھمۇدنىڭ سۆزىنى دىققەت بىلەن ئاڭلاۋاتقاندا كۆرۈنەتتى . لېكىن ئۇ ، ئۆز كۆڭلىدە ئۆزىنىڭ چوتىنى سوقۇۋاتاتتى : «مەيلى ، پوچى مەزەمزاتنى جايلىۋەتسە جايلىۋەتسەمدۇ ! ئارقىدىن مەن مۇنۇ موڭغۇل چىرايىنى جايلىۋەتسەم ، بۇ يۇرت ماڭا قالمادۇ ؟ ئۇ چاغدا چىغلىقمازاردىن بۇ يەرگە بىكار كەلمىگەن بولمەن ، — ئۇ بىر دەم تۇرۇۋېلىپ ، خىيالىنى داۋام قىلدى ، — مەزەمزاتتىن قول ئۈزۈپ ، خوجىغا قول بەرگىنىم ئەقىللىق ئىش بولىدىغاندا ك تۇرىدۇ . خوجا ھاكىمىيەتنى ئۆلتۈرۈۋەتسە ، مېنىڭ بەختىمگە يول ئېچىلىدۇ»...

— ئەتە موللا ناسىر ئەلەمنى زىنداندىن قۇتۇلدۇرغىلى بارغاندا ك ، پولىرىم بىلەن مەزەمزاتنىڭ چېدىرى ئالدىغا بارمەن . ئۇنىڭ چېدىرىدا بار - يوقلۇقىنى بىلىپ ، بار بولسا بىر پو بىلەن كۈلىنى كۆككە سورۇۋېتىمەن . ئۇ يەردىلا ئوچۇق - ئاشكارا : موللا ناسىر ئەلەمنىڭ قىساسىنى ئالدىم ، دەپ جاكارلايمەن ! — ئاق پاخىسى يوغان كۆزلىرىنىڭ قارا مونچاقىدەك قارىسى پىلىدىرلاپ تۇرغان خوجىنىڭ چىرايىدىن قۇيۇن ئۇچاتتى .

— بولىدۇ ، مەن قوشۇلمەن ! — دېدى سىڭار كۆز ، مەھمۇدقا جىددىي تىكىلىپ ، — ھازىر قوزغىلاڭچىلارنىڭ كۆپى ئۆزلىرىگە قول بېرىپ مۇرىتلىرى بولدى . موللا ناسىر ئەلەمنىڭ ئۆلۈمى بىلەن مەزەمزاتتىن خەلقنىڭ كۆڭلى يېنىپ ، ئۆزلىرىگە كۆڭۈل بەردى . بۇنداق تېپىلمايدىغان پۇرسەتتە ھاكىمىيەتنى ئۆلتۈرۈۋەتسە ، قوزغىلاڭچىلار ھېچنېمە دېمەيدۇ ، بەلكى بۆكىنى ئاسمانغا ئېتىپ خۇش بولىدۇ ، — خوجا سۆزىدىن توختاپ سىنچىدەك پوچىغا قارىدى .

مەھمۇد خىيال سۈرۈۋاتاتتى : «مەن سىلنىڭ كۆڭۈللىرىدىكىنى بىلمەمدىمەن ؟ ! سىلى تاش سانغاندا ، مەن قۇم سانىالمىسام ، ئەنجاندىن بۇ يەرگە كەلمەيتتىم . ئۆز ۋاقتىدا مەزەمزاتقا كۈچۈكلىنىپ ، ئەخمەت خەزىنىچىبەگنى ، ئىككى نەۋرىسىنى ، كۈيغۇغلى ئابدۇرۇسۇل ئەمرىنى ئۆلتۈردىلە ! ئەمدى بۇرۇنقى خوجىلىرىدىن قول ئۈزۈپ ، ماڭا قول بەردىلە ! سىلى يالغۇز ئۆز قارا نىيەتلىرىنى ئەمەلگە ئاشۇرالمىدىغانلىقلىرىنى بىلىپ ، مەن كېلىشىمگە ماڭا يېپىشتىلە ! ئۆزلىرىنىڭ كۆزلىرى بىر بولغان بىلەن ، ئىككى كۆزى بار بەزى ئادەملەر كۆرەلمىگەن نەرسىلەرنىمۇ كۆرەلەيدىكەنلا . سىلى مېنىڭ بۇ يۇرتقا بىكار كەلمىگەنلىكىمنى كۆرۈپ ، ئۇنىڭ ئۈستىگە ئاجايىپ ھۈنەر ۋە ئىلىملىرىم بارلىقىنى بىلىپ ، ماڭا قول باغلىدىلا ، سىلنىڭ مەزەمزاتىنى ئۆلتۈرۈشۈمگە قوشۇلماسلىقلىرى مۇمكىنمۇ ؟ بۆكلىرىنى ئاسمانغا ئېتىپ ، بىر ئەمەس ئىككى قوللىرىنى كۆتۈرۈپ قوشۇلىدىلا ! بۇ سىلنىڭ قارا نىيەتلىرىگە تازا باب ئىش - دە ! مەزەمزات ئۆلسە ، مەنلا قالىمەن - دە ! مېنىڭدەك چەتتىن كەلگەن بىر خوجىنى ئۆلتۈرۈۋېتىش ، مەزەمزاتنى ئۆلتۈرۈشكە قارىغاندا تولىمۇ ئاسان ئىش - دە ! بۇنىڭ سۈرىقىمۇ بولمايدۇ ! شۇنداق ، مالايىلارغا ئالدىنقى خوجاينىنى ئۆلتۈرۈشتىن كېيىنكى خوجاينىنى ئۆلتۈرۈش ئاسان ! بوپتۇ ، ئۆز كۆڭلۈڭنى خۇش قىلىپ ، بىرقانچە كۈن يېنىمدا يۈرۈپ تۇرغىن ! مەزەمزاتنى يەرلىكىگە قويغاندىن كېيىن ، نۆۋەت ساڭا كېلىدۇ . شۇنى بىلگىنىكى ، ئەخمەق ، لىغا توغرىلاپ مەزەمزاتنى ئۆلتۈرەلمىگەن ئادەم ، ئىلى ئالىمىنى ساڭا تۇتقۇزۇپ قويامدۇ ؟ !...»

— مەن بېرىپ ، مەزەمزاتنىڭ شەھەرگە كەتكەن - كەتمىگەنلىكىنى بىلىپ كېلەيلىكىم ، — دېدى ئەخمەتخان ئورنىدىن تۇرۇشقا تەمىشلىنىپ .

— بولدى ، ئاۋارە بولمىسىلا ! مەن مۇلازىملىرىمدىن بىرىنى

ئەۋەتتىم . ئۇ ھازىرلا كېلىدۇ ، — دېدى بېشىغا ئاق بۆك كىيىپ ، يەك ۋە ئىتەكلىرى ئۇزۇن كۆڭلەك كىيىپ ئولتۇرغان مەھمۇد . ئەنجانلىق خوجىنىڭ سۆزى تۈگە - تۈگىمەيلا چېدىرغا بىر ياش مۇلازىم يىگىت قول باغلاپ كىرىپ كەلدى . ئۇ تاپسىدىلا تۇرۇپ پوچىغا ھۆرمەت بىلەن تىكىلدى .

— مەزمەزات بۈگۈن شەھەرگە كەتمەپتۇ ، — دېدى ئۇ ، يەنە دەيدىغان سۆزى باردەك مەھمۇدقا قاراپ .

— يەنە دەيدىغانلىرىڭ بولسا ، تارتىنماي دەۋەرگىن ، ئوغۇلۇم ! — دېدى پوچى مۇلازىم يىگىتنىڭ سۆز سۆزلىشىگە مەدەت بېرىپ .

— ھاكىمبەگىنىڭ چېدىرىنىڭ ئەتراپىدىكى قاراۋۇللار نەچچە ھەسسە كۆپەيتىلىپتۇ . بۇرۇن ئاتلىق قاراۋۇللار يوق ئىدى . بۈگۈن نەچچە ئون ئاتلىق قاراۋۇللارمۇ قويۇلۇپتۇ . يېقىنلىغان ھەرقانداق ئادەمنى قاراۋۇللار باشلىقى سوراق قىلىدىكەن . مېنىمۇ تۇتۇۋېلىپ سوراق قىلدى . ئۆزلىرىنىڭ مۇلازىمى ئىكەنلىكىمنى بىلىپ ، مېنى قويۇۋەتتى . مەزمەزاتنىڭ بۈگۈن شەھەرگە كەتمىگەنلىكىنى ماڭا قاراۋۇللار باشلىقى ئېيتىپ بەردى .

مەھمۇد ئەخمەتخانغا مەنىلىك قارىدى .

— جېنى تۇيۇۋېتىپتۇ - دە ! — دېدى پوچى قارا چىرايىغا كۈلكە يۈگۈرتۈپ .

ئەخمەتخان گەپ قىلىمىدى .

— بولدى ، ئوغۇلۇم ، چىقىپ ئارام ئالغىن ! — دېدى خوجا ، قولىدىكى تەسۋىسنىڭ ئۇرۇقلىرىنى سىيرىشقا باشلاپ .

مۇلازىم يىگىت چىقىپ كەتتى . سىڭار كۆز ئورنىدىن تۇرۇپ تالاغا ماڭدى . مەھمۇد تەسۋى سىيرىشنى توختىتىپ ، ئاق پاختىسى يوغان كۆزلىرىنى چەكچەيتىپ «نەگە ماڭغاندۇر ؟» دېگەندەك ، ئۇنىڭ كەينىدىن قاراپ قالدى .

\*

\*

ياپېشىل ئىلى ۋادىسى يېڭى بىر كۈندۈزگە كىردى . ئۇپۇق ئۈستىگە يېڭىدىن چىقۇۋاتقان قۇياشنىڭ يۈزى قان بىلەن بويالغاندەك كۆرۈنەتتى . تاغ - دالا ، قوڭۇر يەر ، دەل - دەرەخ ، گۈل - گىياھلاردا ئۇنىڭ قىزغۇچ شولىسى چاقنايتتى .

قىبىلىگە قارىتىپ سېلىنغان جايىناماز ئۈستىدىن تۇرغان مەھمۇد ئەخمەتخاننىڭ يوقلۇقىنى كۆرۈپ ، تالاغا چىقتى . ئۇ ، ئېرىقنىڭ قىرىدا تۇرۇپ ، يىراقتىكى مەزەمات چېدىرىغا قاراپ تۇرغان سىڭار كۆزنى كۆردى . ئىككى بارگاھنىڭ ئارىلىقى ئىككى كىلومېتىردىن ئاشتى . خوجىنىڭ بارگاھى كۈرەگە يېقىنراق بولۇپ ، ھاكىمبەگىنىڭ بارگاھى پوچى بارگاھىنىڭ ئايىغىدا تۇراتتى . مەھمۇد يۆتىلىپ يەكچەشمىنىڭ يېنىغا كەلدى .

— ناشتاقىلايلى ! — دېدى ئەخمەتخاننىڭ مۇرىسىگە كېلىدىغان ئەنجانلىق يېنىغا كېلىپ قاتار تۇرۇپ ، ئېڭىكىنى كۆتۈرۈپ قاراپ ، — ئاندىن كەچ كىرگەندە بېرىپ موللا ناسىر ئەلەمنىڭ جېنىغا جان ئالىمىز !!!

ئىككىسى ئاق ئۆيگە كىرىپ ، داستىخان سېلىنىپ ، ئۈستىگە توقاچلار قويۇلغان شىرنەنىڭ ئىككى تەرىپىدە بىر - بىرىگە قارىشىپ ئولتۇردى . سىڭار كۆز بىر توقاچنى ئۈستۈپ تۆر تەرەپتە ئولتۇرغان خوجىنىڭ ئالدىغا قويدى . شۇ چاغدا مۇلازىم يىگىت قولىدا بىر ئاپقۇر ئەتكەنچىنى كۆتۈرۈپ كىرىپ ، خوجىنىڭ ئالدىغا قويدى . ئۇ چىقىپ كېتىپ ، ھايال بولماي ، يەنە بىر ئاپقۇر ئەتكەنچى ئەكىرىپ ئەخمەتخانغا تۇتتى .

— قوزغىلاڭچىلارمۇ چاي ئىچىۋاتامدۇ ؟ — دەپ سورىدى چىنىگە نان سېلىۋاتقان خوجا مۇلازىم يىگىتكە قاراپ .

— ئىچىۋاتىدۇ...

شۇ كۈنلەردە قوزغىلاڭچىلار ئىككىگە بۆلۈنۈپ كەتتى . كۆپ

قىسمى ئەنجانلىق خوجىغا ئەگىشىپ ، ئۇنىڭ بارگاھىدا تۇراتتى ؛ قالغان قىسمى ھاكىمبەگ چېرىكلىرى بىلەن بىللە مەزەمزاتنىڭ باشقۇرۇشىدا قالدى . ئەخمەتخانمۇ ھاكىمبەگ چېرىكلىرىنىڭ سەردارلىقىدىن قالدى ، ئۇ ئۆزىنىڭ چىغلىقمازاردىن ئەكەلگەن چېرىكلىرى بىلەن خوجىنىڭ كەينىدە يۈرەتتى .

ناشتىسىنى قىلىپ بولغان مەھمۇد ، ئەخمەتخان ۋە بارلىق قوزغىلاڭچىلار مەيدانغا يىغىلدى . تۆت چاقلىق ئۇزۇن ھارۋىلارغا تۆتتىن ئات قوشۇلۇپ ، بەش ھارۋىغا تېرەكتىن ياسالغان توپلار ئورنىتىلدى . زەمبىرەكلەرنىڭ ئاغزى ھارۋىنىڭ كەينىگە قارىتىلدى . ھەربىر توپنىڭ بېشىغا بىردىن تۇغ قادالدى . پوچى بىلەن سىڭار كۆز ئاتلىق بولۇپ ، قوراللانغان قوزغىلاڭچىلار ئالدىدا يانمۇيان تۇراتتى . ھەممە تەييارلىق پۈتكەندىن كېيىن ، ئەڭ ئالدىدا مەھمۇد بىلەن ئەخمەتخان ، ئاندىن زەمبىرەكلەر ئورنىتىلغان ھارۋىلار ، ئاخىرىدا ئاتلىق ۋە پىيادە قوزغىلاڭچىلار مەزەمزات بارگاھىغا قاراپ ئاتلاندى . ئۇلار ھاكىمبەگ بارگاھىغا كېلىپ ، مەزەمزات چېدىرىنىڭ ئالدىدىن ئۆتتى . مەھمۇد چېدىرىنىڭ ئالدىدىن ئۆتۈپ كېتىۋېتىپ ، بارلىق قوزغىلاڭچىلارغا تۈپەك مىلتىقلىرىدىن چېدىرغا قارىتىپ ئېتىشقا بۇيرۇدى . ھېچنېمىنى بىلمەيدىغان قوزغىلاڭچىلار ھاكىمبەگ چېدىرىنى ئوققا تۇتتى . چېدىردا مەزەمزات ، ئەلاخان قاتارلىقلار پاراڭلىشىپ ئولتۇراتتى . تۈيۈقسىز ئېتىلغان مىلتىقلارنىڭ ئاۋازىدىن ئولتۇرغانلار چۆچۈپ كەتتى . ئەلاخان ئەنجانلىق خوجىنىڭ كەلگەنلىكىنى بىلىپ ، چېدىرىنىڭ كەينى تەرىپىدىن ئۆمىلەپ چىقىپ ئېرىقنىڭ ئىچى بىلەن قاچتى . مەزەمزاتنىڭ كۆزلىرى چەكچىيىپ ، نېمە قىلارنى بىلمەي گاڭگىراپ قالدى . ئۇ چېدىرىنىڭ ئىشىكىنى ئازراق ئېچىپ تالاغا قارىدى . ئەنجانلىق خوجا بىر ھارۋىدىكى زەمبىرىكىنىڭ ئاغزىنى چېدىرغا قارىتىۋاتقانلىقىنى كۆرۈپ ، جان - ئىمانى چىقىپ كەتكەن



ھاكىمبەگنىڭ چەكچەيگەن كۆزى چانقىدىن چىقىپ كەتكىلىكى تاس قالدى. ئۇنىڭ ئەرۋاھى قىرىق گەز ئۇچۇپ، مۇھاپىزەتچىسىنىڭ ياردىمى بىلەن ئەلاخان چىقىپ كەتكەن چېدىرنىڭ كەينىدىن چىقىپ بەدەر قاچتى.

قوزغىلاڭغا قاتناشقان خۇيزۇلار ئۆز ئالدىغا بارگاھ قۇرۇپ ئايرىم تۇراتتى. ھاكىمبەگ ئانچە يىراق بولمىغان جايدىكى خۇيزۇلار بارگاھىغا بېرىپ جېنىنى قۇتۇلدۇرۇش كويىدا، شۇ تەرەپكە يۈگۈردى. ئۇنىڭ بىلەن بىللە بىر مۇھاپىزەتچى يىگىتمۇ باراتتى. ھەر تەرەپكە قاراپ تۇرغان مەھمۇد دەل - دەرەخلىك ئارىسىدا قېچىپ كېتىۋاتقان مەزەمات بىلەن ئۇنىڭ مۇھاپىزەتچى يىگىتىنى كۆرۈپ قالدى. ئۇ ئەخمەتخانغىمۇ بىرىنچە دېمەي، قىلىچىنى غىلاپىدىن سۇغۇرۇۋېلىپ ئېتىنىڭ بىقىنىنى پۇتىنىڭ سوڭى بىلەن بىقىندىدى. قوزغالغان ئېتىنىڭ بېشىنى بۇرغان خوجا مەزەماتنى كەينىدىن قوغلاپ ماڭدى. سىڭار كۆز ۋە بارلىق قوزغىلاڭچىلار ئېتىنى چاپتۇرۇپ كېتىۋاتقان پوچىنىڭ كەينىدىن قاراپ قالدى.

پوچى قىلىچىنى ھاۋادا ئوينىتىپ بىردەمدىلا ھاكىمبەگكە يېتىپ باردى. چىرايى تاتىرىپ، ھاسىراپ - ھۆمۈدەپ كەتكەن مەزەمات تىزلىنىپ ئولتۇرۇپ كۆزلىرىدىن تارام - تارام ياش تۆكۈپ گەنجىلىققا يالۋۇرۇشقا باشلىدى:

— بىر قوشۇق قېنىمدىن كەچسىلە، نېمە دېسىلە شۇنى بېرەي! ئىلى ئالىمىمۇ سىلنىڭ بولسۇن! بارلىق مال - مۈلكۈم، بايلىقىم سىلنىڭ بولسۇن! — ئۇ ئەقلىدىن ئېزىپ ساراڭ بولۇپ قالغان ئادەمدەك بېشىنى توپىلىق يەرگە گاھ ئۇرۇپ، گاھ كۆتۈرۈپ، ئاغزىدىن يېلىنىش سۆزلىرىنى، كۆزىدىن ياشلىرىنى تۆكەتتى. ھاكىمبەگنىڭ غادىيىپ، ئىككى قولىنى كەينىگە قىلىپ ماڭغان چاغلىرىدىكى تەكەببۇرلۇقى پاك - پاكىز تۈگەپ، جان قايغۇسىدا يېلىناتتى، يىغلايتتى، باش

ئۇراتتى .

گىدىيىدىغان ئادەملەر جېنىغا تىكىلگەن ئۆلۈم ئالدىدا ياش تۆكۈمەي قالمايدۇ . چۈنكى بۇ ئادەم زىددىيەتلىك بولىدۇ . گىدىيىگەن چوقۇم ھىجىيىدۇ ، ھىجايىغان چوقۇم گىدىيىدۇ . بۇ دۇنيادا يۇقىرى بىلەن تۆۋەن بولغانلىقتىن ، بۇ ئىككىسى بىر - بىرىگە زىت ، شۇنداقلا بىر - بىرىگە باغلانغان بولىدۇ . يۇقىرىغا قاراپ ھىجايىغان چوقۇم تۆۋەننىڭ ئالدىدا گىدىيىدۇ . پەقەت گىدىيىمەيدىغان ۋە ھىجايمايدىغان ئادەملەرلا ، ھەرقانداق جاپا ۋە ئۆلۈمنىڭ ئالدىدا ئۆگۈمەي تىك تۇرالايدۇ !

— ياق ! — دېدى خوجا ئېتىدىن چۈشمەي ، قىلىچىنى تۇتۇپ تۇتۇپ ، — سېنى ئۆلتۈرمەي ، ئىلى ئالىمىنى ، مال - دۇنيانىڭنى ئېلىۋالسام ، تىنچ ياشىيالايمەن ؟ ! مەن خاتىرجەم ھالدا ئىلى ئالىمىگە ، سېنىڭ مال - دۇنيانىڭغا ئىگە بولۇشۇم ئۈچۈن چوقۇم سېنى ئۆلتۈرۈشۈم كېرەك . سەنمۇ شۇنداق ئويىدا ئابدۇرۇسۇل ئەمىرنى ، موللا ناسىر ئەلەمنى ئۆلتۈردۇڭغۇ ؟ !

بىرلە فوچى سالىب ئېردى تىغ ،  
جۇدا بولدى تەندىن باشى بى دەرىخ !<sup>①</sup>

مەزەمزاتىنىڭ مۇھاپىزەتچى يىگىتى ئاللىقاچان قېچىپ كەتكەنىدى . پوچى ئېتىدىن چۈشۈپ قىلىچىدىكى قاننى ھاكىمبەگىنىڭ يەردە ياتقان كەمچەت تۇمىقىنى ئېلىپ ئېرتىپ غىلاپىغا سالدى . ئاندىن ئۇ ، تېخى گەۋدىسىدىن تولۇق ئۈزۈلمىگەن مەزەمزاتىنىڭ بېشىنى كېسىۋېلىپ ئۇنىڭغا قارىدى : قىزىل قېنى بىلەن بويالغان كۆز ۋە چىراي تونۇغۇسىز ھالەتكە كەلگەن بولۇپ ، بېشىنى ساقىلىدىن تۇتقان مەھمۇد ئېتىغا

① «غازات دەرمۈلكى چىن» داستانىدىن ، «شىنجاڭ تەزكىرىچىلىكى» ژۇرنىلى 1995 - يىل 3 - سان 27 - بەت .

مىندى . ئۇ ئەخمەتخان خوجىلارنىڭ يېنىغا كېلىپ قولىدىكى مەزەمزاتنىڭ بېشىنى ئېگىز كۆتۈردى . سىڭار كۆز ئۇنىڭغا تىكىلدى ، لېكىن ئۇنىڭ تىكىلىشىدە غەزەپ - نەپرەت ياكى ئېچىنىش — قانداق بىر ھېسسىيات بارلىقىنى بىلگىلى بولمايتتى . بارلىق قوزغىلاڭچىلار قىيقاس - چۇقان كۆتۈرۈپ قارايتتى .

— مەن ھۆرمەتلىك موللا ناسىر ئەلەمنىڭ قىساسىنى ئالىدىم ! قازىكالانى مۇشۇ باشنىڭ ئىگىسى ئۆز ئادەملىرىگە ئۆلتۈرگۈزگەنلىكىنى ئوبدان بىلىسەلەر ! ئېيتىڭلارچۇ ، پەرىشتىدەك پاك ۋە گۈزەل بۇ ئۇلۇغ زاتتا نېمە گۇناھ بولسۇن ؟ ئىچى يامان زەھەرخەندە ھاكىمبەگ ئۇنى ئادەملىرىگە ئۆلتۈرگۈزۈۋەتتى . مەن موللا ناسىر ئەلەم ئۆلگەن كۈنى كېچىدە بىر چۈش كۆردۈم . چۈشۈمدە چاچ - ساقاللىرى قاردىن ئاپئاق بىر ئادم «ماڭا : «ئوغلۇم ، موللا ناسىر ئەلەمنىڭ قىساسىنى ئېلىشنى ساڭا تاپشۇرىمەن !» دېدى . مەن چۈشۈمدە كۆرگەن ئاشۇ چىرايى نۇرانە ئاقساقالنىڭ تاپشۇرۇقىنى ئورۇندىدىم !!!

مەيداندا يەنە قىيقاس - چۇقان كۆتۈرۈلدى . ئۇلار ئەنجانلىق خوجىنىڭ سۆزىنى قوللاپ ۋارقىرايتتى . مەزەمزات بارگاھىدىكى چېرىك ۋە قوزغىلاڭچىلار مەيداننىڭ ئەتراپىدا بىردەم قاراپ تۇرۇپ ، ئاستا - ئاستا مەيداندىكىلەرگە قوشۇلۇپ كەتتى . بۇنى كۆرگەن خوجا ئىچ - ئىچىدىن خۇشال بولدى .

ئېتىدىن چۈشكەن پوچى مۇلازىملىرىدىن بىرىنى چاقىردى . ئۇ يېنىغا كەلگەن يىگىتكە بىر چەڭزە تېپىپ كېلىشنى بۇيرۇدى . مۇلازىم چېدىرلارنى ئارىلاپ بىر چەڭزە تېپىپ كەلدى . مەھمۇد چەڭزىنىڭ ئۇچلۇق ئۇچىنى ئۈتەلەيدىغان قوينىڭ بېشىنى ئۇچلۇق تايلاققا كىرگۈزگەندەك ، مەزەمزاتنىڭ كانىيىغا تىقتى . مۇلازىملىرىغا گۈرجەك تاپقۇزۇپ ، مەزەمزات چېدىرىنىڭ يېنىغا ئورەك كولاتتى . خوجا كولانغان ئورەككە چەڭزىنىڭ يوغان

بېشىنى چۈشۈرۈپ مەھكەم ئورناتتى . ھاكىمبەگنىڭ قانلىق بېشى  
چەڭزىنىڭ ئۈستىدىن ئۆز بارگاھىغا قاراپ تۇردى .

— سىلەر ، — دەپ ۋارقىرىدى ئېگىزرەك بىر جايغا چىققان  
ئەنجانلىق قوزغىلاڭچىلارغا قاراپ ، — بۇ باشنى كۆرگەندە بۇنىڭ  
قىلغانلىرىنى كۆز ئالدىڭلارغا كەلتۈرۈپ ئىبرەت ئالسىلەر ! ئۇ  
مۇشۇنداق ئۈچ كۈن تۇرسۇن ! سېسىپ چۈشۈپ كەتمىسلا ،  
ئۇزاقراق تۇرسىمۇ بولىدۇ ! خۇيزۇلارمۇ كېلىپ كۆرسۇن !  
قوزغىلاڭچىلار ئۇزۇن چەڭزىنىڭ ئۈچىدىكى گىدىيىپ ،  
ئىككى قولىنى كەينىگە قىلىپ ، تەكەببۇرلۇق بىلەن ئالەمگە  
پاتماي ماڭىدىغان ؛ ئەخمەتخان خوجىنى كۈشكۈرتۈپ خەلق  
ھۆرمىتىگە ئىگە ئەخمەت خەزىنىچى بەگ ، گۇناھسىز ئىككى  
نەۋرىسىنى ، خەلق ئۈچۈن جېنىنى پىدا قىلىدىغان ئەقىللىق ۋە  
باتۇر ئابدۇرۇسۇل ئەمىرنى ؛ ئۆز ئادەملىرىگە مەخپىي يوليورۇق  
بېرىپ موللا ناسىر ئەلەمنى ئۆلتۈرگەن قاتىل مەزەمزاننىڭ  
بېشىغا نەپرەت بىلەن قارايتتى .

\*

\*

مەھمۇد ئېگىزرەك بىر جايدا تۇرۇپ ، تىقىلىشىپ ئۆزىگە  
قاراپ تۇرغان قوزغىلاڭچىلارغا ۋە ھاكىمبەگ چىرىكلىرىگە سۆز  
سۆزلەيتتى . ئەخمەتخان ئۇنىڭ يېنىدا قولىنى ئالدىغا باغلاپ ، گاھ  
خوجىغا ، گاھ قوزغىلاڭچىلارغا قارايتتى .

ئادەمنىڭ قەلبىدە بولۇۋاتقان ئۆزگىرىشلەر ئۇنىڭ چىرايىدا  
ئەكس ئېتىدۇ . ئەسلىدىلا بىر دەشتى - چۆل بولغان پوچىنىڭ  
كۆڭلىدە بىر قارا قۇيۇن قوزغىلىۋاتاتتى . بۇ قارا قۇيۇن شەپسى  
ئۇنىڭ ئاق پاختمىسى يوغان كۆزلىرىدىن ، قارا چىرايىدىن  
كۆرۈنۈۋاتاتتى . ئەنجانلىق مەھمۇد بىر قانلىق توپىلاڭ قوزغاشقا  
تەييارلىنىۋاتاتتى .

مەككە مەھمۇد ئىلىقلارنىڭ نادانلىقىنى بىلىۋالدى ، شۇنداقلا ئۇلارنىڭ ئۆزىگە بىلدۈرگەن ئېتىقادىنىڭ قارىغۇ ئىكەنلىكىنىمۇ كۆرۈۋالدى . بۇنداق خەلقنى ھەرقانداق يول ، ھەرقانداق كوچا - كويلارغا سالغىلى بولىدۇ . قارىغۇ ئېتىقاد تېگى - تەكتىنى سۈرۈشتۈرمەيلا ئىشىنىشنىڭ دەل ئۆزى . ئاتىسى كۆرمىگەن ، ئانىسى كۆرمىگەن ، بىر چەتتىن كەلگەن ئادەمنىڭ راست خوجا ياكى يالغان خوجا ئىكەنلىكىنى ئويلىماي تۇرۇپلا ئۇنىڭغا قول بېرىش ، مۇرىت بولۇش ، ئەگىشىش قارىغۇ ئېتىقاد ئەمەسمۇ ؟ ! پوچى خەلقى نادان ، يېرى باي ، مۇنبەت ۋە گۈزەل بىر يۇرتقا كەلگەنلىكىدىن ئۆلگۈدەك خۇشال بولۇپ ، بېشى ئاسمانغا يەتتى . ئەمدى ئۇ نېمە قىلىمەن ، قانداق ناخشا ئېيتىپ ، قانداق ئۇسسۇل ئويناي مەن دېسە بولاتتى . مانا ، كەلگىنىگە ئۇزۇن بولسا يلا قوزغىلاڭغا باش بولۇۋالدى ، ئەمدى بۇ يۇرتنى ئازاد قىلىپ ، خوجىسى بولۇشلا قالدى !

شۇ تاپتا بۇ قارىغۇ ئېتىقادلىق نادان خەلق : نېمە دەيدىكەن ، دەپ ئۇنىڭ ئاغزىغا قاراپ تۇراتتى . مەھمۇد ئۇلارغا : « بىر - بىرىڭلارنى ئۆلتۈرۈڭلار ! » دېسە ، ئىككىلەنمەي بىر - بىرىنى ئۆلتۈرۈپ ، بۇ مەيداننى قان ۋە جەسەتكە تولدۇراتتى . ئەجىنالىق خوجا شۇنداق قىلدى .

— بۇ قوزغىلاڭغا ئەمدى مەن باش بولىمەن ! مەن نېمە دېسەم ، سىلەر شۇنى قىلىشىڭلار كېرەك ! بىلىپ قويۇڭلاركى ، بۇنىڭدىن كېيىن مېنىڭ دېگىنىملا ھېساب بولىدۇ ! مەندىن باشقا ھەرقانداق ئادەمنىڭ سۆزىنى ئاڭلىمايسىلەر ! — دېدى پوچى كەسكىن ۋارقىراپ سۆزلەپ ، يېنىدا تۇرغان ئەخمەتخانىمۇ ئۇنىڭ ئەلپازىنى كۆرۈپ چۆچۈدى .

كۈن بارغانسېرى ئىسسىپ كېتىۋاتاتتى . مىدىرلىغان گىياھ ۋە يوپۇرماق كۆرۈنمەيتتى . بېشىغا ھەرخىل قىسمەتلەر كېلىۋاتقان زېمىن تىنچىقتىن تىتىلداۋاتقانداك قىلاتتى .

— بۇ قوزغىلاڭ بىزنىڭ — خەلقنىڭ ! بەگ ۋە مىڭبېشىلارنىڭ ئارىلىشىدىغان نېمە ھەققى بار . ئۇلار توقاچ

ئوغرىلاش ئۈچۈن قاتنىشىدۇ! ئۇلار مەزمەزاتتەك ھوقۇق تالىشىدۇ! ئۇلار بولمىسىمۇ، بىز ئۆزىمىز بۇ قوزغىلاڭنى قىلالايمىز! — ئۇ يەنە سۆزىدىن توختاپ ئىچ يانچۇقىدىن ئالغانچىلىك قۇرئاننى ئېلىپ، بېشى ئۈستىگە كۆتۈردى، — ھەي، خالايق، ئاڭلاڭلار، مەن سىلەرگە ئاللاننىڭ كالامى بىلەن پەرمان چۈشۈرمىەن! بەگلەرنى، مىڭبېشىلارنى، بارلىق سپاھلارنى ئۆلتۈرۈڭلار! بىرىمۇ قالمىسۇن! بىز ئۆزىمىز خان، ئۆزىمىز بەگ، ئۆزىمىز مىڭبېشى، يۈزبېشى بولۇپ ياشايمىز! بىردەمدە مەيدان پاتىپاراق بولۇپ كەتتى. قوزغىلاڭچىلار ۋە ھاكىمىيەتنىڭ چېرىكلىرى قوراللىرىنى كۆتۈرۈپ بەگ ۋە مىڭبېشىلارغا غەزەپ بىلەن ئېتىلدى، بايىلا ھۆركىرەپ يۈرگەن بەگ ۋە مىڭبېشىلار كۆزلىرى چەكچىيىپ ھەر تەرەپكە قاچتى. قوزغىلاڭچىلار بەگ ۋە سپاھلارنى تۇتۇۋالسا، شۇ يەردىلا ئۆلتۈرەتتى. مەزمەزات چېدىرى ئالدىدىكى مەيدان قان بىلەن بويالدى. نەچچە بەگ ۋە مىڭبېشىلارنىڭ جەستى قىزىل قېنىغا مىلىنىپ ئاياغلار ئاستىدا قالدى.

«دېدى فوچى بەگ بولسا ئۆلتۈر ئانى،  
تۇتۇپ ئوت قالاپ ئۇندا كۆيدۈر ئانى.  
بۇ سۆزنى ئىشىتىتى تامام خاس - ئام،  
سپاھ بولدى قوي، بورى بولدى ئاۋام.  
مەڭلىك شاڭ بېگى تۇتۇپ ئۇردى تىغ،  
شەھىد بولدى جانىن بېرىپ بى دەرىخ.  
كى موللا ئاشۇر، نۇرمەمەت مىڭبېگى،  
مەنسۇر دورغا، روزى مەمەت يۈز بېگى.  
بۇلارنى تۇتۇپ بوغۇزىغا تىغ سۈرۈپ،  
شەھىد ئەيلەدى بارچەسىن ئۆلتۈرۈپ.»<sup>①</sup>

① «غازات دەرمۇلكى چىن» داستانىدىن، «شىنجاڭ تەزكىرىچىلىكى» ژۇرنىلى  
1995 - يىل 3 - سان 27 - بەت.

بەگ ۋە مىڭبېشىلار ئۇدۇل كەلگەن تەرەپكە قاراپ قاچتى .  
قوزغىلاڭچىلار تەرەپ - تەرەپكە قاراپ يۈگۈرۈپ ، قاچقانلارنى  
قوغلىدى .

«كى بەگلەرنى قوغلاپ يۈرۈپ ئاملار ،  
شەھىد قىلدى مەغزى سەرى خاملار .  
يۈرۈر ئېردى بەگلەر فىيادە قاچىپ ،  
بولۇپ تەشئالەب ئۆڭگەسنى ئاچىپ .»<sup>①</sup>

قوزغىلاڭچىلار ئارىسىدا ئونبېشىدىن يۇقىرى بىرمۇ سپاھ  
قالمىدى . ئۆلگەنلىرى ئۆلۈپ ، ئۆلمىگەنلىرى سەھرا - قىشلاق  
ۋە شەھەرلەرگە قېچىپ كەتتى .

بۇ ۋەقەلەرنى كۆرگەن بەزى دانالار : «يېغىلىقتا ياغ ئاقار ،  
ياخشى - يامانغا كىم باقار» ، «ئەل يۈزبېگىلىرىنى ئۆلتۈرۈپ  
بولۇپتۇ . بىز قاراپ تۇرىمىزمۇ ؟» دېگەندەك ماقالىلارنى تۈزدى .  
مەھمۇد خوجا قوزغىلاڭچىلارنى باشلاپ شەھەرگە كىردى . ئۇ  
مەزەمزاتنىڭ مەھكىمىسىنى قوزغىلاڭچىلارغا بۇلاتتى . مەزەمزات  
ئەۋلادلىرىنى ۋە بەگ - سپاھلارنى ئاقتۇرۇپ ، شەھەرنىمۇ  
ئۆرتىۋې قىلىۋەتتى . شۇنداق قىلىپ ، قوزغىلاڭ بىر چەتتە  
قالدى . پوچى باشلىغان قوزغىلاڭچىلار ئۆزلىرىنىڭ  
قېرىنداشلىرىنى ، ياخشى - يامىنىنى ئايرىماي ئاقتۇرۇپ تېپىپ  
ئۆلتۈردى . ھەممە ياقنى يىغار - زار ، نالە - پەرياد قاپلىدى .

\*

\*

ئەلاخان مەزەمزات چېدىرىنىڭ كەينىدىن قېچىپ چىققان

---

① «غازات دەرمۈلكى چىن» داستانىدىن ، «شىنجاڭ تەزكىرىچىلىكى» ژۇرنىلى  
1995 - يىل 3 - سان 27 - بەت .

پېتى ، ھېچ يەردە توختىماي يۇرتى قاشقا كەلدى .

«كېچىلەپ يۈرۈپ بولدى ئۆيگە راۋان ،

ئۆيىدە بولۇپ ئىككى - ئۈچ كۈن ئامان .»<sup>①</sup>

پالۋان ئۆيگە كېلىپ ، تالا - تۈزگىمۇ چىقىمىدى ، ئۇنىڭ قېچىپ كەلگەنلىكىنى يۇرتداشلىرىمۇ بىلمىدى . ئەلاخان ئارقىسىدىن قوغلاپ سىڭار كۆز باشلىق بىرقانچە چېرىكنىڭ يېزىغا كەلگەنلىكىدىن خەۋەرسىز قالدى . ئەخمەتخان يېزىغا كېلىپلا ، پالۋاننىڭ ئۆيىنى ئاختۇرمىدى ، ئۇ ئادەم قويۇپ ، ئۆيىنى كېچە - كۈندۈز كۆزەتتى .

بۆرىدەك ئالغۇر ، يىلپىزدەك چاققان ، يولۋاستەك كۈچلۈك ئەلاخان ، كۆز باغلانغاندا ھويلىغا چىقتى . ئۇ ئۆيگە سوللىنىپ ئولتۇرۇپ زېرىكىپ كەتتى ، پۇت - قوللىرىنى ھەرىكەتلەندۈرۈپ ، ئۇياقتىن - بۇياققا مېڭىپ ، يۇرتنىڭ ساپ ھاۋاسىدىن نەپەس ئېلىۋاتقان پالۋان توختاپ ، شىمال تەرەپتە ياتقان ئابرال تېغىغا تىكىلدى .

شەرقتىن سوزۇلۇپ كېلىپ ، نىلقىدىن كېلىدىغان قاش دەرياسىنىڭ بويىدا توختايدىغان ئابرال تېغى ئېتىكىدىكى قاش ،<sup>②</sup> شەرقتىن كېلىدىغان كۈنەس دەرياسى بىلەن شىمالدىن كېلىدىغان قاش دەرياسى قوشۇلىدىغان ئۈچ بۇلۇڭلۇق گۈزەل زېمىننىڭ نامى . ئەلاخان مانا شۇ يەردە ھەم كۈنەس ، ھەم قاش دەريالىرىنىڭ سۈيىنى ئىچىپ ئەر بولدى . ئۇ

---

① «غازات دەرمۇلكى چىن» داستانىدىن ، «شىنجاڭ تەزكىرىچىلىكى» ژۇرنىلى 1995 - يىل 3 - سان 27 - بەت .

② قاش دەرياسىنىڭ نامى ئاپراسىياپنىڭ قىزى غاز مەلىكىنىڭ ئىسمىدىن كەلگەنلىكى «تۈركىي تىللار دىۋانى» دا بايان قىلىنغان . يەر نامى بولۇپ كەلگەن قاشمۇ ، قاش دەرياسى بويىدا بولغانلىقتىن بولغان .



دەريا بويلىرىدىكى توقايلىقلاردىن قارچىغا بىلەن قىرغاۋۇل ، قارلىق تۈزلەردىن تايغانلار بىلەن جەرەن ، تۈلكە ئوۋلاپ ، قىش كېچىلىرى تەڭنۈشلىرى بىلەن مەشرەپ ئويىناپ چوڭ بولدى . شۇ كۈنلەردە ئۇ ، تازا قۇرامىغا تولۇپ ئەقىل - ئىدراكى ۋە كۈچ - قۇۋۋىتى ئۇرغۇپ تۇراتتى . پالۋان ھويلىسىدا ئايلىنىپ يۈرۈپ ، جەنۇب تەرەپتىكى ئېغىللارنىڭ ئۈستىگە بېسىلغان ئوت - چۆپلەرنىڭ دالدىسىدا ئولتۇرغان ئېگىز بويلۇق چېرىكنى كۆرمىدى . سىڭار كۆزنىڭ قويغان بۇ پايلاقچىسى ئەلاخاننى كۆرۈپ ، ئاستا ئېغىل ئۆگزىسىدىن كوچىغا چۈشۈپ ، ئەخمەتخان چۈشكەن ئۆيگە قاراپ يۈگۈردى...

بىر كېچە سارىم ئالما دەرىخىگە باغلانغان ئەلاخاننى ، ئەتىسى چايدىن كېيىن ئەخمەتخان خوجا چېرىكلىرىگە ھەيدىتىپ شەھەرگە ئېلىپ ماڭدى . پالۋاننىڭ ئايالى ، ئۇرۇق - تۇغقانلىرى ، يار - بۇرادەرلىرى يېزىنىڭ چېتىگىچە ئۈزىتىپ باردى . ھال ياغلىقنى بېشىغا چېكىلەپ تانغان ، ئاق گۈللۈك يېشىل چېتىن كەڭ ئېتەكلىك كۆڭلەك كىيگەن غۇنچە بويلۇق ئايالى بىر ياشتىن ئاشقان ئوغلىنى باغرىغا بېسىپ ، مەھەللە چېتىدە قان يىغلاپ قالدى . بېشىغا بېغىررەڭ مانچېستېر دوپپا ، ئۈستىگە قارا تېرىدىن تىكىلگەن چاپان ، ئۆتۈكىنىڭ قونچىسىغا ئىككى پۇچقى كىرگۈزۈلگەن ئېغى بار ئىشتان كىيىپ ، بېلىنى قارا پوتىدا باغلىغان پالۋان ئايالىغا قاراپ ۋارقىرىدى :

— يىغلىما ! ئوغلۇمىزنى ئوبدان تەربىيەلەپ ئۆستۈرگىن ! مەن ئۆلۈپ كەتسەم ، ئۇ ئىزىمنى باسسۇن !...

ئابراھىم ئۈستىدىكى قۇياش بۇ سۆزنى ئاڭلاپ ھاياجانلاندى . دەل - دەرەخلەرنىڭ يوپۇرماقلىرى ۋە گۈل - گىياھلار شىلىدىرلاپ ئاۋاز قاتتى . ئۈمىد - ئادەم ۋە ئۇنىڭ ھاياتىنى ياشارتىدىغان ئۇلۇغ سېھرىي كۈچ - قۇدرەت ! قانچىلىك زۈلمەتتە قالسىمۇ ، ئادەمنىڭ يۈرىكىدە ، ھاياتنىڭ كۆكرىكىدە پىلىدىرلىغان بىر ئۈمىد

ئۇچقۇنى بولسىلا ، بۇ ئادەم ، بۇ ھايات زۈلمەتنى يېڭىپ ، گۈزەل باھاردا ياشىنىدۇ !

ئۇلار يولدا ئىككى كۈن قونۇپ ئۈچىنچى كۈنى چۈشتىن كېيىن دەڭدەرۋازىسىنىڭ يېنىدىكى دەڭگە كېلىپ چۈشتى . سىڭار كۆز شۇ كۈنلا تونۇش - بىلىشلىرىدىن مەھمۇدنىڭ كۈرەگە كەتكەنلىكىنى ئاڭلاپ ، ئەتىسى ئەتىگەندە چايخانىدا قورساقلىرىنى تويدۇرۇپ يولغا چىقتى . شۇ كۈنى ئۇلار نامازدىگەردىن ئۆتكەندە پوچىنىڭ بارگاھىغا يېتىپ كەلدى .

ئىلى دېھقانلار قوزغىلىڭىنىڭ تەقدىرى خەتەر ئىچىدە قالدى . ئەنجانلىق خوجا ئىلى دېھقانلار قوزغىلىڭىغا باش بولۇپ ، ئۇنىڭ نۇرغۇنلىغان بەگ ، مىڭبېشى قاتارلىق سەردارلىرىنى ئۆلتۈرۈۋەتتى ، ئۆلمىگەنلىرى تاغ - دالىلاردا قېچىپ يۈرەتتى . نادان خەلق قارىغۇ ئېتىقادى بىلەن چەتتىن كەلگەن بۇ قارا نىيەتلىك خوجىنىڭ قورسىقىدىكى جىن - شايانۇنلارنى كۆرمىي ، ئۇنىڭغا جان تىكىۋاتاتتى . ئۇ نېمە دېسە ، ھە دەپ جان پىدا قىلىۋاتاتتى . ئەمدى ئەلاخانمۇ ئۆلسە ، بۇ خەلق قوزغىلىڭىنىڭ ئاخىرى قانداق بولىدىغانلىقىنى تەسەۋۋۇر قىلغىلىمۇ بولمايتتى...

ئەخمەتخان سالام قىلىپ كىرىپ كەلگەندە ، شام يورۇتقان ئاق ئۆيدە ، داستىخان سېلىنغان شىرەنىڭ تۆر تەرىپىدە ، قوش قەۋەت كۆرىپىدە ئوڭچە - چوڭچە ئۆلتۈرۈپ خوجا قوزا گۆشىدە ئېتىلگەن پېتىرمانتىنى ئىشتىھا ۋە ھۇزۇر بىلەن يەۋاتاتتى . ئۇ ئورنىدىن تۇرۇپمۇ قويمىدى . پوچى يېڭىلا يېگەن ماتىنىڭ قوللىرى ئارىسىدىكى شورپىسىنى يالاپ تۇرۇپ ، سىڭار كۆزىنىڭ سالىمىغا سالام بىلەن جاۋاب قايتۇرۇپ ، شىرە يېنىدىن ئۆلتۈرۈشقا ئورۇن كۆرسەتتى . رىزىقىغا يەنە بىر ئىتنىڭ شېرىك بولغانلىقىنى كۆرگەن خوجىنىڭ قارا چىرايىدىن بىلىنەر - بىلىنمەس قۇيۇن ئۆرلىدى . شۇنداق بولسىمۇ ئۇ ، چاندۇرماي ،

ئەخمەتخاننى مانتىغا تەكلىپ قىلدى .

— ئېلىڭ! قورسىقىڭز ئېچىمۇ كەتكەندۇر؟

ئاغزىغا سېرىقسۇ تولغان سىڭار كۆز پوچىنىڭ تەكلىپ قىلىشىنىلا كۈتۈپ تۇراتتى . ئۇ مۇلازىم يىگىتنىڭ مانتا يەيدىغان تەخسە ئەكىرىپ بېرىشىنىمۇ كۈتمەي ، تاۋاققا يوغان قوللىرىنى سوزدى . ئەخمەتخان بىر مانتىنى ئېلىپ ، ئاغزىغا سېلىپ بىر - ئىككى چاپناپلا يۇتۇۋەتتى . ئۇنىڭ يەكچەشمە كۆزى مانتىنى يۇتقۇچە پارقىراپ كەتتى .

— ھەي ، كىم بار؟ — دەپ ۋارقىردى ئەخمەتخاننىڭ مانتا يېيىشىگە قاراپ تۇرغان پوچى .

بىر مۇلازىم يىگىت كىرىپ بوسۇغىدىلا قول باغلاپ تۇردى .

— ئەخمەتخان خوجامغا مانتا يەيدىغان تەخسە ، مانتا بولسا

يەنە ئەكىرگىن!

— خوپ! — دېدى - دە مۇلازىم ، چېدىردىن چىقىپ كەتتى .

— قانداق ، ئەلانى تۇتۇپ كەلدىڭلارمۇ؟

يەنە بىر مانتىنى ئاغزىغا سېلىپ چاپناۋاتقان سىڭار كۆز پوچىغا ئالايىپ قاراپ دەرھال جاۋاب بېرەلمىدى . ئۇ مانتىنى تەستە يۇتۇۋەتكەندىن كېيىن ، بىر ئۇھ تارتىپ ئاندىن جاۋاب بەردى :

— تۇتۇپ كەلدۇق!

— يارايدىلا! مەن سىلگە ئالاھىدە ئىنئام بېرىمەن! —

دېدى خوجا ، ئاق پاختىسى يوغان كۆزىنى چاقىتىپ ، چىرايىغا خۇشاللىق يۈگۈرتۈپ ، ئۇ ئەمدىلا ئاغزىنى ئېچىپ سۆز قىلاي دېيىشىگە ، يەنە بىر تاۋاق مانتىنى كۆتۈرگەن مۇلازىم يىگىت كىرىپ كەلدى . شۇنىڭ بىلەن ئۇ دەيدىغان سۆزىنى دېمەي ، ئاغزىنى يۇمدى .

— ئەلا ھازىر قەيەردە؟ — دېدى مۇلازىم يىگىت چېدىر

ئىشىكىدىن چىقىشىغا سۆز باشلىغان مەھمۇد .

— ئۇنى ئاق ئۆي يېنىدىكى قارىياغاچقا باغلاپ قويدۇق .  
— ئۇ بۈگۈنكى كېچىنى شۇ قارىياغاچقا باغلانغان ھالدا  
يۇلتۇزلار بىلەن سۆزلىشىپ ئۆتكۈزۈۋالسۇن ! ئەتە ناشىدىن  
كېيىن ، ئۇنى خەلقئالەم ئالدىدا ئۇ دۇنياغا چىرايلىق ئۆزىتىپ  
قويمىز ! شۇنداق قىلمىساق بولمايدۇ ، ئەلاخان خەتەرلىك ئادەم !  
ئۇنى ئۆلتۈرۈۋەتمىسەك ، يېنىغا ئادەم توپلاپ ، سىلى بىلەن مېنى  
ئۆلتۈرۈۋېتىدۇ ...!

ئاق ئۆي ئىشىكىدىن چىقىپ توختىغان مۇلازىم يىگىت ،  
مەھمۇد خوجىنىڭ سۆزلىرىنى تولۇق ئاڭلىدى . ئۇ بىرىنىڭ  
كۆرۈپ قېلىشىدىن ئەنسىرەپ ئىتتىك مېڭىپ كەتتى ...

\*

\*

بويى ئېگىز بىلەن ئوتتۇرىنىڭ ئارىسىدىكى مۇلازىم  
يىگىتنىڭ قولىقىدا مەھمۇدنىڭ سۆزلىرى جاراڭلاپ ، ئۇنىڭغا  
ئارام بەرمىدى . ئۇ ئەلاخاننى قانداق قۇتقۇزۇشنىلا ئويلايتتى . ئۇ  
گاھ گەمىدىكى ئورنىدا يېتىپ خىيال سۈرسە ، گاھ تالاغا چىقىپ  
ئاسماندىكى يورۇق يۇلتۇزلار بىلەن سۆزلىشەتتى .  
كۆڭلى ئاق ، ياخشى نىيەتلىك ئادەملەر باشقىلارغا ياخشىلىق  
قىلىشنى ۋەجدانىي بۇرچى دەپ بىلىدۇ . ئۇلار ئۇنى بىلسۇن ياكى  
بىلمىسۇن ، بېشىغا كەلگەن ئېغىر كۈنلەردىن خەۋەر تاپسىلا ،  
ئۇنىڭ غېمىنى يەيدۇ . قولىدىن كېلىدىغانلىكى ياردەمنى  
بېرىشنى ئويلايدۇ . مۇلازىم يىگىتمۇ ئەنە شۇنداق ، باشقىلارغا  
ياردەم بېرىشنى ئۆزىنىڭ ۋەجدانىي بۇرچى دەپ بىلىدىغان ياخشى  
يىگىتلەردىن ئىدى .

ئۇ ياتىدىغان گەمىسى ئالدىدا ئاسماندىكى يۇلتۇزلارغا قاراپ  
تۇراتتى . بىردىنلا ئۇنىڭ يادىغا موللا بلال كېلىپ قالدى . ئۇ  
ئۆز زامانىسىنىڭ ئاتاقلىق شائىرى بىلەن يېقىن ئۆتەتتى .

ئۇلارنىڭ ئارىسىدىكى ئۇستاز ۋە شاگىرتلىق دوستلۇقى ئابدۇرۇسۇل ئەمىر بېشىغا ئېغىر كۈنلەر كەلگەندە باشلاندى... بۇ يىگىت ئالدىدا ئابدۇرۇسۇل بەگكە مۇلازىم بولدى. ئۇ ئۆلگەندىن كېيىن مەزەمزاتقا، ئاندىن پوچىغا خىزمەت قىلدى. ئۇ ئەمىرگە مۇلازىم بولۇۋاتقان كۈنلەردە، موللا بىلال باشلىغان بەش ۋەكىل باياندايدىن ئەمىرنىڭ شەھەردىكى ئۆيىگە كەلدى. ئۇلارنى ھازىرقى مۇلازىم يىگىت دەرۋازا ئالدىدا كۈتۈۋالدى. يىگىرمە ئۈچ — يىگىرمە تۆت ياشلاردىكى خۇش چىراي مۇلازىم كەلگەنلەرنىڭ كىملىكىنى، نېمە سەۋەب بىلەن كەلگەنلىكىنى ئاڭلاپ، پېشانىسى كەڭ، چىرايدىن نۇر يېغىپ تۇرغان، قاشلىرى قارلىغاچ قانتىدەك، كۆزلىرى يوغان ۋە ئوتلۇق ئادەمنىڭ موللا بىلال ئىكەنلىكىنى بىلىپ بەكمۇ خۇشال بولدى. ئۆسمۈرلۈك چاغلىرىدىن باشلاپلا شېئىر - نەزمىلەرگە قىزىقىدىغان مۇلازىم، نازىمنىڭ نۇرغۇن شېئىرلىرىنى ئوقۇغان، ھەتتا بەزى شېئىرلىرىنى يادلاپمۇ ئالغانىدى. ۋەكىللەر ئەمىر بىلەن سۆزلىشىپ قايتىدىغان چاغدا، دەرۋازا ئالدىدا تۇرغان مۇلازىم يىگىت، ئىككى قولىنى باغلاپ شائىرنىڭ ئالدىغا كەلدى.

— مەن... مەن... ئۆزلىرىنى ئۇستاز تۇتسام بولامدەك...

— سىزمۇ نەزمە يازامسىز، ئۇكام؟...

— ئۇستاز كۆرمىگەن شاگىرت ھەر مۇقامغا يورغىلاپتۇ، دېگەندەك، نەزمە يېزىپ ئانچە - مۇنچە مەشىق قىلىپ باقتىم. سىلەننىڭ نەزمىلىرىنى سۆيۈپ ئوقۇيمەن. ئۆزلىرىنىڭ «يارنىڭ كويىدا ئۆلمەكلىك سائادەتتۇر ماڭا» دەپ باشلىنىدىغان غەزەللىرى بىلەن «ئاھكىم زۇھۇد ئەھلى بىزنى قىلغۇدەك ياردىن خالاس» دەپ باشلىنىدىغان غەزەللىرىنى يادلىۋالدىم...

— مەن باياندايدا تۇرۇۋاتىمەن. ئەمىر بىلەن باياندايغا چىقىپ قالسىڭىز مېنى ئىزدەڭ! — دېدى نازىم خوشلىشىپ مېڭىپ...

ئەمىر قېيناتىسى بىلەن ئىككى ئوغلىنىڭ قىرىق نەزىرىنى بەرگەندىن كېيىن ، باياندايغا كەلدى . ئۇنىڭ بىلەن بىللە مۇلازىمەتچى چىقىپ خىزمىتىنى قىلدى . نەزىمگە قىزىقىدىغان خۇشخۇي مۇلازىم باشقىلاردىن موللا بىللىنىڭ تۇرىدىغان چېدىرىنى سۈرۈشتۈرۈپ ، ئاخىرى بېرىپ كۆرۈشتى . شۇنداق قىلىپ ، بۇ ياش مۇلازىم شائىر بىلەن نازىمنىڭ ئوتتۇرىسىدا ئۇستاز ۋە شاگىرتلىق مۇناسىۋىتى ئورنىتىلدى .

بىرقانچە كۈننىڭ ئالدىدا مۇلازىم يىگىت موللا بىللىنى كۆردى . ئۇ نازىمنىڭ قايىقى چۈشۈپ ، چىرايىدىن غەم - قايغۇ تۆكۈلۈۋاتقانلىقىنى كۆرۈپ : «ئۇستازغا نېمە بولغاندۇر ؟» دەپ ئويلاپ قالدى . شۇ كۈنى كەچتە ئۇستازى بىلەن كۆرۈشۈپ چىرايىدىن تۆكۈلۈۋاتقان قايغۇ - غەمنىڭ خەلق قايغۇ - غەمى ئىكەنلىكىنى بىلدى . مۇلازىم يىگىت تۇنجى قېتىم نازىمنىڭ ئاغزىدىن چەتتىن كەلگەن مەھمۇدنىڭ بىر ئالدامچى ئىكەنلىكىنى ئاڭلىدى :

— بىزنىڭ بۇنداق چەتتىن كەلگەن خوجىلاردىن تارتقان دەرد — ئازابىمىز ئاز ئەمەس . مەن بىر داستان يېزىشقا تەييارلىنىپ قويدۇم . بۇ داستاندا چەتتىن كەلگەن بىر خوجىنىڭ سېسىق چاۋىسىنى چىتقا يايىمەن ! — دېدى موللا بىللى غەزەپ بىلەن قايىپ .

نازىمنىڭ سۆزلىرىنى ئاڭلىغاندىن كېيىن ، قاش - كۆزى جايىدا ، چىرايى بۇغداي ئوڭ مۇلازىم يىگىت ئۆزى خىزمىتىنى قىلىۋاتقان خوجىغا باشقىچە قارايدىغان بولدى . شۇ كۆڭلىدىكى غەزەپ ۋە نەپرىتىنى چىرايىدا كۆرسەتمەسلىككە تىرىشىپ ، بەزىدە يەنىلا ئىپادىلىنىپ قالاتتى . بۇنداق چاغلاردا پوچى مۇلازىم يىگىتكە گۇمانلىق كۆزلىرى بىلەن ئالىيىپ تىكلەتتى...

مۇلازىم يىگىت ئاخىرى موللا بىللىنىڭ يېنىغا بېرىش قارارىغا كېلىپ ، ئىشلىرى تۈگىگەندىن كېيىن ئۇنىڭ يېنىغا يول

ئالدى . بۇ چاغدا مەھمۇد ئاق جايناماز ئۈستىدە ئولتۇرۇپ ، خېلى  
ئۇزاق تەسۋى سىيراتتى ، ياش يىگىت كەلگەندە نازىم  
چېدىرىدىكىلەر بىلەن پاراڭلىشىپ ئولتۇراتتى . ئۆز شاگىرتىنىڭ  
كەلگەنلىكىنى ئاڭلىغان موللا بىلال تالاغا چىقتى . ئىككىسى  
ھال - ئەھۋال سوراپ ، بىر سۆڭەتنىڭ يېنىغا كېلىپ تۇردى .  
— بۈگۈن كېچە ، — دېدى مۇلازىم ئالدىدا تۇرغان ئۇستازغا  
قاراپ ، — بىر ئامال قىلىپ ئەلاكامنى قۇتۇلدۇرۇۋالمىساق ،  
مەھمۇد پوچى ئەنە ئاشتىدىن كېيىن ئولتۇرۇۋېتىدۇ...  
بۇ خەۋەرنى ئاڭلىغان نازىمنىڭ بېشىدا چاقماق چاققانداك  
بولدى .

قاراڭغۇ كېچە ، ئاسماندا يۇلتۇزلار جۇلالىنىپ چاقنايتتى .  
شىمال تەرەپتىن كېلىۋاتقان لەرزىلەر شامال دەل - دەرەخلەرنىڭ  
يوپۇرماقلىرىنى شىلدىرتاتتى . ئەتىيازنىڭ نەم ھاۋاسى دىماغقا  
ئۇرۇلاتتى . موللا بىلال خىيال سۈرۈپ بىردەم جىم تۇردى ،  
ئۇنىڭ يوغان كۆزلىرى يېنىۋاتقانداك چاقنايتتى .

— قاچۇرۇۋەتسەك ، لەنىتى خوجا يەنە ئەخمەتخىنىنى  
ئەۋەتىپ تۇتۇپ كېلىدۇ . ياخشىسى ، پوچى ئۆز ئاغزى بىلەن  
ئەلاخاننى قويۇپ بەرسۇن ! بۇنى پەقەت خەلقلا قىلالايدۇ ! — دېدى  
شائىر ، ئۇنىڭ ئاۋازىدىن ئىشەنچ ئۇرغۇپ تۇراتتى . ئۇ ئالدىدىكى  
خۇش چىراي يىگىتكە تىكىلدى ، — بولدى ، ئۇكام ، سىز قايتىپ  
كېتىڭ ! پالۋاننى قۇتۇلدۇرىدىغان خەلقنى مەن قوزغايەن !  
— ئەمدى قىلىدىغان ئىشىمۇ يوق ، سىزگە ، ئۇستاز ياردەم  
بېرەي !

— بولدى ، سىز ئۆز ۋەزىپىڭىزنى تولۇق ئورۇندىدىڭىز !  
قايتىپ بېرىپ دەم ئېلىڭ !

مۇلازىم يىگىت خوشلىشىپ كەتتى . بىلال ئۇنىڭ كەينىدىن  
بىر ھازا قاراپ تۇرۇپ ئۆز چېدىرىغا قاراپ ماڭدى . چېدىرىغا بىر  
بىلال كىرىپ ، چېدىردىن ئون نەچچە بىلال چىقتى . ئۇلار چېدىر

ۋە گەمىلەرنى ئارىلاپ بارلىق قوزغىلاڭچىلارنى ئاياغقا تۇرغۇزدى...

شاۋىر ئۆزى سادىرنىڭ يېنىغا بېرىپ ، ئەھۋالنى يەتكۈزدى ، غەزەپلەنگەن پالۋان ئورنىدىن تۇرۇپ كەتتى .

— بۇ ئەنجانلىقنىڭ غەرىزى زادى نېمىدۇر ؟ ئۇنىڭ مەقسىتى ئەلادەك خەلق پالۋانلىرىنى ئۆلتۈرۈپ تۈگىتىپ ، نادان خەلقىمىزنىڭ شىللىسىگە رودۇپايەك مىنەكچىمۇ ؟ ! ياق ! پوچىنىڭ ئەلاخانەك پالۋانلىرىمىزنى ئۆلتۈرۈشىگە يول قويساق بولمايدۇ ! مەن بارىمەن ، ئۇ ئەنجانلىققا دەيدىغاننى دەيمەن ! ئەلاخاننى ئۆلتۈرۈش پەيلىدىن يانسا ياندى ئۇ گۈي ، بولمىسا كۆرگۈلۈكىنى كۆرسىتىمەن !

كۈنچىقىش تەرەپتىن يېرىمىدىن كۆپرەكى كۆيۈپ تۈگىگەن ئاي كۆتۈرۈلۈپ ، ئىلى ۋادىسىنى يورۇتتى . يېرىمى كۆيۈپ تۈگىگەن ئاينىڭ يورۇتۇشى تولۇن ئاينىڭ يورۇتۇشىدەك بولمىسىمۇ ، ئالدى - كەينىدىكىلەرنى كۆرگىلى بولاتتى . ئاي يورۇقىدا قىيىقاس - چۇقان بىلەن كېلىۋاتقان قوزغىلاڭچىلار خۇددى دولقۇنلاپ ئېقىۋاتقان قىيانغىلا ئوخشايتتى . ھەممىنىڭ ئالدىدا بېشىغا ئاق مالخاي كىيگەن ، ياقىسى ياندىن ئېتىلىدىغان ئاق كۆڭلىكىنىڭ بېلىنى قارا پوتا بىلەن باغلىغان قارىغايەك قامەتلىك سادىر پالۋان كېلەتتى... كېلىۋاتقان ئادەملەرنىڭ كۆزلىرى ئاسماندىكى يۇلتۇزلاردەك چاقنايتتى...

\*

\*

ئۇ يېنىدا ئادەم بولسىلا ، قىلىدىغان دىنىي ھەرىكەتلىرىنى ئەستايىدىل قىلاتتى . ئەخمەتخان خوجا بىر تەرەپتە يوتقانغا كىرىپ ياتقان بولسىمۇ ، پوچى ئۇزاق تەسۋى سىيرىپ ، ئاق جايىناماز ئۈستىدە قىبلىگە قاراپ ئولتۇردى ، بىر چاغدا ئۇزۇندىن - ئۇزۇن



دۇئا قىلىپ ، ئورنىدىن تۇردى . مەھمۇد تالاغا چىقىپ كەلگەندىن كېيىن ، مۇلازىم يىگىت يەنە بىر چەتكە سېلىپ قويغان ئورۇنغا كىرىپ ياتتى . يۇتقانىنى ئېچىۋېتىپ ياتقان ئەخمەتخان ئېغىر پۇشۇلداپ ئۇخلاۋاتتى . سىرتىدىكى ئاق كىيىملىرىدىن سېلىۋېتىپ ، بېشىغا ئاق شاپاق بۆك كىيىپ ، ئاق كۆڭلەك ، ئاق تامبىلى بىلەنلا ياتقان پۇچى ئۇخلىيالمىدى ، كەينى - كەينىدىن كېلىۋاتقان خىياللار ئۇنى قاينامدەك ئۆز ئىچىگە تارتىپ ئەكىردى .

«ئەلانى ، — دەپ ئويلىدى مەھمۇد ، ئەخمەتخان خوجىغا كەينىنى قىلىپ يېتىپ ، — ئۆلتۈرۈۋەتمەسم زادىلا بولمايدۇ . مۇشۇ زېمىننىڭ ئۈستىدىلا بولسا ، بېشىمغا بالا بولىدۇ ! ئۇنىڭ پەيلى يامان ! ماڭا تىكىلگەن كۆزلىرىدە بىر خىل تېگى - تېگىدىن ئۆرلەپ چىقىۋاتقان ئۆچمەنلىكنى كۆرمىەن . كىم ماڭا ھىجايىمسا ، ئۇ ماڭا دۈشمەن ، چوقۇم ئۇنى كۆزۈمدىن يوقىتىشىم كېرەك ! شۇ چاغدىلا بۇ يۇرتنىڭ قەنتىنى چىقىپ ، پەيزىنى كۆرۈپ ، ھۆكۈم سۈرەلەيمەن !»

پۇچى خىيالىدىن توختاپ تالاغا قۇلاق سالىدى . سىڭار كۆزنىڭ ئېغىر پۇشۇلدېشىدىن باشقا ھېچقانداق ئاۋاز ئاڭلانمىدى . «مۇنۇ پۇشۇلداپ ئۇخلاۋاتقان يەكچەشمۇ يەنە بەش — ئون كۈن ياشىيالايدۇ . مەن ئەخمەق ئەمەس : ساماننىڭ تېگىدە ئاققان سۇنى ، يەرنىڭ ئاستىدا ماڭغان يىلاننى بىلىۋالالايمەن ! بۇمۇ يەر ئۈستىدە ماڭا سادىق مالاي ، يەر ئاستىدا مېنى زەھەرلەيدىغان يىلان بولۇپ ياشاۋاتقان ئادەم ! ئۆزىنى باققان خوجىسىغا ۋاپا قىلمىغان ئىت ماڭا ۋاپا قىلامدۇ ؟ ! كۆرمىسەممۇ ئۇنىڭ يۈرىكى ماڭا بەش قولىدەك ئايان : ئۇ مېنى ئۆلتۈرۈش كويىدا ماڭا ھىجىيۋاتىدۇ . ئۇ پىچاق سالغۇچە مەن پىچاق سېلىشىم كېرەك ! يەنە بىر ئاز ئۇلۇمنى چىڭدىۋالاي ، تازا ئىشەنچلىك مالايدىن بىر - ئىككىنى تېپىۋالاي ، ئاندىن بۇنى چىرايلىق

ئۆزىتىپ قويىمەن!...»

پوچى يىراقتىن ، يەر - ئاستىدىن كېلىۋاتقاندىكى قىيقاس - چۇقانىنى ئاڭلاپ خىيالىدىن توختىدى . ئۇ ئۆرۈلۈپ ئوڭدا ياتتى ، سۇس ئاڭلىنىۋاتقان قىيقاس - چۇقان ئەمدى ئۇنىڭغا ئېنىق ئاڭلاندى ، بارغانسېرى ئۆز چېدىرىغا يېقىنلاپ كېلىۋاتقانلىقىنى بىلىپ ، يۈرىكى چۆچۈدى . ئۇ ئورنىدىن چاچراپ تۇرۇپ يەنە قۇلاق سالىدى : «قىيقاس - چۇقان بىلەن كېلىۋاتقان كىملىرىدۇر بۇ؟» دەپ پىچىرىلغان پوچى يوغان كۆزلىرىنى چەكچەيتىپ ، پۈتۈن بەدىنىدىن سوغۇق تەر چىقىپ ئولتۇرۇپ قالدى . ئۇ ئۆز ئاق ئۆيىنى شىردەك ھۆركىرەپ ، بوراندەك گۈركىرەپ كېلىۋاتقان دەھشەتلىك قىيان ئورنىۋېلىۋاتقانلىقىنى بىلىپ ، خۇددى شامالدا قالغان يېكەندەك تىترەپ كەتتى . مەھمۇد يوتقاندىن چىقىپ كىيىملىرىنى كىيىشكە باشلىدى . ئۇ كىيىمنى كىيىۋېتىپ : «ئەخمەتخان ! ئەخمەتخان» دەپ ۋارقىراپ ، سىڭار كۆزنى ئويغاتتى .

ئەخمەتخان ئويغىنىپ ، ئاق ئۆيگە يېقىنلاپ قالغان قىيقاس - چۇقانىنى ئاڭلاپ ، چۆچۈپ كەتتى . «نېمە گەپ بۇ؟» دېگەندەك كىيىملىرىنى كىيىپ بولۇپ ، ئالاقزادىلىك بىلەن مەھمۇد پوچىغا قارىدى . ئۇ ئۆزىنىڭ چىرايىدىكى ئالامەتلەرنى بۇ قاراڭغۇ چېدىردا مەھمۇدنىڭ كۆرەلمەيدىغانلىقىنى بىلمەيتتى .

پوچى شامىنى ياقىتى . يەكچەشمە ئالدىراپ - تېنەپ كىيىملىرىنى كىيىۋاتاتتى . مەھمۇد ئالقانچىلىك قۇرئاننى قولغا ئېلىپ ، كىيىمنى كىيىۋاتقان ئەخمەتخاننىڭ ئالدىغا كەلدى . بۇ چاغدا قىيقاس - چۇقان بىلەن كېلىۋاتقان ئادەملەر ئاق ئۆي ئەتراپىغا كېلىپ توختىدى .

«ھەي ، مەھمۇدخان خوجام ، بۇ ياققا چىقسىلا ، بىزنىڭ سىلىگە دەيدىغان سۆزىمىز بار !» دېگەن بوم ئاۋاز چېدىر يېنىدىلا ياڭرىدى...

كۈنچىقىش ئۇيۇقىغا ئون سەككىز - ئون توققۇز كۈنلۈك ئاي ، ئىلى ۋادىسىنى غۇۋا يورۇتۇپ چىقىۋاتاتتى . ئۈچتىن ئىككى قىسمى كۆيۈپ تۈگىگەن ئاينىڭ يورۇقىدا تاغ - دالا ، دەل - دەرەخلەر ئاجايىپ چىرايلىق كۆرۈنەتتى . گويا بىر يېشىل كىيىم كىيگەن گۈزەل پەرىزات ئاق پەردە ئىچىدە تۇرغاندەك قىلاتتى . مەھمۇد پوچى ئاق ئۆيىدىن چىقىپ ، ئالدىدىكى كەڭ مەيداندا تىقىلىشىپ تۇرغان قوزغىلاڭچىلارنى كۆرۈپ ، گويا چاۋىسى چىتقا يېپىلغاندەك كۆزلىرى چەكچىيىپ ، پۈتۈن ۋۇجۇدىغا قورقۇش تىترىكى ئولاشتى . كەينىدىن چىققان سىڭار كۆزمۇ گويا جېنىنى ئالغىلى جەبرائىل كەلگەندەك تىرىكلا ئۆلدى . ھەرقانداق ئاقىۋەتكە تەييارلىنىپ يۈرگەن خوجا قولىدىكى ئالقانچىلىك قۇرئانىنى ئېگىز كۆتۈردى . ئۇ ، ئۆزىنى تۇتۇۋېلىپ ، دولقۇنلاۋاتقان سايرامغا قارىدى .

— بۇ كېچىدە نېمىدەپ كەلدىڭلار ، ھەي ئەزىزلىرىم ؟ ! ھەرقانداق گەپ بولسا ، ئەتە تاڭ ئاتقاندا دېيىشسەك بولماسمىدى ؟ ! كەپسىلەر ، قېنى ، دەيدىغان سۆزۈڭلارنى دەڭلار ! بېشىغا ئات مالخاي ، ئۈستىگە ياقىسى ياندىن ئېتىلىدىغان كۆڭلەك كىيىپ ، بېلىنى قارا پوتىدا باغلىغان ، قارىغايىدەك قامەتلىك سادىر بىر چامداپ كۆپنىڭ ئالدىغا چىقتى . ئۇنىڭ يېنىدا گۈللۈك بېغىررەڭ مانچېستېر دوپپا كىيگەن موللا بىلال تۇراتتى .

— ھەي ، ئەنجانلىق ! — دېدى پالۋان بىر قولى بىلەن پوتىسىنى تۇتۇپ تۇرۇپ ، — بىز سېنى خوجىكەن ، دەپ ھۆرمەت قىلىپ بېشىمىزدا كۆتۈرسەك ، سەن بىزنى ئۆلتۈرگىلى تۇردۇڭغۇ ؟ ! زادى سېنىڭ مۇددىئايىڭ نېمە ؟ ! قوزغىلاڭنى باشلىغان ئادەملەر ئۇنى داۋاملاشتۇرالايدۇ ! سېنىڭسىزمۇ ، بىز بۇ قوزغىلاڭنى ئۇتۇق قازانغۇچە قىلالايمىز ! قاڭغۇق سۆزىدىن توختاپ ، يېنىدىكى موللا بىلالغا قارىدى .

ئۇنىڭ بۇ قارشىدىن : «دەۋاتقانلىرىم قانداق ، بولامدۇ ؟» دېگەن مەنىنى بىلدۈرەتتى .

— ئەلاخان ، — دەپ يەنە سۆز باشلىدى سادىر ، — خەلقنى شىلىپ يېگەن بەگمۇ ئەمەس ، مىڭبېشىمۇ ئەمەس ، ئۇنى نېمىشقا ئۆلتۈرسەن ؟ ! بىز سېنىڭ ئالدىڭغا : «ئەلاخاننى قويۇۋەت !» دەپ كەلدۇق .

مەھمۇد تولىمۇ ھىيلىگەر . ئۇ ھىجىيىپ ، قوشۇمىسىنى تۈرۈپ ، ھەرخىل قىياپەتتە كۆرۈنەلەيتتى ؛ گاھ ئاللاننىڭ كالامىنى كۆتۈرۈپ ئادەملەرنى ئۆزىگە قاراتسا ، گاھ ۋەز - نەسھەت بىلەن باش ئەگدۈرەتتى . پوچى كەلگەن ئىللىقلارنىڭ ئەلپازىنى كۆرۈپ ، قارشىلىشىشنىڭ ياخشى ئەمەسلىكىنى بىلدى . بۇنداق چاغدا قۇرئانغا تايىنىش ، مەلۇم دەرىجىدە يول قويۇش ياخشى يول ئىكەنلىكىنى بىلگەن خوجا قولىدىكى قۇرئاننى ئېگىز كۆتۈردى . — مېنىڭ دەيدىغان سۆزلىرىم ھەق ! يالغان سۆزلىسەم ، قولۇمدىكى ئاللاننىڭ كالامى ئۇرسۇن ! — دەپ سۆز باشلىدى مەھمۇد ئۆزىگە جىمجىت تىكىلىپ تۇرغان يۇلتۇزدەك كۆزلەرگە قاراپ ، — ئەخمەتخان ئىككىمىز ھېلىراقتا ، ئەلاخاننىڭ بەگ ئەمەسلىكىنى دېيىشىپ ، ئۆلتۈرۈشنىڭ ھاجىتى يوقلۇقىنى بىلگەندۇق . قاراڭلار ، سىلەر بىلەن بىزنىڭ نىيىتىمىز بىر يەردىن چىقتى ! بۇ بىزنىڭ كۆڭلىمىزنىڭ بىر ئىكەنلىكىنى كۆرسەتتى . بىلەمسىلەر بۇ ، ئۇلۇغ ئاللاننىڭ قۇدرىتى ! — مەھمۇد سۆزىدىن توختاپ ، تىنچ تۇرغان كۆلدەك خەلىققە قارىدى . بايقىقايىناۋاتقان كۆل ئەمدى خېلىلا ياۋاشلاپ قالغاندەك ئۈن - تىنسىز تۇراتتى . ئەنجانلىق خوجا قولىدىكى قۇرئاننى يەنە ئېگىز كۆتۈرۈپ ، سۆزىنى داۋاملاشتۇردى ، — لېكىن ، ئەلاخان ، مەن مەزەمزاتنى تۇتقىلى بارغاندا قاچماي ، بىز بىلەن بىر سەپتە بولغان بولسا ، ئۇنى تۇتمايتتۇق . ئۇ قېچىپ بىزگە قارشى ئىكەنلىكىنى ئاشكارىلىدى . شۇڭلاشقا ئۇنى تۇتقۇزۇپ كەلدىم . ئۇ بىر مەزگىل

سولاقتا يېتىپ قاچقان گۇناھنى يۇيىدۇ! مېنىڭ سۆزۈمگە ئىشىنىڭلار! مەن بۇ سۆزلەرنى ئاللاننىڭ كالامىنى ئېگىز كۆتۈرۈپ تۇرۇپ سۆزلىدىم...

خېلى كۆپ قىسمى كۆيۈپ تۈگىگەن ئاي خېلى ئېگىز ئۆرلىدى. ئەلاخان ئۆلۈمدىن قۇتۇلۇپ قالغان بولسىمۇ، موللا ناسىر ئەلەم ياتقان سولاقتىنغا سولاندى. ئۇنى ئەتىسى بىرقانچە چېرىك يالاپ بېرىپ تۈرمىگە تاپشۇرۇپ بەردى.

\*

\*

ئەنجانلىق خوجا غەزەپلىنىپ، مەزەزاتنىڭ ئوغلى خىزىرخانى تېپىپ كېلەلمىگەن چېرىكلىرىگە ۋارقىردى:

«بۇ كۈن خىزىرخانى تافىڭلار، دېدى،  
بايaban - شەھەرنى باقىڭلار، دېدى.  
دېدى: «خىزىرخاندىن كەتۈرسە خەبەر،  
ۋە يا ئۆلتۈرۈپ بىزگە كەلتۈرسە سەر.  
ئانغا كىيدۈرەي نەچچە قات جامەلەر.  
تېخى باشىغا زەررىن ئەمەلەر.  
تېخى مىندۈرمىن ئانغا ياخشى ئات،  
فەقىر نامرات بولسا تافسۇن مۇراد.»<sup>①</sup>

بۇ خەۋەر بىردەمدىلا شەھەرگە تارقالدى. ئاخىرى بىرقانچە ئادەملەر خىزىرخانى ئايدىڭ مەھەللىسىدىن تېپىپ سىڭار كۆزنىڭ ئالدىغا ئەكەلدى. ئەخمەتخان بىر چاغلاردىكى خوجىسىنىڭ ئارزۇلۇق ئوغلىغا رەھىم - شەپقەت قىلىمدى، ئۇنىڭ كۆزلىرىدىن تۆكۈلۈۋاتقان ياشلىرىغا قاراپمۇ قويمىدى.

① «غازات دەرمۈلكى چىن» داستانىدىن، «شىنجاڭ تەزكىرىچىلىكى» ژۇرنىلى 1995 - يىل 3 - سان 28 - بەت.

«دېدىلەر : «مۇنىڭ تىز ئىشىنى قىلىڭ ،

كېسپىيان قەفەسكە باشنى ئېلىڭ . »»<sup>①</sup>

بېشىر ئونبېشى بىلەن يەنە بىر چېرىك ھاكىمبەگنىڭ ئوغلىنى ئالدىغا سېلىپ شەھەر سىرتىغا ئېلىپ ماڭدى . ئۇلار شىمالىي تەرەپتىكى تاشلىق سايدا توختىدى . خىزىرخان پىيادە ، بېشىر بىلەن يەنە بىر چېرىك ئاتلىق ئىدى . ئىككىسى ئاتلىرىدىن چۈشۈپ ، خىزىرخاننىڭ جېنىنى ئېلىشقا تەييارلاندى . غۇنچە لېۋى ئۈستىگە تېخى بۇرۇتمۇ خەت تارتىمىغان ، ئون يەتتە ياشلاردىكى يىگىت ئونبېشىنىڭ ئالدىغا كېلىپ تىزلاندى :

— ئىككى رەكەت ناماز ئوقۇۋالاي ، رۇخسەت قىلىڭ ! — دەپ يېلىندى يىگىت كۆزلىرىدىن تارام - تارام ياش تۆكۈپ تۇرۇپ .

بېشىر بىلەن چېرىكنىڭ ئېتى سۇ بويىدا ئوتلاپ يۈرەتتى . خىزىرخان تاھارەت ئالغىلى سۇ بويىغا كېلىپ ، يېنىدا ئوتلاۋاتقان ئاتلارغا قاراپ ئويلىنىپ قالدى . «ئۆلمىگەن جاندا ئۈمىد بار» دېگەندەك ، ئۇ بىر ئاتقا مىنىپ قېچىش خىيالىغا كەلدى . بېشىر بىلەن يەنە بىر شادىپاچاق چېرىك ئېرىدا — تاشلىقتا ئولتۇرۇپ پاراڭلىشىۋاتاتتى . يىگىت چاققانلىق بىلەن بىر ئاتنى تۇتۇپ سەكرەپ مىندى - دە ، بېشىنى شەھەر تەرەپكە بۇراپ : «چۆھ» دېدى . بېشىرنىڭ كۆكۈچ رەڭلىك ئېتى ئۈستىگە چىققان يىگىتنىڭ كۆڭلىنى چۈشەنگەندەك ئالدىغا قاراپ چاپتى . خىزىرخان نەگە بېرىپ ، نەگە يوشۇرۇنۇشنى بىلمەيتتى . ئۈستىگە كۆرپە سېلىنغان قازاق ئېگىرى ئۈستىدە ئولتۇرغان يىگىت ئاتنىڭ بېشىنى قويۇۋەتتى...

«ئاه ، جېنىم دادا» دەپ ئىگرايتتى قاپقارا كۆزلىرىدىن ياش

① «غازات دەرمۈلكى چىن» داستانىدىن ، «شىنجاڭ تەزكىرىچىلىكى» ژۇرنىلى 1995 - يىل 3 - سان 28 - بەت .

تۆكۈۋاتقان خىزىرخان . ئېتىنى بولۇشىغا چاپتۇرۇپ كېتىۋېتىپ ،  
بېشىغا ئاق سەللە يۆگىگەن ، ئۈستىگە قارا كۆك كالتە چاپان  
كىيگەن ئوغۇل شىمالدىن كېلىدىغان سايىنى بويلاپ كېلەتتى .  
كۆكلەمدە شىمالدىكى تاغلاردىن كېلىدىغان كەلكۈن سۈيى بىلەن  
ئۇزاق يىللارنىڭ ئالدىدا پەيدا بولغان ، قىش - ياز توختىماي  
بىر ئۆستەڭنىڭ سۈيىدەك سۇ ئاقىدىغان ساي بىر كەڭ كۈچىدەك  
بولۇپ ، چۆرىسىدە تال سۆگەتلەر ئۆسەتتى .

خىزىرخان ئارىلاپ - ئارىلاپ كەينىگە قاراپ قويماقتى .  
ئۇ تۆت - بەش يۈز مېتىر يىراقتا ئۆزىنى قوغلاپ كېلىۋاتقان  
بېشىرنى كۆردى . ئۈنۈشى توختىماي ئېتىنى قامچىلاپ ، پۇتلىرى  
بىلەن بىقىنداپ كېلەتتى . ئۆزىنى قوغلاپ كېلىۋاتقاننىڭ ئۆزىگە  
يېقىنلاۋاتقانلىقىنى كۆرگەن ئوغۇل پۇتلىرى بىلەن ئاستىدىكى  
ئاتنى بىقىندايتتى . ئات چېپىشىنى يەنە تېزلىتەتتى . ئۇ غەرىبتىن  
كېلىدىغان يول ئۆتىدىغان كۆۋرۈككە يېتىپ كەلدى . خىزىرخان  
بۇ كۆۋرۈكتىن ئۆتسلا ، توغرىكۆۋرۈككە بېرىپ ، ئاندىن جەنۇبقا  
ئوردا مەھەللىسى تەرەپكە ئېتىنىڭ بېشىنى بۇرايتتى .

تەرلەپ كەتكەن ئات كۆۋرۈككە كېلىپ توختىۋالدى .  
ياسالغىنىغا ئۇزۇن بولغان كۆۋرۈكنىڭ تاختايلىرى ئاجراپ ، بەزى  
جايلىرى تېشىلىپ تۇراتتى . خارتىلداپ ئىتتىك توختىغان  
جانىۋارنىڭ ئۈستىدىن خىزىرخان ئۇچۇپ كەتكىلى تاس قالدى .  
كۆزلىرى ياش خىزىرخان ئاتنىڭ چۇلۇۋرى بىلەن ساغرىسىغا  
كېلىشتۈرۈپ بىرنى ئۇرۇۋىدى ، ئات جان ئاچچىقىدا ياغاچ  
كۆۋرۈككە ئاياغ تاشلىدى . بىراق ، جانىۋارنىڭ ئارقا پۇتىنىڭ  
بىرى كۆۋرۈكنىڭ تېشىلىگەن تۆشۈكىگە كىرىپ قېلىپ گۈپپىدە  
يېقىلدى .

«بۇ ئاتنىڭ يوق ئېردى يۈرەر قۇۋۋەتى ،  
كى كۆۋرۈككە ئاتنىڭ ساقىلىدى پۇتى .

قازا يەتتى ئاندا تىقىلدى بۇ ئات ،  
فۇتىنى ئالالماي يىقىلدى بۇ ئات .<sup>①</sup>

خىزىرخان ئات بېشىدىن كۆۋرۈك ئۈستىگە ئۇچۇپ چۈشتى ،  
بېشىدىكى سەللىسىمۇ كۆۋرۈككە چۈشۈپ چۈۋۈلۈپ كەتتى . ئۇ  
سەللىسىگە قارىماي ئېتىنىڭ يېنىغا ئوقتەك كېلىپ ، ئۇنىڭ  
تىزگىنىنى تارتتى . بىچارە ئات پۇتىنى كۆۋرۈكنىڭ تۆشۈكىدىن  
چىقىرالمى تېپىرلايتتى . تېخىچە كۆزىدىن ياش ، ماڭلىيىدىن  
چىپىلداپ تەر ئېقىۋاتقان نەۋقىران ئېتىنىڭ پۇتىنى كۆۋرۈكتىن  
چىقىرالمىداغىلىقىغا كۆزى يېتىپ ، كۆۋرۈكتىن ئۆتۈپ ئالدىغا  
قاراپ يۈگۈردى . يىگىت قېچىپ كېتىۋېتىپ يولغا ، ئىككى  
چېتىگە : بىرەر تونۇش ئۇچراپ قالماسمۇ ؟ دېگەندەك قارايتتى .  
ھاسىراپ - ھۆمۈدەپ يالاڭلاشتاق يۈگۈرۈپ كېتىۋاتقان خىزىرخان  
ئارقىسىدىن كېلىۋاتقان ئاتنىڭ ئاياغ تاۋۇشى بىلەن  
پۇشقۇرۇشنى ئېنىق ئاڭلىدى . ئۇ بېشىرىنىڭ «توختا ،  
ھارسمى !» دېگەن سەت ئاۋازىنىمۇ تونۇدى . نەۋقىران ئوغۇل  
يۈگۈرۈشنى توختاتماي تېخىمۇ تېزلەشتۈردى .

باغرى تاش تەقدىر ئاتنى ساي كۆۋرۈكىدە يىقىتىپ ، ئۆزىنى  
پىيادە قېچىشقا مەجبۇر قىلدى . قېرىشقاندەك خىزىرخانغا بىرەر  
تونۇش - بىلىشمۇ ئۇچرىمىدى .

«توختا ، شۈمتەك !» دېگەن بېشىرىنىڭ سەت ئاۋازى  
يىگىتنىڭ بېشىدىلا ياڭرىدى . ئۇ بۇرۇلۇپ قاراپ ، يەنە بىر  
چېرىك مىنگەن چېپار ئاتنىڭ ئۆزىگە تەگكەن ئىسسىق تىنىقىنى  
سەزدى .

«ياق ، توختىسام بولمايدۇ ! توختىسام ئۇ مېنى  
ئۆلتۈرۈۋېتىدۇ !» دەيتتى خىزىرخاننىڭ يۈرىكى ، ئۈمىد بىلەن

① «غازات دەرمۇلكى چىن» داستانىدىن ، «شىنجاڭ تەزكىرىچىلىكى» ژۇرنىلى  
1995 - يىل 3 - سان 28 - بەت .



گۈپۈلدەپ سوقۇپ .

يانداپ كەلگەن بېشىر قېچىۋاتقان خىزىرخانىنىڭ كەينىدىن قىلىچىنى تىقۇۋەتتى . يىگىت : «ئاللا !» دەپ توپىلىق يەرگە يىقىلدى . ئۇنىڭ قىلىچ كىرگەن دۈمبىسىدىن قىزىل قېنى چاپىنىنىڭ تېشىغا تەۋرەپ چىقتى . ئېتىدىن چۈشكەن قاتىل تېخى تولۇق جېنى چىقماي پىتىرلاۋاتقان خىزىرخانىنىڭ بويىغا قىلىچ ئۇرۇپ ، بېشىنى ئۈزۈۋەتتى . يولدىن ئۆتۈپ كېتىۋاتقانلار توختاپ ، ياقىلىرىنى تۇتۇپ ، يەردە ياتقان ، قېنىغا مىلەنگەن باشسىز جەسەتكە قورقۇپ قاراشتى...

شۇ كۈنى كېچىسى خادىك ھارۋىغا چۈشكەن بىر ئايال چىرايلىق ئورالغان بىر بوۋاقنى تۇتۇپ ئولتۇرۇپ شەھەردىن چىقىپ كەتتى . بۇرۇتلۇق ھارۋىكەش ھاۋادا ئۇزۇن قامچىسىنى قارسىلىدىتىپ ، ئاتلىرىنى تېز ھەيدەپ چۇلۇقايغا يول ئالدى . ئايالنىڭ قولىدىكى بوۋاق مەزەمزاتنىڭ ئوغلى بولۇپ ، تا چوڭ بولغۇچە «ئىلياس خوجا» دېگەن ئىسمى ئېيتىلماي «بوۋاق خوجا» دېيىلدى .

## ئون ئۈچىنچى باب

### «ئوتتۇز ئالتە كۈن پوچى بولدى سپاھ»

ئەنجانلىق خوجا ئىلى دېھقانلار قوزغىلىڭىنىڭ پۈتۈن ھوقۇقىنى ئىگىلەپ ، دېگىنىنى قىلىدىغان بولدى . كىمكى ئۇنىڭغا قارشى بىرەر ئېغىز سۆز قىلىپ قويسا ، ئىز - دېرىكى يوق غايىب بولاتتى...

«كى ئەشيائى مۇئىننى غارەت قىلىپ ،  
ئاداۋەت ئۇرۇقىنى دىلغا تېرىپ .  
كېتىپ ئەدل ئانداغ بۇزۇلدى نىيەت ،  
نە قىلغاي قىساسۇ ، نە ئالغاي دىيەت .  
بۇ قىسمىدا بولدى زامانە ئىشى ،  
جافا - زۇلۇم بولدى پەلەك ۋەرزىشى .»<sup>①</sup>

ئارائۆستەڭنىڭ بۇلاقبېشى مەھەللىسىدىكى شەمشىدىن خەلىپەم ھەدىسىنىڭ ئوغلى مەزەمزاتنىڭ ئۆلۈمىدىن قاتتىق قايغۇردى ، ئارقىدىنلا مەزەمزاتنىڭ ئوغلى خىزىرخاننىڭ

---

① «غازات دەرمۈلكى چىن» داستانىدىن ، «شىنجاڭ تەزكىرىچىلىكى» ژۇرنىلى 1995 - يىل 3 - سان 28 - بەت .

ئۆلتۈرۈلگەنلىكى ، بۇ مويسىپىتنىڭ قەددىنى تېخىمۇ پۈكۈپ ،  
چاچ - ساقاللىرىنى ئاقارتىۋەتتى . ئۇ ئاھ ئۇرۇپ ، كۆزلىرىدىن  
يېشى توختىمايدىغان بولۇپ قالدى . كېچە - كۈندۈزلەردىكى  
قايغۇلۇق خىياللار ئاخىرى ئۇنىڭ كۆڭلىگە قىساس ئوتىنى ياقىتى .  
خەلىپە مەزەمزات ۋە خىزىرخانلارنىڭ قىساس پوتىسىنى بېلىگە  
باغلاپ پوچىدىن ئۆچ ئېلىش يولىنى ئويلىدى...

بۈگۈن پەيشەنبە ، ئۆيدىكىلەرگە يىت سالدۇرۇپ ، بىرقانچە  
تاۋاق پولۇ ئەتكۈزدى . مانا ، قاراڭغۇ چۈشۈپ ، چاقىرىلغانلارنىڭ  
كېلىدىغان ۋاقتىمۇ بولدى . ئەڭ دەسلەپ قۇتلۇق مىراب كەلدى .  
كېچىكمەي ئارقىدىنلا تۈردى يۈزبېگى باشلىغان يۇرت چوڭلىرىدىن  
بىرقانچىسى قوش - قوش شام يورۇتقان ياسىداق سارايغا كىرىپ  
ئولتۇردى . كېلىدىغان مېھمانلار يەتتە - سەككىز بولۇپ ،  
بۇلاقبېشى ۋە يېقىن ئەتراپتىكى مەھەللىلەرنىڭ ئىززەت -  
ئابرويى بار مۆتىۋەرلىرى ئىدى . ئولتۇرغانلار ئورۇنلىرىدىن  
تۇرۇپ يېڭى كەلگەنلەر بىلەن قول ئېلىشىپ كۆرۈشۈپ ،  
ھال - ئەھۋال سوراشتى .

ئوتتۇرىغا قويۇلغان ئۇزۇن تاماق ئۈستىلى ئۈستىگە  
تىزىلغان نازۇنمەتلەرنىڭ يۈزى ئېچىلىپ سىنچاي تارتىلدى .  
گۈللۈك سىركايىلەردىن قېنىق دەملەنگەن پەمىلچاينىڭ خۇشبۇي  
پۇرىقى تارقىلىپ ، ھورى كۆتۈرۈلدى . تاماق ئۈستىلىنىڭ  
كۈنچىقىش يېنىدا ئولتۇرغان شەمشىدىن خەلىپە مېھمانلارنى چايغا  
تەكلىپ قىلدى .

— قېنى ، چاي ئىچسەڭلار ! — دېدى ، ئۇنىڭ ئاۋازىدىن يىغا  
پۇرىقى كېلەتتى ، — بۈگۈن مەزەمزات بىلەن ئوغلى خىزىرخانغا  
ياغ پۇرتىپ ئازنا ئاخشىمى قىلىۋىدىم .

مېھمانلار ئۇياقتىن - بۇياققا گەپ قىلىپ ، قانغۇچە چاي  
ئىچتى ، ئارقىدىن چىنە - تاۋاقلاردا قوزا گۆشى بېسىلغان پولۇ  
خۇشبۇي پۇرىقى بىلەن دىماغلارنى غىدىقلاپ كىردى . مېھمانلار

پىچاق ۋە بەكىلىرىنى ئېلىپ ، ئۈستىدىكى گۆشلىرىنى توغراپ ،  
ئوخشىغان پولىنى تويغۇچە يېدى . ئاخىرىدا تاماق ئۈستىلى  
ئۈستىدىكى يىتقا قۇرئان ئوقۇپ ، ئىسسىق سۇدا قوللىرىنى  
يۇيىدى .

توغرىسىنى ئېيتقاندا ، بۈگۈنكى ئازنا ئاخشىمىنىڭ يەنە بىر  
مۇھىم مەزمۇنى بولۇپ ، بۇنىڭدىن قۇتلۇق مىراب ، تۇردى  
يۈزبېگىلارنىڭ خەۋىرى بار ئىدى . شۇڭلاشقا ئۇلار قوللىرىنى  
يۇيۇپ بولغاندىن كېيىنلا ئورۇنلىرىدىن تۇرمىدى . تاماق ئۈستىلى  
يىغىشتۇرۇلۇپ ، پۇت - قوللار سوزۇلغاندىن كېيىن ، مېھمانلار  
شەمشىدىن خەلپەمگە تىكىدى . پېشانىسى كەڭ ، بۇرۇل قاشلىرى  
قويۇق ، ئورا كۆز ، ساقال - بۇرۇتى ئاقارغان شەمشىدىن خەلپەم  
بىر يۆتلىۋېلىپ سۆز باشلىدى :

— ھەممىلىرىنىڭ خەۋىرى بار ، ھەدەمنىڭ ئوغلى  
مەزەمزاتنى ئەنجانلىق خوجا ئۆلتۈرۈۋەتتى . ئەمدىلا ئون يەتتە  
ياشقا كىرگەن ئوغلى خىزىرخانىمۇ قىزىل قېنىغا  
بويىۋەتتى . كەينى - كەينىدىن يۈز بەرگەن بۇ مۇسبەتلەر ،  
ئۇنىڭ تۇيىقىغا ئۇرسا مۇڭگۈزى سىرقىراپتۇ ، دېگەندەك قېرىغان  
كۈنلىرىمدە قەدىمنى پۈكۈپ ، يۈرىكىمنى پارا قىلدى ، —  
خەلپەمنىڭ كۆزىدىن چۈشكەن ياش ، ئۇنىڭ ئاپئاق ساقاللىرىدا  
چاقنايتتى . ئۇ بىر ئۆھ تارتىۋېلىپ ، سۆزىنى يەنە داۋام  
قىلدى ، — چەتتىن كەلگەن ئەنجانلىق پوچى قوزغىلاڭنىڭ  
ھوقۇقىنى چاڭگىلىغا ئېلىۋېلىپ ، بۈگۈن بەگ ، مېخېشى  
قاتارلىق سىپاھلىرىمىزنىمۇ بىر - بىرلەپ يوقاتماقتا . ھازىرغىچە  
ئۆلگەنلەرنىڭ سانى ئاز ئەمەس ، تاغ - دالىلاردا قېچىپ  
يۈرگەنلەرمۇ نۇرغۇن ! — شەمشىدىن خەلپەم ھاسىراپ سۆزىدىن  
توختاپ قالدى .

بەزىلىرى پۈتىنى سوزۇپ ، بەزىلىرى باداشقان قۇرۇپ  
ئەركىن - ئازادە ئولتۇرغان مېھمانلار ئۇنىڭ سۆزىنى جىمجىت

ئولتۇرۇپ ئاڭلايتتى . قاپاق ۋە قوشۇمىلىرى تۈرۈلگەن بۇ يۇرت چوڭلىرى خەلپەينىڭ قايغۇ - ھەسرىتىنى ئۆزلىرىنىڭ قايغۇ - ھەسرىتى بىلپ ، بەزىدە چوڭقۇر خۇرسىنىپمۇ ئالاتتى .

— مەن كېچە - كۈندۈز ئاھ ئۇرۇپ ، ياش تۆكتۈم ، — دەپ يەنە سۆز باشلىدى ساھىبخانا ئولتۇرغانلارغا قاراپ ، — ئۇرغان ئاھىم ، تۆككەن يېشىم ئاخىرى مېنىڭ كۆڭلۈمگە قىساس ئوتىنى ياقىتى . ئۇ بۈگۈن لاۋۇلداپ يېنىپ ، ماڭا ئارام بەرمەيدىغان دەرىجىدە ئۇلغايدى . ئەنجانلىق خوجىدىن ئىككى جاننىڭ ۋە باشقا ئۆلگەنلەرنىڭ قىساسىنى ئالمىسام ، بۇ تىرىكلىكىمنىڭ قىممىتى ۋە ئارامى بولمايدىغانلىقىنى بىلدىم . بۇ ھەققانىي ئىشقا قېرى جېنىمنى تىكىپ قويدۇم ، — شەمشىدىن خەلپەم پەشمىتىنىڭ يانچۇقىدىن ياغلىقىنى ئېلىپ يۈز - كۆزلىرىنى ئالدىرىماي ئېرتتى . مېھمانلار ئۇنىڭ ھەرىرى ھەرىكىتىگە ، چىرايىغا كۆز ئۈزمەي قاراپ ، ئېغىر نەپەسلىنەتتى . ساھىبخانا يەنە چىرايىغا جىددىيلىك يۈگۈرتۈپ ، سۆزىنى داۋاملاشتۇردى ، — مەھمۇدىتىن قىساس ئېلىش ئۈنچىلىك ئاسان ئىش ئەمەس ، قىلغۇلۇقنى قىلىپ ، ئەمدى ۋەھىمىگە چۈشۈپ قالغان پوچى ، ئۆزىنى قوغدايدىغان قاراۋۇللارنى نەچچە ھەسسە كۆپەيتىپتۇدەك ، يۇرت چوڭلىرى بىلەن مەسلىھەتلەشمەي ، ئۆزۈم قىساس يولىغا مېڭىشنى لايىق كۆرمىدىم . بۈگۈنكى ئازنا ئاخشىمىدا سىلەر بىلەن مەسلىھەت قىلىش ئويىغا كېلىپ ، سىلەرنى چاقىردىم . قانداق قىلىمىز ؟ چەتتىن كەلگەن بىر ئەنجانلىقنىڭ قوزغىلاڭغا باش بولۇۋېلىپ ، ياخشى ئادەملىرىمىزنى بىر - بىرلەپ ئۆلتۈرۈشىگە قاراپ تۇرىمىزمۇ ؟ ! بايا دېدىم ، مەن بۇ خەتەرلىك يولغا قېرى جېنىمنى تىكتىم . قېنى ، مېنىڭ بىلەن بىللە ماڭىدىغانلار بارمۇ ؟ ! — ئۇ بىردەم تۇرۇۋېلىپ ، — بىز بىر ياقىدىن باش ، بىر يەڭدىن قول چىقىرىپ ، ئۆلتۈرۈلگەنلەرنىڭ قىساسىنى ئېلىشىمىز كېرەك ! بۇ مېنىڭ

سىلەرگە دەيدىغانلىرىم ! — دېگەنلەرنى قوشۇپ قويدى .  
شەمشىدىن خەلىپەم ھاسىراپ سۆزىدىن توختىدى . ئۇنىڭ ئاق  
ئارىلاشقان ئۆسكىلەك قاشلىرى تېگىدىكى كۆزلىرى يىراقىتىكى  
يۇلتۇزلار دەك چاقنايتتى .

— مەنمۇ ئويلاپ ، ئىچىمدە ئۆرتىنىپ يۈرەتتىم .  
ئۆزىمىزنىڭ نادان ۋە ئەخمەقلىقىدىن رەنجىيتتىم . چەتتىن  
كەلگەن بىر ئەنجانلىقنىڭ راست - يالغان خوجىلىقىنى بىلمەي  
تۇرۇپ ، ئۇنى ئەۋلىيا قىلىۋالدۇق . بىزنىڭ بۇ نادان ۋە  
ئەخمەقلىقىمىزنى كۆرگەن پوچى شىللىمىزگە مىنىپ ، ياخشى  
ئادەملىرىمىزنى يوقاتقىلى تۇردى . ئۇنىڭ مەقسىتى بەش قولىدەك  
ئايان ، ئۆزى بەگ ، ئۆزى خان بولۇشتىن ئىبارەت . بۇنىڭغا قول  
قوشتۇرۇپ قاراپ تۇرساق بولمايدۇ ! مەھمۇدى دەرھال  
يوقاتمىساق ، يەنە نۇرغۇن ياخشى ئادەملىرىمىزدىن ئايرىلىپ  
قالىمىز . مانا مەن تەييار ! ئەنجانلىق خوجىنى ئۆلتۈرۈشكە  
جېنىمنى تىكىپ قويدۇم ! — دېدى قۇتلۇق مىراب قايناپ  
سۆزلەپ ، ئۇنىڭ توم ۋە كۆتمەك قاشلىرى تېگىدىكى قارىسى  
قوڭۇر كۆزلىرى ئۇچقۇنلىنىپ ياناتتى . ئۇزۇن ، قارا  
بۇرۇنلىرىنىڭ ئىككى ئۇچى سەل ئۈستىگە قايرىلىپ تۇرىدىغان  
بۇغداي ئۆڭلۈك تۇردى يۈزىگى ، قۇتلۇق مىرابتىن كېيىن سۆز  
باشلىدى :

— مۇشۇنداق بىر مەسلىھەت بولۇشنى تۆت كۆزۈم بىلەن  
كۈتۈپ كېلىۋاتاتتىم . شەمشىدىن خەلىپەمنىڭ بىزنى بىر يەرگە  
جەم قىلغانلىقى جاھان ئىش بولدى . مەن بۇنىڭدىن تولىمۇ خۇشال  
بولدۇم . مۇشۇ كېچە ، مۇشۇ دەقىقىلەر ئەتە ئۈچۈن بىر ئۇلۇغ  
تارىخ بولۇپ قالدۇ ! پوچىنى مانا مەن ئۆلتۈرىمەن ! يېنىمغا ياش  
يىگىتلىرىمىزدىن بىرقانچىنى ئېلىپ ، كېچىدە بېرىپ ، ئۇ  
لەنتىنى چېدىرىدىلا بوغۇزلىۋېتىمەن !... بولدى ، بۇ ئىشنى ماڭا  
قويۇپ بېرىڭلار !...

ئولتۇرغانلار : كېچىسى يوشۇرۇن بېرىپ ، چېدىرغا بېسىپ كىرىپ ، خوجىنى بوغۇزلىۋېتىشنى بىردەك مۇۋاپىق كۆردى . تالاش - تارتىش ئارقىلىق بۇ ۋەزىپە ئاخىرىدا تۈردى يۈزبېگىگە تاپشۇرۇلدى . مېھمانلار خۇپتەنگە يېقىن ، شەمشىدىن خەلپەم بىلەن خوشلىشىپ ئۆيلىرىگە قايتتى...

\*

\*

تۈردى يۈزبېگى شەمشىدىن خەلپەمنىڭ ئازنا ئاخشىمىدىن كېيىن ، ئۆزى بىر قېتىم كۈرە يېنىدىكى قوزغىلاڭچىلار بارگاھىغا بېرىپ ، ئەنجانلىق خوجىنىڭ ئاق ئۆيىنى كۆرۈپ كەلدى . ئۇ ئۆزىنىڭ نەگە بېرىپ كەلگەنلىكىنى ھېچكىمگە دېمىدى . سورىغانلارغا : «شەھەرگە بېرىپ كەلدىم» دەپلا قويدى . ئۇ كەلگەن كۈننىڭ ئەتىسى كەچتە كۆڭلىگە پۈككەن ئۈچ يىگىتنى ئۆيىگە چاقىرىپ ، ئۇلارغا شەمشىدىن خەلپەمنىڭ ئۆيىدە بولغان گەپ - سۆزلەرنى يېپىدىن - يىڭىنىسىغىچە ئېيتىپ ، ئۆزى بىلەن بىللە ئەنجانلىق خوجىنى ئۆلتۈرۈشكە بىللە بارىدىغان - بارمايدىغانلىقىنى سورىدى .

— بۇ باش كېتىدىغان يا باش ئالدىدىغان بىر خەتەرلىك ئىش ! خالىساڭ بار ، خالىمىساڭ قال ! بارمىساڭ باياتىن دېگەن گەپلىرىمنى مەن ساڭا دېمىگەن ، سەن ئاڭلىمىغان بولۇپ ، يېپىق قازان يېپىق پېتى قالىدۇ . ئەگەر بىرەر يەردە ئاغزىڭدىن چىقىپ كېتىدىغان بولسا ، مېنىڭ قولۇمدا ئۆلىسەن ! — دېدى ئۇ .

ئۇ سۆزلەشكەن ئۈچ يىگىت سەھرانىڭ ئالدىنقى يىگىتلىرىدىن ئىدى ، ھەممىسى يۈزبېگى بىلەن بىللە بارىدىغانلىقىنى بىلدۈردى . ياراملىق ئاتلارغا مىنىپ ، يانلىرىغا ئۇزۇن پىچاق ياكى خەنجەر ئاسقان تۆت ئاتلىق ئارىدىن تۆت - بەش كۈن ئۆتۈپ ، كۈنچىقىش تەرەپ چۈگەن رەڭگە كىرگەن

چاغدا مەھەللىدىن چىقىپ كەتتى .

ئۇلار شەھەردە بىر كۈن تۇرۇپ ، مەھمۇدنىڭ نەدىلىكىنى سۈرۈشتۈردى . ئەنجانلىق خوجا كۈرەنىڭ يېنىدىكى بارگاھىدا تۇرۇۋاتقانلىقىنى ، ھىلىگەر پوچى بىلەن بىللە تۇرىدىغان ئەخمەتخان سىڭار كۆز كېچە شەھەرگە كەلگەنلىكىنىمۇ سۈرۈشتۈرۈپ بىلدى . تۇردى يۈزبېگى پوچىنىڭ يېنىدا ئەخمەتخاننىڭ يوقلۇقىدىن خۇشال بولدى . ئەتىسى دەڭدەرۋازىنىڭ داڭلىق مانتىخانسىدا ، نامازدىگەردىن ئۆتۈپ تويغۇچە مانتا يېگەن تۇردى يۈزبېگى ۋە ئۇنىڭ بىلەن بىللە ماڭغان ئۈچ يىگىت شەھەر سېپىلىنىڭ كۈرە دەۋرۋازىسىدىن چىقىپ كەتتى . ئۇلار يولدا توختاپ دەممۇ ئالماي ، تۈن نىسپىدىن ئاشقاندا قوزغىلاڭچىلارنىڭ بارگاھىغا يېتىپ كەلدى .

بۈگۈن ئايسىز قاراڭغۇ كېچە بولۇپ ، ئوچۇق ئاسماندىكى يۇلتۇزلار چىرايلىق جۇلالىنىپ چاقنايتتى . زۇلمەت قاپلىغان دالا ئېغىر ھاسىرايتتى . شىمالدىكى تاغلاردىن كېلىۋاتقان گۈر - گۈر شامالدا دەل - دەرەخلەر ئۆزئارا پىچىرلىشىپ سۆزلىشىۋاتقاندەك قىلاتتى . ئۇلارنىڭ پىچىرلاشلىرىدىن مېھىر - مۇھەببەتنىڭ ئۆتكۈر پۇرىقى كېلەتتى . بۇ خۇشبۇي ، مەست قىلىدىغان باھار پۇرىقى ، ئايدىڭ بولمىسىمۇ بۇ قاراڭغۇ كېچىنى راھەتلىك ھېس قىلدۇراتتى . قوزغىلاڭچىلارنىڭ بارگاھىدا كۆيىدىغان گۈلخانلار ئوچۇپ ، ياڭىرايدىغان ئىلى ناخشىلىرى توختاپ ، ئادەملىرى ئاللىقاچان تاتلىق ئۇيغۇدا ياتاتتى .

قوزغىلاڭچىلار بارگاھىدىن خېلىلا يىراقتا توختىغان تۇردى يۈزبېگى ۋە ئۇ باشلىغان ئۈچ يىگىت ئاتلىرىدىن چۈشۈپ ، بىر يوغان بىر قارىياغاچنىڭ يېنىغا كەلدى . ئۇلار ئاتلىرىنى قارىياغاچقا باغلاپ ، بىردەم چۆپلۈكتە ئولتۇرۇپ دەم ئالدى . — ئاتلار مۇشۇ يەردە قالسۇن ، بىز پىيادە بارايلى . مەن ئەنجانلىقنىڭ ئاق ئۆيى نەدىلىكىنى بىلىمەن . بىز بېرىپ پوچى



ئۆيىنىڭ ئەتراپىنى كۆزەتكەندىن كېيىن ، سىلەر ئۇنىڭ قاراۋۇللىرىنى بىر تەرەپ قىلىسىلەر ؛ قارشىلىق قىلماي ، ۋارقىراپ - جارقىرىمىسا ، ئۆزىمىزنىڭ قېرىنداشلىرى ئەمەسمۇ ، ئۆلتۈرمەڭلار ! مەن ئاق ئۆيگە بېسىپ كىرىپ ئۆزى يالغۇز ئۇخلاۋاتقان خوجىنى ئاستىمغا بېسىۋېلىپ بوغۇزلايمەن . مەن ئاق ئۆيدىن چىقىپ مېڭىشىمغىلا ، سىلەرمۇ كەينىمدىن ئەگىشىڭلار . بىز ئاتلىرىمىز بار قارىياغاچ تۈۋىگە كېلىپ ، ئاتلارغا مىنىمىز - دە ، غۇلجىغا قاراپ «چۈھ !» دەيمىز ، قېنى ، ئەمدى بىردەم سوزۇلۇپ ئارام ئېلىۋالايلى ! تازا تاڭ قاراڭغۇسىدا بارگاھقا قاراپ يول ئالىمىز !...

تۈردى يۈزبېگى كەينىنى غۇلجا تەرەپكە قىلىپ ئولتۇراتتى . ئۇنىڭ ئالدىدا قەددى - قامەتلىرى بىر - بىرىدىن ئانچە پەرقلىنىپ كەتمەيدىغان قارىغايىدەك ئۈچ يىگىت يۈزبېگىنىڭ سۆزىنى دىققەت بىلەن ئاڭلايتتى . ئۇلارنىڭ تىنىقلىرىدىن سەل جىددىيلەشكەنلىكى بىلىنىپ تۇراتتى .

— سىلەرگە ، شۇنداقلا شەمشىدىن خەلىپەلەرگە دېمەي ، ئىككى - ئۈچ كۈننىڭ ئالدىدا بۇ يەرگە كېلىپ ، بىر كېچە قونۇپ كەتتىم ، — دەپ يەنە سۆز باشلىدى مۈرىلىرى كەڭ ، گەۋدىلىك تۈردى يۈزبېگى ئالدىدا ئولتۇرغان يىگىتلەرگە قاراپ ، — مېنىڭ كېلىشتىكى مەقسىتىم ئىككى ئىدى : بىرى ، خوجىنىڭ تۇرىدىغان ئاق ئۆيىنى كۆرۈۋېلىش ؛ يەنە بىرى ، قوزغىلاڭغا قاتنىشىۋاتقان ئارائۆستەڭلىكلەردىن ئۆزىمىزگە ياردەم بېرىدىغانلارنى تاللاشتىن ئىبارەت . مەن ئۆزۈم ئىشەنچلىك دەپ قارىغان بىرقانچە ئارائۆستەڭلىك بىلەن سۆزلەشتىم . مەن سۆزلەشكەنلەرنىڭ ئىچىدىن بىرەرەمۇ ياق دېمىدى ، ھەممىسى بىز بىلەن بىللە بولىدىغانلىقىنى بىلدۈردى . مەن ئۇلارغا بىز كېلىدىغان كېچىنى ، يەنى بۈگۈنكى كېچىنى بەلگىلەپ بەردىم . شۇ تاپتا ئون نەچچە ئارائۆستەڭلىك ئوخلىماي بىزنى كۈتۈپ تۇرۇۋاتىدۇ . بىز تاڭ

قاراڭغۇسى باشلىنىشى بىلەن كېلىمىز ، سىلەر شۇ مەزگىلدە سىرتقا ئادەم چىقىرىپ ، بىزنىڭ كەلگەن - كەلمىگەنلىكىمىزنى كۆزىتىڭلار دېدىم ، ئۇلار مېنىڭ سۆزۈمگە قوشۇلدى ، — ئۇ سۆزىدىن توختاپ ، ئاسمانغا قارىدى . قارايغان ئاسمان گۈمبىزى سان - ساناقسىز يۇلتۇزلار بىلەن شۇنچىلىك چىرايلىق كۆرۈنەتتىكى ، تېگى قارا ، گۈللىرى ئالتۇن يىپەك رەختكىلا ئوخشايتتى . تۈردى يۈزىڭى قايرىلىپ كۈنچىقىش تەرەپكىمۇ تىكىلدى : ئۇپۇقتا تېخى سۈزۈلۈش ئالامىتى كۆرۈنمەيتتى ، — تاڭ قاراڭغۇسىغا تېخى خېلى باردەك قىلىدۇ . تالا - تۈزگە ئولتۇرۇپ ، سوزۇلۇپ يېتىپ بىر ئاز ئارام ئېلىۋالايلى ! ئاندىن «بىسىمىلا» دەپ يولغا چىقىمىز ! لېكىن ، يىگىتلەر ، ئۇخلاپ قالمايلى ! ھەر ئېھتىمالغا قارشى ، سۇنۇر ، سەن كۆزەتتە تۇرغىن !...

— بولىدۇ ! — دېدى ئاق مالخايلىق ، كالتە چاپانلىق يىگىت .

ھەممىسى ئورۇنلىرىدىن تۇرۇپ ، تەرەپ - تەرەپكە ماڭدى . ئۇلار تۈزگە ئولتۇرۇپ ، چۆپلۈكتە قاتارلىشىپ ، سوزۇلۇپ ياتتى . سۇنۇر ياتماي ، بىر چەتتە ، ئېگىزرەك بىر يەردە ئولتۇرۇپ گاھ بارگاھ تەرەپكە ، گاھ ، غۇلجا - سۈيدۈڭ يولى تەرەپكە قارايتتى .

تۈردى يۈزىڭىلەر كۆزلىرىنى يۇمماي جىمجىت ياتاتتى . ھەرقانداق بىغەم ئادەممۇ بۇنداق ئۇلۇغ ھەرىكەتنىڭ ھارپىسىدا كۆز يۇمالامدۇ ؟ ! شۇ تاپتا تۈردى يۈزىڭى بولسۇن ، يىگىتلەر بولسۇن كۆزلىرىنى يۇمماي ئاسمانغا قاراپ ياتاتتى . ئۇلارغا جىمىرىلىغان يۇلتۇزلار كۆزلىرىنى قىسىپ ، ھاياجانلىق تۇيغۇلىرىنى تېخىمۇ ھاياجانلاندۇراتتى . ئۇلار شۇ تاپتا ئەڭ ئۇلۇغ ھېسسىياتلار بىلەن جۇشقۇنلىناتتى . ئەڭ گۈزەل ، ئەڭ پاك ، ئەڭ قايىناق ھېسسىياتلار قەلبىنىڭ چوڭقۇر يېرىدىن چىقىپ ، پۈتۈن

ۋۇجۇددا جەۋلان قىلاتتى . ياشاشنىڭ قەدەر - قىممىتى يەپ -  
ئىچىپ كۈن ئۆتكۈزۈشتىلا ئەمەس ، بەلكى ئۆز يۇرتى ، ئۆز  
خەلقىگە بىرەر ياخشى ئىش قىلىپ بېرىشتە ئىكەنلىكىنى بىلىدىغان  
ئادەملەر ، تەبىئىي ھالدا ئۆزلىرى قىلىۋاتقان ئىشنىڭ ئۇلۇغ  
قىممىتىنى بىلىپ ھاياجانلىناتتى . مەيلى ئۇلار بىر لەنتىنىڭ  
بېشىنى ئالسۇن ، قىممەتلىق بېشىنى بەرسۇن ، ھەر ئىككىلىسى  
ئەل - يۇرتى ئۈچۈن ئىكەنلىكىنى بىلەتتى .

ۋاقىت بىلىنمەي ئۆتۈۋاتاتتى . سۇنۇر گاھ ئولتۇرۇپ ، گاھ  
مېڭىپ ھەممە ياقنى كۆزىتەتتى . تۇردى يۈزبېگى بولسۇن ، بىر  
تەرىپىدە ياتقان ئىككى يىگىت بولسۇن كۆزلىرىنى يۇلتۇزلاردەك  
جىملىدىتىپ ، خىيال ۋە ھاياجان ئىچىدە ياتاتتى . مانا ، قاراڭغۇ  
كېچە تېخىمۇ قاراڭغۇلاشتى . بۇ تاڭ قاراڭغۇسى ! تۇردى يۈزبېگى  
ئورنىدىن تۇردى ، ئىككى يىگىتمۇ ئۆز باشلىقىنىڭ تۇرغانلىقىنى  
كۆرۈپ ، قوپۇپ ئولتۇردى .

— ماڭايلى ! تاڭ قاراڭغۇسى باشلىنىپتۇ ! — دېدى يۈزبېگى  
ئورنىدىن تۇرۇپ ، قوزغىلاڭچىلار بارگاھى تەرەپكە يولۋاستەك  
قەدەم تاشلاپ ، ئۇنىڭ كەينىدىن ئۈچ يىگىتمۇ ئالغۇر بۆرىلەردەك  
مېڭىپ كەتتى...

\*

\*

مەھمۇد ئۆزىنىڭ ئاق ئۆيىدە يېنىك خورەك تارتىپ  
ئۇخلاۋاتاتتى . ئەخمەتخان خوجا غۇلجا شەھىرىگە كەتكەنلىكتىن ،  
ئاق ئۆيىدە ئۇ يالغۇز ياتاتتى . ئۆي ئىچى ئىسسىقمۇ ياكى تەرلىگۈدەك  
چۈش كۆرۈۋاتامدۇ ، ئۇنىڭ تەر ماڭلىيىدىن سىپىرىلغان تەر  
تامچىلىرى بېشىنىڭ ئاستىدىكى ئاق مامۇق ياستۇققا چۈشەتتى .  
خوجا چۈشىدە بىر چىرايلىق رەڭدار شىپاڭدا ئولتۇراتتى .  
ئىككى چىرايلىق قىز ئىككى تەرىپىدە تۇرۇپ يوغان يەلپۈگۈچ

بىلەن ئۇنى يەلپۈيتتى . چوغدەك گىلەم سېلىنغان چىرايلىق شىپاڭنىڭ شىمالىي تەرىپىدە ، قوش قەۋەت كۆرپە ئۈستىدە قوش - قوش مامۇق تەكپىلەرگە يۆلىنىپ ئولتۇرغان ئەنجانلىق بەدىنىنىڭ يۇقىرى قىسمى يالىڭاچ ، كۆكسىگىلا باغىرداق تارتىلغان ، قىزىل شايە ئىشتان كىيگەن قىزلار ناز - كەرەشمە بىلەن خىلمۇخىل قىلىق چىقىرىپ ئۈسسۈل ئوينىتى . ئۈسسۈلچى قىزلارنىڭ قول ۋە پۇتلىرىنىڭ بېغىشلىرىدىكى كىچىك مىس قوغغۇراقلار جىرىڭلاپ پوچىنىڭ يۈرىكىنى غىدىقلايتتى . مەھمۇد بىر چەتتە ئولتۇرۇپ خۇشتار ، دۇتار ، تەمبۈر ، غېجەكلەر بىلەن ساز چېلىۋاتقان قىزلارغا شەھۋاننى تۇيغۇلار چاقنىغان كۆزلىرى بىلەن تىكلەتتى .

قۇياش پېشىنىدىن ئۆتۈپ نامازدىگەرگە يېقىنلاپ قالغان بولسىمۇ ، باغدىكى مېۋىلىك دەل - دەرەخلەر ، گۈل - گىياھلار جىمجىت ئۈگدەيتتى . ئىسسىق يەنىلا قاتتىق بولۇۋاتاتتى .

— تېز ، تېز يەلپۈشمەسەن ! قوللىرىڭدا كۈچ يوقمۇ ، يەلپۈگۈچلىرىڭنىڭ شامىلىمۇ يوق ! — دەپ ۋارقىرىدى پوچى ئىككى يېنىدىكى ئۆزىنى توختىماي يەلپۈۋاتقان قىزلارغا ئالەپ ، ئىككى گۈزەل يەلپۈشنى يەنىمۇ تېزلەتتى ، — نېمىشقا شوخ - شوخ ناخشىلارنى ئېيتىپ ، كۆڭلۈمنى ئاچمايسىلەر ! — دەپ تۈۋلىدى ئۇ ، ئاق پاختىسى يوغان كۆزلىرىنى چەكچەيتىپ ساز چېلىۋاتقان قىزلارغا قاراپ .

سازچى گۈزەللەر دەرھال چېلىۋاتقان سازلىرىغا تەڭكەش قىلىپ ناخشا باشلىدى :

گۈل ئارىلاپ ئۇچۇپ يۈرگەن  
جېنى نازۇك كېپىنەك .  
بىزنى مۇنچە كۆيدۈرگەن  
بېلى نازۇك كېپىنەك .

قېشى قارا ، مەڭزى قىزىل ،  
كۆزى چولپان ، ئاق بىلەك .  
ئاق بىلەككە ئاشىق بولۇپ  
كۆيدۈ بىزنىڭ يۈرەك ،  
يۈرىكىمنى ئۆچەرمۇ دەپ  
سۇ ئىچەرمەن بىر چېلەك .  
سۇ ئىچكەنگە ئۆچمەيدىكەن  
يار ئۈچۈن كۆيگەن يۈرەك .

— ھوي ، مەن سىلەرگە شوخ - شوخ ناخشىلارنى ئېيتىڭلار  
دەۋاتىمەن ! ئېيتقان ناخشاڭلارنىڭ سۆزلىرى مېنى كۈلدۈرۈپ ،  
كۆڭلۈمنى ئاچىدىغان بولسۇن ! ... — دەپ ۋارقىرىدى يەنە  
ئەنجانلىق خوجا ، ساز چېلىپ ، ناخشا ئېيتىۋاتقان قىزلارغا  
ئالسىپ تىكىلىپ . ئۇنىڭ ئۈستىدىكى شاھانە تون ھەرخىل  
رەڭلىنەتتى .

قىزلار چېلىۋاتقان ساز ، ئېيتىۋاتقان ناخشىلىرىنى  
توختىتىپ ، بىر - بىرىگە «نېمىگە چالسىز؟» دېگەندەك  
قاراشتى . ئۇلار كۆز ئىشارىتى بىلەن بىر پىكىرگە كېلىپ ،  
ئەمدىلا قوللىرىدىكى سازلىرىنى سازلاپ چالاي دېيىشىگە ،  
ئاسماندىن قاناتلىرى ئاچايىپ يېيىلغان بىر بۈركۈت شۇڭغۇپ  
چۈشۈپ پوچىنى بېسىۋالدى .

ساز چېلىپ ناخشا ئېيتىۋاتقان ، ئۈسسۈل ئوينىۋاتقان ،  
يەلپۈگۈچ بىلەن خوجىنى يەلىۋىۋاتقان قىزلار قىيا - چىيا  
چىرقىراپ ھەر تەرەپكە قېچىپ كەتتى . ئەنجانلىق قوللىرى بىلەن  
ئۆزىگە مەھكەم يېپىشىۋالغان يوغان قۇشنى داد - پەرياد  
كۆتۈرۈپ ، ھەدەپ ئىتتىرەتتى . يوغان قۇشنىڭ ئىككى پۈتىدىكى  
ئۆتكۈر تىرناقىلار كۆڭلىكىدىن ئۆتۈپ ، بەدىنىگە كىرىپ زادىلا  
قويۇپ بەرمەيتتى . بۈركۈت ئۇچلۇق تۇمشۇقلىرى بىلەن

پوچىنىڭ يۈز - كۆزىنى چوقىلاپ بىردەمدىلا قىيىقىزىل قان قىلىۋەتتى . مەھمۇد توختىماي بار ئاۋازى بىلەن نالە - زار قىلاتتى . ئۇ : «شۇنچىلىك توۋلىساممۇ ، نېمىشقا ئادەملەر كەلمەيدۇ يە ئاۋازىم ئۇلارغا يەتمىگەنمىدۇر ، يە ئادەملەر بىر ياقىلارغا كەتكەنمىدۇر ؟» دەپ ئويلاپ ، ئاخىرقى بىر قېتىم بار كۈچىنى يىغىپ شۇنداق قاتتىق بىر ۋارقىرىدىكى ، ئۆزى ئويغىنىپ كەتتى .

تەرلەپ سۇ بولۇپ كەتكەن ئەنجانلىق ئورنىدىن تۇرۇپ ئولتۇردى ، كۆرگەن قاباھەتلىك چۈشى كۆز ئالدىغا كېلىپ ، چوڭقۇر بىر ئۇھ تارتتى . ئۇ ئورنىدىن تۇرۇپ تالاغا چىقتى . ھەممە ياقا قاپقاراڭغۇ ، بارگاھتىكى دەل - دەرەخلەر ئاستا شىلدىرلايتتى . ئىككى قاراۋۇل ئاق ئۆيىنىڭ ئەتراپىدا ئايلىنىپ يۈرەتتى . ئۇ ئاسمانغا قارىدى . تۇرۇپ يۇلتۇزلار نازىنىلارنىڭ كۆزلىرىگە ئوخشاپ كەتسە ، تۇرۇپ ئۆزىنى چوقىلىغان بۈركۈتنىڭ يېنىۋاتقان كۆزلىرىگە ئوخشاپ كېتەتتى . بويى شۈركۈنگەن بويى پوچى تۈزگە بېرىپ ئولتۇردى . ئۇ قايتىپ كېلىپ ئاق ئۆيگە كىرىپ ، يېپىنچاقلىۋالغان چاپىنىنى بىر چەتكە قويۇپ ، ئورنىغا كېلىپ ياتتى .

«ئاللا ، ئۆزۈڭ بار ! — دەپ پىچىرلىدى خوجا ئاق ئۆيىنىڭ يېپىقلىق تۇڭلۇكىگە قاراپ يېتىپ ، — مېنى بۇ ياقا يۇرتلاردا خارۋاز قىلمىغايسەن !»

خېلىغىچە ئۇنىڭ ئۇيقۇسى كەلمىدى ، كۆزىگە يېيىلغان كەڭ قاناتلىرى توختىماي پالاقلاپ تۇرغان ، كۆزلىرى يېنىۋاتقان ، تۈمۈشۈقى ئۇچلۇق ۋە ئۆتكۈر بۈركۈت كېلىۋېلىپ ، زادىلا كەتمەيتتى .

«ياراتقان ئىگەم ! مېنى ئۆز پاناھىڭدا ساقلىغايسەن ! چۈشۈمدە كۆرگەن بۈركۈت ماڭا بەرگەن بېشارىنىڭ ئەمەستۇر ، خۇدا ! ... مەن بىلىمەن ، ساددا ۋە ئەخمەقنىڭ ئاچچىقى كەلسە ،

قاتتىق كېلىدۇ! تىنچ تۇرغان ھاۋادا چېقىلغان چاقماق تولىمۇ ئۆتكۈر چاقنايدۇ، گۈلدۈرماممۇ دەھشەتلىك گۈلدۈرلەيدۇ، بۇ ساددا، ياۋاش، ئەخمەق خەلق كۈنلەر كېلىپ، ماڭا بۈركۈت بولۇپ ئېتىلىمىسلا يولاتتىغۇ؟! پاك پەرۋەردىگار، بۇنداق كۈنلەرنى ماڭا كۆرسەتمىگەيسەن!...»

ئۇ بىردەم خىيالىنى توختىتىپ تالاغا قۇلاق سالدى. پوچى ھېچقانداق خەۋپ - خەتەرلىك ئاۋاز ياكى شەپنى ئاڭلىمىغاندىن كېيىن، يەنە خىيالغا چۆمدى.

«بۇرۇنمۇ ئەنجاندىن ئۆزلىرىنى خوجا دەپ ئاتىۋالغان ئادەملەر بۇ ساددا ۋە ئەخمەقلارنىڭ يۇرتىغا كېلىپ، باي بولۇپ قايتىپتىكەن. نامراتلىق جېنىمدىن ئۆتتى. مەنمۇ ئۇلار ماڭغان يولدا مېڭىپ، ئاتام كۆرمىگەن، ئانام كۆرمىگەن بۇ يۇرتقا چىققىم، راست، ئادەملىرى كۆزى ئوچۇق قارىغۇ ئىكەن. مانا، مەن ھەش - پەش دېگۈچە شىللىسىگە مىنىپ، قوزغىلىڭىنىڭ كاتتىۋېشى بولۇۋالدىم، نېمە يەيمەن دېسەم تەييار، نېمە كىيىمەن دېسەم تەييار، ئالتۇن - كۈمۈش ئۆزى ئېقىپ كېلىۋاتىدۇ. ئاھ، تەڭرىم، ماڭا بەرگەن بۇ بەخت - ئامىتىڭىزدىن تولىمۇ رازىمەن! ئەمدى سېنىڭدىن تىلەيدىغىنىم، قۇدرەتلىك ئاللا، بۇ تەلەپلەردىن جۇدا قىلىمىغىن!...»

مەھمۇدنىڭ ئاسانلا ياش چىقىدىغان كۆزلىرىدىن تارام - تارام ياش تۆكۈلدى. ئۇ ياشلىرىنى ئاق كۆڭلىكىنىڭ كەڭ يېڭى بىلەن ئېرتىۋېتىپ، يەنە تالاغا قۇلاق سالدى. ئۇنىڭغا ئاق ئۆيىنىڭ كىگىزىنى تېشىپ چۈشىدە كۆرگەن بۈركۈت كىرىدىغاندەك تۇيۇلاتتى. ئاق ئۆيىنىڭ ئەتراپىنى ئايلىنىپ يۈرگەن ئىككى قاراۋۇل گۈدۈڭ - گۈدۈڭ قىلىپ پاراڭلىشىۋاتقانلىقىنى ئاڭلىغان خوجا، خاتىرجەم بولۇپ كۆزلىرىنى يۇمدى، قايسى چاغدا ئۇخلاپ قالغانلىقىنى ئۆزىمۇ بىلمەي قالدى...

\*

\*

ئۇلار قوزغىلاڭچىلار بارگاھىغا قاراپ كېلىتتى .

— يەنە دەي : سىلەر پەقەت قاراۋۇللار بىلەن بولسىلەر ،  
 ناۋادا ئۇلار قارشىلىق كۆرسەتمىسە ئۆلتۈرمەڭلار ؛ ۋارقىراپ -  
 جارقىراپ قارشىلىق قىلسا ئۆلتۈرۈۋەتسەڭلار بولىدۇ . خوجىنى  
 ئۆزۈم بوغۇزلايمەن ! — دېدى تۇردى يۈزبېگى چوڭ - چوڭ قەدەم  
 تاشلاپ كېتىۋېتىپ ، — ئارائۆستەڭلىكلەردىن ئون نەچچىسى  
 بىزنى كۈتۈپ تۇرىدۇ . ئۇلارنىڭ بىر ئادىمى بۇ چاغدا چېدىر يېنىدا  
 بىزنىڭ كېلىشىمىزنى كۈتۈۋاتقاندۇر ؟ ! ئۇلارمۇ سىلەرگە ياردەم  
 قىلىدۇ . كۈتۈلمىگەن بىرەر قارشىلىق بولۇپ قالسا ، سىلەر ئۇلار  
 بىلەن بىللە قارشىلىققا تاقابىل تۇرىسىلەر !

ئالدىدا تۇردى يۈزبېگى ، كەينىدە بويلىرى بىر - بىرلىرىدىن  
 ئانچە پەرقلىنىپ كەتمەيدىغان ئۈچ يىگىت قوزغىلاڭچىلار  
 بارگاھىغا يېقىنلاپ كەلدى . ئۇلار بىر - بىرى بىلەن  
 پاراڭلاشماي ، تىۋىش چىقارماي ، بەلگىلىك ئارىلىق قويۇپ ،  
 ئارىلاپ ئۇچرايدىغان دەرەخلەرنىڭ دالدىسى بىلەن ماڭاتتى .  
 بارغانسېرى يېقىنلاپ كېلىۋاتقان باتۇرلارغا قوزغىلاڭچىلار  
 بارگاھى قاراڭغۇ ئىچىدە غۇۋا كۆرۈنۈشكە باشلىدى . بارگاھتا  
 ئۇياقتىن - بۇياققا مېڭىپ يۈرگەن بىرەر - يېرىم قاراۋۇللار  
 كۆرۈنەتتى . قاراۋۇللارنىڭ كۆپلىرى چېدىر ، ئاق ئۆي ، دەل -  
 دەرەخلەرگە بۆلىنىپ ئولتۇرغان ياكى شېرىن چۈش كۆرۈۋاتقان  
 بولۇشى مۇمكىن . تاڭ ئالدىدىكى ئۇيغۇ تولىمۇ تاتلىق بولىدۇ .  
 كۆپلىگەن قاراۋۇللار دەل مۇشۇ تاڭ ئالدىدىكى قاراڭغۇلۇقتا  
 ئۇخلاپ قېلىپ جېنىدىن ئايرىلغان ئەمەسمۇ ؟ !

تۇردى يۈزبېگى ئۈچ يىگىتنى ئارائۆستەڭلىكلەر ياتقان  
 چېدىرلار تەرەپكە باشلاپ كېتىۋاتاتتى . ئۈچ يىگىتنىڭ بىرى  
 نېمىدۇر بىرىنىمگە پۈتلىشىپ كېتىپ ، يىقىلغىلى تاس قالدى .  
 ئۇ سەنتۈرۈلۈپ بېرىپ ئۆزىنى تۈزۈۋالدى .



— شەپە چىقارماڭلار! ئېھتىيات بىلەن مېڭىڭلار! دەل —  
دەرەخلەرنى دالدا قىلىپ ئاياغ تاشلاڭلار! بىز ھازىر ئارا —  
ئۆستەڭلىكلەرنىڭ چېدىرى تەرەپكە قاراپ كېتىۋاتىمىز! — دېدى  
يۈزبېگى توختاپ، كەينىگە بۇرۇلۇپ قاراپ. ئۇ پىچىرلاپ  
دېگۈدەك سۆزلىدى، — ئەنجانلىق خوجىغا قارىغۇلارچە ئېتىقاد  
قىلىدىغانلار خېلى بار. ئۇلار ئويغىنىپ كەتسە خەتەر ئىچىدە  
قالىمىز. شۇنىڭ ئۈچۈن ھوشيار بولۇپ ماڭمىساق بولمايدۇ.  
ماڭا ئەگىشىپ يېقىن، ئىز بېسىپ مېڭىڭلار!

تۇردى يۈزبېگى يەنە كەينىگە بۇرۇلۇپ، قەدەم تاشلىدى،  
ئۈچ يىگىتمۇ ئۇنىڭ كەينىدىن خۇددى قاقىرلاردەك تىزىلىپ  
ماڭدى. قوزغىلاڭچىلار بارگاھى شالاڭ قارىياغاچلىق ئىچىدە  
بولۇپ، چېدىرلار ۋە ئاق ئۆيلەر ئارىلىق قالدۇرۇپ تىكىلگەندى.  
تۇردى يۈزبېگى ئارائۆستەڭلىكلەرنىڭ چېدىرلىرىغا يېقىنلاپ  
كېلىپ توختىدى. قاراڭغۇلۇق ئىچىدە قارىيىپ كۆرۈنگەن يوغان  
چېدىرلارنىڭ يېنىدا قارا كۆرۈنۈپ بىرەيلەن مېڭىپ يۈرەتتى. ئۇ  
ئارىلاپ توختاپ غۇلجا — سۈيدۈڭ يولى تەرەپتىكى دەل — دەرەخلەر  
ئارىسىغا قارايتتى. تۇردى يۈزبېگى ئۇنىڭ ئۆزلىرىنى كۈتۈۋاتقان  
ئارائۆستەڭلىكلەرنىڭ ئادىمى ئىكەنلىكىنى بىلدى.

— سۈنۈر، — دېدى بېشىنى بۇراپ، ئوڭ يېنىدا تۇرغان  
يېڭىتكە قاراپ يۈزبېگى.

— ھە!...

— ئاۋۇ قارايغان چېدىرنىڭ ئالدىدا تۇرغان ئادەمنى  
كۆردۈڭمۇ؟

— كۆردۈم.

— سەن ئاستا يېقىنلاپ بېرىپ، بىزنىڭ كەلگەنلىكىمىزنى  
خەۋەر قىلغىن.

سۈنۈر چېدىر ئالدىدا تۇرغان ئادەم تەرەپكە بۇرۇلۇپ مېڭىپ  
كەتتى.

مانا ئاق ئۆي. بىر — بىرىگە مۇرىلىرى تېگىپ تۇرغان  
ئىككى قاراۋۇل ئۆيگە يۆلىنىپ ئولتۇراتتى. ئۇلارنىڭ ئۇخلاپ

قالغانلىقىنى ياكى ئويغاقلىقىنى بىلگىلى بولمايتتى .

— ھادىل ، ھىتەمباي ، — دېدى تۇردى يۈزبېگى يېنىدا تۇرغان ئىككى يىگىتكە پىچىرلاپ ، ئۇچى بىر يوغان قارىياغاچنىڭ كەينىدە تۇراتتى ، — قېنى بېرىڭلار . ئىككى قاراۋۇلنى ئۈنىنى چىقارماي ئاق ئۆيىنىڭ يېنىدىن ئەكىتىڭلار ! سىلەر قاراۋۇللارنى ئەكەتكەندىن كېيىن مەن ئاق ئۆيگە بېسىپ كىرىمەن !

ئىككى قاراۋۇل ئۇخلاۋاتاتتى . ئۆيىنىڭ ئۈچىتىگە ئۆتۈپ ، ئىككى تەرىپىدىن تۇيدۇرماي كەلگەن ھادىل بىلەن ھىتەمباي ئىككى قاراۋۇلنىڭ ئاغزىنى تۇتۇپ سۆرەپ ماڭدى ؛ قاراۋۇللار دۇدۇقلاپ ، تېپىرلاپ پالۋانلارنىڭ قولىدىن بوشىنىۋېلىشقا تىرىشاتتى . بىر قولىدا ئۇلارنىڭ ئاغزىنى چىڭ تۇتۇپ ، يەنە بىر قولىدا بوينىدىن چىڭ تۇتۇپ ماڭغان ئىككى باتۇر ئۇلارنى سۆرىگەن پېتى يىراققا ئەكەتتى . تۇردى يۈزبېگى ئالدىدىن كېلىۋاتقان ئادەملەرنى كۆردى . ئۇلار قوللىرىغا نەيزە ، قىلىچ ئېلىپ يۈگۈرۈپ كېلەتتى .

تۇردى يۈزبېگى ئاق ئۆيىنىڭ ئالدىغا يۈگۈرۈپ كېلىپ ، ئىشىكىنى تارتتى ، ئىچىدىن ئىلىقلىق بولغاچقا ئىشىك ئېچىلمىدى . ئارائۆستەڭ سۈيىنى ئىچىپ چوڭ بولغان ئەزىمەت شۇنداق كۈچەپ بىر تېپىۋىدى ، ئىشىك ئىچىگە جالاقلاپ چۈشتى . تۇردى يۈزبېگى يولۋاستەك بىر سەكرەپ ئاق ئۆيىنىڭ ئىچىگە كىردى . ۋاراڭ - چۈرۈڭدىن ئويغىنىپ ، غال - غال تىترەپ كىيىملىرىنى كىيەلمەيۋاتقان خوجا ، يۈزبېگىنىڭ قولىدىكى خەنجەرنى كۆرۈپ داد - پەرياد كۆتۈردى .

ئاق ئۆيگە قىلىچ - نەيزە تۇتقان ئادەملەر بېسىپ كىردى . تۇردى يۈزبېگى پوچىنى كۈچىمەيلا ئاستىغا بېسىۋالدى .

— ھەي ، لەنتى ! — دېدى ئۇ ، غەزەپ بىلەن خوجا چۈشىدە كۆرگەن بۈركۈتتەك ، كۆكسىدە ئولتۇرۇپ ، — بىزنى ھېچنەمىنى بىلمەيدىغان ساددا ، ئەخمەق ، دەپ ئويلىدىڭمۇ ؟ !

سەن بىزنىڭ ئاق كۆڭۈللۈكىمىزدىن ، دىنىي ئېتىقادىمىزدىن پايدىلىنىپ ، بىزنىڭ شىللىمىزگە مىنىۋالدىڭ ! تېگى - تەكتىڭ ئېنىق بولمىغان بىر ئادەم تۇرۇقلۇق قوزغىلىڭىمىزغا باش بولۇۋالدىڭ ! ئۆزۈڭ خان ، ئۆزۈڭ بەگ بولۇش مەقسىتىدە بىزنىڭ تالاي ياخشى ئادەملىرىمىزنى ئۆلتۈردۈڭ ! شۇنى بىلىپ قويغىنىكى : سەن بىر ئالدامچى ، سېنىڭ خوجا بولۇشۇڭمۇ ناتايىن . يۇرتۇڭدا جېنىڭنى باقالماي ، بۇ باي ، سېخىي يۇرتقا كەلگەن مەككارسەن ! ئەمدى تالاي ئادەمنىڭ جېنىغا زامىن بولغان گۇناھىڭنى ئۆز قېنىڭ بىلەن يۇيغىن !...

خوجا يېلىناتتى ، زارلىناتتى ، تېپىرلايتتى .

— بىر قوشۇق قېنىمدىن كەچسە ، پالۋان ! بىلمەپتىمەن ! خاتا قىلىپتىمەن ! يېنىمدا بار نەرسىلەرنىڭ ھەممىسىنى ئۆزلىرىگە بېرىپ ، يۇرتۇمغا كېتىمەن !...

— ھوي ، قارا ئېغىز ! ئۆزۈمنىڭ نەرسىلىرىنى ئۆزۈمگە بېرىپ ، ئۇنىڭ بەدىلىگە مېنىڭدىن ھارام جېنىڭنى تىلەۋاتامسەن ؟ ! سەن ئەنجاندىن كەلگەندە ، ئالا خۇرجۇنۇڭدا نېمە بار ئىدى ؟ بولدى ، سېنىڭ بىلەن قۇرۇق پاراڭ قىلىپ تۇرۇشقا مېنىڭ ۋاقتىم يوق .

ئۇ خەنجىرىنى ئېگىز كۆتۈرۈپ مەھمۇدنىڭ بوغۇزىغا ئۇردى . خۇددى بوغۇزلانغان مالنىڭ بوغۇزىدىن قان ئېتىلىپ چىققاندەك ، پوچىنىڭ بوغۇزىدىنمۇ قان ئېتىلىپ چىقتى . خوجا خار تىلداپ ، تېپىرلاپ جان تالىشىۋاتاتتى . ئۆيگە بېسىپ كىرگەن قوزغىلاڭچىلار قوللىرىدىكى قىلىچ ۋە نىزىلەرنى مەھمۇدنىڭ تېنىگە سانجىشقا باشلىدى . تۇردى يۈزبېگى چەبدەسلىك بىلەن ئورنىدىن تۇرۇۋالدى .

— بولدى ، توختاڭلار ! — دېدى ۋارقىراپ تۇردى يۈزبېگى ، ئۇ تېخىچە خەنجىرىنى تۇتۇپ تۇراتتى . قوزغىلاڭچىلار توختىدى . تۇردى يۈزبېگى ئېگىشىپ ، خوجىنىڭ بېشىنى كېسىۋالدى .

«خالايق قولغا تايقلار تۇتۇپ ،  
ئاق ئۆيىنىڭ غارايچە ئوقىن سۇندۇرۇپ .  
كىرىپ خوجىغا تىغ - نەيزە سالىب ،  
كېسىپ باشىن تۇردى يۈزبەگ ئالىب .»<sup>①</sup>

يۈزبېگى مەھمۇدنىڭ بېشىنى كۆتۈرۈپ تالاغا چىقتى . ئۇ بىر قوزغىلاڭچىنىڭ قولىدىكى نەيزىنى ئېلىپ ، پوچىنىڭ بېشىنى نەيزىگە سانجىپ ، ئۆيىنىڭ ئالدىغا قاداڭ قويدى . بېشىنىڭ ئالدى پايىنەك ، موڭغۇل چىراي مەھمۇدنىڭ بېشى قىپقىزىل قېنىغا مىلىنىپ نەيزىنىڭ ئۈچىدا تۇراتتى . بىردەمدە ئاق ئۆيىنىڭ ئالدىغا قوزغىلاڭچىلار كېلىپ توپلاندى . ئۇلار ئەنجانلىق خوجىنىڭ بېشىغا بىر - بىرىنى ئىتتىرىشىپ قارىشاتتى .

— قېرىنداشلار ! — دەپ سۆز باشلىدى خوجىنىڭ بېشى سانجىلغان . نەيزىنىڭ يېنىدا تۇرغان تۇردى يۈزبېگى ئالدىدا دولقۇنلاۋاتقان قوزغىلاڭچىلارغا قاراپ ، — بۇ راست خوجىمۇ ، يالغان خوجىمۇ ، بىزگە قاراڭغۇ . ئەمما ، ئۇنىڭ قىلغان - ئەتكەنلىرى بىزنىڭ دىنىمىزغا خىلاپ ! راست خوجا بولسا ، ئۇ دىنىمىزغا خىلاپ ئىشلارنى قىلمايتتى . راست خوجا بولسا ، خوجىلىق يولىنى تۇتۇپ ، بىزنىڭ قېرىنداشلىرىمىزنى ئۆلتۈرمەيتتى ، قوزغىلاڭغا باشمۇ بولۇۋالمايتتى ، — ئۇ ۋارقىراپ سۆزلەۋاتقانلىقتىن ، تامىقى قىرىلىپ قاتتىق يۆتىلىپ كەتتى . تىقىلىشىپ تۇرغان ئادەملەر ئېغىر نەپەس ئېلىپ ، تۇردى يۈزبېگىنىڭ سۆزىنى دىققەت بىلەن ئاڭلاۋاتاتتى . يۈزبېگى يۆتلى توختىغاندىن كېيىن ، يەنە سۆزىنى داۋاملاشتۇردى ، — بىز چېكىدىن ئاشقان ھوسۇل - ئالۋانلارغا ، ئەڭ ئېغىر ھاشارلارغا ، قاتمۇقات زۇلۇم - زورلۇقلارغا چىدىماي قوزغىلاڭ

① «غازات دەرمۈلكى چىن» داستاندىن ، «شىنجاڭ تەزكىرىچىلىكى» ژۇرنىلى 1995 - يىل 3 - سان 28 - بەت .

كۆتۈردۇق! بىزنىڭ مەقسىتىمىز: تاپقان ھالال نېمىتىمىزگە ئارامخۇدا، خۇشال - خۇرام ئىگە بولۇشتىن ئىبارەت. مۇۋاپىق باج - سېلىق تۆلەشكە قارشى ئەمەسمىز. لېكىن ئاش تېرىپ ئالتە ئاي ياز جاپالىق ئىشلەپ بىر دانىمۇ يېيەلمىسەك بولامدۇ؟! قوزغىلاڭ باشلانغاندىن بېرى تالاي ئىشلار يۈز بەردى. ئۆزىمىز ئۆلتۈردۇق، سىرتتىن كەلگەن مەككار خوجىلار بىزنىڭ بۇ ئىتتىپاقسىزلىقىمىزدىن پايدىلىنىپ ئۆلتۈردى. شۇنىڭ بىلەن قوزغىلاڭ بىر چەتتە قالدى. ياق! بىز ئىتتىپاقلاشماساق بولمايدۇ! بىر ياقىدىن باش، بىر يەڭدىن قول چىقارمىساق بولمايدۇ! بولمىسا بىز قوزغىلاڭنى باشقا ئاچچاقلىمايمىز! قېرىنداشلار، ئىتتىپاقلىشايلى! ئىتتىپاقلىشايلى! بىر - بىرىمىزدىن تالىشىدىغان نېمە بار؟ ئەگەر يەنە بىر - بىرىمىزنى ئۆلتۈرىدىغان بولساق، قوزغىلاڭنى قىلماي ئۆي - ئۆيىمىزگە تارقىلىپ كېتەيلى! يەنە دەي، قېرىنداشلار، ئىتتىپاقلىشايلى! ئاچ - يالىڭاچ قېلىۋاتقان، ئىگراۋاتقان خەلقىمىزنى، بالا - چاقىمىزنى ئويلايلى! — ئۇ ھاياجانلىنىپ كەتكەنلىكتىن، ھاسىراپ قالدى، بىردەم تۇرۇۋېلىپ، يەنە سۆزىنى داۋاملاشتۇردى، — يەنە بىر گەپ: ئەخمەتخان خوجىمۇ ياخشى ئادەم ئەمەس. ئۇ خەلقنىڭ غېمىنى يەيدىغان ئابدۇرۇسۇل بەگ باشلىق بىرقانچە ئادەملەرنى ئۆلتۈرۈپ، قوزغىلاڭغا ئېغىر زىيان سالدى. بىز ناھەق تۆكۈلگەن بۇ پاك قانلارنىڭ ھېسابىنى سىڭار كۆزدىن چوقۇم ئېلىشىمىز كېرەك! بۈگۈن ئۇ لەنتى بۇ يەردە بولغان بولسا، بېشى مەھمۇدنىڭ بېشىدەك نەيزىگە سانجىلاتتى. ئۇ شەھەرگە كېتىپتۇ! شەھەرگە ئادەم ئەۋەتىپ ئۇنى تۇتۇپ كېلەيلى!

مەيداندا قىيقاس - چۇقان كۆتۈرۈلدى:

— توغرا! سىڭار كۆزنى تۇتۇپ كېلەيلى!...

كۈنچىقىش تەرەپكە قىزغۇچ شەپەق يېيىلىشقا باشلىدى.

ئىلى دېھقانلار قوزغىلىڭىغا ئوتتۇز ئالتە كۈن باش بولغان ئەنجانلىق خوجا تۇردى يۈزبېگى ۋە قوزغىلاڭچىلارنىڭ قولىدا ئۆلدى. ئۇنىڭ نەيزىگە سانجىلغان بېشى ئىككى - ئۈچ كۈندىن كېيىن سېسىق پۇراق چېچىپ ، بارگاھنىڭ ھاۋاسىنى بۇلغىدى . شۇنىڭ بىلەن پېشانىسى تار ، كۆزلىرىنىڭ ئاق پاختىسى بولغان ، يۇقىرىقى كالىپۇكىنىڭ ئىككى چېتىدە شالاڭ بۇرۇتى ، ئۇچلۇق ئېڭىكىدە سېغىزخاننىڭ قۇيرۇقىدەك لىكىلداپ تۇرىدىغان ساقىلى بار باش جەستى يېنىغا كۆمۈۋېتىلدى...

پوچى ئۆلتۈرۈلگەن كۈننىڭ ئەتىسى قوراللىق قوزغىلاڭچىلاردىن ئون نەچچىسى شەھەرگە كەلدى . ئۇلار سىڭار كۆزنى پۈتۈن شەھەردىن ئىزدەپ ھېچ يەردىن تاپالمىدى . ئەخمەتخان ئىش - جىن ئەكەتكەندەك غايىب بولدى . قوزغىلاڭچىلار باشسىز قالدى . يۇرت چوڭلىرى ، قوزغىلاڭچىلارنىڭ مىڭبېشىلىرى بۇ ئىش توغرىسىدا باش قاتۇرۇۋاتقان كۈنلەردە ، كۈرەدىن يەتتە مىڭدىن كۆپ چېرىك كېچىدە قوزغىلاڭچىلار بارگاھىغا بېسىپ كەلدى .

سادىر پالۋان بىرىنچى قېتىم بايانداي سېپىلىنى پارتلاتتى ، لېكىن ئېچىلغان شورىدىن قوزغىلاڭچىلار بايانداي ئىچىگە بېسىپ كىرەلمىدى . قوزغىلاڭچىلارنىڭ بۇ قېتىمقى ھۇجۇمى مەغلۇپ بولغاندىن كېيىن ، كۈرەدىكى چاڭ جاڭجۇن نەچچە مىڭ چېرىك چىقىرىپ بايانداي قەلئەسىنى مۇھاسىرىدىن قۇتۇلدۇرۇشقا ئۇرۇندى . ئابدۇرۇسۇل ئەمىر باتۇرلۇق كۆرسەتكەن بۇ جەڭدە خادارپىن باشچىلىقىدىكى كۈرە قوشۇنلىرى يېڭىلىپ قاچتى . بېيجىڭدىكى خان بۇ خەۋەرنى ئاڭلاپ ، چاڭ جاڭجۇننى تەدبىرسىز دەپ قاراپ ، ئورنىغا مىن جاڭجۇننى تەيىنلەنگەندى .

مىن جاڭجۇن : «قوزغىلاڭچىلار ئۆزىنىڭ ئەمىرلىرىنى

ئۆلتۈرۈپ ، بىر - بىرى بىلەن دۈشمەن بولۇپ ، بىر - بىرىنى قىرىشماقتا...» دەپ ئاڭلىدى . ئۇ قوشۇن چىقىرىپ ، قوزغىلاڭچىلارنى يوقىتىشنىڭ تازا ئوبدان پۇرسىتى كەلدى ، دەپ بىلدى . ئۇ لەشكەر باشلىقلىرى كېڭىشىنى ئۆتكۈزۈپ ، قوزغىلاڭچىلارنى ئۈزۈل - كېسىل تارمار قىلىش ئۈچۈن قوشۇن چىقىرىدىغانلىقىنى جاكارلىدى :

— بەخت بىزگە يۈزلەندى . قوزغىلاڭچىلار باشسىز قالدى . ئۇلار بۈگۈن سەردارلىرىنى ئۆلتۈرۈپ ، بىر - بىرىنى قىرغىن قىلماقتا . دەرھال ئۇلارنىڭ ئۈستىگە قوشۇن تارتىشنى لايىق كۆردۈم . كۈ دارپەن بىلەن چىڭ لويى بۇ قېتىمقى قوزغىلاڭچىلارنى باستۇرۇش قوشۇنىغا قوماندان بولىدۇ . تېز تەييارلىنىپ ئاتلىنىڭلار !...

قاراڭغۇ كېچە ، شىمالدىن كېلىۋاتقان تاغ شامىلى دەل - دەرەخلەرنىڭ يوپۇرماقلىرىنى شىلىدىرلىتىپ ، ئۇخلاۋاتقان كېچىنى ئويغىتىدىغاندەك قىلاتتى . لېكىن ، شامالنىڭ كۈچى ئاجىز بولغانلىقتىن ، يوپۇرماقلارنىڭ شىلىدىرلىشى كېچىنىڭ ئۇيقۇسىنى بۇزۇش ئەمەس ، بەلكى ئەللەي بولۇپ تېخىمۇ شېرىن ئۇيقۇغا چۆكتۈرەتتى .

شالاڭ دەل - دەرەخلىك بارگاھ جىمجىت ئۇيقۇدا ياتاتتى . بارگاھنىڭ تۆت تەرىپىدە تۆت قاراۋۇل ئۆيى بولۇپ ، بۇ ئۆيلەردە قاراۋۇللار نۆۋەتلىشىپ ئۇخلايتتى . بارگاھنىڭ كۈنچىقىش تەرىپىدىكى قاراۋۇل ئۆيىنىڭ ئەتراپىدا قاراۋۇللار ئۇياقتىن - بۇياققا مېڭىپ يۈرەتتى . ئارىلاپ - ئارىلاپ بىر - بىرىنىڭ ئىسمىنى ئاتا پاقىرغان ئاۋازلار ئاڭلىناتتى . بۇ دەل - دەرەخلەر تۈۋىدە ياكى ئوت - چۆپلەر ئارىسىدا ئولتۇرۇپ ئۈگەدەك بېسىۋاتقان قاراۋۇللارنى سەگەكلەشتۈرۈشكە توۋلانغان ئاۋازلار ئىدى .

بۇ قېتىم كۈرەدىن چىققان چېرىكلەرگە كۈ دارپەن باش ،

چىڭ لويى مۇئاۋىن سەردار بولدى . بۇ ئىككىسى خېلى نۇرغۇن ئۇرۇشلارغا قاتناشقان تەجرىبىلىك ھەربىي قوماندانلار ھېسابلىناتتى . ئۇلار ئالدى بىلەن قوزغىلاڭچىلارنىڭ قاراۋۇللىرىنى يوقىتىپ ، ئاندىن ئۇيقۇدا ياتقان قوزغىلاڭچىلارنى ياتقان يېرىدىلا قىزىل قېنىغا مىلىۋېتىشنى پىلانلىدى . يېرىم كېچىدىن ئاشقاندا ، كۈرەدىن چىققان چېرىكلەر قوزغىلاڭچىلار بارگاھىنىڭ كۈنپېتىش تەرىپىگە يېتىپ كەلدى . كۈ جاڭجۈن ئەللىكتەك چېرىك ئاجرىتىپ ، چىڭ لويىنى باش قىلىپ ، قاراۋۇللىرىنى يوقىتىشقا ئەۋەتتى .

كۈنپېتىشتىكى قاراۋۇلخانغا قاۋاش ئىسىملىك ، ئەللىكتىن ئاشقان قامەتلىك بىر ئادەم باشلىق بولۇپ ، قاراۋۇللارغا قاتتىق تەلەپ قوياتتى . ئۇخلاپ قالغانلارنى قاتتىق جازالايدىغان بۇ ئادەم ، پۈتۈن كېچىنى ئۇيقۇسىز ئۆتكۈزەتتى . بۈگۈنمۇ ئۇ ، كۈندىكى ئادىتىدەك ، قاراۋۇللىرىنى بىرنەچچە قېتىم ئارىلاپ چىقتى . شۇ تاپتا ئۇ ، يېڭىلا كېلىپ ، تام سوقۇپ ، ئۈستىنى بورا — چەڭزە بىلەن ياپقان يوغان قاراۋۇلخانىدىكى ئۆزىنىڭ ئورنىدا سوزۇلۇپ ياتاتتى . قاراۋۇللىقىدىن چۈشۈپ ئۇخلاۋاتقان قوزغىلاڭچىلارنىڭ بەزىلىرى پۇشۇلداپ ، بەزىلىرى خورەك تارتىپ ئۇخلاۋاتاتتى . قاۋاشنىڭ كۆڭلى تۇيۇقسىزلا بىرنېمىنى سەزگەندەك ئەنسىزلىك ئىچىدە قالدى . ئۇ ئورنىدىن تۇرۇپ ئولتۇرۇپ ، تالانى تىگىشىدى . ئۇ ئېھتىيات بىلەن كېلىۋاتقان ئادەملەرنىڭ ئاياغ تاۋۇشلىرىنى ئاڭلىدى . «كىملىرىدۇر بۇ ؟» دەپ ئويلىغان قاراۋۇل بېشى ئاياغ تاۋۇشى كېلىۋاتقان تەرەپكە قاراپ قۇلاق سالىدى .

«ياق ، بۇ ئۆزىمىزنىڭ ئادەملىرىنىڭ ئاياغ تاۋۇشى ئەمەس ! — دەپ ئويلىدى قاۋاش ئورنىدىن تۇرۇپ ، تالاغا چىقىپ كېتىۋېتىپ ، — بۇ خۇددى ئوغرىلاردەك كېلىۋاتقان ئادەملەرنىڭ ئاياغ تاۋۇشى ! كېلىۋاتقانلار كۈرەدىن چىققان چېرىكلەرمىدۇر ؟...»



ئۇ تالاغا چىقىپ تۇرۇشىغا ، كەينى - كەينىدىن بىرقانچە قاراۋۇل ھاسىراپ - ھۆمۈدەپ كېلىپ ، كۈرە چېرىكلىرىنىڭ كېلىۋاتقانلىقىنى خەۋەر قىلدى .

— قانچىلىك بار ؟ — دەپ سورىدى قاراۋۇل بېشى كەلگەن قاراۋۇللارغا قاراپ .

— ئەللىكتەك بارمىكىن ؟ ! چوڭ قوشۇنى بارمۇ ، يوق ؟ كۆرەلمىدىم .

«دۈشمەن ھۇجۇم قىلماقچىمۇ يا بۇ ئەۋەتكەنلىرى بارگاھىمىزنىڭ ئەھۋالىنى تىڭنىڭلاش ئۈچۈن كەلگەنلەرمىدۇر ؟... قانداق بولمىسۇن ، بۇ ئەھۋالنى مىڭبېشىغا خەۋەر قىلاي !»

— سەن ، — دېدى قاۋاش ئالدىدا تۇرغان بومبا ساقاللىق ئادەمگە قاراپ ، — بېرىپ ئەھۋالنى مىڭبېشىغا خەۋەر قىل . بىز كەلگەنلەر بىلەن جەڭ قىلىمىز ! قېنى ، ماڭ !... بومبا ساقاللىق قاراۋۇل يۈگۈرۈپ كەتتى .

— سەن ، — دېدى قاراۋۇل بېشى قاپقارا بۇرۇتى بار ، ساقىلى يوق ئادەمگە تىكىلىپ ، — ئۇخلاۋاتقانلارنى ئويغاتىن ، ھەممىسى قوراللىرىنى ئېلىپ چىقسۇن !...»

شۇ چاغدا ئېھتىيات بىلەن ، ھەر تەرەپكە قورققاندەك قاراپ كېلىۋاتقان كۈرە چېرىكلىرىنىڭ ئالدى كۆرۈندى . قاۋاش قاراۋۇل ئۆيىگە كىرىپ ، ئۇزۇن ساپلىق نەيزىسىنى ئاچىقىپ ، جەڭگە تەييار بولۇپ تۇردى . قالغان قاراۋۇللارمۇ قاراۋۇل ئۆيى ۋە دەل - دەرەخلەرنىڭ دالدىسىغا مۆكۈنۈپ ، قىلىچ ، نەيزە ۋە تۈپەك مىلتىقلىرىنى تۇتۇپ كېلىۋاتقانلارنى كۈتتى .

ئارىلىق بارغانسېرى يېقىنلاپ ، كۈرە چېرىكلىرىنىڭ ۋەھىمىلىك چىرايمۇ كۆرۈندى .

— قېنى ، ئالغا ! — دېدى قاۋاش ئۆيىنىڭ كەينىدىن يولۋاستەك ئېتىلىپ چىقىپ . قاراۋۇللار قوراللىرىنى كۆتۈرۈپ

چېرىكلەرگە قىيقاس - چۇقان بىلەن ئېتىلدى . قاراۋۇلخانا يېنىغا كەلگەن كۈرە چېرىكلىرى بىلەن بارگاھنىڭ كۈنپېتىش تەرىپىدىكى قاراۋۇللار ئارىسىدا قانلىق جەڭ باشلىنىپ كەتتى .

«قاراۋۇلغا كەلدى بۇ نۇرغۇن ئەدۋۇ ،

قاراۋۇلچىلار ھەم بولۇپ رۇبەرۇ .»<sup>①</sup>

جەڭگاھتىن بىرقانچە چېرىك بۆلۈنۈپ چىقتى . ئۇلار قاراۋۇلخانغا ئوت قويۇشنى ئالدىن پىلانلىغاندەك ، قوللىرىغا بىرقانچە باغ قۇرۇق شاخ - شۇمبا كۆتۈرۈۋالغانىدى . بۆلۈنۈپ چىققان چېرىكلەر ئادەمسىز قاراۋۇلخانغا بېرىپ ئوت قويۇۋەتتى . بىردەمدە ئۇلغاغان بۇ ئوت لاۋۇلداپ كۆيۈپ قاراڭغۇ كېچىنى يورۇتۇۋەتتى . قالغان تەرەپلەردىكى قاراۋۇللار بۇ ئوتنى كۆرۈپ ئۆز مىڭبېشىلىرىغا خەۋەر قىلدى . كىيىملىرىنى كىيىپ ئورنىدىن تۇرغان مىڭبېشىلار ئۆز قول ئاستىدىكى قوزغىلاڭچىلارنى دەرھال سەپكە تۇرغۇزدى . بومبا ساقال قاراۋۇلمۇ ئۆز مىڭبېشىغا خەۋەر قىلىپ ، ئۇلارنىمۇ ئويغاتتى . بارگاھتىكى پۈتۈن قوزغىلاڭچىلار قوراللىرىنى قولغا ئېلىپ جەڭگە تەييار بولدى . كۈرەدىن كېلىپ ، بارگاھنىڭ كۈنپېتىش تەرىپىدە تۇرغان چېرىكلەرمۇ لاۋۇلدىغان ئوتنى كۆرۈپ بارگاھقا قاراپ ئاتلاندى . شۇنىڭ بىلەن بارگاھقا بېسىپ كىرگەن كۈرە چېرىكلىرى بىلەن قوزغىلاڭچىلار ئارىسىدا دەھشەتلىك ئارىلاشما جەڭ باشلىنىپ كەتتى .

مىلىتىقلار ئېتىلاتتى ، قىلىچ - نەيزىلەر بىر - بىرىگە تېگىپ جاراڭلايتتى . غەزەپلىك قىيقاس - چۇقانلار ياڭرايتتى . يارىدار بولغانلارنىڭ نالە - پەريادلىرى ئاڭلىناتتى . بىردەمدە مەيداندىكى گۈل - گىياھ ۋە توپىلار قىزىل قان بىلەن بويالدى .

① «غازات دەر مۈلكى چىن» داستانىدىن ، «شىنجاڭ تەزكىرىچىلىكى» ژۇرنىلى 1995- يىل 3 - سان 35 - بەت .

كۈرە چېرىكلىرى بارغانسېرى ئۈستۈن كېلىپ ، قوزغىلاڭچىلار بەرداشلىق بېرەلمەي چېكىنىشكە باشلىدى ، بۇ جاسارەت ۋە باتۇرلۇقنىڭ يېتەرلىك بولمىغانلىقىدىن ئەمەس ، سان جەھەتتىن ئاز بولغانلىقىدىن بولدى . كەينى - كەينىدىن يۈز بەرگەن قانلىق ۋەقەلەر ، ئۆزئارا قىرغىنچىلىقلار قوزغىلاڭچىلارنى قايغۇ - غەمگە چۆكتۈردى . ئۇلار : «قوزغىلاڭ بىر چەتتە قالدى ، ئۆزىمىز ئۆزىمىزنى قىرىشقا باشلىدۇق» دېيىشىپ بىر قىسمى ئۆيلىرىگە كەتكەنىدى .

سادىر ۋارقىراپ كەتتى . ئۇ : «قېرىنداشلار ، چېكىنمەڭلار ! چېكىنەنە كىلا ئۆلىمىز ! بىزنىڭ ھاياتلىق يولىمىز ئاخىرغىچە جەڭ قىلىشتىن ئىبارەت !» دەپ قايناپ سۆزلىدى . كۈرە چېرىكلىرى بىلەن ئۇزۇن نەيزە تۇتۇپ ئېلىشىۋاتقان موللا بالىلارنىڭ بېشىغا بىر ئوي كەلدى . ئۇ جەڭ مەيدانىدىن چىقىپ ، خۇيزۇ قوزغىلاڭچىلىرىنىڭ بارگاھىغا يۈگۈردى . تەرلەپ - پىشىپ ، ھاسىراپ - ھۆمۈدەپ يېتىپ كەلگەن شائىر ياگۇر پالۋاننى تېپىپ ئۇنىڭغا ئەھۋالنى دېدى . ياگۇر پالۋان ئۆز قوشۇنلىرىغا بۇيرۇق چۈشۈرۈپ ، دەرھال جەڭگە ئاتلاندى .

«مۇنى كۆردى تۇنگان دىلاۋەرلىرى ،

يالاڭچ بولۇپ كىردى پور دىللارى .»<sup>①</sup>

خۇيزۇ قوزغىلاڭچىلارنىڭ يېتىپ كېلىشى بىلەن ، كۈرە چېرىكلىرىنىڭ ھەيۋىسى تۈزغاقتەك تۈزۈپ كەتتى . ئۆز قېرىنداشلىرى خۇيزۇلارنىڭ ياردەمگە كەلگەنلىكىنى كۆرگەن قوزغىلاڭچىلار كەينىگە بۇرۇلۇپ ، كۈرە چېرىكلىرىگە يولۋاسلاردەك تاشلاندى . ئۇزۇن ئۆتمەي ، كۈرە چېرىكلىرى بەرداشلىق بېرەلمەي كەينىگە چېكىندى . قوزغىلاڭچىلار بارگاھىدا

① «غازات دەرمۇلكى چىن» داستانىدىن ، «شىنجاڭ تەزكىرىچىلىكى» ژۇرنىلى 1995 - يىل 3 - سان 35 - بەت .

ئۇلارنىڭ يەتتە يۈزدىن كۆپ ئۆلۈكى قالدى...  
كۈرە چېرىكلىرىنى سۈر - توقاي قىلىپ قوغلاپ كېتىۋاتقان  
قوزغىلاڭچىلار خېلى بىر يەرلەرگىچە بېرىپ ، كۈنچىقىش تەرەپ  
چوغلەك گۈلگۈن رەڭگە كىرىۋاتقاندا شاد - خۇرام قايتتى .

\*

\*

ئەلا پالۋان سولاقتىن بوشىنىپ چىقتى ، لېكىن ئۇ  
قوزغىلاڭغا باش بولمىدى . ئۇ ، يۇرتىغا قايتىپ كەتمەي ،  
قوزغىلاڭچىلار ئارىسىغا كەلدى . ئۇ كەلگەن كۈنى بارگاھ شاد -  
خۇراملىققا چۆمۈپ ، خۇددى توي - بايرام بولغاندەك بولدى .  
كېچىسىمۇ گۈلخانلار يېقىلىپ تا يېرىم كېچىگىچە گۈلخانلار  
چۆرىسىدە ئۈسسۈل ۋە ناخشا قىزىپ كەتتى...

بولۇپ ئۆتكەن جەڭ قوزغىلاڭچىلارغا بىر سەردار بولۇشنىڭ  
زۆرۈرلۈكىنى تونۇتتى . شۇنىڭ بىلەن يۇرت چوڭلىرى ۋە  
قوزغىلاڭچىلارنىڭ مىڭبېشىلىرى كېڭىشىپ ، قازى ئەسكەر موللا  
شەۋكەت ئاخۇننى قوزغىلاڭغا باش قىلىشنى لايىق تاپتى . بۇ پىكىر  
قوزغىلاڭچىلارغا يەتكۈزۈلگەندە ، قارشى چىققۇچىلار بولمىدى ،  
ھەممىسى بىر ئېغىزدىن قوللىدى .

يېڭىلا يېغىپ ئۆتكەن يامغۇرنىڭ نەم ۋە خۇشبۇي پۇرىقى  
دىماغلارغا ئۇرۇلاتتى . ئاسماندا پارچە - پارچە ئات بۇلۇتلار ئۇزۇپ  
يۈرەتتى . گاھ بۇلۇتلار ئارىسىغا كىرىپ كەتكەن قۇياشنىڭ نۇرى ،  
بۇلۇتلار ئاستىدىن ئېتىلىپ چىقىپ ئىلى ۋادىسىنى يورۇتسا ، يەنە  
قۇياش بۇلۇتلار ئارىسىغا كىرىپ كېتىپ ، زېمىننى ئالا -  
بۇلاشتۇراتتى ، دەل - دەرەخ ، گۈل - گىياھلاردىكى چاقناۋاتقان  
يامغۇر تامچىلىرى زېمىنغا سىيرىلىپ چۈشەتتى .

«موللا شاۋكەت ئاخۇنۇم كېلىۋاتىدۇ !!!»

تۇيۇقسىز چىققان بۇ خەۋەر قوزغىلاڭچىلار بارگاھىدا خۇددى

گۈلدۈرمامىدەك ياغرىدى . چېدىر - چېدىرلاردىن ، ئاق  
ئۆيلەردىن ، گەمىلەردىن قوزغىلاڭچىلار يۈگۈرۈپ چىقىپ ، خادىك  
ھارۋىنىڭ قوغغۇراق ئاۋازى كېلىۋاتقان تەرەپكە قاراشتى...  
موللا شەۋكەت ئاخۇنۇمنى باش قىلىشقا بىردەك  
كېلىشكەندىن كېيىن ، يۇرت چوڭلىرى ۋە مىڭبېشىلىرىدىن  
بىرقانچە ۋەكىل سايلاندى . ئۇلار كېچە قازى ئەسكەرنى ئاچىققىلى  
غۇلجىغا يول ئالدى . ئۇزۇندىن بېرى يۇقىرىراق مەنسەپ تەمەسىدە  
يۈرگەن قازى ئەسكەر كەلگەنلەرنىڭ سۆزىنى ئاڭلاپ ، «ئوڭۇممۇ ،  
چۈشۈممۇ؟» دەپ ئاغزى قۇلىقىغا يەتتى . ئۇ ئويلىنىمايلا رازىلىق  
بېرىپ ، قوزغىلاڭچىلار بارگاھىغا بېرىشقا ئالدىردى .  
قوزغىلاڭچىلارنىڭ يېڭى باشلىقى بىر كېچىنى ئۇخلىيالماي  
دېگۈدەك ئۆتكۈزۈپ ، ئالدىن بارغان ۋەكىللەر بىلەن بىللە  
كەلدى .

شالاڭ دەل - دەرەخلەر ئارىسىدىن ئۆتكەن يولدا كېلىۋاتقان  
خادىك ھارۋا كۆرۈنىدى . بىر جۈپ قارا ئاتنىڭ بوينىدىكى  
قوغغۇراقلار بىر خىل جاراڭلاپ ، بۇچەكسىز تۈزدىكى  
جىمجىتلىقنى بۇزاتتى . يېڭىلا يامغۇر يېغىپ ئۆتكەنلىكتىن ،  
كېلىۋاتقان ھارۋا ، ھارۋىنىڭ ئىككى يېنى كەينىدىكى ئاتلىقلارنىڭ  
ئاتلىرىنىڭ ئاياغلىرىدىن توپا ئۆرلىمەيتتى . ئەكسىچە سېرىق لاي  
چاق ۋە تۇياقلىرىغا چاپلىشاتتى .

ئىچىگە ۋە كەينىدىكى ئەگمە يۆلەنچۈكىگە ئارتىلدۇرۇپ  
چوغدەك گىلەم سېلىنغان خادىك ھارۋىدا موللاشەۋكەت ئاخۇنۇم  
بىلەن شەمشىدىن خەلىپەم يانمۇيان ئولتۇراتتى . تۇردى يۈزبېگى  
ۋە قوزغىلاڭچىلارنىڭ ئەنجانلىق خوجىنى ئۇ دۇنياغا ئۇزىتىپ  
قويغانلىقىنى ئاڭلىغان خەلىپەم خۇشال بولۇپ بۇلاقبېشى  
مەھەللىسىدىن شەھەرگە كەلگەنىدى . ئۇ شەھەردە تۇردى يۈزبېگى  
بىلەن كۆرۈشۈپ مەھمۇدىنى يوقىتىش جەريانىنى تولۇق ئاڭلىدى ،  
كېيىنكى كۈردىن چىققان چېرىكلەر بىلەن بولغان جەڭنىمۇ

بىلدى . قازى ئەسكەرنى قوزغىلاڭغا باش قىلماقچى بولغانلىقىدىن خۇشال بولغان شەمشىدىن بۇلاقبېشىغا قايتىپ كەتمەي ، ۋەكىللەر بىلەن بىللە ئاخۇنۇمنىڭ ئۆيىگە باردى . بۈگۈن يەنە موللا شەۋكەت بىلەن بىللە قوزغىلاڭچىلار بارگاھىغا چىقتى .

ئىچىگە ئاق چۈنچەن پەشمەت كىيىپ ، بېلىنى سېرىق چۈچىلىق ياغلىق بىلەن باغلاپ ، ئۈستىگە ئۇزۇن ، يالاڭ ، ئالدى ئوچۇق تون كىيگەن موللا شەۋكەت ئاخۇنۇم بېشىغا قاسقانداك يوغان سەللە يۆگەپ ، ھارۋىنىڭ يۆلەنچۈكىگە يۆلىنىپ ھەر تەرەپكە قاراپ كېلەتتى . ئوتتۇرا بويلۇق ، مۇرىلىرى كەڭ ، قورساق سالغان يۈزى سوزۇنچاق ۋە قىزىل ، پۇچۇقراق بۇرىنىڭ ئۈچ تەرىپى يوغان ، قويۇق ساقال - بۇرۇتلۇق ئاخۇنۇم بىلەن بۇلاقبېشىلىق خەلپەم چۈشكەن ھارۋا ئۈدۈل كېلىپ ئەنجانلىق خوجا تۇرغان ئاق ئۆيىنىڭ ئالدىغا كېلىپ توختىدى . سۇنغان ئىشىكى قايتىدىن ياسالغان ، ئىچى پاكىز تازىلىنىپ ، يېڭى گىلەم سېلىنغان بۇ كىگىز ئۆيدە ئەمدى موللا شەۋكەت ئاخۇنۇم تۇراتتى . ئادەتتە قاپقى ئېچىلماي يۈرىدىغان قوزغىلاڭچىلارنىڭ بۇ يېڭى باشلىقى ھارۋىدىن چۈشۈپ ئالدىدىكى مەيدانغا يىغىلغان قوزغىلاڭچىلارغا قارىدى .

— خۇش كەپتىلا ، موللا شەۋكەت ئاخۇنۇم ! — دەپ ۋارقىرىدى دولقۇنلاۋاتقان قوزغىلاڭچىلارنىڭ ئىچىدىن بىرى ، كەينىدىنلا بۇ سۆزنى قوزغىلاڭچىلار تەكرارلاپ توۋلىدى . ئاخۇنۇمنى ئەكەلگەن ۋەكىللەر «ئۆزلىرى بىرىنچە دېمەمدىلا !» دېگەندەك خەلپەمگە قارىدى . خەلپەم بىر يۆتلىۋېلىپ سۆزىنى باشلىدى :

— ئەسسالامۇئەلەيكۇم ، قېرىنداشلار ! — دېدى ئۇ ، ئىككى قولىنى باغلاپ ، سەللىلىك بېشىنى سەل ئالدىغا ئېگىپ ، — سىلەر مەككار پوچىنى ئۆلتۈرۈپ توغرا قىلىدىڭلار ! ئارقىدىن كۈرەدىن چىققان نەچچە مىڭ چېرىكنى يېڭىپ تىللاردا داستان

بولغۇدەك تۆھپە ياراتىغىلار ! مەن سىلەرنى قۇتۇقلايمەن !...  
مەيداندا چاۋاكىلار جاراڭلاپ ، قوزغىلاڭچىلار بارگاھى  
توي - مۇراسىم بولۇۋاتقانداك تەنتەنىگە چۆمدى . شەمشىدىن  
خەلپەم مەيدان جىمىغاندىن كېيىن يەنە سۆزىنى داۋاملاشتۇردى :  
— بۇنداق ئۇلۇغ قوزغىلاڭغا باش بولمىسا بولمايدۇ ،  
ھۆرمەتلىك موللا شەۋكەت ئاخۇنۇم كۆپنى كۆرگەن ، تەجرىبىلىك  
ۋە بىلىملىك ئادەم ! ۋەكىللىرىڭلار بېرىپ تەلىپىڭلارنى بۇ  
ئەزىزگە يەتكۈزۈۋىدى . خەلق غېمىنى يەيدىغان بۇ ئۇلۇغ دەرھال  
قوشۇلدى ، بۈگۈنلا ئالدىڭلارغا چىقتى . مەن ھەربىرىڭلارنىڭ  
موللا شەۋكەت ئاخۇنۇمنىڭ سۆزىنى ئاڭلاپ ، تولۇق تەييارلىق  
قىلىپ ، پات ئارىدا كۈرەنى ئازاد قىلىشىڭلارنى ئۈمىد قىلىمەن !  
مېنىڭ سۆزۈم تۈگىدى .

شەمشىدىن خەلپەم ئاخۇنۇمغا قاراپ : «سىلى بىر - ئىككى  
ئېغىز سۆز سۆزلىمەمدىلا ؟» دېدى . موللا شەۋكەت :  
«بولىدۇ !» دېگەندەك بېشىنى لىڭشىتىپ ، قوزغىلاڭچىلارغا  
قارىدى . ھەرخىل چىراي ، ھەرخىل قەددى - قامەتتىكى ئادەملەر  
پىچىرلاشقان سۆزلىرىنى توختىتىپ ئاخۇنۇمغا تىكىلدى .

— مەن قاتتىق قول ئادەممەن ! مېنىڭ ھەرقانداق ئەمر -  
پەرمانىمنى مەيلى سىپاھلار بولسۇن ، مەيلى ئاددىي قوزغىلاڭچىلار بولسۇن  
بويۇننى ئۆزلىك قىلماي ئورۇندىشىڭلارنى ئۈمىد قىلىمەن ! مېنىڭ  
دېگەنلىرىمنى ئورۇندىغانلار سۆزىڭلارنى قاتتىق جازالىنىدۇ...

ئۇ خېلى ئۇزاق سۆزلىدى . دائىم چىرايى تۈتۈلۈپ يۈرىدىغان موللا  
شەۋكەت سۆزىنى تۈگەتكەندە ، قۇياش تازا چىڭقىچۇش بولغانلىقىنى  
كۆرسەتتى .

## ئون تۆتىنچى باب

### كۈرەنىڭ ئېلىنىشى

كىچىككىنە شىرە ئۈستىگە قويۇلغان مىس شامىدا ئۈچ تال شام ياناتتى . ئاق ئۆينىڭ ئىچى كۈندۈزدەك يورۇق بولمىسىمۇ ، ئايدىڭ كېچىدەك يورۇپ تۇراتتى . قوش قەۋەت كۆرىپدە ئولتۇرغان موللا شاۋكەت بېشىغا ئاق بۆك ، ئۈچىسىغا كەڭ ۋە يېڭى ئۇزۇن ئاق كۆڭلەك كىيىپ ، بىر جەينىكى بىلەن شىرەگە تايىنىپ خىيال سۈرەتتى . ئۇنىڭ يوغان بۇرىنىنىڭ ئۈچىدا تەر تامچىلىرى چاقنايتتى . تومۇز كىرگىلى خېلى كۈن بولۇپ قالدى . كۈن ۋە تۈنلەر خۇددى كۆيۈۋاتقانداك ئىسسىپ دەم ئالماقمۇ تەس بولۇپ كەتتى . ئاخۇنۇم ئىككىنچى قېتىم ئاقسۇ خوجىلىرى بىلەن بىرلىشىش ئۈچۈن ئەۋەتكەن ئەلچىلىرىنىڭ تېكەس موڭغۇللىرى بىلەن جەڭ قىلىپ قۇربان بولغانلىقىنى ئاڭلاپ ، ئۆز ئارزۇسىنىڭ ئەمەلگە ئاشمىغانلىقىدىن ھەسرەتلەندى .

«تامام مۇئەننەن بولدى يولغا راۋان ،  
تەكەسنىڭ تۈزىدە كۆرۈندى تۇمان...  
توسۇپ راھنى مۇغلار قىلدى جەڭ ،  
تەكەس تۈزىگە قان بىلەن بەردى رەڭ .  
ئوسمان خەلقەمىز ئىككى ئوغلى بىلە ،



خوجام نياز ئاخۇن كى تۇردى بىلە .  
كى سادىق ، سادىر ، سېتى بارچەسى ،  
شەھىد بولدى ئۇل يەردە ئەللىك كىشى...»<sup>①</sup>

«ئىككى قېتىم نۇرغۇن سوۋغا - سالاملار بىلەن ئاقسۇغا  
ئەلچىلەر ئۆمىكى ئەۋەتكەن بولساممۇ ، نەتىجە بولمىدى . بۇ قېتىم  
ئالدىنقى قېتىمقىسىدىن ئادىمى كۆپ ئۆمەك ماڭدۇرۇۋىدىم ،  
تېكەس موڭغۇللىرىنىڭ قولىدا ھەممىسى شېھىت بولدى .  
تەلىيى ئوڭ كېلىپ قۇتۇلۇپ قالغان دارا خاتىپ ھەممىنى  
سۆزلەپ بەردى . «ئاد ، ياراتقان پاك پەرۋەردىگارم ! ، —  
ئاخۇنۇم شۇنداق بىر خۇرسىندىكى ، ئىچى دەردكە تولۇپ  
كەتكەندەك كۆرۈنەتتى . ئۇنىڭ قىزىل چىرايى تاتىرىپ كەتتى ،  
— ھېلىتىنلا ئىشىم ئوڭغا تارتمايۋاتقىنى نېمىسى ؟ ! مېنىڭ  
تەلىيىم شۇنچىلىك شورمىدۇر ؟ !... ياق ! مەن چوقۇم مۇرادىمغا  
يەتمەي بولدى قىلمايمەن ! بۈگۈن ئوشۇقۇم ئالچۇ قوپمىسا ، ئەتە  
چوقۇم ئالچۇ قوپىدۇ ! تەڭرىم ، مەن سېنىڭ مەدەت ۋە قوللىشىڭغا  
موھتاجمەن !...»

ئۇ سۆزىدىن توختاپ ، بارماقلىرىنى ئاغزى بىلەن ھۆلدەپ ،  
شامنى پەرلىگەندىن كېيىن ، يەنە قاپاقلىرى تۈرۈلگەن جىددىي  
ھالىتىگە قايتىپ ، شىرەگە بىر جەينىكى بىلەن يۆلەنگەن ھالدا  
خىيالغا كەتتى . ئۇنىڭ يوغان كۆزلىرى شاملارنىڭ لىپىلداپ  
كۆيۈۋاتقان ئوتىدا بولسىمۇ ، بېشى ئۆزىنىڭ تەقدىرى ئۈستىدە  
قاتاتتى .

«ئابدۇرۇسۇل بەگمۇ ، مەزەمزا تۇ ، ئەنجانلىق پوچىمۇ  
ئۆلتۈرۈلدى . قوزغىلاڭغا باش بولۇش ئاسان ئەمەس ! «يالغۇز  
ئاتنىڭ چېڭى چىقماس ، چېڭى چىقسىمۇ دېڭى چىقماس» دېگەن

① «غازات دەرمۈلكى چىن» داستانىدىن ، «شىنجاڭ تەزكىرىچىلىكى» ژۇرنىلى 1995 -  
يىل 3 - سان 31 - بەت .

ھېكمەتلىك گەپ بار . ھەرقانداق دانا ۋە باتۇرغىمۇ سادىق مەسلىھەتچىلەر كېرەك ! ماڭا ھەممە جەھەتتىن يار - يۆلەك بولىدىغان سادىق ئادەملىرىم بولمىسا ، مەنمۇ پۇت تىرەپ تۇرالمايمەن ، — موللا شەۋكەت بىر ئۇھ تارتىپ خىيالىدىن توختاپ قالدى . ئاق ئۆيىنىڭ ئەتراپىدا ئايلىنىپ يۈرگەن قاراۋۇللارنىڭ ئاياغ تاۋۇشى ئاڭلىنىپ تۇراتتى . ئاخۇنۇم ئاڭلانغان ئاياغ تىۋىشلىرىدىن خاتىرجەملىك ھېس قىلىپ ، خىيالىنى داۋاملاشتۇردى ، — ھازىرغىچە يېنىمغا كۆڭلۈمدىكىدەك بىرمۇ ئادەم تارتالمىدىم . بۇنداق كېتىۋەرسەم بولمايدۇ . ھېلىقى ... ئىسمى نېمىدى ... ھە ... ھە ... ئەخمەتخان خوجا دېگەننى مەزەزات ھېكىمىمۇ ، مەھمۇد خوجىمۇ ئەتىۋارلاپ ئىشلەتتى . بىڭسى بولمىسا ، بۇ ئادەمنى ئۇلار ئىشلىتەتتىمۇ ؟ ! ئۇ ھازىر نەدىدۇر ؟ ! پوچى ئۆلتۈرۈلگەن كۈنى قېچىپ كېتىۋىدى ، ھازىرغىچە ئۇنىڭ ئىز - دېرىكى بولمىدى . مەن ئىزدەيتىپ باقاي . نەدىلىكىدىن خەۋەر كەلسىلا ، ئادەم ئەۋەتىپ يېنىمغا ئالدۇرۇۋالاي ... »

تۇيۇقسىز ئاق ئۆيىنىڭ ئالدىدا ۋاراڭ - چۇرۇڭ كۆتۈرۈلدى . ئاخۇنۇم خىيالىدىن توختاپ ۋاڭ - چۇڭغا قۇلاق سالدى . — موللا شەۋكەت ئاخۇنۇم بىلەن كۆرۈشكىلى كەلدىم . — سەن قانداق بىغەرەز نېمىسەن ؟ بىزگە ئاۋۋال كىملىكىڭنى ، نېمە مەقسەت بىلەن كەلگەنلىكىڭنى دېمەمسەن ؟ سېنىڭ نام - ئەھۋالىڭنى بىلگەندىن كېيىن ، موللا شەۋكەت ئاخۇنۇمغا خەۋەر قىلىمىز . ئۇ ئايلىرى : كىرىسۇن ، دېسە ، ئاندىن كىرىسەن ! بۇ ھەرقانداق ئادەم ئۇسۇپ كىرىۋېرىدىغان جاي ئەمەس ، قوزغىلاڭچىلارنىڭ باشلىقى تۇرىدىغان مۇھىم دەرگاھ ! ...

— ئەخمەتخان خوجام ئۆزلىرى بىلەن كۆرۈشكىلى كەپتۇ ، دەپ ئاخۇنۇمغا خەۋەر قىلىڭلار ! ...

«قىيامەت يېقىنلىشىپ قالدۇمۇ نېمە؟ — دېدى قاپاقلىرىنى تۈرۈپ، تالادىكى گەپ — سۆزلەرگە قۇلاق سېلىۋاتقان ئاخۇنۇم «ئەخمەتخان خوجام، دېگەن ئىسمىنى ئاڭلاپ، — ئەخمەتخان خوجىنى خىيال قىلىۋاتسام، ئالدىمغا ئۆزى كەپتۇ...»  
موللا شەۋكەت ئىشىككە قاراپ ۋارقىرىدى :  
— ھەي!... كەلگەن ئادەمنى ئالدىمغا

كىرگۈزۈۋېتىڭلار!...

ئاق ئۆينىڭ ئىشىكىدىن ئېڭىشىپ ئېگىز بويلۇق، قورساق سالغان، يەلكىلىرى كەڭ، سىڭار كۆز كىرىپ كەلدى. ئۇ بوسۇغىدىلا توختاپ، شىرەگە تايىنىپ ئولتۇرغان موللا شەۋكەتكە قارىدى.

— ئەسسالامۇئەلەيكۇم! — دېدى ئۇ، قول باغلاپ، بېشىنى ئازراق ئېگىپ، بېشىغا ئاق سەللە يۆگەپ، ئۈستىگە يالاڭ، ئۈزۈن، قارا رەڭلىك چاپان كىيگەن، پېشانىسى تار، يۈزى كەڭ، ئىككى مەڭزى تومپىيىپ چىققان، ئۈزۈن بۇرۇتلۇق، چاڭگا ساقاللىق خوجا، ئالدىنقى قىماردا ئۇتتۇرۇۋېتىپ، كېيىنكى قىمارغا «يا ئۆلۈم، يا كۆرۈم» دەپ كەلگەن قىمارۋازغىلا ئوخشايتتى. ئۇنىڭ چىرايىدىن قورقۇش، ۋەھىمە دېگەنلەر كۆرۈنمەيتتى.

— ۋەئەلەيكۇم ئەسسالام! — دەپ ئەخمەتخاننى خۇددى بىرىنچى قېتىم كۆرۈۋاتقانداك تىكىلدى ئاخۇنۇم، سىنچىلاپ قاراپ.

مىجەزى، ئوي — خىيالى، ئارزۇ — ئارمانلىرى بىر خىل ئادەملەر بىر — بىرىنى ئوڭايلا تونۇۋالالايدۇ. سىڭار كۆز يېزىلاردا، تونۇش — بىلىشلىرىنىڭ ئۆيلىرىدە قېچىپ — مۆكۈنۈپ يۈرگەن كۈنلەردە موللا شەۋكەتنىڭ قوزغىلاڭغا باش بولغانلىقىدىن خەۋەر تاپقان. ئۇ ئاخۇنۇمنى خېلىلا ئوبدان چۈشىنەتتى. مىجەزى چۈس، دائىم تۇتۇلۇپ يۈرىدىغان بۇ ئادەمنىڭ تولىمۇ

شەخسبەتچى ، ئۆز نەپسىگە چوغ تارتىدىغان ، ھوقۇق - ئابروى دېسە جان بېرىدىغانلىقىنى ئويدان بىلەتتى . بۇنداق ئادەملەرنىڭ ئۆزىدەك ئادەملەرنى ياخشى كۆرىدىغانلىقى ھەممىگە ئايان . ئەخمەتخان ھېچكىمگە كۆرۈنمەي ، كېچىسى بېرىپ ئاخۇنۇم بىلەن كۆرۈشۈشنى كۆڭلىگە پۈككەن بولسىمۇ ، بىرقانچە كۈن ئەنسىرەپ يۈردى . قېچىپ - مۆكۈنۈپ يۈرۈشتىن جاق تويغان خوجا ئاخىر بېرىش قارارىغا كېلىپ ، قارا ئېتىغا مىندى...  
تېخىچىلا تاپسىدا قول باغلاپ تۇرغان ئەخمەتخان موللا شەۋكەتكە قاراپ تۇرۇپ سۆزىنى باشلىدى :

— جانابلىرىنىڭ قوزغىلاڭغا باش بولغانلىقىنى ئاڭلاپ ، قېچىپ - مۆكۈنۈپ يۈرگەن يېرىمدىن ئۇدۇل ئالدىلىرىغا كەلدىم . مېنى نېمە قىلسەن دېسە ، مانا مەن ئالدىلىرىدا تۇرۇپتىمەن . لېكىن ، شۇنى سەملىرىگە سېلىپ قويماي ، سىلگە مېنىڭدەك ئادەم تولىمۇ زۆرۈر ، بولمىسا بۇ يەردە پۈت تىرەپ تۇرالمىدىلا ! — ئولتۇرۇڭ ! — دېدى بېشىنى كۆتۈرگەن ئاخۇنۇم سىڭار كۆزگە قاراپ . ئۇنىڭ تىكىلگەن يوغان كۆزلىرىدىن خوجا ئۆزىنى قوبۇل قىلىدىغان ، قوبۇل قىلمايدىغان تۇيغۇ ۋە مەنلەرنى كۆرەلمىدى . «ئولتۇرۇڭ» دېگەن سۆزىمۇ ھېچقانداق ھېسسىيات ئىپادىلىمەيتتى .

ئەخمەتخان موللا شەۋكەتنىڭ «يوقىلىڭ !» ياكى قاراۋۇللىرىنى چاقىرىپ «تۇتۇڭلار !» دېمىگەندىن ، ئۆز تەقدىرىنىڭ يامان تەرەپكە بۇرۇلمايدىغانلىقىنى بىلىپ ، شىرەنىڭ جەنۇبىي تەرىپىگە كېلىپ ، ئىككى پۈتنىڭ ئۈستىدە ئولتۇرۇپ ، ئاخۇنۇمغا قارىدى .

— مەن مەزەمات ھاكىمبەگىمۇ ، مەھمۇت پوچىغىمۇ جان - دىلىم بىلەن خىزمەت قىلدىم ، — دەپ سۆز باشلىدى خوجا ، موللا شەۋكەتنىڭ گەپ - سۆز قىلماي تۇرغانلىقىنى كۆرۈپ ، — مەن سىلگىمۇ ، جانابلىرى ، ئۇلارغا خىزمەت

قىلغاندىكى سادىقلىقىمىدىنمۇ ئارتۇق سادىقلىقىم بىلەن خىزمەت قىلىشنى خالاپ كەلدىم. ئەگەر مېنى ئۆز يانلىرىدا ئېلىپ قالغىلىرى بولمىسا، ھازىرلا كېتىمەن! — سىڭار كۆز سۆزلىرىم قانداق تەسىر قىلىۋاتىدىكىن دېگەندەك، ئاخۇنۇمغا قارىدى. موللا شەۋكەت بىر قىيىن ئىشنى ئويلاۋاتقانداك قوشۇمىسىنى تۈرۈپ، شامغا قاراپ خيال سۈرۈۋاتاتتى، — بىلەمدىلا، ئابدۇرۇسۇل ئەمىرنى قوللايدىغان يالاڭ تۆشلەر مېنى كۆرسىلا تۇتۇۋېلىپ يەۋېتىدۇ. ئۇلار ئاددىي پۇقرالارنىڭ ھامىيلىرى! بىز بولساق سۆڭىكىمىز تازا، يۇقىرى تەبىقە ئادەملىرى، ئۇلار بىلەن بىزنىڭ قېنىمىزنى مىڭ يىل قايناتسىمۇ قوشۇلمايدۇ. سىلى ماڭا باشپاناھ بولسىلا، ئۇلار ماڭا چىقىلالمايدۇ. شۇڭلاشقا، مېنى يانلىرىدا ئېلىپ قېلىشنى خالىمىسىلا، ھېچكىمگە كۆرۈنمەي قانداق كەلگەن بولسام، يەنە شۇنداق ھېچكىمگە كۆرۈنمەي كېتىۋالغىنىم ياخشى!...

موللا شەۋكەت بىر تەرەپتىن خوجىنىڭ سۆزىنى ئاڭلىسا، بىر تەرەپتىن خيال سۈردى. ئۇ: «ئەخمەتخاننى ئېلىپ قالسام، بۇ يەردىكىلەر ماڭا قارشى چىقىپ كېتەرمۇ؟» دېگەننى ئويلاپ، ئاخىرى: «مېنىڭ دېگىنىم ھېساب بولۇشى كېرەك! باشتىلا ھەممەيلەننى مۇشۇ ھاكىممۇتلەقلىققە كۆندۈرۈشۈم زۆرۈر، بولمىسا كېيىن سۆزۈم ئۆتمەيدىغان لاتا بولۇپ قالمىمەن!...» دېگەن قارارغا كەلدى.

— سىلىنى ئېلىپ قالاي، لېكىن قويىدىغان شەرتىم بار! — دېدى قويۇق، كەڭ ساقىلىنى سىلاپ ئاخۇنۇم، — بىرى، مەن نېمە دېسەم، شۇنى قىلىدىلا! ئەگەر مېنىڭ دېگىنىمگە قوشۇلمايدىغان بولسىلا، باشقىلار بار يەردە قارشى چىقماي، ماڭا ئايرىم دېسىلە! ماڭا خۇددى ئۆزلىرى دېگەندەك، مەزمەزات ۋە ئەنجانلىققا قىلغان سادىقلىقلىرىدىن ئېشىپ، جان پىدالىق بىلەن خىزمەت قىلىدىلا! يەنە بىرى،

كۆرگەن - ئاڭلىغانلىرىنى ماڭا كېلىپ تولۇق ۋە ئەينەن دەيدىلا !  
كۆڭۈللىرىگە قانداق سۆز ، قانداق ئوي كەلسە ، مەندىن  
يوشۇرمايدىلا ! ئەگەر يۇقىرىقى ئىككى شەرتىمگە كۆنسە ، مەن  
سىلنى ئېلىپ قالىمەن . شۇنىمۇ ئەسكەرتىپ قوياي ، ھازىر  
كۆنىمەن دەپ ، كېيىن ئاللىق قىلسىلا ، مېنىڭدىن ياخشىلىق  
كۆرمەيدىلا ! مەن قاتتىق قول ئادەم ، ئۇ چاغدا سىلنى بوش  
قويۇۋەتمەيمەن ! ئۆلتۈرۈۋەتمەسمۇ ، مېيىپ - ناكار  
قىلىۋېتىمەن !

— ئىككى شەرتلىرىگە تولۇق ئەمەل قىلىمەن ! — دېدى  
ئاخۇنۇمنىڭ سۆزى تۈگىشى بىلەن ئالدىراپ - تېنەپ  
ئەخمەتخان ، — ئەگەر سىلگە ئاللىق ياكى قارا يۈزلۈك قىلسام ،  
مېنى نېمە قىلىمەن دېسىلە ئىختىيارلىرى !...

سىڭار كۆز يەنە قوزغىلاڭچىلار بارگاھىدا پەيدا بولدى .  
نۇرغۇن ئادەملەر كىرىپ ، خوجىنىڭ قىلمىش - ئەتمىشلىرىنى  
دېگەن بولسىمۇ ، موللا شەۋكەت ئاخۇنۇم ئۇلارنىڭ گېپىنى  
ئاڭلىمىدى ، ھەتتا ئۆزىگە يانغان بەزىلەرنى ئاق ئۆيدىن قوغلاپ  
چىقىرىۋەتتى . بارا - بارا ئەخمەتخان موللا شەۋكەتنىڭ ئەڭ  
ئىشەنچلىك ئادىمى بولۇپ قالدى .

\*

\*

كۈرەنى مۇھاسىرىدىن قۇتۇلدۇرۇش ئۈچۈن كۈكشۈن ،  
سۇلاما ئاتلىق ئامباللارنىڭ باشچىلىقىدىكى موڭغۇللار توققۇزتاراغا  
يېقىنلاپ كېلىۋاتاتتى...

شەھەر ساراسىمە ئىچىدە قالدى . توققۇزتاراغا يېقىنلاپ  
قالغان موڭغۇللار بىرقانچە كۈن ئىچىدە غۇلجىغا يېتىپ كېلەتتى .  
كېلىۋاتقان موڭغۇللارنىڭ خەۋىرى كۈرە يېنىدىكى قوزغىلاڭچىلار  
بارگاھىغا يەتكەن بولسىمۇ ، موللا شەۋكەت زۇۋان سۈرمەي جىم

يېتىۋالدى . مەيلى غۇلجا ئاھالىلىرى بولسۇن ، مەيلى كۈرە يېنىدىكى بارگاھتىكى قوزغىلاڭچىلار بولسۇن ، بىر - بىرلىرى بىلەن كۆرۈشكەندە... «موللا شەۋكەت ئاخۇنۇم موڭغۇللارغا قارشى چېرىك چىقارمايدىكەن؟ نېمىشقا بېشىنى ئىچىگە تېقىۋېلىپ گەپ قىلمايدۇ؟» دېيىشىدىغان بولۇپ قالدى ، ئاخىرى غۇلجا شەھىرىنىڭ چوڭلىرى چىدىيالىماي كۈرە يېنىدىكى بارگاھقا بېرىپ يېتىۋالغان ئاخۇنۇمغا ئۇزۇن خەت يازدى .

«كۆرۈڭ شەۋكەت ئاخۇن بۇ خەتنى ئوقۇپ ،  
كى لەشكەر ئىبەرمەس ئىدى سۈست تۇتۇپ .»<sup>①</sup>

غۇلجا چوڭلىرىنىڭ خېتىمۇ موللا شەۋكەتنىڭ ئاغزىنى ئاچالمىدى . بۇ ئەھۋاللارنى كۆرۈپ ، ئۆز يۇرتداشلىرىنىڭ غېمىدە پۇچىلىنىۋاتقان توققۇزتارلىق سەردارلاردىن ئەلى بەگ ، ھوشۇرباقى بەگلەر ئاخۇنۇمنىڭ ئالدىغا كىردى .

«دېدى : «يۇرتىمىزنىڭ يولى كۆپ يىراق ،  
كى بىز بارغۇچە يۇرت كۆرەرلەر پىراق .  
چېرىكىنىڭ تولاسى تامام مۇندادۇر ،  
كى مۇغ كەلسە ئول كەنتتە كىم جەڭ قىلۇر؟  
كى مىڭ ئىككى يۈزلەشكەرىم مۇندادۇر ،  
چۇ ئۈچ يۈز كىشى ، مالىمىز ئۇندادۇر .  
بۈگۈن لەشكەرىم بىرلە رۇخسەت بېرىڭ .  
ۋە ياكەنتىمىز ئەھدەسىنى ئالىڭ !»<sup>②</sup>...

موللا شەۋكەت ئاخۇنۇم ئامالسىز ئۇلارنىڭ بېرىشىغا

---

①② «غازات دەرمۇلكى چىن» داستانىدىن ، «شىنجاڭ تەزكىرىچىلىكى» ژۇرنىلى  
1995 - يىل 4 - سان 20 - بەت .

قوشۇلدى .

«دېدى ئاخۇنۇم : «لەشكەرىڭنى ئالىب ،

بۇ كۈن ئەرتەگە قالماغىل بار يېتىپ .»»<sup>①</sup>

شۇ كۈنلا ئەلى ۋە ھوشۇر باقى بەگلەرنىڭ توققۇزتارالىق قوشۇنلىرى يولغا چىقتى . ئۇلار بىلەن بىللە ئەلاخان پالۋانمۇ ئۆز قوشۇنلىرىنى ئېلىپ ئاتلاندى .

«ئەلاخان بىلە توختى ئاخۇن ھامان ،

ئالىب يۈردىلەر لەشكەرى بىكەران .

ئالىب نەچچە ئاق ئۆي ، ئالا بارگاھ ،

راۋان بولدى تېز سۈيى توققۇزتارا...»<sup>②</sup>

گۈل - گىياھ ، دەل - دەرەخلەردە يېڭىدىن كېلىۋاتقان كۈز ئۆزىنى كۆرسىتىۋاتاتتى . يېڭىدىن سارغىيىشقا باشلىغان دەل - دەرەخ ، ئوت - چۆپ ، گۈللەرنىڭ يوپۇرماقلىرى ياز ئاخىرلىشىپ ، كۈز كېلىۋاتقانلىقىدىن خەۋەر بېرەتتى .

قوشۇنلار قاش سەھراسىغا يېتىپ كەلگەندە ، موڭغۇللارنىڭ بەشسالا دېگەن يەردىن ئۆتۈپ ، نىلقا تەرەپكە كەتكەنلىكى ھەققىدە خەۋەر كەلدى . قوزغىلاڭچى قوشۇنلار موڭغۇل ئاقسۆڭەكلىرىنىڭ چېرىكلىرىنى قوغلاپ نىلقا تەرەپكە يول ئالدى . لېكىن ئۇلار موڭغۇللاردىن خەۋەر ئالالمىدى ، ھەتتا ماڭغان ئىزىنىمۇ كۆرەلمىدى . غۇلجىدىن كېلىۋاتقان قوزغىلاڭچى قوشۇنلاردىن خەۋەر تاپقان موڭغۇللار ھىيلە تاكتىكىسىنى قوللىنىپ ، بەشسالا ئارقىلىق نىلقىغا قاراپ ماڭدى . قوزغىلاڭچى قوشۇنلارنىڭ كەينىدىن نىلقىغا قاراپ يولغا چىققانلىقىدىن خەۋەر تاپقان

①② غازات دەرمۈلكى چىن «داستانىدىن ، «شىنجاڭ تەزكىرىچىلىكى» ژۇرنىلى 1995 - يىل 4 - سان 20 - بەت .



موڭغۇللار ئاتلىرىنىڭ بېشىنى بۇراپ ، توققۇزتاراغا كەلدى . ئۆزلىرىنىڭ ئالدىنغانلىقىنى بىلىپ ، كەينىگە يانغان قوزغىلاڭچى قوشۇنلار توققۇزتاراغا كەلگەندە كېچىكىپ قالغانلىقىنى كۆردى :  
ھويلا ۋە ئۆيلەرنىڭ ئىشىكلىرى ھاڭغىرقاي ئېچىلغان ، قاقا - قومۇچلار سۇنۇپ ، ئورۇن - كۆرىپلەر چېچىلغان . قىرغىنچىلىقنىڭ ئېچىنىشلىق مەنزىرىلىرى قوزغىلاڭچىلارنىڭ يۈرىكىنى ئازابلىدى . ئۇلار ئاتلىرىنى دېۋىتىپ ، موڭغۇللارنىڭ كەينىدىن يەنە قوغلاپ ماڭدى...

\*

\*

قاراڭغۇ قىش تۈگەپ ، كۈنلەر ئىسسىق چىرايلىق باھارمۇ باشلاندى . دەل - دەرەخلەر ، گۈل ۋە گىياھلار يېشىل يوپۇرماق چىقىرىپ ، باغۇبوستان ، دالا - تۈزلەردە رەڭمۈرەڭ گۈللەر ئېچىلدى . كاككۇكلار ياشارغان تېرەكلەردە قاقاقلاپ كۈلۈپ ، بۇلبۇللار ئىشقىي بەزمىسىنى ئەۋجىگە چىقاردى .

قوزغىلاڭنىڭ تەقدىرى ئۈستىدە ئويلاپ قويمايدىغان موللا شەۋكەت كۈرەنى ئېلىش ھەققىدە بىر ئېغىزمۇ گەپ قىلماي ، كۈنلەرنى گاھ شەھەردە ، گاھ بارگاھتا ئۆتكۈزۈۋاتاتتى . قوزغىلاڭچىلار كۈنلەرنىڭ بىكار ئۆتۈپ كېتىۋاتقانلىقىدىن ئىچى تىتىلداپ ، ئۆزلىرىنى قويدىغان يەر تاپالماي يۈرەتتى . ئۇلارنىڭ ئىككى - ئۈچى بىر يەردە بولۇپ قالسىلا ، موللا شەۋكەتتىن ئاغرىنىپ سۆزلىشەتتى :

«ئۇرۇش دېگەننى بىلمەيدىغان ، قوزغىلاڭ ۋە خەلقنىڭ غېمىنى يېمەيدىغان بۇ قاپقى يامان ئاخۇنۇمنى ئادەم تېپىلمىغاندەك قوزغىلاڭغا باش قىلغان بارمۇ؟ ! بىز ئۆيۈك - ئوچاقلىق ، تىرىكچىلىكى بار ئادەملەر ! كۈنلەرنى بۇنداق بىكار ئۆتكۈزۈپ بۇ يەردە يېتىۋەرسەك قانداق بولىدۇ؟ ! بىزگە قوزغىلاڭ قانچە تېز بولسا شۇنچە ياخشىغۇ !!!»

نارازلىق بارغانسېرى كۈچىيىپ باراتتى . بۇ نارازىلىقلار ئاخۇنۇمنىڭ قۇلىقىغا يەتكەن بولسىمۇ ، ئۇ يەنىلا قۇلىقىنى يوپۇرۇپ ، ئاڭلىمىغانغا سېلىپ ، قاپقىنى تۇرۇپ يۈرەتتى . بىكارچىلىقىمۇ دۇنيادا بىر ئازاب ! ياخشى كۈنلەرنى كۆرەرمىز مېكىن ، دەپ قوزغىلاڭ كۆتۈرگەن دېھقانلار بىكارچىلىقتىن زېرىكتى . بۇ ئەھۋال بارگاہتىكى خېلى كۆپ ئادەملەرنىڭ سەۋر قاچىسىنى تاشتۇرۇۋەتتى . بۇلارنىڭ ئىچىدە شائىر موللا بىلالمۇ بار ئىدى...

يوغان گەمىنىڭ ئىچىنى پانار يورۇتاتتى . قوزغىلاڭچىلار تىقىلىشىپ ئولتۇرۇپ ، بەس - بەس بىلەن ئۆز كۆڭۈللىرىنى سۆزلەيتتى . يەرنى كولاپ ، ئۈستىنى يېپىپ ياسىغان يوغان گەمىدە ئاچچىق تاماكنىڭ ئىسى لەيلەپ يۈرەتتى . بەزى بۇرۇتلۇق ئېغىزلاردىن كۆك ئىس پۇرقىراپ ، خۇددى دەردتەك چىقاتتى . — بۇ موللا شەۋكەت دېگەن زادى نېمىنى ئويلايدۇ ؟ ئۇنىڭ كۆڭلىدە قوزغىلاڭ ۋە خەلق بارمۇ ؟ بىر قىش بىكار ئۆتۈپ كەتتى ، كۈرەنى ئېلىش ھەققىدە بىر ئېغىزمۇ گەپ قىلمىدى... — «موڭغۇللار بېسىپ كېلىۋېتىپتۇدەك» دېگەن خەۋەر چىققىنى بىرقانچە كۈن بولۇپ قالدى . لېكىن ، بىزنىڭ بۇ مۇرىمەس باشلىقىمىز غىڭ قىلماي يۈرۈۋاتىدۇ !...

قوشۇمىسى تۇرۇلگەن ، قارا كۆزلىرى چاقناپ كەتكەن ، بۇغداي ئۆڭلۈك ، قىرىق — قىرىق بەش ياشلاردىكى ئېگىز بويلۇق ئادەم ئورنىدىن تۇردى .

— ياق ! مېنىڭ جىمجىت يۈرۈۋېرىشكە سەۋر - تاقىتىم قالمايدى . بىز ياخشى كۈنلەرنى كۆرەرمىز مېكىن ، زۇلۇم ۋە ئالۋان - سېلىقلاردىن قۇتۇلارمىز مېكىن ، دەپ قوزغىلاڭ كۆتۈرۈپ چىققان ! بۇ قوزغىلاڭ بىزنىڭ قوزغىلىڭىمىز — دېھقانلارنىڭ قوزغىلىڭى ! موللا شەۋكەتلەرنىڭ قوزغىلىڭى ئەمەس ! ئۇلارنىڭ ھەممىلا زاماندا قورسىقى توق ، كىيىمى پۈتۈن ! موللا شەۋكەتلەر بىزنىڭ غېمىمىزنى يېمەيدۇ ! بىز ئۆزىمىز ئۆز غېمىمىزنى قىلىشىمىز كېرەك ! مەن ئەلاخاننى ئەمىر قىلىشنى تەكلىپ

قىلىمەن ! ئەگەر بۇ پىكرىمىزگە ئاخۇنۇم قوشۇلمىسا ، ئۇنى قوزغىلاڭنىڭ باشلىقلىقىدىن ئېلىپ تاشلاپ ، ئەلا پالۋاننى باش قىلايلى ...!

— توغرا ! مەن قوشۇلمەن ! — دېگەن سادالار گەمە ئۈستىنى ئېچىۋەتكىلى ئاز قالدى .

— ئەلاخان ئەمىر بولسۇن ! ئەگەر بۇ پىكرىمىزگە ئاخۇنۇم كۆنمىسە ، ئۇنى باشلىقلىقتىن ئېلىپ تاشلاپ پالۋاننى ئۆزىمىزگە باش قىلايلى ...!

تەرەپ - تەرەپتىن چىقىۋاتقان ئاۋازلار ، ھەر ياقىتىن ئېقىپ كېلىپ بىر چوڭ ئېقىننى ھاسىل قىلغاندەك ، بىر كۆڭۈل ، بىر نىيەتنى ئىپادىلەيتتى .

قامىتى خۇش پىچىم ، بۇرۇتى ھىلال ئايدەك ، ئوتتۇز - ئوتتۇز بەش ياشلاردىكى كۆزلىرى ئوتتەك يېنىپ تۇرغان بىر ئادەم ئورنىدىن تۇرۇپ ھاياجان بىلەن سۆزلەشكە باشلىدى :

— قوزغىلاڭ باشلانغىنىغا ئىككى يىلدىن ئاشتى . بۇ ئىككى يىلدا ئاران غۇلجا بىلەن بايانداينى ئازاد قىلدۇق . قالغان ۋاقىتىمىزنى ئۆز - ئۆزىمىزنى ئۆلتۈرۈش بىلەن ئۆتكۈزدۇق . ناھەقلىك ناھەق ئەخمەت خەزىنىچىبەگ بىلەن ئۇنىڭ بىر جۈپ غۇنچىدەك نەۋرىسى ئۆلتۈرۈلدى . كەينىدىن خەلقنىڭ غېمىنى يەيدىغان خەلقنىڭ ئەمىرى ئابدۇرۇسۇل بەگ تۆھمەت بىلەن جېنىدىن ئايرىلدى . ئۇنىڭدىن كېيىن ئىچى تار مەزەمەت قولىدىن ياخشىلىقلار كېلىدىغان خىزىردەك موللا ناسىر ئەلەمنىڭ جېنىنى باشقىلارنىڭ قولى بىلەن ئالدى . ھوقۇق ۋە بايلىق تەمەسىدە ئەنجاندىن كەلگەن مەھمۇد پوچى مەزەمەتتى ئۆلتۈرۈپ ، بىزگە باش بولۇۋالدى . قارا نىيەت پوچىمۇ تىرىك قالمايدى . مۇشۇ قانلىق ئۆلتۈرۈشلەر قوزغىلاڭنى تولىمۇ كەينىگە سۈرۈۋەتتى ، — ئۇ ھەسرەت بىلەن بىر ئۆھ تارتىپ سۆزىدىن توختىدى . بۇرۇتى ھىلال ئايدەك بۇ كىشى كۆپچىلىككە تەكشى قاراپ چىققاندىن كېيىن ، سۆزىنى يەنە داۋام قىلدى ، — كۈرە ، سۈيىدۈڭ ، قورغاسلارنى تېخى ئالالمىدۇق ، ئىلى ۋادىسىنى تولۇق

ئازاد قىلالىمىدۇق . ئىككى يىلنىڭ ئەڭ كۆپ كۈنلىرى خۇددى چۆلگە ئاققان سۇدەك بىكار ئۆتۈپ كەتتى . بۈگۈن يەنە جەڭ بىلمەيدىغان ، دائىم تۈرۈكلۈك تۇرىدىغان قاپقىدىن قار ياغىدىغان ئاخۇنۇمنىڭ ئاغزىغا قاراپ تۇرساق ، بۇ قوزغىلاڭنىڭ قۇيرۇقىنى قۇم باسىدىغان ئوخشايدۇ . «غوجامنىڭ قورسىقى توق ، قولى بىلەن ئىش يوق» . بىز ئۆزىمىز قىلغان قوزغىلاڭنىڭ غېمىنى ئۆزىمىز قىلمىساق زادىلا بولمايدىكەن ! ئەلاخان نۇرغۇن جەڭلەرگە قاتناشقان ، پالۋان ئاتىقىنى ئالغان ئادەم ! ئۇ ھەممىمىزنىڭ سەمىمىي ۋە سىرداش دوستى ! توغرا ، ئەلاخان ئەمىر بولسۇن ! مەن ئەلاخاننىڭ ئەمىر بولۇشىنى ئۈزۈندىن بېرى ئارزۇلاپ كېلىۋاتىمەن ! بىزنىڭ بۇ پىكرىمىزگە ئاخۇنۇم قوشۇلمىسا ، كەشنى توغرىلىسۇن ! بىز پالۋاننى ئۆزىمىزگە باش قىلىمىز ! ھەممىمىزنىڭ پىكرى ئاللاننىڭ قۇياشىدەك بىر يەردىن چىققاقتا ! مېنىڭچە ، ئىچىمىزدىن تۆت - بەشنى ۋەكىل قىلىپ ، موللا شەۋكەتنىڭ ئالدىغا كىرگۈزەيلى ! ئۇلار بىزنىڭ كۆڭلىمىزنى ئاخۇنۇمغا يەتكۈزسۇن !!!

— توغرا ! مەن قوشۇلمەن ! — دېگەن ئاۋازلار يەنە گەمە ئىچىدە گۈلدۈرمامىدەك گۈلدۈرلىدى .

بىر چەتتە كۆپچىلىكنىڭ سۆزلىرىنى ئاڭلاپ ئولتۇرغان شائىر ئورنىدىن تۇردى . ئۇنىڭ بېشىدا چىرايلىق يۆگەلگەن ئاق سەللە ، ئۇچىسىدا قارا ، ئۇزۇن پەرىجە بولۇپ ، بۇغداي ئۆڭلۈك چىرايىدىن نۇر تۆكۈلۈپ تۇراتتى . ئۇنىڭ قارىلىغاچ قانىتىدەك ئۇزۇن ۋە قاراقاشلىرى تېگىدىكى قوي كۆزلىرى خىيال بىلەن ئۇچقۇندايتتى . نازىم كۆپچىلىكنىڭ تىنچلىنىشىنى كۈتۈپ بىردەم جىمجىت تۇردى . گەمىدىكىلەر تىنچىپ ، ھەممىسى موللا بىلالغا قارىغاندىن كېيىن ، ئۇ سۆزىنى ئالدىرماي سالماقلىق بىلەن باشلىدى :

— دېيىلىدىغان گەپلەرنىڭ ھەممىسى دېيىلدى . راست ، قوزغىلاڭنىڭ تەقدىرىنى قولىمىزغا ئالدىغان ۋاقىت بولدى . مەن سىلەرنىڭ پىكرىڭلارغا يۈزدەيۈز قوشۇلمەن . ئەلاخان ئەمىر

بولسۇن! بۇنىڭغا موللا شەۋكەت ئاخۇنۇم كۆنمىسە، ئۇنى باشلىقلىقتىن قالدۇرۇپ، پالۋاننى ئۆزىمىزگە باش قىلايلى! ھازىر ئەھۋال خەتەرلىك! ئۆتكەن يىلى موڭغۇللارنىڭ ھۇجۇمىدا نەچچە مىڭ توققۇزتارا خەلقى ئۆلدى. موڭغۇللار يەنە ئالتىناغل تۈۋلەپ كېلىۋېتىپتۇدەك، قولىمىزنى قوشتۇرۇپ قاراپ تۇرساق يەنە بىرقانچە مىڭمىز ئۆلمەيدۇ؟ ئۆتكەن يىلى موللا شەۋكەت سۇسلۇق قىلىپ بىرنەچچە مىڭ توققۇزتارالىقنىڭ ئۆلۈشىگە سەۋەب بولدى. بۇ يىلمۇ ئۇنىڭ ئاغزىغا قاراپ تۇرساق زادى بولمايدۇ!...

— راست، بولمايدۇ! تېزىدىن ئەلاخاننى ئەمىر قىلايلى! ... — دېگەن ئاۋازلار يەنە كۆتۈرۈلدى. نازىم سۆزىدىن توختاپ تۈۋلاۋاتقانلارغا قاراپ تۇردى.

— توختاڭلار، بۇرادەرلەر! شائىرنىڭ سۆزىنى ئاڭلايلى! — دېدى بىرەيلەن ئورنىدىن تۇرمايلا، قاتتىق ۋارقىراپ.

— ياق! بىز زۇلۇم ۋە زورلۇققا جاق تويۇپ قوزغالدۇق! بىزگە ياخشى كۈنلەر كەلسىلا بولدى! ئالۋان - سېلىقتىن قۇتۇلساق، زۇلۇم كۆرمىسەك، خارلانمىساقلا بولدى! بىز ئۆز قوزغىلىڭىمىزنى قىلايلى! كىم بىزنىڭ قوزغىلاڭ قىلىشىمىزغا يول قويىمىسا، ئۇنى باشلىقلىقتىن قالدۇرۇپ، قوزغىلاڭ قىلىشىمىزغا ھەقىقىي رەھبەرلىك قىلالايدىغان ئادەمنى تاپايلى! ئەلاخان بىزگە باش بولسا بولىدۇ! مەن موللا شەۋكەتنىڭ ئالدىغا ۋەكىل كىرگۈزۈشكە قوشۇلمەن! لېكىن، قاپقى يامان، ئۆز سۆزلۈك ۋە جاھىل ئاخۇنۇم ئالدىغا كىرگەن بىرقانچە ۋەكىلنىڭ سۆزى بىلەنلا پالۋاننى ئەمىر قىلمايدۇ. بارگاھتىكى بارلىق قوزغىلاڭچىلار قوزغىلىپ ئاق ئۆيىنىڭ ئالدىغا بارايلى، ۋەكىللىرىمىز كىرىپ بىزنىڭ كۆڭلىمىزنى ئاخۇنۇمغا يەتكۈزسۇن! موللا شەۋكەت بىزنىڭ كۈچ - قۇدرىتىمىزنى كۆرگەندىلا، ۋەكىللىرىمىزنىڭ دېگىنىگە قوشۇلۇشى مۇمكىن. بۇ مېنىڭ پىكىرىم!...

موللا بىلالنىڭ سۆزىنى گەمىدىكىلەر بىر ئېغىزدىن

قوللىدى . كۆپچىلىك كېلىشىپ موللا بلال باشلىق بەش ۋەكىلنى سايلاپ چىقتى . ۋەكىللەر ئىچىگە باشتا سۆز سۆزلىگەن ئېگىز بويلۇق ئادەم بىلەن بۇرۇتى ھىلال ئايدەك ئادەممۇ كىردى . بۈگۈنكى كېڭەشكە قاتناشقانلار ئەتىسى پۈتۈن بارگاھنى ئارىلاپ ، كېلىشكەن پىكرىنى يەتكۈزدى . ئۆگۈنلۈككە ئەتىگەندە ناشتىدىن كېيىن ، بارگاھتىكى پۈتۈن قوزغىلاڭچىلار قوزغىلىپ ئاق ئۆيىنىڭ ئالدىغا بارىدىغان بولدى .

\*

\*

خەلق كۈچ - قۇدرىتى ئالدىدا ھەرقانداق زوراۋانمۇ تىترەيدۇ . بارگاھتىكى قوزغىلاڭچىلار ئاق ئۆيىنىڭ ئالدىغا قىيىقاس - چۇقانلار بىلەن دەۋرەپ كەلگەندە ، موللا شەۋكەتنىڭ يوغان كۆزلىرى چەكچىيىپ قىزىل چىرايى تاتىرىپ كەتتى . موللا بلال باشلىق بەش ۋەكىل ئاق ئۆيگە كىرگەندە ، ئاخۇنۇم پۈتى كۆيگەن توخۇدەك ئەقىل - ھوشىنى يوقىتىپ ، ئۆيىنىڭ ئىچىدە ئۇياقتىن بۇياققا توختىماي مېڭىپ يۈرەتتى . ئۇ كىرگەن ۋەكىللەرنىڭ سۆزىنى ئاڭلاپ ، بىر ھازا يوغان سەللىلىك بېشىنى سېلىپ ئولتۇردى .

«پاق ، دېسەم ، ئورنۇمدىن ئايرىلىپ قېلىشىم مۇمكىن . كەلگەن قوزغىلاڭچىلارنىڭ ئەلپازى يامان . مەيلى ئەلا ئەمىر بولسا بولسۇن ، ئۇنىڭدىن پايدىلىنىپ كۈرەنى ئېلىۋالاي ! ئاندىن ئۇنى بىرەر گۇناھ ئارتىپ قالدۇرۇۋەتسەم بولىدىغۇ ؟!...»  
ئاخۇنۇم بېشىنى كۆتۈرۈپ ئۆزىگە قاراپ تۇرغان ۋەكىللەرگە قارىدى ، ئۇنىڭ يوغان كۆزلىرىدە كۆكۈچ نۇر ۋىلىدايتتى .  
— مەن ئۆزۈممۇ مۇشۇ بىر - ئىككى كۈن ئىچىدە ئەلا پالۋاننى ئەمىر قىلماقچى بولۇۋاتاتتىم . سىلەرنىڭ ئويۇڭلار بىلەن مېنىڭ ئويۇم بىر يەردىن چىقتى . بولىدۇ ، ئەلاخان بۈگۈندىن باشلاپ ئەمىر بولسۇن !

بەزى ئادەملەر نېمىدېگەن ھىلىگەر كېلىدۇ ؟ ئۇلار بىر

يۇمىلاپ پەرىشتىگە ئايالانسا ، بىر يۇمىلاپ جادۇگەرگە  
ئۆزگىرىدۇ . ئەلا پالۋانغا چىش - تىرنىقى بىلەن ئۆچ بولۇپ  
كېلىۋاتقان ئاخۇنۇم بىردىنلا ئەلاخاننى ياخشى كۆرىدىغان ، ھەتتا  
ئۇنى ئەمىر قىلىشنى كۆڭلىدە بېكىتكەن ئادەمگە  
ئايلىنىۋالدى . مەيلى قانداق بولسا بولسۇن ، ئەلاخان  
مىلادىيە 1867 - يىلى 5 - ئاينىڭ ئوتتۇرىلىرى ئەمىر بولدى .  
ۋەكىللەر موللا شەۋكەتنىڭ ئاق ئۆيىدىن چىقىپ ، خۇش خەۋەرنى  
يەتكۈزگەندە ، مىغىلداپ تۇرغان قوزغىلاڭچىلار قىيقاس - چۇقان  
كۆتۈرۈپ ، خۇشاللىقلىرىنى باسالماي قالدى ، بەزىلەر قوزغىلاڭ  
غەلبە قىلغاندەك بېشىدىكى بۆك ۋە مالخايلرىنى ئاسمانغا  
ئاتتى...

ئەلاخان ئەمىر بولۇپ ئىككى كۈندىن كېيىن ، بىر چاغلاردا  
ئابدۇرۇسۇل ئەمىر تۇرغان يوغان چېدىردا كۈرەنى قانداق ئېلىش  
توغرىسىدا كېڭەش ئۆتكۈزدى .

تالادا قاتتىق بوران چىقۇراتتى . قارا بوران گاھى بۆرىدەك  
ھۇۋلىسا ، گاھى ئوق تەگكەن ئېيىقتەك ھۆركىرەيتتى .  
چېدىرنىڭ ئاق بىرېزىنى بوران كېلىپ ئۇرۇلغاندا غەلىتە ئاۋاز  
چىقىرىپ ئىچىگە كۆمتۈرۈلۈپ ، جازىسى غىچىلداپ كېتەتتى .  
ھەرخىل چىراي ، ھەرخىل قەددى - قامەتلىك مىڭبېشىلار  
چېدىرنى ياقىلىتىپ سېلىنغان كۆرىپلەردە باداشقان قۇرۇپ  
ئولتۇراتتى . قامىتى خۇش پىچىم ، قاشلىرى كەڭ ، قېلىن ۋە  
قارا ، كۆزلىرى لاجىننىڭ كۆزلىرىدەك يېنىپ تۇرىدىغان ،  
بۇغداي ئۆڭلۈك ، بەش - ئالتە كۈنلۈك ھىلال ئايدەك بۇرۇتنىڭ  
ئىككى ئۇچى سەل ئۈستىگە قايرىلغان ، تازا قۇرامىغا يەتكەن  
ئەمىر چېدىرنىڭ شىمالىي تەرىپىدە باداشقان قۇرۇپ ئولتۇرۇپ ،  
مىڭبېشىلارنىڭ سۆزلىرىنى دىققەت بىلەن ئاڭلايتتى . ئۇنىڭ  
قىياپىتى ۋە روھىي ھالىتىدىن قەيسەرلىك چىقىپ تۇراتتى .

— سېنىڭ ، ئۇكا ، ئەمىر بولغىنىڭ جاھان ئىش بولدى .  
مەن قوزغىلاڭدىن ، راستتىن دېسەم ، زېرىكىپ قېلىۋىدىم ،  
ئەندىكى ئۇرۇش دېگەننى بىلمەيدىغان سەللىككە بىلەن يوغان

قورساقلار بىزگە باش بولۇۋېلىپ ، بىزنىڭ تەقدىرىمىز بىلەن قىلچە كارى بولمىدى . ئۇلار ئۆزئارا قىرغىن قىلىشىپ ، قوزغىلاڭ دېگەننى تاختىۋېشىغا ئېلىپ قويدى ، — دىمىغدا سۆزلەيدىغان «قاڭرۇق» لەقەملىك سادىر ئەلاخاننىڭ ئوڭ تەرىپىدە ئولتۇرۇپ قايناپ سۆزلەيتتى . ئۇنىڭ چاقناپ تۇرغان يوغان كۆزلىرى ئۇچقۇنىداپ ، بۇغداي ئۆڭلۈك چىراي يالقۇنلىنىۋاتقاندەك كۆرۈنەتتى ، — كۈرەنى قانداق ئېلىشقا كەلسەك ، مېنىڭچە ، ئۇ ، پىشىپ ساپىقىدىن ئۈزۈلەي دەپ قارىغان قوغۇنغىلا ئوخشاپ قالدى . ئىگىلىگەن ئەھۋاللىرىمغا قارىغاندا ، كۈرە ئاچارچىلىق ئازابىدا جان تالاشماقتا . ئۆزىمىزنى بىر رەتلەپ ، دەرھال ھۇجۇم باشلىساق ، كۈرەنى چوقۇم ئالالايمىز . كۈرەنى ئېلىشنىڭ ئالدىدا ساندۇڭ جاڭزىنى ① ئازاد قىلايلى . چۆرىسى ھەيۋەتلىك سېپىل بىلەن قورشالغان ساندۇڭ جاڭزىدىمۇ چىڭ سۇلالىسى چېرىكلىرى خېلى كۆپمىش . ساندۇڭ جاڭزىنى ئېلىپ ، كۈرەنى قورشىۋېلىپ ، خۇدانىڭ قۇتلق بىر كۈنى ھۇجۇم باشلىساق ، كۈرەگە چوقۇم قىيقاس — چۇقان بىلەن بېسىپ كىرەلەيمىز !

سادىر سۆزىنى تۈگىتىپ ، ئۆچكە ساقىلىنى سىيپاپ ، ئولتۇرغان مىڭبېشىلىرىغا قارىدى . بۇ ئاددىي لېكىن ، ئەقىل ۋە كۈچى ئۇرغۇپ تۇرغان قامەتلىك ئادەم ئۆزىنىڭ تىللاردا داستان بولغان ئاجايىپ قەھرىمانلىقلىرى بىلەن قوزغىلاڭغا قاتنىشىپ ئەل - يۇرتىنىڭ سۆيۈپ سۆزلەيدىغان ھېكايىسىگە ئايلاندى . شان - شۆھرەت تەكەببۇرلۇقىدىن قىلچىلىك ئەسەر كۆرۈنمەيدىغان «قاڭرۇق» ، قوزغىلاڭنىڭ غېمىنى يەپ بۇ بارگاھقا ياشنىپ قالغىنىغا قارىماي موڭ يېتىپ ، موڭ قوپۇپ ئوغۇللىرى بىلەن بىللە جەڭ قىلىۋاتاتتى . ئۇ بولۇپ ئۆتكەن ئىچىمىزدىكى قانلىق ۋەقەلەردىن غەزەپلىنىپ ، بۇ يەردىن

① ساندۇڭ جاڭزا — يەر ئىسمى ، 1867 - يىل 5 - ئاينىڭ 27 - كۈنى ئېلىنغان .



كېتىشنى ئويلىغان بولسىمۇ ، يەنىلا ئۆزىنىڭ :  
ئالۋانغا سۈرۈك بەرمەي ،  
يايى قامچىلاپ چىققان .  
بۇ زۇلۇمغا چىدماي ،  
سادىر ئاتلىنىپ چىققان .

دېگەن قوشقىنى يادىغا كەلتۈرۈپ ، سۆيۈملۈك ئەل - يۇرتنىڭ جانىجان غېمىدە كەتمىدى . يېشى ئاتمىشتىن ئېشىپ قالغان بۇ پالۋان جان پىدالىق بىلەن قوزغىلاڭنىڭ غەلىبىسى ئۈچۈن ئەقىل ۋە باتۇرلۇقىنى بېغىشلاۋاتاتتى .

— مەن سادىر كامىنىڭ سۆزىگە قوشۇلىمەن ! — دېدى ئوتتۇز ياشلاردىكى كېلىشكەن مىڭبېشى سۆز باشلاپ ، ئۇنىڭ قوشۇما قاشلىرى تېگىدىكى قارا كۆزلىرى يېنىۋاتقاندەك كۆرۈنەتتى ، — ئالدىدا ساندۇڭ جاڭزىنى ئالماي بولمايدۇ . ئۇنى ئالمىساق ، كۈرەگە يول ئېچىلمايدۇ . سادىر كام دېگەندەك ، بۈگۈن كۈرە ئاشلىقتىن قاتتىق قىينالماقتا . كۈرەنى تۆت تەرەپتىن قورشىۋېلىپ ، تەسلىم بولۇشقا ئۈندىسەك ، بىر قوشۇق قېنىنى تىلەپ باش ئەگمەسمۇ ؟ ! ئاچارچىلىق بىلەن جان قايغۇسىدا قالغان كۈرەنىڭ تەسلىم بولۇش ئېھتىماللىقى بار ، دەپ قارايمەن . كۈرەنى تەسلىم بولۇشقا ئۈندەيدىغان بىر پارچە مەكتۇپ يېزىپ ، ئۇنى ئوقيا ئوقىنىڭ ئۇچىغا ئويدان باغلاپ ، قەلەمنىڭ ئىچىگە ئاتايلى ، جاڭجۇننىڭ جاۋاب بېرىدىغان مۆھلەت كۈنىنى بەلگىلەپ كۈتەيلى . ناۋادا ، جاۋاب بولمىسا ، ئاندىن ھۇجۇم قىلساقمۇ بولىدىغۇ ؟ !

كۆپچىلىك ئالدىدا ساندۇڭ جاڭزىنى ئېلىشقا ، ئاندىن كۈرەنى تۆت تەرەپتىن قورشىۋېلىپ تەسلىم بولۇش مەكتۇپى ئەۋەتىشكە قوشۇلدى...

قوزغىلاڭچىلار ئىككى كۈن تەييارلىق قىلىپ ، قۇياش

چىقىپ ئالتۇن نۇرى دەل - دەرەخلەردە كۈلۈۋاتقان بىر  
ئەتىگەنلىكى ساندۇڭ جاڭزىغا قاراپ ئاتلاندى . ساندۇڭ جاڭزا  
كۈرەنىڭ ئالدىدىكى قاراۋۇلغىلا ئوخشايتتى .

«ساندۇڭ جاڭزىغا بارچە ئاتلاندىلار ،  
تۈمەن - تۈمەنلەپ يېتىپ باردىلار...  
كى دەرۋازا مەشرىققە تېز قويدى ئوت ،  
تۈتۈنلەر ھاۋا ئۈزرە بولدى بۇلۇت...  
بۇ كۈن فاتقۇچە ، كېچە تاڭ ئاتقۇچە ،  
دەم ئالماي قىلىپ جەڭنى تا ياتقۇچە .»<sup>①</sup>

قوزغىلاڭچىلارنىڭ شىددەتلىك ھۇجۇمىغا بەرداشلىق  
بېرەلمىگەن چىڭ سۇلالىسى چېرىكلىرى ساندۇڭ جاڭزىنى  
تاشلاپ ، كۆرەگە قاراپ قاچتى . بۇ جەڭدە ھەسەن - ھۈسەن  
دەيدىغان قوشماق بەگلىرىنىڭ ھەسەنبەگ دېگىنى قۇربان بولدى .  
شائىر نازىم ئىنىسى ھۈسەنبەگنىڭ قايغۇ - ھەسرىتىنى  
تۆۋەندىكىدەك غەزەل قىلدى :

«رەفقا ، يىغلاماي نەيلەي قېرىنداشىمدىن ئايرىلدىم ،  
گۇمان ئەتمە تىرىك دەپ ، تەن قالىپ باشىمدىن ئايرىلدىم .  
نىچۈك ئەتكۈم ، قايان كەتكۈم ، نىچۈك مەقسەد سارى يەتكۈم ،  
كۆيۈمچان ، مېھرىبانىم بىرگە يولداشىمدىن ئايرىلدىم .  
نەدىن مەن ئۇرمايىن كىم ئوتلۇغ ئاھلار بىناۋادۇرمەن ،  
كىم يىغلاپ ، كىم ئېيتايكى مۇڭداشىمدىن ئايرىلدىم...  
كى بى دەرد ، بىتەمىز ، بى فەھىم ئادەملەر ماڭا كۈلگىي ،  
كىرەسەنە تەشەننەلدۇرمەن ئىچەر ئاشىمدىن ئايرىلدىم .  
ھۈسەين بەگنىڭ پىغانىنى بىلالى نەزمىگە ئالدى ،  
قېرىدىم قەسەد - ئەشئار بىرلە چۈن ياشىدىن ئايرىلدىم .»<sup>②</sup>

①② «غازات دەرۋىلىكى چىن» داستانىدىن ، «شىنجاڭ تەزكىرىچىلىكى» ژۇرنىلى  
1995 - يىل 4 - سان 26 - 28 - بەتلەر .

ساندۇڭ جاڭزىنى ئالغان قوزغىلاڭچىلار توختىماي  
ئىلگىرىلەپ كۈرەنى تۆت تەرەپتىن قورشىۋالدى .

\*

\*

قوزغىلاڭ باشلانغىنىغا ئىككى يىلدىن ئاشتى . بۇ جەرياندا  
سىرتتىن بىر تال دان كىرمىگەن كۈرە ، شۇ كۈنلەردە يەيدىغان  
ئاشلىقى تۈگەپ ئاچارچىلىق ئازابىدا قاتتىق قىيىنلىقاتتى . ئۇلار  
ئات - كالا ، قوي - ئۆچكە ، توخۇ - ئۆردەك ، غازلىرىنى يەپ  
تۈگىتىپ ، جاڭجۈن مەھكىمىسىنىڭ ئامبىرىغا قاراپ قالدى .  
خانلىقنىڭ ئامبىرىدىمۇ ئاشلىق تۈگەپ قېلىۋاتاتتى . كىرگۈزمەي  
يەۋەرسە ، دۇنيانىڭ ئۆزى ئاشلىق تولغان بىر ئامبار بولغان  
تەقدىردىمۇ بىر كۈنى قۇرۇپ بىر تال دانمۇ قالمايدۇ . كىرگەن  
چاشقان ھەتتا يامانلاپ چىقىدۇ .

مىن جاڭجۈن بۈگۈن كېچە تۈزۈكرەك ئۇخلىيالمىدى ،  
كۆزلىرى يۇمۇلۇپ ئەمدىلا ئۇيقۇغا كەتسە قارا بېسىپ ۋارقىراپ  
ئويغىنىپ كېتەتتى . يېنىدا ياتقان خوتۇنىنىمۇ چۆچۈتۈپ  
ئويغىتىۋەتتى . ئۇ تېخى ياتقان ئۆينىڭ پەنجىرىسى ئوبدان  
يورۇمىيالا ئورنىدىن تۇرۇپ ، كىيىملىرىنى كىيىپ تالاغا چىقتى .  
ئۇ خالادىن چىقىپ ، ھويلىنىڭ غەربىي تەرىپىدىكى يۇمىلاق  
ئىشىكتىن باغقا كىردى . مىن جاڭجۈن خىش يانتۇزۇلغان يول  
بىلەن مېڭىپ گۈل نەقىشلىك شىپاڭغا چىقتى . جاڭجۈننىڭ  
بېشىدا پوسما شەكىللىك خەنزۇچە قارا بۆك بولۇپ ، ئۈستىدە  
ئېتىكىنىڭ ئىككى يېنى يىرتىق ، ئالدى دۈگىلىك لاتا تۈگمىلىك  
ئاق چۈنچەن كۆڭلەك بىلەن ئېغى بار ئىشتان تۇراتتى . مىن  
جاڭجۈن خېلىدىن بېرى بۇ شىپاڭلىق باغقا چىقىمىغان بولۇپ ،  
بۈگۈن نېمىشقىدۇر چىققۇسى كېلىپ قالدى . ئۇ يوغان ، قىزىل  
تۈۋرۈكلەرنى بىر - بىرىگە تۇتاشتۇرغان ، ئۇزۇن ئورۇندۇق  
ئورنىدىكى قىزىل تاختايغا كېلىپ ئولتۇرۇپ ، دەل - دەرەخلەرگە  
قارىدى . ئادەمنى يەيدىغان ۋەھىمىلىك جىمجىتلىق قېرى مىن  
جاڭجۈننىڭ قىيىنلىۋاتقان روھىنى تېخىمۇ ئازابلانغان ، ئۇنى

ئورنىدىن تۇرغۇزۇۋەتتى . جاڭجۈن ئىككى قولىنى كەينىگە قىلىپ شىپاك ئىچىدە ئۇياقتىن - بۇياققا مېڭىشقا باشلىدى . يەنىلا ئۇ خاتىرجەم بولالمىدى . ئۇنىڭ كۆزىگە ئاخشام سېپىل ئۈستىدە كۆرگەنلىرى كېلىۋېلىپ زادىلا كەتمەيتتى . مىلىتىق ، قىلىچ ، نەيزىلىرىنى ئېگىز كۆتۈرۈپ قىيقاس - چۇقان كۆتۈرۈۋاتقان قوزغىلاڭچىلار مىن جاڭجۈننى شۈركۈندۈرۈۋەتتى . ئۇ باغنىڭ شىمالىي تېمىدىكى ئىشىككە قاراپ ماڭدى . سەل مۇكچەيگەن مىن جاڭجۈن «جاڭجۈن بېغى» دەپ ئاتىلىدىغان باغقا چىقتى . چوڭ باغنىڭ چۆرىسىدىكى قارىياغاچ ، ئاق تېرەك ، ئەرمۇدۇن ، دولانا قاتارلىق دەرەخلەر يېشىل يوپۇرماقلىق شاخلىرىنى مىدىرلاتماي ۋەھىمىلىك جىمجىتلىق باسقان ئالەمدە روھىي جەھەتتىن تىتىلىداپ ئۆزلىرىنى قەيەرگە قويۇشنى بىلمەيۋاتقاندەك كۆرۈنەتتى . ئۇ ئاستا مېڭىپ باغنىڭ ئوتتۇرىسىدىكى زەڭگەر كۆل بويىغا كەلدى . قىرغاقتىكى قوزۇقلارغا باغلانغان قولۋاقلار ئاستا تەۋرىنىپ تۇراتتى . جاڭجۈننىڭ كۆزىگە زۇمرەت كۆل خۇدى خىيالىدەك كۆرۈنۈپ كەتتى . ئۇ يەنە بۇ خىيالىنىڭ ئۈستىدە قىيقاس - چۇقان كۆتۈرۈۋاتقان قوزغىلاڭچىلارنى كۆردى . مىن جاڭجۈن چوڭقۇر بىر ئۆھ تارتىپ ، بۇ يەردىنمۇ ئۆزىگە ئارام تاپالماي ، كەينىگە ياندى . كۈنچىقىش ئۇپۇقى ئوت كەتكەندەك لاۋۇلداپ كۆيۈۋاتاتتى . جاڭجۈن بۇنداق تاڭ مەنزىرىسىنى بۇرۇن كۆرۈپ باقمىغاندەك قاراپلا قالدى . ئۇپۇقنى كۆيدۈرگەن ئۇلۇغ ئوت قەيەردىن چىقىۋاتقاندۇر ؟ ئۇنىڭ كۆز ئالدىغا يەر تېگىدىن قىزىرىپ چىقىۋاتقان چوغدەك قۇياش كەلدى . بىردىنلا بۇ ئوتلۇق قۇياش كېچە كېلىپ كۈرە سېپىلىنى تۆت تەرەپتىن قورشىۋالغان قوزغىلاڭچىلاردەك كۆرۈنۈپ كەتتى . ئۇ مۇزلىغاندەك تىتىرەپ قەدىمىنى تېزلەتتى ، لېكىن ئىچ - ئىچىدىن چىقىۋاتقان تىتىرەك توختىدى...

مىن جاڭجۈن تېخىچىلا كۆيۈۋاتقان ئۇپۇققا ئەس - ھوشىنى يوقاتقان ھالدا قاراپ كېلىۋاتاتتى . مانا ، قىيقاس - چۇقان كۆتۈرۈپ ئۇپۇققا چىقىۋاتقان چوغدەك قۇياش كۆرۈندى . مىن جاڭجۈن چىدىيالىماي كۆزلىرىنى قۇياشتىن قاچۇردى . ئالەم

يورۇپ ئاسمان ، ئىككى تەرەپتىكى تاغلار ، دەل - دەرەخلەر قىزغۇچ يالقۇن بىلەن جۇلالاندى...

جاڭجۇن يەنە شىياڭنىڭ يېنىغا كېلىپ ، ئۇنىڭ رەڭدار گۈللىرىدىن ئۆزىگە ئاراملىق ئىزدىگەندەك قارىدى . ئۇ رەڭگى سەل ئۆڭگەن گۈل - نەقىشلەردىن يەنىلا ئۆزىگە ئاراملىق تاپالمىدى .

مىن جاڭجۇن ئۆيىگە كىرىپ ، ئاشتىلىققا ئولتۇردى . تېخى ئاچارچىلىقنىڭ ئازابىنى كۆرۈپ باقمىغان بۇ ھۆكۈمدارنىڭ ئىشتىھاسى تۇتۇلۇپ قالغاندەك ، تۈزۈكرەك بىرىنچە يېمەي ئورنىدىن تۇردى . ئۇ ئۆيىدىن چىقىپ ، ھويلىسىنىڭ شەرقىي تەرىپىدىكى ھەشەمەتلىك ئىشخانىسىغا قاراپ يول ئالدى . قوش قاناتلىق ئىشكىنىڭ يېنىدا تۇرغان ياش چېرىك دەرھال ئىشكىنى ئېچىپ ، بىر چېتىگە ئۆتۈپ تىك تۇردى . جاڭجۇن بېشىنى سالغان ھالدا ئىشخانىسىغا كىرىپ ، ئۈستىدە دەستىلەنگەن دەپتەر ۋە ھۆججەتلەر ، ھەرخىل پەي قەلەملەر سېلىنغان بامبۇك قەلەمدان ، قارا سىياھ ئېزىدىغان تۆت بۇرجەك قارا قۇتا قاتارلىقلار تىزىلىپ تۇرغان يوغان ئۈستىلىگە كېلىپ ئولتۇردى .

جەنۇبقا قارىغان ئىككى يوغان گۈللۈك پەنجىرىدىن قۇياش نۇرى چۈشۈپ ، ئىشخانىنىڭ ئاستىغا سېلىنغان يوغان خوتەن گىلىمىنىڭ رەڭدار گۈللىرىنى چاقىتاتتى . ئۇچىسىغا تولۇق جاڭجۇنلۇك كىيىمنى كىيگەن مىن جاڭجۇن ئورنىغا كېلىپ ئولتۇرۇپ ، ئىككى قولىنى ئۈستەل ئۈستىگە ئېلىپ ، چوڭقۇر خۇرسىندى . قاشلىرى كۆتمەك ، كۆزلىرى ئالما ئۇرۇقىدەك ، چىرايى تاتراڭغۇ ، بۇرنى پۇچۇقراق جاڭجۇن بېشىنى سەل بۇراپ ، پەنجىرىگە قاراپ ئولتۇرۇپ خىيال سۈرۈشكە باشلىدى : «ئامباردىكى ئاشلىقمۇ تۈگەپ قالدى . كۈرەدە ئاچارچىلىق باشلاندى . ئەگەر ئاشلىقىمىز بولۇپ ، چېرىكلىمىز يېگەن - ئىچكەندەك تۇرغان بولسا ، قوزغىلاڭچىلار كۈرەنى زادىلا ئالمايتتى . كۈچ - ماغدۇرى تۈگىگەن چېرىكلىرىمىز قوزغىلاڭچىلار بىلەن قانداق جەڭ قىلالايدۇ ؟ ! پەقەت مېنىڭ ئالاھىدە بېقىۋاتقان خەنزۇ چېرىكلىرىملا جەڭگە چىقالايدۇ ، يامان

كۈندە ئەسقاتىدۇ ، دەپ قارىغان بۇ چېرىكلىرىمنى ئالدىراپ - تېنەپ جەڭگە سالمايمەن ، پەقەت بولالمىغاندىلا ئاندىن سېپىلىدىن چىقىرىپ ، قوزغىلاڭچىلارغا ھۇجۇم قىلدۇرىمەن !...» ئۇ خىيالىدىن توختاپ ھويلىغا قۇلاق سالىدى ، ئىشخانغا كېلىۋاتقان ئاياغ ئاۋازى ئاڭلانمىدى . مېن جاڭجۇن يەنە خىيالىنى داۋام قىلدى : « ھازىرقى ئەھۋالدا جەڭ بىلەن جاننى ساقلاپ قېلىش تەس . ياخشىسى ، ئەلچى چىقىرىپ ، قوزغىلاڭچىلارنىڭ كۆڭلىنى بىلىپ باقايلىمەن ؟ !... »

جاڭجۇننىڭ خىيالى يەنە ئۇزۇلۇپ قالدى . ئىشخانغا مۇلازىم يىگىت ھاسىراپ - ھۆمۈدەپ كەتكەن بىرىنچى دەرۋازىنىڭ قاراۋۇللار باشلىقىنى باشلاپ كىردى . ئورۇقلاپ ، كۆزلىرى ئىچىگە ئولتۇرغان ئوتتۇرا بويلۇق مانجۇننىڭ ئەلپازىنى كۆرگەن مېن جاڭجۇن « قوزغىلاڭچىلار كۆرەگە ھۇجۇم قىلىدىمۇ ، نېمە ؟ » دېگەندەك ۋەھىمىگە چۈشۈپ قالدى .

— نېمە گەپ ؟ — دېدى ئۇ ، رەڭگىرىيى ئۆچۈپ .  
— كۈزەدىكى بارلىق چېرىك ۋە پۇقرالار ئالدىنقى دەرۋازا ئالدىغا كېلىپ ، ئۆزلىرى بىلەن كۆرۈشۈشنى تەلەپ قىلىۋاتىدۇ ، — دېدى دەرۋازىنىڭ قاراۋۇللار باشلىقى دۈدۇقلاپ ، ھاۋا يېتىشمەيۋاتقاندا پات - پات توختاپ سۆزلەپ .  
— ماڭا دەيدىغان سۆزىنى بىلىمىڭمۇ ؟ — دېدى جاڭجۇن يۈرىكى ئورنىغا چۈشكەندەك ، ئالدىدىكى ئورۇقلاپ كەتكەن ئوتتۇرا بويلۇق مانجۇغا تىكىلىپ .  
— ئۇلار :

« دېدى : جىھاد ئەيلەمەككە ماجال قالماي ،

تېخى ماڭغالى بىزدە ھال قالماي . » ①

پۇقرا ۋە چېرىكلەر يەنە : « يەيدىغىنىمىز تۈگىدى ، ئەمدى قانداق قىلىمىز ، ئاچلىقتىن ئۆلىمىزمۇ ؟ جاڭجۇننىڭ قورسىقى توق ، بىز بىلەن ئىشى يوق ، بولۇۋاتىدۇ » دەپ چۇقان كۆتۈرۈۋاتىدۇ ...

① « غازات دەرمۇلكى چىن » داستانىدىن ، « شىنجاڭ تەزكىرىچىلىكى » ژۇرنىلى 1995 - يىل 4 - سان 29 - بەت .

مىن جاڭجۇن خىيال سۈرۈپ ئولتۇرۇپ قالدى : «كەلگەن پۇقرا ۋە چېرىكلەرنىڭ ئالدىغا چىقايۇمۇ؟ چىققىنىم بىلەن نېمە دەيمەن؟ ئامباردىكى ئاشلىقمۇ تۈگەپ قالاي دېدى...» جاڭجۇن بېشىنى كۆتۈرۈپ مۇلازىمغا قارىدى :

— سەن بېرىپ ئاشلىق ئامبىلىنى باشلاپ كەلگىن!...  
— خوپ! — دەپ ياش مۇلازىم تالاغا قاراپ يول ئالدى .  
— سەن ئاۋۇ ئورۇندۇقتا ئولتۇرۇپ تۇرغىن ! ئاشلىق ئامبىلى كەلسۇن!...

يېشى ئانچە چوڭ بولمىسىمۇ ، ئورۇقلاپ ، كۆزلىرى ئىچىگە كىرىپ ، قېرىپ كەتكەندەك كۆرۈنىدىغان بىرىنچى دەرۋازىنىڭ قاراۋۇللار باشلىقى جاڭجۇن كۆرسەتكەن ئورۇندۇققا بېرىپ ئولتۇرۇپ ، ئېغىر خۇرسىنىپ قويدى .

ھايال بولماي ياش مۇلازىم ئاشلىق ئامبىلىنى باشلاپ ئىشخانغا كىرىپ كەلدى . پۇت تەرىپى ۋە گەۋدە تەرىپىگە قارىغاندا ئۇزۇنراق ئاشلىق ئامبىلى جاڭجۇننىڭ ئۈستىلىگە يېقىنلاپ كېلىپ ، ئېگىلىپ سالام قىلدى .

— سەن چىقىپ ، كەلگەن پۇقرا ۋە چېرىكلەرگە مېنىڭ پەرمانىمنى يەتكۈزۈپ ، جان بېشىغا بىر قېتىم يېرىم - يارتا تويغۇدەك ئۇن تارقىتىپ بەرگىن . ھەرقايسى قوشۇنلارنىڭ خوجىلىق باشلىقى كېلىپ ، چېرىك سانىغا قاراپ ئۇن - ماي ئالسۇن . چېرىكلەرگە پۇقراغا بېرىلگەندىن ئازراق كۆپەيتىپ بېرىلسۇن ! بولدى ، بېرىڭلار !

ئاشلىق ئامبىلى بىلەن بىرىنچى دەرۋازىنىڭ قاراۋۇللار باشلىقى قوش قاناتلىق ئىشكىنى ئېچىشىغا ، ئالدىراپ كەلگەن جاڭجۇن مەھكىمىسىنىڭ باشقۇرغۇچى ئامبىلى بىلەن دوقۇرۇشۇپ قالدى . باشقۇرغۇچى ئامبال ئاشلىق ئامبىلىنى كۆرۈپ دەرھال ئۆزىنى بىر چەتكە ئالدى . بېشىنى ئېگىپ ، بىر چەتتە ھۆرمەت بىلەن تۇرغان باشقۇرغۇچى ئامبالنىڭ چىرايىدىن : «مېنىڭ ئەمىلىم ئۆزلىرىنىڭ ئەمىلى بىلەن تەڭ بولسىمۇ ، سىلىگە يول بېرىپ ھۆرمەت قىلغانلىقىمنى بىلسىلە !» دېگەندەك مەنە ئىپادىلىنەتتى . ئاشلىق ئامبىلىنىڭ چىرايىدا بولسا : «شۇ

كۈنلەردە ماڭا ئېگىلىمەي ياشىيالايمەن؟» دېگەندەك تەكەببۇرلۇق كۆرۈنەتتى .

ئىككىسى ئالدىدىن ئۆتۈپ كەتكەندىن كېيىنلا ، باشقۇرغۇچى ئامبال بىر سېرىق لېپاپلىق مەكتۈپنى تۇتۇپ ئىشخانىغا كىرىپ كەلدى . مەن جاڭجۇن كىرگەن ئېگىز بويلۇق ئامبالغا ئەمەس ، ئۇنىڭ قولىدىكى خەتكە قارىدى .

— نېمە خەت بۇ ؟

— قوزغىلاڭچىلار ئەۋەتكەن خەت !...

— نېمە ؟ — كۆزلىرى يوغىناپ كەتكەن جاڭجۇن ھەيرانلىق بىلەن باشقۇرغۇچى ئامبالغا قارىدى .

— قوزغىلاڭچىلار بۈگۈن ئەتىگەن ئوقيا ئوقىغا باغلاپ سېپىل ئىچىگە ئېتىپتىكەن ، شىمالىي دەرۋازىدىكى قاراۋۇللار باشلىقى ئەكېلىپ ماڭا تاپشۇردى . مەن دەرھال ئۆزلىرىگە ئەكىردىم ، ئاغزىنىمۇ ئاچمىدىم .

مەن جاڭجۇن ئېگىز بويلۇق ئامبال ئىككى قوللاپ سۇنغان خەتنى ئېلىپ ، بىر تەرىپىنى يىرتىپ ، ئىچىدىكى تۆت پۈكلەنگەن قەغەزنى ئالدى . ئۇ خەتنى باشقۇرغۇچى ئامبالغا بېرىپ «ئوقۇ!» دېدى . مانجۇ ئامبال خەتنى تەرجىمە قىلىپ ئوقۇدى :

«مەن جاڭجۇن جانابلىرى !

بىز كېڭىشىپ ، ئۆزلىرىنى تەسلىم بولۇشقا چاقىرىپ بۇ خەتنى ئەۋەتتۇق . سىلەرنىڭ ئەھۋالىڭلار بىزگە ئايان . يەيدىغان ئاشلىقڭلار تۈگەپ ، ئېغىر ئاچارچىلىق ئازابىنى تارتىۋاتىسىلەر . ئەگەر تەسلىم بولساڭلار ، سىلەرنى ئۆلتۈرمەيمىز !

يەنىلا كۈرەدە ياشاۋېرىسىلەر !<sup>①</sup> دەرھال ئاشلىق بىلەن تەمىنلەيمىز ! سىلەرگە ئەتە بىر كۈن ئويلىنىش ۋاقتى بېرىمىز ، ئۆگۈنلۈككە ئاشتىغىچىلىك جاۋاب بەرمىسەڭلار ، بىز

① موللا بىلال ئۆزىنىڭ «غازات دەرۋىلىكى چىن» داستاندا مۇنداق يازغان :

جاڭجۇنگە ئىلتىپات قىلىپ قەلئەسىن تامامەن قىلۇر ئۆلۈمىدىن ئەمەس .

«شىنجاڭ تەزكىرىچى» ژۇرنىلى 1995 - يىل 4 - سان 30 - بەت



ھۇجۇمىمىزنى باشلايمىز .

ئەمىر : ئەلاخان»

ئۆزى ئەلچى ئەۋەتىپ ئېغىز ئېچىشتىن بۇرۇن ،  
قوزغىلاڭچىلارنىڭ ئېغىز ئېچىپ خەت ئەۋەتكەنلىكىدىن خۇشال  
بولغان مىن جاڭجۇن باشقۇرغۇچى ئامبالغا قارىدى .<sup>①</sup>  
— سەن بارلىق مۈلكىي ۋە ھەربىي ئەمەلدارلارغا خەۋەر  
قىلغىن . ئۇلار خەۋەرنى ئاڭلاپلا مەجلىسخانغا كەلسۇن !  
قوزغىلاڭچىلارنىڭ خېتىنى مۇزاكىرە قىلىمىز .  
— خوپ ! — دەپ باشقۇرغۇچى ئامبال كەينىگە بۇرۇلۇپ ،  
ئىشككە قاراپ يول ئالدى...

بىر ئاش پىشىمدەك ۋاقىت ئۆتكەندىن كېيىن ئېچىلغان  
كېڭەش مىنىنىڭ قوزغىلاڭچىلارغا ئەلچى ئەۋەتىش پىكرىگە  
قوشۇلدى . ئەتىسى ئەتىگەندە جاڭجۇن تەيىنلىگەن باش ئەلچى چىڭ  
لوپى بىلەن بىرنەچچە دالوپى قوزغىلاڭچىلار بىلەن سۆزلەشكىلى  
كۈرە سېپىلىنىڭ ئۈستىگە چىقتى...

\*

\*

قوزغىلاڭچىلارنىڭ ۋەكىللىرى — ئەللىك ياشلاردىن ئاشقان ،  
قامەتلىك ، كۈرە يېنىدىكى قوزغىلاڭچىلار بارگاھىنىڭ كۈنپېتىش  
تەرىپىدىكى قاراۋۇلخانىنىڭ باشلىقى قاۋاش قازى ، كېپەكيۈزلىك  
بەگزات مىرابلار كۈرە سېپىلىنىڭ ھەيۋەتلىك دەرۋازىسىدىن  
چىقىپ كەلدى .

قۇياش چۈشتىن ئۆتۈپ ، نامازدىگەر يېقىنلاپ باراتتى .  
يېشىل ئالەمنىڭ چىرايىدا تەبەسسۇم چاقنايتتى . يوپۇرماق  
چىقارغان دەل - دەرەخلەر ئاستا شىلىدىرلاپ قوزغىلاڭچىلارنىڭ  
ۋەكىللىرىنى قىزغىن قارشى ئېلىۋاتقاندا كۆرۈنەتتى . يوغان ،

① «شىنجاڭ تەزكىرىچىلىكى» ژۇرنىلى 1995 - يىل 4 - سان 30 - بەت .

ئېگىز بويلۇق قاۋاش قازى ، مۇرىسىگە كېلىدىغان زىلۋا بويلۇق بەگىزات مىرەپ بىلەن يانمۇيان مېڭىپ ، خۇشال پاراڭلىشىپ كېلەتتى . ئېرىق بويلىرىدىكى گۈل - گىياھلار ئۇلارغا پىچىرلاپ سالام قىلاتتى . ئىككىسى مەن جاڭجۇن بىلەن كۆرۈشۈش جەريانىنى موللا شەۋكەت بىلەن ئەلاخانغا سۆزلەپ بېرىشكە ئالدىراپ ، ئاخۇنۇمنىڭ ئاق ئۆيىگە قاراپ كېتىۋاتاتتى...

باش ئەلچى چىڭ لويى ۋە بىرقانچە دالويىلار سېپىلنىڭ شىمالىي تېمىغا چىقىپ ، قوزغىلاڭچىلار ۋەكىللىرى بىلەن سۆزلىشىشنى تەلەپ قىلدى . ئەمىر موللا شەۋكەت بىلەن كېڭىشىپ ، قاۋاش قازى ، ئونيارلىق خۇدا بەردى بەگ ، كېپەك يۈزلىك بەگىزات مىرابلارنى كۈرە ئەلچىلىرى بىلەن سۆزلىشىشكە ئەۋەتتى . قوزغىلاڭچىلارنىڭ ۋەكىللىرى سېپىل تۈۋىگە كەلدى . چىڭ لويىنىڭ سۆزىنى تىلماچ ئۆرۈپ بەردى . — جاڭجۇن سىلەردىن گۇناھىنى تىلەيدۇ . ئۇ يەنە ئۈچ كۈن ۋاقىت بېرىشنى سورايدۇ . بىز ئۈچ كۈندىن كېيىن سىلەرگە ئېنىق بىر جاۋاب بەرسەك !

قوزغىلاڭچىلارنىڭ ۋەكىللىرى مەسلىھەتلىشىپ ، ئۈچ كۈن ۋاقىت بېرىشكە قوشۇلدى . بىرىنچى قېتىملىق ئۇچرىشىش مانا شۇنداق تۈگىدى .

ئەتىسى يەنە ئاشتىدىن كېيىن ، ئىككى تەرەپنىڭ ۋەكىللىرى سۆزلەشتى . كۈرە ۋەكىللىرى تۈنۈگۈنىكىدەك سېپىل ئۈستىدە ، قوزغىلاڭچىلارنىڭ ۋەكىللىرى سېپىل تۈۋىدە تۇرۇپ ، مەن جاڭجۇن بىلەن ئەمىرنىڭ سۆزلىرىنى بىر - بىرىگە يەتكۈزدى . ئەلاخاننىڭ سۆزلىرى ئوقيا ئوقىغا باغلاپ ئەۋەتكەن مەكتۇپتىكى سۆزلەر بىلەن ئوخشاش بولۇپ ، يەنە بىر قېتىم تەكىتلىگەندى . مەن جاڭجۇن : «قوزغىلاڭچىلار يېنىمغا ئىككى ۋەكىل كىرگۈزسە ، يۈز تۇرانە پاراڭلاشسام» دېگەندى . قاۋاش قازى مەن جاڭجۇننىڭ تەلپىگە قوشۇلىدىغانلىقىنى بىلدۈرۈپ ، ئۆزى بىلەن بەگىزات مىرەپ كىرىدىغان بولدى . ئۇلار خۇدا بەردى بەگكە : «بىزنىڭ كۈرەگە كىرىپ كەتكەنلىكىمىزنى دەرھال بېرىپ موللا شەۋكەت بىلەن ئەلاخانغا يەتكۈزۈڭ . ئۇلارنىڭ رۇخسىتىنى

ئالمايغانلىقىمىزدىن رەنجىمىسۇن . بىز مىن جاڭجۈننىڭ سەمىمىيىتى زادى قانچىلىك ئىكەنلىكىنى بىلىپ باقماقچى بولدۇق» دەپ ئىككىسى سېپىل دەرۋازىسىغا قاراپ ماڭدى... خۇدا بەرەدى بەگ قاۋاش قازى بىلەن بەگزات مىراب ئېچىلغان سېپىل دەرۋازىسىدىن كىرىپ كەتكۈچە قاراپ تۇردى .

خۇدا بەرەدى بەگ بارگاھنىڭ چېتىدە ، يوغان بىر قارياغاچنىڭ تېگىدە قاراپ تۇراتتى . ئۇ كېلىۋاتقان قاۋاش قازى بىلەن بەگزات مىرابنى كۆرۈپ بارگاھ تەرەپكە ئۇچقاندەك يۈگۈرۈپ كەتتى . ئاق ئۆيدە پاراڭلىشىپ ئولتۇرغان موللا شەۋكەت ، ئەلاخان ۋە بىرقانچە مىڭبېشىلار ھاسىراپ - ھۆمۈدەپ كىرگەندە خۇدا بەرەدى بەگدىن قازىلارنىڭ كېلىۋاتقانلىقىنى ئاڭلاپ ، دەرھال ئورۇنلىرىدىن تۇرۇپ ئاق ئۆيدىن چىقتى . ئۇلار ئاق ئۆيگە يېقىنلاپ قالغان قاۋاش بىلەن بەگزاتنى كۆرۈپ ، ئاق ئۆي ئالدىدا كۈتۈپ تۇردى . قاۋاش قازى بىلەن بەگزات مىراب يىراقتىنلا قول باغلاپ ، ئۈنلۈك سالام قىلىپ ، يېقىنلاپ كەلدى . كۈتۈپ تۇرغانلارمۇ ئىككىسىنىڭ سالىمىغا جاۋاب قايتۇرۇپ ، ئۇلار بىلەن قول ئېلىشىپ قىزغىن كۈتۈۋالدى .

— سىلەرگە خەۋەر قىلىپ ، رازىلىقىڭلارنى ئالالمدۇق ، — دېدى قاۋاش قازى ئالدىدا ئاخۇنۇمغا ، ئاندىن ئەمىرگە قاراپ ، ئۇنىڭ سەمىمىيلىك يېغىپ تۇرغان بۇغداي ئوڭلۇك چىرايىدا ئۆزى خەلىق بىلدۈرۈۋاتقانلىقى كۆرۈنۈپ تۇراتتى ، — بىزنى كەچۈرۈڭلار !...

— قېنى ، ئاخۇنۇم ، باشلىسىلا ، ئۆيىگە كىرىپ پاراڭلىشىيلى ، — دېدى ئەلاخان يېنىدا تۇرغان موللا شەۋكەتكە قاراپ .

ئاخۇنۇم يوغان بۇرنىنى بىر تارتىپ قويۇپ ، مۇلازىمى ئىشلىكىنى ئېچىپ تۇرغان ئاق ئۆيگە يول ئالدى . كەينىدىن ئەلاخان ۋە باشقىلار ياش ۋە مەنەسپلىرىگە قاراپ ئۆيگە كىردى . ھەممە بىلەن ئولتۇرۇپ بولغاندىن كېيىن ، ئەلاخان ئاق ئۆينىڭ شىمالىي تەرىپىدە قاتارلىشىپ ئولتۇرغان ئۈچ ۋەكىلگە قارىدى . — قېنى ، مىن جاڭجۈن بىلەن قىلىشقان سۆھبىتىڭلارنى

بىزگە سۆزلەپ بېرىڭلار!...

سىم ساقال ، ئۇزۇن بۇرۇتلۇق قاۋاش قازى بىر يۆتلىۋېلىپ  
سۆز باشلىدى :

— بىز كۈرەگە كىرىپ ، جاڭجۇن مەھكىمىسىگە بارغۇچە  
سۆز قىلىشمۇ خۇشياقمايدىغان ، ئورۇقلاپ كەتكەن ، ھەتتا يۈزىگە  
قونغان چىۋىنىنى قوغلىۋېتىشكىمۇ دەرمانى يەتمەيدىغان ئادەملەرنى  
كۆرۈپ ، كۈرەدە ئاچارچىلىقنىڭ ھەقىقەتەن ئېغىر ئىكەنلىكىنى  
ھېس قىلدۇق . كۈرە بىر ۋەھىمىلىك جىمجىتلىققا چۆكۈپ ،  
ھەممە يەردە ئۆلۈم ھۇۋلاۋاتقانداك كۆرۈنەتتى ، — قاۋاش قازى  
سۆزىدىن توختاپ ، يانچۇقىدىن يوغان ، ئاق ياغلىقنى ئېلىپ  
يۈزىنى ئېرتتى . كىگىز ئۆيىنىڭ ئىچى راستتىنلا ئىسسىق  
ئىدى ، — بىزنى جاڭجۇن ئۆزىنىڭ ھەشەمەتلىك ئىشخانىسىدا  
كۈتۈپ تۇرۇپتىكەن . بىز كىرىپ رەسىم - قائىدە بىلەن  
كۆرۈشتۈك . ئولتۇرغاندىن كېيىن ئالدى بىلەن مېن جاڭجۇن  
سۆز باشلاپ ، بىزدىن ئۆز گۇناھىنى كەچۈرۈشنى  
سورايدىغانلىقىنى دېدى . «جاڭجۇن مەھكىمىسى ئىچكىرىدىن بىر  
يارقاق كەلمەي ، ئېغىر ئەھۋالدا قالدى . پۈتۈن مۈلكى ۋە ھەربىي  
ئەمەلدار ۋە چېرىكلەرنىڭ مائاشىنى ۋە تەمىناتىنى بەرمىسە  
بولمايتتى . مۇشۇنداق ئەھۋالدا جاڭجۇن مەھكىمىسى سىلەرنىڭ  
كۈنۈڭلار بىلەن ھېسابلاشماي ، ئالۋاننى ھەسسىلەپ كۆپەيتتى .  
سىلەرنىڭ بۇ ھوسۇلنى تۆلەشكە ئامالڭلار بولمىغاندىن كېيىن ،  
قوزغىلاڭ كۆتۈرۈشكە مەجبۇر بولدۇڭلار ، بۇنىڭدا راستتىنلا  
بىز ئەيىبلىك!...

جاڭجۇن خېلى ئۇزاق سۆزلىدى . ئۇ يەنە : «مەن سىلەرنىڭ  
تەلىپىڭلارنى تولۇق ئورۇندايمەن . سېپىلىنىڭ دەرۋازىلىرىنى  
ئېچىپ ، بارلىق سىپاھلارنى چىقىرىپ بېرىمەن» دەپ ۋەدە  
قىلدى . ئاخىرىدا ئۇ : «سىلەر بىزنى ئۆلتۈرمەيمىز . كۈرەدە  
تىنچ- ئامان ياشاۋېرىدىغانلىقىمىزغا كاپالەت قىلىمىز دېدىڭلار .  
مەن بۇ سۆزۈڭلاردىن تولىمۇ خۇشال بولدۇم . ئەمما ، راستتىنلا  
دېسەم ، ئەندىشەممۇ يوق ئەمەس : ئۇلار بىزنى ئەل قىلىۋالغۇچە  
شۇنداق دەۋاتامدەكەن ؟ بىزگە قارىتا ئۆچمەنلىك بىلەن تولغان

ئادەملەر بىزنى كەچۈرۈشى مۇمكىنمۇ؟ دېگەن ئوي كۆڭلۈمدىن كەتمەيدۇ» دېدى. مەن جاڭجۈنگە: «سۆزىدىن يېنىۋالىدىكەن، دەپ بىزدىن قورقماڭ! بىزدە: «يىگىت سۆزىدىن، يولۋاس ئىزدىن قايتمايدۇ» دېگەن گەپ بار. بىز دېگەن سۆزىمىزدىن زادىلا قايتمايمىز!» دەپ ئۇنىڭ كۆڭلىدىكى ئەندىشىسىنى كۈتۈرۈۋېتىشكە تىرىشتىم، سۆھبەت جەريانى تالاش - تارتىشسىز، چىرايلىق ئۆتتى، — قاۋاش قازى سۆزىدىن توختىدى، — راست، مۇھىم بىر ئىشنى ئۇنتۇپ قالغىلى تاس قايتىمەن. ئەتە ناشتىدىن كېيىن جاڭجۈن بىرىنچى قەدەمدە بىر تۈركۈم سىپاھلارنى ئائىلە تاۋابىئاتلىرى ۋە مال - مۈلكى بىلەن بىزگە چىقىرىپ بېرىدىغان بولدى. ئۇ: «مەن چىقىرىپ بەرگەن سىپاھلارغا ئوبدان مۇئامىلە قىلىشىڭلارنى ۋە ئۆلتۈرۈۋەتمەسلىكىڭلارنى ئۈمىد قىلىمەن» دېگەن گەپنى نەچچە تەكرارلاپ ئېيتتى. بەلكىم بۇ ئىشنى جاڭجۈن بىزنى سىناش ئۈچۈن قىلىۋاتامدىكەن؟ دەپ ئويلىنىپ قالدىم.

قاۋاش قازىنىڭ سۆزى تۈگىگەندە ئەلاخان ئاخۇنۇمغا قارىدى. ئاق ئۆيىنىڭ تۈرىدە، قوش قەۋەت كۆرىپدە باداشقان قۇرۇپ، بولۇۋاتقان گەپ - سۆزلەر خۇشياقمىغاندەك ئولتۇرغان قويۇق ساقال - بۇرۇتلۇق، قىزىل يۈزلۈك موللا شەۋكەت رەسمىيەت ئۈچۈنلا ئاغزىنى ئاچتى:

— سىلەر خىزمەت كۆرسەتتىڭلار! مەن سىلەرنى تارتۇقلايمەن، — ئۇ توختاپ، كەلمىگەن يۆتىلىنى كۈچەپ يۆتەلدى، — قېنى، ئەتە مەن دېگەن ئەبلەخ سىپاھلىرىنى چىقىرىپ بېرىمدۇ، يوق؟ كۆرەيلى، راستتىنلا چىقىرىپ بەرسە، ئۇنىڭ سەمىيىلىكى ھەقىقىي بولىدۇ! چىقىرىپ بەرمىسە، ئۇنىڭ بىلدۈرگەن سەمىيىلىكى ساختا بولۇپ چىقىدۇ.

موللا شەۋكەت سۆزىدىن توختىدى. ئەمىر ئاخۇنۇمنىڭ سۆزىدىن كېيىن سۆز باشلىدى. ئۇنىڭ كەڭ، قېلىن ۋە قارا قاشلىرى تېگىدىكى لاپىنىنىڭ كۆزلىرىدەك كۆزلىرى چاقنايتتى. — ئاخۇنۇم دېگەندەك، مەن جاڭجۈننىڭ سەمىيىلىكى بارمۇ، يوقمۇ؟ ئەتە كۆرىمىز. ئۇ ئەتە بىر تۈركۈم سىپاھلىرىنى

چىقىرىپ بېرىشمۇ مۇمكىن . بىز بۇنى كۆرۈپ ئالدىراپ - تېنەپ  
ئۇنىڭغا ئىشىنىپ كەتمەيلى . مىنىڭ بۇ كۆرسەتكەن  
«سەممىلىكى» ئىچىدە جىن بولۇشى ئېھتىمالغىمۇ يېقىن .  
قوزغىلاڭچىلىرىمىز ھەرقانداق ئەھۋالدا جەڭگە تەييار بولۇپ  
تۇرسۇن !...  
شۇ چاغدا نامازدىگەرگە ئېيتىلغان ئەزان ئاڭلاندى .

\*

\*

مىن جاڭجۈن دېگىنىدەك قىلدى . ئەتىسى ئەتىگەندە چاڭ  
جاڭجۈن ، تۇ دارېن ، يى دارېن ، سا دارېن ، خاغا لاداي ،  
باغالا لاداي ، ئەغالا دايلىرىنى خوتۇن ، بالا - چاقىلىرى  
ۋە مال - دۇنياسى بىلەن چىقىرىپ بەردى . ئاخۇنۇم بىلەن پالۋان  
كېڭىشىپ كۈرەدىن چىققانلارنى غۇلجا شەھىرىگە ئەۋەتۋەتتى .  
قوزغىلاڭچىلار سېپىل دەرۋازىلىرىنىڭ ئېچىلىشىنى كۈتۈپ  
ئۈچ كۈن ساقلىدى ، لېكىن بىرمۇ دەرۋازىسى ئېچىلمىدى .  
ھاۋا ئوچۇق ، قۇياش ئۆزىنىڭ ئىسسىق نۇرى بىلەن راھەت  
ۋە ھۇزۇر ئاتا قىلغان قارىياغاچ ، سۆگەت ۋە ئاق تېرەك  
قاتارلىق دەل - دەرەخلەرنىڭ يوپۇرماقلىرى تەبەسسۇم  
قىلاتتى . كۆڭۈل - كۆكسى كەڭ تەبىئەت ئۆز باغرىدا بولۇۋاتقان  
قانلىق جەڭلەردىن خەۋىرى يوقتەك ئۆز گۈزەللىكىنى بۇ مۇنبەت  
دالىلاردا جەۋلان قىلاتتى . دەل - دەرەخلەرنىڭ يوپۇرماقلىرى  
ئاستا شىلدىرلىشىپ مۇھەببەتلەشسە ، تاختا بولغان بۇغداي  
مايسىلىرى ، يېشىل شالىقلار ، تېرىلگەن قوناقلار ئۈنۈپ چىققان  
ئېتىزلىقلار ئۆزلىرىگە ئۇرۇلۇۋاتقان سەلىكىن شامالدا  
پىچىرلىشىپ ، كۆڭۈل سۆزلىرىنى سۆزلىشەتتى . تەبىئەتتىن  
كېلىۋاتقان خۇش پۇراق بۇ گۈزەل ۋە سېخى زېمىننى شېرىن  
ھېسسىياتلارغا چۆمدۈرەتتى .

قامەتلىك قاۋاش قازى ، خۇدا بەردى بەگ ۋە بەگزات مىرابلار  
موللا شەۋكەت ئاخۇنۇمنىڭ ئۆيىدىن چىقىپ ، كۈرە سېپىلىنىڭ  
شىمالىي دەرۋازىسىغا قاراپ ماڭدى . ئۇلار ئېتىزلار ئارىسىدىكى

چىغىر يوللار بىلەن مېڭىپ ، سېپىلغا يېقىنلاپ كەلدى .  
سېپىل سوقۇلغان چاغلاردىلا ، ئۇنىڭ چۆرىسىگە خۇددى  
ئاقئۆستەڭنىڭ كەڭلىكىدەك كەڭلىكتە خەندەك كولانغان بولۇپ ،  
سۇ بولسا بۇ خەندەك سۇغا تولدۇرۇلاتتى . ئۇنىڭ ئۈستىگە ئىككى  
تەرىپى سالاسۇنلۇق ياغاچ كۆۋرۈك ياسىلىپ ، شىمالىي دەرۋازىغا  
كۆۋرۈكتىن ئۆتۈپ كىرگىلى بولاتتى . ئۈچ ئەلچى كۆۋرۈكتىن  
ئۆتۈپ ، دەرۋازا ئالدىغا كېلىپ توختىدى . سېپىل ئۈستىدىكى  
چېرىكلەر تۈپەك مىلتىق ۋە ئوقىيالىرىنى بەتلەپ ئېتىشقا تەييار  
بولۇپ تۇراتتى .

قاۋاش قازىنىڭ ئاۋازى بوم ۋە ياڭراق بولۇپ ، ئادەتتىمۇ ئۇ ،  
پاك ئادەمدەك سۆزىنى خېلىلا ئۈنلۈك سۆزلەيتتى . ئۇ ئېڭىكىنى  
كۆتۈرۈپ ، سېپىل ئۈستىگە قاراپ بار ئاۋازى بىلەن توۋلىدى :  
— چىڭ. دالويى چىقسۇن ! ئۇنىڭغا دەيدىغان گېپىمىز بار !  
سېپىل ئۈستىدىكى چېرىكلەر قاۋاش قازىنىڭ سۆزىنى  
چۈشەنەلمىدى بولغاچ ، ئۆزئارا بىرىنمىلەرنى دېيىشىپ كەتتى .  
ئارىدىن ئۈنچىلىك كۆپ ۋاقىت ئۆتمەي ، سېپىل ئۈستىگە بىر  
چېرىك چىقتى .

— نېمە دەيسىلەر ؟ — دەپ ۋارقىرىدى شىبە چېرىك ،  
سېپىلدىن تۆۋەنگە — قاۋاش قازىلارغا قاراپ تۇرۇپ .  
قاۋاش قازى بايا دېگەن سۆزىنى يەنە ۋارقىراپ تەكرارلىدى .  
— سىلەر كۆۋرۈكتە تۇرۇپ ساقلاڭلار ! بىز ئادەم ئەۋەتىپ  
چىڭ لويىنى چاقىرىپ كېلەيلى ! — دېدى شىبە چېرىك توۋلاپ .  
ئۈچ ئەلچى كۆۋرۈك ئۈستىگە كېلىپ ، سالاسۇندا قاتار  
ئولتۇرۇپ ، چىڭ لويىنىڭ كېلىشىنى كۈتتى .

— يىڭىغاۋچىتەك ئورۇق چىڭ لويىنى جاڭجۈن  
مەھكىمىسىدىن چاقىرىپ كەلگۈچە بۇ يەردە خېلى  
ئولتۇرىدىغان بولدۇق — دە ! — دېدى ھەممىدىن ياشراقى  
بەگزات مىراب سېپىل تەرەپكە قاراپ تۇرۇپ .

— قانداق قىلىمىز ، كۈتۈشتىن باشقا نېمە ئامال ! ؟ —  
دېدى خۇدا بەردى بەگ قوزغىلاڭچىلار تۇرغان دەل — دەرەخلىك  
تەرەپكە تىكىلىپ .

بىر ئاش پىشىمغا يەتمىگەن ۋاقىت ئۆتكەندە سېپىل  
دەرۋازىسى ئېچىلدى. چىڭ لويى بىلەن ئوتتۇرا بويلۇق ئۇيغۇر  
تىلماچ چىقىپ، كۆۋرۈك يېنىغا كەلدى.

— سىلەر سېپىل دەرۋازىلىرىنى ئېچىپ بېرىمىز، دەپ ۋەدە  
قىلىۋېدىڭلار، ساقلىغىنىمىزغا ئۈچ كۈن بولدى. ئېچىپ  
بەرمىدىڭلار. بۇ بىزنى ئالدىغانلىقىڭلار ئەمەسمۇ؟! — دېدى  
قاۋاش قازى چىڭ لويىنىڭ ئالدىغا كېلىپ، ئۇنىڭغا تىكىلىپ  
تۇرۇپ.

تىلماچ قاۋاش قازىنىڭ سۆزىنى چىڭ لويىگە ئۆرۈپ بەردى.  
چىڭ لويى قوللىرىنى ھاۋادا ئوينىتىپ، يۈزىگە كۈلكە يۈگۈرتۈپ  
سۆزلەشكە باشلىدى. تىلماچ توختىماي ئۇنىڭ سۆزلىرىنى ئۆرۈپ  
تۇردى:

— بىزنىڭ جاڭجۇن سىلەردىن بەكمۇ قورقىدىكەن: يەنە  
بىرقانچە كۈن سەۋر قىلىپ تۇرسۇن، دەرۋازىنى چوقۇم ئېچىپ  
بېرىمىز! دېدى، — چىڭ لويىنىڭ مونچاقتەك پىلىدراپ تۇرغان  
كۆزلىرىدىن ھىيلە - مېكىر تۈتۈنى ئۆرلەيتتى. قاۋاش قازىنىڭ  
يۈرىكى يىڭىناغۇچتەك چىڭ لويىنىڭ سۆزلىرىدىكى  
سەمىمىيەتسىزلىكنى كۆرۈپ كۈرەلىكلەرنىڭ جىمجىت  
يېتىۋېلىشىدىن گۇمانلىنىپ قالدى.

— سەمىمىيلىك مۇناسىۋەتنى ياخشىلايدۇ،  
سەمىمىيەتسىزلىك مۇناسىۋەتنى يامانلاشتۇرىدۇ. بۇ سۆزۈمنى  
جاڭجۇنگە يەتكۈزۈڭ. راستتىنلا مەن جاڭجۇن سەمىمىيلىكى  
بولسا، سېپىل دەرۋازىلىرىنى ئېچىپ تەسلىم بولسۇن! — ئۇ  
بىر تىنىۋېلىپ سۆزىنى داۋام قىلدى، — بىز سىلەرگە يەنە ئىككى  
كۈن ۋاقىت بېرەيلى! بۇ ئىككى كۈن ئىچىدە سېپىل  
دەرۋازىلىرىنى ئېچىپ بەرمىسەڭلار، بىزدىن يامانلىماڭلار!...

قاۋاش قازىنىڭ سۆزى تۈگە - تۈگىمەي سېپىل ئۈستىدە  
تۈپەك مىلتىق ئېتىلىپ، ئۇنىڭ دەھشەتلىك ئاۋازى ھەممە ياقنى  
ياڭرىتىۋەتتى. ئۇچۇپ كەلگەن رەھىمسىز ئوق خۇدا بەردى بەگكە  
تېگىپ، ئۇنىڭ جېنىنى ئالدى. بۇنى كۆرگەن قاۋاش قازى



چىدىيالىماي ، چىڭ لويىگە يولۋاستەك ئېتىلىپ بېرىپ تۇتۇۋالدى . قاقچىلى تەمىشلىۋاتقان چىڭ لويىنى ئاستىغا بېسىپ ، بېلىدىكى پىچىقىنى غىلاپىدىن سۇغۇرۇۋېلىپ خۇددى مالنى بوغۇزلىغاندەك بوغۇزلىۋەتتى . ئۇنىڭ بۇغدىيىكى ئالاھىدە پۇلتىيىپ چىققان گېلىدىن چىققان قارا قان توپىنى بۇلغىۋەتتى . قامەتلىك قاۋاش قازى بۇ ھەرىكەتلەرنىڭ ھەممىسىنى ئىچ - ئىچىدىن ئۆرلىگەن غەزەپنىڭ ياۋايى كۈچىدە ، ئۆزىمۇ بىلمىگەن ھالدا قىلىۋەتتى . ئۇ ، چىڭ لويىنىڭ بېشىنى كېسىۋېلىپ ، كۆۋرۈكنىڭ چىقىپ تۇرغان تۈۋرۈكىگە ئېسىپ قويدى . ئىككىسى تىلماچقا خۇدبەردىنىڭ جەستىنى كۆتۈرتۈپ ، بارگاھقا يول ئالدى . ئۇلار بارگاھقا يېقىنلاپ كېلىپ ، ئۆزلىرىنىڭ يولىغا قاراپ تۇرغان موللا شەۋكەت ، ئەلاخان ۋە بارلىق قوزغىلاڭچىلارنى كۆردى...

\*

\*

«كۈرە چېرىكلىرى ھۇجۇم قىلىپ كېلىۋاتىدۇ !  
ئويغىنىڭلار ، قېرىنداشلار !»  
قاراۋۇللارنىڭ تەرەپ - تەرەپتىن ۋارقىرىغان ھەيۋەتلىك ئاۋازلىرى كېچە جىمجىتلىقىدا خۇددى گۈلدۈرمامدەك ياڭرايتتى .

ئاسماندا نۇرلۇق يۇلتۇزلار جۇلالىنىپ چاقنايتتى . ئۇلار زېمىندىكى ئاۋازلاردىن چۆچۈپ چىقىلىۋاتقان ئەرەش قىز - يىگىتلىرىنىڭ كۆزلىرىگە ئوخشايتتى . يېنىك چىقىۋاتقان شىمال شامىلى يوپۇرماقلارنى بىلىنەر - بىلىنمەس شىلدىرلىتىپ ، ياڭراۋاتقان ئاۋازلاردىن چۆچۈگەندەك ھەر تەرەپكە قاچاتتى . تازا ئۇيغۇ تاتلىق بولىدىغان تۈن قاراڭغۇسىدا ئەنسىزلىك بىلەن ياڭراۋاتقان ۋارقىراشلار چېدىر ، ئاق ئۆي ۋە گەمبەلەردىكى كىيىمنى سالىماي ياتقان قوزغىلاڭچىلارنى ئويغىتىپ ئورۇنلىرىدىن تۇرغۇزاتتى . ئۇلار يانلىرىدىكى قوراللىرىنى

قوللىرىغا ئېلىپ ، تېخىچە قاراۋۇللارنىڭ سادالىرى ياغراۋاتقان تالاغا ئېتىلىپ چىقاتتى...

قاۋاش قازىلار قايتىپ كەلگەندىن كېيىن ، ئەلاخان مىڭبېشىلارنى يىغىپ تۆۋەندىكىدەك ئورۇنلاشتۇرۇش ئېلىپ باردى :

— بىرقانچە سپاھلىرىنى چىقىرىپ بەرگىنىگە قاراپ ، مەن جاڭجۇنگە ئىشىنىپ كەتكىلى بولمايدىغاندەك تۇرىدۇ . بۈگۈنكى خۇدا بەردى بەگنىڭ ئۆلۈمى بىزگە بىر ئاگاھلاندۇرۇش بولدى . كۈرەنىڭ جىمجىت يېتىۋېلىشىدا بىر شۇملۇق باردەك قىلىدۇ . كېچىلىرى ياستۇقنى قىرلاپ ئۇخلاشقا بولمايدىغاندەك تۇرىدۇ . مەن شۇنداق پەرمان چۈشۈرمىەن : بۈگۈن كېچىدىن باشلاپ بارلىق قېرىنداشلىرىمىز كىيىملىرىنى سالماي ، قوراللىرىنى يېنىغا قويۇپ ياتسۇن ! قاراۋۇللار بىر ھەسسە كۆپەيتىلسۇن !...

ئەلاخان قاراۋۇللارنىڭ بىرىنچى قېتىم ۋارقىرىشى بىلەنلا ئورنىدىن ئىرغىپ تۇرۇپ تالاغا چىقتى . ئۇ مىڭبېشىلىرىنى چاقماق تېزلىكىدە ئاق ئۆيىنىڭ يېنىغا يىغىپ ، بولىدىغان جەڭنى ئورۇنلاشتۇردى . پالۋان قوزغىلاڭچىلارنىڭ يېرىمىنى كېلىۋاتقان كۈرە چېرىكلىرىگە قارشى ئاتلىنىشقا بۇيرۇپ ، يېرىمىنى جەڭگە كىرىشكە تەييار بولۇپ تۇرۇشقا ئورۇنلاشتۇردى .

— چېرىكلەر قاچقان ھامان ، ئىز بېسىپ قوغلاپ كۈرە ئىچىگە كىرىپ كېتەيلى ! بۇ كۈرەنى ئازاد قىلىشىمىزدا تېپىلمايدىغان ئەڭ ياخشى پۇرسەت ! قولىدىن بېرىپ قويۇشقا زادىلا بولمايدۇ . ئاتلىقلار كۈرە چېرىكلىرى قېچىشى بىلەن قوزغىلىپ ئۇلار بىلەن بىللە كۈرەگە كىرىۋالسۇن !...

سېپىلنىڭ شىمالىي دەرۋازىسىدىن چىقىپ ، قىيا - چىيا ۋارقىراپ قوزغىلاڭچىلار بارگاھىغا كېلىۋاتقان چېرىكلەر مەن جاڭجۇننىڭ ئالاھىدە باققان چېرىكلىرى بولۇپ ، ھەممىسى دېگۈدەك ھاراق ئىچىپ تازا قىزىۋالغاندەك كۆرۈنەتتى . ئۇلارنىڭ ئالتاغىل ئاۋازلىرى بارگاھقا يېقىنلاپ كېلەتتى .

ئىككى تەرەپتىن كەلگەن قىيقاس - چۇقانلىق قىيان بىر-  
بىرىگە دەھشەتلىك ئۇرۇلدى ، قىلىچ ۋە نەيزىلەردىن چاقماق  
چېقىپ ، تۈپەك مىلىتىقلاردىن گۈلدۈرماما گۈلدۈرلىدى . جەڭ  
باشلانسا ئۆزىنى تۇتالماي قىزىپ كېتىدىغان ئەلاخان  
قوزغىلاڭچىلارنىڭ ئالدىدا قىلىچىنى ھاۋادا ئوينىتىپ ، جەڭگە  
يولۋاستەك ھۆركىرەپ كىرىپ كەتتى .

«كىرىپ بىر تەرەپتىن ئەمىرى زامان ،  
يەنە توختى ئاخۇن جاھان پەھلەۋان .»<sup>①</sup>

توختى ئاخۇن ئەخمەتخان خوجىنىڭ ئىنىسى بولۇپ ،  
كېيىنكى جەڭلەردە ئۇنىڭ داڭقى چېقىپ ، باتۇرلۇقى ئېغىزلاردا  
سۆزلەندى . بۇ جەڭدىمۇ ئۇ ، كۈرە چېرىكلىرى ئىچىگە بىرىنچى  
بولۇپ بۆسۈپ كىرىپ ، چاپ - چاپقا ئۆتتى ، ھەش - پەش دېگۈچە  
ئۇنىڭ قىلىچى قىزىل قان بىلەن بويالدى .  
كۈنچىقىش تەرەپ ئاستا ئاقىرىشقا باشلىدى . ئۇپۇقتا نۇرلۇق  
چولپان يۇلتۇزى كۆرۈندى . ئۇ ئېتىزلىقلار ، دەل - دەرەخلىكلەر  
ئارىسىدا بولۇۋاتقان قانلىق جەڭگە ، ئالتۇن كىرىپكلىرىنى چېقىپ  
قورققانداك قارايتتى .

جەڭ بارغانسېرى كۈچىيىۋاتاتتى . گۈل - گىياھ ۋە يەر  
ئۆلگەنلەرنىڭ قىزىل قېنى بىلەن بويىلىۋاتاتتى . يارىدارلارنىڭ  
ئىگىراشلىرى جەڭ بولۇۋاتقان دالىنىڭ ھەممىلا يېرىدىن  
ئاڭلىناتتى . كۈرە چېرىكلىرىمۇ جان - جەھلى بىلەن  
قوزغىلاڭچىلارغا قارشى قاتتىق جەڭ قىلىۋاتاتتى .  
ئۇپۇق گويا تۆكۈلگەن قانلاردىن قىزارغاندەك گۈلگۈن رەڭگە  
كىردى . ئۇزۇن ئۆتمەي ، چوغ رەڭلىك قۇياشمۇ يەر ئاستىدىن

① «غازات دەرمۈلكى چىن» داستانىدىن ، «شىنجاڭ تەزكىرىچىلىكى» ژۇرنىلى 1995 -  
يىل 4 - سان 30 - بەت .

كۆتۈرۈلۈپ ئۇيۇققا چىقتى . ئۇ ۋە ھەممەيلەن جەڭ بولۇۋاتقان دالىغا تىكىلدى . لېكىن ، بۇنداق جەڭلەرنى دۇنيانىڭ ھەممە يېرىدە تالاي - تالاي كۆرگەن قۇياش ئاستا - ئاستا ئۆز رەڭگىگە كېلىپ يۇقىرى ئۆرلەشكە باشلىدى .

كۈرە چېرىكلىرى سان جەھەتتىن قوزغىلاڭچىلاردىن ئاز بولۇپ ، ئاخىرى قوزغىلاڭچىلارنىڭ ھۇجۇمىغا بەرداشلىق بېرەلمەي قالدى . ئۇلار ئاستا - ئاستا چېكىنىشكە باشلىدى . بۇنى كۆرۈپ دەل - دەرەخلەر ئارىسىدا تۇرغان ئاتلىق ، پىيادە قوزغىلاڭچىلار قىيقاس - چۇقان بىلەن ھۇجۇمغا ئاتلاندى . چېرىكلەر ئەمدى ئالدى - كەينىگە قارىماي سېپىل دەرۋازىسىغا قاراپ قاچتى . قوغلاپ كەلگەن ئاتلىقلار كۈرە چېرىكلىرىگە ئارىلىشىپ سېپىل ئىچىگە كىردى . پىيادە قوزغىلاڭچىلارمۇ يېتىپ كېلىپ ، قەلئە ئىچىگە گۈركىرىگەن قىياندەك ئاقتى .

«بۇياندىن كىرىپ توقەنەك بەگ ھەممە ،

كى بەل لەشكەرى مۇسىيار بەگ ھەممە .

ئەزىم شاھ ، ئەلىم شاھ ، ئەمىر شاھ ھەممە ،

مەمەت شاھ ، خوجا شاھ ، تۆمۈرشاھ ھەممە...

كى بىر كوچىدىن غۇلجا پەھلەۋانلار ،

ئارائۆستەڭ دەلىرى جاۋانلار...

چۇلۇقاي ، بۆلۈكەي ، مازارلىق تامام ،

يەنە بارتوقايدىن تامام خاس - ئام .

يەنە قاش ، سۇپتاي بەھادىرلار ،

كى قورغاس ئىلىنىڭ كى پۇر زۇرلار .

كى تۇنگانى ئاخۇن چېرىكى تامام ،

كى يالغۇز ياغاچ ، كاندىن خاس - ئام...

شەھەرباغ ، قوغۇنچى ۋە قاينۇق ھەممە ،

جاغۇستاي ، دۇلاتۇ ، خوناخاي يەنە .

ئىككى بوغراق بىلەن غالجات ئىلى ،  
 ئاچانوقۇ ، شۇڭقار ، كەتمەن بېلى .  
 كى داردامتو بىرلە ئودۇتۇ تېغى ،  
 دۇبۇن لەشكەرى كەلدىكى ئەنبۇھ تېغى...  
 كى نەئره جىگەرەند چىكىپ ھاي - ھۇي ،  
 نىچۇك تەڭ بولۇر ئەجدىھا بىرلە ئۇي...  
 كى قانغا بويالىپ ، بولۇپ لالە رەڭ ،  
 كى بىر كېچە - كۈندۈز قىلىپ سەخنى جەڭ .<sup>①</sup>

مىن جاڭجۇن ئۆزىگە ئوت قويۇپ ئۆلۈۋالدى ، قوزغىلاڭچىلار  
 جاڭجۇن مەھكىمىسى ۋە باشقا ئورۇنلاردىكى بايلىقلارنى  
 خالىغىنىچە ئالدى ، ئەمىر ئەلاخان ئۇلارنى توسۇمىدى .  
 تەڭرىتېغىنىڭ جەنۇب ۋە شىمالىنى باشقۇرىدىغان جاڭجۇن مەھكىمىسى  
 ئورۇنلاشقان كۈرە 1867 - يىل 6 - ئاينىڭ باشلىرىدا قوزغىلاڭچىلار قولىغا  
 ئۆتتى...

---

① «غازات دەرمۇلكى چىن» داستاندىن ، «شىنجاڭ تەزكىرىچىلىكى» ژۇرنىلى 1995 -  
 يىل 4 - سان 31 - بەت .

ئون بەشىنچى باب

## ئاخۇنۇم بىلەن سىڭار كۆزنىڭ تەقدىرى

كۈرە ئېلىنغاندىن كېيىن ، دەرھال قوشۇنلارنى رەتلەپ ، سۈيىدۇلۇق - قورغاسلارغا يۈرۈش قىلىپ ئىلى ۋادىسىنى ئىشغال قىلىش كېرەك ئىدى . لېكىن ، موللا شەۋكەتنىڭ نىيىتى ئۇنداق بولمىدى . ئۇ پۈتۈن ئىلى ۋادىسىنى ئىشغال قىلىشنى ئەمەس ، بەلكى كۈرە ئۇرۇشىدا ئابرويى ھەسسىلەپ ئۆسكەن ئەلاخاننى ئەمىرلىكتىن قالدۇرۇشنى ئويلىدى . موللا شەۋكەتنى توققۇزتارا ۋەقەسىدە تەدبىرسىز دەپ ھېسابلىغان قوزغىلاڭچىلار ئىلاجىسىز ئۇنىڭغا بويسۇنۇپ كېلىۋاتاتتى ، بولمىسا ئاللىقاچان رايبى قايتىپ بولغانىدى . ئۇلار ئۆز كۆڭلىدە ئەلاخاننى قوزغىلاڭغا باش قىلىشنى خالايتتى . موللا شەۋكەت بىلەن قوزغىلاڭچىلار ئەلاخان ھەققىدە ئەنە شۇنداق بىر - بىرىگە تۈپتىن ئوخشاشمايدىغان ئىككى خىل ئويىدا بولۇۋاتقان كۈنلەردە ، ئاخۇنۇم : ئەلاخان گۇناھ ئۆتكۈزدى دەپ ئۇنى ئەمىرلىكتىن قالدۇردى . بۇ ئىش ئاخۇنۇمنى قالدۇرۇپ ، ئەلاخاننى ئۆزلىرىگە باش قىلىشنى خالايدىغان قوزغىلاڭچىلارنىڭ غەزىپىنى قوزغىدى...

قوزغىلاڭچىلارنىڭ ۋەكىللىرى ، مىڭبېشىلار موللا شەۋكەتنىڭ ئالدىغا توپ - توپ كىرىپ ، ئەلاخاننىڭ ئۆزلىرى بىلىمگەن گۇناھىنى تىلىدى . بىراق ئاخۇنۇم ئۇلارنىڭ

پىكىرلىرىنى رەت قىلىپ ، ئۆزىنىڭ پەرمانىدا چىڭ تۇردى .  
خۇيزۇلارنىڭ چوڭلىرىدىن ياگۇر پالۋان باشلىق بىرقانچىلىرى  
كىرىپ ئەلاخاننى ئەمىرلىكتىن ئېلىۋەتمەسلىكنى ئۆتۈندى .  
خۇيزۇ مۆتىۋەرلىرىمۇ ئاخۇنۇمنىڭ يېنىدىن ئاچچىق يۇتۇپ يېنىپ  
چىقتى .

— نېمىدېگەن زۇۋان ئۇقمايدىغان تەرسا ئادەم بۇ ! — دېدى  
ئېگىز بويلۇق ياگۇر پالۋان موللا شەۋكەتنىڭ يېنىدىن يېنىپ  
چىقىۋېتىپ .

ئاسمان زەڭگەر رەڭدە ، قۇياش ئۇنىڭ يۈزىگە نۇرىنى سېپىپ  
جۇلالاندۇرۇۋەتتى . تومۇز كۈنلىرى يېقىنلاپ كېلىۋاتقان ،  
ئەتىگەندىن باشلاپلا ئىسسىق بولۇۋاتقان كۈنى ئاشتىدىن كېيىن ،  
غۇلجا شەھىرىنىڭ چوڭلىرىدىن جالالىدىن خەلپەم ، مەنسۇر بەگ ،  
بەيتىلانىڭ ئىمامى مەشھۇر داموللام قاتارلىق ئۇندىن كۆپ ئادەم  
ھاكىمبەگ مەھكىمىسىدىكى موللا شەۋكەتنىڭ ئىشخانىسىغا  
كەلدى .

ئاخۇنۇم ئاستىغا تولدۇرۇپ گىلەملەر سېلىنغان  
ھەشەمەتلىك ئىشخانىنىڭ كۈنپېتىش تۆرىدە ، قوش قەۋەت  
كۆرىدە ئولتۇراتتى . ئۇنىڭ ئالدىدىكى شىرە ئۈستىدە قېلىن بىر  
كىتاب ئېچىقلىق تۇراتتى . ئېچىلغان ئىشىكتىن كىرىپ  
كېلىۋاتقان جالالىدىن خەلپەمنى كۆرگەن موللا شەۋكەت ئورنىدىن  
تۇرۇپ ئاپئاق ساقاللىق خىزىردەك قېرىغان مويسىپىتنىڭ ئالدىغا  
قول باغلاپ كەلدى . ئۇ جالالىدىن خەلپەم بىلەن قول ئېلىپ  
كۆرۈشۈپ ، تىنىچلىق - ئامانلىق سورىدى ، خەلپەمنى ئۆزى  
ئولتۇرغان تۆر تەرەپكە تەكلىپ قىلغان ئاخۇنۇم قالغانلارغا قاراپمۇ  
قويمىدى .

جالالىدىن خەلپەم بىلەن موللا شەۋكەت قاتار ئولتۇردى ،  
قالغانلار ساراينىڭ ئىككى تەرىپىدىن ئورۇن ئالدى .  
— ھەزرىتىم ! — موللا شەۋكەت يوغان سەللىك بېشىنى

جالالىدىن خەلپەمگە بۇرىدى ، — بۇ ئىسسىقتا ئۆزلىرى نېمىگە ئاۋارە بولۇپ كەلگەندىلا ؟ ئادەملىرىدىن بىرىنى ئەۋەتىپ دېگەن بولسىلا بولاتتىغۇ ؟ — دېدى موللا شەۋكەت خەلپەمنىڭ شۇنچە كۆپ ئادەم بىلەن نېمىگە كەلگەنلىكىنى ئاللىقاچان بىلىپ بولغان بولسىمۇ ، بىلمەسكە سېلىپ .

— ھەي !... ئۆزۈمنىڭ ئىشى بولسا ، ئالدىلىرىغا كەلمەيتتىم . ئەل - يۇرتنىڭ غېمى ئولتۇرغۇزمىدى ، — دەپ ئالدىرىماي سۆز باشلىدى ئاپئاق ساقىلى مەيدىسىگە چۈشكەن ، چىرايى نۇرانە خەلپەم ، ئۇنىڭ ئاپئاق قاشلىرى تېگىدىكى قاپقارا كۆزلىرىدىن نۇر چېچىلاتتى ، بۇغداي ئۆڭلۈك چىرايىدىنمۇ نۇر ياغاتتى ، — ئاڭلىسام كۆپ يۇرت چوڭلىرى ، قوزغىلاڭچىلارنىڭ باشلىقلىرى كېلىپ ئۆزلىرىگە دېگەن بولسىمۇ ، ئۇلارنىڭ سۆزلىرىنى رەت قىلىپ ، ئەلا پالۋاننى ئېلىپ قالماپتىلا ! ئەلا پالۋان بولمىسا ، سىلى كۈرەنى ئالالايتتىلىمۇ ؟ ! ئۇ غەلىبىلىك ئۇرۇش قىلالايدىغان دانا ۋە باتۇر ئادەم ! ئۇنىڭدەك بىرىنىڭ يانلىرىدا بولغىنى بىلىسلە ، بەختلىرى ! تېخى سۈيدۈڭ ، قورغاسلار ئېلىنىمىدى ، ئەلاخان سىلىگە يەنىلا كېرەك ! بىز سىلىگە ، شۇنداقلا ئەل - يۇرتقا كۆيۈنۈپ ، پالۋاننى ئۆز يانلىرىغا قايتۇرۇپ كەلسىلە ، دەپ كەلدۇق !...

— ھەزرىتىم ، باشقا ھەرقانداق تەلەپلىرى بولسا سۆزىسىز ئورۇندايتتىم ، رەنجىمىسىلە ، ئەلاخاننى يېنىمغا قايتۇرۇپ كېلەلمەيمەن ، ئۇ كەچۈرگۈسىز گۇناھ ئۆتكۈزدى ، — دېدى موللا شەۋكەت خەلپەمدىن كۆزلىرىنى قاپچۇرۇپ ، شىرە ئۈستىدىكى كىتابقا قاراپ تۇرۇپ .

— پالۋان زادى نېمە گۇناھ ئۆتكۈزدى ؟

— ئۇنىڭ گۇناھىنى بىر ئۆزۈملا بىلىمەن !

— دېگىلى بولمايدىغان قانداق گۇناھتۇر ئۇ ؟

— رەنجىمىسىلە ، دەپ بېرەلمەيمەن !



جالالىدىن خەلپەم ئەقىللىق ، كۆپنى كۆرگەن ، كۆپ ئوقۇغان ئالىم ئادەم بولۇپ ، موللا ناسىر ئەلەمدىن قالسىلا ، ئىلىدا ئالاھىدە ھۆرمەتكە سازاۋەر ئىدى . ئۇ موللا شەۋكەتنى ئوبدان چۈشىنەتتى . ئەلاخاننى ئەمىرلىكتىن چۈشۈرۈۋەتكەنلىكىنىڭ سەۋەبىنى بىلەتتى . ئەلاخاندان نېمە گۇناھ بولسۇن ! ؟ ئۇ قوزغىلاڭچىلارنىڭ ئالدىدا مېڭىپ جەڭ قىلىپ ، كۈرەنى ئازاد قىلىشتا ئالاھىدە تۆھپە ياراتتى . نام - ئابرويى ئەل - يۇرت ئىچىگە باھار شامىلىدەك تارقىغان ئەمىر ، ئىچى تار ئاخۇنۇمنى ئەندىشىگە سېلىپ قويدى . ئەلاخان بولسىلا ، ھازىرقى ئورنىدىن ئايرىلىپ قالىدىغانلىقىنى بىلگەن موللا شەۋكەت ، ئۇنى ئەمىرلىكتىن قالدۇردى . ئەل - يۇرتنى ئىشەندۈرگۈدەك گۇناھ ئارتالمايدىغانلىقىنى بىلگەن مەككەر ئاخۇنۇم : «گۇناھىنى ئۆزۈم بىلىمەن» دەپ ئوچۇق بىرىنچە دېيىشكە پىتىنالمىدى .

— ئاخۇنۇم ! — دېدى جالالىدىن خەلپەم موللا شەۋكەتكە بۇرۇلۇپ قاراپ ، ئۇنىڭ قوي كۆزلىرىدىن سەمىمىيلىك نۇرى تۆكۈلەتتى ، — ھەرقانداق بىر ئۇلۇغنىڭ يېنىدا دانا ۋە باتۇر ئادەملىرى بولمىسا ، ئۇزۇنغىچە ھۆكۈم سۈرەلمەيدۇ . ئەقىللىق ۋە جەسۇر ياردەمچىلىرى بولغان ھاكىملار خاتىرجەم بولىدۇ . ئەلاخان سىلگە ئەنە شۇنداق دانا ۋە قەيسەر ياردەمچى بولالايدۇ . ئەگەر ئەلاخاننى يانلىرىغا دەرھال قايتۇرۇپ كەلمىسىلە ، ئەل - يۇرت سىلىدىن قول ئۈزىدۇ . سىلنى ئۆزلىرىگە باش قىلغان ئەل - يۇرت ، يەنە سىلنى باش بولۇشتىنمۇ قالدۇرالايدۇ ! بۇنىمۇ ئويلىسىلا ! بىز سىلنىڭ غەملىرىنى يەۋاتىمىز ، ئەل - يۇرتنىڭ نەزىرىدىن چۈشۈپ قالمىسۇن ، دەۋاتىمىز !!...

— مېنىڭدىن رەنجىسىلىمۇ مەيلى ، ھەزرىتىم ، ئامالىم يوق ، ئەلانى قاشتىن ياندۇرۇپ كېلىپ ، يەنە ئەمىر قىلالمايمەن ! — دېدى موللا شەۋكەت ئۆز گېپىدە چىڭ تۇرۇۋېلىپ .

جالالىدىن ھەزرەتنىڭ گېپىنى ئاڭلىمىغان بىغەرەزنىڭ ئۆز سۆزلىرىنى ئاڭلايدىغانغا كۆزى يەتمىگەن باشقىلار ئېغىز ئاچمىدى. ئاخىرى جالالىدىن خەلپەم ئورنىدىن تۇردى. قالغانلارمۇ ئۇنىڭغا ئەگىشىپ، موللا شەۋكەتنىڭ يېنىدىن ئاچچىق يۈتۈپ چىقىپ كەتتى...

\*

\*

مەيلى سەن داڭقى چىققان باتۇر بول ياكى نام - شۆھرىتى قۇياش نۇرىدەك ئالەمگە تارقالغان دانا بول، سېنىڭدىن ئەلنىڭ كۆڭلى قالسا، بىر تىيىنگە ئەرزىمەيدىغان نەرسىگە ئايلىنىپ قالسەن! موللا شەۋكەت ئاخۇنۇم ئەنە شۇنداق بولدى. مەيلى يۇرت چوڭلىرىنىڭ بولسۇن، مەيلى خەلقنىڭ بولسۇن موللا شەۋكەتتىن كۆڭلى قالدى، قوزغىلاڭچىلارنىڭ ئاچچىقى كەلدى. ئۇلار ئاخۇنۇمنى قوزغىلاڭنىڭ باشلىقلىقىدىن قالدۇرۇپ، ئەلاخان پالۋانىنى ئورنىغا قويماقچى بولدى. شۇنىڭ بىلەن توپ - توپ يۇرت كاتتىلىرى، خەلق ۋە قوزغىلاڭچىلار ئەلاخاننىڭ يۇرتى قاشقا قاراپ ئاتلاندى. پالۋاننىڭ يېزىسى چوڭلار، خەلق ۋە قوزغىلاڭچىلار تولۇپ كەتتى. ئۆي - ئۆيلەردە، باغۇ بوستان، دەل - دەرەخلەر سايىلىرىدە ئولتۇرغان ئادەملەر ئەلاخانغا ئۆز كۆڭۈللىرىنى ئېيتىشنىڭ ۋاقتىنى كۈتۈپ تۇراتتى. بۇ يەرگە سادىر پالۋانمۇ، موللا بىلال شائىرمۇ كەلدى. سادىر پالۋان بىرقانچە ئادەملەر بىلەن ئەلاخاننىڭ ئۆيىگە كىردى. ئۇلار ئەلاخان بىلەن كۆرۈشۈپ، ھال - ئەھۋال سوراشتى. قاڭغۇق ئىشىك يېنىدا ئولتۇرغان ئەمىرگە قاراپ سۆز باشلىدى:

— ئۇكا! دۇنيادا ئەل - يۇرتنىڭ ئىشەنچىسى ۋە ھۆرمىتىدىن ئۇلۇغ بەخت بولمايدۇ، خۇشاللىق بولمايدۇ! بۈگۈن خەلقنىڭ

كۆڭلى موللا شەۋكەتتىن قېلىپ ، سېنى ئۆزلىرىگە باش قىلىۋېلىشنى خالىماقتا . سەھرايىڭغا كەلگەن خەلقنى كۆرۈۋاتقانسەن ؟ ! ئۇلار ساڭا : « بىز سىزنى ئۆزىمىزگە باش قىلدۇق ! » دەپ كۆڭلىنى ئىزھار قىلماقتا . ئۆز خەلقىنىڭ غېمىنى يەيدىغان ئوغۇل ، ئۆز خەلقىنىڭ كۆڭلىنى قايتۇرمايدۇ . مەن سېنى : خەلقىنىڭ غېمىنى يەيدىغان خەلق ئوغلى ! دەپ بىلىمەن . قېنى ، تۇر ئورنىڭدىن ، سۆيۈملۈك خەلقىمىزنىڭ ئالدىغا چىقايلى ! سەن ئۇلارغا ئۆز كۆڭلۈڭنى ئېيتقىن !...

قاڭرۇق ئەلاخاننى باشلاپ ھويلا ئالدىغا چىقتى . دەرۋازا ئالدىغا توپلانغان خەلق خۇددى ئىلى دەرياسىدەك دولقۇنلايتتى . ئادەملەر تەرەپ - تەرەپتىن ۋارقىرايتتى . ئومۇز ئىسىقىدا تەرلەپ - قىزىرىپ كەتكەن ئادەملەر كۆڭلەكلىرىنىڭ يېڭى بىلەن يۈز - كۆزلىرىنى ئېرتىپ توختىماي تۇرۇپلايتتى :

— ئەمدى بىزگە موللا شەۋكەتنىڭ كېرىكى يوق ! بىزگە سىز باش بولسىڭىز بولدى ، ئەلاخان !...

كۆزلىرى ياشقا تولغان ئەلاخان ئىككى قولىنى باغلاپ ، خەلقكە ئېگىلىپ سالام قىلدى .

— رەھمەت ، رەھمەت ! — دەيتتى ھاياجانلانغان ، لايىقنىڭ كۆزلىرىدەك كۆزلىرىدىن تاراملاپ ياش ئېقىۋاتقان پالۋان قىيقاس — چۇقان كۆتۈرۈۋاتقان جانجىگەر قېرىنداشلىرىغا تىكىلىپ ، — ماڭا بۇنچىلىك ئىشەنچ ۋە ھۆرمەت بىلدۈرگەنلىكىڭلاردىن تولمۇ ھاياجانلىنىپ ، نېمە دېيىشىمنى بىلەلمەي قالدىم . ئۆيدە سادىر ئاكام ماڭا : « مەن سېنى خەلقىنىڭ غېمىنى يەيدىغان خەلق ئوغلى ، دەپ بىلىمەن ، راستتىنلا سەن خەلقىنىڭ غېمىنى يەيدىغان ئوغۇل بولساڭ ، خەلقىنىڭ كۆڭلىنى قايتۇرمايسەن ! » دېگەنىدى . مەن سىلەرنىڭ سادىق ئوغۇلڭلار ! سىلەر ئوتقا دېسەڭلار ئوتقا ، سۇغا كىر دېسەڭلار سۇغا كىرىشكە تەييارمەن !...

ئۇنىڭ سۆزى تېخى تۈگىمىگەندى . يۈگۈرۈپ كەلگەن ئادەملەر ئەلاخاننى كۆتۈرۈۋالدى . ئۇلار كۆتۈرگەن پېتى ئۇزۇن كوچىنىڭ ئىككى تەرىپىدە مىغىلداۋاتقان خەلقنىڭ ئىچىگە ئەكەلدى . خەلق پالۋاننى ئاسمانغا ئېتىپ ، ئۆزلىرىگە باش بولغانلىقىنى خېلىغىچە مۇبارەكلىدى...

تۇنجى ھاكىمىيەت مۇساگۇڭ سالدۇرغان ھاكىمىيەت مەھكىمىسىنىڭ ئالدىدا قاشقا بارالمىغان خەلق دولقۇنلىناتتى . ھەر تەرەپتىن كۈلكە - چاقچاقلار ، چۇقانلار ياغرايتتى . خىزىردەك چىرايى نۇرانە ، ئاپئاق ساقىلى مەيدىسىگە چۈشكەن جالالىدىن خەلپەم ، موللا مەشھۇر ئىمام باشلىق شەھەر چوڭلىرى ھەيۋەتلىك مەھكىمە دەۋازىسىنىڭ كۈنچىقىش تەرىپىگە قاراپ تۇراتتى .

كۆيۈۋاتقان كۈن نامازدىگەرگە يېقىنلاپ ، بىلىنەر - بىلىنمەس سالىقىن تارتىۋاتاتتى . دەل - دەرەخلىرىنىڭ يوپۇرماقلىرى سالىقىنى سەزگەندەك ، تۇيۇقسىز چۆچۈپ شىلىرىلاپ قوياتتى . ئاسمان بۇلۇتسىز بولۇپ ، كۆكۈچ رەڭدە جۇلالىناتتى .

ئادەملەر قىزىرىپ تەرلەپ كەتكەن بولسىمۇ ، يەڭ ۋە قولياغلىقلىرى بىلەن توختىماي يۈز - كۆزلىرىنى ئېرتىپ ، ئۆزئارا پاراڭلىشاتتى ، چاقچاقلىشىپ كۈلۈشەتتى . ئىلىنىڭ چاقچاق كۈلكىسىمۇ ئالاھىدە ، ئۇلار پۈتۈن ۋۇجۇدى بىلەن قاقچاقلاپ كۈلەتتى . ئىككى ئىلىلىق بىر يەردە بولۇپ قالسىلا ، چاقچاقلىشىدىغانلىقى ھەممىگە ئايان . ئۇلار ھەتتا قەبرىستانلىقىمۇ چاقچاقلىشىپ ، ئەرۋاھلارنى كۈلدۈرۈۋېتىدىغۇ ؟ بولۇۋاتقان قىزىق چاقچاقلاردىن كۆتۈرۈلگەن كۈلكە ئوتلۇق ھاۋانى دولقۇنلاندۇرۇپ ، يىراق - يېقىنلارغا كېتەتتى .

«كېلىۋاتىدۇ !» دېگەن تۇيۇقسىز چىققان جاراڭلىق ئاۋاز ، چاقچاق ، كۈلكە ۋە پاراڭلارنى سۇسەپكەندەك توختىتىپ ، ھەممە

كۆزلىرىنى مەھكىمە ئالدىدىكى چوڭ كوچىنىڭ كۈنچىقىش تەرىپىگە قاراتتى. راست، ئۇلار كۈتۈۋاتقان ئەلاخانلار كېلىۋاتاتتى.

جالالىدىن خەلىپەم، موللا مەشھۇر ئىمام قاتارلىقلار ئادەملەر ئارىسىدىن ئۆتۈپ، يول ئۈستىگە چىقتى. ئادەملەر بۇ ھۆرمەتلىك چوڭلارغا باش ئېگىپ، قول باغلاپ يول بەردى. ئەلاخان تېخى يېقىنلاپ كەلمەيلا، قۇلاقلىرىنى دىڭ تۇتۇپ كېلىۋاتقان چىرايلىق ئېتىدىن چۈشۈپ، ئېتىنى يېتىلەپ ماڭدى. ئۇنىڭ يېنىدىكىلەرمۇ ئاتلىرىدىن چۈشۈپ، چۆلۈۋىرىدىن يېتىلەپ، ئەلاخاننىڭ كەينىدىن ئەگەشتى.

پالۋان يېتىپ كېلىپ، ئېتىنىڭ چۆلۈۋىرىنى تاشلاپ، يۈگۈرۈپ دېگۈدەك جالالىدىن خەلىپەمنىڭ ئالدىغا كەلدى، ئۇ قول باغلاپ باش ئېگىپ سالام قىلىپ، ھال - ئەھۋالنى سورىدى، دەرھال خەلىپەمنىڭ ئوڭ تەرىپىگە ئۆتۈپ قولىتىۋالدى. — سېنىڭ، ئوغلۇم، باش بولغىنىڭ جاھان ئىش بولدى.

موللا شەۋكەت دېگەن بىر بولمىغان ئادەم ئىكەن! نۇرغۇنلىغان ئەل - يۇرتنىڭ چوڭلىرى ئالدىغا كىرىپ، سېنى قاشتىن قايتۇرۇپ كېلىپ ئەمىر قىلىش ھەققىدە ئېيتىسمۇ، جاھىللىق بىلەن ئۆز پەرمانىدا چىڭ تۇرۇۋالدى. خەلق ئۇلۇغ، ئاق - قارىنى، ياخشى - ياماننى بىلىدۇ. ئاخىرى موللا شەۋكەتتىن كۆڭلى قالغان خەلق، سېنىڭ قېشىڭغا كەتتى. مەنمۇ باراي دېۋىدىم، بىراق، قېرىلىق ئاتقا مىندۈرمىدى. سېنى قارشى ئالىمىز! باش بولغانلىقىڭنى مۇبارەكلەيمىز!

جالالىدىن خەلىپەمنىڭ سۆزلىرى ئەلاخاننى يەنە بىر قېتىم قاتتىق ھاياجانغا سالدى.

— رەھمەت، ئاتا! سىلىنىڭ ھازىر دېگەن سۆزلىرى ماڭا بىر ئۆمۈر ساۋاق بولىدىغان بولدى. راست، خەلق ئۇلۇغ، ئۇ ياخشى - ياماننى، ئاق - قارىنى ئايرىۋالالايدىغان دانا!

ھەر تەرەپتىن كۆتۈرۈلگەن جاراڭلىق سادالار چوڭ كوچا ئاسمىنىدا ياڭرايتتى :

— ئەلاخاننىڭ قوزغىلاڭغا باش بولغانلىقىنى مۇبارەكلەيمىز !

— ياشسۇن ئەلاخان !...

بىردىنلا سەلگىن شامال يۈگۈرۈپ ، دەل - دەرەخلەرنىڭ يوپۇرماقلىرى شىلدىرلاپ كەتتى...

\*

\*

موللا شەۋكەت قوزغىلاڭنىڭ باشلىقلىقىدىن قالدۇرۇلۇپلا قالماي ، يەنە موڭغۇل ئاقسۆڭەك قوشۇنلىرىنىڭ توققۇزتاراغا يېقىنلاپ كەلگەنلىكىنى ئاڭلاپ تۇرۇپ قوشۇن چىقارماي نەچچە يۈز توققۇزتارالىقنىڭ ئۆلۈپ كېتىشىگە سەۋەب بولغان گۇناھى ئۈچۈن سولاققا ئېلىندى . ئەلاخان ئەخمەتخان خوجىنى چاقىرتىپ كېلىپ : «ئەمدى سىز ، ئەي خوجام ، بىزگە دۇئا قىلىپ ، ئۆيىڭىزدە جىم يېتىڭ !» دەپ گۇناھىدىن ئۆتتى . ئەلاخاننىڭ سىڭار كۆزىنىڭ گۇناھىدىن ئۆتۈشى ، ئۆزى ئەمىرلىككە تەيىنلىگەن توختى ئاخۇننىڭ يۈزىدىن بولدى . ئەخمەتخان توختى ئاخۇنۇمغا تاغا بولاتتى . شۇنىڭ بىلەن سىڭار كۆز ئۆز يۇرتى چىغلىقمازارغا كەتتى .

قوزغىلاڭ جەريانىدا ئۇيغۇر ۋە خۇيزۇلار ئىتتىپاق بولدى . بىراق ، خۇيزۇلارنىڭ باشلىقى ياگۇر پالۋان ، پۈتۈن ئىلىنىڭ ئالىي ھۆكۈمرانى بولۇشنى كۆڭلىگە پۈكۈپ كېلەتتى . ئۇ ئۆز ئارزۇسىنى ئەمەلگە ئاشۇرۇشقا سەۋەب تاپالماي ، ئۇيغۇرلار بىلەن بولغان ئىتتىپاقىنى بۇزالمىي يۈرەتتى...

يۇلتۇز ۋە باشقا جايلاردىكى موڭغۇللار كۈرەنىڭ قوزغىلاڭچىلار قولىغا ئۆتۈپ كەتكەنلىكىنى ئاڭلىغاندىن كېيىن ، قاتتىق ھەسرەت چەكتى . ئۇلار : «دەرىخ ، ۋادەرىخ ! كېچىكى

قۇرتلار بۈگۈن ئەجدىھا بولدى . ئەمدى بىزلەرنى دەم تارتىپ يۇتۇۋېتەرمۇ ؟ » دەپ قوزغىلاڭچىلاردىن قانداق قىساس ئېلىشنىڭ كويىغا چۈشتى . بەزى موڭغۇللار : « ھازىر قوزغىلاڭچىلار سۈيدۈڭنى ئېلىپ ، قورغاستا جەڭ قىلىۋاتىدۇ . سەھرا - كەنتلەردە قېرىلار ، خوتۇن - قىزلار ۋە بالىلارلا قالدى . ساقلايدىغان چېرىكلىرىمۇ ئاز . بىز ئاتلىنىپ سەھرا ۋە كەنتلەرگە ھۇجۇم قىلساق ، مال - دۇنياغا ئىگە بولۇپلا قالماي ، خوتۇن - قىزلىرىنى تۇتقۇن قىلىپ كېلىمىز . شۇنىڭ بىلەن ئۇلار داغى ھەسرەتتە قالىدۇ... » دېيىشتى . شۇنىڭ بىلەن ئاغىياز<sup>①</sup> ۋە باشقا جايلارنىڭ موڭغۇللىرى بىرلىشىپ ، سەھرا - كەنتلەرنى بۇلاشقا ئاتلاندى .

« تەكەس بىرلە كەلدى بۇ قالماقلار ،  
 قوشۇلدى مۇڭا نەچچە ئايماقلار...  
 كى بىر كۈن ئىدى ۋاقىت ھاممام بۇغ ،  
 تەكەس سارىدىن چىقتى چاڭ بىرلە تۇغ...  
 كى غالجاتدا مۇغ سوقۇش ئەيلەدى ،  
 بۇغالجات ئېلى تەركى ھوش ئەيلەدى...  
 كى ئەر بىرلە خاتون كى نەچچەند تەنان ،  
 شەھىد بولدى بۇ كەنت ئارا بەردى جان .  
 بۇ غالجاتنىڭ مالى - مەئالىن ئالىپ ،  
 ئاغاياسقا كەتتى بۇ موغلار يانىپ . »<sup>②</sup>

موڭغۇللارنىڭ بۇلاڭ - تالاڭ قىلىشىغا ئۇچرىغان كەتمەن ، ئاچاناقۇ ، غالجات ئېلىنىڭ ئامان قالغان چوڭلىرى ئەلاخانغا خەت يېزىپ ، موڭغۇللارنىڭ ياۋۇزلۇقلىرىنى بايان قىلدى . يېڭىلا

① ئاغىياز -- موڭغۇلكۈرەدىكى جاي ئىسمى .  
 ② « غارات دەرمۇلكى چىن » داستانىدىن ، « شىنجاڭ تەزكىرىچىلىكى » ژۇرنىلى 1995 - يىل 4 - سان 35 - 36 - بەتلەر .

سۈيۈلۈك ۋە قورغاسلارنى ئېلىپ كەلگەن پالۋان ، بۇ خەتنى ئوقۇپ غەزىپىنى باسالماي قالدى . ئۇ شۇ زامان ئاغىياز موڭغۇللىرىغا قارشى قوشۇن تارتىش قارارىغا كەلدى . مېھرىدىن مىڭبېشى نۇرغۇن قوزغىلاڭچى قوشۇن بىلەن بېرىپ ئاغىياز موڭغۇللىرىنى باستۇرۇپ غەلبە قىلىپ قايتتى .

يۇلتۇز ۋە باشقا جايلاردىكى موڭغۇللار ئاغىياز موڭغۇللىرىنىڭ تەقدىرىنى ئاڭلاپ ، كېڭەش ئۆتكۈزدى : كۆكشۈن ئامبالنى باش قىلىپ ، كۈنەسنىڭ تۆمۈرلۈك دېگەن يېرىگە ھەرقايسى ئورۇنلارنىڭ قوشۇنلىرى يىغىلىپ ، غۇلجىغا قاراپ ئاتلىنىدىغان بولدى . بۇنىڭدىن خەۋەر تاپقان ئەلاخان ۋە ئەمىر توختى ئاخۇنلار قوشۇنلارنى باشلاپ ، كېلىۋاتقان موڭغۇللارغا قارشى ئاتلاندى . ئۇلار سىنتايىغا كېلىپ ، بارگاھ قۇرۇشىغا ، موڭغۇللاردىن مەكتۈپ كەلدى . ئەلاخان بۇ مەكتۈپنى ئوقۇپ ئولتۇرغان ئورنىدىن تۇرۇپ كەتتى . ئۇنىڭ لاپىنىنىڭ كۆزلىرىدەك كۆزلىرى چاقناپ ، چىرايى غەزەپتىن يالقۇن چاچتى .

موڭغۇللار خېتىدە : بىزنىڭ لەشكەرلىرىمىز ياماننىڭ يامىنى ، بارسىلا سىلەرنى تارمار قىلىدۇ ، ياخشىسى :

«كى ئالدىمغا تېزرەك كېلىپ يالبارىڭ ،

كى ئالتۇن - كۈمۈش ، ياخشى قىزلار بېرىڭ !»<sup>①</sup>

دېگەنلەرنى يازدى .

ئەلاخان بىلەن توختى ئەمىر قوزغىلاڭچى قوشۇنلارنى دەرھال ئاتلاندۇرۇپ موڭغۇللارغا ھۇجۇم قىلدى . جەڭ تولىمۇ كەسكىن

① «غازات دەرمۈلكى چىن» داستانىدىن ، «شىنجاڭ تەزكىرىچىلىكى» ژۇرنىلى 1995 - يىل 4 - سان 35 - ، 36 - بەتلەر .



بولدى .

«كى باران سۈيىدەك بولۇپ ئاقتى قان ،  
كى بىرنەچچە قالماق قۇتۇلدى ئاران .»<sup>①</sup>

قوزغىلاڭچى قوشۇنلار موڭغۇللارنى بىر كېچە - كۈندۈز  
قوغلاپ ، ئاخىرىدا غەلىبە قۇچۇپ قايتتى . بۇ جەڭگە ياگۇر پالۋان  
ئۆز قوشۇنلىرى بىلەن قاتناشتى...

ئەلاخان ئۆزىنىڭ ئىشخانىسىدا قوش قەۋەت كۆرىپدە  
ئولتۇرۇپ قانداقتۇر بىر ئىشنى ئويلاۋاتتى . ئۇنىڭ بېشىدا  
بېغىرلەك مانجېستېر دوپپا ، ئۇچىسىدا چۈنچەن پەشمەت بولۇپ ،  
ئىككى مەڭزىدىن قان تېمىپ تۇراتتى ، چىرايلىق ياسالغان قاپقارا  
بۇرۇتنىڭ ئىككى ئۇچى ئۈستىگە قايرىلىپ ، تېخىمۇ چىرايلىق  
كۆرۈنەتتى ، ئۇچلۇق ئېڭىكى پاكىز قىرىلغان بولۇپ ، قارا  
قاشلىرى تېگىدىكى چاقناپ تۇرغان كۆزلىرىدىن خىيال  
چېچىلاتتى . شۇ چاغدا ئىشكىنى چېكىپ ياش مۇلازىم يىگىت  
كىرىپ ، تاپسىدىلا قول باغلاپ تۇرۇپ ، ياگۇر پالۋاننىڭ  
كەلگەنلىكىنى خەۋەر قىلدى .

— كىرسۇن ! — دېدى ئەلاخان خىيالىنى توختىتىپ ،  
بېشىنى كۆتۈرۈپ .

مۇلازىم يىگىت چىقىپ كېتىپ ، ھايال بولماي بېشىغا ئاق  
يىپەك دوپپا ، ئۈستىگە ئېتىكى تىزىغا كېلىدىغان قارا پەشمەت  
كىيگەن ، ئېگىز بويۇق ، قاشلىرى ئىنچىكە ، كۆزلىرى يوغان ،  
ئىنچىكە بۇرۇتلۇق ، سىم ساقاللىق ياگۇر پالۋان ئىشكىتىنلا  
سالام قىلىپ كىرىپ كەلدى . ئەلاخان ئورنىدىن تۇرۇپ ، مېھمان

① «غازات دەرمۇلكى چىن» داستانىدىن ، «شىنجاڭ تەزكىرىچىلىكى» ژۇرنىلى 1995 - يىل  
4 - سان 36 - بەت )

بىلەن قول ئېلىشىپ كۆرۈشۈپ قىزغىن كۈتۈۋالدى . ئىككىسى  
بىر - بىرىدىن ئۈزۈلدۈرمەي ھال - ئەھۋال سوراشقاندىن كېيىن ،  
ئەلاخان خۇيزۇلارنىڭ پالۋىنىنى ئولتۇرۇشقا تەكلىپ قىلدى .  
ئۇلار ئولتۇرغاندىن كېيىنمۇ يەنە تىنچلىق - ئامانلىق سوراشتى .  
گەرچە ياگۇر پالۋاننىڭ چىرايى ئوچۇق كۆرۈنىسمۇ ، تېگىدە بىر  
سىرلىق رەنجىش كۆرۈنەتتى ، ئۇنىڭ سۆزلىرىمۇ ئوچۇق - يورۇق  
چىقىۋاتقاندەك قىلىسمۇ ، كۆڭۈل ئاغرىنىشى سېزىلەتتى .

— ھە ... پالۋان ، مۇبارەك قەدەملىرى بىز تەرەپكە يېتىپ  
قايتىغۇ ، بىرەر مۇھىم ئىش بارمىدى ؟ — دېدى ئەلاخان ياگۇرغا  
خۇش چىراي قاراپ .

— ياق ، ئالاھىدە مۇھىم ئىشىمۇ يوق ، ئۆزۈم سالام بېرەي  
دەپ كەلدىم ، — دېدى ياگۇر پالۋان سول كۆزىنى سەل - پەل  
قىسىپ .

ئىككىسى بىردەم تاغدىن - باغدىن سۆزلىشىپ ئولتۇردى .  
ياگۇر ئاخىرى كۆڭلىدىكى گېپىنى دېيىشكە تەييارلىنىپ بىر  
قىسقا يۆتلىۋالدى :

— ئەلاخان ! بۇ قېتىمقى موڭغۇللارغا قارشى جەڭدە ، بىز  
موڭغۇللاردىن نۇرغۇن ئولجا ئالدۇق ، شۇنداققۇ ؟ ! — دېدى  
ياگۇر پالۋان ئەلاخانغا جىددىي تىكىلىپ ، ئۇنىڭ كۆزلىرىدە ئەمدى  
بايىقى رەنجىش ۋە ئاغرىنىشلار ئوچۇق كۆرۈنۈپ تۇراتتى . ئەلاخان  
ياگۇر پالۋاننىڭ سۆزلىرىدىن ئەجەپلەنگەندەك ئۇنىڭغا قارىدى :  
— ئالغان ئولجىمىز ئاز ئەمەس ، بۇنى سۈرۈشتۈرۈپ  
قايسىزغۇ ، پالۋان ؟ ...

— مېنىڭ لەشكەرلىرىم ، بىزگە ئولجا ئاز تەگدى ، دەپ ،  
ئەلاخان ، ئۆزلىرىدىن رەنجۋاتىدۇ .

— ئاز تېگىپ قالغان بولسا ، ياگۇر پالۋان ، كېيىنكى

تولىدۇرۇپ بېرەي! بۇ بىر كىچىك ئىش بىزنىڭ بىللە قان تۆكۈپ، بىللە قۇربان بېرىپ، بىللە جەڭ قىلىپ كەلگەن دوستلۇق مۇناسىۋىتىمىزگە زادىلا تەسىر يەتكۈزمىسۇن! ئىناقلىق، دوستۇم، ھەممىدىن ئەلا! مەن ھازىرلا خەزىنە بېگىنى چاقىراي، سىلەر تەلەپ قىلغان نەرسىلەرنى تولۇقى بىلەن بەرسۇن!

ياگۇر پالۋان ئىشىنىڭ بۇنداق ئوڭۇشلۇق ھەل بولىدىغانلىقىنى زادىلا ئويلىمىغانىدى. ئۇ: «پالۋان بىزنىڭ تەلەپ قىلغان نەرسىلىرىمىزنى ئاسانلىقچە بەرمەيدۇ، نۇرغۇن تالاشلاردىن كېيىن بىر قىسمىنى بېرىشى مۇمكىن» دەپ ئويلاپ كەلگەچكە، ئەلاخاننىڭ كەڭ قورساقلىقىدىن ھەيران قېلىپ، نېمە دېيىشنى بىلەلمەي قالدى. ئۇ ئىلى ۋادىسىنىڭ ھوقۇقىنى ئىگىلەش ئارزۇسىدا دەيدىغان سۆزلىرىنىمۇ دېيەلمەيدىغانلىقىغا قاتتىق ئەپسۇسلاندى.

— مەن ئۆزۈمنىڭ خەزىنەچى بېگىمنى ئەۋەتەي، ئۇ سىزنىڭ خەزىنەچى بېگىڭىز بىلەن كېلىپ كۆرۈشسۇن!...

— بولىدۇ. مەن خەزىنەچى بېگىمىزگە ئېيتىپ قوياي!...

— خوش، مەن قايتاي! — دېدى ياگۇر پالۋان ئورنىدىن

تۇرۇۋېتىپ، — بىمەھەل كېلىپ ۋاقىتىڭىزنى ئالدىم!

— چۈشمۇ بولۇپ قالاي دېدى، ئۆيگە بېرىپ كېتىڭ! —

دېدى ئەلاخان ئورنىدىن تۇرۇپ، ياگۇرنىڭ ئالدىغا كېلىپ.

— خۇدايىم بۇيرۇسا بىر كۈنى ئالاھىتەن كېلىپ مېھمان

بولۇپ كېتىمەن!

— ئەمەس، مەن سىزنى كۈتىمەن!

— بولدى، تۇرۇپ قېلىڭ، ئەلاخان.

پالۋان ياگۇرنى ئىشكىكچە كېلىپ ئۇزىتىپ قويدى...

\*

\*

يەنە بىر قىش ئۆتۈپ كەتتى .

«كۈنى يىل باشى كەلدى نەۋرۇز ئولۇپ ،  
سەمەن زارلىق ئارا ئەفرۇز ئولۇپ .  
چىمەن غۇنچەسى ئاچىلۇر چاغلادى ،  
زەبان بۇلبۇلى سايراماق خاھلادى...»<sup>①</sup>

نورۇز ئۆتۈپ ، باھار ئەمدىلەتنى باشلىنىۋاتقان كۈنلەرنىڭ بىرىدە ، توختى ئاخۇن ئەمىر ئەلاخاننىڭ ئۆيىگە كەلدى .  
قۇياش گويىا بىر كۈنلۈك سەپىرىنى تۈگىتىپ ، ئۆز ئارامگاھىغا ئالدىراپ كىرىۋاتقان ، ئىككى چەتتىكى تاغلار ، دالىلار ۋە باغلار ، دەل - دەرەخ ، زېمىندىن يېڭىلا چىققان گىياھلار چوغ رەڭلىك ھال شەلپەر يېپىنىپ ، ئاجايىپ چىرايلىق بىر رەڭدە جۇلالىنىۋاتتى .

يېڭىلا مەھكىمدىن كەلگەن ئەلاخان ئەمىرنى قىزغىن كۈتۈۋېلىپ ، ياسىداق مېھمانخانغا باشلىدى . ئىككىسى ھال - ئەھۋال سورىشىپ ، ئۇياقتىن - بۇياقتىن پاراڭلىشىپ ئولتۇردى .  
مۇلازىم يىگىت مىس ئاپتۇۋا بىلەن چىلاپچىنى كۆتۈرۈپ كىرىپ ئۇلارنىڭ قولىلىرىغا سۇ قۇيىدى ، ئارقىدىن شىرە قويۇپ ، داستىخان سېلىپ ، بىر جانان تاۋاقتا ئۈستىگە قېزا ۋە سۈرلەنگەن گۆش بېسىلغان ، خۇشبۇي پۇرىقى تارقىلىپ تۇرغان پۈلۈنى كۆتۈرۈپ كىرىپ شىرەگە قويدى . زەنجىۋىل سېلىنغان پۈلۈ ئات مېيدا قىلىنغان بولۇپ ، ئىنتايىن

① «غازات دەرمۈلكى چىن» داستانىدىن ، «شىنجاڭ تەزكىرىچىلىكى» ژۇرنىلى 1995 - يىل 4 - سان 39 - بەت .

ئىسسىق ھېسابلىناتتى .

«ئەمىر ئالدىدا قويدى بۇ ئاشنى ،  
يېدى كۆپ كۆتەرمەي ئەمىر باشنى .  
بۇ ئاشنىڭ مىزاجى ئىدى كۆپ ئىسسىق ،  
ئەمىر تويغۇچە يەپ كېكەردى ساسىغ .»<sup>①</sup>

داستىخانلار يىغىلىپ ، مۇلازىم يىگىت يەنە قوللارغا سۇ ئالدى . ئەلاخان بىلەن توختى ئاخۇن قوللىرىنى پاكىز يۇيۇپ ، ئېغىزلىرىنى چايقاپ ، ئاچچىق دەملەنگەن چايىنى ئىچىپ ئولتۇرۇپ پاراڭغا چۈشتى . ئۈچ شام يېنىۋاتقان چىرايلىق مىس شامدان شىرە ئۈستىدە خۇددى ئۈچ تال سېرىق گۈل چىلانغان گۈلدانغا ئوخشاپ تۇراتتى . ئەمىر دەيدىغان سۆزلىرىنى تۈگىتىپ ، ئەلاخان بىلەن خوشلىشىپ ئورنىدىن تۇردى .

«ئەمىر بولدى ئول دەم ئۆيىگە راۋان ،  
شۇ كەم ئاغرىدى بولدى باشى گەران .»<sup>②</sup>

ئۇ ئۆيىگە كېلىپلا بولالمىدى . بېشى ئاجراپ كېتىدىغاندەك قاتتىق ئاغرىپ ، ئەمىرنى قاقشىتۇۋەتتى . ئايالى ئاق لۆڭگىنى سوغۇق سۇغا چىلاپ پېشانىسىگە قويىمۇ قىلچىلىك پايدىسى بولمىدى . توختى ئاخۇن گاھ قىزىپ ، گاھ مۇزلاپ ، ھېلىلا جېنى چىقىپ كېتىدىغاندەك ھالەتكە كېلىپ قالدى . ئۇ ئىغراپ يېتىپ :  
«ئەلاخان ماڭا زەھەر بېرىپتۇ ، دەپ ئويلاپ قاتتىق گۇمانلاندى .

---

① غازات دەرمۇلكى چىن « داستاندىن ، « شىنجاڭ تەزكىرىچىلىكى » ژۇرنىلى 1995 - يىل 39 - سان .  
② « غازات دەرمۇلكى چىن » داستاندىن ، « شىنجاڭ تەزكىرىچىلىكى » ژۇرنىلى 1995 - يىل 4 - سان 39 - بەت .

كېچىلەپ كەلگەن تېۋىپلارنىڭ دورىسى سەھەرگە يېقىن توختى  
ئاخۇننىڭ كۆزىگە ئۇيقۇ كەلتۈردى...

ئۇ چۈشكە يېقىن ئويغىنىپ، كېچە تارتقان ئازابىنى  
ئەسلىدى. توختى ئاخۇن ئۆزىنى ئەلاخاندىنمۇ ئەقىللىق ۋە باتۇر  
ھېسابلايتتى. بۇ ئوتتۇرا بويلۇق ئادەم ئەلاخان بىلەن دېمەتلىك  
بولۇپ، يېقىن دوستلاردىن ھېسابلىناتتى. ئەمىر ئۆزىگە  
كېلىدىغان ئامەتنى ئەلاخانغا كەلتۈرگەن قارىغۇ تەقدىردىن  
ئاغرىناتتى. بۇ خىيال كۆڭلىگە كەلسىلا، كۆڭلى غەش بولۇپ،  
چوڭقۇر ئۆھ تارتاتتى.

«بەلكىم، مېنىڭ ئويۇمنى ئەلاخان بىلىپ قالغان بولۇشى  
مۇمكىن. مەن بەزى گەپ - سۆز ۋە ھەرىكەتلىرىمدە سەزدۈرۈپ  
قويغان بولۇشۇم ئېھتىمالغا يېقىن. شۇڭلاشقا ئۇ، ماڭا زەھەر  
بېرىپ، مېنى كۆزدىن يوقاتماق بولغان...» دېگەنلەرنى ئويلىغان  
ئەمىر، ئەخمەتخان خوجىنى ئەسلىپ قالدى.

سىڭار كۆز توختى ئاخۇننىڭ ئانىسىنىڭ ئىنىسى بولۇپ،  
يېقىپ چوڭ قىلغان ئاتا ئورنىدىكى ئاتىسىمۇ ھېسابلىناتتى. ئۇ  
ئاغىسىغا مەكتۇپ يېزىپ ئەلاخاننىڭ ئۆزىگە زەھەر بەرگەنلىكىنى  
ئېيتماقچى بولدى...

ئەمىرنىڭ مەكتۇپى قولىغا تېگىشى بىلەنلا خوجا تەرەپ -  
تەرەپكە چېپىپ: «ئەلاخان توختى ئاخۇنغا زەھەر بېرىپتۇ...»  
دېگەن گەپنى تارقىتىۋەتتى. شۇنىڭ بىلەن بىر مەزگىل جىم  
ياتقان ئەخمەتخان يەنە ئورنىدىن تۇرۇپ، چىغلىقمازار،  
ئارائۆستەڭ ۋە قاشلاردىن بىر تۈركۈم بۆك ئال دېسە باش  
كېسىدىغانلارنى يىغىپ شەھەرگە ئاتلاندى.

ئۇ ئۆز ئادەملىرى بىلەن كۆز باغلانغاندا شەھەرگە كېلىپ،  
سېپىلنىڭ سۇ دەرۋازىسىدىن كىردى. ئۇ ئالدى بىلەن موللا  
شەۋكەت ئاخۇننى سولاقخانىدىن قۇتۇلدۇرۇپ چىقىش ئويىغا

كېلىپ ، موللا ناسىر ئەلەم ياتقان سولاقخانا ئالدىغا كەلدى . ئۇ ئادەملىرى بىلەن ئىچىدىن ئېتىلگەن سولاقخانا دەرۋازىسىنى چېقىپ كىرىپ ، قىزىل قىيامەت قىلىۋەتتى . كېچىدە قارايدىغان گۈندىپاي ۋە قاراۋۇللارنىڭ كۆپىنى ئۆلتۈرۈپ ، موللا شەۋكەتنى قۇتۇلدۇردى . قىزىل يۈزى سارغايغان ، قويۇق بۇرۇت - ساقىلى ئۆسۈپ تېخىمۇ چاڭگىلاشقان ئاخۇنۇمنى باغرىغا باسقان سىڭار كۆز ، بۇ يەردىن چېقىپ ئادەملىرى بىلەن بىللە ھاكىمبەگ مەھكىمىسىگە يول ئالدى .

ئاسماندا يۇلتۇزلار جىمىرلايتتى . يېڭىلا يېغىپ ئۆتكەن يامغۇر ئەمدىلەتن قۇرۇغان يوللارنى خېلىلا پاتقاقلاشتۇرۇپ ، ئاتلارنىڭ ئايىغىدىن لاي چاپرىتاتتى . خوجىلار كەلگەندە ، مەھكىمە دەرۋازىسى ئاللىقاچان تاقىلىپ ، ئەلاخان ۋە باشقا ئىشچى - خىزمەتچىلىرى ئۆيلىرىگە كېتىپ ، بۇ ھەشەمەتلىك ھويلىدا ئېغىر جىمجىتلىق ھۆكۈم سۈرەتتى .

— ئاخۇنۇم ، — دېدى خوجا يېنىدا تۇرغان موللا شەۋكەتكە قاراپ ، — ئەلاخاننىڭ ئۆيىگە بارايلى . ئۇنىڭ ئۆيىدە بولسا ئىككى - ئۈچ قاراۋۇل - مۇھاپىزەتچىلىرى باردۇر ؟ ! ھازىر ئۇنىڭ ھارام جېنىنى ئالىدىغان ئەڭ ياخشى پەيت . سىلى قانداق قارايدىلا ؟

— بولىدۇ ، خوجام ! — دېدى موللا شەۋكەت ئېگىز بويلۇق سىڭار كۆزىگە چاڭگا بۇرۇت - ساقاللىق ئېڭىكىنى كۆتۈرۈپ قاراپ .

— قېنى ، يىگىتلەر ، ئېتىمىزنىڭ بېشىنى ئوردا مەھەللىسىگە بۇرايلى...

قىيىقاس — چۇقان بىلەن بىر توپ ھەددىدىن ئاشقان ھۈررەكلەر قاراڭغۇ كېچىدە ئاتلىرىنى چاپتۇرۇپ ئەلاخاننى ئۆز ئۆيىدە ئۆلتۈرۈش ئۈچۈن ماڭدى .

\*

\*

ئوتتۇرىدىكى شىرەدە ئۈچ شام يېقىلغان مىس شامدان تۇراتتى. ئەلاخان تامىقىنى يەپ بولۇپ، ئايالى ۋە بالىلىرى بىلەن پاراڭلىشىپ ئولتۇراتتى. شۇ چاغدا ئىشىكتىن كۆزلىرى چىقىپ كېتەي دەپ قالغان مۇلازىم يىگىت ھاسىراپ - ھۆمۈدەپ كىرىپ كەلدى.

— ئۆزلىرىنى، — دېدى ئۇ دۇدۇقلاپ، — بېگىم، ئەخمەتخان خوجام بىر توپ ئادەملەر بىلەن ئۆلتۈرگىلى كېلىۋېتىۋەتكە، دەرھال بىر يەرگە يوشۇرۇنغان بولسىلا! — سىڭار كۆز مېنى ئۆلتۈرگىلى كېلىۋېتىۋەتمۇ؟! ياخشى، كەلسۇن! قانچىلىك ئادىمى باردەك؟

— بىلەلمىدىم. بىرەيلەن كېلىپ، خوجىنىڭ ھاكىمىگە مەھكىمىسىگە بېرىپ، سىلنى ئۇ يەردىن تاپالماي، ئۆيلىرىگە قاراپ كېلىۋاتقانلىقىنى خەۋەر قىلدى. ئەلاخان ئورنىدىن تۇردى.

— سەن چىقىپ، ھويلىنىڭ دەرۋازىسىنى تاقىۋەتكىن. ھويلىدىكى مۇھاپىزەتچىلەر ۋە بارلىق ئەركەكلەرنى بىر يەرگە يىغىقن، مەن ھازىرلا چىقىمەن.

ئۇ رەڭگىرىيى ئۆڭگەن ئايالى ۋە قورقۇپ يىغلىشىۋاتقان ئوغۇل - قىزلىرىغا قاراپ ئاغزىنى ئاچتى:

— قورقماڭلار، ئاتاڭلارغا ھېچنېمە بولمايدۇ. مەن دېگەن ئىككى تۈگمەن تېشىنىڭ ئارىسىدىن پۈتۈن چىققان ئادەم! ئىشىك - دېرىزىلەرنى مەھكەم ئېتىپ، مەن كەلسىگۈچە ھەرقانداق ئادەمگە ئېچىپ بەرمەڭلار! — ئۇ كىچىك ئوغلىنىڭ ماڭلىسىغا سۆيۈپ، قىلىچى ئېسىقلىق تۇرغان قوزۇققا قاراپ ماڭدى. ئۇ تېرە بەلۋاغنى بېلىگە باغلاپ، خېلىدىن بېرى تۇتمىغان قىلىچىنىڭ سېپىنى ئۈتۈپ قويدى...



ئۇ ئۆيىدىن چىققاندا تۈپەك مىلتىق ۋە ئارا - گۈرەكلەرنى تۇتقان بەش - ئالتە ئادەم پېشايۋاننىڭ يېنىدا تۇراتتى . پالۋان پېشايۋاندىن چۈشۈپ ئۇلارنىڭ يېنىغا كەلدى .

— سەن ، — دېدى ئۇ ، يېنىغا قىلىچ ئاسقان قەددى - قامەتلىك مۇھاپىزەتچىسىگە قاراپ ، — دەرھال بېرىپ مەھكىمىنىڭ مۇھاپىزەتچى قوشۇنىنى باشلاپ كەلگىن !

— خوپ ! — دېدى - دە ، مۇھاپىزەتچى ئېغىلغا كىرىپ ، بىر ئاتقا توقۇم سېلىپلا مىنىپ ، مۇلازىم يىگىت ئېچىپ تۇرغان دەرۋازىدىن قۇيۇندەك چىقىپ كەتتى .

— سىڭار كۆزلەر كۆپ بولسا ، يىگىرمە - ئوتتۇزدۇر ، بىز ئۇلارنى ھويلىغا كىرگۈزمەي كۈچىدىلا تۇتۇپ تۇرساق ، مۇھاپىزەتچى قوشۇن يېتىپ كېلىدۇ . ئۇ چاغدا بىرىنىمۇ قاقچۇرماي ، ھەممىنى تۇتۇۋالىمىز !...

كۆپ ئۆتمەي ئەخمەتخانلار ئەلاخاننىڭ دەرۋازىسى ئالدىغا يېتىپ كېلىپ توختىدى . ئۇلارنىڭ قىيىقاس - چۇقانلىرى بۇ شەھەر ئىچى مەھەللىسىنى ياڭرىتىپ ، كېچىنى چۆچۈتۈۋەتتى ، قارىيىپ كۆرۈنگەن ئاسمان گۈمبىزىدە سان - ساناقسىز يورۇق يۇلتۇزلار ئالتۇن كىرىپكىلىرىنى قېقىپ چاقنايتتى . شەھەرنىڭ شىمالىدىكى تاغلاردىن ئۇچۇپ كەلگەن بەگۋاش شامال دەل - دەرەخلەرنىڭ بىخلانغان شاخلىرىنى ئاستا سىلكىپ قېچىپ كېتەتتى .

ئەلاخان قىلىچىنى سۇغۇرۇۋېلىپ ، يوغان ئاق دەرۋازىنىڭ يېنىغا كېلىپ توختىدى . قالغان ئەمەللىرىمۇ ھويلىنىڭ كوچا تېمى يېنىغا بېرىپ ، قولىدىكى قوراللىرىنى چىڭ تۇتقان ھالدا ، كەلگەنلەر تامدىن چۈشۈشى مۇمكىن ، دېگەندەك قاراپ تۇردى . — دەرۋازىنى سۇندۇرۇپ ئېچىڭلار ! — دېگەن خوجىنىڭ بوم ئاۋازى ئاڭلاندى . بىرقانچە ئادەم تەڭلا كېلىپ دەرۋازىغا

ئۈرۈلدى . لېكىن يوغان لىم تىرەپ قويۇلغان دەرۋازىنى ئاچالمىدى .

— دەرۋازىنىڭ كەينىگە لىملار تىرەپ قويۇلغاندەك قىلىدۇ ! — دەپ بىردەك چۇرقىرىش كەتتى دەرۋازىغا ئۆزلىرىنى يېنىچە ئۇرغانلار .

— تۈپەك مىلتىق بىلەن ئېتىڭلار ! بىرەر يېرى سۇنسا ، ئاندىن كېڭەيتىپ سۇندۇرۇۋەتكىلى بولىدۇ ! — دېدى يەنە سىڭار كۆز . كەينى - كەينىدىن ئېتىلغان تۈپەك مىلتىقنىڭ ئوقلىرى دەرۋازىنىڭ قانىتىنى تېشىپ ئۆتۈپ كەتتى . ئويماقتەك تېشىلگەن تۆشۈكلەرنى كېڭەيتىپ ، دەرۋازىنى سۇندۇرغىلى زادىلا بولمايتتى .

— بىرلا يول ، تامدىن ئارتىلىپ ھويلىغا چۈشەيلى ! — دېدى قاراپ تۇرغان بىرەيلەن ۋارقىراپ .

— بولىدىغان ئەقىل ! قېنى ، باتۇرلىرىم ، تامغا چىقىڭلار ! — ۋارقىرىدى خوجا بار ئاۋازى بىلەن . ئۇنىڭ ئاۋازىدىن تازا تىت تىت بولۇۋاتقانلىقى بىلىنەتتى .

بىرقانچىسى تامنىڭ يېنىغا كېلىپ ئېڭىشىپ تۇردى ، يەنە بىرقانچىسى ئېڭىشىپ تۇرغانلارنىڭ دۈمبىسىگە چىقىپ ، تامغا ئېسىلدى . تام تۆپىسىگە چىققان بىرىنچى كىشى ھويلا ئىچىگە قاراشقىمۇ ئۆلگۈرەلمىدى . ئېتىلغان تۈپەك مىلتىقنىڭ ئوقى ئۇنى «ۋاي !» دەپ چىرقىرىتىپ كوچا تەرەپكە ئۇچۇرۇپ چۈشۈرۈۋەتتى .

— چىقىڭلار ! ھەممىڭلار يوپۇرۇلۇپ تامغا چىقىڭلار ! ... مېنىڭ گېپىم گەپ : بۇ قېتىم ئەلاخاننى ئۆلتۈرۈشكە قاتناشقان ھەرقانداق ئادەمنى ، مەيلى ئۇ ئۆلسۇن ، ياكى تىرىك قالسۇن . ئون قوي بىلەن تارتۇقلايمەن ! بولدى ، يەنە بەش قوي قوشۇپ بېرەي ، تامغا چىقىڭلار ! ھويلىدا كۆپ بولسا تۆت - بەش ئادەم

باردۇر ، بىز دېگەن ئوتتۇز ئادەم ! باتۇرلىرىم ، ئاللا بىزگە مەدەتكار ، قېنى شىرلاردەك ھۆركىرەپ تامغا چىقىڭلار ! توختى ئەمىرنى زەھەرلەپ ئۆلتۈرمەكچى بولغان ئەلاخاننى تۇتۇپ ، ئۇنىڭ بېشىنى كېسىۋالايلى ! توختى ئەمىر ئەلاننىڭ بېشىنى كۆرۈپ شادلانسۇن !

تامىنىڭ بۇ تەرىپىدە ، دەرۋازىنىڭ يېنىدا تۇرغان ئەلاخان مىيىقىدا كۈلۈپ قويدى . ئۇ توختى ئەمىرنىڭ تارقاتقان ئىغۋاسىدىن تولۇق خەۋەر تېپىپ ، ھەيران بولۇپ يۈرەتتى .  
«مەن توختى ئاخۇن بىلەن قىيامەتلىك دوست تۇرۇپ ، ئۇنىڭغا زەھەر بېرىدىغان قارا نىيەتلەردىن ئەمەسمەن . بىزنىڭ ئۆيىدە يېگەن ئات مېيىدا ئېتىلگەن ، ئات گۆشى بېسىلغان پولۇ ئىسسىق كېلىپ ئاغرىپ قالسا ، توختى ئەمىر ئەلاخان ماڭا زەھەر بەردى ، دەپ خەلقئالەمگە گەپ تارقىتىپتۇ . ئەسلىدە قارا نىيەت توختى ئاخۇننىڭ ئۆزىكەن ! ئۇ كۆرۈنۈشتە مېنىڭ قوزغىلاڭغا باش بولغانلىقىمدىن خۇشال بولغاندەك بولسىمۇ ، ئەسلىدە ئىچى ئۆرتىنىپ يۈرۈپتىكەن - دە !!!»

«راست ، ئۆزىنىڭ شېكەر مەنپەئىتىنى «ئۇلۇغ» ئىززەت - ئابرويى ۋە «بۈيۈك» شان - شۆھرىتى بىلەن ئىنچىكە ۋە ئەتراپلىق ھېسابلىشىدىغان ئادەملەرنىڭ قولىدىن ھەر بالا كېلىدۇ . ئۇلار ھەتتا ئاق كۆڭۈللۈك بىلەن بەرگەن تۈز - تائامىڭدىن قۇسۇر تېپىپ ، ئۈستۈڭدىن ئەڭ ئىپلاس ئىغۋالارنى تارقىتىدۇ . ئۆزلىرى ئەل - يۇرت غېمىدە كۆيەلمەيدىغان بۇ لەنتىلەر ، ئۆزىدىن ئۆتۈپ كېتىۋاتقان ، ئىززەت - ئابرويى قازىنىۋاتقان ، شان - شۆھرەتكە بۆلىنىۋاتقان ئادەملەرنى زادىلا كۆرەلمەيدۇ . بۇنداق ئىچى قارىلار قىيامەتلىك دوستى ، بىللە ئويناپ ، بىللە ئۆسكەن ، بىر ناننى تەڭ يېگەن ، بىللە ئوقۇغان ، قايغۇ - ھەسرەتنى تەڭ تارتىپ بەزمىلەردە بىللە كۈلگەن ئاغىنىسى

بولسىمۇ ، يۈزىنى داپتەك قىلىپ ھەرقانداق ئىپلاس تۆھمەتلەرنى توقۇشتىن زادىلا يانمايدۇ . بۇنداق دەردنى مەنمۇ تارتقانلىقىمدىن ، بۇ جەھەتتىكى ھېسسىياتىم رېئال ۋە چوڭقۇر ! ئاھ ، قاچان گۈلدەك ئېچىلغان قېرىندىشىمىزنى پايىپىشل يوپۇرماق بولۇپ تېخىمۇ گۈزەل كۆرسىتىدىغان بولارمىز ؟ ... شۇنداق كۈن كەلگەندە ، ئۇيغۇرلار چوقۇم دۇنيانىڭ ئالدىغا ئۆتەلەيدۇ ! »

سىڭار كۆزىنىڭ ھۈررەكلىرى تامدىن ئارتىلىپ ھويلىغا چۈشتى . ھويلا ئىچىدە جەڭ باشلىنىپ كەتتى . ئەلاخان خېلىدىن بېرى قىلىچ ئويناتماي ، جەڭنى سېغىنىپ قالغاندەك كۆرۈنەتتى . ئۇنىڭ لاپىنىنىڭ كۆزلىرىدەك كۆزلىرى چاقناپ ، يولۋاستەك ھۆركىرەپ ، ئۇ ئۆزىگە ئېتىلىپ كەلگەنلەرنى بىر - بىرلەپ قىلىچىدىن ئۆتكۈزۈپ ، دوزاخقا چىرايلىق ئۇزىتاتتى .

خوجىنىڭ ھويلىغا چۈشكەن ئادەملىرىنىڭ بىرى يۈگۈرۈپ بېرىپ ، دەرۋازىغا تىرەپ قويۇلغان لىمنى ئېلىۋېتىپ ، دەرۋازىنى ئۇلۇغ ئېچىۋەتتى . ئەخمەتخان باشلىق كوچىدىكى مۇتتەھەملەر ھويلىغا قىيقاس - چۇقان بىلەن كىرىپ كەلدى . جەڭ تېخىمۇ جىددىيلىشىپ ، ئۇر - چاپ قىزىپ كەتتى .

بىر چاغدا قوللىرىغا ئارا - گۈرجەك ، تاياق - توقماق تۇتقان ئادەملەر ئۈچۈك دەرۋازىدىن قىيقاس - چۇقان بىلەن كىرىپ كەلدى . ئۇلار ھويلىغا ئېتىلىپ كىرىپ ، خوجا ۋە ئۇنىڭ ئادەملىرىگە تاشلاندى . كىرگەنلەر قىرىق — ئەللىككە يېتەتتى . ھەممىسى ئەلاخاننىڭ يېقىن ئەتراپتىكى قولۇم - قوشنىلىرى بولۇپ ، ۋەقەدىن خەۋەر تاپقاندىن كېيىن ، بىر - بىرىنى چاقىرتىپ ، قوللىرىغا ئۇچرىغان نەرسىنى ئېلىپ ، پالۋاننى قۇتۇلدۇرۇش ئۈچۈن يېتىپ كەلگەنىدى .

سىڭار كۆز ئەھۋالىنىڭ چاتاقلىقىنى كۆرۈپ ، ئاستا قۇيرۇقىنى تىكىۋېتىشنىڭ كويىغا چۈشتى . ئۇ ئاستا - ئاستا

دەرۋازا تەرەپكە قاراپ مېڭىپ ، دەرۋازىدىن غىپىدە چىقىپ كەتتى . ئۇ يۈگۈرۈپ بېرىپ تېرەككە باغلاپ قويغان ئېتىنى يېشىپ مەنەي دېيىشىگە ، يوغان سۇۋادانىڭ كەينىدىن چىققان موللا شەۋكەت :

— توختىسىلا ! مېنىمۇ بىللە ئەكەتسىلە ! — دەپ يۈگۈرۈپ كەلدى .

— ئاۋۇ باغلاقلىق ئاتلاردىن بىرىگە مىنىسىلە ، ئاخۇنۇم ! — دېدى ئات ئۈستىگە چىقىپ بولغان سىڭار كۆز پىچىرلاپ سۆزلەپ ، موللا شەۋكەت دەرەخلەرگە باغلانغان ئاتلاردىن بىرىنى يېشىپ مىنىدى . ئىككىسى «چۇھ» دەپ ، ئاتلىرىنىڭ بېشىنى بىر يان كۈچىسىغا بۇرىدى . خوجا بىلەن ئاخۇنۇم سېپىلنىڭ دەڭ دەرۋازىسىدىن چىقىپ ، كۈنچىقىشقا قاراپ يول ئالدى . ئۇلار سېپىلدىن چىقىپ ئانچە ئۈزىمىيلا ، كەينىدىن چىققان «توختاڭلار !» دېگەن ئاۋازنى ئاڭلىدى . ئەخمەتخان بىلەن موللا شەۋكەت تەڭلا كەينىگە بېشىنى بۇراپ قارىدى . ئون نەچچە ئاتلىق مۇھاپىزەتچى قوشۇننىڭ چېرىكلىرى ئاتلىرىنى بولۇشچە چاپتۇرۇپ كېلىۋاتاتتى .

— ئاخۇنۇم ، ئىش چاتاق ، ئاتلىرىغا قامچا ئۇرسىلا ، تۇڭگان مەسچىتىگە يېتىۋالايلى !...

ئىككىسى تۇڭگان مەسچىتى ئالدىغا كېلىپ ، ئاتلىرىدىن چۈشۈپ دەرۋازىنى ئۆردى . ھايال بولماي بىر ئادەم چىقىپ ، ئىككىسىنى مەسچىتنىڭ ئىچىگە باشلاپ ماڭدى . كەينىدىن كەلگەن مۇھاپىزەتچى قوشۇننىڭ چېرىكلىرى دەرۋازىنى ھەرقانچە ئۈرۈپمۇ ئاچقۇزالماي يېنىپ كەتتى .

ھويلىدىكى جەڭ مۇھاپىزەتچى قوشۇن يېتىپ كەلمەيلا ئاخىرلىشىپ ، سىڭار كۆزنىڭ ئادەملىرىدىن ئۆلگىنى ئۆلۈپ ، تىرىك قالغانلىرى تەسلىم بولدى .

ئەتىسى ئەلاخان ئادەم ئەۋەتىپ ياگۈر پالۋاندىن موللا  
شەۋكەت بىلەن ئەخمەتخاننى تاپشۇرۇپ بېرىشنى تەلەپ قىلدى ،  
لېكىن ياگۈر تاپشۇرۇپ بەرمىدى .

«بۇ ئىكەۋنى سۈيىدۈڭگە قىلدى راۋان ،  
كى سۈيىدۈڭدە تۇردى كى نەچچەند زامان .»<sup>①</sup>

\*

\*

توختى ئاخۇننىڭ شەھەردە تۇرۇۋېرىشكە ئىمكانىيىتى  
قالمىدى . ئۇنىڭ تارقاتقان ئىغۋاسى ، تاغىسى ئەخمەتخاننىڭ  
قىلغىنى سېسىق چاۋىدەك چىتقا يېيىلىپ خەلقئالەمگە پۇر  
كەتتى ، ئۇيان ئويلىنىپ ، بۇيان ئويلىنىپ ئارا ئۆستەڭگە بېرىپ  
شەمشىدىن خەلپەمنىڭ ئاياغلىرىغا يىقىلىپ ، ئۆزىنىڭ گۇناھسىز  
ئىكەنلىكىنى ئېيتماقچى بولدى .

«خىيال قىلدى خەلفەم قاشىغا باراي ،  
ئۆلۈمدىن قۇتۇلماققا تەدبىر قىلاي .»<sup>②</sup>

ئەمىر شۇنداق قارارغا كېلىپ ، بىر كۈنى تاڭ يورۇ -  
يورۇمايلا ئېتىغا مىنىپ ، غۇلجا شەھىرىدىن ھېچكىمگە كۆرۈنمەي  
غىپىپىدە چىقىپ كەتتى . ئۇ يولدىكى سەھرالاردىمۇ توختىماي  
مېڭىپ ، ئارا ئۆستەڭگە يول ئالدى .  
كۈنلەر خېلىلا ئىسسىپ ، يەر - جاھانمۇ خېلىلا كۆكرىپ

① ② «غازات دەرمۈلكى چىن» داستاندىن ، «شىنجاڭ تەزكىرىچىلىكى»  
ژۇرنىلى 1995 - يىلى 4 - سان 39 - بەت .  
② «غازات دەرمۈلكى چىن» داستاندىن ، شىنجاڭ تەزكىرىچىلىكى ژۇرنىلى 1995 - يىلى  
4 - سان 40 - بەت .

قالدى. تېرەكلەر پوتلا تاشلاپ، «بوۋاق» يوپۇرماقلارنى چىقاردى. دالىلار ۋە سەھرالار كۈندىن - كۈنگە گۈزەللىشىپ كېتىۋاتاتتى. دېھقانلار ئۆز يەرلىرىدە يازغى تېرىلغۇلىرىنى ئاياغلاشتۇرۇپ قالاي دېدى. ئالدى كۈزگى بۇغداي پەرۋىشكە كىرىشتى. خۇشال ۋە جاراڭلىق ناخشىلار باھار كۈلۈۋاتقان زېمىننىڭ ھەممىسىدە ياڭرايتتى. كېچىكى ھوسۇل ۋە ئالۋانلاردىن قۇتۇلغان دېھقانلارنىڭ يۈرەكلىرى يايىپ ناخشىلىرى باي - باياشات ۋە كۆڭۈللۈك تۇرمۇش يارىتىش ئارزۇ - ئارمانلىرى قاينايتتى.

ئەمىر چۈشكە يېقىن ئارائۆستەڭگە يېتىپ كەلدى. توپا چىققان سەھرا كوچىلىرىدا ئويناپ يۈرگەن بىرەر - يېرىم ئۇششاق بالىلارنى، سايىداپ ئولتۇرغان ئاپئاق ساقاللىق بوۋاي، ئاپئاق چاپچىق موپايلىرىنى ھېسابقا ئالمىغاندا، ئەمگەك كۈچى بار ئەر - ئاياللار كۆرۈنمەيتتى، دېھقانلارنىڭ ھەممىسى دېگۈدەك ئېتىزلارغا كۆچۈپ چىقىپ كەتكەندەك قىلاتتى.

توختى ئاخۇن شەمشىدىن خەلپەمنىڭ ھويلىسى ئالدىغا كېلىپ، ئېتىدىن چۈشۈپ دەرۋازىنى قولىدىكى قامچىسىنىڭ سېپى بىلەن ئۇردى. كۆپ ئۆتمەي ئوتتۇرا بويلۇق بىر يىگىت چىقىپ سالام قىلدى.

— خەلپەم بارمۇ؟ — دېدى توختى ئاخۇن يىگىتكە قاراپ.  
— بار.

— سىلى بىلەن كۆرۈشكىلى توختى ئاخۇن دېگەن بىر ئادەم كەپتۇ، دەڭ! — دېدى، بۇنىڭدىن بورۇن كەلگەنلىرىدە دەرۋازىنى ئېچىپلا كىرىپ كېتىدىغان ئەمىر، بۇ قېتىم ئۇنداق كىرىشتىن ئەيىمىنىپ، يىگىتكە يېلىنغاندەك بىچارە قىياپەتتە تىكىلىپ.

يىگىت كىرىپ كېتىپ ھايال بولماي يېنىپ چىقتى.

— شەمشىدىن خەلپەم ، كىرسۇن ! دېدى ، — ئۇ ئەمىرنىڭ قولىدىن ئاتنىڭ چۇلۇزىنى ئېلىپ ، ھويلىغا قاراپ ماڭدى . توختى ئاخۇن بىرەر چاتاق تېرىپ قويۇپ دادىسىنىڭ ئالدىغا كىرىپ كېتىۋاتقان بالدەك قورقۇپ يول ئالدى . يىگىت ئەمىرنىڭ ئېتىنى ھويلىنىڭ جەنۇبىدىكى ئېغىلغا باغلىغىلى ئەكىرىپ كەتتى . توختى ئاخۇن پېشايۋانغا ئاستا چىقىپ ، بىر قاننى ئوچۇق تۇرغان ئىشىكتىن ئىچىگە كىردى .

قوش قەۋەت كۆرىپدە تەسۋى سىيرىپ ئولتۇرغان شەمشىدىن خەلپەم توختى ئاخۇننى سوغۇقلا قارشى ئالدى . ئۇ ئەمىرنىڭ بەرگەن سالىمغا تىلىنىڭ ئۇچىدىلا جاۋاب بەردى . پېشانىسى كەڭ ، قاشلىرى قويۇق ، ئورا كۆز ، ساقال - بۇرۇتى چىرايلىق ياسالغان خەلپەم بېشىنى كۆتۈرۈپ توختى ئاخۇنغا قاراپمۇ قويمىدى .

— ئولتۇر ! — دېدى خەلپەم تەسۋىنى توختاتماي سىيرىپ ، — قاياقتىن كېلىشىڭ ؟

— شەھەردىن ، — دېدى شەمشىدىن خەلپەمنىڭ قارشى تەرىپىدىكى تامغا بېرىپ ئولتۇرغان ئەمىر .

— شەھەردە تۇرالمايسەن - دە ! سېنىڭ شەھەردە تۇرغۇدەك سالاھىيىتىڭ ۋە يۈزۈڭمۇ قالمدى . مېنى سەھراقلار كۈتۈۋالىدۇ ، دەپ ئەمدى بۇياققا چىقتىڭمۇ ؟ ! كەچتە مەسچىتكە چىقىپ بۇلاقبېشىدىكىلەرنىڭ سەن توغرۇلۇق نېمە دەيدىغانلىقىنى ئاڭلاپ باققىنە ! ئۇلار سېنى : « ئىچى قوتۇر ، كۆڭلى قارا ئادەم ئىكەن ! » دەۋاتىدۇ...

توختى ئاخۇن ئۆمىلەپ كېلىپ خەلپەمنىڭ ئالدىدا تىزلاندى ، ئۇنىڭ كۆزلىرىدىن تاراملاپ ياش ئاقاتتى . بۇ ياش مەككەلارنىڭ رېڭىدەك ئادەم ئالدايدىغان ياش بولۇپ ، بەزىدە ساددا ، ئاق كۆڭۈل ئادەملەرنى ئالداپ كېتەتتى . كۆپىنى كۆرگەن ، بېشىدىن



تالاي ئىسسىق - سوغۇق ئۆتكەن بۇ مويسىپىت ئەمىرنىڭ كۆز يېشىغا پەرۋامۇ قىلىمىدى ، تۈرۈلگەن قاپقىنىمۇ ئاچمىدى .  
— مېنىڭدە تېرىقچىلىك گۇناھ يوق . ھەممىنى قىلغان تاغام ئەخمەتخان خوجا ! ئۇ ئەلاخاننىڭ ئۆيىدىن يېنىپ كېلىپ ئاغرىپ قالغانلىقىمنى ئاڭلاپ ، ئەلاخان ئەمىرگە زەھەر بېرىپتۇ ، دەپ سۆز تارقىتىپتۇ ، ئارقىدىنلا ئادەم توپلاپ ئەلاخاننى ئۆلتۈرۈشكە ئاتلىنىپ شەھەرگە كەپتۇ . سولاقخانىدىن موللا شەۋكەت ئاخۇنۇمنى قۇتۇلدۇرۇپ چىقىپ ، ئەلاخاننى ئۆلتۈرگىلى ئادەملىرى بىلەن بىللە ئۇنىڭ ئۆيىگە بېرىپتۇ . مەھەللىدىكى ئەل - جامائەت ۋە مۇھاپىزەتچى قوشۇنلار كېلىپ ، ئۇلارنى سۈر - توقاي قىپتۇ . ئاخۇنۇم بىلەن تاغام چىقىپ تۇڭگان مەسچىتىگە كىرىۋاپتۇ . مەن ئۆيۈمگە كەلگەندە ، تاغامغا : «ئەلاخان زەھەر بەرمىدى» دېسەممۇ ئاڭلىماي چىقىپ كېتىپ ، چاتاق تېرىپتۇ !!!

— ھۇ قارا ئېغىز ! — دېدى شەمشىدىن خەلىپەم خاپا بولۇپ ، — مېنى ھېچنېمىنى بىلمەيدۇ دەپ ئويلايمەن ؟ ئەلى ئارقىلىق تاغاڭغا مەكتۇپ ئەۋەتىپ ، ماڭا ئەلاخان زەھەر بەردى ، دېگەننىڭ يالغانمۇ ؟ بۇنى مەنلا ئەمەس ، پۈتۈن ئەلى خەلقى بىلىپ بولدى .

چاۋىسى چىتقا يېيىلغان ئەمىر نېمە دېيىشىنى بىلمەي كالىپۇكلىرىنى قىمىرلىتىپ ئۈمچەيدى . ئۇ شەمشىدىن خەلىپەمنىڭ ئالدىدا تىزلانغان پېتى ئولتۇرۇپ قالدى . ئېسىنى يىغقان توختى ئاخۇن يەنە كۆزلىرىدىن ياش تۆكۈپ خەلىپەمگە يېلىندى .

— شەيتاننىڭ كەينىگە كىرىپ ئېزىپتىمەن . ئاتا ، مېنى ، قۇتقۇزۇپ قالسىلا ! ئەلاخان سىلىنىڭلا گەپلىرىنى ئاڭلايدۇ . مەن بۇنىڭدىن كېيىن بۇنداق نومۇسسىزلىقنى زادىلا قىلمەيمەن !  
— مەن سېنى ، — دېدى خەلىپەم ئەمىرگە غەزەپلىك

كۆزلىرىنى تىكىپ تۇرۇپ ، — ھازىرلا بىر ئۆيگە قاماپ قويۇپ ،  
ئەلاخانغا خەۋەر قىلىمەن . سېنىڭ گۇناھىڭدىن ئۆتمەدۇ يا  
قېنىڭنى تۆكەمدۇ ، ئۆزى بىرىنچە دەپسۇن ! — ئۇ ئىشك تەرەپكە  
بېشىنى بۇراپ ۋارقىرىدى ، — ھاي ، كىم بار ! بۇياققا  
كىرىڭلار !...

ئەمىرگە دەرۋازا ئېچىپ بەرگەن يىگىت قول باغلاپ ئۆيگە  
كىردى .

— مۇنۇ قارا يۈزنىڭ قولىنى باغلاپ ، ئامبارغا سولاپ  
قوي !...

يىگىت ھەيران بولۇپ ، بىر خەلىپەمگە ، بىر ئۇنىڭ ئالدىدا  
تىزلىنىپ ياش تۈكۈۋاتقان توختى ئاخۇنغا قارايتتى .

— نېمىگە قاراپ تۇرسەن ؟ ! دېگىنىمنى قىلمايمسەن ؟

— ئارغامچا ئەكىرەي !

يىگىت تېزلا چىقىپ كېتىپ ، ھايال بولمايلا بىر كەندىر  
چىگىنى كۆتۈرۈپ كىردى . ئۇ ئەمىرنىڭ قولىنى كەينىگە قايىرىپ  
چىڭ باغلىدى . توختى ئاخۇن قارشىلىق قىلماي جىم ئولتۇرۇپ  
بەردى .

— تۇرۇڭ ! ... — دېدى يىگىت ئۇنىڭ قوللىرىنى باغلاپ  
بولۇپ ، ئورنىدىن تۇرۇپ .

ئورنىدىن تۇرغان ئەمىر بېشىنى سېلىپ ، يىگىتنىڭ ئالدىغا  
چۈشۈپ ئىشككە قاراپ ماڭدى .

شەمشىدىن خەلىپەم ئەلاخانغا مەكتۇپ ئەۋەتىپ ، توختى  
ئاخۇننى تۇتۇپ ئۆز ئامبىرىغا سولاپ قويغانلىقىنى ئېيتىپ ،  
ئالدىڭىزغا ئەۋەتىپ بېرىمۇ ، دەپ سورىدى . ئۇيغۇر — خۇيزۇ  
ئۇرۇشى باشلىنىپ كېتىپ ، ئەلاخان شەمشىدىن خەلىپەمنىڭ  
خېتىگە جاۋاب قايتۇرالمىدى . توختى ئاخۇن ئۇيغۇرلار بىلەن  
خۇيزۇلارنىڭ مۇناسىۋىتى يامانلىشىۋاتقان كۈنلەرنىڭ بىر كېچىسى

ئامبارنىڭ دېرىزىسىنى بۇزۇپ - چېقىپ ئېغىلدىكى ئېتىنى توقۇپ  
مىنىپ قېچىپ كەتتى...

\*

\*

ياگۇر پالۋانىنىڭ ھوقۇق پەرەسلىكى ، بۇنىڭدىن پايدىلىنىپ  
موللا شەۋكەت ۋە ئەخمەتخانلارنىڭ كۈشكۈرتۈشى بىلەن بولۇشقا  
تېگىشلىك بولمىغان بىر ئۇرۇش ئاخىرى بولدى . ئۈرۈمچىدىن  
داۋۇت خەلىپەمنىڭ ئەلچىلىرى سۈيىدۇڭگە كەلگەندە ، ئاخۇنۇم  
بىلەن سىڭار كۆز خۇيزۇلارنى ئۇيغۇرلارغا قارشى ئۇرۇش قىلىشقا  
ھەرىكەتلەندۈرۈۋاتاتتى . ئىلىنىڭ پۈتۈن ھوقۇقىنى قولغا  
كىرگۈزۈش كويىدا بولۇۋاتقان ياگۇر پالۋان ئەلچى دايەنشى بىلەن  
بۇ ھەقتە كېڭەشتى . ئاخىرى ئۇلار ئۇيغۇرلارغا قارشى جەڭ  
قىلىشقا كېلىشتى . بۇنىڭدىن خەۋەر تاپقان ئەلاخان ئۇرۇشنىڭ  
ئالدىنى ئېلىش ئۈچۈن ياگۇر پالۋانغا مەكتۇپ يېزىپ ، ئەلچى  
ئەۋەتىشنى لايىق كۆردى .

«كى چىراتتىلار موللا زۇليارنى تېز ،  
مۇڭا قوشتى ئۈچ ئەلچى بەگلەرنى نېز .  
بۇ تۆت ئەلچىگە بەردى شۇل نامەنى ،

«ئالىب بار ، دېدى - «ئۇشبۇ ھەنگامەنى»...»<sup>①</sup>

بارغان ئەلچىلەر ئۆلۈپ كەتكىلى تاس قالدى ، يېزىلغان  
خەتنىڭ ئۈنۈمى بولمىدى . ئۇلار ياگۇر پالۋانىنىڭ بىر مەكتۇپىنى  
ئەكېلىپ ئەلاخانغا بەردى . ياگۇر ئۆز مەكتۇپىدا : «ھاكىمبەگ

① «غازات دەرمۇلكى چىن» داستانىدىن ، «شىنجاڭ تەزكىرىچىلىكى» ژۇرنىلى 1995 -  
يىل 4 - سان 40 - بەت .

ئوردىسىنىڭ تامغىسىنى تاپشۇرۇش ، غۇلجا شەھىرىنى ئۆتكۈزۈپ  
بېرىش ، بۇنىڭغا كۆنمىسە ئەلاخان ئۇرۇشقا تەييارلانسۇن...»  
دېدى . ئەلاخان مىرقاسىم شاھنى چاقىرتىپ كېلىپ :  
— خۇيزۇلارغا ئۇن ، گۈرۈچ ۋە قوي يەتكۈزۈپ بېرىڭ ! —  
دەپ بۇيرۇدى .

«بۇ بەرگەننى يەپ قورساقىن تويدۇرۇپ ،  
ئۇرۇش ئەيلەسۇن با شىجائەت بولۇپ .»<sup>①</sup>

مىرقاسىم شاھ ئۇن ، گۈرۈچ ، قويلارنى خۇيزۇلارغا  
يەتكۈزۈپ بەردى .

«ئالىپ بارغانىن بەردى تۇنگانغا تېز ،  
يەنە نامەنى تاپشۇرۇپ بەردى نېز .  
كى تۇنگان ئۇلۇغى دېدى : «قاسىدا ،  
نەچچە بىزگە يالبارسا بولماس راۋا .  
ئارامىزدا يوقتۇر قىلىنچىدىن بۆلەك ،  
كى كەزدۇمدا يوق ھېچ نىشىدىن بۆلەك .»<sup>②</sup>

ئەلاخان دوستلۇقنى ساقلاپ ، ئۇرۇش قىلماسلىقىنى  
شۈنچىلىك دېگەن بولسىمۇ ، ياگۇر پالۋان ئىككى يول بىلەن  
ئەلاخانلارغا قارشى قوشۇن تارتتى . داپەنشى باشلىغان ياگۇر  
قوشۇنلىرى بايانداي يېنىدا ئەلاخان ئۆزى باشلىغان ئەلاخان  
قوشۇنلىرى بىلەن ئۇچرىشىپ قاتتىق جەڭ بولدى . ئاخىرى بۇ

---

① «غازات دەرمۇلكى چىن» داستاندىن ، «شىنجاڭ تەزكىرىچىلىكى» ژۇرنىلى 1995 - يىل  
4 - سان 42 - بەت .  
② «غازات دەرمۇلكى چىن» داستاندىن ، «شىنجاڭ تەزكىرىچىلىكى» ژۇرنىلى 1995 - يىل  
4 - سان 42 - بەت .

ئۇرۇشتا خۇيزۇلار مەغلۇپ بولدى . بايانداينىڭ كۈنچىقىش تەرىپىدىكى تۆپىلىككە ئۇرۇشتا ئۆلگەنلەرنىڭ جەسەتلىرى دەپنە قىلىندى . شۇنداق قىلىپ بۇ ئۇرۇشنىڭ قانلىق خاتىرىسى «شېھىتكارلىق» دەپ ئاتالغان ، ئانچە ئېگىز بولمىغان دۆڭدە قالدى .

موللا شەۋكەت ئاخۇنۇم ، ئەخمەت خوجا ، كېيىن قېچىپ بارغان توختى ئاخۇنلار ياڭۇر پالۋان قوشۇنلىرى بىلەن بىللە شەھەرگە يېقىنلاپ كەلدى . بۇ كەلگەن ياڭۇر قوشۇنلىرىغا قارشى شەھەردە قالغان قوشۇنلار ۋە خەلق پىدائىيلىرى ئاتلاندى . دايەنشى قوشۇنلىرىنى مەغلۇپ قىلغان ئەلاخان قوشۇنلىرىمۇ ۋاقتىدا ئۆلگۈرۈپ كېلىپ ياڭۇر قوشۇنلىرىغا قارشى جەڭگە كىردى .

«بىرى بىرسىگە قىلمايىن مەرھەمەت ،  
غەزەپ دەشتىدە ئەيلەشىپ مەنزەلەت .  
گاھى بىرسىگە بىرسى غالىپ بولۇپ ،  
گاھى بىرسىگە بىرسى مەغلۇپ بولۇپ .  
گاھى بۇ سۈرۈپ ، ئالدىدا ئول قاجىب ،  
گاھى ئول مۇنىڭ قانلارنى ساچىب .  
بۇ يەردە قىلىشتى ئەجەب سەختى جەڭ ،  
ئاقىب قانى بولدى زەمىن لالەرەڭ .»<sup>①</sup>

بۇ جەڭدىمۇ ياڭۇر پالۋان قوشۇنلىرى مەغلۇپ بولۇپ ، ياڭۇر پالۋان ئۆلدى ، يېڭىلىگەن ياڭۇر قوشۇنى خاتا قىلغانلىقىنى تونۇپ ، بىللە ئىناق - ئىتتىپاق ئۆتىدىغان ئارزۇسىنى بىلدۈردى . خۇيزۇ قوشۇنلىرىنى قايتا تەشكىللەپ ، ئۇنىڭغا جەۋسەنى سەردار

① «غازات دەرمۇلكى چىن» داستانىدىن ، «شىنجاڭ تەزكىرىچىلىكى» ژۇرنىلى 1995 - يىل 4 - سان 43 - بەت .

قىلىپ تەيىنلىدى . غۇلجا يېنىدىكى جەڭدە ئەلاخان توختى ئاخۇن بىلەن قىلىچلىشىپ توختى ئاخۇننى باقىي ئالەمگە چىرايلىق ئۆزىتىپ قويدى . موللا شەۋكەت ئاخۇنۇم بىلەن ئەخمەتخان خوجام بىر - بىرىدىن ئايرىلىپ بېشى قايغان ، پۇتى تايغان تەرەپلەرگە قېچىپ كەتتى .

\*

\*

كەينىدىن ئەزرائىل قوغلاپ كېلىۋاتقاندا ، تۇن ئازازۇلى ئالەمگە قاپقارا چاپلىرىنى يايغاندا ، موللا شەۋكەت ھاسىراپ - ھۆمۈدەپ قېچىپ كېلەتتى . ئۇ تەرلەپ - پىشىپ ھالىدىن كېتەيلا دەپ قالدى . لېكىن دۇنيادا جاندىنمۇ تاتلىق باشقا نەرسە بارمىدۇر ؟ ! ئاخۇنۇم ئۆلەر - تىرىلىشىگە قارىماي ھامان تۇرۇپ يۈگۈرەيتتى ، تۇرۇپ ماڭاتتى ، ئەمما زادىلا توختىمايتتى . مانا ئۇزۇن يوللارنى پىيادە بېسىپ كەلگەن موللا شەۋكەت دۆڭمەھەللە دۆڭسىدىن سايغا چۈشۈپ ، ئۇنىڭ ياغاچ كۆۋرۈكىدىن ئۆتتى . ئۇنىڭ بۇرىنغا ئۆينىڭ پۇرىقى ئۇرۇلدى...

جەڭ تازا قىزىپ ، ئىككى تەرەپ بىر - بىرىگە ئارىلىشىپ كەتتى . ئېگىزرەك بىر تۆپىدە ، ياگۇر پالۋانىنىڭ يېنىدا تۇرغان موللا شەۋكەت ئەلاخان قوشۇنلىرىنىڭ بارغانسېرى ياگۇر قوشۇنلىرىنى چېلىپەڭزە ① قورغىنىغا قىستاپ كېلىۋاتقانلىقىنى كۆردى . ئىش چاتاق ! ياگۇر قوشۇنىنىڭ يېڭىلىدىغانلىقى ئاخۇنۇمغا كۆرۈنۈپلا قالدى . مەسلىھەتلىشىدىغان ئەخمەتخان خوجىسى جەڭدە يۈرەتتى . قانداق قىلىش كېرەك ؟ ئۇ تۈزگە ئولتۇرۇپ كېلەي دەپ ئېتىنى ئالمايلا بىر خالىي يەرگە قاراپ

① چېلىپەڭزە --- خەنىڭ يېزىسىدىكى قەلەمنىڭ ئىسمى ، توققۇز قەلەمنىڭ بىرى .

ماڭدى . پۈتۈن دىققىتى جەڭدە بولۇۋاتقان ياگۇر پالۋان موللا شەۋكەتنىڭ كەتكەنلىكىنىمۇ بىلمىدى . ئۇنىڭ ئويى تۈزگە ئولتۇرغان بولۇپ ، بۇ يەردىن قېچىپ كېتىش ئىدى . ئاخۇنۇم شۇنداق قىلدى ، ئۇ تۈزگە ئولتۇرغان بولۇپ تۆپىگە قارىدى . ياگۇر كۆرۈنمىدى . ئۇ جەڭگە كىرىپ كەتكەن بولسا كېرەك ! پۇرسەت كەلدى ، دەپ بىلگەن موللا شەۋكەت غىپىدە دەل - دەرەخلىك ئىچىگە كىرىپ ، شەھەر تەرەپكە قاراپ قاچتى . ئۇ تەڭگە يوپۇرماقلىرى ئاستا شىلدىرلاۋاتقان دەل - دەرەخلەر ئارىسى بىلەن خېلى مېڭىپ ، بىر تۈزگە چىقتى . ئۇ ، توختىماي يۈگۈرۈپ ، ئاخىرى توپىلىق ھارۋا يولىغا چۈشتى . ئۇ شۇ قاچقانچە ئۆيىگە يېقىنلاپ كەلدى...

ئاخۇنۇم ماڭالمىي قالدى . ئۇ كوچىغا كىرىپ ، بىر ھويلىنىڭ ئىشىكى يېنىدىكى ئۇزۇن ياغاچ ئورۇندۇققا كېلىپ ئولتۇردى .

«بۇ چاغقا جەڭمۇ تۈگىگەندۇر ؟ ياگۇر قوشۇنلىرى يېڭىلىپ قاچقاندۇر ؟ مېنىڭ قېچىپ كېتىۋالغىنىم جاھان ئىش بولدى - دە ! قاچمىغان بولسام ئۇلارنىڭ قولىغا چۈشۈپ قالاتتىم . ئۇ چاغدا ھېلىقى ھارامدىن بولغان ئەلا مېنى تىرىك قويمايتتى ، — ئۇ خىيالىدىن توختاپ ، كوچىنىڭ ئىككى تەرىپىگە قارىدى . ئۇنىڭ كۆزىگە مىدىرلىغان جان كۆرۈنمىدى ، — ئەخمەتخاننىڭ ئەھۋالى قانداقكىن ؟ ئۇ قولىغا چۈشۈپ قالمىغاندۇر ، جەڭدە ئۆلگەنىمىدۇر ياكى قېچىپ كەتكەنىمىدۇر ؟ ئىشقىلىپ ئامان قالسۇن ، بىچارە ! — ... ئۇ يەنە خىيالىدىن توختاپ ؛ ئەمدى قانداق قىلىمەن ؟ قەيەرگە قېچىپ بېرىپ پاناھلىنىمەن ؟ ئاۋۋال ئۆيۈمگە باراي ، كىيىم - كېچەكلىرىمنى يۆتكەپ ، ئاندىن بىرەر سەھراغا چىقىپ تۆت - بەش زامان ئادەملەرنىڭ كۆزىدىن يىراق تۇرمامدىمەن ...»

ئاخۇنۇم ئورنىدىن تۇرۇپ ماڭدى ، پۇتلىرى ئۆزىنىڭ ئەمەستەك قىلاتتى . شۇ چاغدا كەينىدىن پالاقلىغان ئاۋاز ئاڭلاندى . جان — پېنى چىقىپ كەتكەن موللا شەۋكەت : «كەينىدىن ئەلانىڭ ئادەملىرى قوغلاپ كېلىۋاتامدۇ ، نېمە ؟» دەپ ئويلاپ ، ئالدى — كەينىگە قارىماي يۈگۈردى . ئۇ خېلى بىر يەرگىچە يۈگۈرۈپ كەينىگە قارىدى ، لېكىن ئۇنىڭ كۆزلىرى قاراڭغۇلۇق ئىچىدە كېلىۋاتقان ئادەملەرنى كۆرمىدى . ئۆپكىسى ئاغزىغا تىقىلىپ قالغان ئاخۇنۇم قەدىمىنى ئاستىلىتىپ يولنىڭ چېتى بىلەن مېڭىشنى توختاتمىدى .

ئاسماندا پارچە — پارچە قارا بۇلۇتلار كۈنپېتىشتىن كۈنچىقىشقا ئۆزۈپ كېتىۋاتاتتى . قىبلە تەرەپتىن چىقىۋاتقان شامال تېرەك ۋە سۆڭەكلەرنىڭ تەڭگە يوپۇرماقلىرىنى شىلىدىرلىتاتتى . سۈكۈنات ئىچىدە شەھەر ئېغىر نەپەسلىنىپ قاتتىق ئۇخلاۋاتاتتى . ئۇ تاتلىق چۈش كۆرۈۋاتقاندەك ، تۇرۇپ — تۇرۇپ ھاياجانلىق نەپەس ئالاتتى . بۇلۇت توسۇمىغان ئوچۇق ئاسماندا يۇلتۇزلار جۇلالىنىپ ، ئاسماننى گويا پارچە — پارچە ئالتۇن گۈللەر ئېچىلغان گۈللۈككە ئوخشىتاتتى...

ئاخۇنۇم يېرىم كېچىلەردىن ئاشقاندا ئۆيىگە يېتىپ كەلدى . ئۇ قوشنا — قولۇملىرىنى ئويغىتىۋېتىشتىن ئەنسىرەپ ، دەرۋازىسىنىڭ توڭگىسىنى ئاستا ئۇردى ، لېكىن ھويلىسىنىڭ شىمالىدىكى پىشايۋانلىق ئۆيلەرنىڭ بىر دېرىزىسىمۇ يورۇمىدى . ئۇ تىتىلداپ ، ئۇيقۇسى قاتتىق قۇشناچنى نەچچىنى تىللىۋەتتى . چاكىرى ياتىدىغان ئۆينىڭ دېرىزىسىنىڭ كوچىغا قارايدىغانلىقىنى ئېسىگە ئېلىپ ، ھويلىنىڭ جەنۇبىي چېتىنى ياقىلاپ دېرىزە يېنىغا كېلىپ ، دېرىزىنى چەكتى . يېنىك خورەك تارتىپ ئۇخلاۋاتقان چاكىرى تەستە ئويغاندى ، چاكىر دېرىزە يېنىغا كېلىپ :

— كىم ؟ — دەپ سورىدى .



— ئاستىراق ۋارقىرا! قوشنىلار ئويغىنىپ كەتمىسۇن! مەن ... مەن ... موللا شەۋكەت!...

موللا شەۋكەت دېگەن ئىسمىنى ئاڭلىغان چاكارنىڭ ئۇيقۇسى ئېچىلىپ كەتتى، ئۇ ئالدىراپ - تېنەپ چاپىنىنى كىيىپلا ھويلىغا چىقىپ، دەرۋازا يېنىغا كەلدى.

ئاخۇنۇم پېشايۋاننىڭ ئەڭ چېتىدىكى بويى مۇرىسىگە كېلىدىغان سېمىز توقىلىنىڭ ئۆيىگە كەلدى. ئىچ كۆڭلىكى بىلەنلا يوتقاندىن چىققان چوكان: «ۋاي، ئاخۇنۇم كەپتىغۇ؟!» دەپ ئالدىغا چىقىپ كۈتۈۋالدى. ئاخۇنۇم كىگىز ئۈستىگە سېلىنغان گىلەمگە چىقىپ، شام يېقىۋاتقان ئايالىغا قاراپ تۇردى. چوكان ئۆيىنى يورۇتقاندىن كېيىن، ئاخۇنۇمنىڭ يوغان سەللىسىنى، ئۇزۇن چاپىنىنى ئېلىپ، قوزۇقلارغا ئىلدى.

— قورسىقىم ئېچىپ ئۆلەي دېدىم، يەيدىغانغا بىر نەرسە تەييارلىغىن! — دېدى موللا شەۋكەت ئۆزىنى توقىلىنىڭ ئورنىغا تاشلاپ.

— مانا ھازىر تەييار قىلىمەن! — دېدى پاكار توقىلى قاش - قاپاقلىرىنى سۈزۈپ.

مامۇق ياستۇقلارغا بېشىنى قويۇپ ياتقان ئاخۇنۇمنىڭ كۆزلىرى چاي تەييارلاۋاتقان ئايالدا ئىدى. سېمىز ئايالنىڭ ئاشلەڭپۇڭدەك لىغىرلاپ تۇرغان ساغرىسى موللا شەۋكەتنىڭ شەھۋانى قۇرتلىرىنى ئويغىتىپ لۇمۇلدىتىۋەتتى. تېخى ھاردۇقى چىقمىغان، پۇتلىرى سىرقىراپ ئاغرىغانلىقتىن كىيىملىرىنى سالغۇدەكمۇ مادارى قالمىغان ئاخۇنۇم بىر ئۇھ تارتىپ كۆزىنى يۇمدى.

يەنە ئۇنىڭ يادىغا ئەخمەتخان خوجا كەلدى.

«ھايات قالغانىمدۇر؟! ھارامدىن بولغاننىڭ قولىغا چۈشۈپ قالغۇچە، جەڭدە ئۆلۈپ كەتكىنىغۇ ياخشىدى! ئىككىمىز خېلى

چىقىشىپ قېلىۋىدۇق!... — ئۇ بىردەم خىيالدىن توختاپ،  
چوڭقۇر خۇرسىندى، — پەلەك بىزگە قاراپ كۈلمىدى،  
ئىككىمىزنىڭ تەقدىرى نېمانچە كاجدۇر؟!...»

ئۇ يەنە كۆزىنى ئېچىپ ئايالىنىڭ ساغرىسىغا قارىدى. شەرە  
قويۇۋاتقان دىققەت چوكان ئۇنىڭ شەھۋانىي كۆڭلىگە ئوت  
قويۇۋەتتى، بىراق، يەنىلا ئورنىدىن تۇرغۇدەك ھالى يوقلۇقىنى  
بىلىپ، كۆزىنى يۇمىدى...

ئاخۇنۇم ئۇخلاپ قالدى. ئوڭدا ياتقان موللا شەۋكەت ئۆيىنىڭ  
ئۆگزىسىنى ئېچىۋېتىدىغاندەك خورەك تارتىۋاتاتتى.

— بېشىڭنى يەيدىغان! — دېدى چوكان، ئېرىگە قاراپ  
تۇرۇپ، — بۇ ئېشەكنىڭ خورىكىدىن ئەجەبمۇ قۇتۇلۇپ  
قېلىۋىدىم. يەنە كېلىپ بېشىمغا ئاغرىق كىرگۈزۈۋەتتى.  
توقال ئالدىراپ — تېنەپ چاپنى تەييارلىدى. ئۇ ئاخۇنۇمنى  
نوقۇشلاپ تەستە ئويغاتتى.

— نېمە؟

— چاي تەييار بولدى!...

موللا شەۋكەت تەستە ئورنىدىن تۇرۇپ ئولتۇرۇپ، ئايالى  
تۇتۇپ تۇرغان ئاپتۇۋا — چېلاپچىدا قولىنى يۇيۇپ، بەرگەن  
لۆڭگىدە قولىنى ئېرتتى.

— پۈتۈن بەدىنىم سىرىقراپ، ئۇرۇپ چېقىۋەتكەندەك  
ئاغرىپ كېتىۋاتىدۇ. قوپقۇچىلىك ھالىم يوق! شەرەنى مېنىڭ  
يېنىمغا سۈرگىن!...

چوكان ئۇنىڭ دېگىنىدەك شەرەنى سۈرۈپ ئۇنىڭ يېنىغا  
ئېلىپ باردى. قايماقلىق ئەتكەنچاي ئاخۇنۇمنىڭ ئىشتىھاسىنى  
غىدىقلىدى. ئايالى قىزىرىپ پىشقان بىر توقاچنى ئۈستۈپ،  
ئۇششاقلاپ ئۇنىڭ چىنىسىگە سالدى.

— سېرىقماي سېلىپ بېرەيمۇ؟!

— سالساڭ سال! ...

— قېرىغاندا ئۆيدە تىنچ يېتىپ ئۆيىنىڭ راھىتىنى كۆرمەي ،  
سىلگە تاغۇدەشتلەردە تەمتىرەپ يۈرۈشنى كىم قوبۇيتۇ؟ ! —  
دېدى ئايال ئېرىنىڭ چېيىغا سېرىقماي سېلىۋېتىپ .

— ئاغزىڭنى يۇم ! ئايال كىشى دېگەننىڭ چېچى ئۇزۇن  
ئەقلى قىسقا - دە ! مېنىڭ قىلغان - ئەتكەنلىرىمنىڭ ھەممىسى  
سىلەرنى خېنىم ، ئاغچا قىلىش ئۈچۈن ئەمەسمۇ ؟ !  
ئەخمەق ! ...

— ۋىيەي ! ئاغچا ، خېنىمۇ بولدۇققۇ ؟ ! بېشىمىزغا  
ئالتۇن مۈڭگۈز چىققىنى يوققۇ ؟ ! مەن ئۆزلىرىنىڭ غېمىنى  
قىلىۋاتمەن ! ...

ئاخۇنۇم چېيىنى ئىچىپ بولدى . توقىلى شىرنەنى  
يىغىشتۇرۇپ ، شامنى ئۆچۈرۈپ يېنىغا كەلدى ، ئايالى چاپىنىنى  
سېلىپ ، ئىچ كۆڭلىكى بىلەن يېنىغا كىردى . موللا شەۋكەتنىڭ  
بۇرنىغا گۈپپىدە ئۇرۇلغان ئايالنىڭ پۇرىقى بىلەن قولى تەگكەن  
يۇمشاق ساغرىسى يەنە ئۇنىڭ شەھۋاتىي تۇيغۇلىرىنى غىدىقلىدى .  
— ئىچ كۆڭلىكىڭنى سېلىۋەت ، قۇچاقلاپ ياتاي ! ...

— ئۆزلىرى كىيىملىرىنى سالماپتىلىغۇ ؟ ...

— مەن تاڭ ئاتماي سەھراغا كېتىمەن ! كىيىملىرىمنى  
سېلىپ ياتسام ، ئۇخلاپ قالارمەنمىكىن ، دەپ ئەندىشە  
قىلىۋاتمەن .

— سىلى كىيىملىرىنى سالمىسىلا ، مېنىڭ سالغىنىمنىڭ  
نېمە لەززىتى بولسۇن !

— سەنمۇ سال ، مەنمۇ سالاي ! ...

سېمىز چوكان كىيىملىرىنى سېلىپ ، قىپپالنىڭچا ياتقان  
ئاخۇنۇمنىڭ قوينىغا كىردى . نەپىسى ئىتتىكىلەپ كەتكەن موللا  
شەۋكەت توقىلىنى قۇچاقلاپ يېتىپ ئاستا ئۈستىگە چىقتى ... ئۇ

كۆپ ئۆتمەي قاتتىق خورەك تارتىپ ئۇيقۇغا كەتتى . ئايال ئۇنىڭ خورىكىدىن بىزار بولغاندەك ، يېنىغا ئۇرۇلۇپ كەينىنى قىلىپ ياتتى...

ئۇيۇق يورۇشتىن بۇرۇن تۇرۇپ سەھراغا ماڭىدىغان ئاخۇنۇم ئۇخلاپ قالدى . ئۇ ئويغىنىپ كۆزىنى ئاچقاندا ، قۇياش ئارغامچا بويى ئۆرلەپ ، يېڭى بىر كۈندۈز ئاللىقاچان باشلىنىپ كەتكەنىدى . بۇ چاغ بولغاندا تالاغا چىقىش خەتەرلىك ، ياخشىسى ، قاراڭغۇ چۈشۈپ ئەل ياتقاندىن كېيىن ئاتلىنىش كېرەك ! موللا شەۋكەت ئاياللىرىغا ، پەرزەنتلىرىگە ۋە چاكارلىرىغا ئۆزىنىڭ كەلگەنلىكىنى ھېچكىمگە دېمەسلىكىنى قاتتىق جېكىلەپ دېدى . ئۆزىمۇ بۈگۈن قاراڭغۇ چۈشكەچە ھويلىغا چىقماسلىقىنى كۆڭلىگە پۈكتى .

جېيىنى ئىچىپ ئورنىدىن تۇرغان موللا شەۋكەت دېرىزە يېنىغا كەلدى . ئۇ بېشىنى سوزۇپ دەرۋازا تەرەپكە خېلىغىچە قاراپ تۇردى . كىرىپ - چىققان بىرىمۇ ئادەمنى كۆرمىگەن ئاخۇنۇم تۈرگە سېلىنغان قوش قەۋەت كۆرپىگە كېلىپ ئولتۇردى . ئۇنىڭ قۇلىقى يەنىلا دەرۋازىدا تۇراتتى . بىر ئاش پىشىمدەك ۋاقىت ئۆتكەندىن كېيىن دەرۋازا قاتتىق ئۇرۇلدى . خىيال سۈرۈپ ئولتۇرغان موللا شەۋكەت ئورنىدىن ئىرغىپ تۇرۇپ دېرىزىنىڭ يېنىغا يەنە كەلدى . ئېغىل تەرەپتىن كەلگەن چاكار يىگىت كېلىپ دەرۋازىنى ئاچتى . ھويلىغا يېنىغا قىلىچ ئاسقان ئەلاخان بىرقانچە سىپاھ ۋە مۇھاپىزەتچىلىرى بىلەن كىرىپ كەلدى .

— ئاخۇنۇم نەدە ؟ — دېدى ئەلاخان چاكارغا قاراپ .  
بايا موللا شەۋكەت ھويلىدىكى ھەممە ئادەمگە جېكىلەپ :  
«مېنىڭ كەلگەنلىكىمنى ھېچكىمگە دېمەڭلار !» دېگەندە بۇ چاكار  
ئات سۇغارغىلى كەتكەچكە ، خوجايىنىنىڭ ئۆيىدە بارلىقىنى

يوشۇرمىدى .

— بار ، ئاخشام كەلدى ! — دېدى ئۇ ، قامەتلىك ئەلاخانغا قاراپ تۇرۇپ .

— چاقىرىپ چىققىن !

چاكار پېشايۋانغا چىقىپ ، توقىلىنىڭ ئۆيىنىڭ ئالدىغا كەلدى .

— ئاخۇن دادا ! سىلنى ئادەملەر چاقىرىۋاتىدۇ ! — دېدى ئۇ ۋارقىراپ قوش قاناتلىق ئىشىك ئالدىدا تۇرۇپ .

پۇت - قولى تىترەپ ، چىرايى تامدەك تاتارغان ئاخۇنۇم پېشايۋانغا چىقىپ چاكارغا چەكچىيىپ قارىدى :

— ھۇ ئەبلەخ ! مېنىڭ قىزىل تىرىنىقىم سېنىڭ بويىنىڭدا قالدى . ئۇ دۇنياغا بارغىنىڭدا ئالىمەن !...

چاكار يىگىت چۈشەنەلمەي ، ھاڭۋېقىپ بىر ئاخۇنۇمغا ، بىر پەستىكىلەرگە قارايتتى .

— ئەسسالامۇ ئەلەيكۇم ، موللا شەۋكەت ئاخۇنۇم — ... دېدى ئەلاخان پېشايۋاننىڭ يېنىغا كېلىپ ، — سىلىدىن بىر ئىشقا پەتىۋا سوراپ كېلىۋىدۇق ، دەپ بېرەلمىكىن ؟ !

— ۋە ئەلەيكۇم ئەسسالام ! — دېدى موللا شەۋكەت تېخىچە ئېسىگە كېلەلمەي ، دۇدۇقلاپ ، — قانداق ئىشتى ؟ ...

— قۇرئان كونىراپ كەتسە قانداق قىلغۇلۇق ؟

— پاكىز بىر خالتا ياكى تاغارغا سېلىپ ، خالتا - تاغار بولمىسا پاكىز لاتىغا ئوراپ ئۇنى دەرياغا تاشلىۋەتسە بولىدۇ .

— تۇتۇپ ، — دېدى غەزەپ بىلەن ۋارقىراپ پالۋان ، — ئەكەلگەن تاغرىڭلارغا سېلىڭلار ! بۇ قۇرئانمۇ كونىراپ كەتكەن قۇرئان ! دەرياغا ئېلىپ بېرىپ تاشلىۋېتىمىز !

ئەلاخاننىڭ مۇھاپىزەتچىلىرى يۈگۈرۈپ پېشايۋانغا چىقىپ ، ئاخۇنۇمنى تۇتتى . يەنە بىر مۇھاپىزەتچىسى تۇتۇپ تۇرغان پاختا

تاغىرىنى ئۇنىڭ بېشىدىن كىيىدۇردى . مۇھاپىزەتچىلەر موللا شەۋكەتنى يانقۇزۇپ ، پۇت تەرىپىدىن تاغارنىڭ ئاغزىنى شوپىندا ئوراپ باغلىدى . قاۋۇل ، ئوتتۇرا بويلۇق بىر مۇھاپىزەتچى ئاخۇنۇم سېلىنغان تاغارنى كۆتۈرۈپ پېشايۋاندىن چۈشتى .

تۇيۇقسىز يۈز بەرگەن بۇ ئىشلاردىن ئەس - ھوشىنى يوقىتىپ پېشايۋاندا ۋە ھويلىنىڭ ئۇ يەر - بۇ يېرىدە تۇرغان ئاخۇنۇمنىڭ ئاياللىرى ، پەرزەنتلىرى ۋە چاكارلىرى نېمە دېيىش ، نېمە قىلىشنى بىلەلمەي قاراپلا قالدى .

كوچىغا چىقىپ ئاتلىرىغا مىنگەن ئەلاخان ، سىپاھلار ۋە مۇھاپىزەتچىلەر دەرياغا قاراپ يول ئالدى . قاۋۇل چىرىكنىڭ ئالدىغا قويۇلغان تاغار ئىچىدىكى موللا شەۋكەت بىرىنچىلەرنى دەپ تېپىرلايتتى...

مانا ، ئىلى دەرياسى ، لۆمىشپ شەرقىدىن غەربكە قاراپ توختىماي ئېقىۋاتاتتى . ئەلاخان ۋە سىپاھلار ئاتلىرىدىن چۈشۈپ دەريا بويىغا كەلدى . مۇھاپىزەتچىلەر تاغار ئىچىدىكى ئاخۇنۇمنى كۆتۈرۈپ يار بويىدا توختىدى .

— بېھساب قېرىنداشلىرىنىڭ قېنىنىڭ تۆكۈلۈشىگە سەۋەب بولغان بۇ مۇناپىقنى دەرياغا تاشلاڭلار ! — دېدى ئەلاخان ئەل - يۇرت نامىدىن ھۆكۈم ئېلان قىلىپ .

مۇھاپىزەتچىلەر ئانچە ئېگىز بولمىغان يار ئۈستىدىن تاغار ئىچىدىكى موللا شەۋكەت ئاخۇنۇمنى دەرياغا تاشلىدى ① . سۆيۈملۈك ئانا دەريامۇ بۇ لەنتىدىن سەسكەنگەندەك ، چۈشۈشى بىلەن قاتتىق چىرقىراپ ، ئىككى تەرەپكە بۆلۈنۈپ كەتتى...

— ئەل - يۇرتىغا قارا يۈزلۈك قىلغان ھەرقانداق مۇناپىقنىڭ

① تۇغقانلىرى دەريادىن ئاخۇنۇمنىڭ ئۆلۈكىنى تېپىپ ، خەلىپەم بۇزۇكۋار قەبرىستانلىقىغا دەپنە قىلدى . خەلىپەم بۇزۇكۋار قەبرىستانلىقىدىكى جەسەت سۆڭەكلىرى قارادۆڭ قەبرىستانلىقىغا كۆچۈرۈلگەن ، ئۇنىڭ جەسەت سۆڭىكىمۇ قارادۆڭ قەبرىستانلىقىغا كۆچۈرۈلدى . مەن ئۆز كۆزۈم بىلەن كۆرگەن .

تەقدىرى مانا ، مۇشۇنداق بولۇشى كېرەك ! — دېدى ئەلاخان  
ئېتىغا مىنىۋېتىپ...

\*

\*

ياگۇر پالۋان ئۆلگەندىن كېيىن ، قول ئاستىدىكىلەر  
ئالاقزادە بولۇپ ، چېكىنىشكە باشلىدى . بۇ ئەھۋالنى كۆرگەن  
ئەخمەتخانمۇ ساراسىمىگە چۈشۈپ قالدى . باياتىن ئۆز  
قېرىنداشلىرىنىڭ قېنى بىلەن قىلىچىنى قانغا بويىغان بۇ مۇناپىق  
نېمە قىلىشنى بىلەلمەي ياگۇر قوشۇنلىرى بىلەن بىللە چېكىندى .  
«ياق ، ئۇلار بىلەن بىللە چېكىنسەم بولمايدۇ ! ئۇلار  
چىلپەڭزە قەلئەسىنى كۆزلەپ چېكىنىۋاتىدۇ . تەسلىم بولسىلا ،  
مېنى ئۆتۈپ بېرىدۇ . ياخشىسى...»

خوجىنىڭ كالىسى جان ھەلەكچىلىكىدە خۇددى تۈگمەندەك  
قاتتىق ئىشلەپ كەتتى . ئاخىرى ئۇ ، ئادەمنىڭ يادىغا كەلمەيدىغان  
بىر ئامالنى تېپىپ چىقتى . سىڭار كۆز ئېتىدىن يىقىلغان بولۇپ ،  
يەرگە چۈشۈۋالدى - دە ، ئېتىنىڭ چۇلغۇرىنى تاشلاپ ياندىكى  
ئېرىق ئىچىگە يېتىۋالدى . لېكىن ، بۇنداق يېتىشى  
ئەپلەشمىگەندەك بىلىنىپ ، ئەخمەتخان تۇرۇپ ئولتۇردى ، ئۇ  
ئېرىق قىرىدىن بېشىنى چىقىرىپ چۆرىسىگە قارىدى . ئېرىقنىڭ  
يېنىدىلا بىر خۇيزۇنىڭ جەستى ياناتتى . ئەخمەتخان خۇيزۇنىڭ  
جەستىنى تارتىپ ئېرىق ئىچىگە چۈشۈرۈپ ، مەيدىسىدىكى تېخى  
تولۇق ئۇيۇپ كەتمىگەن قان بىلەن يۈز - كۆزىنى بويىدى ، ئاندىن  
جەستىنى ئۈستىگە ئارتىلدۇرۇپ ، ئېرىق ئىچىدە پۈت - قوللىرىنى  
ھەرخىل تاشلاپ ياتتى .

«ئەمدى ماڭا ھېچكىممۇ دىققەت قىلمايدۇ» ئويلىدى ئىچىدە .  
راست دېگەندەك ئۇنىڭ يېنىدىن ئۆتكەن ئەلاخاننىڭ

ئادەملىرى ئەخمەتخان ۋە ئۇنىڭ ئۈستىدىكى خۇيزۇغا قاراپمۇ قويماي قېچىۋاتقان ياگۇر قوشۇنلىرىنى قوغلاپ ئۆتۈۋەردى . بىر چاغدا جەڭگاھ ئۆلۈك جىمجىتلىققا چۆمدى . قاقلىدىغان قاغىلارنىڭ ئاۋازى ئاڭلاندى . ئۇ ئۈستىدىكى خۇيزۇنىڭ جەستىنى بىر چەتكە چۈشۈرۈۋېتىپ ، ئېرىق قىرىدىن بېشىنى چىقىرىپ جەڭ بولغان دالىغا قارىدى . سىڭار كۆز جەسەت ۋە يارىدارلاردىن باشقا مىدىرلىغان بىر جاننى كۆرمىدى .

نامازدىگەردىن ئۆتكەن قۇياش نامازشامغا قاراپ كېتىۋاتاتتى . بىر كۈن يول يۈرۈپ چارچىغان قۇياش ئالدىراپ - تېنەپ ئۆز ئارامگاھىغا قاراپ باراتتى . شىمال تەرەپتىن كېلىۋاتقان لەرزىلەر شامال ئېرىق بويلىرىدىكى دەل - دەرەخلەرنىڭ تەڭگە بولغان يوپۇرماقلىرىنى شىلدىرلىتاتتى...

ئەخمەتخان ئېرىقتىن چىقىپ ، بېلىدىكى قىلىچنىڭ غىلايى ئېسىلغان تاسما بەلۋاغىنى يېشىپ تاشلىۋەتتى . ئۇ سەللىسىنى ئېرىقنىڭ قىرىغا قويۇپ ، بىر جەسەتنىڭ بېشىدىكى ئىككى تەرىپى يىرىق لاتا قالپىقىنى ئېلىپ كىزدى . تەلىيگە ئۇ قالپاق ئۇنىڭ بېشىغا دەل كەلدى . ئۇ بىر چامداپ - ئىككى چامداپ ئېرىق بويلاپ ماڭدى . بارغانسېرى ئۇنىڭ مېڭىشى تېزلىشىپ ئادەمسىز خالىي يەرلەر بىلەن غۇلجىغا قاراپ كېتىۋەردى...

ئالەم ئوت يالقۇنى ئىچىدە قالدى . ئوت كەتكەن ئۇپۇقتىن چېچىلىۋاتقان ھال رەڭلىك شولا ئىككى تەرەپتىكى قاتمۇقات تاغلار ، بىپايان دالىلار ، دەل - دەرەخلەر ، يېڭىدىن ئۈنۈپ چىققان يېشىل گىياھلاردا جىلۋە قىلاتتى . تەبىئەتنىڭ قۇياش ئولتۇرۇۋاتقان چاغدىكى بۇ گۈزەللىكى خوجىنىڭ ھېسسىيات ۋە ھاياجان چاقمىقىغا ئوت ياقالىدى . ئۇ ئۆز ھەلەكچىلىكى بىلەن خۇددى شاتۇردەك توختىماي ئىلدام مېڭىپ كېتىۋاتاتتى...

يەرۇ ئاسمان ئارىسىنى ئاستا - ئاستا قاراڭغۇلۇق قاپلاپ ،



كۆكتىكى يۇلتۇزلارنى كۆرسىتىپلا قالماي ، يەنە چاقىنىتىۋەتتى . قاراڭغۇ تۈن بارلىق ۋەھشىلىك ۋە ئىپلاسلىقلار يۈز بېرىدىغان سورۇن ۋە يوشۇرىدىغان ئامبار . يۈرىكى خېلىلا ئورنىغا چۈشكەن سىڭار كۆز بارغانسېرى قارىيىۋاتقان يەر ئۈستىدە ، شەھەر سېپىلىنىڭ دەرۋازىسى تاقىلىپ قېلىشتىن بۇرۇن كىرىۋېلىشنى ئويلاپ ، يۈگۈرگەندەك كېتىپ باراتتى . ئۇ دۆڭمەھەللە دۆڭىدىن چۈشۈپ ، ساي كۆۋرۈكىدىن ئۆتۈپ ، شەھەر سېپىلىنىڭ كۈنپېتىش دەرۋازىسى — كۈرە دەرۋازىسىغا يېقىنلاپ كەلگەندە ، بەيتىللا دىن خۇپتەنگە ئوقۇلغان ئەزانى ئاڭلىدى .

«نەگە بارىمەن ؟ — دەپ ئويلىدى خوجا بەيتىللا مەدرىسە تەرەپكە كېتىۋېتىپ ، — تونۇشلارنىڭ ئۆيىگە بېرىشمۇ خەتەرلىك ! ئەلا ھەر تەرەپكە مېنى تۇتۇش يارلىقى چۈشۈرۈپ بولدى...» ئەخمەتخانىنىڭ كۆز ئالدىغا ھاكىمبەگ ئوردىسىنىڭ ئات قورۇسى كەلدى . ئۇ دۆۋە - دۆۋە بېسىۋېتىلگەن بېدە ، ئوت - چۆپلەرنى كۆز ئالدىغا كەلتۈرۈپ ، بۇ ئوت - چۆپلەر ئەڭ ياخشى يوشۇرۇنىدىغان ۋە سوزۇلۇپ ئۇخلايدىغان يەر ئىكەنلىكىنى بىلدى . بارغانسېرى ھېرىپ ھالىدىن كېتىۋاتقان سىڭار كۆز قورسىقىنىڭ تازا ئاچقانلىقىنى ھېس قىلدى .

«بەيتىللا ئالدىدىكى ناۋايىلار ناۋايخانلىرىنى تاقىۋەتكەندۇر ؟»

خوجا بەيتىللا ئالدىدىن ئۆتۈپ ، تونۇر ئۈستىدە جىنچىراغ پىلىدىرلاپ يېنىۋاتقان ناۋايخاننىڭ ئالدىغا كەلدى . ئۇ تونۇر بېشىدا ئولتۇرغان ئون ئۆت - ئون بەش ياشلاردىكى ئوغۇلدىن : — بالام ، نان بارمۇ ؟ — دەپ سورىدى .

— نان تۈگىدى .

— راستتىنلا نان قالمىدىمۇ ؟ يىراقتىن كېلىۋىدىم ، قورسىقىم ئېچىپ بولالماي قالىدىم .

— ئۆزىمىز يەيدىغانغا ئېلىپ قويغان ئىككى نانلا بار .  
— شۇ ئىككى نېنىڭنى ماڭا بەرگىن ، ئوغلۇم ! قانچە دېسەڭ  
شۇنچە پۇلىنى بېرەي !  
— دادام خۇپتەن ئوقۇغىلى بەيتىللاغا كىرىپ كەتتى ، كۈتۈپ  
تۇرۇڭ ، چىقسۇن !

— كۈتەلمەيمەن ، ئوغلۇم ، بارىدىغان يېرىم خېلى بار ! ئاللا  
ساڭا رەھمەت قىلسۇن ، ئىككى توقىچىڭنى ماڭا بەرگىن !  
ئوغلۇ ئويلىنىپ قالدى . ئۇيغۇرلار قەدىمدىن تارتىپ ئۆز  
پەرزەنتلىرىنى كۆڭۈل - كۆكسى كەڭ ، قولى ئوچۇق قىلىپ  
تەربىيىلەپ كەلدى . ئالدىدا يېلىنغاندەك تۇرغان ئادەمنى مۇساپىر  
دەپ بىلگەن ئوغلۇنىڭ ئۇنىڭغا ئىچى ئاغرىدى . تونۇردىن چۈشكەن  
ئوغلۇ دۇكاندىن قىزىرىپ پىشقان ئىككى ناننى ئاچىقىپ خوجىغا  
تەڭلىدى . خوجا ئالدىراپ پۇل بېرىپ يولغا ماڭدى .  
— ھەي تاغا ، توختاڭ ، ئاشقان پۇلىڭىزنى قايتۇرۇپ  
بېرەي !

سىڭار كۆز كەينىگىمۇ قارىماي كېتىۋەردى .  
بەيتىللا ئالدىدىكى كوچا ئۇزۇنغا بارماي تۆت كوچا ھاسىل  
قىلىپ ئۇدۇل ئايدۇڭ تەرەپلەرگە سوزۇلاتتى . شائىر موللا  
بىلالنىڭ مەھەللىسى تېرەكمازار تەرەپتىن كېلىدىغان يول بۇ  
يولنى كېسىپ ئۆتۈپ ، كۈنپېتىشقا يۈزلىنەتتى . مانا شۇ تۆت  
كوچىنىڭ شەرقىي شىمال دوقمۇشىدا ھاكىمبەگ ئوردىسىنىڭ ئات  
قورۇسى بولۇپ ، ئوردىنىڭ بارلىق ھۆكۈمەت ئاتلىرى مۇشۇ يەردە  
بېقىلاتتى . خوجا ئات قورۇسىنىڭ يېنىغا كېلىپ ئەتراپىغا  
قارىدى . ئۇ مىدىرلىغان بىرەر ئادەمنى كۆرمىگەندىن كېيىن ،  
تامغا ئېسىلىپ تەستە ئۈستىگە چىقىۋالدى - دە ، ئۇ تەرىپىگە  
چۈشۈپ كەتتى . ئۇ شوتا قويۇلغان بىر چۆپ دۆۋىسىنىڭ يېنىغا  
كېلىپ ، شوتا بىلەن ئۈستىگە چىقىۋېلىپ ، شوتىنى پۇتى بىلەن

ئىتتىرىۋەتتى . خوجا ئۆزىنى چۆپنىڭ ئۈستىگە تاشلاپ ،  
ئاسماندىكى يۇلتۇزلارغا قاراپ ياتتى . سىڭار كۆز بىردەم  
يېپىتىپ ھاسىراپ - ھۆمۈدىگىنىنى بېسىۋالغاندىن كېيىن  
ئولتۇرۇپ ئىككى توقاچنىڭ بىرىنى ئېلىپ يېيىشكە باشلىدى ؛  
يېرىمنى يېگەندىن كېيىن ، چاي ياكى سۇ بولمىغاچقا ، قۇرۇق  
نان گېلىغا تۇرۇۋېلىپ ئۆتمىدى . ئەخمەتخان قالغىنىنى يەنە  
ياغلىقىغا ئوراپ چۆپتىن بىر باغ ئېلىپ بېشىغا ياستۇق قىلىپ  
ياتتى . ئۇنىڭ ئۇيقۇسى كەلمىدى . ئادەم قاتتىق ھېرىپ - چارچاپ  
كەتكەندە ، شۇنداق بولىدۇ . ئۇ يۇلتۇزلارغا قاراپ يېتىپ خىيالغا  
كەتتى . ئەخمەتخان مەزەزات بىلەن ئۇچراشقان كۈنىدىن باشلاپ ،  
ئاخىرىدا بىر دۆۋە چۆپ ئۈستىگە چىقىپ قالغان مۇشۇ كېچىگىچە  
قىلغان - ئەتكەنلىرىنى ئەسلىدى . ئۇ ئۆز ئارزۇ - ئارمانلىرى  
ئۈچۈن ھەرقانداق ۋەھشىيلىك ۋە مۇناپىقلىقنى قىلىشتىن  
قايتىمىغان ئەقىدىسىنىڭ ئاخىرى خارلانغانلىقىدىن قاتتىق  
خۇرسىنىدى .

«ئاد ، خۇدا ! — دەيدى سىڭار كۆز ئۆزىگە نەپرەت بىلەن  
قاراۋاتقان يۇلتۇزلارغا تىكىلىپ ، — مېنىڭ تەقدىرىمنى  
نېمانچىمۇ كاج ياراتقانسەن ؟ ! سېنىڭ سەۋەب قىلساڭ بېرىمەن ،  
دېگىنىڭ قېنى ؟ ! بايلىق ئارزۇسىدا ، ھوقۇق تەمەسىدە ، شان -  
شۆھرەت خىيالىدا قىلغانلىرىم بىر تىيىنلىق پايدا بەرمىدى .  
ئاخىرى ئىتتىن خار قىلىپ ، مۇنۇ قۇرۇق چۆپ دۆۋىسى ئۈستىگە  
چىقىرىپ قويدۇڭ . ئەتىكى كۈنۈم قانداق ئۆتدۇ ، بىلمەيمەن !  
ئەمدى ماڭا ماڭىدىغان يول ، ياشايدىغان كۈن بارمۇ ، يوق ، بۇنىمۇ  
بىلمەيمەن !...»

ئۇنىڭ كۆزلىرىدىن ياش ئېقىپ ، ئاخىرى يېشىمۇ  
تۈگىگەندەك قۇرىدى . بىر چاغدا ئۇ خورەك تارتىپ ئۇخلاپ  
قالدى ، سىڭار كۆز چۈش كۆردى :

ئەخمەت خەزىنىچىبەگ ، ئابدۇرۇسۇل ئەمىر ، ئۇنىڭ مەسۇم ئىككى ئوغلى ، موللا ناسىر ئەلەم ۋە ئۇنىڭ قولىدا ئۆلگەن قېرىنداشلىرى ئەخمەتخاننى ئوتتۇرىغا ئېلىۋېلىپ ، ھەر تەرەپتىن قوللىرىنى سوزۇپ ، چۇرقىرىشىپ ئېسىلاتتى . ئابدۇرۇسۇل بەگنىڭ كۆزلىرىدىن ئوت چېچىلاتتى .

«ئۇ بىزلەرنى ئۆلتۈرگەن ، ئەمدى ھەممىمىز بىر بولۇپ ئۇنى ئۆلتۈرۈۋېتەيلى!» دەپ ۋارقىرايتتى خوجىنى ئارىغا ئېلىۋالغان ئادەملەر . ئېتىلىپ كەلگەن ئابدۇرۇسۇل بەگ ئىككى قولى بىلەن سىڭار كۆزنىڭ گېلىنى بوغۇۋېلىپ : «سەن مېنىڭ قېيناتامنى ، ئىككى ئوغلۇمنى ۋە مېنى ئۆلتۈردۇڭ ! سېنى ئۆلتۈرۈشكە ھەممىدىن مانا مەن مۇۋاپىقمەن ! ...» دەپ ۋارقىرىدى كۆزلىرىدىن ئوت چېچىپ . خىرقىراپ ئۇنى چىقماي قالغان ئەخمەتخان تېپىرلايتتى . «مۇناپىق خوجا سېنى ئۆلتۈرۈپ ، بېشىڭنى كېسىۋالسىمەن ، ئاندىن بەيتىللىنىڭ ئاركىلىق دەرۋازىسى يېنىغا قۇلىقىڭدىن مىخلاپ قويىمەن ! خەلقىئالەم سېنىڭ لەنتى بېشىڭنى كۆرۈپ : بايلىق توپلاش ، ھوقۇق ئىگىلەش ، شان - شۆھرەت قازىنىشنى كۆزلەپ ، ئۆز خەلقىنىڭ ھۆرمەتلىك ئوغۇل - قىزلىرىنى خارلىغان ۋە ئۆلتۈرگەن ، ئۆز خەلقىگە قارشى چىققان قارا يۈزنىڭ ئاقىۋىتىنىڭ قانداق بولىدىغانلىقىنى بىلسۇن ! ...»

خىرقىراپ ، تېپىرلاۋاتقان ئەخمەتخان چۆچۈپ ئويغىنىپ كەتتى .

«ئۇ دۇنيادىمۇ ماڭا كۈن يوق ئوخشىمامدۇ؟» دېدى بېشى ساڭگىلاپ كەتكەن سىڭار كۆز ئاھ ئۇرۇپ ... ئۇ يەنە يۇلتۇزلارغا قاراپ يېتىپ ، خورەك تارتىپ ئۇخلاپ قالدى .

هاكىمبەگ ئوردىسى ئاتخانىسىنىڭ قاراۋۇلى كېچىدە ئىككى - ئۈچ قېتىم چىقىپ ، ئاتلارنى ، دۆۋە - دۆۋە بىدە - چۆپلەرنى ئارىلايتتى . بىدە - چۆپلەرنى ئوغرىلارنىڭ ئوغرىلاپ كېتىشى مۇمكىن بولمىسىمۇ ، ئوت كېتىشىدىن ئەنسىرەيتتى . ئاي قاراڭغۇسى ، يېرىم كېچىلەردىن ئۆتكەندە ، ئاتخانىنىڭ قاراۋۇلى چىقىپ ، ئالدىدا ئېغىلدىكى ئاتلارنى بىر - بىرلەپ تەكشۈردى . ھەممە ئاتنىڭ تولۇق ئىكەنلىكىدىن كۆڭلى خاتىرجەم بولۇپ ، دىمىغىدا ناخشا ئېيتىپ ، بىدە - چۆپ دۆۋىلىرىنى كۆزدىن كەچۈردى . شوتايانقۇزۇلغان چۆپنىڭ ئۈستىدىن كېلىۋاتقان دەھشەتلىك خورەك ئاۋازى قاراۋۇلنى سەگەكلەشتۈردى .

«چۆپنىڭ ئۈستىگە چىقىپ ئۇخلاۋاتقان كىمدۇر ؟ — دەپ ئويلىدى چۆپنىڭ يېنىغا كېلىپ ، ئېڭىكىنى كۆتۈرۈپ يۇقىرىغا قاراۋاتقان قاراۋۇل گاه ئۆرلەپ ، گاه ئىچىگە چۈشۈپ كېتىدىغان خورەككە قۇلاق سېلىپ تۇرۇپ ، — بىرەرەنى ئۆلتۈرۈپ قويۇپ قېچىپ يۈرگەن قاتلىمدۇر ؟ يا ياتىدىغان يېرى يوق غېرىب - مۇساپىرىمدۇر ؟»

ئۇنىڭ كېيىنكى پەرىزىمۇ رېئاللىق بولۇپ ، بەزىدە ئېزىپ - تېنەپ بۇ يەرگە بىدە - چۆپ دۆۋىسىگە چىقىپ ئۇخلايدىغان غېرىب - مۇساپىرلارمۇ ئۇچرايتتى . بىردەم چۆپ ئەتراپىنى ئايلىنىپ ، چۆپ ئۈستىگىمۇ چىقماي يۈرگەن قاراۋۇل ئۇخلاۋاتقان ئادەمنى قانداق قىلىش ھەققىدە ئويلىنىدى . ئۇ ئېنىق ، مۇقىم بىر قارارغا كېلەلمەي خورەكنى تىگىشاپ بىردەم تۇردى .

«ئات باقارلارنى ئويغىتىپ چىقاي ! — دېدى ئۇ ، ئۆز - ئۆزىگە پىچىرلاپ ، — قانداق قىلىش ھەققىدە بىللە مەسلىھەت قىلارمىز .»

ئاتاخانىنىڭ قاراۋۇلى بىرى ئېگىزرەك ، بىرى ئوتتۇرا بويلۇق  
ئىككى ئات باقارنى ئويغىتىپ چىقتى . ئۇچى خوجا ئۇخلاۋاتقان  
چۆپنىڭ يېنىغا كېلىپ ، ئېگەكلىرىنى كۆتۈرۈپ ، چۆپ ئۈستىگە  
قارىدى . سىڭار كۆز گامى گېلىغا پىچاق سۈرۈلگەن ئۆكۈزدەك  
خىرقىراپ ، گامى ياۋا توڭگۇزدەك چىرقىراپ ، گام جېنى چىقىپ  
كېتىۋاتقاندا ئۇنى ئىچىگە چۈشۈپ خورەك تارتىپ ئۇخلاۋاتتى .  
— كىمدۇر بۇ ؟ — دېدى پىچىرلاپ دېگۈدەك ئوتتۇرا بويلۇق  
ئات باقار يېنىدىكى قاراۋۇل بىلەن يەنە بىر ئات باقار شېرىكىگە  
قاراپ .

— ئۇخلايدىغان يەر تاپالماي ، ئېزىپ - تېزىپ كىرىپ قالغان  
غېرىب - غۇرۋامىدۇر ؟ ! — دېدى ئېگىزدەك ئات باقار بېشىنى  
قاشلاپ تۇرۇپ ، — چۆپنىڭ ئۈستى ھەم يۇمشاق ، ھەم ئىسسىق  
بولىدۇ . بىچارىنىڭ خىيالغا بۇ يەردىكى چۆپلەر كېلىپ ئۇخلىغان  
بولۇشى مۇمكىن . بىراق ، خورىكى ئالەمنى بېشىغا كىيىپ ،  
بىچارىنى پاش قىلىپ قويۇپتۇ . خورىكى بولمىغان بولسا ،  
قاراۋۇلمۇ بىلمەيتتى . تاڭ ئاتقاندا سىيرىلىپ چۈشۈپ ، تامدىن  
ئارتىلىپ چىقىپ كېتەتتى .

— قانداق قىلىمىز ؟ شوتىنى قويۇپ ، چۆپنىڭ ئۈستىگە  
چىقىپ ھەيدەپ چۈشەمدۇق ؟ — دېدى ئېگىزرەك ئات باقار  
قاراۋۇلغا قاراپ .

— يېنىدا پىچاق بولسىچۇ ؟ ! جېنىدىن تويغان بىرى بولسا ،  
سېنىڭ بىلەن جان تىكىپ ئېلىشماي ، ئالدىڭغا چۈشۈپ ماڭمايدۇ !  
ئۈچىمىز تەڭلا چۆپ ئۈستىگە چىقالايمىز - دە ! بىر - بىرلەپ  
چىقىدىغان گەپ ! ئۇ ئېگىزدە تۇرغاچقا ، پەستىن چىققان  
ھەرقانداق ئادەمنى تېپىپ چۈشۈرۈۋېتىدۇ...

— ئەمەسە قانداق قىلىمىز ؟

— تاڭ ئاتقۇچە نۆۋەتلىشىپ قارايمىز ! تاڭ ئاتقاندىن كېيىن ،

بىر گەپ بولار ...!

ئۇلار شۇنداق كېلىشتى . بىرىنچى بولۇپ بويى پاكارراق ئات باقار قارايدىغان بولدى . قاراۋۇل بىلەن يەنە بىر ئېگىزرەك ئات باقار ئۇخلىغىلى كىرىپ كەتتى . چۆپ دۆۋىسىنىڭ يېنىدا ئولتۇرغان ئات باقار ئەخمەتخاننىڭ خورىكىنى ئاڭلاپ ئولتۇردى . سىڭار كۆزىنىڭ ئۇياق - بۇياققا ئۆرۈلمەي ئۇخلاۋاتقانلىقىنى بىلگەن ئوتتۇرا بويلۇق : تازا چارچاپ ھالىدىن كەتكەن بىرىنچىدەك قىلىدۇ . بىر قېتىم مىدىرلايمۇ قويماي ئۇخلاۋاتىدۇ يا يىراقتىن كەلگەنمىدۇر ؟ ...!

كېچە بىلىنەر - بىلىنمەي ئۆتۈۋاتاتتى ، ئوتتۇرا بويلۇق ئات باقار چۆپ دۆۋىسى يېنىدا ئولتۇرۇپ ئەسنەشكە باشلىدى . ئۇ ئەسنىگەنسېرى نۆۋەت ئالمىشىدىغان شېرىكى چىقىدىغان ئىشىككە توختىماي قارايتتى ، لېكىن ئېگىزرەك ئات باقارلارنىڭ قارىسى كۆرۈنمەيتتى .

«ئۆزۈم ئويغىتىپ چىقمىسام ئۇ ئۆزى چىقمايدىغان ئوخشايدۇ» دېدى پاكارراق ئات باقار ئورنىدىن تۇرۇۋېتىپ قولىدىكى ئۇزۇن تايىقىنى چىڭ تۇتقان ئات باقار ئىشىك ئالدىغا كېلىپ ، كەينىگە بۇرۇلدى . ئۇ چۆپ دۆۋىسى ئۈستىدىن كېلىۋاتقان خورەكنى ئاڭلاپ خاتىرجەم بولدى - دە ، ئىشىكنى ئېچىپ كىرىپ كەتتى . بىر چاغدا كۆزلىرىنى ئۇۋۇلاپ ئېگىزرەك ئات باقار چىقتى ...

كۈنچىقىش تەرەپ ئاقىرىشقا باشلىدى . چۆپ دۆۋىسى ئۈستىدىكى خورەك ھاكىمبەگ ئوردىسىنىڭ ئات قورۇسىنى بېشىغا كىيىپ باراتتى . قاراۋۇل چۆپ دۆۋىسىنىڭ يېنىدا ئولتۇرۇپ ، بۇ دەھشەتلىك خورەكتىن ئىچى پۇشۇپ ، دېمى سىقىلدى . ئۆزىنىڭ دەھشەتلىك خورىكى ئۆزىگە خائىنلىق قىلىپ ئۆزىنى تۇتۇپ بېرىدىغانلىقىنى بىلمىگەن ئەخمەتخان تا قوياش

چىققۇچە ئۇخلىدى...

ئىككى ئات باقارمۇ چىقتى ، ئۇچى بىر - بىرىگە قارىشىپ تۇرۇپ ، مەسلىھەت قىلىشقا باشلىدى .

— ياخشىسى ، ھاكىمبەگ ئوردىسىغا مەلۇم قىلايلى ، غەرب - مۇساپىر بولسا ئېنىقلاپ قويۇۋېتەر ، يامان ئادەم بولسا جاجىسىنى بېرەر ! — دېدى ئېگىزرەك ئات باقار قالغان ئىككىسىگە قاراپ تۇرۇپ .

ئېگىز ئات باقارنىڭ پىكرى قالغان ئىككىسىگەمۇ ياقىتى . ئىككى ئات باقار چۆپ دۆۋىسى يېنىدا قېلىپ ، بىر ئات باقار قاراۋۇل ھاكىمبەگ ئوردىسىغا بارىدىغان بولدى . چۆپ ئۈستىدىن يۆتەلگەن ئاۋاز ئاڭلاندى . قالغان ئىككى ئات باقار بىر - بىرىگە قارىشىپ قويدى . چۆپ ئۈستىدىكى خوجا مىدىرلاپ ئۆز - ئۆزىگە بىرنېمىلەرنى دەپ غودۇڭشىدى .

— ھاي ! ... سەن كىم ؟ — دېدى جىمجىت تۇرۇۋېرىشكە تاقىتى قالغان ئېگىز بوي چۆپ دۆۋىسىنىڭ يېنىدىن ئوچۇقچىلىققا چىقىپ .

خوجىنىڭ بېشى كۆرۈندى .

— مەن بىر ئۆي - ماكانسىز مۇساپىر ، ياتىدىغان يەر تاپالماي ، كېچە كىرىپ بۇ يەردە ئۇخلىدىم .

— سەن راست غەرب - غۇرۇامۇ ياكى قېچىپ يۈرگەن جىنايەتچىمۇ ، بىز بىلمەيمىز . ھاكىمبەگ ئوردىسىدىن ئادەم كەلگۈچە چۆپ ئۈستىدە يېتىپ تۇرغىن ! راست مۇساپىر بولساڭ ، كەلگەنلەر سوراپ ئېنىقلاپ قويۇۋېتىدۇ .

— ئاللاننىڭ مۇبارەك نامى بىلەن قەسەم قىلىپ بېرەي ، مەن يامان ئادەم ئەمەس ، بىر غەرب - مۇساپىرمەن . ھاكىمبەگ ئوردىسىدىكىلەر كەلسە ، مېنى ئۇياققا سۆرەپ ، بۇياققا سۆرەپ ، ئاۋازە قىلىدۇ . خۇدانىڭ نامى بىلەن ئۆتۈنەي ، قېرىنداشلىرىم ،



مېنى قويۇۋېتىڭلار ، مەن كېتىۋالاي ! — سىڭار كۆزىنىڭ ئاۋازىدىن يىغا پۇرىقى كېلەتتى .

— ياق ، كەتكەن ئادەم كەلمىگۈچە قويۇۋەتسەك ، بىز سوراققا قالمادۇق ؟ ! ئۇ كېلىپ «مېنىڭ كەتكەنلىكىمنى بىلىپ تۇرۇپ ، نېمىشقا قويۇۋەتتىڭلار» دېسە ، بىز نېمە دەيمىز ؟ بولمامدۇ ! ھاكىمبەگ ئوردىسىدىكىلەر كەلگۈچە كۈتۈپ تۇرغىن !...

— جېنىم قېرىنداشلىرىم ! مەن سىلەرنى ئالداۋاتمايمەن ! راستتىنلا ئۆي - ماكانىز غېرىپ - مۇساپىرىمەن ! يېنىمدا ئاتام رەھىمىتىدىن قالغان ئىككى تىللا بار ، يامان كۈنلەردە ئەسقىتىپ قالار ، دەپ ساقلاپ يۈرەتتىم .

راست ، ھىلىگەرلەر ئاق كۆڭۈل ، سەممىي ، بىرنى بىر دەيدىغان ئادەملەرنىڭ يۈرىكىنى زادىلا چۈشەنمەيدۇ . بۇ گۈزەل يۈرەك ساختىلىقتىن ، يالغانچىلىقتىن ، شەخسىي پايدا - مەنپەئەتلەردىن خالىي بولۇپ ، بۇ رەزىل ئىللەتلەرنى ئاڭلىسا قۇيغا چېچى تىك تۇرىدۇ . ئېگىزرەك ۋە ئوتتۇرا بويلىق ئىككى ئات باقارنىڭ كۆڭلىگە چاقماقتەك يېنىپ ئوخشاش بىر خىيال كەلدى : «راستتىنلا بۇ ئادەم غېرىپ - مۇساپىر بولسا ، ھاكىمبەگ ئوردىسىدىكىلەرنىڭ كېلىشىدىن نېمانچە قورقىدۇ ؟ ! ئۇ ئۆزىنىڭ ۋەھىمىسىنى بىزگە ئىككى تىللا بېرىمەن دەپ ئاشكارىلاپ قويدى . قارىغاندا ، بۇ ئادەم جىنايەتچىدەك قىلىدۇ . بولمىسا ئۇ نېمىشقا ۋەھىمىگە چۈشىدۇ ، قورقىدۇ ؟ !...»

ئىككى ئات باقار بىر - بىرىگە قارىدى . ئۇلارنىڭ چاقىناپ تۇرغان كۆزلىرىدە ئوخشاش بىر ھېسسىيات ، ئوخشاش بىر يالقۇن چاقىنايتتى .

— ئاتا مىراس تىللايىڭىنىمۇ ئالمايمىز ، ھاكىمبەگ ئوردىسىدىن ئادەم كەلمىگۈچە سېنىمۇ قويۇۋەتمەيمىز ! — دېدى

ئوتتۇرا بويلۇق ئات باقار ئېڭىكىنى كۆتۈرۈپ چۆپ دۆۋىسى  
ئۈستىدە يېرىم چىقىپ تۇرغان ئىككى تەرىپى ئاچاقلىق ، بىر  
كۆزلۈك ئادەمگە تىكىلىپ قاراپ .

بىر ئاش پىشىمىدەك ۋاقىتمۇ ئۆتمىدى . ھاكىمبەگ  
ئوردىسىنىڭ بىر ئوتتۇرا ياشلىق ئەمەلدارى بىلەن ئۈچ چېرىك  
ئاتخانىغا كىرىپ كەلدى . بۇنى كۆرگەن سىڭار كۆزىنىڭ جان -  
يېنى چىقىپ كەتتى ، چۆپ ئۈستىدە لاسىدە ئولتۇرۇپ قالدى .  
— ھاي ! بۇياققا چۈش ! ئەگەر چۈشمىسەڭ ئوق  
چىقىرىمىز ! — دېدى قاپقارا بۇرۇتلۇق ئەمەلدار چۆپ ئۈستىگە  
قاراپ . يەكچەشمە ئورنىدىن تۇردى .

— ھۇي ، بۇ ئەخمەتخان خوجىغۇ ؟ ! مەن كۈرە يېنىدىكى  
بارگاھتا كۆرۈۋىدىم ، — دېدى مىلتىقلىق چېرىكلەردىن بىرى ،  
چۆپ ئۈستىگە تىكىلىپ تۇرۇپ .

— راست ، مەن ئەخمەتخان خوجا ! شوتىنى قويۇڭلار ، مەن  
چۈشمەن ! — دېدى ئۇ ، چۆپ دۆۋىسىنىڭ چېتىگە كېلىپ ،  
ئۇنىڭ تىترەۋاتقانلىقى جىم تۇرالمايۋاتقان پۇتلىرىدىن بىلىنەتتى .  
ئىككى ئات باقار ئۇزۇن شوتىنى يۆلەپ چۆپ دۆۋىسىگە  
قويدى . خوجا يەرگە چۈشۈپ ، ئەمەلدار ۋە چېرىكلەرنىڭ ئالدىغا  
كەلدى .

— قېنى ، ماڭسىلا ، ئەخمەتخان خوجام ! بىز سىلنى  
ھاكىمبەگ ئوردىسىغا ئېلىپ بارىمىز ! — دېدى قوشۇمىسى  
تۈرۈلگەن ئوتتۇرا ياشلىق ئەمەلدار سىڭار كۆزگە نەپرەت بىلەن  
قادىلىپ...

ئەلاخان ئەخمەتخان خوجىنىڭ قولىغا چۈشكەنلىكىنى دەريا  
بويىدىن كېلىۋېتىپ ئاڭلاپ ، ئىنتايىن خۇشال بولدى . يېڭىلا  
موللا شەۋكەت ئاخۇننى تاغارغا سېلىپ ، دەرياغا تاشلاپ قايتقان  
پالۋاننىڭ ئالدىغا كەلگەن ئاق يۈزلۈك ئەمەلداردىن خوجىنىڭ

قولغا چۈشۈش جەرياننى تولۇق ئاڭلىدى .

— ھېلىقى ئىككى ئات باقار بىلەن قاراۋۇلنى چوقۇم تارتۇقلايمەن ! — دېدى ئەلاخان ئېتىنى دېۋىتىپ ، ھاكىمبەگ ئوردىسىغا تېزىرەك يېتىپ بېرىشنى ئويلاپ .

پالۋان ھاكىمبەگ ئوردىسىنىڭ ھويلىسىغا كىرىپ ئالدىراپ ئېتىدىن چۈشتى . ئۇ يۈگۈرۈپ كەلگەن مۇھاپىزەتچى يىگىتكە ئېتىنىڭ چۈلۈۋىرىنى بېرىپ ، ئۆزىگە قاراپ تۇرغان سىپاھلارنىڭ ئالدىغا كەلدى .

— قېنى ، ئەخمەتخان خوجامنى ئاچىقىڭلار !

يۈز - كۆزى خۇيزۇنىڭ قىزىل قېنى بىلەن بويالغان ، بېشىغا ئىككى تەرىپى يىرىق لاتا قالپاق كىيگەن سىڭار كۆز بېشىنى سالغان ھالدا ئەلاخاننىڭ ئالدىغا كېلىپ توختىدى .

— ئەيسالامۇئەلەيكۇم ! — دېدى ئەلاخان خوجىغا قاراپ ، — مەيلى سىلى كىم بولسىلىمۇ ، كىچىكلەرنىڭ چوڭلارغا سالام قىلىشى بىز مۇسۇلمانلارنىڭ ئادىتى ! مەن بۇ ئادەتنى بۇزۇشنى خالىمىدىم . سىلى ئۆز قېرىنداشلىرىنىڭ قان - قەرزىگە بوغۇلغان كەچۈرگۈسىز جىنايەتچى بولسىلىمۇ سالام قىلدىم ، — ئۇ بىردەم تۇرۇۋېلىپ ، سۆزىنى يەنە داۋام قىلدى ، — سىلىنى تىرىك قالدۇرغىلى بولمايدۇ ! سىلىنى تىرىك قالدۇرسام قوللىرىدا ئۆلگەن قېرىنداشلىرىم مېنى لەنەتلەيدۇ ! ئەل - يۇرتىنىڭ سىلىگە چىقارغان ھۆكىمى : ئۆلۈم ! قېنى ، دەيدىغان گەپلىرى بولسا دەۋالسىلا ! ئوقۇيدىغان نامازلىرى بولسا ئوقۇۋالسىلا ! سىلىنى ئۈزۈم ئۆلتۈرىمەن !!!

— سىلىنى ، ئەلاخان ، موللا شەۋكەتكە ئەمىر بولغان كۈنلىرىمدە ئۆلتۈرۈۋەتمىگەنلىكىمگە تولىمۇ پۇشايمان قىلىمەن !!!

ئەلاخان قىلىچىنى سۇغۇرۇۋالدى . قىلىچىنىڭ ئۆتكۈر بىسى

قۇياش نۇرىدا جۇلالىناتتى . ئۇ بېشىنى سېلىپ ، يالغۇز كۆزىنى يۇمۇپ ، غال - غال تىترەۋاتقان ئەخمەتخانغا قاراپ ماڭدى . پالۋاننىڭ كۆز ئالدىدىن خەلق ھۆرمىتىگە سازاۋەر ئەخمەت خەزىنىچىبەگ ، ئەل - يۇرتى ئۈچۈن ئۆزىنى ئاتىغان ئابدۇرۇسۇل ئەمىر ، بىر جۈپ قوش غۇنچىدەك ئىككى ئوغۇل ، خىزىردەك موللا ناسىر ئەلەم ۋە ئۇرۇشلاردا خوجىنىڭ قولىدا ئۆلگەن جانچىگەر قېرىنداشلىرى بىر - بىرلەپ ئۆتتى . ئۇنىڭ لايىقلىقىنى كۆزلىرىدەك كۆزلىرى ئوت بولۇپ ياندى ، قىلىچ تۇتقان قولى تېخىمۇ كۈچلەنىپ ، تاشلاۋاتقان ئاياغلىرى تېخىمۇ دادىلاشتى . ئەلاخان سىڭار كۆزگە يېقىنلاپ كەلدى - دە ، خۇددى يولۋاستەك غەزەپ بىلەن بىر ھۆركىرەپ ، ئۇنىڭ بويىغا قىلىچ ئوردى . يەرگە ئۈزۈلۈپ چۈشكەن خوجىنىڭ بېشى ئۆزىدىن قان چېچىپ ، يەر ئۈستىدە بىرقانچە قېتىم سەكرەپ توختىدى...

پالۋان بىر مۇھاپىزەتچىسىگە سىڭار كۆزىنىڭ بېشىنى بىر خالىتىغا سېلىپ كۆتۈرتۈپ كۈچىغا چىقتى . ئۇلارنىڭ كەينىدىن بارلىق سىپاھ ۋە چېرىكلەرمۇ ماڭدى . ئەلاخان باشلىغان ھاكىمىيەت ئوردىسىنىڭ بارلىق ئەمەلدار ۋە چېرىكلىرى بەيتىلانىڭ ئالدىغا كەلدى . ئاڭغىچە بۇنىڭدىن خەۋەر تاپقان ئادەملەرمۇ تەرەپ - تەرەپتىن بەيتىللا ئالدىغا كېلىپ ، بەيتىلانىڭ ئالدىدىكى كۈچىدا ئىلى دەرياسىدەك دولقۇنلاندى .

ئەلاخان ئەۋەتكەن مۇھاپىزەتچىنىڭ دېگىنى بويىچە ئالاھىدە مىخ ياساپ كەلگەن تۆمۈرچى ، يەنە بىر مۇھاپىزەتچى ئىككى خىشنىڭ ئارىسىغا توغرىلاپ تۇتۇپ تۇرغان ئەخمەتخاننىڭ يوغان قۇلقىغا قالىپقى چوڭ مىخنى تۇتۇپ ، بولقىسى بىلەن ئوردى... — ئەخمەتخاننىڭ ئۆز ئەل - يۇرتىغا قاراپ ھۆرىدىغان تۈلكىلەردىن قۇتۇلمىساق ، يەنىلا ئىناق - ئىتتىپاق بولالمايمىز !

بۇ كۈنلەردە بىزگە ئىناقلىق ۋە ئىتتىپاقلىق ھاياتىمىزدىنمۇ  
قىممەتلىك!...

دولقۇنلاۋاتقان ئىلى دەرياسى ئەلاخاننىڭ سۆزلىرىنى  
قوللىغاندەك گۈركىرىدى...

سىڭار كۆزنىڭ بېشى بىرقانچە كۈندىن كېيىن سېسىپ  
چۈشۈپ كەتتى... بەيتىللا ئاركىلىق دەرۋازىسىنىڭ سول  
تەرىپىدە ، ئادەم بويى ئېگىزلىكىدە قالغان قالىپقى ، يوغان مىخ  
يېقىنقى زامانلارغىچە ساقلىنىپ تۇرۇپ ، كېيىن ئۇمۇ يوقىدى...

## خاتمە

### «ئىش ئىلگىمىزدىن كېتىپتىكەن - دە»

چارروسىيىگە قارشى چىققانلىقى بىلەن ئەيىبلەنىپ سولانغان يەتتە سۇلۇق بولۇس تازابىك بىلەن پالتابىك دېگەن قازاقلار چېگرىدىن قېچىپ ئۆتۈپ ئىلىغا كەلدى . بۇ ۋەقەدىن خەۋەر تاپقان يەتتە سۇ ۋالىيسى گېنېرال كالىپاكۇۋىسكى ئەلاخانغا ئەلچى ئەۋەتىپ قېچىپ كەلگەن ئىككى قازاقنى تاپشۇرۇپ بېرىشنى تەلەپ قىلدى . ئەلچى پالۋانغا تاپشۇرغان گېنېرالنىڭ خېتىدە تۆۋەندىكىلەر يېزىلغانىدى :

«ئوقۇپ كۆردى نامەدە مۇنداق دېمىش ،  
«قاچىپ ئوغرىمىز ئاندا بارغان ئىمىش .  
تۇتۇپ بەر ئانى قول - پۈتىن باغلاپان ،  
كى سائەتكە قويماي ئىبەرگىل بۇيان .  
مەگەر بەرمەسەڭ سىزگە قىلغۇم جاپا ،  
تامام خەلقىڭىزنى قىلۇرمەن خاپا .  
بارىپ يۇرتىڭىزنى قىلىپ دەستىڭىز ،  
سېنى ھەم سىپاھلارنى قىلغۇم ئەسىر» ...» ①

ئەلاخان گېنېرال كالىپاكۇۋىسكىنىڭ تەلپىنى رەت قىلىپ ،

① «غازات دەرمۈلكى چىن» داستانىدىن ، «شىنجاڭ تەزكىرىچىلىكى» ژۇرنىلى 1995 - يىل 4 - سان 43 - بەت .

تازا بېك ۋە پالتا بېكلەر قايتۇرۇپ بەرمىدى .  
چارروسىيە ئۇرۇش ئېلان قىلىپ ، 1871 - يىل ئەتىيازدا  
زەمبىرەك ۋە مىلتىقلار بىلەن قوراللانغان قوشۇنلىرىنى كەتمەنگە  
قاراپ ئاتلاندۇردى...

\*

\*

يەر - جاھان ئىسسىپ ، دەل - دەرەخلەر يوپۇرماق چىقاردى .  
ئېتىزلارغا تېرىلغان يازلىق ئاشلىقلار كۆكىرىپ بوي كۆرسەتتى .  
زېمىن يېشىللىنىپ ، ئاجايىپ چىرايلىق بولۇپ كەتتى . ئاشىق  
بۆلبۈل باغۇ بوستانلاردا جۈنۈنلىنىپ ئۆزىنىڭ ئاجايىپ مۇھەببەت  
ناۋالىرىنى كۈيلەيتتى .

كەتمەن يېزىسىنىڭ ئاقساقىلى سېتىۋالدى بەگ ئۆز ئۆيىدە  
ئائىلىسىدىكىلەر بىلەن گۇڭۇر - مۇڭۇر چۈشلۈك چېيىنى  
ئىچىۋاتاتتى . بۇ خۇش چاقچاق ئادەم قىزىق گەپلەر بىلەن ئايالى  
ۋە ئوغۇل - قىزلىرىنى كۈلدۈرۈپ ، ئۆي ئىچىنى خۇشاللىققا  
چۆمدۈرەتتى .

«بالا - قازا كۆرۈنۈپ كەلمەس ، كەلسە پۇت - قولىنى  
ساڭگىلىتىپ» دېگەندەك ، ئۆيگە ئىشىكىنىمۇ چەكمەي ، ئاق  
قالپاقلىق ، ئۆچكە ساقاللىق بىر قازاق ھاسىراپ - ھۆمۈدەپ  
كىرىپ كەلدى . ئۇنىڭ چىرايى ۋە كۆزلىرىدىن ۋەھىمە  
ئۇچاتتى .

— كەل ...! كەل ...! يۇقىرى ئۆت ! — دېدى سېتىۋالدى  
بەگ كىرگەن قازاققا ھەيران بولغاندەك قاراپ ، ئورنىدىن  
تۇرۇۋېتىپ .

— ئالدىرايمەن ! مېلىم ئايدالادا ، قارايدىغان ئادەم يوق  
قالدى . ئورۇسلار چېگرىغا نۇرغۇن ئەسكەرلىرىنى توپلىدى .  
ئۇلارنىڭ پەيلى يامان ، چېگرىدىن بېسىپ كىرىدىغاندەك

كۆرۈنىدۇ، — دېدى قازاق تاپسىدىلا، قامچىسىنى تۇتۇپ تۇرۇپ، — دەيدىغىنىم شۇ! ھەرنېمە بولسا سەگەك تۇرۇڭلار!...

ئاق قالپاقلىق تاغ ئوغلى ئۆيگە قانداق ئالدىراپ كىرگەن بولسا، يەنە شۇنداق ئالدىراپ چىقىپ كەتتى. ئورنىدىن تۇرۇپ سۈپىدىن چۈشۈپ تۇرغان يېزا باشلىقى قازاقنىڭ كەينىدىن ئۈزىتىپ ئىشكەك قاراپ ئىتتىك ماڭدى...

ئۇرۇش دېسە جېنى سىر قىرمايدىغان ئەر — ئايال بارمىدۇر؟ چۈنكى ئۇ گۈزەللىك ۋە يېشىللىقنى، شەھەر — يېزا ۋە تىرىكلىكنى ۋەيران قىلىدىغان، قانغا بويىدىغان بالايئاپەت! شۇڭلاشقا ئۇرۇش دېسە، قاپقى تۈرۈلمەي، كۈلىدىغان ئادەم بۇ دۇنيادا بولمىسا كېرەك! قازاقنى ئۈزىتىپ ئۆيگە كىرگەن سېتىۋالدى بەگنىڭ بۇغداي ئۆڭلۈك چىرايىدا بايقى كۈلكە ۋە كۈلۈمسىرەشلەردىن زەررىچىلىك ئىپادىمۇ كۆرۈنمەيتتى، ئۇنىڭ قاپاقلىرى تۈرۈلۈپ، كۆزلىرى خىيال بىلەن چاقنايتتى.

«قانداق قىلىش كېرەك؟ — دەپ ئويلىدى سېتىۋالدى بەگ سۇپا ئۈستىگە چىقىپ، شىرەنىڭ يېنىغا كېلىپ ئولتۇرۇپ، ئۇنىڭ يوغان كۆزلىرى ئۆزىگە ئۈن — تىنسىز ۋەھىمە بىلەن قاراپ تۇرغان ئايالى ۋە بالىلىرىغا ئەمەس، ئالدىدىكى تېخى يېرىلمىغان قايماقلىق ئەتكەنچايغا تىكىلدى، — ياخشىسى دەرھال يۇرت چوڭلىرىنى يىغىپ ئۇلار بىلەن كېڭىشەي...»

ئۇ شۇنداق قىلدى. ئارىدىن بىر ئاش پىشىمدەك ۋاقىت ئۆتۈپ يۇرت چوڭلىرى ئالدى كۈنچىقىشقا قارىغان كونا مەسچىتنىڭ ئالدىدىكى بۈككىدە سېدىنىڭ ئاستىغا يىغىلدى. يېزىنىڭ چوڭ ئىشلىرى مۇشۇ مەسچىت، مۇشۇ سېدىنىڭ تېگىدە مۇزاكىرە قىلىناتتى.

سېدە ئاستىدىكى سايىدە چۆرىدەپ ئولتۇرغان ئاق، چار ۋە قارا ساقاللىق يېزا مۇتۋەرلىرى سېتىۋالدى بەگدىن قازاق



يەتكۈزگەن خەۋەرنى ئاڭلىغاندىن كېيىن ، بىردەم ئۇن - تىنىسىز ئولتۇرۇشۇپ قالدى . ئۇلارنىڭ جىددىيلەشكەن چىرايلىرى ۋە يوغان ئېچىلغان كۆزلىرىدىن ھەم غەزەپ ، ھەم جاسارەت ، ھەم خىيال چېچىلاتتى .

— ئاق پاشا چېگرىغا چېرىك توپلاپتۇ - دە ! ئۇ مۇتتەھەم ئۇزاقتىن بېرى كۆزىنى قىزارتىپ بىزنىڭ بۇ ئالتۇندەك زېمىنىمىزغا تىكىلىپ كېلىۋاتاتتى . ئوسۇرغاققا ئارپا ئېنى باھانە دېگەندەك ، ھېلىقى بىز تەرەپكە قېچىپ كەلگەن ئىككى قازاقنى باھانە قىلىپ ، بىزگە تاجاۋۇز قىلماقچى بوپتۇ - دە ! كەلسە كەلسۇن ، كۆرەرمىز ! بىز نېمىلەرنى كۆرمىگەن ! ؟ يەنىلا ياشاپ كېلىۋاتىمىز ! ئۆلۈپ تۈگىمىدۇق ! چارروسىيە قوشۇنلىرى بېسىپ كەلسىمۇ يەنىلا تۈگىمەيمىز ! سېتىۋالدى بەگ ، چېرىكلىرىڭ بىلەن بىللە ، تاياق - توقماق ، ئارا - گۈرجەك تۇتالايدىغان كەتمەنلىكلەرنى سەپكە تىزغىن ! مانا ، مەنمۇ تۆمۈر ئارامنى ئېلىپ تىزىلمەن . كۆك كۆزلەرنىڭ قانچىلىك بىڭىسى بار ئىكەن ، كۆرۈپ باقمىدۇق ! ؟ — يەتمىشلەرگە يېقىنلاپ قالغان ، چاچ - ساقاللىرى قاردەك ئاقارغان جاھانباقى بوۋاي ئالدىرماي ، سالماق بىلەن سۆزلىدى . ئۇنىڭ سۆزىنى سورۇندىكىلەر باشلىرىنى لىڭشىتىپ قوللاپ تۇردى .

— جاھانباقىكام توغرا دېدى ، — دەپ سۆز باشلىدى بېشىغا سادىر ئاق مالخىيى كىيگەن ، گەۋدىلىك ئەمەت ئىسىملىك ، ئوتتۇرا ياشلىق ئادەم ، — ئىككى قازاق بىر باھانە ! جىننىڭ قەستى شاپتۇلدا دېگەندەك ، ئاقپاشانىڭ قەستى بىزنىڭ ئالتۇندەك زېمىنىمىزدا ! ئۇ كېلىمەن دېسە ، ياخشىلاپ كۈتۈۋېلىشتىن باشقا نېمە چارە ؟ ! تەييارلىنايلى ! يەنە بىرى : مەكتۈپ يېزىپ كۆك كۆزلەرنىڭ كەتمەنگە ھۇجۇم قىلماقچى بولۇۋاتقانلىقىدىن ئەلاخاننى خەۋەرلەندۈرەيلى ! شەھەردىن ياردەمگە قوشۇن كەلسۇن !...

قۇياشنىڭ ئىسسىقىدا ، يوپۇرماق چىقارغان سېدە  
ئۈگىدەۋاتقاندا كۆرۈنەتتى . باياتىن ۋېچىرلاشقان قۇشقاچلار  
نەگىدۇر ئۇچۇپ كېتىپ ، ئاستىدىكىلەرنىڭ پارىغىدىن باشقا ئۇن  
ئاڭلانمايتتى . مەسچىت ئالدىدىن ئۆتۈپ كېتىۋاتقان ئەر - ئاياللار  
سېدە ئاستىدا ئولتۇرغانلارغا قاراپ قوياتتى...

— ئەمەس ، شۇنداق بولسۇن ! — دېدى كۆپچىلىكنىڭ گېپى  
تۈگەپ ، پىكىرلەر بىر نۇقتىغا كەلگەندىن كېيىن يېزا باشلىقى  
سۆز باشلاپ ، — ھەممىمىز ئۆيمۇ ئۆي كىرىپ ، يۇرتنى  
قوزغايلى ! جەڭ قىلالايدىغان ئەر - ئاياللارنىڭ ھەممىسى  
چارروسىيە چېرىكلرىنىڭ كېلىشىنى كۈتسۇن ! مەن ئاسىم  
خەلىپىتىمنى تېپىپ ، ئەلاخانغا ئەۋەتلىدىغان خەتنى يازدۇرۇپ ،  
بىر ئاتلىق يىگىتتىن ماڭدۇرۇۋېتەي !...

يۇرت چوڭلىرى ئورۇنلىرىدىن تۇرۇپ ، كەينىلىرىنى  
قوللىرى بىلەن قېقىپ بىر - ئىككىدىن بولۇپ تارقالدى .  
سېتىۋالدى بەگ ئالدىراپ ئاسىم خەلىپىتىمنىڭ ئۆيىگە قاراپ  
ماڭدى . بۇ چاغدا قۇياش نامازدىگەرگە يېقىنلاپ باراتتى...

\*

\*

ئارىدىن بىر كۈن ئۆتۈپ ، تاڭ يېڭىدىن يورۇۋاتقاندا ، چار  
پادىشاھ قوشۇنلىرى چېگرىدىن ئۆتتى . ھاسىراپ - ھۆمۈدەپ  
يۈگۈرۈپ كەلگەن چېرىكنىڭ خەۋىرىدىن ئورنىدىن تۇرغان  
سېتىۋالدى بەگ جاڭ ئۇرغۇزۇپ پۈتۈن يېزىنى سەپكە تۇرغۇزدى .  
قولغا ئارا - گۈرجەك ، تاياق - توقماق ئالالايدىغان ئەر - ئاياللار  
كېلىۋاتقان تاجاۋۇزچىلارغا قارشى جەڭگە ئاتلاندى . ئۇلار  
سېتىۋالدى بەگنىڭ يۈزدەك چېرىكى بىلەن يېزا چېتىگە كېلىپ  
دۈشمەن قوشۇنلىرىنى كۈتۈپ تۇردى . كۆزلىرى تاڭ چولپىنىدەك  
چاقناۋاتقان ھەربىر ئەر - ئايالنىڭ ۋۇجۇدىدا مۇقەددەس تۇپرىقىنى

قوغداش ئىرادىسى گۈلخان بولۇپ ياناتتى .

مانا ، چارروسىيە چېرىكلىرىنىڭ زەمبىرەك ۋە مىلىتقىلىرى كەينى - كەينىدىن ئېتىلىشقا باشلىدى . توپ ئوقى چۈشۈپ پارتلىغان يەردىن ئوت - يالقۇن ، ئىس - تۈتەك ، توپا - چاڭ سۈزۈك تاڭ ھاۋاسىغا ئۆرلەپ چىقاتتى . مىلىتقى ئوقلىرى ۋىزىلىداپ كېلىپ ، نەلەرگىدۇر چۈشەتتى . يېزىنىڭ نۇرغۇن ئۆيلىرى ئۆرۈلدى ، باغلىرى ۋەيران بولدى . يېزا چېتىدە سەپ تارتىپ تۇرغان باتۇرلاردىن ، مەھەللىدە قالغان قېرى - چۈرى ۋە بالىلاردىن ، چارۋا ماللاردىن ئۆلگەن ۋە يارىدار بولغانلارمۇ ئاز بولمىدى... بىر ھازا زەمبىرەك ۋە مىلىتقى ئاتقان چارروسىيە قوشۇنلىرى ھۇررا توۋلاپ پىيادە ۋە ئاتلىق ھۇجۇمغا ئۆتتى . ئىچىدىن ئۆرلىگەن غەزىپىنى يوغان ئېچىلغان كۆزلىرىدىن ئوت بولۇپ چېچىۋاتقان كەتمەنلىكلەر چۇقان كۆتۈرۈپ كېلىۋاتقان ئاتلىق ۋە پىيادە تاجاۋۇزچىلارغا يوشۇرۇنغان ئورۇنلىرىدا قوراللىرىنى چىڭ تۇتۇپ قاراپ تۇراتتى .

كۈنچىقىش تەرەپ بىلىنەر - بىلىنمەس قىزىرىپ كېتىۋاتاتتى . تاغ تەرەپتىن كېلىۋاتقان گۈر - گۈر شامال يېزا چېتىدىكى دەل - دەرەخلەرنىڭ يوپۇرماقلىرىنى شىلىدىرلىتىپ ئۇچاتتى...

مانا سېتىۋالدى بەگنىڭ جاراڭلىق ئاۋازى ياڭرىدى :  
— قېرىنداشلار ! مۇقەددەس زېمىنىمىزغا بېسىپ كىرگەن تاجاۋۇزچىلار ئالدىمىزغا كەلدى . قېنى ، جەڭگە چىقىپ ، ئۇلارنىڭ ئەدىپىنى تازا بىر بېرەيلى ! ئالغا !...  
دەل - دەرەخلەر كەينىدە ، ئېرىق ۋە ئويمان - چوڭقۇرلاردا ، تۆپىلىكلەرنىڭ ئارقىسىدا مۆكۈنۈپ ياتقان قوراللىق چېرىكلەر ، كەتمەنلىك ئەر - ئاياللار قىيقاس - چۇقان بىلەن كېلىۋاتقان تاجاۋۇزچىلارغا قارشى خۇددى بوراندەك ئاتلاندى . ھەربىر

يۈگۈرۈپ كېتىۋاتقان كەتمەنلىكنىڭ يۈرىكىدە ئانىجان تۇپراق مۇھەببىتى ئوق بولۇپ ياناتتى. ئۇلار شۇ تاپتا ئۆلۈمنىمۇ بىلمەيدىغان، غەزەپ بىلەن ئۆز دۈشمىنىگە ئېتىلغان شىر ۋە يولۋاسلارغا ئوخشايتتى.

قۇچاقلاشما جەڭ باشلىنىپ كەتتى. چارروسىيە چېرىكلىرى سان جەھەتتىن خېلىلا كۆپ ۋە ھەممىسىلا مىلتىق ۋە قىلىچلار بىلەن تولۇق قوراللانغان بولسىمۇ، كەتمەنلىك ئەر - ئاياللار قورقۇپ قالمدى. ئۇلار قولىدىكى ئارا - گۈرجەك، تاياق - توقماق ۋە مىلتىقلار بىلەن پىيادە ۋە ئاتلىق تاجاۋۇزچىلار بىلەن جان تىكىپ جەڭ قىلاتتى. ئەنە، يەڭلىرىنى تۇرۇۋەتكەن بەرنا بىر ئايال ئالدىغا كەلگەن بىر ئاق پادىشاھ چېرىكىنى قولىدىكى تۆمۈر ئارىسى بىلەن دوزاخقا ئۆزىتىۋەتتى. دەھشەتلىك چىرىقراپ يىقىلغان تاجاۋۇزچىنىڭ تۆمۈر ئارا كىرگەن كۆكرىكىدىن قان يامراپ چىقاتتى. جەڭ بارغانسېرى قىزىپ، يېشىل دالنى قىيىقاس - چۇقان جاراڭلىتاتتى... باتۇر كەتمەنلىكلەر چۈشكىچە قاتتىق جەڭ قىلدى، لېكىن سان جەھەتتىن ئاز، قوراللىرى ناچار بولغانلىقتىن ئاخىرى بەرداشلىق بېرەلمەي، يېزا باشلىقىنىڭ بۇيرۇقى بىلەن مەھەللىگە چېكىندى. ئۇلار خېلى كۆپ قېرىنداشلىرىنىڭ جەستىنى جەڭ بولغان دالدا قالدۇرۇپ، ئاستا - ئاستا چېكىنىپ يېزىغا كىردى. ئۇ يەردىن قېرى - چۈرى ۋە بالا - چاقىلىرىنى ئېلىپ، كەتمەننى تاشلاپ چىقتى...

تاجاۋۇزچىلار يېزىنى ئىگىلىگەندىن كېيىن، چېكىنگەن كەتمەنلىكلەرنىڭ كەينىدىن قوغلىمىدى. ئۇلار توخۇ ۋە قوي - قوزىلارنى سويۇپ، ئىگىسىز قالغان ئۆيلەرنىڭ قازانلىرىغا سېلىپ ئاستىغا ئوت ياقىتى. گۆش پىشقۇچە چارروسىيە چېرىكلىرى ھاراقلىرىنى ئىچىپ، گارمون چېلىپ، ناخشا ئېيتىپ، كەتمەن كەنتىنى يېشىغا كىيدى...

باتۇر كەتمەنلىكلەر يېزىدىن چىقىپ، ناماز دىگەردىن

ئۆتكەندە شەھەردىن كېلىۋاتقان ئۆز قوشۇنلىرى بىلەن ئۇچراشتى. ئەلاخان سېتىۋالدى بەگنىڭ مەكتۇپىنى ئالغاندىن كېيىن ، توقىلەك پالۋاننى باش قىلىپ ، ئاتلىق ۋە پىيادە قوشۇننى كەتمەنگە ئاتلاندۇردى. باشلىرىغا بىردەك ئاق قالپاق كىيگەن ئۇيغۇر ، خۇيزۇ ، قازاق چېرىكلەر كەتمەنلىكلەر بىلەن قىزغىن كۆرۈشتى. خەلق ۋە چېرىكلەر بىر - بىرىنى باغرىغا بېسىپ كۆرۈشتى. ئۇلارنىڭ كۆزلىرىدىن ئاققان قېرىنداشلىق كۆز ياشلىرى سىيرىلىپ ئانىجان زېمىنغا چۈشتى. قوشۇن ۋە خەلق ئۇچراشقان تۈزدە گۈلخانلارنى يېقىپ ، كەچكى تاماقلارنى بىللە يېدى. توقىلەك پالۋان بولۇپ ئۆتكەن جەڭنىڭ ۋە تاجاۋۇزچىلارنىڭ ئەھۋالىنى تولۇق ئىگىلىگەندىن كېيىن ، ئاتلىق ۋە پىيادە قوشۇنلىرىنىڭ سەركەردىلىرى بىلەن ئالدىدىكى جەڭنى قانداق قىلىش ھەققىدە كېڭەشتى...

تاش قاراڭغۇسى ، ئاسماندا يۇلتۇزلار جىمىرلاپ ياناتتى. ئارىلاپ - ئارىلاپ ئاڭلانغان ئىتلارنىڭ ھۇۋۇلاپ قاۋۇشىدىن باشقا ئاۋاز ئاڭلانمايتتى. يېزىغا يېقىنلاپ كەلگەن توقىلەك پالۋان قوشۇنلىرى ۋە كەتمەن كەنتىدىكى خەلق توختاپ ، ئارام ئالدى. يېزىغا كىرگەن چارلىغۇچىلار تاجاۋۇزچىلارنىڭ ياققان گۈلخانلىرى ئۆچۈپ ، بەزىلىرىدىن ئىس - تۈتەك ئۆرلەۋاتقانلىقىنى ، چۆرىسىدە ئولتۇرغان قاراۋۇللارنىڭ مىلتىقلىرىنى تۇتۇپ ئۈگەۋاتقانلىقىنى كۆردى. ئۇلار دۈشمەن ئاساسىي قوشۇننىڭ ئۆيلەردە ئۇخلاۋاتقانلىقىنى بىلدى. يېزىغا بېسىپ كىرىپ ، تاجاۋۇزچىلارغا تۇيۇقسىز ھۇجۇم قىلىشنىڭ ئەڭ ياخشى پۇرسىتى ئۆز ئانا تۇپرىقى ئۈچۈن جان تىكىپ جەڭ قىلىدىغان باتۇرلارغا قۇچاق ئېچىپ توراتتى...

ئەۋەتكەن چارلىغۇچىلىرىدىن دۈشمەن ئەھۋالىنى ئاڭلىغان قامەتلىك ، ئۇزۇن بۇرۇتنىڭ ئىككى ئۇچى ئۈستىگە قايرىلغان ، كۆزلىرى يوغان توقىلەك پالۋان قوشۇنلىرى سەپكە تۇرغۇزۇپ ،

ھۇجۇمغا ئاتلاندى. گويا تۈمەن تۇلپار ئۇچقاندەك ، تۈمەن شىر - يولۋاس ئېتىلغاندەك ئاتلىق ۋە پىيادە قوشۇنلار ، ئۇلارنىڭ كەينىدىن كەتمەنلىكلەر يېزىغا كىردى . ھەيۋەتلىك ھۇررا ۋە قىيقاس - چۇقاندىن ئاڭ قاراڭغۇسىنىڭ جىمجىتلىقى بۇزۇلۇپ ، جەنۇبتىكى قارايغان ئەزىم تاغلار قاقاقلاپ كۈلگەندەك بولدى . تاجاۋۇزچىلارنىڭ قاراۋۇللىرى قاباھەتلىك چۈش كۆرۈپ ئويغانغاندەك ۋارقىراپ - چىرقىراپ ئورۇنلىرىدىن تۇرۇپ ساراڭلاردەك قاچتى . قاراۋۇللىرىنىڭ ئالتاغىل ئۈستىدىن ئويغانغان چارروسىيە چېرىكلىرى ئۆي - ئۆيلەردىن يۈگۈرۈپ چىقىپ نېمە قىلارنى بىلەلمەي قالدى . خۇددى ئاسماندىن چۈشكەندەك «ئۇر ! چاپ !» دەپ كېلىۋاتقان ئاق بالخىلىق چېرىكلىەر مىللىتىق - قىلىچلىرىنى ھاۋادا ئوينىتىپ تاجاۋۇزچىلارنىڭ جېنىنى ئالىدىغان جەڭ ئىلاھلىرىغىلا ئوخشايتتى . ئاق پادىشاھ چېرىكلىرى ئەس - ھوشىنى يىغىپ مىللىتىقلىرىنى كېلىۋاتقان باتۇرلارغا قاراتقان بولسىمۇ ئۈلگۈرەلمىدى . يېتىپ كەلگەن ئەزىمەتلەر ھەش - پەش دېگۈچە بىرقانچىسىنىڭ كاللىسىنى يەرگە قامماقتەك دومىلىتىۋەتتى . بۇ كېلىۋاتقان قۇدرەتلىك بوراننى توسۇپ قالالمايدىغانلىقىغا كۆزى يەتكەن تاجاۋۇزچىلار ئالدى - كەينىگە قارىماي قېچىشقا باشلىدى . توقىلەك پالۋاننىڭ ئاتلىق باتۇرلىرى قىيقاس - چۇقان بىلەن قىلىچلىرىنى ئوينىتىپ قاچقان دۈشمەننى چاپ - چاپ قىلىپ قوغلىدى . يوللاردا تالاي جەسەتلىرىنى قالدۇرۇپ چارروسىيە چېرىكلىرىنىڭ ئاز بىر قىسمىلا چېگرىدىن ئۆتۈپ كەتتى...

ئاڭ ئېتىپ ، كۈنچىقىش ئۇپۇقى چوغ رەڭلىك گۈللەرنىڭ گۈلزارلىقىغا ئايلىنى . غەلىبە قىلغان قوشۇن ۋە خەلق كوچىلاردا ناخشا ئېيتىپ ، ئۈسسۈل ئويناپ چىقىۋاتقان نۇرلۇق پەرىشتىنى كۈتۈۋالدى...

تۆر تامغا تارتىلغان مودەنگۈللۈك گىلەمنىڭ قارشى تەرىپىدە ، ھويلىغا قارىغان دېرىزىلەردىن بىرىنىڭ يېنىدا ، قوش قەۋەت كۆرىپدە ئولتۇرغان جېلىل ئوغلى بېشىر بەگنىڭ قېتىلغان كۆزلىرىدىن كۆكۈچ نۇر چېچىلاتتى . چوڭقۇر خىيال سۈرۈۋاتقانلىقى قىزىلدىن قالغان چېچەك ئىزى بار قارامتۇل ، كەڭ يۈزىدە كۆرۈنۈپ تۇرغان مۇرىلىرى كەڭ ، سېمىز ، بېشى يوغان ، يېشى ئەللىكلەرگە يېقىنلاشقان بۇ ئادەم مۇناپىقلىق يولىنىڭ باشلىنىش پەللىسىدە ئايلىناتتى . بۇرۇتى ئۇزۇن ، كەتمەن ساقال بېشىر بەگ قول - ئىلكىدە بار ، كۈنلىرى خىجالەتسىز ئۆتىدىغان ، لېكىن نەپسى يامان ئادەملەردىن ھېسابلىناتتى . بۇ بەگنى مۇناپىقلىق يولىنىڭ باشلىنىش پەللىسىدە ئايلاندۇرۇۋاتقان دەل ئۇنىڭ نەپسى شەيتىنى بولۇپ ، بايلىق ، ھوقۇق كېلىدىغان ، لېكىن ئەل - يۇرت قاراغايىدىغان بۇ مۇناپىقلىق يولىغا مېڭىشتىن سەل ئەيمىنىپ تېخى ئېنىق بىر قارارغا كېلەلمەي قاتتىق خىيال ئىچىدە ئايلىناتتى...

شۇنداق ، بۇ دۇنيادا شەخسىي مەنپەئەتتىنمۇ قۇدرەتلىك ۋە سېھىرلىك كۈچ بارمىدۇر ؟ ! بۇ قۇدرەتنىڭ قۇلىغا ئايلانغان ئادەملەر ھەرقانداق بالايىئاپەت ۋە خەتەرلەردىن قورقمايدۇ ! ئار - نومۇس ، ۋىجدان - ئىمان دېگەنلەرنى زادىلا بىلمەيدۇ . شەخسىي مەنپەئەت دەيدىغان شەيتاننىڭ ۋەسۋەسىسىدە قالغان مۇناپىقلار ئاتا - ئانىسى ، بالا - چاقىسى ، قوۋم - قېرىندىشى ، يۇرتداشلىرى ، ھەتتا يۇرتىنىمۇ چەيلەپ ئۆتۈپ كېتەلەيدۇ . ئوچۇقنى دېسەم ، بۇ قارايۇزلەر ئەل - يۇرت بىلەن شەخسىي مەنپەئەتنى توقۇنۇشۇپ قالسا ، شەخسىي مەنپەئەتتىنلا ئەلا بىلىپ ، ئەل - يۇرتىدىن ئىككىلەنمەي ۋاز كېچەلەيدۇ ۋە قۇربان قىلالايدۇ . شۇ تاپتا ياسىداق سارىيىدا ، ھويلىغا قارىغان دېرىزىلىرىنىڭ بىرى

يېنىدا ئولتۇرغان ، ئادەتتە نەپسى يامان ، شەخسىي مەنپەئەتىدىن ئاسان ۋاز كەچمەيدىغان بېشىر بەگمۇ ئەل - يۇرتى بىلەن شەخسىي مەنپەئەتنى توقۇنۇشقان يولنىڭ بېشىدا چوڭقۇر خىيال سۈرۈپ تۇراتتى . ئۇ بۈگۈن بىر كېچىنى ئۇخلىماي دېگۈدەك خىيال بىلەن ئۆتكۈزۈۋەتتى . بامدات نامىزىنى ئوقۇشنىمۇ ئۇنتۇغان بەگ ئەتىگەنلىك چېيىنى ئالدىراپ - تېنەپ ئىچىپ ، ياسىداق سارىيىغا كىرىپ يەنە خىيال ئىچىدە كېزەتتى . ئۇزۇندىن بېرى ھوقۇق - مەنسەپ ۋە بايلىق تەمەسىدە ياشاپ كېلىۋاتقان بۇ ئادەم ھوقۇق ۋە بايلىق ئالدىغا كەلگەنلىكىنى كۆرۈپ ، ئۇنىڭ ۋەسۋەسىدە بىر كېچىنى ئويۇقسىز ئۆتكۈزۈپ ، يەنە قىيىنلاشتى . جېلىل ئوغلى تۈنۈگۈن چارروسىيىنىڭ ئېلىمىزنىڭ كەتمەن يېزىسىغا تاجاۋۇز قىلىپ كىرگەنلىكىنى ئاڭلىدى . مۇقەددەس زېمىنىمىزغا بېسىپ كىرگەن ئاق پادىشاھ قوشۇنلىرى كەتمەنلىكلەر بىلەن توقىلەك پالۋاننىڭ باتۇرلىرىنىڭ بەرگەن زەربىسىگە چىدىيالماي ، جېگىرىدىن قېچىپ چىقىپ كەتكەنلىكىنىمۇ بىلدى...

«قانداق قىلسام بولار ! — دېدى بېشىر بەگ ئۆز - ئۆزىگە پىچىرلاپ ، — كۈتكەن ھوقۇق ۋە بايلىقنىڭ شاھى بولىدىغان كۈن كەلگەندە ، بۇنىڭدىن ۋاز كەچسەم بولامدۇ ؟ ! ياق ! ياق !... ئۇ ئاخىرقى سۆزلىرىنى قاتتىق قايغۇ - ھەسرەت بىلەن ئىگرىغاندەك چىقاردى ، — بۇ دۇنيا — مەنسەپ ، بايلىق ۋە شان - شۆھرەت دۇنياسى . بۇلار بولمىغان ھەرقانداق ئادەمنىڭ بىر تىيىنچىلىك قىممىتى بولمايدۇ ! ياق ! ياق ! مېنى ئادەملەر نېمە دېسە دېسۇن ، بۇ يولغا ماڭغىنىم ماڭغان ! مەن مەنسەپ ۋە بايلىقنىڭ بۈيۈك خاقانىغا ئايلانغان چېغىمدا ، مېنى لەنتەلەيدىغان ، ماڭا تۈكۈرىدىغان ئادەملەرنىڭ چىققىنىنى كۆرەي ! ؟ ھەممىسى ئالدىمدا ئېگىلىپ ، پۇت ۋە قولۇمنى سۆيىدىغان بولىدۇ ! »

بېشىر بەگنىڭ يوغان كۆزلىرى تېخىمۇ يوغىناپ ، قەتئىي



بىر قارارغا كەلگەن مۇناپىقنىڭ كۆزىدەك ۋىلىدايتتى . ئۇ بىر  
ئۇھ تارتىپ ، ھاردۇقى چىققاندەك دېرىزىگە قاراپ كېرىلدى .  
ئەمدى جېلىل ئوغلى خائىنلىق يولىنىڭ بېشىدا تەمتىرىمەي ،  
ئايغ تاشلاپ ماڭدى...

چىرايى تېخىمۇ قارىداپ ، يوغان كۆزلىرى كۆكۈچ نۇر  
چېچىپ چاقناۋاتقان بېشىر بەگ تەستە ئورنىدىن تۇرۇپ ، ئىشكىگە  
قاراپ يول ئالدى . ئۇ بۇ يولغا قانداق مېڭىشىنىمۇ ئويلاپ ،  
ئورۇنلاشتۇرۇش ئۈچۈن ھويلىسىغا چىقىپ كېتىۋاتاتتى...

\*

\*

رۇس چېرىكى ئېگىز بويلۇق ، كۆزلىرى قوڭۇر ، ساقال -  
بۇرۇتى قاپقارا ئادەمنى ئالدىغا سېلىپ ، ئۈستى چېدىرچە  
يېپىلغان ، قېقىلغان قاڭخالتىرى قىزىل سىرلانغان بىر قەۋەتلىك  
ئاق ئۆيگە باشلاپ كىردى . كېچە چېگرادىن بۇ يەرگە ئەكېلىنگەن  
قىزىل پۇتلۇق تۇتقۇنى كۆزەينەكلىك گېنېرال تەقەززالىق بىلەن  
كۈتۈپ ئولتۇراتتى . كۆك سىرلانغان قوش قاناتلىق ئىشكىتىن  
كىرگەن ئادەم تاپسىدىلا ئەيمىنىپ توختىدى .

ئۈستى جىگەررەك خۇرۇم بىلەن قاپلانغان يوغان ئۈستەلنىڭ  
كەينىدە كۆزلىرى كۆك ، چىرايى سېرىق ، بېشىنىڭ ئالدى  
تەرىپىدە چېچى قالمىغان ئۇزۇن بۇرۇتلۇق ، ساقالسز  
كالپاكۇۋىسكى ئولتۇراتتى . ئۇ سۆلىتىنى بۇزماي ، ئورنىدىن  
تۇرماي ، كۆزەينىكىنىڭ ئۈستىدىن تاپسىدا تۇرغان ئادەمگە  
سىنچىلاپ قارىدى .

— مۇنۇ ئورۇندۇققا كېلىپ ئولتۇرغىن ، مېھمان ! — دېدى  
گېنېرال رۇسچىلاپ ، يەنىلا كۆزەينىكىنىڭ ئۈستىدىن قىزىل  
بۆكۈلۈك ، چىرايىدىن ئەندىشە تۆكۈلۈپ تۇرغان ئادەمگە  
كۈلۈمسىرىگەندەك قاراپ ، كالپاكۇۋىسكىنىڭ ئالدىدىكى

ئۈستەلىنىڭ ئولتۇرۇش تەرىپىدە ئورۇق ، ئېگىز تىلماچ ئولتۇراتتى . ئۇ گېنېرالنىڭ سۆزىنى تاپسىدا تۇرغان ئادەمگە ئۆرۈپ بەردى . قارا ساقاللىق ئولتۇرايمۇ ، ئولتۇرمايمۇ ؟ دېگەندەك ئىككىلەنگەن ھالەتتە ئاستا كېلىپ كالىپاكۇۋىسكى كۆرسەتكەن ، ئۇنىڭ ئۈستىلى ئالدىدىكى ياغاچ ئورۇندۇققا كېلىپ ئولتۇردى .

— ئىسىمنىڭ نېمە ؟ — دېدى گېنېرال ئىككى قولىنى ئۈستەلگە ئېلىپ ، ئالدىدا ئولتۇرغان ئادەمگە تىكىلىپ . ئورۇق تىلماچ ئۇنىڭ سۆزىنى يەنە ئۆرۈپ بەردى .

— ھوشۇر ئاخۇن ! مېنى خوجايىنىم بېشىر بەگ ئەۋەتتى ، — دېدى ھوشۇر ئاخۇن «خوجايىنىم» دېگەن سۆزنى ئالاھىدە ئۈنلۈك ئېيتىپ .

چېگرىدا تۇتۇۋېلىپ سوراق قىلىنغان بېشىر بەگ مالىيىنىڭ دېگەنلىرىنى گېنېرال ئاڭلىغان بولسىمۇ ، يەنە ئۆز ئاغزىدىن ئاڭلاش نىيىتىدە سورىقىنى باشلىدى .

— سەن چېگرىدىن يوشۇرۇن ئۆتۈپ ، مېنىڭ بىلەن كۆرۈشۈشنى تەلەپ قىلىپسەن ، ماڭا دەيدىغان قانداق سۆزۈڭ بار . قېنى دېگىن ! — دېدى كالىپاكۇۋىسكى ئالدىدا كۆزلىرىنى پارقىرىتىپ ئولتۇرغان ھوشۇر ئاخۇنغا قاراپ .

— مېنى خوجايىنىم بېشىر بەگ ئەۋەتتى . مېنى بۇياققا ئەۋەتكەن خوجايىنىم سۈيىدۇڭدە سىلەرنى كۈتۈپ قالدى . مەن بۇ يەرگە سىزنى ۋە سىزنىڭ قوشۇنلىرىڭىزنى بىر پاي ئوق ئاتقۇزماي سۈيىدۇڭگە باشلاپ بېرىش ئۈچۈن كەلدىم .

ئۇيغۇر تىلماچ كالىپاكۇۋىسكى بىلەن ھوشۇر ئاخۇننىڭ رۇسچە ۋە ئۇيغۇرچە سۆزلىرىنى ئۆرۈپ بەردى . گېنېرال كۆزەينىسىكىنى ئېلىپ پاكىز قولىغا ئېلىپ بىلەن سۈرتۈۋېتىپ ئاڭلىدى . ئۇ ھوشۇر ئاخۇننىڭ سۆزى تۈگىشى بىلەن كۆزەينىسىكىنىمۇ سۈرتۈپ بولۇپ ، كۆزىگە تاقاپ خۇشاللىقى بىلەن ھوشۇر ئاخۇنغا تىكىلدى .

— سېنىڭ خوجاينىڭ نېمە ۋەجىدىن ماڭا ياردەم قولىنى سۇندۇ؟! بۇنىڭ تېگىدىكى سىرنى بىلىشكە بولامدۇ؟ — دېدى كالىپاكۇۋىسكى ھوشۇر ئاخۇننىڭ سۆزلىرىگە قىزىقىپ ، چىرايىغا كۈلكە يۈگۈرتۈپ .

— مەن تېگى - تەكتىدىكى سىرنى تازا بىلىپ كەتمەسمۇ ، — بىر يۆتىلىپ سۆزىنى باشلىغان ھوشۇر ئاخۇن ئۆزى بىلىدىغان بېشىر بەگنىڭ مېجەز - خۇلقىنى دېيىش قارارىغا كەلدى ، — مېنىڭ خوجاينىم بايلىق ۋە مەنەپكە تولىمۇ ئامراق ئادەم . ئۇ بۇ خىزمىتى ئۈچۈن سىلەردىن ئەمەل ۋە بايلىق كۈتسە كېرەك . بۇنىڭدىن باشقا يەنە قانداق سىرى بارلىقىنى بىلمەيمەن . گېنېرال تىلماچ ئۆرۈپ بېرىۋاتقان ھوشۇر ئاخۇننىڭ سۆزلىرىنى دىققەت بىلەن ئاڭلىدى . ئۇ ھەتتا خۇشاللىقىنى يوشۇرماي ، بەزىدە كۈلۈمسىرەپ كېتەتتى .

— ياخشى ! مەن ساڭا ۋە سىزنىڭ خوجاينىڭغا ئىشىنىمەن ! شۇنداقلا سېنىڭ بىزنى بىر پاي ئوقۇمۇ ئاتقۇزماي ساق - سالامەت سۈيىدۈڭگە باشلاپ بارالايدىغانلىقىڭىمۇ ئىشىنىمەن ! بىزنى سۈيىدۈڭ ۋە غۇلجىلارغا باشلاپ بارالساق ساڭا ۋە سېنىڭ خوجاينىڭغا كاتتا مۇكاپات ۋە مەنەپ بېرىمەن ! — چۈشىدىمۇ كۆرمىگەن بۇ ئامەتتىن كالىپاكۇۋىسكىنىڭ خۇمارى تۈتتى بولغاي ، سېرىق مىستىن ياسالغان ياپىلاق پاپىرۇس قۇتىسىنى يانچۇقىدىن ئېلىپ ، ئېچىپ ، ئىچىدىن ئالغان بىر پاپىرۇسنىڭ مۇشتىكىنىڭ ئۈچىنى قولىدا ئېزىپ چىشلىدى . ئۇ سەرەڭگە يېقىپ ، بىر تالنى ھۇزۇرلىنىپ شوراپ ، كۆپكۆك ئىسىنى پۇۋلەپ ئۆي ئىچىگە چىقاردى ، — بۇ يەرگە كەلگۈچە چارچاپمۇ كەتكەنسەن . بۈگۈن مېھمانخانىدا يېتىپ ئوبدان دەم ئالغىن...

ھوشۇر ئاخۇننى بىر كالتە چاچلىق رۇس چوكان كىرىپ ئاچىقىپ كەتتى . گېنېرال ئورنىدىن تۇرۇپ كېرىلىپ ، ئىشىككە قاراپ ماڭدى . ئۇ شۇ كۈنى چۈشتىن كېيىن قوشۇن

كوماندېرلىرى بىلەن يىغىن ئېچىپ ھوشۇر ئاخۇننىڭ دېگەنلىرىنى مۇزاكىرە قىلدى. يىغىن تالاش - تارتىش ئىچىدە خېلى ئۇزاق داۋام قىلدى.

— ئىسمى نېمە ئىدى؟ ھە ئۇنتۇپ قاپتىمەن. بىر زامانلاردا بىز ئورۇسلاردىن بىر باتۇر چىقىپ، بېسىپ كەلگەن تاجاۋۇزچىلارنى، يول باشلاپ بېرىمەن دەپ ئالداپ ھەممىسىنى ھالاكەت يولىغا باشلاپتىكەن. بۇ كەلگەن ئادەممۇ بىزنىڭ ئاشۇ باتۇرىمىزدەك ئادەم بولۇپ، بىزنى ماراپ ياتقان قوشۇنلىرى ئارىسىغا باشلاپ بېرىپ كۆرگۈلۈكىمىزنى كۆزىمىزگە كۆرسەتمىسۇن! — دېدى قايناپ سۆزلىگەن شاپ بۇرۇتلۇق رۇس كوماندېرى، كالىپاكۇۋىسكىغا قاراپ قويۇپ.

— ياق! — دېدى گېنېرال ئۇنىڭ سۆزى تۈگىشى بىلەن، — ھوشۇر ئاخۇننىڭ ھىجىيىشلىرىدىن، قول باغلاشلىرىدىن، ئىگىلىشلىرىدىن، پۈتۈن روھىي ھالەت، تۇرغان - پۈتكىنىدىن بىزنى ھالاكەت يولىغا باشلايدىغان مەككارلىقى كۆرۈنمەيدۇ. ئەكسىچە بىر مەنىۋى قۇللۇق سادىقلىقى مانا مەن دەپ كۆرۈنۈپ تۇرىدۇ. كەلگەن ئادەم بايلىق، مەنسەپ ۋە شان - شۆھرەت تەمەسىدە ئۆرتىنىۋاتقان بىر بەگنىڭ مالىيىكەن. بىلەمسىلەر، ئەڭ ئۇچىغا چىققان شەخسىيەتچى ئادەملەرلا بۇنداق يولغا ماڭىدۇ. مەن بىر - ئىككى كۈن ئوبدان تەييارلىنىپ، ئاندىن قورغاس چېگرىسىغا قاراپ يولغا چىقىشنى ئويلاۋاتىمەن...

ئارىدىن ئىككى كۈن ئۆتۈپ، گېنېرال كالىپاكۇۋىسكى ئۆزى باشلىغان ئاتلىق ۋە پىيادە قوشۇنلىرى ھوشۇر ئاخۇننى ئېلىپ يولغا چىقتى. ئۇلار چېگرىغا كېلىپ، كېچىسى چېگرىدىن ئۆتتى، ئادەمسىز يوللار بىلەن مېڭىپ، بىر پاي ئوق چىقارماي تۇيۇقسىز سۈيۈڭگە كىردى.

«كى سۈيدۈلۈڭ ئىچىگە كىرىپ جاندارال ،  
 خالايققا ئەيدى بۇ قىسمى ماقال...  
 «ئىلە شەھرىنى بىزگە بەرسۇن» دېدى ،  
 «ئىبەرسۇن ماڭا تازابىكنى تۇتۇپ ،  
 قېرىن تويدۇرۇمەن قانىنى يۇتۇپ...» ①

ئەلاخان چار پادىشاھ قوشۇنلىرىنىڭ بىر پاي ئوق چىقارماي  
 سۈيدۈڭگە كىرگەنلىكىدىن خەۋەر تېپىپ ئاھ ئۇردى . ئۇ ئىچ -  
 ئىچىدىن ھەسرەتلىنىپ : «ئىش ئىللىكىمىزدىن كېتىپتەكەن -  
 دە !» دەپ يىغلاپ كەتتى...

\*

\*

ئەلاخان تازابىك ، پالتابىكلارنى تۇتۇپ كالىپاكۇۋىسكىغا  
 ئەۋەتىپ بەردى . گېنېرال بۇ ئىككى قازاقنى پۇتغا كىشەن  
 سالدۇرۇپ ، ئالمۇتغا ئەۋەتىپ بەردى . كالىپاكۇۋىسكى ئۆز  
 قوشۇنلىرى بىلەن غۇلجىغا كەلدى . بوينىغا قارا ئارقان سالغان  
 ئەلاخان ئالدىغا چىقىپ تەسلىم بولدى . بۇ ۋەقەلەر 1871 - يىل  
 5 - ئايدا يۈز بەردى . ئارىدىن ئۇزۇن ئۆتمەي چارروسىيە  
 قوشۇنلىرى ئەلاخاننى بالا - چاقىلىرى بىلەن ئالمۇتغا ئەكەتتى .  
 كۆرسەتكەن خىزمىتى ئۈچۈن خائىن بېشىربەگ «خارۇنجالىق»  
 دەرىجىسىگە ئىگە بولدى .

چارروسىيە ئىلىنى بېسىۋالغان ئىككىنچى يىلىدىن باشلاپ  
 چىڭ خانىدانلىقى چارروسىيە بىلەن ھەرخىل يول ۋە ھەرخىل  
 شەكىللەردە ئىلىنى قايتۇرۇۋېلىش توغرىسىدا سۆھبەت ئېلىپ  
 باردى . بۇ سۆھبەتلەر گۇاڭشۈينىڭ 7 - يىلى (1881 - يىلى)

① «غازات دەرمۈلكى چىن» داستانىدىن ، «شىنجاڭ تەزكىرىچىلىكى» ژۇرنىلى 1995 -  
 يىل 1 - سان 44 - ، 45 - بەتلەر .

غىچە ئۈزۈلمەي داۋام قىلدى . شۇ يىلى چىڭ خانىدانلىقى بىلەن چارروسىيە ئوتتۇرىسىدا «پېتىربۇرگ شەرتنامىسى» ئىمزالاندى . شەرتنامىدىكى شەرتلەرگە ئاساسەن چىڭ خانىدانلىقى چارروسىيىگە توققۇز مىليون رۇبلى<sup>①</sup> (جۇڭگو پۇلىغا بەش مىليون توققۇز مىڭ سەر كۈمۈش) تۆلەم پۇلى تۆلەيدىغان ، يەنە ئىلىنىڭ ياركەنت ، بورخۇدېن قورغاسقىچە ، ئۈزۈنتامدىن غالجانقىچە بولغان نەچچە مىڭ كىلومېتىرلىق زېمىننى بېرىدىغان بولدى . چارروسىيە شەرتنامىگە ئاساسەن ئىلىنى چىڭ خانىدانلىقىغا قايتۇردى . بۇ «پېتىربۇرگ شەرتنامىسى» نى ئىلى خەلقىگە شىمشارۇف گېنېرال بىلەن مۇئاۋىنى پانتۇسوفلار ئېلان قىلدى . چارروسىيە قوشۇنلىرى كېتىش ئالدىدا ئىلى خەلقىنى قورقۇتۇپ ، يەتتەسۇغا كۆچۈشكە مەجبۇرلىدى .

ئاق پاشا لەشكەرلىرى ،  
ئالتۇن كولاپ ، تاش كەستى .  
دېھقانلارنى كۆچ - كۆچ دەپ  
قىلىچ بىلەن باش كەستى .

ياركەنتنىڭ يولى دەيدۇ ،  
كۆۋرۈكىدە يوغان تاش .  
بىزنى يۇرتتىن ئايرىغان  
نېكولايىدۇر باغرى تاش .

چارروسىيە قوشۇنلىرىنىڭ مەجبۇرلىشى ، «چىڭ ھاكىمىيىتىنىڭ كېلىپ ئۆچ ئالدى» دەپ قورقۇتۇشى بىلەن ئىلى خەلقىدىن قىرىق تۆت مىڭ جان يەتتەسۇغا كۆچتى .

① رۇبلى — روسىيە پۇلىنىڭ بىرلىكى .

ئورۇس ھارۋىسى دەيدۇ ،  
ئالدى چاقى پەس ئىكەن .  
خەقنىڭ يۇرتىدا يۈرۈپ  
كۈن ئالماقمۇ تەس ئىكەن .

كۆچ - كۆچ دېسە قورقمىدۇ ،  
كۆچۈپ كۆرمىگەن ئەللەر ؟!  
ئۆز يۇرتىغا يېتەمدۇ  
بېرىپ كۆرمىگەن يەرلەر !...؟

بۇ كۆچكەنلەردىن باشقا ، روسىيىگە بېرىلگەن زېمىنلاردىمۇ  
يەتتە - سەككىز مىڭ ئادەم قالدى .

يەتتە سۇغا كۆچۈپ چىققان ئىلى خەلقىدىن بەش - ئون يىل  
ئىچىدە تۆت مىڭدىن كۆپ ئۆيۈك ئادەم ئۆز يۇرتلىرىغا يېنىپ  
كەلدى...

گۇاڭشۈينىڭ 8 - يىلى (1882 - يىلى) سانغۇن جىن  
جۇڭجىي قوشۇنلىرىنى باشلاپ ئىلىغا كېلىپ ، ئىلىنى  
چارروسىيىدىن ئۆتكۈزۈۋالدى . جىن جاڭجۈن ئىلىنى  
ئۆتكۈزۈۋالغاندىن كېيىن ، ئىلى خەلقىگە تۆۋەندىكىدەك يارلىق  
چۈشۈردى :

خان : «ئىلى بۇزۇلغاندا ، سىلەرگە مەرھەمەت قىلىپ ،  
بارلىق گۇناھىڭلاردىن ئۆتۈپ ، سىلەرنى تىنچلىققا چىللاپ بىر  
يارلىق چىقارغانىدى . ھازىر تاشقى ئىشلار مەھكىمىسى ئىلىنى  
رۇسلاردىن قايتۇرۇۋالدى . مۇشۇ مۇناسىۋەت بىلەن يەنە خاننىڭ  
مەرھىمىتى يېغىپ ، پۈتۈن ئىلى ئاھالىسىنى ئەپۇ ئومۇمىي  
قىلغانلىقىنى مەلۇم قىلىمەن . بۇ ئىلتىپاتتىن خانىمىزنىڭ  
قەدرىنى بىلىشىمىز زۆرۈردۇر .

ئىلىدىكى دېھقان ، سېتىقچى ، مالچىلارنىڭ ھەممىسى يەنە  
بۇرۇنقىدەك ئاق كۆڭۈللۈك بىلەن خان مەرھىمىتىدە خاتىرجەم  
ياشاۋاتىدۇ . بۇنىڭدىن كېيىن ھېچكىم ھېچكىمگە زورلۇق -  
زومبۇلۇق قىلمىسۇن !!! »

ھاكىمبەگ ئوردىسىغا مەزەمزات ئۆلتۈرۈلگەندە ، ئىلياسخان  
دېگەن ئىسمىنى ئاتاشتىن قورقۇپ «بوۋاق خوجا» دېيىلگەن  
مەزەمزات ئوغلى ھاكىمبەگ بولدى .  
گۇاڭشۈيىنىڭ 11 - يىلى ( 1885 - يىلى ) شىنجاڭدا مەمۇرىي  
ئۆلكە تەسىس قىلىش ، ۋىلايەت ، ناھىيىلەرنى ئايرىپ قۇرۇش  
باشلاندى . گۇاڭشۈيىنىڭ 14 - يىلى ( 1888 - يىلى ) ئىلى  
ۋىلايەتلىك مەھكىمە ۋە ناھىيىلىك ھاكىم ئىدارىلىرى قۇرۇلۇپ ،  
ئەمەلدارلار تەيىنلەندى .

2003 - يىل 18 - ئاپرېل ، غۇلجا




مۇقاۋىنى لايىھىلىگۈچى: غالىب شاھ

# گۈمبىزلىك قەبرىنىڭ سىرى

ISBN7-5371-5428-7  
(民文) 定价:30.00 元

ISBN 7-5371-5428-7



9 787537 154284 >